

ماہنامہ بینیات کراچی میں دارالافتاء جامعہ علوم اسلامیہ بنوری ٹاؤن
کے شائع شدہ فتاویٰ اور فتحی مقالات کا قیع علمی ذخیرہ

فتاویٰ بینیات

ترتیب و تحریج

مجلس عوامت قیمتی اسلامی

٤

- العامّلات
- الحظر والاباحة
- الذبائح والأضحية
- الفرائض والميراث

مکتبہ بینیات

جامعہ العلوم الاسلامیۃ

علامہ محمد یوسف بنوری ٹاؤن کراچی پاکستان

ماہنامہ بنیات کراچی میں دارالافتاء جامعہ علوم اسلامیہ بوری ٹاؤن
کے شائع شدہ فتاویٰ اور فہرست مقالات کا وقوع علمی ذخیرہ

فتاویٰ بنیات

ترتیب و تحریج

مجلس وحدت سیف الاسلامی

جلد چہارم

المعاملات

الحضر والاباحه الفرائض والميراث

الصید والذبائح والاضحية

مکتبہ بنیات
جامعہ العلوم الاسلامیة

علامہ محمد یوسف بوری ٹاؤن کراچی پاکستان

کتاب کا نام فتاویٰ بینات (جلد چہارم)
تربیت و تحریج رفقاء دار الافتاء
ناشر مکتبہ بینات جامعہ علوم اسلامیہ بنوری ٹاؤن کراچی
من اشاعت رمضان ۱۴۲۷ھ - اکتوبر ۲۰۰۶ء
مطبع القادر پرمنگ پریس - کراچی فون : 2723748

مکتبہ بینات
جامعہ العلوم الاسلامیۃ
علامہ محمد یوسف بنوری ٹاؤن کراچی پاکستان

فہرست مضمایں

صفحہ

مضمایں

کتاب المعاملات

۹	ربو—— مسئلہ سود
۲۷	فضل الرحمنی تحقیق ربوا کی حقیقت
۳۷	مسئلہ سود پر حضرت مولانا مفتی محمد شفیع صاحب کا بیان
۵۱	حقیقت ربوا اور تاویلات جدیدہ
۵۸	قرآنی رو سے ربوا مطلقاً حرام ہے
۶۰	سود، بینک اور شراب
۷۱	بینک کے ملازمین کی تخلواہ کا حکم
۷۵	سودی اداروں کے ملازمین کے پاس جمع شدہ رقم کا حکم
۸۷	سود کو حلال کرنے کا بہانہ
۹۵	دارالحرب اور سودی معاملات
۱۰۰	نوٹ کی شرعی حیثیت اور اس کے متعلق شرعی احکام
۱۱۵	نوٹ کی شرعی حیثیت — ایک تبصرہ
۱۱۷	سو نے چاندی کے کاروبار کے مسائل
۱۲۳	نقد اور ادھار کی قیمت کا فرق
۱۲۴	حقوق طبع محفوظ کرنا اور ان کو فروخت کرنا

صفحہ

	مضمایں
۱۳۲	قابل توجہ مسائل حاضرہ
۱۳۶	سوالنامہ متعلق اشورنس
۱۴۶	اسلام اور بیمه (انشورنس)
۱۸۶	اسلام اور بیمه (انشورنس)
۲۰۰	علمی افکار — انشورنس
۲۰۸	انشورنس سے متعلق تجاویز پر نقد و تبصرہ
۲۱۱	دارالحرب میں انشورنس کروانا اور سود لینا
۲۱۳	انعامی اسکیم عمدانٹر پرائز رجسٹرڈ
۲۱۸	پرائز بانڈ کی خرید و فروخت کا حکم
۲۲۰	پرائز بانڈ پر ملنے والے انعام کا حکم
۲۲۸	گولڈن کی انٹریشنل کا حکم
۳۳۲	شنیل نامی کمپنی کے کار و بار کا حکم
۲۲۳	شنیل نامی کمپنی کا حکم — ایک غلط فہمی کا ازالہ
۲۲۵	ڈاکٹروں کے لیے دوا ساز کمپنیوں کے تھائے کا حکم
۲۲۸	ہاؤس رینٹ کا مسئلہ
۲۵۶	معدور مہتمم اور استاذ کی تنخواہ کا مسئلہ
۲۶۲	زمین اور اس کے مسائل — اسلامی اور معاشی نقطہ نظر سے
۲۷۷	مزارععت فقہی نقطہ نظر سے
۲۸۷	جعلی کاغذات والی گاڑی کا حکم

صفحہ

مضایں

کتاب الحظر والا بابۃ

۲۹۲	ٹیسٹ ٹیوب بے بی کی شرعی حیثیت
۳۲۱	حاملہ کا حمل مجبوراً دوسرا عورت کے پیٹ میں منتقل کرنا
۳۲۷	ضبط ولادت کا حکم
۳۳۸	انسانی اعضا کی پیوند کاری اور خون کا مسئلہ
۳۴۷	وگ کی شرعی حیثیت
۳۵۱	اعضا جسمانی کے عطیہ کی وصیت کرنا
۳۵۵	تاروں کے ذریعے دانتوں کو سیدھا کرنا
۳۶۳	استمنا بالید کی شرعی حیثیت
۳۷۱	انگریزی لباس کا استعمال
۳۷۳	ڈاڑھی کی مقدار کا مسئلہ
۳۰۲	حلق کے بال کا ثنا
۳۰۲	ڈاڑھی کے زائد بال کا ثنا
۳۰۳	بیوٹی پارلر کی شرعی حدود
۳۰۸	عورتوں کے لیے سونا چاندی کا استعمال
۳۱۲	کیاشناختی کا رڈ پر خواتین کی تصویر ضروری ہے؟
۳۱۵	میوزک کے ساتھ قرآن کی تلاوت کا حکم
۳۲۱	ٹیپ ریکارڈر پر تلاوت اور موسیقی سننے کا حکم
۳۲۵	رقص و سرود اور اسلام
۳۳۵	موسیقی کی مجلس میں شرکت

صفحہ

مضامین

۳۳۶	ٹی وی، وی سی آر وغیرہ کی حرمت کا ثبوت — با توں کا کھیل
۳۳۹	سی این این کی نشریاتی پروگرام کی حیثیت
۳۴۶	جنابت کی حالت میں کھانا پینا
۳۴۷	سیکشن پمپ کے ذریعہ پانی حاصل کرنا
۳۴۹	موجودہ دور میں غلام اور لوئڈی کا تصور
۳۵۳	غیر محروم عورت کو دیکھنا اور مس کرنا
۳۵۸	مروجہ کا لے بر قعدہ کا حکم
۳۶۶	چہرے کا پردہ - ناخن پاش اور وضو
۳۷۰	خنزیر کی کھال کے جو تے
۳۷۲	مرغی کے درآمد شدہ گوشت کا حکم
۳۷۶	فقہ حنفی پر چند شبہات کا جواب
۳۸۳	چند اشکالات کا جواب

کتاب الذباح و الاضحية

۳۹۱	ذبح کا مسنون طریقہ اور مشینی ذبح کے متعلق شرعی مسائل
۵۰۱	ذبح کا مسنون طریقہ اور مشینی ذبح کے متعلق شرعی مسائل
۵۰۹	اہل یورپ کا ذبیحہ اور غذاوں کے متعلق استفتاء اور اس کا جواب
۵۳۶	جانوروں کو بے ہوش کر کے ذبح کرنے کا حکم
۵۵۲	جانوروں کے غیر شرعی ذبح کا حکم
۵۵۵	احکام و مسائل قربانی و عشرہ ذوالحجہ کے فضائل
۵۶۵	قربانی کے مسائل

صفحہ

۵۷۷

مضایں

خصی جانور کی قربانی

۵۸۰

عقیقے کے دو مسئلے

۵۸۸

اسٹریلیا جانوروں کا حکم

۵۹۱

ابلتے پانی سے مرغی کے پر صاف کرنا

۵۹۳

قربانی اور اہل حدیث

کتاب الفرائض

۶۰۳

تقسیم ورشہ کی اہمیت

۶۰۷

تقسیم ورشہ کی اہمیت ————— ایک غلط فہمی کا ازالہ

۶۱۳

عائلي قوانین شریعت کی روشنی میں

۶۲۳

یتیم پوتے کی وراثت

کتاب المعاملات

ربوا — (مسئلہ سود)

معاشیات کے قدیم اور پیچیدہ مسائل میں سے ایک سود کا مسئلہ بھی ہے۔ ”اکثر معاشی مسائل نے تو گذشتہ دو تین صدی میں جنم لیا ہے لیکن سود کے بحث و مباحثہ کا اس قدیم ترین زمانے تک پتہ چلتا ہے جس کا جدید تحقیقات سے ہم کو کافی تاریخی حال معلوم ہو سکا ہے۔ مصر، یونان، روم اور ہندوستان جیسے قدیم مذہب والے ممالک میں عہد عیسوی سے بھی متواتر پہلے سود کے متعلق قواعد و قوانین جاری تھے، وید، توریت، انجیل اور قرآن جیسی مشہور مذہبی کتابوں میں سود کے متعلق تاکیدی احکام موجود ہیں۔ افلاطون و ارسطو جیسے قدیم حکماء کی تصانیف میں بھی تحقیقی سود کی جھلک صاف نظر آتی ہے،^(۱) اور آج بھی بہت سے دماغ سود کی تحقیق و تشریح میں مصروف ہیں۔

سود کے متعلق معاشیین کا اختلاف:

عام طور پر یہ غلط فہمی ہوئی ہے کہ مسئلہ سود کے بارے میں تمام معاشیین متفق ہیں حالانکہ ایسا نہیں ہے۔ ہابرلرنے لکھا ہے کہ ”ایک طویل زمانے سے سود کا نظریہ علم معاشیات کی ایک دھرتی رگ بنانا ہوا ہے۔“ شرح سود کی تشریح اور تعین کے بارے میں معاشیین میں اس قدر اختلاف ہے کہ اتنا اختلاف نظری معاشیات کے کسی دیگر شعبہ میں نہیں ہے،^(۲)

نظریہ سود کی وسعت:

سود کا مسئلہ بہت پرانا مسئلہ ہے، تاریخ کی ابتداء سے آج تک مختلف معاشیین نے مختلف زبانوں میں سود کے مختلف نظریے پیش کئے ہیں، ان کو بیان کرنے کی نہ تو یہاں جگہ ہے اور نہ وہ ہمارے مقالہ سے متعلق ہے، خود اس موضوع پر ایک علیحدہ مقالہ لکھا جا سکتا ہے۔

(۱) علم معیشت از پروفیسر الیاس برلنی صاحب۔ باب چہارم۔ ص: ۲۳۰۔ سود۔

(۲) پاس پیرٹی اینڈ ڈپریشن از ہابرلر۔ ص: ۱۹۵۔ شائع کردہ جمیعت اقوام۔

سود کو اسلام ہی برائیں کہتا بلکہ یونان کا ارسطو بھی، روما کے مقتن بھی، ہندو اور یہودی مصلح بھی اور سب سے عجیب یہ کہ جدید ترین روحانیت..... کیمرج اور امریکہ کے پروفیسر یہ سب کے سب..... سود کی حرمت ہی کے قائل ہیں۔ یہاں یہ بتانا مقصود ہے کہ کس طرح اسلامی نظریے کو سود کے تمام مر وجہ نظریوں پر فوقيت ہے اور کیونکہ موجودہ معاشی تخیل رفتہ رفتہ اسلامی نظریے کی طرف پلٹ رہا ہے۔

اسلام میں مسئلہ ربوا کی اہمیت:

سود کو عربی میں ربوا کہتے ہیں ”چونکہ اسلامی شریعت میں ربوا کا مسئلہ ایک اہم مسئلہ ہے اور ان قیود کی اصل بناء ہے جو معابدوں کی آزادی میں رکاوٹ ڈالتے ہیں اس لئے اس کا پورے طور سے اندازہ کرنا ضروری ہے۔“

لفظ ربوا کی حقیقت:

ربواعربی زبان کا لفظ ہے جس کے لفظی معنی زیادتی کے ہیں مثلاً کہا جاتا ہے ”اربی فلان علی فلان“ (فلان شخص نے فلاں شخص کو زیادتی دی)، مذکورہ معنوں میں بھی ربوا کا لفظ قرآن مجید میں استعمال ہوا ہے مثلاً

”وَتَرَى الْأَرْضَ هَامِدَةً، فَإِذَا نَزَلْنَا عَلَيْهَا الْمَاءُ اهْتَزَّتْ وَرَبَتْ وَانْبَتَ مِنْ

كُلِ زوج بھیج“۔ (الحج: ۵)

”اوْتُوزِ مِنْ سُوكِھِی ہوئی دیکھتا ہے پھر جب ہم پانی برساتے ہیں تو تازہ ہو جاتی ہے اور ابھرتی ہے اور بھانست بھانست کی پرونق چیزیں اگتی ہیں“۔

”وَمِنْ أَيْتَهُ أَنْكَ تَرَى الْأَرْضَ خَاسِعَةً فَإِذَا نَزَلْنَا عَلَيْهَا الْمَاءُ اهْتَزَّتْ وَرَبَتْ“۔ (حم السجدة: ۳۹)

”اوَاس کی نشانیوں میں سے ایک یہ کہ تو ز میں سوکھی ہوئی دیکھتا ہے پھر جب ہم پانی برساتے ہیں تو تازہ ہوتی ہے اور ابھرتی ہے۔“

یا مثلاً

”ان تكون امة هي اربى من امة“ (النحل: ۹۲)

”تَاكَهُ اِيْكَ اِمْتَ دُوْسِرِي اِمْتَ سَے زِيَادَه آگَے ہو“۔

اسی معنی میں حدیثوں میں بھی ربوا کا لفظ استعمال ہوا۔

غرض ربوا کے لفظی معنی توزیادتی بڑھوتری کے ہیں لیکن معاشیات کی اصطلاح میں ربوا اس زائد رقم کا نام ہے جو قرض خواہ اپنے مقرض سے مہلت کے معاوضہ میں وصول کرتا ہے چنانچہ مورخ طبری بیان کرتے ہیں کہ:

”الربا يعني الزيادة التي يزداد رب المال بسبب زيادة غريمته في الأجل“

و تاخیره دينه عليه“۔ (۱)

”ربوا وہ زیادتی ہے جو سرمایہ دار اپنے مقرض کو مزید مہلت دے کر اپنے قرض کی وصولی میں تاخیر کرتا ہے“۔

ابو بکر بن العربي صاحب احکام القرآن لکھتے ہیں کہ:

”ربوا هر ایسی زیادتی کا نام ہے جس کے مقابلہ میں مال کا عوض نہ ہو“۔ (۲)

اسی طرح امام رازی بیان کرتے ہیں کہ

”مال پر زیادتی طلب کرنے کو ربو کہتے ہیں“۔ (۳)

انگریزی کتابوں میں جو فقه اسلامی سے متعلق لکھی گئی ہیں ربو کا ترجمہ ”یوثری“ اور ”انثرست“ کیا گیا ہے۔

(۱) جامع البيان في تفسير القرآن المعروف بتفسير الطبرى لمحمد بن جرير الطبرى (المتوفى: ۱۴۰ھ) تحت قوله تعالى: واحل الله البيع وحرم الربوا - ۲۹/۳ - ط: دار المعرفة بيروت

(۲) احکام القرآن لابن العربي الاندلسی - ۲۲۲/۱ - ط: دار حیاء الكتب العربية مصر.

(۳) التفسير الكبير للإمام فخر الدين الرazi - تحت قوله تعالى: الذين يأكلون الربوا - ۳۵۷/۲ - ط: الخيرية المشاة بجمالية مصر.

جاہلی عرب میں سودی لین دین:

”عرب کے قدیم معاشی نظام“ کے باب میں طائف، مکے اور مدینے میں سودی لین دین کے جو طریقے راجح تھے انہیں تفصیل سے بیان کیا جا چکا ہے تسلیل بیان قائم رکھنے کے لئے مختصر اچندا موریہاں دہرائے جاتے ہیں۔ ہوتا یہ تھا کہ ”جب ایک شخص کے دوسرے پر ایک معین میعاد کے وعدے پر سودرہم واجب الادا ہوتے ہیں تو مدت کے گذرنے کے وقت اگر مقرض قرضہ ادا کرنے کی قدرت نہ رکھتا تو قرض خواہ مقرض سے کہتا کہ تواصل مال پر زیادتی کر دے، میں مدت میں توسعی کر دوں گا۔ چنانچہ اکثر ایسا ہوتا تھا کہ قرض خواہ سودرہم کے دو سودرہم کر لیتا اور جب دوسرا مدت بھی گزر جاتی (اور مقرض میں رقم ادا کرنے کی سکت نہ ہوتی) تو قرض خواہ پھر دیا ہی کرتا (یعنی اصل مال پر اور زیادہ کر دیتا) پھر بڑی مدت تک ایسا ہی ہوتا رہتا اور قرض خواہ ان سودرہموں کے بد لے کئی گنازیادہ لے لیتا“۔ (۱)

ایک طرف تو یہ غریب طبقہ تھا جو غیر منظم حالت میں تھا اور دوسرا طرف مال دار سرمایہ دار طبقہ تھا جس نے سودی کاروبار کے لین دین کے لئے با قاعدہ شرکتی کمپنیاں بنائی تھیں۔ کاشتکاروں کو بھی یہ لوگ سودی قرض دیا کرتے تھے۔ ”جب کھجور توڑے کا زمانہ آتا تو کھجور والا کہتا کہ اگر تم اپنا پورا حق لے لو گے تو میرے بال بچوں کے لئے کچھ نہ رہے گا۔ اگر تم صرف نصف کھجور لوا اور نصف میرے لئے چھوڑ دو تو میں تمہیں زیادہ دوں گا۔ چنانچہ وہ ایسا ہی کرتے اور ادائی کے وقت پر اس سے زیادہ طلب کرتے“۔ (۲)

کسان اور دوسرا غریب طبقہ قرض کے جنجال میں بری طرح پھنسا ہوا تھا۔ چنانچہ علامہ بیضاوی لکھتے ہیں کہ:

”وہ لوگ اک مدت بھر اک سود لیتے پھر مدت اور رقم میں زیادتی کرتے چلتے جاتے یہاں تک کہ مقرض کا سارا مال ایک تھوڑے سے قرض کے پیچھے تباہ و بر باد ہو جاتا تھا“۔ (۳)

(۱) المرجع السابق- تحت قوله تعالى: يا ايها الذين امنوا لا تأكلوا الربوا - ۲۷۳.

(۲) تفسیر القرآن العظيم المعروف بالخازن للإمام علي بن محمد - ۱/ ۲۵۳ - ط: التجارية الكبرى

(۳) التفسير للبيضاوى- تحت قوله تعالى: لا تأكلوا الربوا أضعافا..... الآية - ۳/ ۱۶۹ - ط: دار الكتب العلمية

واقعات بتاتے ہیں کہ جاہلی عرب کے غریب طبقہ کی وہی حالت تھی جو آج ہندوستانی کسانوں کی حالت ہے۔ ایک سرکاری کمیشن کا بیان ہے کہ ”لوگوں کی بڑی تعداد مقروض پیدا ہوئی ہے۔ مقروض زندگی برکرتی اور مقروض مرتی ہے بلکہ مرنے کے بعد اپنے وارثوں کے سرانا بوجھوڑاں جاتی ہے۔

سود کس بات کا معاوضہ تھا؟

پہلے باب کے صفحہ ۶۳ پر بتایا جا چکا ہے کہ جو لوگ ”سود“ ادا کرنے کی قدرت نہیں رکھتے تھے انکے لئے قرض کی جو مدت مقرر کی جاتی تھی سود اسی کا معاوضہ تھا۔ جدید معاشی اصطلاح میں یوں بیان کیا جاسکتا ہے کہ سود انتظار کشی کا معاوضہ تھا۔

قرآن مجید میں سود کی ممانعت:

قرآن مجید نے ہر قسم کے سودی کاروبار کو منوع قرار دیا ہے اور سود کے متعلق نہایت سخت اور قطعی احکام صادر فرمائے ہیں کہ:

”احل اللہ البیع و حرم الربوا“۔ (البقرة: ۲۷۵)

”خدا نے تجارت کو حلال کیا ہے اور سود کو حرام“۔

قرآن مجید نے بیع اور ربوا کی حقیقت نہیں بیان کی بلکہ اس معاملہ میں مخاطبین کے رسم و رواج پر اکتفا کیا ہے کیونکہ وہ لوگ خرید و فروخت کرتے تھے اور مقررہ مدت کے لئے سودی قرض دیتے تھے یہ شریعت کی اصطلاح میں ربوا کے جو معنی ہیں ہم ابتداء میں ہی بیان کر چکے۔ فقہاء بیع کی یہ تعریف کرتے ہیں کہ اپنے مال کو دوسرے کے مال سے برضامندی بدلا۔^(۱)

قرآن پاک نے سودخوروں کو سودخوری سے روکنے کے لئے ایسی سختی سے متنبہ کیا ہے کہ قرآن مجید میں اور دوسرے مجرموں کو شاید ہی اس طرح مخاطب کیا گیا ہو۔ وجہ صاف ظاہر ہے کہ سودی لین دین کا اثر ہمہ گیر ہے اس کا اثر نہ صرف سودخور یا اس کے خاندان پر پڑتا ہے بلکہ اس کا اثر پوری قوم و ملت کی معاشی زندگی پر پڑتا ہے۔

(۱) الہدایۃ۔ کتاب البیوع۔ ۱۸/۳۔ رقم الحاشیۃ: ۱۔ ط: مکتبہ شرکۃ علمیۃ۔

قرآن میں سودخوروں کو اس طرح خطاب کیا گیا ہے کہ یا تو وہ اس معاشی جرم سے بازاً آئیں، یا اللہ اور اس کے رسول سے اعلان جنگ کریں۔

”يَا إِيَّاهَا الَّذِينَ آمَنُوا أَتَقْوَى اللَّهُ وَذُرُوا مَا بَقِيَ مِنَ الرِّبْوَا إِنْ كُنْتُمْ مُؤْمِنِينَ،
فَإِنْ لَمْ تَفْعِلُوا فَإِذْنُوا بِحَرْبٍ مِّنَ اللَّهِ وَرَسُولِهِ وَإِنْ تَبْتَمِ فَلَكُمْ رُؤُوسُ
أَمْوَالِكُمْ لَا تَظْلِمُونَ وَلَا تُظْلَمُونَ وَإِنْ كَانَ ذُو عَسْرَةٍ فَنِظْرَةُ الِّيْ مُيسِرَهُ وَإِنْ
تَصْدِقُوا خَيْرَ لَكُمْ إِنْ كُنْتُمْ تَعْلَمُونَ“۔ (البقرة: ۲۸۹، ۲۸)

مسلمانو! خدا سے ڈرو اور اگر تم ایمان رکھتے ہو تو سود کی بابت جو تمہارا مطالبہ لوگوں کے ذمہ ہے اس کو چھوڑ دو اور اگر ایسا نہیں کرتے تو خدا اور اس کے رسول سے جنگ کرنے کے لئے تیار ہو جاؤ۔ اور اگر توبہ کرو تو اصل رقم تم کو ملے گی نہ تم کسی پر ظلم کرو اور نہ کوئی تم پر ظلم کرے۔ اور اگر مقروض تنگ دست ہو تو فراغی تک مہلت دو اور اگر تم بمحض وہ تو (اصل قرضہ بھی) بخش دو۔ تمہارے حق میں بہتر ہے۔

قرآن مجید میں بتدریج سود کی ممانعت:

جس وقت کہ رسول کریم صلی اللہ علیہ وسلم مبعوث ہوئے اہل عرب میں بہت سی عادتیں رائج ہو چکی تھیں۔ بعض عادتیں تو ایسی تھیں کہ ان سے قوم کے نشوونما میں کوئی ضرر نہیں پہنچتا لیکن کچھ عادتیں مضر تھیں اس لئے شارع (اللہ تعالیٰ) نے ان سے ان کو الگ رکھنا چاہا، اس لئے اس نے اپنی حکمت سے آہستہ آہستہ ان کے لئے اپنے حکم کو ظاہر کیا اور رفتہ رفتہ اپنے دین کو کمال کے درجہ تک پہنچایا۔ اس اصول کو پیش نظر رکھ کر جو بھی غور کرے گا اس کو معلوم ہو گا کہ دوسرے حکم سے پہلا حکم باطل نہیں ہو جاتا بلکہ اس کی تکمیل ہوتی ہے یہی اصول سود کے بارے میں بھی برداشت گیا ہے۔

عرب میں سودخوری عام تھی، سرمایہ داروں کا دعویٰ تھا کہ سود بھی تو اک طرح کالین دین ہے جس میں روپیہ کی تجارت ہوتی چنانچہ قرآن میں بھی اس کا ذکر ہے کہ: ”قَالُوا إِنَّمَا الْبَيْعُ مِثْلُ الرِّبْوَا“۔ وہ کہتے تھے کہ سود تجارت ہی کا سا ہے۔ عرب سرمایہ دار اور یہودی سا ہو کار عالم طور پر سودی کا رو بار کرتے

تھے۔ ججاز کی منڈی خیران ہی سرمایہ دار یہودیوں کے ہاتھ میں تھی بعض یہودیوں مثلاً ابو رافع یہودی کو ”تاجر ججاز“ کا لقب دیا گیا تھا یہ سرمایہ دار یہودی پختہ گڑھیاں بنائے کر اس میں رہتے اور غریب طبقہ پر ظلم ڈھانتے تھے۔

سود کے انسدادی سلسلہ میں پہلے یہ بتایا گیا کہ سود کھانا یہودیوں کی عادت ہے کہ وہ ناحق لوگوں کا مال کھاتے ہیں۔

”وَأَخْذُهُمُ الرِّبُوا وَقَدْ نَهَا عَنْهُ وَأَكْلُهُمْ أَمْوَالَ النَّاسِ بِالْبَاطِلِ“۔ (النساء: ۱۶۱)

ان یہودیوں کا سود لینا جس سے ان کو منع کیا گیا تھا اور ان کا لوگوں کا مال ناحق کھانا۔

واضح ہو کہ سود کی شرح نہایت گراں ہوا کرتی تھی، اکثر سودر ہم بطور قرض کے دیئے جاتے، سال تمام ہونے پر اگر مقرض قرض ادا نہ کرتا تو دوسرے سال بجائے سوکے سا ہو کار دو سو طلب کرتے اگر وہ پھر بھی ادا نہ کرتا تو تیسرا سال چار سو طلب کرتے اور یونہی ہر سال مدت کے گزرنے پر دو گنا ہوتا چلا جاتا یا مقرض ادا کر دیتا اور یہی سود در سود ”اضعافاً مضعفة“ تھا جس سے مسلمانوں کو ابتداء میں روک دیا گیا کہ

”يَا أَيُّهَا الَّذِينَ آمَنُوا لَا تَكُلوُا الرِّبُوا اضْعَافًا مُضْعَفَةً، وَاتَّقُوا اللَّهَ لِعْلَكُمْ

تَفْلِحُونَ“۔ (آل عمران: ۱۳۰)

”مسلمانو! سود در سود نہ کھاؤ، اور خدا سے ڈرتے رہو تاکہ فلاج پاؤ“۔

اس آیت کے نزول کے بعد بھی سودی کا رو بار کچھ نہ کچھ باقی رہا۔ ظاہر ہے کہ ”سود در سود“ کی ممانعت کی گئی تھی، معمولی شرح کا سودا بھی ممنوع نہ ہوا تھا کیونکہ اس کے بعد بھی کچھ عرصہ تک سودی کا رو بار جاری رہا۔ چنانچہ اسلامی مأخذوں سے معلوم ہوتا ہے کہ سودی کا رو بار کی محدود اجازت تھی۔ رسول کریم صلی اللہ علیہ وسلم نے طائف کے باشندوں سے جو معابرہ کیا اس سے یہی پتہ چلتا ہے کہ ایک محدود مدت تک کے لئے سود کی اجازت دی گئی تھی۔ (۱) پھر ہر قسم کے سودی کا رو بار کی ممانعت کر دی گئی۔ چنانچہ سود کی پوری تحریم کا جواب ابتدائی حکم صادر ہوا ہے یہ ہے کہ:

(۱) کتاب الأموال لأبى عبید القاسم بن سلام - باب كتب العهود التي كتبها رسول الله صلى الله عليه وسلم واصحابه لأهل الصلح - ۲۰۶ - ط: دار الكتب العلمية بيروت.

”الذين يأكلون الربو لا يقومون إلا كما يقوم الذي يتخطي الشيطان من المسو. ذلك بانهم قالوا إنما البيع مثل الربوا. وأحل الله البيع وحرم الربوا فمن جاءه موعظة من ربہ فانتهى فله ماسلف، وأمره إلى الله ومن عاد فاولئك أصحاب النار هم فيها خالدون. يمحق الله الربوا ويربى الصدقات، والله لا يحب كل كفار أثيم“۔ (البقرة: ۲۷۵)

”جو لوگ سود کھاتے ہیں تو وہ قیامت کے دن اس طرح انھیں گے جس طرح کہ شیطان سے لپٹا ہوا کوئی شخص حواس باختہ اٹھتا ہے۔ یہ اس وجہ سے ہے کہ وہ کہتے تھے کہ تجارت سود ہی کی طرح ہے۔ حالانکہ تجارت کو خدا نے حلال کیا ہے اور سود کو حرام، پھر جس نے اپنے رب کی نصیحت سن لی تو گیا گذر ہوا اور اس کا معاملہ خدا کے ہاتھ ہے، لیکن جس نے دوبارہ سود لیا تو وہ دوزخی ہیں جس میں وہ ہمیشہ رہیں گے، خدا سود کو گھٹاتا ہے اور خیرات کو بڑھاتا ہے، خدا کسی ناشکرے گنہگار کو پسند نہیں کرتا۔“

پھر یہ حکم ہوا کہ:

”وما اتیتم من ربا ليربوا فی أموال الناس فلا يربوا عند الله. وما اتیتم من زکوة تريدون وجه الله فاولئك هم المضغفون“۔ (روم)

”اور جو تم لوگ سود دیتے ہو تاکہ لوگوں کے مال میں اضافہ ہو تو وہ خدا کے ہاں نہیں بڑھتا اور جو تم خدا کی رضا جوئی کے لئے زکوٰۃ دیتے ہو تو وہی لوگ اللہ کے ہاں اپنے دیئے کو بڑھا رہے ہیں۔“

پھر نبوت کے آخری سال رسول کریم صلی اللہ علیہ وسلم نے قرآن کا یہ قطعی حکم سنادیا کہ:

”يَا أَيُّهَا الَّذِينَ آمَنُوا اتَّقُوا اللَّهَ وَذْرُوا مَا بَقِيَ مِنَ الرِّبْوَا إِنْ كُنْتُمْ مُؤْمِنِينَ، فَإِنْ لَمْ تَفْعِلُوا فَأَذْنُوا بِحَرْبٍ مِنَ اللَّهِ وَرَسُولِهِ وَإِنْ تَبْتَمْ فَلِكُمْ رُوسٌ أَمْوَالَكُمْ لَا تُظْلَمُونَ وَلَا تُظْلَمُونَ وَإِنْ كَانَ ذُو عَسْرَةً فَنَظِرَةٌ إِلَى مِيسَرَةٍ، وَإِنْ تَصْدِقُوا خَيْرًا لَكُمْ إِنْ كُنْتُمْ تَعْلَمُونَ“۔ (البقرة: ۲۷۹، ۲۷۸)

”مسلمانو! خدا سے ڈرواً گر تم ایمان رکھتے ہو تو سود کی بابت جو تمہارا مطالبہ لوگوں کے ذمہ ہے اس کو چھوڑ دو اگر ایسا نہیں کرتے تو اللہ اور رسول سے جنگ کے لئے تیار ہو جاؤ۔“ اگر توبہ کرو تو اصل رقم تم کو ملے گی، نہ تم کسی پر ظلم کرو اور نہ کوئی تم پر ظلم کرے اور اگر مقرض تنگدست ہو تو فراغی تک مہلت دو، اور اگر سمجھو تو (اصل قرضہ بھی) بخش دو، یہ تمہارے حق میں بہتر ہے۔“

سود کی پوری ممانعت کے احکام کا تعلق رسول کریم صلی اللہ علیہ وسلم کی زندگی کے آخری زمانے سے ہے چنانچہ ابن عباس رضی اللہ عنہ کا بیان ہے کہ:

”آخری آیت جو رسول کریم صلی اللہ علیہ وسلم پر نازل ہوئی وہ آیت ربوا تحیٰ،“ - (۱)

حضرت عمر رضی اللہ عنہ کہتے تھے کہ:

”سب سے آخر میں ربوا کی آیت نازل ہوئی اور رسول کریم صلی اللہ علیہ وسلم نے وفات پائی بغیر اس کے کہ اس آیت کی تشریع فرماتے۔ پس تم ربوا اور جو چیز شک میں ڈالے اس کو چھوڑ دو،“ - (۲)

حدیثوں میں سود کی ممانعت:

رسول کریم صلی اللہ علیہ وسلم کی حیثیت قرآن کے شارح کی تھی چنانچہ حدیثوں میں بھی سود کی ممانعت کے احکام ہیں۔ حضور کریم صلی اللہ علیہ وسلم نے سودی کا روبار کرنے والوں، سودا دا کرنے والوں اور سودی کا روبار کے حسابات، دستاویز وغیرہ لکھنے والوں کو مساوی طور پر مجرم قرار دیا ہے، تاکہ سودی کا روبار دنیا سے مت جائے۔

حضرت عبد اللہ بن مسعود رضی اللہ عنہ کہتے ہیں کہ ”رسول کریم صلی اللہ علیہ وسلم نے سود لینے والے اور دینے والے اور سود کا روبار کے لکھنے والے اور معاملہ سود کی

(۱) جامع البیان - سورۃ البقرۃ: ۲۸-۲۵/۳ - ط: دار المعرفة بیروت.

(۲) المرجع السابق.

گواہی دینے والوں پر لعنت کی اور فرمایا کہ وہ تمام (معصیت کے ارتکاب میں) برابر ہیں،^(۱)

جیسا اللوادع کے موقع پر رسول اللہ صلی اللہ علیہ وسلم نے جو آخری خطبہ دیا تھا اس میں ارشاد فرمایا کہ ”هر قسم کا سود ساقط ہے البتہ اصل رقم تمہاری ہے وہ تم کو ملنی چاہئے تاکہ نہ تم پر ظلم ہو اور نہ تم دوسروں پر ظلم کرو، اللہ نے فیصلہ کر دیا ہے کہ سو قطعی ساقط ہے اور میں عباس بن عبدالمطلب کے سود سے آغاز کرتا ہوں جو تمام کا تمام قطعی ساقط ہے۔۔۔۔۔

”اچھی طرح سمجھ لو کہ ہر مسلمان دوسرے مسلمان کا بھائی ہے، تمام مسلمان آپس میں بھائی بھائی ہیں، کسی کے لئے اپنے بھائی کی چیز زبردستی لینی جائز نہیں سوائے اسکے جو وہ اپنی مرضی سے دے اپنے اور پر ظلم نہ کرنا، اے اللہ! کیا میں نے تیرا پیام پوری طرح پہنچا دیا“،^(۲)

اہل علم نے بیان کیا ہے کہ اسی خطبے یا انسانی حقوق کے منشوری اعلان کے بعد تکمیل دین کی آیت ہوئی کہ:

”الیوم أكملت لكم دینکم وأتممت عليکم نعمتی ورضيت لكم
الاسلام دينا“، (المائدۃ: ۳)

”آج میں تمہارے لئے تمہارے دین کو کامل کر چکا اور میں نے تم پر اپنی نعمت پوری کر دی اور میں نے تمہارے لئے دین اسلام کو پسند فرمایا“،

حضرت عبد اللہ بن عباس رضی اللہ عنہ نے ایک بار یہ آیت پڑھی تو ایک یہودی نے جو آپ کے ساتھ تھا کہا کہ اگر ہم پر یہ آیت نازل ہوئی ہوتی تو اس کے نزول کے دن ہم عید مناتے۔ حضرت عبد اللہ بن عباس رضی اللہ عنہ نے فرمایا خود یہ آیت اجتماع عید دین کے موقع پر جو ایک ساتھ عرفہ کے موقع پر جمع کے دن جمع ہو گئی تھیں نازل ہوئی ہے۔^(۳)

(۱) صحيح البخاري - كتاب البيوع - باب أكل الربوا و شاهده الخ - ۲۷۹.

(۲) تاريخ الطبرى ۱/۳۱۵ - ط: دار المعارف، مصر.

(۳) صحيح البخاري - كتاب التفسير - سورة المائدۃ - ۲/۲۶۲.

خطبہ مذکورہ میں آپ نے نہ صرف ہر قسم کے سودی کاروبار کی ممانعت کا اعلان کر دیا بلکہ خود عملی طور سے اپنے چچا حضرت عباسؓ کی جانب سے ان کی تمام واجب الوصول سود کی رقم کو منسوخ قرار دیا۔ ”عباس بن عبد المطلب کاروپیہ بے شمار لوگوں میں پھیلا ہوا تھا،“ (۱) اور انہوں نے باقاعدہ شرکتی کمپنی قائم کی تھی جو سودی کاروبار کیا کرتی تھی۔

بازٹر اور سود:

مبادلہ دولت کے باب ۵ میں آگے چل کر بتایا گیا ہے کہ قدیم عرب میں بازٹر کاررواج تھا یعنی اشیاء سے اشیاء کا تبادلہ عمل میں آتا تھا۔ ایک شخص کوئی چیز، مثلاً ایک من گیہوں قرض لیتا اور دو من گیہوں قرض خواہ کو ادا کرتا۔ ایسا ہی ہے جیسا کہ سوروپے قرض لے اور دوسرے دوسروپے ادا کرے، رسول کریم صلی اللہ علیہ وسلم کی دور رسم معاشی نگاہ سے یہ بات کیونکر چھپ سکتی تھی پس آپ نے اس بات کا اعلان کر دیا کہ سود صرف زر کے لین دین تک ہی محدود نہیں بلکہ سود کی ذیل میں اور اشیاء بھی شریک ہیں۔ رسول کریم صلی اللہ علیہ وسلم نے فرمایا کہ

: ”الذهب بالذهب ربوا الا هاء و هاء والورق بالورق ربوا الا هاء و هاء
والبر بالبر ربوا الا هاء و هاء والشعير بالشعير ربوا الا هاء و هاء
والتمر بالتمر ربوا الا هاء و هاء“ (۲).

”سونے کو سونے سے بدنا سود ہے مگر یہ کہ دست بدست ہو۔ چاندی کو چاندی سے بدنا سود ہے مگر یہ کہ دست بدست ہو۔ گیہوں کو گیہوں سے بدنا سود ہے مگر یہ کہ دست بدست ہو۔ اور جو کوچو سے بدنا سود ہے مگر یہ کہ دست بدست ہو اور کھجور کو کھجور سے بدنا سود ہے مگر یہ کہ دست بدست ہو تو مفہوم قہ نہیں“۔

(۱) تاریخ الطبری - تاریخ الرسل والملوک - حجۃ الوداع - ۱۵۰ / ۳ - ط: دار المعارف مصر.

(۲) صحیح البخاری - کتاب البيوع - باب بیع التمر - ۱ / ۲۹۰ .

الصحیح لمسلم - کتاب البيوع - باب الربوا - ۲ / ۲۲ .

پھر آگے ارشاد ہوتا ہے کہ

”سونا سونے سے بدلنا اور چاندی چاندی سے بدلنا اور گیہوں، گیہوں سے بدلنا اور جو،
جو سے بدلنا اور کھجور، کھجور سے بدلنا اور نمک، نمک سے بدلنا برابر اور دست بدست ہو تو
جاائز ہے (مگر زیادتی ادھار یا نقد کے ذریعے جائز نہیں) ہاں جب یہ اضافہ بدل
جائیں تو جس طرح چاہو فروخت کرو بشرطیہ دست بدست ہو۔“ (۱)

سود کے تحت بارٹر کی ان شکلوں کو اسلامی معاشیات نے پہلی دفعہ داخل کیا ہے ورنہ عموماً صرف
زریعنی روپیہ، اشرفتی سکے کے کاروبار تک محدود تھا بعد میں فقہاء اسلام نے جب اس حدیث پر غور کیا تو جو
خصوصیات ان چھ چیزوں کی تھیں وہ اور دیگر اشیاء میں بھی نظر آئیں لہذا انہوں نے رسول کریم صلی اللہ علیہ
 وسلم کے بیان کو توضیح بیان قرار دیتے ہوئے ان دیگر اشیاء کو بھی شامل کر دیا جن میں ان کے خیال کے
 مطابق یہ خصوصیتیں پائی جاتی تھیں۔ امام شافعی اور قریب قریب امام مالک نے سونا اور چاندی کو دیکھ کر خیال
 کیا کہ اس سے ہر وہ چیز مراد ہے جو مبادلہ میں قیمت کا کام دیتی ہے، اب خواہ سونا چاندی ہواں کے سوا کوئی
 اور چیز ہو۔ اسی طرح گیہوں، جو، کھجور سے یہ مرادی کہ ہر وہ شے جو بطور غذاء کے کام آتی ہے وقنس علی
 ہذا۔ لیکن ربائی اموال کی یہ خصوصیت کہ اس کا ہر فرد دوسرے کا قائم مقام ہوتا ہے اور ان کی یہی خصوصیت
 ان نتیجوں کی ذمہ دار ہے جو سودی کا روابر میں پیش آتی ہے۔

اس نکتہ پر امام اعظمؐ کی نظر گئی انہوں نے خیال کیا کہ ہر وہ چیز جو خرید و فروخت میں تمل کریا پکر
 پیانہ سے فروخت ہوتی ہے اس میں یہی خصوصیت پائی جاتی ہے اس لئے امام صاحب نے بجائے ان چھ
 چیزوں کے ہر اس چیز کا تبادلہ میں جو لین دین میں تمل کریا پکر پیانہ سے فروخت ہوتی ہو
 زیادتی (ربوا) کو ناجائز قرار دیا۔ اس تفصیل کی یہاں گنجائش نہیں فقہ کی کتابیں ان سے بھری پڑی ہیں۔

قدمیم معاشروں میں سود کی مذمت:

اسلام ہی میں نہیں بلکہ دنیا کے قدمیم معاشروں میں بھی سود کو اچھی نظر سے نہیں دیکھا جاتا، ارسٹو

نے زر کو گڑک مرغی قرار دیا ہے جو اندھے نہیں دیتی۔ ارسٹو کے قول کے مطابق زر کو استعمال کرنے کا مقصد ہی یہ تھا کہ مبادلہ دولت میں آسانی پیدا کی جائے اور انسانی احتیاجات کو پورے طور پر پورا کیا جائے۔ غرض ارسٹو کا یہ نظریہ تھا کہ روپیہ روپیہ کو نہیں جنتا۔ ارسٹو کے علاوہ افلاطون بھی سود کو نفرت کی نگاہ سے دیکھتا تھا۔^(۱)

روما کے مقنن ہند و اور یہودی مصلح بھی سود کو برائی سمجھتے تھے^(۲) حتیٰ کہ جاہلیت میں بھی بعض عرب سود کو اچھا نہیں سمجھتے تھے اور سود کی رقم کو ناپاک خیال کرتے تھے۔^(۳)

یورپی ممالک خصوصاً انگلستان میں سودی کا رو بار کی ممانعت:

گوانجیل میں سود سے متعلق احکام نہیں ملتے مگر عیسائی عالمول اور پادریوں نے توریت اور زبور کی پیروی میں سود کو حرام قرار دیا تھا۔^(۴) چنانچہ یورپ میں سود مذکور نہ ہبأ حرام اور قانوناً ممنوع رہا۔ ”عیسائی عقیدہ نے سودی قرض کو ممنوع قرار دیا تھا۔ دینیات کے ایک مشہور عالم اکوناس (۱۲۲۷ء تا ۱۲۲۸ء) نے کیسا کار بھی بتایا ہے کہ سود ناجائز ہے، یہودیوں کو ان کے مذہب نے اجازت دی تھی کہ اجنبیوں سے سود لیں چونکہ انہیں ترقی کے دوسرے وسیلوں سے محروم کر دیا گیا تھا اس لئے قرون وسطیٰ میں وہ ساہو کار بن گئے۔ رسم و رواج اور لوگوں کے خیالات کا اس سے پتہ چلتا ہے کہ ۱۳۶۲ء میں اڈورڈ سوم نے لندن میں سود کے خلاف قانون نافذ کرنے کی اجازت دی اور ۱۳۹۰ء میں میر بلدنے سود کے خلاف ایک سخت اتنا عی احکام جاری کیا تھا۔^(۵)

”صلیبی جنگ کے جوش و خروش کے زمانے میں یہودیوں پر ظلم و ستم کرنا بھی معمول سا ہو گیا تھا چنانچہ اس موقع پر بھی وہ ظلم و ستم سے محفوظ نہ رہے، انگلستان میں یہ لوگ بادشاہ کے خاص طور پر دست نگر سمجھے جاتے تھے اور وہ ان سے جتنا چاہتا روپیہ وصول کر لیا کرتا تھا۔ ان کی دولت زیادہ تر سود کی ہوتی تھی اور

(۱) ارسٹو: سیاست- ج ۱۰- باب: ۱۰ و افلاطون: قوانین- ج ۵۔

(۲) تفصیل کے لیے ملاحظہ ہو: بینے لیوس- ہسٹری آف اکنامک ڈائرکٹر نز.

(۳) تفصیل کے لیے ملاحظہ ہو: مقالہ ہذا کا پہلا باب ”عرب کا قدیم معاشی نظام“.

(۴) تفصیل کے لیے ملاحظہ ہو: انسائیکلو پیڈیا آف ریجنیس- عنوان یوثری۔

(۵) بلشن برگ اینڈ پری جورڈن: اکنامک ہسٹری آف انگلینڈ- باب: ۳- ص: ۳۷- چوتھا ایڈیشن۔

چونکہ سود درسود کی شرعاً ممانعت تھی نیز امن کے قیام کی طرف سے اطمینان نہ تھا اس لئے یہ لوگ بہت بھاری شرح سود پر روپیہ قرض دیتے۔ اور اس زمانے کی دیہاتی معاشرت میں زراعت پیشہ یا سوداً گراس بات کو اچھی طرح سمجھتے تھے کہ وقت پر روپیہ مل جانا بھی ایک خاص قدر روتھی قیمت رکھتا ہے پس ان قرض دینے والوں سے سب ہی کون فرت تھی۔ بہت سے شہروں میں سب سے الگ چار دیواری کے اندر ان کے محلے مقرر کئے جاتے اور رات کو ان کے پھاٹک میں قفل لگا دیا جاتا تھا اور انہیں ایک خاص قسم کا لباس پہننے پر مجبور کیا جاتا، قرض دار تاک میں رہتے تھے کہ ذرا موقع ملے اور ان یہودیوں پر ہله بول دیا جائے۔ رچڑ کی تخت نشینی کے دن خود ویسٹ مسٹر میں اسی قسم کا بلوہ ہوا اور اسی خزان اور سرما کے موسم میں یارک، اسٹم فرڈ، تاروچ، بینٹ، ایڈمنڈ اور دوسرے شہروں میں یہودیوں کے خلاف ہنگامے ہوئے جن میں کشت و خون کی نوبت آئی یارک میں ان بندیں بندیوں کو پہلے تو بالا حصار میں جانے دیا اور پھر باقاعدہ ناکہ بندی کر دی۔ زندگی سے شک آکر انہوں نے عورتوں اور بچوں کو مارڈا اور قلعے میں آگ لگا کر خود آگ میں کو دے اور جل کر جسم ہو گئے۔^(۱)

پھر مورخ ریشم ہی لکھتا ہے کہ.....

”مزید برآں سودی لین دین کا ایک زرعی ملک میں جواہر لازمی ہے وہ ظاہر ہونے لگا تھا۔ جا بجا جا گیریں بھاری بھاری قرضوں میں مکفول ہو رہی تھیں، لیکن چالیس فی صد سودا دا کرنے کے بعد زیندار کو مشکل سے اتنی بچت ہوتی تھی کہ سرکاری محاصل اور اپنے گھروالوں کا پیٹ بھر سکے۔ پس قرض خواہ یہودی ملک بھر میں نفرت سے دیکھے جاتے تھے کہ ان ہی کی بدولت زمینوں کے بکنے اور زمینداروں کے بزوعد عدالت بے دخل کئے جانے کی نوبت آتی رہتی تھی۔ رائے عامہ کی شہ سے ایڈورڈ نے یہودیوں کے لئے غیر منقولہ جائیداد پیدا کرنے کی ممانعت کر دی پرانے قانون کے مطابق ایک مخصوص لباس پہننے پر مجبور کیا اور آخر میں سود خوری کو کلکیتہ ممنوع قرار دیا۔“^(۱)

(۱) تاریخ الگستان از کیرل ریشم - حصہ اول - باب دوم - ص: ۲۰

(۲) تاریخ الگستان از کیرل ریشم - حصہ اول - جز چہارم - ص: ۲۷۶

یہودیوں کا انگلستان سے اخراج:

یورپ کے اور ملکوں کی طرح سودخوری کی بناء پر یہودیوں کا انگلستان سے اخراج عمل میں آیا تھا چنانچہ ایک انگریز مورخ چمپبرز لکھتی ہیں کہ ”ازمنہ وسطیٰ میں عیسائی اقوام کو مسئلہ ربوائے خاص نفرت تھی اور اپنے ہمسایہ عیسائیوں پر سنگین شرح سود کا بارڈال کر یہودی ان کی تباہی کا باعث ہونے تھے اور جس طرح کہ عیسائی مفلس ہوتے جاتے تھے یہودیوں کی ثروت اور تمول میں اضافہ ہوتا جاتا تھا بالآخر عیسائیوں کی نفرت مبدل بے عناد ہو گئی اور بادشاہ کے یہودیوں کی حمایت و سرپرستی کرنے کے باوجود جب کبھی موقع ملتا عیسائی اپنے دلوں کا بخار نکالا کرتے تھے۔ چنانچہ ۱۲۹۰ء میں قوم کی برافروختگی سے مجبور ہو کر ایڈورڈ اول نے یہودیوں کو انگلستان سے خارج ہی کر دیا تھا۔ ان لوگوں کو اولیور کرام کے زمانے تک واپس آنا نصیب نہ ہوا۔^(۱)

سویت روس میں سودی کاروبار کی ممانعت:

خیریہ تو قدیم انگلستان کا تذکرہ تھا جدید سویت روس میں بھی سودی کاروبار کی قطعی ممانعت ہے۔ سویت حکومت کے تسلیمات بھی بلا سودی ہوتے ہیں۔^(۲)

جدید اشتراکی فلسفہ کا بانی کارل مارکس سود کی برائیاں بیان کرتے ہوئے لکھتا ہے کہ ”سودخور ایک بڑا بھاری دیو شیطان ہے اور وہ ایک بھیڑیا صفت انسان ہے جو ہر شے کو بر باد کر کے رکھ دیتا ہے جب ہم چوروں، ڈاکوؤں اور نقاب زنوں کی گردن مارتے ہیں تو پھر ویسے ہی تمام سودخور بھی قابل گردن زدنی ہیں“۔^(۳) اشتراکی کہتے ہیں کہ محنت کرنے والے طبقوں پر سودا ایک ناروا بوجھ ہے، ان کا دعویٰ ہے کہ سودی کاروبار سے مالدار تو مالدار ہوتے چلتے جاتے ہیں لیکن نادار اور نادار ہوتے جاتے جاتے ہیں۔^(۴)

سودا ایک کا، لاکھوں کیلئے مرگِ مفاجات

(۱) اے شارٹ کا نشی ٹوشنل ہسٹری آف انگلینڈ از اے ایم چمپبرز- باب ششم۔

(۲) دون والڈ از ونڈل ولکی- باب: ۳- ص: ۵۵- رشیا- پاکٹ بک ایڈیشن۔

(۳) کپیٹل داس از کارل مارکس- ۲۵۲۲۔

(۴) انسائیکلو پیڈیا آف ریجنیس اینڈ اٹکس- ۵۵۳۱۲۔

اسلامی مملکت میں سودی کا رو بار کی ممانعت:

چونکہ سودی کا رو بار کا اثر معاشرہ پر ہمہ گیر ہوتا ہے اس لئے اسلامی مملکت میں سودی کا رو بار نہ صرف مسلمانوں کے لئے منوع قرار دیا گیا تھا بلکہ ذمیوں کے لئے بھی منوع ٹھہرا۔ جس معاهدہ میں ذمیوں کی حفاظت کی ذمہ داری قبول کی تھی اسی میں خاص طور پر اس کا تذکرہ بھی کر دیا جاتا تھا کہ وہ سودی کا رو بار نہ کریں۔ نبی کریم صلی اللہ علیہ وسلم نے نجران والوں کو جو منشور عطا کیا تھا اس میں ”یہ شرط لگادی کہ وہ نہ سود کھائیں گے اور نہ سودی کا رو بار کریں گے“۔^(۱)

یحییٰ بن آدم کہتے ہی کہ میں نے ایک شخص سے اس فرمان کی نقل حاصل کی جو رسول اللہ صلی اللہ علیہ وسلم نے اہل نجران کو عطا فرمایا تھا اور اس نے یہ نقل حسن بن صالح سے حاصل کی تھی جو یہ ہے:

بِسْمِ اللَّهِ الرَّحْمَنِ الرَّحِيمِ

”یہ وہ تحریر ہے جو اللہ کے رسول محمد صلی اللہ علیہ وسلم نے اہل نجران کے لئے لکھی..... اگر تم سے کوئی اپنا حق مانگے گا تو دونوں کے درمیان انصاف کیا جائیگا، نہ تم پر ظلم ہونے دیا جائے گا اور نہ تمہیں ظلم کرنے دیا جائیگا۔ تم میں سے جو آئندہ سود کھائے وہ میری ضمانت سے خارج ہے“۔^(۲)

کہتے ہیں کہ جب ابو بکر صدیق رضی اللہ عنہ خلیفہ ہوئے تو انہوں نے یہی معاهدہ برقرار رکھا اور اسی تحریر کی مانند انہیں ایک تحریر عنایت کی، لیکن جب حضرت عمر رضی اللہ عنہ خلیفہ ہوئے تو یہ لوگ سود کھانے لگے اور ان کی تعداد بھی بڑھ گئی تھی اس سے انہیں اندیشہ ہوا کہ کہیں ان کے وجود سے اسلام کو نقصان نہ پہنچ جائے، اس لئے انہوں نے ان کو جلاوطن کر دیا اور ان کے لئے پروانہ لکھا“۔^(۳)

(۱) کتاب الأموال - باب کتب التي كتبها رسول الله ﷺ واصحابه لأهل الصلح - ۲۰۲ - ط: دار الكتب فتوح البلدان للإمام أبي الحسن البلاذری (المتوفی: ۵۲۷ھ) - ص: ۵۷ - ط: المکتبۃ التجاریۃ.

(۲) کتاب الخراج للإمام أبي يوسف (المتوفی: ۱۸۲ھ) فصل قصة اهل نجران - ص: ۸۷.

(۳) کتاب الأموال - باب کتب التي الخ - ۱ - ۲۰۱ - ط: دار الكتب .

مقامی مناسبت کے لحاظ سے یہاں یہ تذکرہ بے محل نہیں کہ سودخوری کی بناء پر جلاوطنی یا سودی کاروبار کی ممانعت کچھ نئی بات نہیں ہے آج بیسویں صدی عیسوی میں بھی جرمنی سے ہزاروں یہودیوں کو سودخوری کی بناء پر جلاوطن کیا گیا ہے، اور اشتراکی روس میں سودی کاروبار کی ممانعت ہے خود انگلستان میں جیسا کہ اس سے پہلے بیان ہوا یہودیوں کو سودخوری کی بناء پر انگلستان سے نکال دیا گیا تھا۔

غرض اسلامی مملکت میں مسلمانوں کے سواد و سرے مذاہب کی رعایا کے لئے بھی سودی کاروبار قانوناً ممنوع قرار دیا گیا تھا۔ سوال یہ ہے کہ غیر مسلم رعایا کے ساتھ اسلامی مملکت کا عام دستور جب یہ ہے کہ ان کے مذاہب میں کسی قسم کا داخل نہیں دیا جائیگا اور ان کا جو مذاہب ہے اس پر چلنے کی اجازت دی جائے گی۔ اس بنیاد پر شراب، سورا اور اسی قسم کی وہ تمام چیزیں جو اسلامی نقطہ نگاہ سے ممنوع تھیں غیر مسلم رعایا کی طرف سے درآمد ہوتی تھیں تو اسلامی حکومت ان سے عام سامان کے طور پر محصول درآمد وصول کرتی تھی یہاں تک کہ فقهاء لکھتے ہیں کہ مسلمان اگر کسی ذمی کی شراب پھینک دے تو اسلامی مملکت کو تاو ان دلانا ہوگا..... (۱) تو ایسی صورت میں سود جسے اسلام نے حرام کیا ہے چاہئے تو یہ تھا کہ اس کے سلسلے میں غیر مسلموں کو ان کے حال پر چھوڑ دیا جائے، دوسرے الفاظ میں یہ مطلب ہوگا کہ باہم غیر مسلموں میں سودی کاروبار کی اجازت ہونی چاہئے تھی۔

اس استثناء کی دو وجہیں ہیں۔ ایک تو سودخوری کو چوری، ڈاک، قتل وغیرہ کی طرح کا فوجداری جرم قرار دیا جانا مصلحت سمجھا گیا۔ دوسرے چونکہ غیر مسلموں پر ان کا شخصی قانون نافذ کیا جاتا تھا (اباحت نہ تھی کہ جو چاہیں کر لیں) اور سودہ مذاہب میں حرام ہی ہے اس لئے سواد سے ذمیوں کو روکنا دینی مداخلت نہیں۔

اسلامی حکومت کی جانب سے قرضوں کا انتظام:

یورپ میں مدتیوں سوڈہ بہا حرام اور قانوناً ممنوع رہا لیکن ”حاجمندوں کو قرض لئے بغیر چارہ نہ تھا۔ آخر یہودیوں کو سود کی ممانعت سے قانوناً مستثنی کر دیا گیا تاکہ قرض بھی مل سکے اور عیسائی سودخوری کے گناہ سے بچ رہیں لیکن اپنے مقابل یہودیوں کو سود لیتے دیکھ کر بھلا عیسائی کیوں رکنے والے تھے انہوں

(۱) الہدایہ - کتاب الغصب - فصل فی من غصب مالا یتقوم - ۳۸۳/۳

نے قرض داروں سے تخفہ تحائف کی شکل میں سود لینا شروع کر دیا۔ کیسا کی قوت میں زوال آیا تو سلوہوں صدی عیسوی کے آخر تک سود نے اچھی طرح قدم جمالے۔ اس کا اندازہ بکن کے حسب ذیل خیالات سے بھی ہو سکتا ہے۔

”چونکہ انسان کو قرض بد لینے اور دینے کی ضرورت پڑتی ہے اور چونکہ وہ سخت دل ہوتے ہیں اس لئے وہ قرض نہ دیں گے۔ بصورت دیگر کسی کو قرض ہی نہ ملے گا۔ لہذا سود کی اجازت دی جانی چاہئے“۔ (۱)

باوجود ممانعت کے یورپ میں سودی کاروبار کے وجود میں آنے کی ایک وجہ یہ تھی کہ قرض دینے کا کسی ادارہ یا مملکت کی جانب سے انتظام نہ تھا۔ اسلامی مملکت نے اگر ایک طرف سودخوری کا انسداد کیا تو دوسری جانب خود سرکاری خزانہ یا بیت المال سے قرض حسنہ کا انتظام کیا اور سرکاری موازنہ میں ایک مقرضہ حسنہ کی بھی رکھی تھی۔ (۲)

حضرت عمر رضی اللہ عنہ کے زمانے میں اس کے متعدد نظائر ملتے ہیں کہ لوگوں کو سرکاری خزانہ سے پیدا آؤ اور غیر پیدا آؤ اغراض کے لئے قرضہ ملا کرتا تھا یہاں تک کہ عورتیں بھی بیت المال سے پیدا آؤ اغراض کے لئے قرضہ لیا کرتی تھیں غرض خود اسلامی حکومت نے اپنی جانب سے قرضہ حسنہ دینے اور وصول کرنے کا انتظام کیا تھا اور کاروبار کے لئے جو انتظامی اخراجات لاحق ہوتے وہ خود حکومت برداشت کرتی تھی جیسا کہ اور بہت سے امور جیسے تعلیم، دواخانوں وغیرہ کے انتظام پر حکومت روپیہ صرف کرتی تھی۔

ایک مشہور مغربی مصنف مسٹر جافری مارک نے اپنی کتاب ”موجودہ بت پرستی“ میں جن خیالات کا اظہار کیا ہے اس کے بعض خیالات اسلامی اصولوں سے ملتے جلتے ہیں۔ مسٹر مارک نے جو اسکیم پیش کی ہے۔ اس کا مختصر ساختہ یہ ہے کہ ہر قسم کی خانگی بند کاری کو منوع قرار دیا جائے اور سود کو قطعی ناجائز سمجھا جائے۔ اور اس کے بجائے تمام امانتوں پر ایک قسم کا محصول لگایا جائے۔

اسے شاید معلوم نہیں کہ آج سے ۱۳۵۸ برس پہلے اسلام نے سود کی قطعی ممانعت کر دی تھی اور فاضل رقومات پر زکوٰۃ کی شکل میں ڈھائی فی صد محصول لگایا تھا۔

(ما خوذ از ”اسلام کے معاشی نظریے“)

بینات، شعبان - ۱۳۸۳ھ

(۱) ڈسکورس آن یوثری از بیکن۔ (۲) ملاحظہ ہو مالیات عامہ۔ باب ۷

فضل الرحمنی تحقیق ربوا کی حقیقت

اس مضمون میں ڈاکٹر فضل الرحمن صاحب کے مضمون ”تحقیق ربوا“، کافقرہ بے فقرہ جائزہ لے کر اس کو تحقیق کی میزان میں تو لا گیا ہے۔

پس منظر

چند روز پہلے جب اسلامی مشاورتی کونسل کے زیر غور سود کا مسئلہ تھا تو اس میں جہاں ”ادارہ تحقیقات اسلامی“ سے اس کی رائے پوچھی گئی تھی وہیں بnk دولت پاکستان اور پلانگ کمیشن کے نمائندوں کو بھی غور و خوض کے لئے مدعو کیا گیا تھا۔ آخرالذکر دونوں کی حیثیت بس یہ تھی کہ ملک کی اقتصادیات سے تعلق رکھنے والی ہر تجویز پر ان کی رائے اہمیت رکھتی ہے ورنہ نہ تو اسیٹ بnk دار الافتاء ہے اور نہ پلانگ کمیشن دار القضاۃ۔ البتہ مرکزی تحقیقاتی ادارے سے اس کی رائے اس لئے طلب کی گئی تھی کہ سالانہ لاکھوں روپیہ اس کو اسلامی تحقیقات کے لئے ہی دیا جاتا رہا ہے اور اس سے بجا طور پر یہ توقع رکھنی جا سکتی ہے کہ وہ کئی سال گذرنے کے بعد تواب اس اہم ترین مسئلہ پر کوئی معقول رائے پیش کرے گا۔

کونسل کی کارروائی صیغہ راز میں رہی شاید حلتوں و حرمت کا فیصلہ اتنا راز دارانہ امر ہے کہ جن کے بارے میں امت کے کسی فرد کے کانوں میں بھنک پڑ جانا بھی قومی مفاد پر آج چ لاسکتا ہے۔ بہر حال یہ راز طشت از بام ہو گیا کہ تحقیقاتی ادارے کی طرف سے سود کی حلتوں کا فتویٰ دیا گیا ہے۔ تحقیقاتی ادارے کے انتظامی بورڈ کے ممبر مولانا احتشام الحق تھانوی نے ادارے کے ڈائریکٹر ڈاکٹر فضل الرحمن کے اس فتوے کی ندامت کی۔ یہ بات ایسی نہ تھی کہ عوام خاموش بیٹھے رہتے۔ جو لوگ اپنے ملک کی تغیر کے لئے ۲۷ء سے آج تک جسمانی اور مالی قربانی دے رہے ہیں، وہ کس طرح گوارا کرتے کہ ان کی ان قربانیوں کے نتیجے میں

ایسے لوگوں کو کھلا کھلا کر موٹا کیا جائے جو اس ملک کے اساسی نظر یئے، استحکام اور سالمیت کی بنیادوں اور امت کے چودہ سو سالہ معتقدات کی اینٹ سے اینٹ بجانا شروع کر دیں اور بھی اس صورت میں کہ اس ادارے کے ڈائریکٹر ڈاکٹر فضل الرحمن کا ان اداروں اور افراد سے تعلق ثابت بھی کیا جا چکا ہو جن کا مشن اسلام، مسلم قوم اور اسلامی نظریہ مملکت کی غارت گری ہو۔ چنانچہ مختلف حلقوں سے اس حرکت پر سخت غم و غصہ کا اظہار کیا گیا اور اخبارات کے کالموں میں احتجاج کا طوفان اُٹھ کھڑا ہوا۔ کوئی اور ملک ہوتا تو مشنری کی یہ طنابیں بخوبی سے اکھاڑ کر پھینک دی جاتیں لیکن حیرت اور صد حیرت ہے کہ ڈاکٹر صاحب کی کرسی اقتدار میں ہلکی سی جنبش تک نہ آسکی اور اب وہ اور زیادہ طفظہ کے ساتھ گھن گرج دکھاتے ہوئے میدان میں اُتر آئے ہیں۔ یہ سب کس کی تائید اور بہشہ پر ہو رہا ہے؟ یہ تو اسی وقت معلوم ہو گا جب تاریخ نقاب کشائی کرے گی۔ اس مقالہ کا مقصد صرف یہ ہے کہ ڈاکٹر صاحب کے فتویٰ سود کو حقائق کی روشنی میں دیکھا جائے اور جس ذہنی کجھی علمی بد دیانتی اور فنی بے اعتدالی کا مظاہرہ ڈاکٹر فضل الرحمن نے اپنے ادارے کے اشتہاری بلندے (فلکرو نظر) میں کیا ہے اس کو خالص علمی انداز میں قوم کے سامنے واضح کیا جائے تاکہ کل کسی حیلہ جو کو یہ جھت کرنے کی جرأت نہ ہو سکے کہ ادارہ تحقیقات اسلامی بر سہاب رس کی عرق ریزی کے بعد سود کے جواز کے جس نتیجہ پر پہنچا اس کا کوئی رد پیش نہ کیا گیا۔

زیر تبصرہ مقالہ ادارہ کے اردو ماہنامہ ”فلکرو نظر“ کے نمبر ۲۳ء کے شمارے میں شائع ہوا ہے دلچسپ بات یہ ہے کہ شروع میں جب ڈاکٹر صاحب کو یہ یقین نہیں تھا کہ ان کی کرسی کا بیمه ہو چکا ہے تو انہوں نے ایک بیان میں اس خبر کی بھی تردید کی تھی کہ وہ سود کو حلال سمجھتے ہیں۔ آپ نے اپنا فتویٰ بصیرۃ راز قرار دیتے ہوئے کسی سرکاری قانون کی بھی دہائی دی تھی اور اس کی اشاعت سے معدود ری پیش فرمائی تھی لیکن چند ہی روز بعد خدا معلوم کس کی شہ پر آپ نے خود ہی یہ الٹی میثم دے دیا کہ آپ اپنا مقالہ شائع فرمائیں گے اور جن صاحب سے بن پڑے وہ اس کا علمی جواب دیں۔

بہرحال مقالہ شائع ہوا اور اس شان سے شائع ہوا کہ اس سے پہلے تک آپ اپنے اوپر لگائے گئے جن جن الزامات کی تردید فرمائے تھے وہ تمام کے تمام مضمون کی ایک ایک سطر نے طشت از بام کر دیے ہیں۔

برسر مطلب

زیر تبصرہ مضمون ۳۶ صفحات پر حاوی ہے۔ اس سارے مضمون کا حصل اگر چند الفاظ میں بیان کیا جائے تو یہ ہو گا۔

”قرآن پاک میں سود کے احکام کے سلسلے میں اصل حیثیت نہ تو کی دو رکی پہلی آیت ربا کو حاصل ہے اور نہ ان آخری آیات کو جو مدینہ میں نازل ہوئیں۔ بلکہ اصلی اہمیت درمیانی آیت ”لَا تاکلو الربوا اضعافاً مضعفة“ کی ہے جس میں ناقابل اعتبار شرط لگا کر دو گنے چو گنے سود کو حرام کیا گیا ہے۔ احادیث اس سلسلے میں ناقابل اعتبار ہیں۔ ان میں تناقض، تضاد، مفروضے، ارتقائی کر شمے، من مانے اضافے اور من گھڑت افسانے شامل ہیں۔ رہ گئی فقہ تو جس کی عمارت ہی ایسی ناقص (نعواز بالله۔ نقل کفر کفر نباید) احادیث کی بنیاد پر کھڑی کی گئی ہو وہ بخلاف کہاں قابل التفات ہو سکتی ہے۔ اور چونکہ اضعافاً مضعفة کی تفسیر کرتے ہوئے بعض مفسرین نے بعض مقامات پر یہ بھی لکھا ہے کہ سود بڑھتے بڑھتے دو گنا چو گنا ہو جاتا تھا اس لئے جو سود اصل زر سے بڑھ کر دو گنا چو گنا ہو جائے وہ حرام ہے اور اگر نہ ہو تو پھر حلال۔ موجودہ مبنیکوں کا سود چونکہ خالص معاشی اصول کے مطابق کم سے کم ہوتا ہے اس لئے جائز ہے اور اس کا نام ربوا نہیں بلکہ نفع ہے۔“

اپنے مقالہ میں ڈاکٹر صاحب نے اپنی دانست میں سب سے زیادہ زور ربوا کی ”جامع اور مانع“ تعریف متعین کرنے میں صرف فرمایا ہے۔ آپ نے آیات سود پر بحث کرتے ہوئے ان کی تاریخی ترتیب کی روشنی میں یہ فیصلہ کیا ہے کہ تحریم کے سلسلے کی آیات میں سورۃ آل عمران کی آیت بنیادی حیثیت رکھتی ہے اور اس میں رب کی بنیاد علت اضعافاً مضعفة (چند در چند ہونا) بیان کی گئی ہے۔ اس سلسلے میں آپ نے طبری کے حوالے سے مشہور تابعی مفسر حضرت مجاهد سے بیان کردہ روایت پیش کی ہے کہ یہی چند در چند ہونے والا سود رباء جاہلیہ تھا۔

عن مجاهد فی قول الله عزوجل یا ایها الذین امنوا لاتاکلو

الربوا اضعافا مضعفة ، قال ربوا الجاهلية^(۱)

لیکن بڑی حیرت کی بات ہے کہ ڈاکٹر صاحب کو انہیں مجاهد کا یہ قول سورۃ بقرۃ کی آیات ربوا کی تفسیر کے سلسلے میں نظر نہ آیا کہ

عن مجاهد قال فی الربا الذی نهی اللہ عنہ کانوا فی

الجاهلیة یکون للرجل علی الرجل الدین فیقول لک کذا و کذا

وتؤخر عنی فیوخر عنہ^(۲)

حرام کردہ ربوا کے بارے میں مجاهد سے روایت ہے کہ جاہلیت میں ایک شخص کا دوسرا شخص پر قرض ہوتا کہ میرے اوپر تیرا تنا اتنا ہے مجھے مہلت دے پس دی جاتی (اور اس مہلت پر سود لیا جاتا) ڈاکٹر صاحب کی پیش کردہ روایت جس کو ان کے ترجمے کے کر شمے نے نئے معنی پہنانے ہیں صرف ایک جگہ حضرت مجاهد سے منقول ہے لیکن موخر الذکر روایت دو مختلف اسناد سے مردی ہے۔ پھر تیرے مقام پر بھی یہ مجاهد کا قول ہے:

عن مجاهد (فنظرة الى میسرہ) قال یوخرہ ولا یزد علیہ و کان

اذا حل دین احدهم فلم یجد ما یعطیه زاد علیہ و اخرہ^(۳)

مجاهد سے فنظرة الى میسرہ الایة (مہلت تا وقت سہولت) کی تفسیر میں مردی ہے کہ مدت بڑھاؤ اور اضافہ مت کرو۔ اور ہوتا یہ تھا کہ جب کسی شخص کے قرض کی مدت پوری ہو جاتی اور وہ قرض واپس نہ کرتا تو اضافہ کر دیا جاتا اور اس پر مہلت میں توسع کر دی جاتی۔ انہیں مجاهد سے چوتھی جگہ مردی ہے۔

(۱) جامع البيان في تفاسير القرآن المعروف بتفسير الطبرى - تحت قوله تعالى : لاتاکلو الربوا اضعافا مضعفة - ۵۹/۳ - ط: دار المعرفة بيروت.

(۲) جامع البيان في تفاسير القرآن - تحت قوله تعالى : الذين يأكلون الربوا لا يقumen الا كما الایة - ۶۷/۳ - ط: دار المعرفة بيروت.

(۳) المرجع السابق - ۷۳/۳

یوخرہ ولا یزد علیہ ”مہلت دواور بڑھاً مَتَ اسْ پُر“۔^(۱)

بات صرف مجاہد کی ہی نہیں ہے۔ اسی پائے کے دوسرے مفسر قادہ سے مردی ہے کہ رباء جاہلی یہ تھا کہ ایک شخص مدت مقررہ کے لئے دوسرے سے کچھ خریدتا جب وقت مقررہ پر رقم ادا نہ کر سکتا تو اس (قرض) میں اضافہ کیا جاتا اور مدت بڑھادی جاتی۔

پھر اسی ام التفاسیر میں یہ بھی مردی ہے کہ:

ان التحریم من اللہ فی ذالک کان لکل معانی الربوا^(۲)

اس آیت میں سوداں کے ہر ہر معانی میں حرام ہے۔ اور اس کے ساتھ ہی ساتھ یہ خبر کہ

لعن اللہ اکل الربوا و موکله و کاتبه و شاهدیہ^(۳)

اللہ کی لعنت ہے سود کھانے کھلانے، لکھنے اور گواہی دینے والوں پر۔

اور پھر اسی ام التفاسیر میں ضحاک کی اذا علموا ابہ و ذروا ما بقی الخ کے سلسلے میں یہ

روایت کہ:

کان ربا یتباعیون بہ فی الجahلیة فلما اسلموا امرؤا ان

یا خذوا رؤوس اموالہم.^(۴)

زمانہ جاہلیت میں خرید و فروخت میں بھی ربوا کا معاملہ ہوتا تھا پس جب وہ

ایمان لائے تو حکم دیا گیا کہ (صرف) راس المال لیں۔

یہ تمام کی تمام روایات اسی تفسیر طبری میں جگہ جگہ موجود ہیں جس کو ام التفاسیر تسلیم کرتے ہوئے

ڈاکٹر صاحب نے اپنی انصاف پسندی اور خوش عقیدگی کا ڈھنڈو رہ پیٹا ہے، ہم یہ دریافت کرنے کی جرأت

کریں گے کہ آخر اس قدر روایات کے ہوتے ہوئے آپ نے اپنی ایک آنکھ کیوں بند کر لی تھی۔ ربوا کے

ساتھ راس المال کا معاملہ جہاں آیا ہے اگر ڈاکٹر صاحب اس کو بھی پیش فرمادیتے تو یقیناً اس تحقیقی شیکنیک

(۱) المرجع السابق.

(۲) جامع البیان فی تفسیر القرآن المعروف بتفسیر الطبری ۶۸/۳ - ط: دار المعرفة بیروت.

(۳) المرجع السابق. ۱/۳-۷.

(۴) المرجع السابق.

کا مقصد فوت ہو جاتا جس کے حصول کے لئے وہ عیسائی مشنریوں کا اپنے آپ کو دست نگر قرار دیتے ہیں۔ آخر سمجھ میں نہیں آتا کہ ﴿وَذُرُوا مَا بَقِيَ مِنِ الرِّبْوَا﴾ سے ڈاکٹر صاحب نے یہ نتیجہ کیسے نکالا کہ قرض دار صرف ربا بالاقساط ادا کرتا رہتا تھا پھر بھی وہ ”ربوی سود“ ادا نہ کر پاتا تھا۔ اور اصلی ممانعت اس لمبے چوڑے سود کی ہے کیونکہ یہ اضعافاً مضعفہ ہو جاتا تھا۔ حالانکہ اگر ذرا سی تکلیف فرمائے کردار ڈاکٹر صاحب طبری ہی کی وہ تمام روایتیں ملاحظہ فرمائیتے جو اس کے بعد کی آیت و ان تبتم فلکم رووس اموالکم الخ کے سلسلے میں بیان ہوئی ہیں تو کیا قاضی اسمعیل گلا کر جاتا۔ یہ ہیں وہ روایتیں۔

إِنْ تَبْتَمْ فَتَرْكَتْمَ أَكْلَ الرِّبْوَا وَأَنْبَتْمَ إِلَى اللَّهِ عَزَّ وَجَلَّ فَلَكُمْ
رُؤُسَ أَمْوَالَكُمْ مِنَ الْدَّيْوَنِ الَّتِي لَكُمْ عَلَى النَّاسِ دُونَ الزِّيَادَةِ الَّتِي
أَحَدَثْتُمُوهَا عَلَى ذَلِكَ رِبَامِنْكُمْ۔^(۱)

اگر تم نے توبہ کی سود کھانا چھوڑا اور اللہ کی طرف پھرے تو تمہارے لئے راس المال ہے، تمہارے ان قرضوں کا جو تم نے دے رکھے ہیں اور یہ بغیر اس زیادتی کے ہو گا جو تم نے اس پر لگا رکھی ہے ربوا قرار دے کر۔

بروایت قیادہ:

الْمَالُ الَّذِي لَهُمْ عَلَى ظُهُورِ الرِّجَالِ جَعَلَ لَهُمْ رُؤُسَ أَمْوَالَهُمْ
حِينَ نَزَّلَتْ هَذِهِ الْآيَةُ. أَمَّا الرِّبْحُ وَالْفَضْلُ فَلَيُسَلِّمَا لَهُمْ وَلَا يَنْبَغِي لَهُمْ أَنْ
يَأْخُذُوا مِنْهُ شَيْئًا۔^(۲)

ان کا جو مال لوگوں کے اوپر واجب ہے، جب یہ آیتہ نازل ہوئی تو ان کے لئے صرف راس المال کو برقرار رکھا اور نفع اور زیادت کے متعلق فیصلہ کیا کہ وہ ان کا نہیں اور اس میں سے کچھ بھی لیندا ان کے لئے جائز نہیں۔

(۱) جامع البیان فی تاویل آی القرآن المعروف بتفسیر الطبری ، ۷۲۳ ط: دار المعرفة . بیروت

(۲) المرجع السابق.

بروایت ضحاک:

وضع الله الربا وجعل لهم رؤوس أموالهم۔^(۱)
”الله تعالى نے سود کو اٹھادیا اور ان کے لئے راس المال برقرار رکھا۔“

قادة کا دوسرا قول:

ما كان لهم من دين فجعل لهم ان يأخذوا رؤوس أموالهم
ولا يزدادوا عليه شيئا۔^(۲)

ان کے قرضوں کے لئے یہ حکم وارد ہوا کہ وہ اپنا اصل زر لے لیں اور ان پر
کچھ بھی زیادہ نہ لیں۔

سدی سے مروی ہے:

الذى أسلفتم وسقط الربوا۔ ”صرف وہ جو تم نے قرض دیا اور ربوا ختم“۔^(۳)
اور تو اور خود اکثر صاحب کو زید بن اسلم سے جواہر منقول نظر آیا وہ وہی تھا جس میں دو گنا چو گنا
سرمایہ ہو جانے کی بشارت ہے حالانکہ انہیں ابن زید سے عین انہیں اسناد کے ساتھ فلکم روں
اموالکم الخ کے ضمن میں جواہر مروی ہے وہ صاف الفاظ میں یہ ہے کہ نہ تو تمہارے مال میں کچھ حکم
کیا جائے اور نہ تم وہ باطل مال لو جو تمہارے لئے حلال نہیں ہے۔ لاتنقصون من أموالکم
ولا تأخذون باطلًا لا يحل لكم۔^(۴)

اور امام طبری نے صرف روایتیں یکجا کر دینے پر اتفاق نہیں کیا ہے بلکہ اس کے ساتھ ہی ساتھ ان
مختلف روایتوں سے جو نتیجہ عقل سلیم قبول کر سکتی ہے اسے نکال کر پیش کر دیا ہے فرماتے ہیں:

يعنى بقوله: لاتظلمون باخذكم رؤس أموالكم التي كانت

لكم قبل الإرباء على غرمائكم منهم دون ارباحها التي زدتموها ربا

على من أخذتم ذلك منه من غرمائكم فتأخذوا منهم ما ليس لكم

(۱) المرجع السابق.

(۲) المرجع السابق.

(۳) المرجع السابق.

(۴) المرجع السابق.

اَخْذُهُ اُولُمْ يَكْنِ لَكُمْ قَبْلَ وَلَا تُظْلِمُونَ: يَقُولُ وَلَا الْغَرِيمُ الَّذِي يُعْطِيْكُمْ
 ذَلِكَ دُونَ الرِّبَا الَّذِي كُنْتُمْ أَلْزَمْتُمُوهُ مِنْ أَجْلِ الزِّيادَةِ فِي الْاجْلِ
 يَنْجِسْكُمْ حَقًا لَّكُمْ عَلَيْهِ فَيُمْنَعُكُمُوهُ لَأَنَّ مَا زَادَ عَلَى رُؤُسِ اموالِكُمْ لَمْ
 يَكُنْ حَقًا لَّكُمْ عَلَيْهِ فَيُكَوِّنُ بِمَعْنَيهِ إِيَاكُمْ ذَلِكَ ظَالِمًا لَّكُمْ۔^(۱)
 ڈاکٹر صاحب دو گنے کو لئے پھرتے ہیں حالانکہ کلام الہی تو غریبوں کے لئے وأن
 تصدقوا خیر لکم (اگر صدقہ کرو تو تمہارے لئے اور بھی اچھا ہے) کا حکم نہاتا ہے۔ قادہ، نحیاک،
 ابراہیم اور الربيع کی روایات ملاحظہ فرمائے گرے تو یہاں تک بیان کیا ہے کہ حضرت عباس
 نے یہ آیت سن کر غریب مقرض پر قرض کا صدقہ کر دیا۔

اصلی مشکل تو یہ ہے کہ فاضل ڈاکٹر صاحب نے ان جتنی اور فیصلہ کرن آیات ہی کو شہید کر دیا جسکی
 بنیاد پر اتنی صاف اور واضح ہدایات مل سکتی تھیں اور آپ نے اپنا سارا زور مغزاں آیت سے مجاہدہ کرنے میں
 ضائع کر دیا۔ جس میں ایک فقرہ اضعافاً مضعفة ان کی من مانی تاویلات، روایات کی قطع و برید
 احادیث کی کثریت اور علماء کی طعن و تشنج کا بہترین موقع فراہم کر سکتا تھا۔ پھر دلچسپ بات یہ ہے کہ
 ڈاکٹر صاحب نے القرآن یفسر بعضہ بعضہ کے مسلمہ اصول کی بناء پر رباع القرآن کو سمجھنے کا جو بیڑہ اٹھایا
 ہے اس میں ہمیں شروع سے آخر تک کہیں پتہ نہ چل سکا کہ انہوں نے اضعافاً مضعفة والی آیت کو کس
 طرح قرآن کے ذریعے سمجھنے کی کوشش کی ہے اس کے برعکس ہمیں تو یہ نظر آتا ہے کہ وہ قرآن کو قرآن سے
 سمجھنے کے بجائے ان آیات سے بھی روگردانی کر رہے ہیں جو اس معاملے سے براہ راست متعلق
 ہیں۔ سب سے پہلے تو وہ یہ کہہ کر سورۃ روم اور سورۃ البقرۃ کی آیات سے منہ موزٹتے ہیں کہ:

”قرآنی آیات کے اس سلسلے کی بنیادی کڑی سورۃ آل عمران کی آیت ہے۔ سورۃ روم
 کی آیات (بصیغہ جمع) تحریم ربوا کی اسی آیت کے لئے بطور تمہید تھیں اور سورۃ البقرۃ
 کی آیات اسی کا تتمہ اور تکملہ ہیں“۔^(۲)

(۱) المرجع السابق.

(۲) ص: ۵۷۔

اس کے بعد ڈاکٹر صاحب ان آیات کو "ان کی تنزیل کی ترتیب" میں ملاحظہ فرماتے ہیں اور ان پر انکشاف ہوتا ہے کہ

ا..... ربا ایک ایسا جاہلی معاشری نظام تھا جس میں سود و رسود کے طریق عمل سے راس المال کی مقدار اضعافاً مضعفة یعنی دو چند سے چند بڑھ جاتی تھی۔

ب..... اس چند در چند سود کے عمل کی وجہ سے قرآن نے ربا کو عادلانہ تجارتی کا رو بار کی ایک قسم تسلیم کرنے سے انکار کر دیا۔

ج..... قرآن تاجر انہ منافع کو حلال قرار دیتے ہوئے نفع اندوزی کے جذبے کے برخلاف صدقات کی امداد باہمی کی روح کو ترقی دینا چاہتا ہے۔

سبھی میں نہیں آتا کہ آخر تنزیل کی ترتیب میں دیکھنے کے دعوے کے بغیر کسی دلیل یا بحث و تمحیص کے وہ کس طرح ان نتائج پر جا پہنچے۔ پچھلے تیرہ سو سال میں ایک سے ایک جلیل القدر مفسر، محدث، فقیہ اور مفکر اس مظلوم امت نے پیدا کئے ہیں لیکن ان میں کوئی اللہ کا بندہ سود کی اس نئی قسم سے خبردار نہ ہوا۔ آخر قرآن کی وہ کون سی آیت ہے جس میں راس المال کی مقدار دو چند سے چند ہوتی بتائی گئی ہے۔ اور آخر قرآن کی تحریک آیت سے یہ نتیجہ نکلتا ہے کہ ربا کو چند در چند سود کے عمل کی وجہ سے حرام قرار دیا گیا ہے اور چند در چند نہ ہو تو پھر حلال ہے۔ تھوڑی دیر کے لئے آپ چھوڑیے اس بحث کو جن میں ربا کو علی الاطلاق حرام قرار دیا گیا ہے۔

خود آیت لاتا کلوا الربوا اضعافاً مضعفة سے بھی وہ نتیجہ نہیں نکالا جا سکتا جس کے لئے ڈاکٹر صاحب نے اتنے پا پڑ بیلے ہیں۔

لاتا کلوا الربوا اضعافاً مضعفة متکھا و سودا بل، چند در چند، زیادہ سے زیادہ، دو گنا، چو گنا و نحوہا۔

آخر اس آیت میں یا اس پوری سورت میں بلکہ ہم تو کہتے ہیں کہ پورے کلام الہی میں اصل زر کے دو گنے چو گنے ہونے کا مفہوم کہاں سے پیدا ہو رہا ہے۔ نحوی تاویلات مان لی جائیں تو اضعافاً مضعفة کو حال اور ربا کو ذوالحال قرار دیا جائے گا اور یہ ترکیب صرف سود کے دو گنے چو گنے ہونے پر دلالت کر سکی جیسا کہ آج کل ہو رہا ہے یعنی اگر پہلے سال ایک شخص بورو پے کے قرض پر چھروپے ادا کرتا ہے تو دوسرے سال

بارہ روپے ادا کرے گا تین سال میں اٹھارہ دینا پڑیں گے اور چار سال میں چوبیس اس طرح ہر سال چھ کا پہاڑہ دو ہرایا جائے گا۔ اور سود کی رقم سال کے مقابلہ میں دو گنی تین گنی چو گنی پانچ گنی ہوتی چلی جائیگی و قس علیٰ ہذا۔ لیکن یہ تو سود مفرد میں ہو گا آج کل ڈاکٹر صاحب کی دعاوں سے سود مرکب لگایا جاتا ہے۔

دوسری ترکیب کی رو سے اضعافاً مضاعفة مفعول مطلق ہے اور الربا کے اسم خاص کا مفعول مطلق اسی وقت ہو سکتا ہے جب کہ اسے مختص باللام کیا جائے۔ ایسی صورت میں یہ لاتاکلوا کے مخدوف مصدر اکلاً کا مفعول مطلق قرار پائے گا اور اس کے معنی ہمارے روزمرہ میں یہ ہوں گے کہ ”اے ایمان والو حلق تک سود ملت بھرو، ڈٹ ڈٹ کر سود ملت زہر مار کرو۔“ اور ظاہر ہے کہ فقہ کے مسلم اصولوں کی بنیاد پر اس سے ہرگز ہرگز یہ لازم نہیں آ سکتا کہ یہ چونکہ زیادہ مقدار میں حرام کیا گیا ہے اس لئے کم مقدار میں جائز ہے۔ بادہ کشیدن منع است بادہ چشیدن رواست آیت لا خیر فی کثیر من نجوہم^(۱) سے یہ نتیجہ کون احمد نکالے گا کہ نجومی اگر زیادہ ہو تو برا ہے ورنہ پھر اچھا۔

لا تشرروا بایتی ثمنا قلیلاً^(۲) کے معنی یہ کیسے لئے جاسکتے ہیں کہ اگر دین فروشی کا دھندا کم داموں ہو تو حرام ہے اور اگر دو ہزار روپے مہینہ ملے تو حلال و طیب۔

اجتنبوا کثیر من الظن^(۳) سے قلت ظن کے لئے جواز کس طرح پیدا ہو سکتا ہے۔

و لا تکرہوا فتیتکم على البغاء إن أردن تحصنا^(۴) (اپنی لوٹدیوں کو زنا کرنے پر مجبور نہ کرو جبکہ وہ پاک دامن رہنا چاہئیں) سے کیا کوئی بڑے سے بڑا فاسق و فاجر بھی یہ نتیجہ نکالے گا کہ اگر لوٹدیاں برضا و غبت زنا کرنے پر تیار ہو جائیں تو پھر شرعاً چکلے میں بٹھا کر حیۃ الدنیا کے مزے لوٹے جاسکتے ہیں۔

الذین يكتبون الكتاب بآيديهم ثم يقولون هذا من عند الله ليشتروا به ثمنا قلیلاً^(۵) سے کیا ڈاکٹر صاحب یہ سمجھ بیٹھے ہیں جب پیسے زیادہ ملیں تو اللہ کی کتاب کے حوالے سے جو بھی

(۱) النساء: ۱۱۳

(۲) الحجرات: ۲۱

(۳) البقرة: ۲

(۴) النور: ۳۳

(۵) سورة البقرة: ۷۹

لکھ ماریں گے ثواب ملے جائے گا۔ نعوذ بالله من شرور أنفسنا۔

پھر ارشاد ہوتا ہے:

”تاریخی شہادتیں ایسی موجود ہیں جس سے قرآن حکیم کے ان ارشادات کو سمجھنے اور جس

ربا کے خلاف اس کی وعید ہیں یہ ان کی حقیقت کو جاننے میں مدد ملتی ہے۔“^(۱)

لائیئے صاحب وہ کون سی تاریخی شہادت ہے۔ اس کے انکشاف کے لئے موطا امام مالک کی
مندرجہ ذیل روایت پیش کی گئی۔

”حضرت زید بن اسلم سے مروی ہے کہ:

کان الربا فی الجahلیه ان یکون للرجل علی الرجل الحق الی

اجل فاذا حل الحق قال اتقضی ام تربی؟ فان قضی اخذ و إلا زاده

الآخر فی حقه و اخذ عنه فی الاجل.^(۲)

”یعنی جابلیت میں ربوایہ تھا کہ کسی شخص کا کسی دوسرے پر قرض کسی مدت

کے لئے واجب ہوتا توجہ مدت ختم پڑاتی تو قرض خواہ قرض دار سے پوچھتا کہ تم ادا

کرو گے یا بڑھاؤ گے؟ اگر وہ ادا کر دیتا تو وہ وصول کر لیتا ورنہ اپنے قرض کی رقم میں

اور قرض دار کی مہلت ادا یگی میں اضافہ کر دیتا۔

سبحان اللہ! کیا یہی وہ تاریخی شہادت ہے جس سے اصل زردو گنا چو گنا ہونا قرار پار ہا ہے اگر کسی شخص میں ذرا بھی ہوش و حواس باقی ہے تو وہ اس اثر سے یقیناً یہ نتیجہ نکالے گا کہ پہلی مدت کے اختتام پر دو گنا چو گنا سود تو کجا برائے نام سود کا لین دین بھی نہیں ہے۔ البتہ عدم ادا یگی کی صورت میں اسی طرح سود عائد کیا جا رہا ہے جس طرح آج کل تعزیری سود عائد ہوتا ہے۔ اور یہ نتیجہ نکلنے والا کسی غلط فہمی کا ارتکاب نہیں کریگا کیونکہ یہ طریقہ صرف قریش ہی میں نہیں بلکہ دور دور عمل میں لا یا جاتا تھا۔ یہودیوں کے تو ڈاکٹر صاحب خاص طور سے نیازمند ہیں اور اپنی خرافات کا ایک مجموعہ بھی بر بنائے عشق و عقیدت ایک یہودی زادے سے معنوں کر چکے ہیں۔ اگر کسی

(۱) ص ۵۷

(۲) موطا امام مالک - باب ماجاء فی الربوا - ص ۲۰۶ - ط: میر محمد

یہودی مورخ کو خط لکھ کر یہودیوں کے ابتدائی طرز عمل کے بارے میں فتویٰ لے لیتے تو شاید اس اپنچ اور کٹ جتنی کی ضرورت پیش نہ آتی۔ پھر طرہ یہ کہ جو سیدھا ساد مفہوم اس روایت سے مولانا مودودی نے لیا ہے، اس کو آپ محض ”قیاس“، قرار دیتے ہوئے فرماتے ہیں کہ ”ان کے اس قیاس کو عقل تسلیم نہیں کرتی۔“

جی ہاں آپ کی باریک عقل میں مودودی صاحب کی یہ موٹی سی بات کیسے سامنے گی جبکہ وہ الحمد للہ مسلمان ہیں اور اسلامی معیار رکھتے ہیں۔ رسول، صحابہ رسول اور محدثین علماء اور فقهاء کا احترام کرتے ہیں اور ان کے خزانوں میں سے اخذ کرتے وقت دیانت داری سے کام لیتے ہیں۔ آپ کو تو صرف وہ بات قابل قیاس اور معقول نظر آتی ہے جو عیساییوں اور یہودیوں کی ”گل افشاںی“ کا نتیجہ ہو۔

خیر صاحب ہم آپ کے جذبات کا احترام کرتے ہوئے ایک یہودی زادے ہی کا اقتباس پیش کئے دیتے ہیں۔ ”یہودیوں کی سماجی اور مذہبی تاریخ“، کام صنف سالووٹ میسر بیرن اپنی کتاب مطبوعہ ۱۹۵۸ کے پہلے حصہ میں صفحہ نمبر ۲۶۱ پر کہتا ہے:

”روم میں (دوسری صدی قبل مسیح میں۔ رقم) اسٹیٹ بینک بھی قائم تھے۔ اور اندازہ ہوتا ہے کہ ان میں بہت یہودی ملازم تھے۔ یہ بھی خیال کیا جاتا ہے کہ غیر سودی قرض کے جو معاملہ ملتے ہیں ان میں سے یہودیوں کے سود سے نفرت کے جذبہ کا اثر منعکس ہے۔ معاملہ جو بھی ہو بہر حال ۱۸۲۴ق م کا ایک معاملہ یہ صراحت کرتا ہے کہ ایک سال تک کوئی سود نہیں لیا جائے گا۔ بلکہ اگر اس نے حسب قرارداد ادا نہ کیا تو ساستیپس اپلوٹیس کو ڈیڑھ گنا قرض اور مزید مدت کے لئے ایک منا پر دو درہم ماہانہ (۲۳ فیصد) کے حساب سے سودا دا کرے گا۔ یہی راجح الوقت نرخ ایک دوسرے معاملہ میں بھی نظر آتا ہے جو ۱۷۳۷ء میں دو یہودیوں کے درمیان قرار پایا تھا۔..... بہر حال صورت جو بھی ہو قرض پہلی مرتبہ بغیر سود کے ہی دیا جاتا ہوگا۔ البتہ یہ باور کیا جا سکتا ہے کہ جب یہودی ایک پیشہ ور گروپ کی حیثیت سے سامنے آگئے تو پھر وہ اس نوعیت سے وابستہ نہ رہے چاہے وہ مصر کے قرض دہنندہ ہوں یا کوئی اور۔“^(۱)

(۱) یہودیوں کی سماجی اور مذہبی تاریخ۔ ۲۶۱/۱۔

ملاحظہ فرمائیے یہ واقعہ اسلام سے آٹھ سو سال پہلے کا ہے اور عرب کا نہیں بلکہ بازنطینی سلطنت کا ہے گویا جس چیز کو آپ نہیں مانتے وہ صرف عرب ہی میں نہیں عرب سے باہر بھی تھی اور صرف اس مخصوص زمانے ہی میں نہیں بلکہ سینکڑوں سال پہلے سے تھی۔ یعنی یہ کہ قرض دے کر پہلے مدت کے خاتمه تک سود نہ لینا۔ اب رہایہ امر کہ ”آیا وہ لوگ جو سو کے دو سو اور پھر اگلے سال چار سو“، کرنے والے ہوں پہلی مرتبہ کا قرض محض حجۃ اللہ دے دیں کس طرح ممکن ہے۔ سواس سلسلے میں عرض یہ ہے کہ جناب نے پہلے ہی کیوں ایسا لغو اور نامعقول دعوے کیا جس کے بعد کسی روایت اور کسی تاریخی شہادت کو اس کے الفاظ کے اصلی مفہوم میں سمجھنا بعید از قیاس نظر آنے لگے۔ آپ کے نزدیک تو پانچ فیصدی سود ضرور حلال ہے۔ اگر کسی دوست کو قرض دیتے ہیں تو کیا آپ اس سے سود وصول کرتے ہیں؟ قبل اسلام کے عرب تو خیر مشرک تھے پھر بھی سود کو بخس سمجھتے تھے اور تمیز کعبہ کے لئے سود اور رغڑی کی کمالی لینے سے انکار کر دیا تھا۔ آپ تو حلال سمجھتے ہیں کیا آپ اپنے دوست سے اس شرعی حق کا تقاضہ فرماتے ہیں؟ اور اگر نہیں لیتے تو کیا آپ کارویہ بھی ناقابل قیاس قرار پائے؟

یا ایک ایسی گتھی تھی جس کو سمجھانے کے لئے ڈاکٹر صاحب نے خوب ہی سائینٹیفک طریقہ، اختیار کیا۔ اگر آپ امام مالک کی روایت پیش کرنے کے فوراً بعد لکھتے کہ اس اثر سے جسے فلاں فلاں ائمہ حدیث و فقہ نے بھی نقل کیا ہے یہ ظاہر ہوتا ہے کہ پہلی مدت کا یہ سود رہا نہیں سمجھا جاتا تھا۔ رہا رہا اس المال میں اضافہ کر کے لئے سود پر قرض دی جاتی میعاد کے اختتام پر اگر قرض دار رقم ادا نہ کر سکتا تو بنیادی قرض یعنی رہا رہا میں کافی اضافہ کر کے مدت ادا نہیں میں تو سعی کر دی جاتی۔ تو ظاہر ہے کہ پڑھنے والا انگشت بدنداں رہ جاتا کہ آخر میکی گل کے اس فاضل نے موطا کی روایت سے یہ نتیجہ کس طرح اخذ کرایا اور اسے تاریخ بنانے کے پیش کر دیا۔ چنانچہ ایسا کرنے کے بجائے آپ نے پہلے تو مولانا مودودی کے اخذ کردہ سیدھے سادھے نتیجہ کو پیش کر کے اسے اپنے قیاس کے خلاف قرار دیا لیکن انہیں یقین تھا کہ اس بے دلیل یا وہ گوئی کو کوئی بھی تسلیم نہیں کرے گا اس لئے ضروری تھا کہ کسی محترم شخصیت کو نیچ میں ڈال کر مشکل کو حل کیا جائے اور نکتہ آفرینی فرمائی جائے کہ دیکھو اس کمترین کی بات کا اگر یقین نہ آئے تو مفتی محمد شفیع صاحب کی بات کا تو یقین کرو، ان جیسا خدا ترس عالم دین بھی مودودی صاحب کی رائے کو مردود قرار دے رہا ہے اور وہ احتمانہ نتیجہ

نہیں نکالتا ہے جو مودودی نے اختراع کیا ہے، لہذا مودودی صاحب کی کم عقلی تو مفتی صاحب نے ہی واضح کردی اس لئے ان کا پتہ تو اس طرح کٹ گیا۔ اب رہا مفتی صاحب کا بیان تو بھلا کہاں مفتی شفیع صاحب اور کہاں امام مالک، ان کی روایت سے جسے فلاں فلاں ائمہ حدیث و فقہ نے بھی نقل کیا ہے یہ ظاہر ہوتا ہے کہ.....، لاحول ولا قوۃ الا باللہ۔

واقعہ یہ ہے کہ مودودی صاحب نے اپنی کتاب میں مختلف روایتیں بہت ہی احتیاط کے ساتھ پیش کی ہیں اور ان سب سے جو جو تنج نکل سکے ہیں انہیں سمجھا کرنے کی کوشش کی ہے۔ اسی طرح مفتی محمد شفیع صاحب نے مختلف روایتیں اور ان کے نتائج سامنے رکھے ہیں اس کے ساتھ ہی ساتھ آپ نے یہ رائے بھی دی ہے کہ:

”اس ربا کی مختلف صورتیں مختلف خطوط میں راجح تھیں عرب میں اس کا اکثر رواج اس طرح تھا کہ ایک معین رقم معین مدت کے لئے معین مقدار سود پر دے دی جاتی تھی قرض خواہ نے اگر میعاد مقررہ پرواپس کردی تو مقررہ سود لے کر معاملہ ختم ہو گیا اور اگر واپس نہ کر سکا تو آئندہ کے لئے مزید سود کا معاملہ کیا جاتا تھا۔ بہر حال ربا کی حقیقت جو نزول قرآن سے پہلے سمجھی جاتی تھی یہی کہ قرض دے کر اس پر نفع لیا جائے۔“ (۱)

لیکن وہ رے ڈاکٹر فضل الرحمن ان کو اس عبارت کا نہ تو شروع کا حصہ نظر آیا اور نہ آخر کا اور نہ ہی دوسری مختلف روایتیں نظر آئیں البتہ آپ نے اپنے استادوں کی سی عیاری سے کام لیتے ہوئے مودودی صاحب کی موطا والی رائے کو مفتی محمد شفیع صاحب کے نکالے ہوئے نتیجہ سے تکرار دیا اور پھر علماء کے اختلافات کے پیش نظر قاضی القضاۃ بن کر جھگڑے کا فیصلہ کر دیا۔ افسوس مودودی صاحب اور مفتی صاحب کے یہاں علمی دیانت کام کر رہی ہے لیکن اس انا اقیس کے یہاں ذہنی دنائست۔

ان محترم المقام علماء سے حد سے حد اگر کوئی تسامح ہوا ہے تو وہ صرف اس قدر کہ ان کی تحریر میں سود کی کسی ایک شکل کو متعین کرنے کا رجحان پایا جاتا ہے حالانکہ کسی ایک مقام پر ایک ہی وقت میں ایک سے زیادہ شکلوں میں سود راجح ہو سکتا ہے۔ دور کیوں جائیے خود آج ۲۳ء کی مثال لے لیجئے۔ فرض کیجئے آپ کے پاس مختلف روایتیں آتی ہیں۔

زید کی روایت ہے کہ اس نے ایک ضرورت پر اپنے بینک سے اوورڈ رافٹ وصول کیا اور چھ فیصد سالانہ کے حساب سے اگلے ماہ سودا دا کر دیا۔

عمر نے کہا کہ جب میرا مال باہر سے آنے لگا تو میں نے اسے چھڑانے کے لئے دو ماہ کے لئے سات فیصدی پر قرض لیا۔

کبر سے روایت ہے کہ اس نے تعمیر مکان کے لئے قرض لیا اور بارہ سال تک ماہانہ قسطوں میں دس ہزار کے بجائے بیس ہزار دادا کئے۔

ساجد سے روایت ہے کہ اس نے پانچ ہزار روپیہ اپنی دکان کے لئے بغیر سود کے قرض لیا۔

داوود کی روایت ہے کہ اسے اپنے کارخانے کی توسعہ کے لئے زرمبا دله قرض لینے کی ضرورت پیش آئی اور اس نے ساڑھے سات فیصد پر قرض لیا۔

احمد سے روایت ہے کہ اس نے کاشت کے سلسلے میں سوسائٹی سے گیارہ فیصد سود پر قرض لیا۔

اسٹیٹ بنسک کا ایک اعلامیہ مظہر ہے کہ بنسک کی شرح میں کوئی تبدیلی نہیں ہوتی اور حسب سابق فیصدی رہتی۔

اوپر کی روایات ملاحظہ فرمائیے تمام روایات ہر لحاظ سے ایک دوسرے سے مختلف ہونے کے باوجود امر واقعہ ہیں اور ایک ہی مقام پر ایک ہی وقت میں صحیح ہیں لیکن ذرا ذاکر کے ذہن سے غور فرمائیں۔ اب دیکھئے ان روایات میں کتنا شدید معارضہ ہے اور یہ کس قدر ناقابل قیاس نظر آتی ہیں۔ مختلف روایوں کی مختلف حالات کی روایات تو کجا یہاں تو ایک ہی راوی اس قدر مختلف بیان دیتا نظر آرہا ہے۔ کبھی سود ہی سرے سے نہیں ہے کبھی ۶ فیصد کی روایت میں ہے فیصد، کبھی ۱۱ فیصد، اللہ رے اختلافات حالانکہ سرکاری شرح سود ۳ فیصد بتائی گئی ہے۔ ظاہر ہے اسٹیٹ بنسک نے دروغ گولی سے کام نہیں لیا ہو گا اور جب اسٹیٹ بنسک کا بیان مستند ہے تو پھر ۳ فیصدی ہو یا چھ اور سات فیصدی اور یا ۱۰۔ ۱۱ فیصدی سب جھوٹ ہے۔ پھر معارضہ صرف شرح سود کے اظہار میں ہی نہیں بلکہ قرض کی نوعیت میں بھی نظر آرہا ہے کسی روایت میں درآمد کے لئے ہے کہیں مکان بنانے کے لئے کسی روایت میں ریفریجریٹر ادھار خریدا گیا ہے تو کہیں اوورڈ رافٹ اللہ اللہ، پھر کہیں مدت تین ماہ قبل بتائی گئی ہے اور سود صرف بارہ روپے تو کہیں مدت دس سے تیرہ سال تک ہے اور سودا صل زر سے ڈگنا یعنی دس ہزار کا بیس ہزار اللہ اکبر کیا آپ قیاس کر سکتے ہیں کہ ایسا ممکن ہے جی

ہاں یہ سب روایتیں آج کے لحاظ سے بالکل بجا ہیں البتہ اگر احادیث یا آثار میں ایسے مختلف بیانات ہوتے تو ڈاکٹر صاحب کے نزدیک وہ سب ارتقائی کر شئے قرار پاتے یا غیر مہذب الفاظ میں مولویوں کی ۳۲۰۔

سمجھ میں نہیں آتا کہ ڈاکٹر صاحب نے دو چند سوہ چند سوہ پر کیسے اتنا واویا مچار کھا ہے جبکہ آج اسی ۶۳ء میں امریکہ کی بعض ریاستوں میں خالص قانونی شرح کے لحاظ سے سود دو سال کے اندر اندر اصل زر کے برابر ہو جاتا ہے اور خود ہمارے ملک میں کم سے کم چار سال میں۔ اور یہ شرح سود تجارتی اور نفع بخش قرضوں کے لئے نہیں بلکہ ضروریاتی قرضوں اور چھوٹے چھوٹے قرضوں کی شرح ہے۔ عمل تفعیف جس طرح آج ہوتا ہے اسی طرح اس زمانہ میں بھی تھا۔ آخر اسلام نے اسے حرمت کی شرط کہاں قرار دیا ہے۔ آج بھی کوئی کاشتکار سرکاری رعایتی شرح پر قرض لیتا ہے تو تیرہ سال میں ایک ہزار کے تین ہزار ہو جاتے ہیں۔ اور اگر سود مفرد کا حساب لگایا جائے تو دو چار سال مزید تاخیر سے۔

آگے چل کر آپ نے اپنا زور جہاد حضرت عمرؓ کے قول "قرآن کی سب سے آخری آیت ربا والی آیت ہے" کے لفظ آخری پر صرف کیا ہے اور اس جہاد کی زد میں ابن عباسؓ کی وہ روایات بھی لے آئے ہیں جس میں انہوں نے "واتقوا یوم ما ترجعون" (ابقرۃ: ۲۸۱) والی آیت کو آخری آیت قرار دیا ہے۔ لیکن اس لامگ پیٹ میں بھی وہی عیاری ٹپک رہی ہے۔ یعنی پہلے تو حضرت عمر اور ابن عباس رضی اللہ عنہما کے اقوال درج کئے اور پھر بجائے اس کے کہ کسی ٹھوس دلیل اور منطقی استدلال سے اپنے دعوے کو ثابت کرتے۔ ام المؤمنین حضرت عائشہؓ سے مردی ایک روایت کو غلط معنی پہنانا کران دونوں روایتوں سے ٹکرایا چنانچہ اس شعبدہ گری سے جب روایتوں میں معارضہ نظر آنے لگا تو لگے حدیث کے نام سے کانوں پر ہاتھ رکھ لئے۔ لیکن دلچسپ بات یہ ہے کہ احادیث میں معارضہ کی صورت میں بھی آپ نے کا تبرانہ بولا جہاں جہاں من مانی تاویلیں کرنے کا محل نظر آیا وہیں "ز جاج دوست" کو "سنگ دوست" پر دے مارا۔

حضرت عمرؓ کی روایت ہے "آخر میں جو نازل ہوا وہ سود کی آیت تھی اور رسول اللہ صلی اللہ علیہ وسلم اٹھانے گئے اور آپ نے ہمارے لئے اس کی وضاحت نہیں کی۔ پس تم ربوا بھی چھوڑ و اور ربیہ بھی" (یعنی جس پر سود کا گمان ہو)۔

یہ روایت کافی مشہور ہے اور ظاہر ہے کہ اگر ڈاکٹر صاحب اس روایت پر تسلیم خم کر لیں تو پھر سود کا

حلال کرنا تو در کنار، اس کے شبہ کو بھی معتبر قرار دینا پڑے گا۔ چنانچہ سب سے پہلے تو آپ نے روایت کا قلع قع کرنے کی ٹھانی اور اس کے لئے ضروری تھا کہ ان الفاظ میں سے ہی ایسا نکتہ لے اڑا جائے جس سے اس روایت کے نتائج سے پیچھا چھڑایا جاسکے، چنانچہ پہلے تو آپ نے اس پر گریہ وزاری کی یہی ظالم تو وہ روایت ہے جو ساری غلط فہمیوں کی جڑ ہے اور اس غلط فہمی کا ثبوت یہ ہے کہ امام المؤمنین حضرت عائشہ رضی اللہ عنہا فرماتی ہیں کہ:

لما نزلت الآيات من آخر سورة البقرة في الربا و قراها رسول

الله صلى الله عليه وسلم على الناس ثم حرم التجارة في الخمر.^(۱)

جب سورہ بقرہ کی آخری آیات نازل ہوئیں تو رسول اللہ صلی اللہ علیہ وسلم نے لوگوں کو پڑھ کر سنائیں اور پھر شراب کی خرید و فروخت (بھی) حرام قرار دے دی۔

حضرت عمر[ؓ]، ابن عباس[ؓ] اور عائشہ[ؓ] کی روایات کے سلسلے میں ڈاکٹر صاحب کو جو معارضہ شد یہ نظر آ رہا ہے اسے ہم ان کی غلط فہمی یا کم عقلی پر محمول نہیں کر سکتے کیونکہ عبادت کے مفہوم کو مسخ کرنے، جملوں کو توڑنے مروڑنے اور عبارتوں میں انتہائی کیاست کے ساتھ کتر بیونت کرنے کے لئے بڑی ذہانت درکار ہوتی ہے، جس کا یہ ثبوت آپ اپنی کتاب ”اسلام میں نبوت“ میں بھی پیش کر چکے ہیں اور اس مقالہ میں بھی۔ یہ سب کچھ مخصوص ناواقف اور سیدھے سادے لوگوں کو گمراہ کرنے یا پھر حلت سود کے خواہشمندوں کو خوش کرنے کی ایک عیارانہ ٹیکنیک ہے۔

اب رہا یہ امر کہ آخر بالکل آخری کون سی آیت قرار پائی تو اس معاملہ میں مفسرین محدثین اور شارحین نے بیسویں صدی کے کسی ”عقلِ کل“ کے لئے مسئلہ کو تشنہ نہیں چھوڑا۔ چنانچہ ابن حجر عسقلانی شرح بخاری میں تحریر فرماتے ہیں۔ (بسلسلة تفسير و اتقوا يوماً - الآية)

”اس آخری آیت کی توجیہ کے سلسلہ میں دو قول مروی ہیں اور ان کو اس طرح تطبیق دی جاسکتی ہے یہ آیت ربا کے سلسلہ میں نازل شدہ آیات کی آخری کڑی ہے..... اور اسکے آخری ہونے کا مطلب یہ ہے کہ سورہ بقرہ کی یہ آیات آل عمران کی

(۱) صحيح البخاري - كتاب التفسير - سورة البقرة - باب في قول الله تعالى وأهل الله البيع وحرم

آیات و اضعافاً مضعفة کے طویل عرصے بعد نازل ہوئیں۔^(۱) سمجھ میں نہیں آتا کہ اس تطابق میں آخر کیا اشکال ہے۔ اور اگر کچھ باقی رہ بھی گیا ہو تو یہ ایسا شدید معارضہ تو نہیں تھا کہ اس سے آپ علمی دیانت اور ذہنی ممتازت بھی کھو بیٹھیں۔ خیر چھوڑیے اس بحث کو ہم تھوڑی دیر کے لئے یہ فرض کیے لیتے ہیں اور ممکن ہے یہ مفروضہ قرین واقعہ بھی ہو کہ یہ آیت سب سے آخری آیت نہیں ہے پھر آخر اس سے یہ کیسے ثابت ہو گیا کہ یہ ضرور ۳۷ھ کی آیت ہے۔

حضرت عائشہ رضی اللہ عنہا کے قول سے جو دلیل فراہم کی گئی ہے وہ محض کچھ بحثی کی دلیل ہے زمانہ تنزیل کی نہیں۔ یہ روایت لِما نزلت الایات من اخر سورہ بقر“..... اخ (جب ربا کے بارے میں سورہ بقرہ کی آخری آیتیں نازل ہوئیں تو آپ نے پڑھ کر سنادیں پھر آپ نے شراب کو بھی حرام قرار دے دیا)۔ جتنی صاف اور واضح ہے ڈاکٹر صاحب نے اتنی ہی پرائیوریتی کا ثبوت دیا ہے۔ سب سے پہلے تو آپ نے اپنے استادوں کی استادی کا مظاہرہ کیا ہے۔ آپ فرماتے ہیں کہ ”اس روایت کی رو سے نہ صرف حضرت عائشہ نے اس کے آخری تنزیل ہونے سے سکوت کیا ہے..... قربان جائیے! اس ”سکوت کیا ہے“ کے فقرے کا جواب نہیں۔ گویا کہ حضرت عائشہؓ بڑے ہی با معنی انداز میں اپنی زبان خاموش سے وہ بات زمانہ تنزیل کے متعلق کہہ گزریں جو حضرت ابن عباسؓ و عمرؓ کے مرتبہ علم و آگہی سے بہت بلند تھی اور اس طرح آپ نے محض ایک چپ کے ذریعہ لاکھ غلط فہمیوں کا پردہ چاک کر کے ڈاکٹر صاحب کو وہ نکتہ فراہم کر دیا جس نے واقعات کوئی ہونے سے بچالیا اور تحقیق کی تاریخ کو بالآخر ۱۳۸۳ء میں جا کر صحیح رخ پر ڈال دیا۔ نعوذ بالله ثم نعوذ بالله۔

سکوت کرنا حدیث پر گفتگو کرتے وقت ایک ایسے دانستہ عمل کی طرف اشارہ کرتا ہے جو کسی ثبت یا منفی رجحان کی طرف دلالت کرتا ہو۔ اور اس مقام پر ہمارے ڈاکٹر صاحب نے جو سکوت بھانپا ہے، یہ ان کی ذہنی اختراع کے علاوہ اور کچھ نہیں ہے۔ امام بخاری اس روایت کو ایک جگہ نہیں بلکہ تین ابواب میں لائے ہیں لیکن متن اور مفہوم کے پیش نظر اس کو ریواکے باب میں سرے سے شامل ہی نہیں کیا بلکہ کتاب الصلوۃ کتاب

(۱) فتح الباری شرح صحیح البخاری - کتاب التفسیر - سورۃ البقرۃ - باب واتقوا یوماً ترجعون فیه الی

الفسیر اور کتاب البیع (باب حرمت خمر) میں شامل کیا ہے۔ کیونکہ خود ان کے نزدیک بھی یہ روایت ربا کے مسئلہ پر روشنی نہیں ڈالتی۔ اور یہ روایت نہ صرف یہ کہ آیت زیر بحث کے الفاظ سے ایک بڑی غلط فہمی دور کرتی ہے بلکہ ایک اصول بھی متعین کرتی ہے۔ غور فرمائیے اس روایت سے مندرجہ ذیل نتیجہ نکلتا ہے۔

جب رب اکی آیت نازل ہوئی تو آپ مسجد میں تشریف لائے اور فرمایا:

”مسلمانو! اللہ نے تمہارے لئے بیع کو حلال قرار دیا ہے اور رب اکو حرام۔

پس جس شخص کو اس کے پروردگار کی طرف سے نصیحت پہنچی اور وہ بازاً آگیا تو جو ہو چکا

سو ہو چکا اور اس کا معاملہ اللہ پر ہے۔ اور اگر کسی نے پھر وہی حرکت کی تو وہ دوزخی ہیں۔

اور وہاں ہمیشہ رہے گا۔ اللہ تعالیٰ سود کو مٹاتے ہیں اور صدقات کو بڑھاتے ہیں اور کافر

اور گناہگار کو پسند نہیں کرتے۔۔۔ یاد رکھو تمہارے لئے بیع حلال قرار دی گئی ہے لیکن

شراب کی خرید و فروخت نہیں وہ بہر حال حرام ہے۔۔۔^(۱)

غور فرمائیے! آیات الہی میں رب اکی حرمت کے ساتھ بیع کی حالت کا بھی حکم دیا گیا ہے لیکن یہاں شارع علیہ السلام کے پیش نظر رب اکی حرمت کی طرح بیع کی حالت علی الاطلاق نہیں ہے۔ اس لئے آپ نے اس کی مزید وضاحت فرمائی کی رہنمائی کر دی۔ رب اکی حرمت میں کوئی استثناء نہیں رکھا گیا لیکن بیع کی حلت کو خمر کے لئے ساقط فرمایا گیا۔ گویا آپ نے یہ فرمایا کہ رب تمہارے لئے علی الاطلاق حرام ہے لیکن بیع علی الاطلاق حلال نہیں۔ متعدد روایات سے معلوم ہوتا ہے کہ سورہ مائدہ کی شراب کی حرمت کے بعد لوگوں نے شراب پینا چھوڑ دیا تھا لیکن اس کی خرید و فروخت جاری تھی۔ شارع علیہ السلام نے جب بیع کی شرعی حلت کا اعلان کیا تو اس کی بیع کو مستثنیٰ قرار دیا تاکہ بعد والے دور میں ایسے دین فروشن حیلہ جو محقق نہ پیدا ہو جائیں جو حلت بیع کی آیت کا سہارا لے کر شراب خانے جاری کریں اور طبی مصرف کا حیلہ تراش کر لوگوں کے لئے معصیت کے دروازے کھول دیں۔ یہ روایت تو دراصل ایسی ہے جس کے بعد عقل سلیم کو سود کے علی الاطلاق حرام ہونے میں شہہ نہیں کرنا چاہئے لیکن افسوس۔ خوبے بدر ابہانہ بسیار

اس سلسلے میں بخاری کے ایک اور شارح الکرمانی قاضی عیاض کی مندرجہ ذیل رائے پیش کرتے ہیں:

(۱) صحیح البخاری کتاب التفسیر - سورۃ البقرۃ - باب قوله يمحق الله الروبا - ۶۵۱ / ۲ - ط: قدیمی

ثم حرم بيع الخمر۔ ”حضر صلی اللہ علیہ وسلم نے خمر کی بیع حرام فرمادی“۔^(۱) یعنی اس کی بیع و شراب اور اس کا اصل سبب اس کا نجس ہونا ہے۔ قاضی عیاض کے بقول تحریم خمر کا حکم سورہ مائدہ میں نازل ہوا ہے اور آیت ربوا سے ایک طویل مدت قبل نازل ہو چکا تھا۔ لہذا احتمال یہ ہے کہ یہ بیع و شراب کی ممانعت اس کی (شراب کی) ممانعت کے بعد کی ہے۔ یہ احتمال بھی ہے کہ حضر صلی اللہ علیہ وسلم نے حرمت خمر کے وقت اس کی تجارت کے لئے بھی بیان فرمادیا ہوا اور پھر ربا کی آیت کے نزول کے وقت اس کی اشاعت کے لئے مکرتا کید و مبالغہ کے لئے بیان فرمایا ہو کیونکہ شاید اس بیان کے وقت (مجلس میں) ایسے لوگ بھی موجود ہوں گے جن کو شراب کی تجارت کی بھی حرمت کا علم اس سے پہلے ہوانہ ہو گا۔^(۲) ڈاکٹر صاحب کو جو بھی انک قسم کا معارضہ نظر آیا ہے اس کی حقیقت صرف اتنی ہے کہ بعض راویوں کے نزدیک آیات ربوا کا زمانہ نزول حضر صلی اللہ علیہ وسلم کے وصال سے چند ساعت پہلے کا ہے۔ بعض کے نزدیک نو دن پہلے کا بعض کے نزدیک ۲۱ یا حد سے حد ۸ دن پہلے کا۔ اس طرح یہ اختلاف روایات صرف اتنا رہ جاتا ہے کہ یہ تنزیل وفات سے چند ساعت پہلے کی ہے یا ۸ دن پہلے کی۔ لیکن ڈاکٹر صاحب نے اپنی زور آزمائی سے اس ۸ دن کو کھینچ تان کر چھ سال پیچھے کر دیا۔ انا اللہ وانا الیه راجعون۔

کتبہ: ابو اسماعیل محمد بن عاصم

بینات، شعبان - ۱۴۸۳ھ

(۱) صحيح البخاري كتاب الصلوة-باب تحريم تجارة الخمر في المسجد..... ۱/۲۵-ط: قدیمی

(۲) صحيح البخاري بشرح الكرمانى - كتاب الصلوة - تحت باب تحريم تجارة الخمر في المسجد - ۱۱۹/۲۰۱-ط: طبع المصحف الشريف بمصر

مسئلہ سود پر حضرت مولانا مفتی محمد شفیع صاحب مدظلہ کا بیان

(مختلف مکاتیب فکر کے علمائے عظام کی توثیقی و سخنطوں کے ساتھ)

الحمد لله وكفى وسلام على عباده الذين اصطفى

پاکستان جس مبارک مقصد کے تحت بنایا گیا تھا اس کا تقاضا تو یہ تھا کہ ہم یہاں ان تمام آلاتوں سے اپنے دامن جھاڑ لیں جو غیروں کے اقتدار سے ہم پر مسلط ہو گئی تھیں، اسی ضمن میں یہ امید تھی کہ ہم یہاں اسلام کے معاشری نظام کو راجح کر کے سرمایہ داری کی تمام لعنتوں سے چھٹکارا پالیں گے اور سودی بینکنگ کی جس دلدل میں ہم گرفتار ہیں اس سے بھی ہمیں نجات حاصل ہوگی۔

چنانچہ قیام پاکستان کے بعد ہر دور اور ہر حکومت میں..... یہ مسئلہ سامنے رہا ہے اور بالآخر دستور پاکستان میں بالاتفاق یہ دفعہ رکھی گئی کہ بینکنگ کے سود سے پاکستانی نظام مملکت کو پاک کرنا ہے البتہ غیر ملکی معابدات کی بنا پر اس کا نفاذ فوری کرنا اختیار میں نہ تھا اس کے لئے ایک میعاد رکھی گئی تھی، اسلامی تحقیقات کا ادارہ اسی مقصد کے لئے قائم کیا گیا تھا کہ اسلامی قوانین کے نفاذ میں جو مشکلات موجودہ دور کے لادینی ماحول نے پیدا کر دی ہیں ان کا حل نکالے اور دنیا کو اسلامی نظام کے برکات سے عملی طور پر رونما کرے۔

مگر حیرت و حسرت کی انتہانہ رہی جب اس ادارہ کے سربراہ ڈاکٹر فضل الرحمن صاحب کی طرف سے ان کی تحقیقات اور ریسرچ کے نتائج منظر عام پر آنے شروع ہوئے، ان کے انداز یہ ہیں کہ انہوں نے مستشرقین کی یاد گوئیوں سے بے حد مرعوب و ممتاز ہو کر بدینی ماحول کی پیدا کردہ مشکلات کو حل کرنے کے بجائے قرآن اور اسلام میں ترمیم کرنے ہی کا نام اسلامی تحقیقات رکھ لیا ہے۔

ماہنامہ ”فکر و نظر“ میں سنت کے موضوع پر آپ نے جو کچھ لکھ دیا ہے وہ بھی اس کا اندازہ لگانے کے لئے کافی ہے۔

اس طرز کارنے ہمارے لئے شدید خطرات پیدا کر دیئے ہیں، اگر اسلام کے بنیادی مسائل پر اسی طرح تحقیقات کی مشق کی گئی تو رسول اللہ ﷺ کا لایا ہوا اسلام تو یہاں باقی نہ رہے گا۔ اسلام کے نام پر ایک نیا ایڈیشن ہو گا اسلامی دنیا میں پاکستان کو رسوا کرنے کے سوا کوئی خدمت انجام نہ دے گا۔

اس وقت اخبارات میں ”سودور بُو“، کے متعلق آپ کی جوئی تحقیقات سامنے آ رہی ہیں ان میں انگریزی دور کے چند محدثین کی صدائے بازگشت کے سوا کچھ نہیں، نہ کوئی تحقیق ہے نہ ریسرچ۔۔۔ قرآن کریم نے سات آیتوں میں مختلف عنوانات سے سود کی حرمت و ممانعت کو بیان فرمایا ہے جس میں شرح سود کم ہو یا زیادہ مطلقاً ہی سود کو حرام قرار دیا ہے اور جتنے معاملات ربو اس اعلان حرمت سے پہلے ہو چکے تھے بغیر کسی قید و شرط کے سب معاملات کا یہ فیصلہ کیا ہے کہ صرف رأس المال لیا دیا جائے گا، سود کی رقم کم ہو یا زیادہ اس کا لینا اور دینا دونوں منوع ہوں گے۔

فلکم رؤس اموالکم الایة (البقرة: ۲۷۹)

وذر و اما بقى من الربوا الایة (البقرة: ۲۷۸)

قرآن حکیم جس چیز کو حرام و ناجائز قرار دیتا ہے بعض اوقات اس کی خرابی کے خاص اہم پہلوؤں کو روشن کرنے کے لئے کچھ الفاظ بڑھاتا ہے یہ الفاظ اس حکم کے لئے قید و شرط نہیں ہوتے بلکہ اس کی مزید قباحت کو واضح کرنے کے لئے لائے جاتے ہیں لَا تشتروا بآیاتِي ثمناً قليلاً (البقرة: ۲۱) (یعنی میری آیات کو تھوڑی قیمت میں نہ بیچ ڈالو)

کوئی انسان جس کو زبان فہمی اور محاورات فہمی سے کچھ بھی تعلق ہے وہ اس کا یہ مفہوم کبھی نہیں لے سکتا کہ اللہ کی آیات کو تھوڑی قیمت سے بیچنا تو حرام ہے کوئی بھاری قیمت لے کر بیچ دے تو حلال ہے۔

قرآن حکیم نے مال یتیم کو ناجائز طور پر کھانے کی حرمت جا بجا بیان فرمائی ہے اس میں ایک جگہ یہ بھی فرمادیا ”بَدَارُوا أَن يَكْبُرُوا“ (النساء: ۶)، یعنی یتیم کا مال اس خوف سے کہ وہ بڑا ہو کر وصول کر لے گا جلدی سے نہ کھا جاؤ، اس کا یہ مطلب کون ساعقلمند لے سکتا ہے کہ جلدی سے کھانا تو حرام ہے اور اطمینان سے کھاتے رہنا جائز۔

ایک اور مثال لیجئے! یتیموں کے اموال میں بجا تصرف سے روکنے کے لئے قرآن کریم نے

ایک جگہ ارشاد فرمایا کہ ان لوگوں کو اپنے انجام سے ڈرنا چاہئے جن کے پیچھے چھوٹی اولاد رہ جانے کا احتمال ہے یعنی ان کے پیش نظر یہ ہونا چاہئے کہ ہم دوسروں کے میتم بچوں کے ساتھ کوئی ظلم کریں تو کل یہ بھی ہو سکتا ہے کہ ہمارے بچوں کے ساتھ بھی ایسا ہی عمل ہو۔ کیا اس سے کوئی یہ معنی قرار دے گا کہ جس شخص کے کوئی چھوٹی اولاد نہ ہو وہ تیموں کا مال جس طرح چاہے بے خوف و خطر کھا سکتا ہے۔

اسی کی ایک مثال ربوہ کے معاملہ میں ہے کہ قرآن کریم نے فرمایا لا تأكلوا الربوا اضعافاً مضاعفة (آل عمران: ۱۳۰) (یعنی دو گنا چو گنا کر کے سود نہ کھاؤ) یہاں ہمارے نے محقق نے سب قرآنی محاورات کو پس پشت ڈال کر اس لفظ کی آڑ لے کر ربوہ کی تفسیر ہی بدلت ڈالی کہ صرف وہ سود ربوہ کھلانے کا مستحق ہے جو ادا یگی قرض کی مقررہ مدت کے مقابلہ میں غیر مناسب (انہتائی گرانقدر) اضافہ جس سے راس المال کئی گنا بڑھ جائے۔“

اسی اصول پر ”لا تشرروا بآیاتی ثمنا قليلاً“ سے بھی خدا کی آیات کا سودا کرنے کے لئے کوئی گرانقدر رقم مقرر فرمائیں گے، کاش ہمارے ڈاکٹر صاحب یہودیوں اور نصرانیوں کے علاوہ کسی مسلمان کو بھی قرآن فہمی کا حق دیتے اور ان سے رجوع کرتے تو ان کی ریسربچ کا یہ رخ نہ ہوتا۔

اس پر مزید افسوس یہ ہے کہ ہمارے ڈاکٹر صاحب نے اپنے تازہ اخباری بیان میں یہ بھی فرمایا ہے کہ ”غیر مسلم تحقیقاتی اداروں کی جمع کردہ معلومات بھی ہمارے لئے بہت مفید ہیں، اس کے لئے ہمارے اور ان کے تعلقات باقی رہنا ضروری ہے اگر ہم نے اسے چیلنج کیا تو ہم اندھیروں میں بھٹکنے لگیں گے۔“ (روزنامہ حریت، کراچی ۷ اکتوبر ۱۹۶۳ء)

کسی غیر مسلم کی تحقیقات کو دیکھنے سے کس نے منع کیا ہے۔ علوم اسلامیہ کی تاریخ اس سے لبریز ہے کہ غیر مسلم فلاسفروں کی تحقیقات کو ہمارے مدارس میں درس آپڑھایا گیا ہے..... کلام تو اس میں ہے کہ قرآن و سنت کے اصول کو اس پر قربان کرنے اور ان میں تحریف کرنے لگیں۔ آپ نے تحقیقات کرنے والے غیر مسلموں سے تعلقات قائم رکھنے کو اس درجہ ضروری قرار دیا ہے کہ اس کے بغیر اندھیروں ہی میں بھٹکنے لگیں گے مگر اس طرف آپ نے کبھی وھیان نہ دیا کہ علمائے اسلام جن کی عمر میں قرآن ہی کی خدمت میں بس رہوئی ہیں ان سے بھی کوئی ربط رکھتے اور ان کی معلومات سے فائدہ اٹھانے کی فکر کرتے۔

آخر میں ہم ڈاکٹر صاحب کی خدمت میں ایک ہمدردانہ نصیحت حکیم الہند اکبر کی زبان میں پیش کرتے ہیں۔

بے وفا سمجھیں تمہیں اہل حرم، اس سے بچو
دہروالے کج ادا کہہ دیں یہ بدنامی بھلی

(دستخط)

صدردار العلوم کراچی۔	مفتي محمد شفیع
صدر شعبہ اسلامک اسٹیڈیز کراچی یونیورسٹی۔	منتخب الحق
خطیب لال مسجد کراچی۔	سید عبدالجبار۔
ناظم اعلیٰ مرکزی جمیعیۃ علماء اسلام پاکستان۔	محمد متین الخطیب
رکن جمیعت اہل حدیث مغربی پاکستان۔	محمد یوسف کلکتہ والے
مدرسہ عربیہ نیوٹاؤن کراچی۔	محمد یوسف بنوری
رئیس الوفاق الاسلامی العالمی کراچی۔	محمد فضل الرحمن الانصاری القادری
لیکچر ار شعبہ معارف اسلامیہ کراچی یونیورسٹی۔	محمد مظہر بقا
خطیب جامع مسجد آرام باغ۔ کراچی۔	مفتي محمد عمر نعیمی
نائب امیر جمیعت غربائے اہل حدیث۔	عبد الجلیل خاں

(بینات، رب جمادی ۱۳۸۳ھ)

حقیقتِ ربوا، اور تاویلاتِ جدیدہ

مولانا مقصود علی صاحب مدظلہ، طرز قدیم کے جدید عالم ہیں۔ معقولات میں چند واسطوں سے مولانا کی سند مولانا افضل حق خیر آبادی سے اور حدیث شریف میں دو واسطوں سے حضرت مولانا گنگوہی سے ملتی ہے۔ مولانا کی عمر درس و تدریس میں گذری ہے اس لئے زیرِ مضمون اسی طرز کا حامل ہے اور عام ناظرین کے لئے ذرا دقيق ہے۔ اس لئے ضرورت ہو گی کہ اس کے خاص خاص مقامات کی اہل فن سے سمجھے جائیں۔ (غ م)

ربوا کی حرمت کی تاریخ

توراة میں سور، شراب اور زنا کی طرح ربوا بھی حرام قرار دیا گیا ہے۔ اس سے معلوم ہوا کہ ربوا کی حرمت بنی اسرائیل میں بھی تھی، بعد میں یہودیوں نے اپنے ہوائے نفس کے تحت جہاں اور بہت سی سرکشیاں کیں جرمت ربوا سے بھی بغاوت کی اور اس شدومہ سے کی کہ اقوام عالم میں وہ ضرب المثل کے طور پر ”سودخور“ مشہور ہو گئے۔ عہد زبور میں ان کی ایک جماعت پر لعنت نازل ہوئی۔

﴿لَعْنَ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاؤْدَ وَعِيسَى﴾

ابن مریم ذلک بما عصوا و كانوا يعتدون كانوا لا يتناهون عن منكر

فعلوہ ۵۰ ﴿الماندہ: ۷۸﴾

بنی اسرائیل کے جو لوگ کافر ہو گئے تھے ان پر داؤد و عیسیٰ (علیہم السلام) کی زبان سے لعنت کی گئی تھی، اس لئے کہ وہ توراة پر عمل نہیں کرتے تھے اور حدود سے نکل گئے تھے اور نافرمانیوں سے روکے بھی نہیں جاتے تھے۔

اس کے بعد یہ یہود آج تک مسلسل عذابوں میں متلا چلے آ رہے ہیں مثلاً ان کی سلطنت بار بار لوٹی گئی اور یہ در بد ر مارے مارے پھرے۔ یہ بھی دراصل ان کی سودخواری ہی کی لعنت اور اس کے پاگل پن کا نتیجہ تھا کہ انہوں نے اپنے ہی نبیوں کو قتل کیا، ان پر اتهامات باندھے، ان کے مجرمات کو جھٹلا یا اور پھر

جب عیسائی سلطنت قائم ہوئی تو ایک یہودی نے عیسائیت کا بھیں بدل کر حضرت عیسیٰ علیہ السلام کو خدا کا بیٹا قرار دیا اور عیسوی مذہب کوتہ وبالا کرڈا۔ اسکے بعد یورپ میں جب بازنطینی عیسائی سلطنت کا دور دورہ تھا تو اس عہد میں ہر حلال حرام ہو گیا تھا اور سودخوری اپنی انتہا کو پہنچ گئی تھی یہاں تک کہ اسی سودی لوٹ کی خاطر دو جنگیں بھی ہوئیں اور اس وقت سے لے کر آج تک سودی تباہ کاری سے دنیا لرزہ براندام ہے۔

سودیار بوا

زر پرستوں نے عیب کو ہند کھانے کے لئے ”خسارہ“ کا نام ”سود“ رکھا۔ حالانکہ قرآن پاک اس کا نام ”ربوا“ رکھتا ہے جو ”ربو“ سے مشتق ہے جس کے معنی لغت میں بڑھاؤ اور زیادتی کے ہیں مگر ایسی زیادتی جس میں خسارہ ہو چنانچہ ارشاد ربانی صاف ہے۔

﴿يَمْحُقُ اللَّهُ الرِّبُوا وَ يَرْبِّي الصَّدَقَاتِ﴾ (البقرة: ۲۷)

”اللَّهُرِبُوا كَوْهَثَا تَارِهَتَاهُ اور صدقات کو بڑھا تارہتا ہے۔“

نفس ربوا حرام ہے۔

اسی لئے اللہ تعالیٰ نے جنس ربوا کو ممنون پر حرام کر دیا ہے کیونکہ ذاتِ ربوا میں حرمت بھی ہے اور حرمت کی علت، محاق یعنی گھٹانا اور مٹانا بھی ہے، اور یہ دونوں حقیقتیں حقیقت مطلقہ ذاتیہ ہیں اور ذوات مطلقہ سے حقایق مطلقہ منفک نہیں ہو سکتے۔ لہذا کوئی جزیا کوئی فرد ”حقیقت محاقیہ“ اور ”حقیقت حرمت“ سے خالی نہیں ہو سکتا۔ لہذا یہ سمجھنا کہ تھوڑا ربوا حلال اور زیادہ حرام یا مفرد ربوا حلال اور مرکب حرام ہے مخفی حقیقت سے ناقصیت ہے یا پھر افتراء۔

”الربوا“ اور ”یربی“

آیت محو لہ بالا میں لفظ ”یربی“ (یربی الصدقات) میں مادہ اور لغت کا استعمال ہے یعنی یہاں یہ لفظ لغوی معنی میں استعمال ہوا ہے اور ”الربوا“ (یممحق اللہ الرربوا) میں مصطلح ربوا ہے اور اصطلاح قرآنی کے طور پر آیا ہے پھر یہ فقہی مصطلح بھی ہے کہ یہ ”محاقی ربوا“ ہے اور وہ ربوا ہے جو ایک جنس میں احمد الطرفین کی کمی یا زیادتی سے متعلق ہے اور اس میں اضافہ بغیر معاوضہ بدل اور محنت کے ہوا ہے۔ اگر ربوا کے

ان دونوں معنوں پر نظر نہ ہو تو اس آیت پاک کا ترجمہ مشکل ہو جائے گا۔ دراصل اس آیت میں یہ ظاہر کیا گیا ہے کہ حقیقت میں نظر ”ربوا“ کی زیادتی میں نقصان کو دیکھتی ہے اور ”صدقات“ کے ظاہری مالی نقصان کو با برکت قرار دیتی ہے۔

سبرواری کا مغالطہ

سبرواری صاحب نے آیت پاک احل اللہ الیع و حرم الربوا (البقرۃ: ۲۷۵) میں ”الربوا“ کے ”ال“ کو عہدی قرار دیا ہے اور نادانی سے ذہنی معہود کا مشارا لیہ اضعاف متکر رہ کو ٹھہرایا ہے اور ترجمہ غلط کر دیا ہے۔ پھر وہ شافعی المذہب امام رازی کے متدل سے استدلال کرتے ہیں۔ دراصل وہ نظریہ اجمال کے تحت معقولی مباحثت کی فہم سے عاری ہیں۔ الربوا کا لام (حرم الربوا میں) اور الیع کا لام (احل اللہ الیع میں) ایک ہی حقیقت کے مظہر ہیں۔ ایسی صورت میں کوئی بتائے کہ ”الیع“ کا معہود ذہنی کیا ہے؟ ظاہر ہے کہ کوئی نہ بتاسکے گا کہ کیا ہے تو پھر ہم کہتے ہیں کہ دونوں جگہ لام جنسی ہے یا استغراقی ہے، اس لئے ربوا کی تقسیم (مفروہ مرکب) سرے سے غلط ہے۔ افسوس ہے کہ سبرواری صاحب کو جو اپنے آپ کو خود ہی ”الاَالذى نه الاَالذى“ (مراد یہ ہے کہ نہ ملائے ڈاکٹر) کہتے ہیں، غلط متدل کا ”ال“ دکھائی دیا اور رازی کے یہ الفاظ نظر میں نہیں جمعے کہ ”آیت حرمت ربوانہ مشکل ہے نہ مشتبہ اور نہ احادیث سے منسوخ ہے کہ اس پر نقض اور رد جاری ہوں۔

قاضی ثناء اللہ صاحب رحمہ اللہ علیہ تفسیر مظہری میں تحریر فرماتے ہیں کہ اس آیت میں بیع سے مراد ہر قسم کی بیع ہے جو کراہت، فساد اور بطلان سے خالی ہو، اور ان کے نزدیک یہ بھی مسلم ہے کہ بیع ہی کی ضد ربوا ہے لہذا میرا دعویٰ ہے کہ ربوا اور بیع کے ساتھ جو ”ال“ آیا ہے وہ جنسی ہے یا استغراقی، اسی صورت میں بیع جو کہ حلال بذاتہ ہے اور ربوا جو کہ حرام بذاتہ ہے متفاہ ٹھہریں گے اور اسی لئے وہ خرید و فروخت صحیح نہیں ہو سکتی جو تضاد کی جامع ہو۔

ڈاکٹر فضل الرحمن کی غلط فہمی

ڈاکٹر صاحب سے بھی آیت پاک ”لَا تَأْكُلُوا الرِّبْوَا أَضْعَافًا مَضَاعِفَةً“ کے سمجھنے میں قصور

ہوا۔ انہوں نے اضعافاً مضاعفة کو لاتاکلوا کی قید قرار دے کر سود مفرد اور سود مرکب کی تقسیم کرتے ہوئے دراصل نفسِ ربوا کی تقسیم کر دی ہے اور مفرد کو جائز قرار دیا ہے۔

یہ تقسیم اصطلاح قرآنی اور توضیحات نبوی اور ائمہ فقہاء کے مسلک کے خلاف ہے۔ تمام مفسرین، محدثین اور فقہاء نفسِ ربوا، ہی کو حرام قرار دیتے ہیں اور ان کا یہ دعویٰ دلائل پر بنی بھی ہے۔ اضعافاً مضاعفة لاتاکلوا کی قید ہرگز نہیں یعنی مسئلہ حرمت ربوا ”لاتاکلوا“ پختم ہے اور اضعافاً مضاعفة حال ہے ربوا سے جو مفعول بہ لاتاکلوا کا ہے اور میں کہتا ہوں کہ حال یا فاعل سے ہو گا یا مفعول سے تو فاعل سے حال قطعاً نہیں بنتا ہے اس لئے کہ قید نہیں ہے بعض اقسام ربوا کا انکار لازم آتا ہے تو لامحالہ مطلب یہی ہو گا کہ نہ کھاؤ ربوا کو جو خبیث ترین صورت میں نمودار ہوتا ہے، کوئی اور دوسری نحوی ترکیب صحیح نہیں ہو گی، چنانچہ قاضی شاۓ اللہ صاحب بھی لکھتے ہیں کہ ”اظہار للتوبیخ لالاحتراز“ یعنی اضعافاً مضاعفة کے اظہار سے مقصود ربوا کی قبیح ترین صوت دکھانا مقصود ہے نہ جتنا کہ اضعافاً مضاعفة سے بچو۔

خود قرآن پاک میں دوسری جگہ مذکورہ صراحةً ملتی ہے اور وہ یہ ہے:

”وَذُرُوا مَا بَقِيَ مِنَ الرِّبْوَا إِنْ كُنْتُمْ مُؤْمِنِينَ“۔ (آل عمرہ: ۲۷۸)

”اور چھوڑ دو (اے مومنو) ما بقی ربوا کی اگر تم مومن ہو۔“

اس آیت میں فیصلہ کن حکم صرف سود کے بقایا سے متعلق ہے ”ما بقی“ میں ”ما“ موصولہ اور عام ہے جو ہر طرح کے اور ہر مقدار کے سودی بقائے کو شامل ہے البتہ راس المال اس میں داخل نہیں کیونکہ راس المال کو نہ چھوڑنے کی اس میں اجازت ہے۔ اس سے صاف طور پر یہ بھی ثابت ہوتا ہے کہ راس المال سے زائد جو کچھ بھی ہو خواہ ایک ما شہ چاندی ہو یا ایک درہم وہ سب ”ما بقی“ ربوا ہے لہذا جیسا اضعافاً مضاعفة کا بقایا ”ما بقی“ ہے اسی طرح فرضی ”سود مفرد“ بھی ما بقی میں داخل ہے۔ پس ربوا مطلقاً قابل ترک ہے اور مفرد و مرکب کی تقسیم غلط ہے۔ اسی لئے ائمہ تفسیر مثلاً امام رازیؑ، ابو مسعود وغیرہ سب کلیہ حرمت کے قائل ہوئے ہیں اور اضعافاً مضاعفة کو لاتاکلوا ربوا کی قید قطعاً تسلیم نہیں کرتے۔

قرآن پاک کی اس تشریح کے علاوہ احادیث میں بھی مطلق ربوا کی حرمت صاف ظاہر قرار دی گئی ہے چنانچہ عبد اللہ بن حنظله رضی اللہ عنہ (غیل ملائکہ) سے روایت ہے کہ رسول اللہ صلی اللہ علیہ وسلم نے

فرمایا کہ ایک درہم ربوا جس کو کوئی شخص جان بوجھ کر کھائے چھتیں زناوں سے بھی بدتر ہے۔^(۱) اس حدیث کے تحت پوچھا جاسکتا ہے کہ آج کی منگھڑت تاویلیوں کے تحت ایک درہم سود ہے یا نہیں؟ اگر ہے تو ساری تاویلات کرنے والے جھوٹے ہیں اور اگر نہیں ہے تو یہ سب منکر حدیث اور مکمل بِ رسول ہیں..... بہر حال حدیث مذکورہ بالا سے اندازہ ہوا کہ زنا گو کبیرہ گناہ اور تقاضائے ایمان کے منافی فعل ہے مگر سود خوری خواہ کیسی ہی ادنیٰ کیوں نہ ہونا سے بھی بدترین چیز ہے خواہ وہ ایک درہم ہی کیوں نہ ہو۔ پھر اور آگے چلنے حدیث حجۃ الوداع میں ارشاد نبوی صلی اللہ علیہ وسلم ہے:-

”کل دم فی الجahلیة تحت قدمی موضوع وكل ربوا تحت

قدمی موضوع.“^(۲)

”جاہلیت کا ہر خون میرے قدموں کے نیچے رو نہ دیا گیا اور ہر ربوا میرے

قدموں میں رو نہ دیا گیا“۔

یہاں ربوا نکرہ ہے اور عام کلی بھی ہے تو مطلب یہ ہوا کہ ربوا رو نہ دیا گیا اور یہی مطلب ”حرم الربوا“ کا ہے اور یہاں بھی استغراق کلی ہے اور وہاں بھی لام استغراقی ہے!!

سود خور کی کٹ جھتی کا قرآنی جواب:

ربا کو حلال ٹھہرانے کی ناپاک کوشش آج کی نئی چیز نہیں بلکہ قرآن سے پتہ چلتا ہے کہ دور نبوی میں بھی یہ چیز موجود تھی۔ قرآن ناقل ہے:-

”قالوا انما البيع مثل الربوا“.^(۳) (انہوں نے کہا کہ بیع بھی تو ممثل ربو کے ہے)۔ حالانکہ اصل میں ان کو کہنا چاہئے تھا:- ”الربوا مثل البيع“ (یعنی رباء بیع کی طرح ہے)۔

مگر زورِ جحث پیدا کرنے کے لئے جملہ کو اُنٹ دیا اور اس میں غرض یہ تھی کہ بیع کی حالت تو مسلم

(۱) مشکوہ المصابیح - باب الربوا - الفصل الثالث - ۱، ۲۳۴، ۲۳۵.

(۲) الصحيح للامام مسلم - کتاب الحج - باب حجۃ النبی صلی اللہ علیہ وسلم - ۱، ۳۹۷.

(۳) سورۃ البقرۃ ۲۷۵.

ہے اور اس میں زیادتی کمی جائز ہے تو ربوا بھی ایسا ہی ہے پھر اس میں زیادتی کیوں حرام ہے؟ گویا اس آیت میں اللہ تعالیٰ نے مفترض کے نفس کا چور پکڑا اور اس کو اصلی صورت میں ظاہر فرمادیا اور جواب میں یہ ارشاد بھی فرمادیا کہ یہی توعید کی علت ہے..... اسلام کریم رحیم والوں کی جنت بھی اسی شان کی ہے۔

سود کی تبلیغ یا بازنطینی فتنہ:

سود کی حلت کی مهم چالانا دراصل مفون بازنطینی فتنہ کو بیدار کرنا ہے۔ اس کا ابتدائی اثر یہ ہوتا ہے کہ غریب طبقہ غریب ترا اور مال دار طبقہ دولت کا اجارہ دار ہو جاتا ہے۔ لیکن قدرت اس اجارہ داری کو زیادہ عرصہ چلنے نہیں دیتی اور غریبوں کا جوش انتقام سرمایہ داروں کی ہلاکت کا سبب بن جاتا ہے جس کا نام آج کی اصطلاح میں اشتراکی انقلاب ہے۔ اسی لئے اسلام نے ربوا کا قلع قلع کر دیا اور قرآن کے معلم برحق صلی اللہ علیہ وسلم نے اپنے اقوال کے ذریعہ سے اس کی برا نیوں کی خوب و ضاحت کی اور عمل کے ذریعہ اس کو نابود کر دکھایا۔ پھر آپ کے بعد خلفاء اور ان کے بعد ائمہ مجتهدین سب ہی نے اس کی مطلق حرمت میں ذرہ برابر شبہ نہیں کیا چنانچہ حضرت عمر رضی اللہ عنہ کا قول خود یہی ہے کہ:

”دُعُوا الرِّبَيْةُ وَالْأَمْرُ حَقٌ“ (۱) یعنی شک و شبہ کو ختم کر دو، آیت قطعی ہے۔

سود خوری پر توعید:

قرآن پاک کی یہ توعید ربوا کس قدر سخت ہے کہ

”الذين يأكلون الربوا لا يقومون كما يقوم الذي يتخطىه

الشيطان من المنس.“ (البقرة: ۲۷۵)

”جو لوگ سود کھاتے ہیں وہ قیامت کے دن قبروں سے نہیں اٹھیں گے مگر

اس طرح جیسے کہ وہ شخص کھڑا ہوتا ہے جو آسیب زده اور خبیثی ہو۔“

لیلۃ الاسراء کے واقعہ میں ابوسعید خدرا رضی اللہ عنہ سے متعدد سندوں سے یہ روایت ہے کہ

(۱) جامع البیان فی تفسیر القرآن المعروف بتفسیر الطبری - ولفظہ: فدعوا الربا والریبة -

۳/۲۵ - ط: دار المعرفة بیروت .

حضرت ابن عباس رضی اللہ عنہ مذکورہ بالآیت کی تفسیر میں فرماتے ہیں کہ حشر کے دن قبروں سے لڑکھراتے اٹھنا اور قیام پر قدرت نہ پانا لوگوں کے سودخور ہونے کی نشانی ہے اور اسی نشانی سے وہ پہچانے جائیں گے اور طبرانی نے بھی عوف بن مالک رضی اللہ عنہ سے ان کے خبطی، پاگل اور مجنوں ہونے کی روایت نقل کی ہے۔ صحیح مسلم میں ابن مسعود رضی اللہ عنہ سے اور صحیح بخاری میں ابو حیفہ رضی اللہ عنہ سے مردی ہے کہ آنحضرت صلی اللہ علیہ وسلم نے سودکھانے اور کھلانے والوں پر لعنت بھیجی ہے۔ اس سے بھی بڑھ کر یہ آیت ہے کہ:

﴿وَمِنْ عَادٍ فَأُولَئِكَ أَصْحَابُ النَّارِ هُمْ فِيهَا خَالِدُونَ﴾ (آل عمران: ۲۷۵)

”جو لوگ پھر سے (سودخوری کی طرف) پلٹیں گے وہ دوزخی ہیں اور ہمیشہ دوزخ میں رہیں گے۔“

اور سب آیتوں سے بڑھ چڑھ یہ آیت ہے:

﴿فَإِنْ لَمْ تَفْعِلُوا فَإِذْنُوا بِحَرْبِ مِنَ اللَّهِ وَرَسُولِهِ﴾ (آل عمران: ۲۷۵)

”اگر تم اس سے باز نہیں آئے تو اللہ اور اسکے رسول سے جنگ کے لئے تیار ہو جاؤ“۔
یہ اعلانِ جنگ تا قیامت باقی ہے..... کاش بازنطینی ذہن ان وعدیدوں اور ڈراوں سے سہم جائیں اور اپنی من گھڑت تاویلات سے بازا آ جائیں۔

”اسفی علی اسفی الذی دلهنی: عن علمه فيه علی خفاء“

کتبہ: سید مقصود علی خیر آبادی

بینات، شعبان ۱۴۸۳ھ

قرآنی رو سے ربوا مطلقاً حرام ہے

شیخ محمود شلتوت "شیخ الجامع الازہر" جن کا حال ہی میں انتقال ہوا ہے، دنیاۓ اسلام کی مشہور و معروف شخصیت تھے، ڈاکٹر فضل الرحمن صاحب ڈائریکٹر ادارہ اسلامیہ موصوف کے مدح اور ان کے علم و فضل کے معترف ہیں، شیخ شلتوت مرحوم کے تفسیری نوٹس "دارالقلم قاهرہ" سے مدت ہوئی شائع ہو چکے ہیں، ان میں شیخ موصوف نے آیت ربوا پر سیر حاصل بحث کی ہے، بحث کے خاتمه پرسود مفرد کے جواز پر بعض تجدد پسند حضرات نے آیت ربوا سے جو غلط طور پر استدلال کیا ہے اسکی پر زور تردید کی ہے۔ ہم عام فارغین کی دلچسپی اور ڈاکٹر صاحب کی شرف نگاہ کیلئے اس حصہ کا ترجمہ پیش کر رہے ہیں۔ (احمد الرحمن)

يَا إِيَّاهَا الَّذِينَ أَمْنَوْا لَا تَأْكُلُوا الرِّبُوَا أَضْعَافًا مَضَاعِفَةً (آل عمران: ۱۳۰)

اس مقام پر ایک ضروری تنبیہ باقی رہ گئی وہ یہ کہ بعض حضرات جو نئے معاملات کو صحیح ثابت کرنے اور ان کی فقہی، اسلامی اصل تلاش کرنے میں اس لئے سرگردان رہتے ہیں تاکہ اپنی تجدد پسندی اور بالغ نظری کی شہرت کو برقرار رکھ سکیں، اس قسم کے حضرات کو اس سعی نامبارک میں مصروف پایا کہ سودی لین دین کو (جس پر بینک)، سیونگ بینک اور حکومتوں کے جاری کردہ عمل درآمد جاری ہے) جائز قرار دے دیا جائے، ان میں سے بعض تو اس طرح سوچتے ہیں کہ قرآن کریم میں اللہ تعالیٰ نے سود مرکب کو حرام قرار دیا ہے کیونکہ فرمایا گیا ہے:

"يَا إِيَّاهَا الَّذِينَ أَمْنَوْا لَا تَأْكُلُوا الرِّبُوَا أَضْعَافًا مَضَاعِفَةً"

اے ایمان والو! سود و چند سہ چند نہ کھاؤ۔

اس میں اللہ تبارک و تعالیٰ نے "اضعافاً مضاعفة" کی قید لگائی ہے لہذا اس قید کا فائدہ ہونا چاہئے اور وہ فائدہ یہی ہے کہ اس کے مفہوم پر عمل کیا جائے اور سود مفرد کو جائز سمجھا جائے۔

ان حضرات کی یہ رائے غلط اور باطل ہے، اللہ تبارک و تعالیٰ کا منشاء اس قید سے سودخوروں کے ایک خاص طرز عمل پر تعزیر و تو نجخ ہے اور ان کی اس حرکت بد کی تشبیہ مقصود ہے۔ بالکل اسی طرح ایک دوسرے مقام پر ارشاد ربانی ہے:

”ولَا تكرهوا فتیاتکم علی البغاء إِن أَرْدَنْ تَحصَنَا لِتَبْتَغُوا

عرض الحياة الدنيا“۔ (النور: ۳۳)

”اور جبرہ کرو اپنی لوئڈ یوں پر بدکاری کے واسطے اگر وہ چاہیں محفوظ رہنا، تم

کمانا چاہتے ہو دنیا کا سامان“۔

ہر شخص سمجھ سکتا ہے کہ آیت کریمہ کا یہ مقصد نہیں ہے کہ جب وہ عورتیں پاکیزگی و عفاف کا ارادہ کریں تو اس صورت میں ان کو زنا پر مجبور کرنا حرام ہے اور اگر وہ اس معصیت میں مبتلا ہونا چاہیں تو زنا پر جبر جائز و حلال ہے۔ بلکہ آیت کریمہ کا منشاء ایک نہایت ہی شفع اور حد درجہ قابل اعتراض فعل پر سرزنش اور تشهیر ہے کہ ان لوگوں کی حالت اب یہ ہو گئی ہے کہ ناس مجھ عورتیں تو پا کدا منی اور پاکیزگی پر اصرار کریں اور یہ عقل و خرد کے مالک ان کو اس فعل بد پر مجبور کریں۔ بالکل اسی طرح آیت ربوا کو سمجھتے۔ اللہ تعالیٰ فرماتا ہے کہ سود کھاتے کھاتے تمہاری حالت یہ ہو گئی ہے کہ تم اب دو چند سہ چند کھانے لگے ہو یہ نہایت بری بات ہے اس سے بازا آ جاؤ۔

اللہ تعالیٰ نے ایک سے زائد مقام پر بلا قید سود سے ممانعت کی ہے اور سود کم ہو یا زیادہ، مفرد ہو یا مرکب ہو ہر ایک کے حق میں بے برکت ہونے کا وعدہ فرمایا گیا، اور احادیث میں سود لینے والے، دینے والے لکھنے والے اور نگواہی دینے والے پر لعنت فرمائی گئی ہے..... بعض تجدد پسند حضرات سود کو ایک قومی ضرورت قرار دے کر جائز کرنے کی کوشش کرتے ہیں، ان لوگوں کا کہنا ہے ”امت مسلمہ کی خوشحالی اقتصادی اعتبار سے سودی کا رو بار پر موقوف ہے ورنہ دوسری اقوام کے مقابلہ میں امت مسلمہ پیچھے رہ جائیگی۔ اسلئے سود کا جواز قاعدہ کیا ہے ”الضرورات تبيح المحظورات“ میں داخل ہے۔

یہ بھی ایک مغالطہ ہے، ہم پہلے بتلا چکے ہیں کہ امت کی خوشحالی سود جیسے حرام کام پر موقوف نہیں

ہو سکتی یہ خیال سرا سرو ہم ہے اور موجودہ نظام کے سامنے پر اندازی کے علاوہ کچھ نہیں۔

کتبہ: شیخ محمود شلتوت

بینات - شعبان ۱۴۸۲ھ

سود، بینک اور شراب

مولانا محمد ادریس مدیر مسئول ”بینات“ کے نام یہ خط موصول ہوا ہے کہ:
 میں جناب کی توجہ ”سود، بینک اور شراب“ نامی مضمون کی طرف مبذول کرانا چاہتا ہوں جو کہ
 ”اخبار جہاں“ کے ہفتہ واری شمارے ۱۲ امری ۱۹۷۶ء تا ۱۹۷۶ء کے صفحہ نمبر ۱۶ ”کتاب و سنت کی
 روشنی“ والے عنوان کے نیچے نمایاں حیثیت سے شائع کیا گیا ہے، جسے سید وقار علی صاحب نے تحریر کیا ہے
 اور اس میں موصوف نے بینک سے ملنے والی اضافی رقم کو سود کی تعریف سے خارج کر دیا ہے۔ چنانچہ اس
 کے الفاظ یہ ہیں ”بینک سے ملنے والی اضافی رقم کسی بھی صورت میں سود نہیں ہے“۔ اور صاحب موصوف
 نے اسی سلسلہ میں قرآن و حدیث سے اپنی بات ثابت کرنے کی کوشش کی ہے۔

جناب والا مودبانہ گذارش ہے کہ اس کا مفصل جواب اپنے مؤقر رسالہ ”بینات“ کے قریبی شمارہ
 میں دے دیجئے تاکہ نئی نسل اس مسئلہ کی حقیقت سے باخبر ہو جائے۔ اور اگر ممکن ہو سکے تو ”اخبار جنگ“ میں
 بھی اس کا تفصیلی جواب شائع کر دیجئے اس لئے کہ ”اخبار جنگ“ تقریباً ہر گھر میں پہنچ جاتا ہے۔ ”اخبار
 جہاں“ کا کٹنگ ارسال خدمت ہے۔

”اخبار جہاں“ کے جس مضمون کا حوالہ مراسلہ میں دیا گیا ہے اس کا متن حسب ذیل ہے:

سود، بینک اور شراب

لندن میں مجھے ایک عیسائی دوست نے مشورہ دیا کہ میں ایک مخصوص علاقے
 میں شراب کی دکان کھول لوں اور اس کا نام ”مسلم وائے شاپ“ رکھوں۔ میں کچھ وقفہ کے لئے
 حیرت زده رہ گیا، مگر جلد ہی اس سے مخاطب ہوا کہ بھائی میرے لئے شراب کا کاروبار کرنا
 حرام ہے۔ مزید برآں آپ اس دکان کا نام بھی ”مسلم وائے شاپ“ رکھوار ہے ہیں۔ عیسائی
 دوست ایک طنز آمیز مسکراہٹ کے ساتھ گویا ہوا کہ اگر سود کا کاروبار کیا جا سکتا ہے وہ بھی
 ”مسلم بینک“ کے نام سے تو یہ بھی کیا جا سکتا ہے۔ اس دوست نے مجھے لا جواب کر دیا براہ
 کرم مجھے مشورہ دیں میں اگلے ہفتے تک لندن واپس جا رہا ہوں۔

اجواب باسمہ تعالیٰ

بے شک سود حرام ہے اور جو حرام ہے وہ حرام ہے خواہ سود ہو یا شراب، لیکن بینک کے متعلق جس ڈاک میں ہمیں آپ کا خط ملایہ خط بھی ملا۔ اس پر بھی غور کر لجئے۔ کراچی سے راجہ سید وقار علی تحریر فرماتے ہیں کہ: ”اسلام میں سود کو قطعی حرام فردا دیا گیا ہے۔ لیکن سود سے وہ مراد نہیں جو ہم سمجھتے ہیں۔ بینکوں میں ملنے والی اضافی رقم کو سود تصور کیا جاتا ہے۔ حالانکہ یہ صحیح نہیں ہے، بینک آج کل کی معیشت میں ایک اہم اور مفید کردار ادا کر رہے ہیں۔ اور کوئی بھی مفید اور فلاج عامہ کا کام اسلام کے خلاف نہیں ہو سکتا۔

آج کی معیشت میں زر کی قدر مسلسل گھٹتی رہتی ہے۔ اگر کل ایک سیر چیز خریدنے کے لئے ہمیں ایک روپیہ ادا کرنا پڑتا تھا تو آج دوروپے ادا کرنے پڑتے ہیں۔ گویا روپے کی قیمت کم ہوتی چلی جاتی ہے، یہ بات ذہن میں رکھنی چاہئے کہ روپیہ بذات خود انسان کے کوئی کام نہیں آتا بلکہ وہ کام آنے والی چیزیں حاصل کرنے کا ایک ذریعہ ہے۔ اگر آج ہم کسی کو ایک من گندم دیتے ہیں۔ تو ایک سال (یا کسی بھی مقررہ مدت) کے بعد اس سے ایک من ہی واپس لیں گے۔ کم نہیں۔ اسی طرح اگر آج ہم کسی کو ایک من گندم کی قیمت (بالفرض ۴۰ روپے) دیتے ہیں ایک سال بعد اگر گندم کی قیمت ۶۰ روپے من ہو گئی تو اب ہمارا تو قرض ۴۰ نہیں بلکہ ۶۰ بتا ہے کیونکہ اسے ہم نے جتنی مالیت ایک من کی قیمت دی تھی اتنی ہی واپس لے رہے ہیں، بالکل اسی طرح اگر آج ہم بینک کو سورپے قرض دیتے ہیں۔ اور وہ ایک سال بعد ہمیں ۶۰ روپے واپس کرتا ہے تو ظاہری اضافی ۶ روپے کو ہم سود نہیں کہہ سکتے کیونکہ اب زر کی کم قیمت ہو گئی۔ یعنی پہلے ہم جتنی چیزیں سو روپے میں حاصل کر سکتے تھے ان کے حصول کے لئے اب سو سے زیادہ کی ضرورت پڑتی ہے۔ لہذا ثابت ہو گیا کہ جدید معیشت میں اضافی رقم سود نہیں۔

اگر یہ کہا جائے کہ بعض دفعہ زر کی قدر اتنی کم نہیں ہوتی جتنا زیادہ منافع یا اضافی رقم دی جاتی ہے۔ اس صورت میں ملنے والی زائد رقم بھی کیا سود نہیں؟ تو اس کا جواب بھی ہم ”نہیں“ کہہ

کر دے سکتے ہیں۔ سود سے مرادہ وہ اضافی رقم ہے جو کسی پر ظلم کر کے یادل دکھا کر حاصل کی جائے۔ جبکہ بینک نہ تو مجبور ہے نہ اس پر ظلم کیا جاتا ہے اور نہ ہی اس کا دل دکھتا ہے۔ بلکہ یہ تو اس کا کاروبار ہے۔ جو سود برضا و غبت طے ہو جائے اسے ہم سود کس طرح کہہ سکتے ہیں؟ اس کے جواز میں قرآن پاک کی یہ آیتیں پیش کی جاسکتی ہیں۔ ”اے ایمان والو! ایک دوسرے کامال ناحق نہ کھاؤ بلکہ آپس کی رضامندی سے سوداگری ہو۔ ایک دوسرے کو مت مارو“ بے شک اللہ تمہارے لئے مہربان ہے (سورۃ النساء آیت نمبر ۱۲۹) اور جو کوئی ظلم سے ایسا کرے گا اسے ہم آگ میں داخل کریں گے۔ اور یہ اللہ کے لئے آسان ہے۔ (سورۃ النساء آیت نمبر ۱۳۰) اسی طرح سورۃ البقرہ کی آیت نمبر ۲۲۵ کے ایک حصے کا ترجمہ ہے ”کوئی جو اللہ کو قرض حسنہ دے اور اللہ اس کو دو گنا کر دے، کیا ہم اس اضافی صد کو نعوذ باللہ سود کہیں گے؟ ہرگز نہیں۔ کیونکہ یہ اپنی خوشی اور رضامندی سے دیا جا رہا ہے آپس کی رضامندی کے سلسلے میں ایک حدیث بھی پیش خدمت ہے ”ابن عیم ابوسفیان، سلمہ، ابوسلمہ، حضرت ابو ہریرہؓ سے روایت کرتے ہیں کہ ایک خاص عمر کا اونٹ نبی اکرم صلی اللہ علیہ وسلم پر کسی کا قرض تھا۔ وہ آپ صلی اللہ علیہ وسلم کے پاس تقاضہ کرنے آیا۔ تو آپ صلی اللہ علیہ وسلم نے صحابہؓ سے فرمایا اسے دے دو، لوگوں کو دے دو۔ اس آدمی نے کہا ”آپ صلی اللہ علیہ وسلم نے میرا حق پورا دے دیا۔ اللہ آپ کو بھی پورا دے“، نبی اکرم صلی اللہ علیہ وسلم نے فرمایا ”تم میں بہتر وہ شخص ہے جو قرض کو اچھے طور پردا کرے“۔ (بخاری شریف) (۱)

اگر یہ کہا جائے کہ بینک دوسروں کو قرض دے کر ان سے سود وصول کرتا ہے اور اسی کا کچھ حصہ ہمیں دے دیتا ہے تو یہاں بھی وہی خوشی اور رضامندی والی بات آجاتی ہے، لوگ کاروباری ضرورت کے لئے بینک سے قرض لیتے ہیں۔ ان مختصر دلائل سے پوری طرح واضح ہو گیا کہ بینک سے ملنے والی اضافی رقم کبی بھی صورت میں سود نہیں ہے آئندہ کبھی ان شاء اللہ پرائز بانڈ اور بچت سرٹیفیکیٹ پر بات ہو گی۔

(اخبار جہاں ۱۲ مئی ۱۹۷۶ء ”کتاب و سنت کی روشنی میں“)

(۱) صحيح البخاري - كتاب في الاستقرار واداء الديون والحجر والتفليس - باب هل يعطى اكبر من

سنہ - ۱۳۲۲ھ - ط: قدیمی

سود، جو اور دیگر محترمات کو "حلال" کرنے کو کوشش، ہمارے لکھے پڑھے مجتہدوں کی طرف سے آج سے نہیں بلکہ تقریباً ایک صدی سے ہو رہی ہے، ابھی ایوب خان کے دور میں ڈاکٹر فضل الرحمن بالقبہ نے "ادارہ تحقیقات اسلامی" کے پلیٹ فارم سے دین میں کتریونٹ کر کے اسے موجودہ بگڑے ہوئے معاشرے پر فتح کرنے کی جو تحریک چلائی تھی اس کا اہم ترین مقصد بھی ان ہی محترمات کو حلال کرنے کی سعی مذموم تھی "اخبار جہاں" کے کالم میں راجہ سید وقار علی صاحب نے بینک کے سود کو مشرف بہ اسلام کرنے کے لئے جن خیالات کا اظہار فرمایا ہے ان میں بھی اسی لکھے پڑھے اجتہاد کی بواحیاں نظر آتی ہیں، ہمیں معلوم نہیں کہ ان کی علمی و اجتہادی صلاحیتوں کا حدود دار بعد کیا ہے؟ اور انہوں نے اسلامی تعلیمات کا مطالعہ کس ماحول میں کیا ہے؟ لیکن انہوں نے اجتہاد کے بلند منصب پر جلوہ افروز ہو کر سود کے حلال ہونے کا جو فتویٰ صادر فرمایا ہے اس کے دلائل ایسے سطحی ہیں کہ اسلامیات کا معمولی طالب بھی انہیں دلائل کے بجائے "علم سے مذاق" ہی تصور کرے گا۔

موصوف کی پہلی دلیل یہ ہے کہ بینک اہم اور مفید کردار ادا کر رہے ہیں، اور کوئی بھی فلاح عامہ کا کام اسلام کے خلاف نہیں ہو سکتا۔ حالانکہ بینک کا سب سے "اہم اور مفید کردار" وہی ہے جو غیر مہذب دور میں سود خور سا ہو کر کا تھا، ایک زمانے میں یہ سا ہو کر مہماں جن، نادار انسانوں کی خون آشامی کیا کرتا تھا۔ نسلوں تک غریب عوام کو اس کے خونخوار چنگل سے رہائی نصیب نہیں ہوتی تھی، اور اقتصادیات پر ان کا غلبہ و تسلط تھا، تہذیب جدید نے سا ہو کاری کو بینکاری کا قالب عطا کر کے اقتصادیات کی کنجی بینک کے حوالے کر دی، اگر راجہ سید وقار علی صاحب نے سطحیت سے ذرا نیچے اتر کر بینک کے اہم اور مفید کردار کا مطالعہ کیا ہوتا تو انہیں نظر آتا کہ آج دنیا میں اقتصادی بحران، معاشی اضطراب اور انسانیت کی زبوںی کا سب سے قوی موثر عامل، تہذیب جدید کے نئے مہماں جنوں کا یہی سا ہو کاری نظام ہے بینک کی خوبصورت اور فلک بوس عمارتیں نہ جانے کتنے ناتوانوں کے خون، کتنے بے کسوں کی آہ و فغاں، کتنے ناداروں کی گریہ وزاری پر تعمیر کی جاتی ہیں، کون نہیں جانتا کہ مغرب کے ملعون نظام سرمایہ داری کے خازن والیں اور اس کے محافظ و پاسبان یہی بینک ہیں، اور یہی ان کا سب سے اہم اور مفید کارنامہ ہے جس سے خوش ہو کر ہمارے راجہ صاحب بینک کے سود کو حللت کا تمغہ عطا فرمائے ہیں۔

قرآن کریم نے اعلان کیا تھا کہ مسلمانو! اگر تم واقعی مومن ہو تو آئندہ کے لئے سود کا لین دین بند کر دو ورنہ..... تمہارے خلاف خدا اور رسول کی جانب سے جنگ کا اعلان کیا جاتا ہے۔ دور جدید کے مسلمانوں نے خدا کا چیلنج قبول کر لیا، بڑی ڈھنائی سے میدان میں نکل آئے اور سود ترک کرنے پر خدا سے لڑائی لڑنے کو ترجیح دی، اس کا نتیجہ بھی سامنے ہے، ان پر خدا کے قہر و غضب کے کوڑے برس رہے ہیں۔ ”فصب علیہم ربک سوط عذاب“ (افجر: ۱۳) کا منظر آنکھوں کے سامنے ہے، دلوں کا سکون چھٹن چکا ہے، لیکن وائے حسرت و بد نختی اب بھی عبرت نہیں ہوتی بلکہ ہمارے راجہ سید وقار علی جیسے سود کو حلال کرنے پر ذہانت و طبائی کے جو ہر دکھار ہے ہیں۔

راجہ صاحب کا یہ کلیہ بھی اپنی جگہ ایک انجوبہ ہے کہ ”کوئی بھی مفید چیز“، جس میں عام لوگوں کا نفع ہو، اسلام کے خلاف نہیں ہو سکتی، گویا حلال و حرام کا فیصلہ کرنے کے لئے یہ دیکھنا ضروری نہیں کہ خدا اور رسول نے اس کو حلال بتایا ہے یا حرام؟ فقہاء امت کا فیصلہ اس بارے میں کیا ہے اور کیا نہیں؟ بس یہ دیکھ لینا کافی ہے کہ اس میں عام انسانوں کا نفع ہے یا نقصان؟ اگر ہماری مفلوج فطرت اور سقیم ذہن کو کسی چیز میں نفع نظر آتا ہے تو بس سمجھ لینا چاہئے کہ وہ اسلام کے خلاف نہیں، بلکہ ظاہر و مطہر ہے۔ راجہ صاحب کے اسی کلیہ کو اگر ذرا وسیع پیکا نے پر استعمال کیا جائے تو شراب، جوا، چوری، قزاقی، رشوت، بلکہ خنزیر اور کتنے کو بھی حلال کیا جاسکتا ہے، آخران میں سے کون سی چیز ایسی ہے جو ”منافع“ سے مکسر خالی ہے۔ حیف ہے کہ اسی علم و فضل اور عقل و فہم کے بر تے پر لوگ اجتہاد کی مند سنبھال بیٹھے ہیں۔ راجہ صاحب کی نظر سے شاید قرآن کریم کی وہ آیت نہیں گزری جس میں خمر و میسر، شراب و جوا کے منافع کو تسلیم کرتے ہوئے ان کو حرام نہ ہبھرا یا گیا ہے، ممکن ہے راجہ صاحب اپنی بلندی اجتہاد سے خدا کو بھی ٹوک ڈالیں کہ حضور جب آپ خود تسلیم کرتے ہیں کہ یہ دونوں مقدس چیزیں فلاح عامہ کے بہت سے مفید پہلو اپنے اندر رکھتی ہیں (منافع للناس) تو انہیں اسلام کے خلاف کیوں کر کھا جاسکتا ہے؟

سود کے حلال ہونے پر راجہ صاحب کی دوسری خوبصورت دلیل ”زر کی قدر کا مسلسل گھٹنا“ ہے یعنی آج گندم کا بھاؤ ۲۰ روپے من ہے، ایک سال بعد ۲۰ روپے ہو جاتا ہے اس سے ثابت ہوا کہ جس کو ہم نے آج ۲۰ روپے دینے سال بعد اس سے ۲۰ روپے وصول کرنا لازم ہے۔

چونکہ راجہ صاحب کا آزاد اجتہاد خدا و رسول کی ہدایات یا فقہاءِ امت کی تصریحات کا پابند نہیں اس لئے انہوں نے سود کو ”زر کی قدر“ کے فلسفے سے حلال کرنے کا بیڑا اٹھایا ہے، ورنہ انہیں معلوم ہوتا کہ ہم جنس اشیاء کے تبادلے میں اسلام نے ”زر کی قدر“ کو پیمانہ نہیں بنایا، بلکہ ان کی حصی مقدار و وزن، حد، پیمائش، کو پیمانہ مقرر کیا ہے، زر کا زر کے ساتھ جب تبادلہ ہو تو دونوں کی معنوی قدر و قیمت کا اعتبار نہیں، بلکہ دیکھنا یہ ہو گا کہ دونوں حصی طور پر مساوی ہیں یا کم و بیش۔ مساوی ہوں تو تبادلہ جائز ورنہ حرام، مثلاً گندم کا گندم کے ساتھ تبادلہ کیا جا رہا ہے، ایک کا بھاؤ ۲۰ روپے میں ہے اور دوسرا کا ۳۰ روپے، اب اگر راجہ صاحب کی دلیل کا اصول سامنے رکھا جائے تو ایک طرف ایک من گندم ہونی چاہئے اور دوسرا طرف ڈیڑھ من..... لیکن راجہ صاحب کو سن کر تعجب ہو گا کہ اسلام اسی کو ”سود“ کہتا ہے، اگر وہ فلسفہ قدر پیش کرنے سے پہلے حدیث کی کوئی کتاب دیکھ لیتے تو انہیں آنحضرت صلی اللہ علیہ وسلم کا ارشاد گرامی نظر آتا:

”الذهب بالذهب والفضة بالفضة والبر بالبر والشعير

بالشعير والتمر بالتمر والملح بالملح مثلًا بمثل يدا بيد، فمن زاد او

استزاد فقد أربى، الأخذ والمعطى فيه سواء.“^(۱)

سونے کا سونے سے، چاندی کا چاندی سے، گیہوں کا گیہوں سے، کھجور کا کھجور

سے اور نمک کا نمک سے اگر تبادلہ ہو تو برابر برابر دست بدست کیا جائے، جس نے زیادہ

دیا، یا لیا وہ سود کا مرتكب ہوا، لینے والا اور دینے والا اس (کے وباں) میں یکساں ہیں۔“

دوسرا اگر راجہ صاحب کا ”اصول قدر“، تسلیم کیا جائے تو پھر صرف ”بینک کا سود“ حلال نہیں ہوتا بلکہ ہر سود حلال ٹھہرتا ہے، آخر دنیا کی کون سی چیز ہے جس کی ”قدر“ نہیں گھٹتی بڑھتی۔ راجہ صاحب کے اصول قدر پر اگر ایک شخص آج ایک من گیہوں کسی سے قرض لیتا ہے تو اسے یہ شرط لگانی چاہئے کہ چھ مہینے بعد تمیں سیر واپس کروں گا، کیونکہ ”قدر“ کے لحاظ سے آج کامن اس وقت کے تمیں سیر کے مساوی ہو گا۔

تیسرا راجہ صاحب نے اس پر بھی غور نہیں فرمایا کہ بینک کا سود تو ایک معین شرح سے لگایا جاتا

(۱) مشکوہ المصایب - کتاب البيوع - باب الربوا - الفصل الأول - ۱/۲۳۳ - ط: قدیمی .

ہے کہ جبکہ ان کی قدر ایک مجہول وہیم ہے کہ اس کی کوئی شرح متعین نہیں، نہ کی جاسکتی ہے، مثلاً جب بینک سات یا دس فیصد سالانہ شرح سود کا اعلان کرتا ہے تو اس کے پاس آخر کیا ضمانت ہے کہ سال بعد ”زر کی قدر“، اتنی ہی گھٹے گی اور اس میں کمی بیشی نہ ہوگی۔ جب ”زر کی قدر“ کے گھٹنے کا نہ کوئی پیمانہ مقرر کیا جاسکتا ہے اور نہ کسی ذریعہ سے اس گھٹائے کا علم ہو سکتا ہے تو ایسی موہوم چیز کو جواز سود کی بنیاد پر ہانا آخر کون سی منطق ہے؟ اور پھر کیا عجیب دلشمندی ہے کہ ”زر کی قدر“، تو سال بعد ایک خاص اندازے سے، جس کا پہلے سے کسی کو کچھ علم نہیں، گھٹا کرے (مثلاً پانچ فیصد) لیکن بینک کو کھلی چھٹی دی جائے کہ وہ اپنی صوابید کے مطابق جس قدر چاہیں شرح سود کا تعین کرتے رہیں۔ اور اس سود کا جواز راجہ صاحب یہ پیش کر دیں کہ چونکہ ”زر“ کی قدر گھٹ گئی ہے لہذا یہ سود جائز ہے، سوال یہ ہے کہ کتنا جائز ہے؟ جتنی زر کی قیمت گھٹی تھی اتنا ہی جائز ہے یا اس سے کم و بیش بھی؟ اگر کم و بیش بھی جائز ہے تو آپ نے ”زر کی قدر“ کو پیسا کیوں بنایا تھا؟ اور آپ کا جواز سود کی دلیل میں ”قدر زر“ کی کمی کو پیش کرنا کیا الغوا و مرہمل نہ ہوا؟۔

موصوف کی تیری دلیل اس سے بھی عجیب ہے۔ فرماتے ہیں: سود سے محض وہ اضافی رقم مراد ہے جو کسی پر ظلم کر کے یاد لے کر حاصل کی جائے۔ جو سود برضا و رغبت طے ہو جائے اُسے ہم سود کس طرح کہہ سکتے ہیں،۔ یہ تھیک وہی دلیل ہے جو قرآن کریم نے زمانہ جاہلیت کے مسخ فطرت سود خوروں کے حوالے سے نقل کی ہے: ”انما الْبَيْعُ مِثْلُ الرِّبَا“ (آل عمرہ: ۲۷۵) یعنی بیع بھی تو آخر سود، ہی کی طرح ہے جس طرح بیع کا کاروبار منافع کی بنیاد پر بہ رضا و رغبت طرفین ہوتا ہے اسی طرح سود کا کاروبار بھی طرفین کی رضامندی سے منافع کی بنیاد پر ہوتا ہے، اگر سود جائز نہیں تو بیع کیوں جائز ہے، اور بیع جائز ہے تو سود کیوں ناجائز ہے،۔ راجہ صاحب غور فرمائیں کیا وہ بھی وہی کچھ نہیں کہنا چاہتے جو جاہلیت اولیٰ کے پرستاروں نے کہا تھا؟

راجہ صاحب نے سورہ النساء آیت: ۱۲۹ کا حوالہ دیا ہے جس میں فرمایا گیا ہے کہ ”اے ایمان والو! ایک دوسرے کامال نا حق نہ کھاؤ“، اگر راجہ صاحب کا مبلغ علم ”اردو قرآن“ تک محدود نہ ہوتا تو انہیں خبر ہوتی کہ قرآنی لفظ ”نا حق“، کے تحت سود، جوا، اور رشوت سمجھی کچھ داخل ہے، مگر اہل جاہلیت کی طرح چونکہ ان کا انعرہ بھی ”انما الْبَيْعُ مِثْلُ الرِّبَا“ ہے۔ اس لئے وہ سودی کاروبار کو بھی ایک ”تجارت“ ہی تصور کرتے ہیں۔

قرآن کریم کی آیت: ”بے کوئی جو اللہ کو قرض حسنہ دے اور اللہ اسکو دو گنا کر دے“^(۱) سے موصوف یہ استدلال کرتے ہیں کہ جس طرح خدا تعالیٰ بندوں کو ان کے دیجے ہوئے ”قرض“ کا بدلہ کئی گنا دے گا، اور اس کو سود نہیں کہہ سکتے، بلکہ یہ اضافی صلہ ہے، اسی طرح بینک جو سود چارج کرتا ہے اسے بھی خوشی کا سودا کہنا چاہئے، نہ کہ سود... سبحان اللہ! یہ دور جدید کا علم ہے جس کے سامنے عقل و خرد بھی دم بخود ہے، اور انہی خوش فہمیوں اور خوش فیصلوں کے ذریعہ چاہا جاتا ہے کہ خدا کے دین کو مسخ کر دیا جائے، اسی سلسلہ میں موصوف نے ایک حدیث بھی پیش کی ہے جس میں آنحضرت صلی اللہ علیہ وسلم نے ایک اونٹ کے بد لے اس سے بہتر ادا کرنے کا حکم فرمایا، اس سے بھی موصوف نے یہ اصول اخذ کر لیا کہ بینک کی جو اضافی رقم خوشی اور رضا مندی سے لی دی جاتی ہے وہ سود نہیں، بلکہ یہ اضافی صلہ ہے، اس حدیث اور اس سے پہلے گذشتہ بالا آیت سے استدلال کرنے سے پہلے انہیں یہ تو سوچنا چاہئے تھا کہ ”اضافی صلہ“ کے کہتے ہیں، اضافی صلہ کے دینے پر دینے والے کوئی مجبور نہیں کر سکتا، بلکہ یہ محض اس کی طرف سے تبرع اور احسان ہوتا ہے، بینک جو سود لیتے دیتے ہیں کیا اس کی بھی یہی حیثیت ہے؟ مثلاً بینک سے ہزار روپیہ لے کر کوئی شخص سال چھ مہینے بعد اسے واپس نہ کر دیتا ہے اس پر جو اضافی رقم بینک وصول کرے گا کیا اس کی یہی حیثیت ہے کہ اگر قرض دار اس کو ادا کر دے تو اس کا احسان ہے، اور نہ کرنا چاہے تو کوئی اس کو کوئی مجبور نہیں کر سکتا، اگر اس کی یہ حیثیت نہیں تو انہیں سوچنا چاہئے کہ وہ بینک کے سود کو ”اضافی صلہ“ کہہ کر قرآن و حدیث پر ظلم نہیں کر رہے؟ ان کا یہ خانہ ساز اصول کہ جو کار و بار خوشی اور رضا مندی سے ہو خواہ اللہ تعالیٰ نے اور اس کے رسول صلی اللہ علیہ وسلم نے اس سے کتنا ہی منع کیا ہو، وہ سود نہیں نہ اسلام کا مخالف ہے، اس کا باطل ہونا اور پر عرض کر چکا ہوں۔ تاہم انہوں نے چونکہ اس اصول کو حدیث کے حوالے سے ثابت کرنے کو کوشش کی ہے، اس لئے ان کی خدمت میں سود سے متعلق ایک حدیث پیش کرتا ہوں، اس سے ان کو اپنے خود ساختہ اصول کی قدر و قیمت بھی معلوم ہو جائے گی اور یہ بھی معلوم ہو گا کہ بینک جو ”اضافی صلہ“ وصول کرتا ہے اس کو سود ہی کہا جائے گا خواہ کتنی ہی خوشنما دلیلوں سے اسے ”حلال“ کرنے کی کوشش کی جائے۔

عن ابی سعید قال جاء بلال الى النبی صلی اللہ علیہ وسلم بتمر برنس: فقال له النبی صلی اللہ علیہ وسلم: من این هذا؟ قال کان عندنا تمر ردی فبعث منه صاعین بصاع، فقال اوہ، عین الربوا، عین الربوا، عین الربوا، لا تفعل. ولكن اذا اردت ان تشتري فبع التمر بیع اخر، ثم اشتريه.^(۱)

”حضرت ابوسعیدؓ فرماتے ہیں کہ حضرت بلال نے آنحضرت صلی اللہ علیہ وسلم کی خدمت میں برنس کھجور پیش کیں، آپ صلی اللہ علیہ وسلم نے دریافت فرمایا یہ کہاں سے آئیں؟ عرض کیا: ہمارے پاس ردی کھجور تھیں، میں نے اس کے دو صاع (برنس کے) ایک صاع کے بد لے فروخت کر دیئے، فرمایا اوہ ہو! یہ تو ٹھیک سود کا معاملہ ہوا، ایسا نہ کیا کرو، البتہ اگر تمہیں اچھی کھجوریں لینا ہوں تو ردی کھجور الگ فروخت کرو، پھر اس کی رقم سے اچھی کھجور خرید لو۔“

اس مضمون کی اور بہت سی احادیث ہیں، راجہ صاحب فرمائیں کہ حضرت بلال رضی اللہ عنہ نے جو ایک صاع، دو صاع کے بد لے خریدا تھا یہ بھی خوشی کا سودا تھا، لینے والے نے خوشی سے لیا تھا، اور دینے والے نے رضامندی سے دیا تھا، مگر آنحضرت صلی اللہ علیہ وسلم نے اس کو ”عین سود“ فرمایا، کیا آنحضرت صلی اللہ علیہ وسلم کے اس ارشاد کے بعد بھی کوئی مسلمان راجہ صاحب کے تراشیدہ اصول کو تسلیم کر سکتا ہے؟ راجہ صاحب کو غلط فہمی ہوئی، باہمی رضامندی کا اصول صرف ان معاملات میں جاری ہوتا ہے جن کو اللہ تعالیٰ اور اس کے رسول صلی اللہ علیہ وسلم نے حلال تھہرا یا ہے، اور جو معاملات خدا اور رسول نے حرام تھہرا یہیں وہ حرام ہی رہیں گے، خواہ ساری دنیا ان کے کرنے پر متفق اور رضامند ہو جائے۔ بنیک جو سودی کا رو بار کرتا ہے، وہ حرام اور صریح حرام ہے، اور دنیا کی کوئی منطق اس کو حلال نہیں کر سکتی یہ بجا ہے کہ آج معیشت کی شاہکلید بینکوں کے قبضے میں ہے، لیکن اس سے یہ ثابت نہیں ہوتا کہ اب حرام کو حرام، سود کو سود، دن کو دن اور رات کو رات کہنا بھی چھوڑ دیا جائے۔ دن بہرحال دن ہے خواہ ساری دنیا اندھی

(۱) مشکوہ المصایح - کتاب البيوع - باب الربوا - الفصل الثاني - ۲۳۰ / ۱ - ط: قدیمی

ہو جائے، اور سود بھر حال سود اور حرام ہے خواہ ساری دنیا اس کی لپیٹ میں آچکی ہو۔ آنحضرت صلی اللہ علیہ وسلم نے غالباً آج ہی کے منہوس دن کی طرف اشارہ کرتے ہوئے فرمایا تھا:

لیاتین علی الناس زمان لا يقى احد الا اكل الربوا، فان لم
يأكله اصابه من بخاره. ويروى من غباره رواه احمد، وابوداؤد،
والنسائي، وابن ماجه، عن ابى هريرة. (۱)

لوگوں پر ایک وقت آئے گا کہ سود خوری سے ایک شخص بھی نہیں بچے گا، اگر کسی نے سود نہیں کھایا تو اس کو سود کا بخار (اور ایک روایت میں ہے کہ سود کا غبار) تو پہنچ کر رہے گا۔

آج اس سودی بخار کا لوگوں پر ایسا دورہ ہے کہ بہت سے پڑھے لکھے لوگوں کا صفر اوی مزاج سود کی تیخی محسوس کرنے کے بجائے اُسے قند شیر میں سمجھنے لگا ہے، اور سود کے غبار نے چشم بصیرت پر ایسی پٹی باندھ رکھی ہے کہ سود کے اڈوں کو نجات دہندا انسانیت تصور کیا جاتا ہے، وہی سود، جسکے کھانے والے کھلانے اور لکھنے والے پر بھی رسول صلی اللہ علیہ وسلم نے لعنت فرمائی تھی۔ (۲)

ایک حدیث میں ہے کہ سود کا ایک درہم کھانا چھتیں مرتبہ کی زنا کاری سے بدتر ہے (۳) اور ایک حدیث میں ہے کہ سود کے ستر درجے ہیں اور سب سے ادنیٰ درجہ سود کا یہ ہے کہ کوئی شخص اپنی ماں سے منہ کالا کرے۔ (۴)

مند احمد اور ابن ماجہ کی حدیث میں ہے کہ شبِ معراج میں آنحضرت صلی اللہ علیہ وسلم کا گذرا یک ایسی قوم پر ہوا، جن کے پیٹ پھول کر مکان جتنے بڑے ہو رہے تھے اور ان میں سانپ دوڑ رہے تھے، جو باہر سے نظر آتے تھے، آپ صلی اللہ علیہ وسلم نے جبریل علیہ السلام سے دریافت فرمایا کہ کون لوگ ہیں، انہوں نے بتایا، کہ یہ سود خوروں کا ٹولہ ہے۔ (۵) جن لوگوں کے پاس دنیا بھر کے ناداروں کا سرمایہ جمع ہو ہو کر

(۱) مشکوہ المصابیح - المرجع السابق.

(۲) مشکوہ المصابیح - کتاب البيوع - الفصل الثالث - ۲۳۶ / ۱ - ط: قدیمی

(۳) المرجع السابق. (۴) المرجع السابق. (۵) المرجع السابق.

سڑ رہا ہوا اگر ان کے پیٹ کمرے جتنے بڑے بڑے ہو جائیں، اور ان کا گندہ سرمایہ سانپوں کی شکل اختیار کر جائے تو تعجب کیوں کیجئے.....

بہر حال ایک طرف سود کے بارے میں خدا تعالیٰ اور اس کے پاک رسول صلی اللہ علیہ وسلم نے جو وعید یہ فرمائی ہے ان کو رکھو اور دوسرا طرف مسلمان کہلانے والوں کے طرز عمل اور طرز فکر دیکھو کہ کس چاک دستی سے زہر کو تریاق بتایا جا رہا ہے، کس ڈھنائی سے خدا اور رسول کی مشفقاتہ ہدایات سے مذاق کیا جا رہا ہے اور کس دیدہ دلیری سے صریح حرام کو حلال ثابت کرنے کے لئے قرآن و حدیث کو مسخ کیا جا رہا ہے، اس کے باوجود قوم یہ توقع رکھتی ہے کہ اس پر قہر الہی نازل نہ ہو، اسے آپس میں لڑالڑا کرنے کو ٹوایا جائے، اس کے نوے ہزار جوان نمردوں کو بزدل بنیوں کے ہاتھوں نہ پکڑایا جائے، اور اس پر اللہ کی بدترین مخلوق کو مسلط نہ کیا جائے۔

خدا اور رسول سے جنگ آرائی اور نبرد آزمائی کرنے کے بعد بھی یہ قوم دنیا میں فتح و نصرت کے پھر بیرے اڑانا چاہتی ہے اور عزت و وقار اور امن و سکون کی زندگی بسر کرنا چاہتی ہے..... ڈوب مرنے کا مقام ہے کہ اک عیسائی، مسلمانوں پر یہ فقرہ چست کرتا ہے کہ اگر اسلامی بینک کے نام سے سود کی دکان کھل سکتی ہے تو ”اسلامی شراب خانہ“ کے نام سے شراب کی دکان کیوں نہیں کھولی جا سکتی، مگر مسلمانوں کی مردہ جس اس دل خراش طرز سے بھی بیدار نہیں ہوتی، بلکہ وہ یہ سن کر ”اسلامی سود“ کے فضائل بیان کرنے لگتے ہیں، اور پھر انہیں ادبی رسائل کی زینت بناتے ہیں۔

”قل بئسما يامر کم به ايمانکم ان كنتم مومنين“۔ (البقرة: ۹۳)

کتبہ: محمد یوسف لدھیانوی عفاف اللہ عنہ

بینات-رجب ۱۴۹۶ھ

بینک ملازمین کی تنواد کا حکم

- ۱۔ بینک کی ملزمت اختیار کرنا نیز بینک کے ملازمین کی تنواد ہوں کا کیا حکم ہے؟
- ۲۔ بینک اپنے ملازمین کو ان کی ریٹائرمنٹ پر جو رقم دیتا ہے اس کا کیا حکم ہے؟ اگر بینک کے ملازمین اپنی ریٹائرمنٹ پر حاصل ہونے والی رقم کو کسی بھی جائز کاروبار پر لگائیں تو اس کاروبار سے حاصل ہونے والی آمدنی کا کیا حکم ہے؟ مثلاً اس ملازم کو ریٹائرمنٹ پر چند لاکھ روپے یکمشت بند نے بطور گریجوئی یا فنڈ کے دیئے جو کہ ہر ملازم کو ملتا ہے اب اس رقم سے اس نے کوئی کاروبار مثلاً کتابوں یا کپڑوں کا کیا، اس کاروبار سے حاصل شدہ آمدنی کا کیا حکم ہے؟
- ۳۔ کوئی ایسا شخص جو کہ بند میں ملزمت کرتا ہے اس کی دعوت قبول کرنا یا اس کے گھر اس کی کمائی کا کھانا کھانا، اس سے تخفے تھائف و صول کرنا محض اس لئے کہ اگر اس کو انکار کر دیا تو اس کا دل ٹوٹ جائے گا کیسا ہے؟
- ۴۔ بہت سے لوگ بند کے ملازمین یا سودی تنواد کمانے والوں کے ہاں دعویٰ کھاتے ہیں یا ان سے ہدایا اور تھائف وغیرہ وصول کرتے ہیں اور کہتے ہیں کہ جو کچھ ہم نے کھایا، ہدیہ یا تخفے وصول کیا اگر اس کی قیمت کے برابر رقم صدقہ کر دی تو یہ ہمارے لئے جائز ہو جائے گا اس کا کیا حکم ہے؟
- ۵۔ بہت سے بینک کے ملازمین یہ کہتے ہیں کہ اگر بینک کی تنواد یا کمائی حرام ہے تو ہمارے ملک میں جتنے بھی سرکاری ادارے ہیں ان سب اداروں میں ملازمین کی تنواد ہیں بینک ہی ادا کرتے ہیں اور جس طرح بینک کی تنواد یا کمائی جائز نہیں اسی طرح ان تمام سرکاری ملازمین جنہیں بینک سے تنواد ملتی ہے ان کی کمائی بھی صحیح نہیں، اس کا کیا حکم ہے؟

مستقی: شعیب احمد فردوسی، جیکب لائے

اجواب باسمہ تعالیٰ

- ۱۔ بینک میں ملزمت اختیار کرنا جائز نہیں ہے اسی طریقے سے بینک کی تنواد لینا جائز نہیں ہے،

اس کی وجہ یہ ہے کہ بینک میں سودی کا رو بار ہوتا ہے اور بینک میں ملازم ہونا سودی کا رو بار میں معاون بننا ہے اور اس سے تنخواہ لینا سود سے تنخواہ لینا ہے حالانکہ آپ صلی اللہ علیہ وسلم نے سود لینے، دینے، لکھنے، گواہ بننے والوں، اور جملہ معاونین پر لعنت فرمائی ہے اور فرمایا کہ گناہ میں سب برابر ہیں "صحیح مسلم" میں ہے:

"عن جابر قال: لعن رسول الله صلی اللہ علیہ وسلم اکل

الربوا وموکله وکاتبه وشاهدیه وقال هم سواء." (۱)

"حضرت جابر رضی اللہ عنہ سے روایت ہے کہ رسول اللہ صلی اللہ علیہ وسلم

نے سود کھانے والے، کھلانے والے، اس کے لکھنے والے اور اس کے گواہوں پر لعنت

فرمائی اور فرمایا یہ سب گناہ میں برابر ہیں"۔

۲۔ صورت مسئولہ میں بینک سے ریٹائرمنٹ کے بعد ملازم کو جو روپیہ ملتا ہے وہ اسی بینک کے سودی

کا رو بار سے ملتا ہے اس لئے اس روپیہ کو بغیر نیت ثواب کے صدقہ کیا جائے۔ "شرح سیرالکبیر" میں ہے:

"وما حصل بحسب خبیث فالسبيل رد ۵۵." (۲)

والحاصل انه ان علم ارباب الاموال وجب رده عليهم. والا فان علم

عين الحرام لا يحل له ويتصدق به بنية صاحبه." (۳)

"یعنی جو مال کسی خبیث اور ناجائز ذریعہ سے حاصل کیا گیا ہے اس کا راستہ

یہ ہے کہ اسے واپس کر دیا جائے، خلاصہ یہ کہ مال حرام کے بارے میں اگر اصلی مالکان

کا علم اور پتہ ہے تو ان تک مال پہنچانا واجب ہے اگر اصلی مالکان کا علم اور پتہ نہ ہو اور

مال بھی عین حرام ہے تو پھر جس کے ہاتھ میں ہے اس کے لئے حلال نہیں ہے کہ خود

استعمال کرے، بلکہ اسی حرام اور ناجائز مال کو اصل مالکان کی جانب سے صدقہ کر دے

تا کہ ثواب ان کو پہنچے۔"

(۱) صحیح مسلم - کتاب المساقات والمزارعہ - باب الربوا - ۲/۲۷.

(۲) شرح السیرالکبیر - باب المسلم یخرج من دارالحرب و معه مال فیما یصدق فیہ و مالا

یصدق - ۲/۱۱۶ - ط: معهد المخطوطات قاهرہ ۱۹۱۷ء بتحقيق عبد العزیز احمد.

(۳) رد المحتار علی الدر المختار - کتاب البيوع - باب البيع الفاسد - مطلب فیمن ورث مالا حراما - ۵/۹۹.

۳۔ اگر مذکورہ شخص کی ساری آمدنی حرام کی ہے یا حرام غالب ہے اور دعوت اور تخفہ بھی اسی حرام آمدنی سے دے رہا ہے تو ایسی دعوت قبول کرنا یا تخفہ لینا جائز نہیں، اگر وہ کہہ دے کہ یہ تخفہ حلال آمدنی سے دے رہا ہوں تو پھر جائز ہے۔

”فتاویٰ عالمگیری“ میں ہے:

”اَهْدِي إِلَى رَجُلٍ شَيْئًا أَوْ اَضَافَهُ اَنْ كَانَ غَالِبٌ مَالَهُ مِنْ
الْحَلَالِ فَلَا بَاسٌ، اَلَا اَنْ يَعْلَمْ بَانَهُ حَرَامٌ فَإِنْ كَانَ الْغَالِبُ هُوَ الْحَرَامُ
يَنْبَغِي اَلَا يَقْبِلَ الْهَدِيَّةَ وَلَا يَأْكُلَ الطَّعَامَ اَلَا اَنْ يَخْبُرَهُ بَانَهُ حَلَالٌ وَرَثَتْهُ
أَوْ اسْتَقْرَرَضَهُ مِنْ رَجُلٍ كَذَا فِي الْيَنَابِيعِ.“^(۱)

ترجمہ: اگر کسی آدمی کو کچھ ہدیہ دیا گیا، یا اس کی مہمان نوازی کی گئی ہو تو دیکھا جائے کہ اس کے مال میں اگر حلال غالب ہے تو پھر حرج نہیں، مگر یہ کہ معلوم ہو کہ اس نے حرام سے خرچ کیا ہے (تو پھر جائز نہیں) اور اگر اس کے مال میں اکثریت حرام کے مال کی ہے تو پھر ضروری ہے کہ ہدیہ قبول نہ کرے اور اس کی دعوت نہ کھائے، مگر یہ کہ وہ بتا دے کہ اس کا ہدیہ اور دعوت حلال مال سے کی گئی ہے، یا اس کو وراثت میں جائز مال ملا ہے یا اس نے کسی سے قرضہ لیا ہے۔

۴۔ ہدیہ یہ تخفہ لینے والوں کا یہ نظریہ غلط ہے کہ تخفہ یا کھانے کے برابر قم صدقہ کر کے جان خلاصی ہو جائے گی ایسی باتوں سے احتراز کریں۔

۵۔ دیگر غیرسودی اداروں کو بینک پر قیاس کرنا صحیح نہیں ہے کیونکہ بینک کی بنیاد سودی کا رو بار پر ہے جب کہ دیگر غیرسودی اداروں کی بنیاد سودی کا رو بار پر نہیں۔

غیرسودی ادارے اگر سود دیتے ہیں یا لیتے ہیں تو ان میں اکثریت حلال کمائی کی ہوتی ہے جب کہ بینک کی غالب کمائی سود یعنی حرام کی ہے، جب دیگر اداروں میں اکثریت حلال کمائی کی ہوتی ہے

(۱) الهندية۔ کتاب الكراہية۔ الباب الثاني عشر في الهدایا والضیافات۔ ۳۲۲/۵۔

جیسے ٹیلی مواصلات، بجلی وغیرہ کے ادارے لوگوں سے بل جمع کر کے اس سے تنخوا ہیں نکالتے ہیں۔ دیگر اداروں کی تنخواہ بذریعہ بینک ادائیگی سے ان کی اصل آمدنی پر فرق نہیں آئے گا کیونکہ اصل آمدنی ان کی جائز ذرائع سے ہے اور بینک محض ادائیگی کا واسطہ ہے بینک کے واسطہ ہونے کی وجہ سے اس میں حرمت پیدا نہیں ہوگی۔

کتبہ	الجواب صحيح	الجواب صحيح
صالح محمد کاروڑی	محمد عبدالجید دین پوری	محمد عبدالسلام
بینات-ربيع الاول ۱۴۱۹ھ		

سودی اداروں کے ملازمین کے پاس جمع شدہ رقم کا حکم

زیر نظر مضمون ایک ایسے فتویٰ کے جواب میں ترتیب دیا گیا تھا، جس میں یہ رائے قائم کی گئی تھی، کہ سودی اداروں، بالخصوص بینک وغیرہ کے وہ ملازمین جو سود خوری سے تائب ہونا چاہتے ہیں۔ ان کے پاس جمع شدہ سودی رقم کا حکم مال مخلوط اور مخصوص کا ہوگا، حضرت مولانا مفتی محمد عبدالسلام صاحب مظلوم کے ایماء پر رقم الحروف نے یہ مضمون ترتیب دیا تھا جسے افادہ عام کے لئے ”قارئین بینات“ کی خدمت میں پیش کیا جاتا ہے۔ (مرتب)

اسلام معاملات کی جس قدر صفائی کا متراضی ہے، یہ اس کی انفرادی اور امتیازی شان ہے کہ اس نے مسلمانوں کے حق میں ضرر و نقصان دہ اشیاء کو ان اشیاء کے ضرر و نقصان کے تناوب سے پوری تاکید اور اہتمام کے ساتھ بیان فرمایا ہے، کہ مسلمان نور اسلام کی روشنی میں دینی و اخروی نقصانات سے محفوظ رہ سکیں۔ اور اسلامی معاشرے کو کسی قسم کی بے اعتدالیوں کا سامنا نہ ہو۔ چنانچہ اسلام نے اسلامی زندگی کے ہر شعبہ سے متعلق اسلامی احکام کی وضاحت کی، اور اس کو حسن و خوبی کے ساتھ بیان فرمایا ہے، اقتصادیات میں بھی کوئی تشنگی نہیں چھوڑی، اسلام نے مسلمانوں کو اقتصادیات کے شعبہ میں بھی دوسرے کسی نظام کا ہتھیار نہیں چھوڑا، اسلام نے اپنے ماننے والوں کو ایک ایسا عادلانہ اور منصفانہ اقتصادی نظام دیا ہے جو عدل و انصاف کے تمام تقاضوں کو پورا کر رہا ہے۔ بلکہ امت مسلمہ کو درپیش اقتصادی مسائل کا واحد حل بھی ہے۔ جس کی بنیادی وجہ یہی ہے کہ اسلام کا معاشی نظام اپنے ذاتی محسان و کمالات کی بناء پر دیگر نظام ہمارے معیشت میں پائی جانے والی افراط و تفریط سے یکسر پاک ہے۔ معاشی دنیا میں نظام اسلام کے مقابل دو مشہور نظام پائے جاتے ہیں (۱) سرمایہ دارانہ نظام (۲) کمیوززم، مؤخر الذکر نظام مطلقاً شخصی ملکیت کا انکار کرتا ہے، جب کہ پہلے نظام کا عملی نظریہ یہ ہے کہ سرمایہ ایک مخصوص طبقہ کے درمیان اس طرح چکر کا ثاثا رہے، کہ امیر امیر ترا و غریب غریب تر ہوتا چلا جائے، اس باطل سلسلہ کی سب سے اہم کڑی ”سود“ ہے جو

استھصال اور نا انصافیوں کا مجموعہ ہے، اسلام نے سود سے بازر ہنے کی سخت تاکید فرمائی ہے، اور مختلف احکام اور عبیدوں کے ذریعہ سود خوری کی حرمت بیان فرمائی ہے، یہاں تک کہ سود خوری سے باز نہ آنے والوں کو اللہ تعالیٰ اور اس کے رسول ﷺ کے ساتھ جنگ کے لئے تیار رہنے کی تہذیب فرمائی گئی ہے، یعنی سود خوروں کے خلاف حق تعالیٰ کا اعلان جنگ ہے چنانچہ ارشادِ الٰہی ہے:

”وَذْرُوا مَا بَقِيَ مِنَ الرَّبُوَا إِنْ كُنْتُمْ مُّؤْمِنِينَ فَإِنْ لَمْ تَفْعِلُوَا فَأَذْنُوا

بِحَرْبٍ مِّنَ اللَّهِ وَرَسُولِهِ، وَإِنْ تَبْتَمِ فَلَكُمْ رِءُوسُ أَمْوَالِكُمْ لَا تَظْلِمُونَ

وَلَا تُظْلِمُونَ“ (البقرة:)

یعنی ایمان کا تقاضا یہ ہے کہ مسلمان سود خوری سے بازر ہیں، بصورت دیگر ان کے خلاف اعلان جنگ ہے ہاں! اگر توبہ کر لیں تو اس صورت میں اصل رقم (رأس المال) ہی استعمال کر سکیں گے، یہی عدل و انصاف کا تقاضا بھی ہے کہ کسی پر ظلم ہو، نہ کوئی تمہارے اوپر ظلم کرے۔

علاوہ ازیں بہت ساری آیات کریمہ ہیں جن میں حق تعالیٰ نے سود کی حرمت کو بیان فرمایا ہے جو کہ محتاج بیان نہیں (اختصاراً اسی پر اکتفاء کرتے ہیں) ادھر احادیث کے ذخیرہ سے معلوم ہوتا ہے کہ سود خوری کا گناہ شرک کے بعد وہ سب سے بڑا گناہ ہے، جو دیگر تمام گناہوں سے بڑھ کر ہے، چنانچہ صاف سترے اسلامی معاشرہ کے لئے سب سے بد نمایا غریب زنا ہے، مگر سود خوری اس سے کئی درجہ بدتر گناہ ہے۔ روایات کے اختلاف کے ساتھ میں سے زائد مرتبہ زنا کر لینے میں اتنا گناہ نہیں جتنا سود کھانے میں ہے اور ایک روایت میں یہ بھی ہے کہ سود کے تہتر باب ہیں ان میں سے ادنیٰ ترین درجہ یہ ہے کہ انسان اپنی ماں سے بد کاری کرے، چنانچہ آنحضرت صلی اللہ علیہ وسلم کا ارشاد ہے:

”الرَّبَا ثُلَّةٌ وَسَبْعُونَ بَابًا إِيْسَرُهَا مُثْلُ إِنْ يَنْكُحَ الرَّجُلُ أَمْهَ“^(۱)

بنابریں وہ تمام ادارے جو سودی لین دین کرتے ہیں، بالخصوص بینک جس کی سرمایہ کاری اور لین

(۱) المستدرک علی الصحیحین-کتاب البیوع-إن أربى الربوا عرض الرجل المسلم - ۳۳۸/۲

دین کی خوشنما عمارت خالصتاً سود کی کھوکھلی بنیادوں پر استوار ہے، ان اداروں کی سرمایہ کاری چونکہ غیر شرعی ہے، اس بناء پر ان کا لین دین اور ان کی ملازمت و پیشہ سب ہی حرام ہیں، اس نوعیت کے اداروں کی ملازمت کے نتیجے میں حاصل ہونے والی رقم آمدنی دووجہوں سے حرام ہے:

۱: بینک وغیرہ سے جو رقم ملتی ہے اصلاح یا رقم سودی رقم ہے، کیونکہ بینک کے تمام نظام کی بنیاد سود پر ہی ہے اور بینک اپنے ملاز میں کو جو تخفواہ دیتا ہے، وہ اپنی آمدنی (جو کہ خالصتاً سود ہے) سے دیتا ہے، دوسرے یہ کہ بینک میں کرنٹ اکاؤنٹ کی رقم دس فیصد بھی نہیں ہوتی، اس کے علاوہ جتنی رقم بنتی ہیں وہ سب سیوںگ اکاؤنٹ اور سودی معاملات اور معابدے کے ضمن میں حاصل ہوتی ہیں، اور یہ سب حرام ہیں۔

۲: بینک یا کسی بھی سودی معاملات والے ادارے کی ملازمت اختیار کرنا بجائے خود حرام ہے، اور یہ محقق مسلم اصول ہے، کہ جو پیشہ حرام ہو، اس کا معاوضہ بھی حرام ہوتا ہے، جیسا کہ آئندہ نصوص سے واضح ہوگا، چنانچہ اس مضمون کی احادیث کی شرح کرتے ہوئے امام نووی رحمہ اللہ نے اکابر علماء کرام کے حوالے سے مذکورہ اصول پر اہل اسلام کا اجماع نقل فرمایا ہے۔ ملاحظہ فرمائیں:

”قال البغوی من اصحابنا والقاضی عیاض: أجمع المسلمين

علی تحريم حلوان الکاهن لانه عوض عن محرم، ولا نه اكل المال

بالباطل، وكذلک اجمعوا علی تحريم اجرة المغنية للغناء والنائحة

للنوح“^(۱)

علامہ نووی رحمہ اللہ کی اس عبارت سے حرام فعل کے معاوضہ کی حرمت پر اجماع نقل ہوا، اس کے تناظر میں بینک کی ملازمت کو دیکھا جائے، تو اس کی ملازمت کی حرمت پر بھی اجماع کا فائدہ ہوگا، جب کہ بیشتر احادیث مبارکہ کی روشنی میں یہ بات بھی خوب واضح ہو جاتی ہے کہ بینک کے جملہ ملاز میں، نیجر و کیشیخر ہوں، یا لین دین طے کرانے والے، سود کھانے والے ہوں، یادیں والے، سود خوری کے گناہ میں سب برابر کے شریک ہیں۔ اور جملہ وعیدات کے مصدق ہیں۔ جس سے اس پیشہ کی حرمت اور پھر اس کے ضمن و نتیجہ

(۱) شرح مسلم للنحوی۔ کتاب البيوع۔ باب تحريم ثمن الكلب و حلوان الکاهن..... الخ۔ ۱۹/۲۔

میں معاوضہ تنخواہ کی حرمت واضح ہو جاتی ہے۔ چنانچہ ملاحظہ فرمائیں:

”لعن رسول اللہ صلی اللہ علیہ وسلم اکل الربا و موکله“

و کاتبہ و شاہدیہ وقال: هم سواء۔“.

قال النووي فی شرحه: ”هذا تصريح بتحريم كتابة المبايعة“

بین المترابین والشهادة علیهما وفيه تحريم الاعانة علی الباطل“^(۱)

الغرض بینک کی ملازمت بجائے خود حرام پیشہ ہے (جیسا کہ حدیث اور اس کی شرح سے واضح ہو چکا ہے)۔ اور یہ بھی کہ جو پیشہ حرام ہو، اس کا معاوضہ بھی حرام ہوتا ہے۔

مزید برآں حدیث شریف میں کسب خبیث کی فہرست درج فرمائی گئی ہے، منجملہ ان کے ”مهر البغی“، ہے یعنی زانیہ کی اجرت جوز ناکاری و بدکاری سے حاصل کی ہو، یہ اجرت اور معاوضہ حرام ہے، اس لئے کہ بدکاری ایک حرام پیشہ ہے، اس کا معاوضہ بھی بہر صورت حرام ہے، چنانچہ حضرت رافع بن خدیج رضی اللہ عنہ نقل فرماتے ہیں کہ حضور صلی اللہ علیہ وسلم نے ان چیزوں سے روکا ہے:

الف. ”نهی عن ثمن الكلب ومهر البغى وحلوان الكاهن“^(۲)

ب: ”وفي المجمع: عن ابى هريرة..... قال ثمن الحريسة حرام“

و اکلها حرام۔“^(۳)

ج: ”وفيه ايضاً: نهي عن كل ذى ناب من السبع..... وعن لحم“

الحمر الاهلية وعن مهر البغى الخ“^(۴)

(۱) صحیح مسلم مع شرحہ للنووی۔ کتاب البيوع - باب الربوا - ۲۸، ۲۷ / ۲

وایضاً فی فتح الباری ۳۱۳ / ۳، ط: رئاسة ادارات البحوث العلمیة والافتاء (سعودی عرب)

(۲) شرح مسلم للنووی - کتاب البيوع - باب تحريم ثمن الكلب و حلوان الكاهن الخ - ۱۹ / ۲

مشکوہ المصایب - کتاب البيوع - باب الكسب و طلب الحال - الفصل الأول - ۱ / ۲۳۱

(۳) مجمع الزوائد . باب فی الحریسیة وثمنها - ۹۲ / ۳

(۴) مجمع الزوائد و منبع الفوائد - باب مانهی عنہ من عسپ الفحل الخ - ۸۷ / ۳

د: نیز غناء (گانا گانا) حرام ہے اسے پیشہ بنانا بھی حرام ہے، تو اس کا معاوضہ بھی حرام ہے، جیسا کہ حدیث میں ہے:

”عن عمر بن الخطاب رضى الله عنه ان النبى صلى الله عليه وسلم قال: القينة سحت و غنائها حرام والنظر اليها حرام و ثمنها مثل ثمن الكلب و ثمن الكلبسحت ومن نبت لحمه على السحت فالنار اولى به.“^(۱)

کہانت ناجائز ہے، اور حرام ہے، اس پر معاوضہ لینا بھی حرام ہے۔ غرضیکہ جو پیشہ فی نفسہ حرام ہو۔ اس کا معاوضہ بھی حرام ہوتا ہے۔ مزید یہ کہ وہ اشیاء جو اصالاً حرام ہوں ان سے انتفاع ان کے اصل کے استعمال کی طرح حرام ہے، بالفاظ دیگر ذاتی خباثت اس کے منافع کی طرف بھی منجر ہوتی ہے، مثلاً کتنے (جومعلم یا حارس نہ ہوں) کی ذات میں خباثت موجود ہے، اگر اسے بیچ دیا جائے تو اس سے حاصل ہونے والی رقم بھی حرام اور خبیث ہوگی، شراب حرام ہے، اس کے بیچ دینے کے بعد رقم کا استعمال حلال ہو جائے ایسا نہیں نیز دم مسفوح کی خرید و فروخت حرام ہے کیونکہ یہ مسلمان کے حق میں مال مตقوم نہیں ہے، اشیاء محرّمہ سب مسلمان کی ملکیت کے تحت داخل ہی نہیں ہوتیں، اسی طرح ان اشیاء محرّمہ کا حاصل و منافع بھی مسلمان کی ملکیت میں داخل نہیں ہوتا، جیسا کہ حضور صلی اللہ علیہ وسلم سے سوال کیا گیا کہ شراب بیچ کر اس کے ثمن سے انتفاع حاصل نہ کیا جائے؟ اس پر آپ صلی اللہ علیہ وسلم نے برهی کا اظہار فرمایا اور اسے یہود کی حیلہ بازیوں کی مانند قرار دیا، کہ اللہ تعالیٰ نے ان پر چربی کو حرام کیا۔ تو انہوں اسے پکھلا کر فروخت کر کے اس کے ثمن اور منافع کا استعمال شروع کر دیا،“ كما في مجمع الزوائد باب في الخمر و ثمنها.^(۲)

بعینہ اسی طرح سمجھنا چاہیئے کہ اگر کسی نے سودی رقم سے جائیداد بنائی ہو، عمارتیں تعمیر کی ہوں، یا کوئی بھی کار و بار کیا ہے۔ وہ سب کا سب حرام ہے، اس میں کسی قسم کے شک و شبہ کی گنجائش نہیں ہوئی چاہیئے، اور نہ ہی یہ ممکن ہے، کیونکہ سود کی حرمت اشیاء مذکورہ کی حرمت سے بدرجہا بڑھ کر ہے، ان کے حاصل و منافع میں حرمت و خباثت بدستور ہوتی ہے، تو بینک ملازم میں یادوں سے سودی لین دین والوں کی

(۱) مجمع الزوائد - باب في ثمن القنية - ۹۱.

(۲) مجمع الزوائد - باب في الخمر و ثمنها - ۸۹/۲.

سودی رقم سے بنائی ہوئی اشیاء (جاسیداد، عمارت، کاروبار) میں بطریقہ اولیٰ باقی رہنی چاہئے، اور اس میں کسی قسم کی تخفیف ہو سکتی ہے، نہ اس بابت کسی قسم کی لپک کی گنجائش ہے کیونکہ شریعت نے جس اہتمام کے ساتھ سود کی حرمت کو بیان فرمایا ہے، دیگر اشیاء محرمه کے بارے میں اس قدر اہتمام نہیں فرمایا، اسی اہتمام کے تقاضا کو مد نظر رکھتے ہوئے ہمیں سود کے باب میں کسی قسم کی رعایت یا گنجائش کی راہ نظر نہیں آتی، ورنہ شریعت کے مذکورہ مہتمم بالشان تقاضوں کے منافی ہوگا۔

مزید برآں معمولی لپک پیدا کر لینے سے نہ صرف یہ کہ حرمت سود کی برائی کا احساس متاثر ہو گا بلکہ حیلہ گر، سودی لعنت و غلاظت میں رہتے ہوئے ان گنجائش کا سہارا لیتے رہیں گے، اور دنیا و آخرت بر باد کرتے رہیں گے، اس سے بھی خطرناک یہ ہو گا کہ سود کو رواج ملے گا اور اس کی حرمت چند حیلوں، حوالوں اور واسطوں کے بعد حلت کا ساد رجہ پالے گی، اور مسلمان اسے لقمہ حلال سمجھ کر کھاتے رہیں گے۔

مثلاً یہ کہنا کہ سودی لین دین اور کاروبار والوں نے جو جاسیدادیں بنائی ہیں خرید و فروخت کے وقت ان کی جو قیمت تھی وہ فقراء و مستحقین پر صدقہ کر دی جائے تو وہ جاسیداد پاک و حلال ہو جائے گی، یہ قطعاً غلط اور بے بنیاد ہے، وہ حقیقت اس شبہ کی بنیاد مال مغضوب و مخلوط اور ان جیسے دوسرے اموال ہیں، جو اصالۃ حلال ہیں یا ان میں فی نفسه حللت کا عنصر موجود ہے، ذات و اصل کے اعتبار سے حرام نہیں بلکہ سبب حرام کی مجاورت کی وجہ سے یا دوسرے خارجی وجہ کی بناء پر حرام ہیں، مثلاً مال مغضوب میں بجز غصب کے حرام ہونے کی کوئی وجہ نہیں، مال مخلوط میں حرام کی آمیزش کے علاوہ حرام ہونے کی دوسری کوئی وجہ نہیں (گو مخلوط کے احکام میں بجائے خود تفصیل بھی ہے) ان کی حرمت کی وجہ تو سبب مجاور (غصب و خلط) ہے، اگر یہ سبب رو یا ضمان اور تمیز کی صورت میں زائل ہو جائے باقی نہ رہے تو یہ اموال محرمه دائرہ حلت میں داخل ہو جائیں گے، بلکہ فقهاء کرام کی تصریحات کی رو سے اس نوعیت کے اموال پر ناجائز ہتھیانے والے کی ملکیت بھی ثابت ہو جاتی ہے، اب وہ صرف ضمان کا پابند ہے کہ صاحب مال کو ضمان ادا کر دے، اس مغضوب و ناجائز مال کا استعمال اس کے حق میں درست ہے جب کہ خالص سود کے باب میں سودی پیشہ کی آمدی میں اس نوعیت کی کوئی رخصت اور گنجائش نہیں ہے، جو خود اس بات کا واضح ثبوت ہے کہ سود کے بدلہ میں اس قسم کی سہوتیں اور گنجائش کی کوئی سوجھیں۔

یا اسی طرح بعض دوسرے اہل علم جو یہ فرماتے ہیں کہ سودی رقم کو حلال طریقہ سے استعمال کا حیلہ یہ ہے کہ کسی عیسائی غیر مسلم سے قرض لے لیا جائے اور سودی رقم اس قرض کے بدلہ میں دے دی جائے، اس سے قطع نظر کہ یہ حیلہ بن بھی سکتا ہے یا نہیں؟ اس کی اجازت سے مذکورہ خرابی (یعنی سود کی اہمیت کا ختم ہو جانا) لازم آتی ہے، دوسرے یہ کہ اس طرح کی باتوں سے قطعی الثبوت حرام چیزوں کی حرمت کو مشکوک اور مشتبہ بنانا ہے، نیز حرام کو حرام سمجھ کر کھانے والے کا حرمت کے متعلق اعتقاد بھی کمزور ہو گا۔ اور وہ حرام کے بجائے حلال سمجھ کر استعمال کرے گا، بجز ایس سود کی حرمت میں کسی قسم کا فرق نہیں آئے گا، سود بہر حال حرام رہے گا کیونکہ جو چیز اصلاح فی نفس حرام ہوا سے اتفاقع کسی درجہ میں جائز نہیں، نیز منافع و حاصل کا حکم بھی اصل ہی کا ہوتا ہے جیسے وہاں حدیث کے حوالے سے شراب، کتنے اور خون وغیرہ کے ثمن و حاصل کا حکم بیان ہوا تھا کہ اصل کی طرح یہ بھی حرام اور ناجائز ہیں ان کا استعمال حرام ہے، ادھر سود کی حرمت تو ہے ہی بالکل بے غبار اس سے کسی قسم کا فائدہ اٹھانا حرام ہے۔

یہ بات بالکل ہی بے جا ہے کہ کسی غیر مسلم سے قرض لیا جائے اور سودی رقم اس قرض میں چکادی جائے، یہ بات نقل کی طرح عقل سے بایس طور پر بعد ہے کہ آیا سود کی حرمت و غلط احتساب ان نوٹوں کے ساتھ گلی ہوتی ہے کہ یہ نوٹ حرام و غلیظ ہیں ان کو بعینہ مسلمان استعمال میں لانے تو اس کا اسلام و ایمان پر اگنده ہو جائے گا، اس لئے وہ خود استعمال میں لانے کے بجائے کسی غیر مسلم کے پاک و صاف پیسے لے لے اور یہ گندے پیسے اس کو دیدے، اگر اس طرح ان گندے پیسوں کے تبدیل کرانے سے حرمت ختم ہو جاتی ہے تو پھر کسی غیر مسلم کے واسطے کی ضرورت بھی نہیں کسی بھی دکاندار کو یہ حرام و گندی رقم دے کر اس سے حلال اشیاء خرید لیں اور انہیں استعمال میں لائیں، یہ رقم کسی دوسرے کو پکڑ واکران سے حلال جائیدادیں ہتھیا لیں تو یہ لوگ حرام کے استعمال سے بھی نفع گئے اور مقصد بھی پورا ہو گیا کیونکہ بقول ان حضرات کے یہ سود کے حکم میں نہیں رہا، سودی رقم تو دکاندار یا اشیئٹ ایجنٹ کے پاس چلی گئی ان حرام مال والوں کی پاس تواب خالصہ حلال اشیاء اور جائیدادیں آئی ہیں لہذا بوجہ سود خور وہ دکاندار ہوا جس نے ان سے سودی رقم لی کر اشیاء صرف دی ہیں اور وہ ایجنٹ ہے جس کے پاس سودی معاملہ کرنے والے کی سودی رقم گئی ہے اور وہ ایجنٹ ہیں جن کو سودی رقم دے کر تعمیراتی میٹریل خریدا ہے۔

ارباب علم و دانش کیا فرمائیں گے، آیا اس طرح سے اشیاء وجایزاد کے فروختگان سودخوار اور ان اشیاء کو استعمال میں لانے والے حضرات حلال خور کہلائیں گے؟ اس بابت عقل سالم کا فیصلہ کیا ہے؟ اگر جواب نفی میں ہو تو یہ کہنا اور ماننا پڑے گا کہ سودخوار اگر سوداگر نہیں بلکہ خریدار اور حرام سے خریدی ہوئی اشیاء کو استعمال کرنے والا، ان سے فائدہ اٹھانے والا ہے۔ کیونکہ ان رقوم کا عین نجس و غلیظ نہیں بلکہ اس سے انتفاع حرام ہے اس رقم کو اپنے کسی کام میں لانا حرام ہے، اب اگر اس رقم سے جایزاد بنائی ہے تو وہ جایزاد حرام، تعمیرات بنائی ہیں تو وہ تعمیرات حرام، کاروبار کیا ہے تو وہ حرام، یا اشیاء خورد و نوش خریدی ہیں تو وہ اشیاء حرام، ان کا استعمال کرنے والا سودخور کہلانے گا جیسا کہ حدیث شریف میں سودخور کے بارے میں وعید ہے کہ جس کے پیٹ میں یہ ناجائز حرام (سود) چلا گیا اس کی نشوونما حرام سے ہوئی تو وہ جہنم کی آگ کا زیادہ مستحق ہے۔

”عن ابن عباس رضى الله عنهمَا وَمِنْ نَبْتِ لَحْمٍ عَلَى السُّحْتِ“

فالنار أولى به“。(۱)

ظاہر ہے کہ یہ وعید اسی شخص کے بارے میں ہے جس نے سودی رقم سے کچھ خرید کر استعمال کیا، اس کو کھایا پیا اور نہ بعینہ حرام رقم سے نشوونما ہونے کے کیا معانی؟ ورنہ یہ اقرار کرنا پڑے گا کہ سودی رقم کی حرمت بعینہ نوثوں کے ساتھ نہیں جن کو تبدیل کرنے سے حرمت باقی نہ رہے ختم ہو جائے بلکہ اس حرمت کا تعلق اس رقم سے فائدہ اٹھانے کے ساتھ ہے خواہ جس درجہ میں بھی ہو اس رقم سے جو بھی فائدہ اور نفع پہنچے اس کے کھانے اور استعمال میں لانے والے سودخور کہلائیں گے۔

حاصل یہ ہے کہ سودی رقم سے بنائی گئی جایزاد ہو یا کاروبار، لین دین ہو یا مکانات و تعمیرات ان پر سود کا حکم بہر حال جاری ہو گا ان کی حیثیت سود کی ہے، شریعت میں سود اور حرام مال کے جواہکام ہیں وہ ان پر لاگو ہوں گے، ادله شرعیہ کی روشنی میں حرام مال (کسب خبیث سے ہوں یا سود وغیرہ کی مدد سے) کے بعض احکام حسب ذیل ہیں:

(۱) مجمع الزوئند - کتاب البيوع - باب ماجاء فی الربا - ۱۱۷.

سود کی حرمت تو محتاج بیان نہیں ہے اس کی حرمت کے دلائل تو بالکل واضح ہیں اب سوال یہ ہے کہ اگر کوئی سود خوری سے توبہ کرنا چاہے تو اس کی صورت کیا ہوگی؟

اس کی اولین صورت تو یہ ہے کہ انسان صدق دل سے حرام کمائی کے گناہ سے توبہ کرے اور اللہ تعالیٰ سے معافی مانگے اور آئندہ نہ کرنے کا وعدہ کر لے اور جو کچھ بھی سودی معاملہ ہو، اسے ترک کر دے۔

وَذَرُوا مَا بَقِيَ مِنَ الْرِّبَا وَإِنْ كُنْتُمْ مُؤْمِنِينَ (البقرة: ۲۷۸)

اب مسئلہ یہ ہے کہ سابقہ گناہ سے توبہ کے ساتھ ساتھ حرام طریق سے اور کسب خبیث سے جمع ہونے والی رقم کا کیا حکم ہوگا؟

درحقیقت یہی مسئلہ بنیادی طور پر وضاحت طلب ہے اس مسئلہ کی تفصیل کا محور حرام مال کی نوعیت ہے اگر اس مال حرام کا تعلق شخصی معاملات سے مثلًا چوری، رشوت، ڈاکہ اور سود وغیرہ سے ہو تو ان صورتوں میں حکم یہ ہے کہ یہ اموال جن لوگوں سے ناجائز طریقے سے وصول کیے گئے ہیں ان تک، اگر زندہ ہوں ورنہ ان کے ورثاء تک پہنچا دیے جائیں امام محمد رحمہ اللہ "شرح السیر الکبیر" میں تحریر فرماتے ہیں:

وَمَا حَاصَلَ بِسَبِيلٍ بِخَبِيتٍ فَالسَّبِيلُ رَدٌ الخ (۱)

اسی طرح علامہ شامی رحمہ اللہ فرماتے ہیں:

وَالحاصلُ أَنَّ عِلْمَ ارْبَابِ الْأَمْوَالِ وَجْبٌ رَدِيدٌ (۲)

یہ تو اس صورت میں ہے کہ جب ارباب اموال معلوم ہوں، اگر ارباب اموال معلوم نہ ہوں اس صورت میں سود خوری سے تائب ہونے والے پر لازم ہے کہ اس حرام مال سے خود کو بچانے کے لیے اس مال کو فقراء پر بلا نیت ثواب صدقہ کر دے ارباب اموال کی طرف سے، ملاحظہ ہو شامی حوالہ بالا، ہکذا فی

فتاویٰ ابن تیمیہ (۳)

(۱) شرح کتاب السیر الکبیر للشیبانی - باب المسلم يخرج من دار الحرب ومعه مال فيما يصدق فيه و مالا يصدق - ۱۱۶/۳ - ط: شرکة مساهمة مصرية.

(۲) رد المحتار - کتاب البيوع - باب البيع الفاسد - مطلب فیمن ورث مالا حراما - ۹۹/۵ .

(۳) مجموعۃ فتاویٰ ابن تیمیہ - کتاب البيوع - باب الغصب - ۳۲۷/۳۰ - ط: مکتبۃ المعارف الرباط.

اور اگر کسی کے پاس حرام مال کمپنی وغیرہ اجتماعی حیثیت کے ادارے کے معاملات سے آیا ہو یا شخصی معاملات میں حاصل ہوا ہو مگر معاوضہ وبدل کے طور پر (حاصل ہوا ہو) مثلاً شراب، خنزیر اور دم مسفوح وغیرہ جو مال متفقہ نہیں، انہیں بیچ کر رقم حاصل کی ہو یا مفہمیہ (گانے والی نے گانے پر اجرت لی یا بدکاری پر، یا بنک یا کسی سودی ادارے کی ملازمت کے معاوضہ میں حرام مال آیا ہو تو اس کی نوعیت پہلے سے ذرا مختلف ہے، پہلے کی طرح ارباب اموال کی تلاش و جستجو لازم نہیں ہے تاکہ ان تک لوٹائے، شراب کے خریدار کو رقم واپس کرنا لازم نہیں اسی طرح بنک ملازم کے لیے بنک کو یہ رقم واپس کرنا لازم نہیں، تاہم اس رقم سے فارغ الذمہ ہونے میں دونوں یکساں ہیں، اس رقم سے فارغ الذمہ ہونے کی صورت یہ ہے کہ اس کو اپنے پاس رکھنے کی بجائے صدقات کے مستحقین فقراء و مساکین کو دے دے، لیکن ثواب کی نیت ملحوظ قطعاً نہیں ہونی چاہیے:

إِنَّ اللَّهَ طَيِّبٌ لَا يَقْبُلُ الْأَطْبَى.

اور ان اموال کے حرام ہونے کی اصل وجہ کسب خبیث (حرام اشیاء کی خرید و فروخت، بنک کی ملازمت) سے بالکل لتعلق ہو جائے اور بے روزگار کی طرح جائز کاروبار یا ملازمت کی خواہش میں لگا رہے، اور جائز آمدنی پر اکتفا کرے خواہ قلیل ہی کیوں نہ ہو ہاں اگر اس کے پاس حرام مال کے سوا کچھ نہیں تو دوسری جائز ملازمت یا ذریعہ معاش میسر آنے تک بقدر ضرورت و اضطرار اس ناجائز مال سے اس کو حرام سمجھتے ہوئے استعمال کرتا رہے بقدر ضرورت حلال مال ملنے پر حرام مال کھانا چھوڑ دے، ہاں اگر کوئی زندگی کے ایسے مراحل میں ہے کہ حلال آمدنی کا انتظام ہو سکتا ہے نہ کسب و کمائی کے لائق ہے بلکہ یہاں ریا معدود ہو چکا ہے، کوئی اور سہارا نہیں رکھتا تو اس کی یہ حالت اضطراری حالت کہلاتے گی جس میں حرام کے استعمال کی گنجائش ہو جایا کرتی ہے بقدر ضرورت حرام مال رکھ سکتا ہے (حرام آمدنی کا مکان بننے تو اسے فروخت کر کے کم از کم ضرورت کا مکان لے کر رقم صدقہ کرنا لازم ہے) کیونکہ اس صورت میں ایسے بے کس و معدود شخص کو جو زندگی کے ان مراحل میں بھی اللہ تعالیٰ کی طرف رجوع کرتے ہوئے معافی کا طلب گار ہے تمام مال حرام کے صدقہ کر دینے کا پابند بایس طور پر نہیں کریں گے کہ وہ فاقہ مسٹی کی زندگی گذارنے لگے۔

(۱) الصحيح لمسلم - کتاب الزکوة - باب بیان ان اسم الصدقة یقع علی کل نوع من المعروف - ۱۳۲۶.

بلکہ اس کی اضطراری و احتیاجی حالت کو دیکھتے ہوئے اس قدر گنجائش ہو گی کہ وہ ناجائز آمدنی میں اتنا مال اپنے پاس رکھ لے کہ فاقہ سے بچ جائے اور احتیاج کی نوبت نہ آئے مثلاً ناجائز آمدنی سے بنائے ہوئے دو مکان ہیں تو ایک میں رہائش رکھے اور دوسرے کو فقراء و مستحقین پر صدقہ کر دے اگر ایک ہے مگر ملکیت زیادہ ہے تو اسے بچ کر بقدر ضرورت گھر خرید لے اور باقی رقم کا صدقہ کر دے، اسی طرح کاروبار سے جو منافع آرہا ہے مثلاً ہزار روپے ہیں اور پانچ سو سے ضرورت پوری ہو جاتی ہے تو بقیہ پانچ سو کو ختم کر دے صرف پانچ سو پر پاکتا کرے، ضرورت سے زائد قطعاً نہ رکھے اور بھر پور کوشش میں رہے کہ کسی طرح سے حلال لقمہ سے نشوونما ہو۔ مندرجہ بالاتمام ابجات کا خلاصہ علامہ ظفر احمد عثمانی رحمہ اللہ کی درج ذیل عبارت میں موجود ہے:

فطريق التخلص منه وتمام التوبة بالصدقة به، فإن كان محتاجاً إليه فله

أن يأخذ بقدر حاجته ويتصدق بالباقي فهذا حكم كل كسب خبيث

لخبث عوضه عيناً كان أو منفعة، ولا يلزم من الحكم بخبيثه وجوب

ردہ على الدافع فإن النبي صلى الله عليه وسلم حكم بخبيث كسب

الحجام ولا يجب ردہ على الدافع الخ (۱)

علامہ عثمانی رحمہ اللہ نے زانیہ کے کسب کی حالت کے بارے میں ابن القیم رحمہ اللہ کے اعتراض کا جواب دیتے ہوئے انتہائی تفییس بحث فرمائی ہے جو مندرجہ بالاعبارت تمام ابجات کا احاطہ کر رہی ہے، اہل علم کے لیے تو تصحیح و تحقیق کے بہترین خطوط (لائیں) موجود ہیں۔

(بینک کی آمدنی) مال حرام سے متعلق یہ سوال بھی ہے کہ آیا اس میں میراث جاری ہو گی یا نہیں؟ تو اس کا جواب یہ ہے کہ یہ ضابطہ اور اصول ہے کہ مال حرام مسلمان کی ملکیت کے تحت داخل نہیں ہوتا، جب کہ ”قابل وراثت ترکہ“ نام ہے ان شرعی مملوکات کا جنہیں میت اپنے پیچھے چھوڑ جائے اس سے ورثاء کا حق وراثت متعلق ہوتا ہے نہ کہ حرام اموال سے، اگر کوئی ترکہ میں حرام مال چھوڑ جائے تو وہ مرحوم کا ترکہ شمارنہ ہو گا بلکہ اسے اصل مالکوں کی طرف لوٹانا لازم ہو گا اگر یہ ممکن نہ ہو تو اس مال کو ان ارباب اموال

(۱) اعلاء السنن - کتاب الاجارة - باب النہی عن مهر البغی و حلوان الکاهن - قول ابن القیم فی حل کسب الزانیة لها - ۱۹۵/۱۶ - ط: ادارۃ القرآن کراتشی.

کی طرف سے صدقہ کر دیا جائے گا۔^(۱)

لیکن بینک کی آمدن چونکہ خالصہ حرام ہے اور عوض کے بد لے ملنے کی بناء پر واجب الرد بھی نہیں ہے اس لئے بینک سے حاصل شدہ رقم سے چھٹکارے کی صورت یہی ہے کہ پوری رقم ہی صدقہ کر دی جائے، کسی درجہ میں استعمال نہ کی جائے، رہی وہ اشیاء جو ہبہ میں ملی ہوں ان کی بابت تفصیل یہ ہے کہ وہ احباب جنہوں نے ہبہ (گفت) وغیرہ دیا ہے ان کے اموال خالصہ حرام ہیں مثلاً بینک کا ملازم ہے، قمار باز ہے، انشورس کرتا ہے، سینما وغیرہ چلا کر کرتا ہے یا بعض حلال بعض حرام مخلوط ہیں اختلاط کی صورت میں زیادتی کو دیکھا جائے گا اگر حرام زیادہ ہو تو ہدیہ قبول کرنا بھی حرام ہو گا اگر حلال زیادہ حرام کم ہو تو ایسے ذرائع آمدنی والے لوگوں سے ہدیہ قبول کرنے کی گنجائش ہے۔

لیکن اگر کسی کی آمدنی میں حرام کا عصر غالب ہے یا خالصہ حرام ہی ہے جیسے بینک ملازم میں، انشورس ممبران، قمار باز اور سینما لکان تو اس قسم کے لوگوں کی طرف سے ملنے والا ہدیہ قبول کرنا بھی حرام ہے اور ناجائز ہے یہی حکم ان کے ہاں دعوت وغیرہ کھانے کا بھی ہے۔

چنانچہ ”فتاویٰ عالمگیری“ میں ہے:

اهدى الى رجل شيئاً أو أضافه إن كان غالباً ماله من الحلال فلا يأس

الا أن يعلم بأنه حرام فإن كان الغالب هو الحرام ينبغي أن لا يقبل

الهدية ولا يأكل الطعام الا أن يخبره بأنه من الحلال ورثته او استقرضه

من رجل كذا في الينابيع.....الخ^(۲)

هذا ما عندنا والصواب عند الله العليم الخبر وقواعلم

كتبه: رفیق احمد بالاکوئی

(۱) الفتاوى الهندية - كتاب البيوع - الباب العشرون في البياعات المكرورة - ۳۰۱.

الفتح الرحمنى فى فتاوى السيد ثابت ابى المعانى - كتاب البيع - ۲/۳۰۱ - ط: مطبعة دار الجهاد.

(۲) الفتاوى الهندية - كتاب الكراهة - الباب الثانى عشر فى الهدايا والضيافات - ۵/۳۲۳.

وهكذا فى الاشباه والنظائر - النوع الثانى - القاعدة الثانية - إذا اجتمع الحلال والحرام - ۱۳۱.

سود کو حلال کرنے کا بہانہ

کیا فرماتے ہیں علماء دین، دریں مسئلہ کہ ایک شخص کو پیسوں کی ضرورت ہے، خرچ کے لئے یا کاروبار کے لئے یا گاڑی خریدنے کے لئے، اور اس شخص کو قرض روپیہ نہیں ملتا، اور اس شخص کی کسی پیے والے آدمی سے بات ہوئی کہ آپ چھ ماہ تک تاخیر کر کے ایک ہزار روپے کا کتنا منافع لیں گے؟ مالدار نے کہا کہ میں ایک ہزار کا چھ ماہ میں پانچ صد روپے منافع لوں گا، دونوں ایک مقدار پر متفق ہو گئے، ان دونوں اشخاص کا ان الفاظ سے سودا کرنا مقصود نہیں، بلکہ منافع معلوم کرنا ہے، غرض کوئی جنس لے کر دینا لینا مقصد ہے، اب اس مالدار نے مثلاً ایک بوری چینی کسی دکاندار سے خرید کر اس شخص پر مبلغ پندرہ صد روپے قیمت پر چھ ماہ کے ادھار پر فروخت کیا، اب مشتری کی چینی تین طریقے سے فروخت ہوتی ہے:

(۱) یہ کہ مشتری کسی دوسرے دکاندار کو مبلغ ایک ہزار پر فروخت کرتا ہے وہ دوسرا دکاندار اٹھائیتا ہے۔

(۲) یہ کہ مشتری اس دکاندار پر فروخت کرتا ہے جس دکاندار سے باائع نے خریدا تھا۔

(۳) یہ کہ مشتری کسی دوسرے پر فروخت کرتا ہے وہ شخص چینی کو اپنی جگہ سے اٹھائے بغیر اس دکاندار پر فروخت کرتا ہے جس دکاندار سے باائع نے خریدا تھا۔

الغرض کیا یہ بیع مرابح ہے یا سود؟ یہاں کچھ علماء اسے اس لئے سود کہتے ہیں کہ باائع اور مشتری نے پہلے سود متعین کیا ہے، اور دونوں باطل حیلہ سے حرام کو حلال کر رہے ہیں، نیز وہ کہتے ہیں کہ یہاں اصل غرض چینی نہیں بلکہ پیسہ ہے، یہ حیلہ مثل "حیلہ اصحاب السبت" کے ہے۔ اور کچھ علماء اسے بیع مرابح کہتے ہیں، اور جس لیعنی چینی فروخت کرنے سے پہلے جو گفت و شنید ہوئی ہے وہ مساومہ ہے، اصل تو جس کا فروخت کرنا ہے۔ ان کا کہنا ہے کہ یہ جائز حیلہ ہے جو کسی شئی کی حرمت سے سے بچنے کے لئے حلال طریقہ اختیار کرنے کا حیلہ ہے، جیسا کہ ایوب علیہ السلام کے حق میں "وَخَذْ بِيَدِكَ ضَغْثًا" اور اسی طرح حضور صلی

اللہ علیہ وسلم کا مدینہ میں کھجوروں کے بارے میں ارشاد: ”دو صاع ایک صاع کے مقابلہ میں نہ لو بلکہ دو توں کی قیمت کر کے لے لو، کی مانند ہے، اور مذکورہ حیلہ ”اصحاب السبت“ والوں کے حیلہ سے مختلف ہے۔

ان صورتوں کے علاوہ ایک قرضہ نکالنے کی صورت اور ہے، وہ یہ کہ کسی شخص کا دوسرا پر قرضہ ہے اور مقرض مفلس بھی نہیں لیکن قرض خلاصی کے لئے مقرض شخص مثلاً قرض خواہ کو کہتا ہے کہ مجھے چینی پر پیسہ دے دوتا کہ میں تجھے تیرا اس وقت کا قرضہ چکا دوں، اب قرض خواہ مقرض کو ایک بوری چینی ایک سال کے ادھار پر ۲۰۰۰ ہزار روپے قیمت پر دے دیتا ہے اور وہ مقرض اس چینی کو مبلغ ایک ہزار روپے قیمت پر اپنے قرضہ میں قرض خواہ کو دیتا ہے، تصفیہ طلب امر یہ ہے کہ کیا یہ سود ہو گا یا نہیں؟ جملہ صورتیں ناجائز ہیں یا جائز یا کچھ جائز ہیں اور کچھ ناجائز؟ بالتفصیل لکھیں چونکہ یہاں اس بارے میں علماء کا اختلاف ہے اس لئے اس میں بسط کی اشد ضرورت ہے، کتابوں کا حوالہ بھی از حد ضروری ہے اسی اہمیت کی بناء پر مذکورہ استفتاء ہم نے تینوں مدارس (۱) جامعہ دارالعلوم کراچی (۲) جامعہ علوم اسلامیہ بنوری ٹاؤن کراچی (۳) دارالعلوم حقانیہ اکوڑہ خٹک کوارسال کئے ہیں اور سب سے مکمل تفصیل مع خواہ جات کی درخواست ہے۔

سائل: عبدالودود - کوہستان

اجواب باسمہ تعالیٰ

صورت مسئولہ میں کسی ضرورتمند شخص کا مالدار شخص سے رقم کے سلسلہ میں رجوع کرنا، پھر جنس کا تعین کرتے ہوئے رقم کے ضرورتمند کو رقم کے بجائے چینی کی بوری عام ریٹ سے زائد ریٹ پر کسی دکاندار سے لے کر اس پر فروخت کرتے ہوئے اسی چینی کی بوری کو آگے فروخت کرانے کی تینوں صورتیں خواہ ۱۵۰۰ روپے کی بوری کسی تیرے دکاندار پر ۱۰۰۰ روپے میں فروخت کی جائے یا باعُ اول پر فروخت ہو یا پھر کسی تیرے فرد کے واسطے سے قبضہ سے بھی پہلے اسی دکاندار پر فروخت کرنا، جس سے باع نے یہ چینی خریدی تھی، یہ تمام صورتیں شریعت کی اصلاح میں ”بیع عینہ“ کہلاتی ہیں۔

حضرات فقہاء کرام کی تصریحات کے مطابق ”بیع عینہ“ وہ ”بیع“ ہے جس میں کسی قرض خواہ کو قرض کی بجائے کوئی ”عین شی“ ایک مدت کے ادھار پر فروخت کی جائے اور اس چیز کو قرض خواہ سے

زیادہ قیمت کے ساتھ نقد میں خرید لے جس سے قرض خواہ کو درکار رقم میسر آ جاتی ہے جبکہ مقروض (قرض دینے والے) کو اضافی رقم مل جاتی ہے۔

الغرض اس طرح کی بدلتی ہوئی وہ تمام صورتیں ”بع عینہ“ کے تحت داخل ہیں جن میں قرض مانگنے والے کو قرض (رقم) کی بجائے عین شی (جنس) فروخت کر کے کسی نہ کسی درجہ میں منافع حاصل کیا جائے، خواہ یہ معاملہ دو شخصوں کے درمیان ہو، یا کئی شخصوں کی ہیرا پھیری سے یہ مقصد حاصل کیا جائے، معاملہ کرنے والوں کے درمیان ایک، دو یا اس سے زائد افراد کو واسطہ بنایا جائے، تمام صورتیں جمہور علماء کے نزدیک حکم میں یکساں ہیں، درحقیقت یہ وہ ناجائز حیلہ ہے جسے سودخور حیلہ بازوں نے قرض دی ہوئی رقم پر سود حاصل کرنے کے لئے گھڑ رکھا ہے۔

چنانچہ اس باب میں متعدد حدیثیں منقول ہیں جن میں سے کچھ ”الحافظ الامام جمال الدین عبد اللہ بن یوسف الزیلیعی الحنفی (م ۶۷۲ھ) رحمہ اللہ“ نے اپنی مایہ ناز تصنیف ”نصب الرایۃ لا حادیث الہدایۃ“ میں جمع فرمائی ہیں، منجملہ ان میں سے یہ ہیں:

ا: عن ابی اسحاق السبیعی عن امراته، انها دخلت على عائشة هی، وام ولد زید بن ارقم، فقالت ام ولد زید لعائشة: انی بعت من زید غلاماً بثمانمائة درهم نسیئة واشتریت بستمائة نقداً، فقالت: ابلغی زیداً ان قد ابطلت جهادک مع رسول الله صلی الله علیه وسلم، الا ان تتوب، بئسما اشتريت، وبئس ما شريت، قال في ”التنقیح“ هذا اسناد جيد (الی قوله) ولو لا ان عند ام المؤمنین علما من رسول الله صلی الله علیه وسلم، ان هذا محرم لم تستجز ان تقول مثل هذا الكلام بالاجتهاد، انتهی. (وقال بعد اسطر)

احادیث الباب: وفي تحريم العينة احادیث، ”والعينة“ بیع سلعة بشمن مؤجل، ثم يعود فيشتريها بانقص منه حالاً:

آخر ابو داؤد في ”سننه“ (بسندہ) عن نافع عن ابن عمر، قال: سمعت رسول الله صلی الله علیه وسلم ، يقول: ”اذا تباعتم بالعينة،

وأخذتم اذناب البقر، ورضيتم بالزرع، وتركتم الجهاد، سلط الله عليكم ذلا لا ينزعه، حتى ترجعوا الى دينكم“ انتهى، ورواه احمد، وابو يعلى الموصلى والبزار فى ”مسانيدهم“ اخرجه ابو داؤد السجستانى فى سننه فى البيوع، باب فى النهى عن العينة. (۱)

مذکورة الصدر روايت میں حضرت ”ام ولد زید بن ارقم“ نے حضرت زید بن ارقم پر آٹھ سو درہم ادھار پر پیچ کران سے چھ سو درہم نقد میں خریدا تھا، جسے حضرت عائشہ رضی اللہ عنہا نے حضرت زید بن ارقم کے ان تمام اعمال خیر کے ضیاع کا باعث بتایا، جوانہوں نے آپ صلی اللہ علیہ وسلم کی معیت میں ادا کئے تھے، علامہ زیلیعی فرماتے ہیں کہ اگر حضرت عائشہ رضی اللہ عنہا کو دربار رسالت سے اس معاملہ کے حرام ہونے کا علم نہ ہوتا تو وہ برجستہ یہ جواب کبھی نہ دیتیں، جب کہ دوسری روايت میں ایسا معاملہ کرنے کو ایسی ذلت آمیز زندگی کا موجب قرار دیا ہے جس سے خلاصی کی صرف یہ صورت ہے کہ اس معاملہ سے تائب ہو کر شریعت کی کل اتباع کو اپنا شعار بنالے۔

ان احادیث مبارکہ کی بناء پر جمہور فقهاء کرام نے اس معاملہ یعنی (نفع عینہ) کو ناجائز قرار دیا ہے۔ حضرات فقهاء کرام کی تصریحات مندرجہ ذیل ہیں:

- ۱- ”فتاویٰ شامی“ میں ہے:

”تفسیرها ان یاتی الرجل المحتاج الى اخر ويستقرضه عشرة دراهم ولا يرغب المقرض في الاقراض طمعا في فضل لا يناله بالقرض فيقول لا اقرضك ولكن ابيعك هذا الثوب ان شئت باشني عشر درهماً وقيمة في السوق عشرة، لبيعه في السوق بعشرة، فيفرضي به المستقرض فيبيعه كذلك فيحصل لرب الثوب درهماً“

(۱) نصب الرایہ لأحادیث الہدایۃ للزیلیعی - کتاب البيوع - باب البيع الفاسد - الحديث العاشر -

وللمشتري قرض عشرة الخ^(۱)

- ۲ - وفي "كتاب الحجة على اهل المدينة" للامام الشیبانی رحمه الله.

محمد قال: قال ابو حنیفه رضی الله عنہ: من اشتري سلعة
بنقد او بنصیة فقبضها ولم ينقد الشمن حتى باعها من الذی اشتراها
منه باقل من الشمن فلا خیر فيه (الى قوله)

وانما معتمدہ، فی ذلک لانه لايجیز ان یشتري السلعة باقل
مما باعها به حتى یقبض الشمن (الى قوله) ونکره منه خصلة اخری
ان یشتري السلعة بمثل ذلک الشمن الى اکثر من ذلک الاجل لانه
قد یشتريها حينئذ باقل مما باعها به فرجعت اليه سلعة واستقصر
الاجل، وكذلک بلغنا عن عائشة ام المؤمنین رضی الله عنہا (ثم
ساق الحديث مثل ما سبق)^(۲)

- ۳ - وفي "الفقه الاسلامی وادله":

بیع العینة: هو بیع یراد منه ان یکون حیلة للقرض بالربا، بان
بیع رجل شيئاً بشمن نصیة او لم یقبض، ثم یشتريه فی الحال، وسمی
بالعینة لان مشتری السلعة الى اجل یا خذ بدله عیناً ای نقداً حاضراً،
وعکسها مثلها (الى قوله) والعملية کلها للتحايل على
الاقراض بالربا عن طريق البيع والشراء.

وقد یوسط المتعاقدان بینهما شخصاً ثالثاً یشتري العین بشمن
حال من مرید الاقتراض، بعد ان اشتراها هذا من مالکها المقرض، ثم

(۱) رد المحتار - کتاب الكفالۃ - مطلب فی بیع العینة - ۵ / ۲۷۳ - ط: ایج ایم سعید

(۲) کتاب الحجة - باب جامع البيوع - باب ماباع من السلعة باقل او اکثر او بمثل ذلک إلى
الاجل او بعد الاجل او قبل الاجل - ۲ / ۲۷۳، ۲۷۴ - ط: دار المعارف النعمانیة، لاهور

بیعہ للملک الاول بالشمن الذى اشتري به فيكون الفرق ربا
له.....(الى ان قال)

والخلاصة: ان جمهور الفقهاء غير الشافعية: قالوا بفساد
هذا البيع وعدم صحته لأنه ذريعة إلى الربا وبه يتوصل إلى إباحة
مانهى الله عنه، فلا يصح الخ (۱)

-۳- وفي الشامية: ثم قال في الفتح ما حاصله ان الذى يقع في
قلبي أنه إن فعلت صورة يعود فيها إلى البائع جميع ما أخرجه أو بعضه
كعواد الشوب إليه في الصورة المارة، وكعواد الخمسة في صورة
اقراض الخمسة عشر فيكره يعني تحريما الخ (۲)

وقال محمد هذا البيع في قلبي كأمثال الجبال ذميم اخترعه
أكلة الربوا الخ (نفسها) والأموال ونظرية العقد . (۳)

مندرجہ بالاعبارات سے فی الجملہ مندرجہ ذیل باتیں ثابت ہوئیں:

۱- الف: بیع عینہ (جمع اپنی مختلف صورتوں کے) یہ وہ معاملہ ہے جو مقرض (قرض دینے والا)
قرض / رقم دینے کی بجائے عین / جنس دے دیتا ہے تاکہ اس ہیرا پھیری سے وہ نفع کھایا جاسکے جو بطور قرض
رقم دے کر حاصل نہیں کر سکتا۔

ب: یہ بیع ہے جسے قرض کے لئے حیلہ بنایا جائے۔

ج: اس بیع کی تمام صورتوں میں ”بیع و شراء“ کے راستے سے سودی قرضوں کے لئے حیلہ

گریاں ہیں۔

(۱) الفقه الاسلامی و أدالته للدکتور وہبة الزحیلی - کتاب البيوع - المبحث الثالث - حکم البيع والکلام عن البيع والشمن المطلب الثاني - انواع البيع الفاسد - بیع العینہ - ۳۶۹، ۳۶۸، ۳۶۷ / ۳ - ط: دار الفکر

(۲) رد المحتار - کتاب الكفالة - مطلب بیع العینہ - ۳۲۶ / ۵ - ط: ایج ایم سعید

(۳) المرجع السابق - ۲۷۳ / ۵

-۲۔ الف:..... اس معاملہ میں جب خریدی ہوئی چیز کو باائع اول پر بیچا جائے تو اسے دو طرح کا فائدہ حاصل ہو جاتا ہے، اس کی مختلف شکلیں ہیں، سب سے نمایاں زیادہ قیمت پر پنچ کر کم قیمت پر خرید لینا ہے۔

ب:..... اس کی ایک صورت یہ بھی ہے کہ مارکیٹ ریٹ (بازاری دام) سے زیادہ قیمت پر فروخت کرے تاکہ قرض طلب کرنے والا بازار میں بازاری دام کے مطابق فروخت کر کے مطلوب رقم حاصل کر لے اور باائع اول کو اضافی رقم کا فائدہ حاصل ہو جائے۔

ج:..... ہر وہ صورت جس میں باائع کے سارے سامان یا اس کے بعض یا پھر قرضہ کی رقم کے سبب اضافی رقم حاصل ہو جائے تو یہ اس "ممنوع بیع" میں شامل ہے۔

-۳۔ الف:..... اگر یہ معاملہ متعاقدین کے درمیان بلا واسطہ ہو تو عین سود ہے، جو کہ حرام ہے۔

(کما ہو موضع من سائر ماسقنا)

ب:..... اگر تیرے شخص (یا کئی شخصوں) کا درمیان میں واسطہ ہو تو بھی جو فرق عام قیمت پر آئے گا وہ سود ہو گا۔

ج:..... یہ معاملہ مکروہ تحریمی ہے (جو واجب الاحتراظ ہونے میں حرام کی مانند ہے)۔

د:..... جمہور فقهاء کرام نے اس بیع کے فاسد اور غیر صحیح ہونے کا قول کیا ہے کیونکہ یہ سود خوری کا ذریعہ ہے، اس کی وجہ سے خدا تعالیٰ کے حرام کردہ / منع کردہ (سود) کو حلال کرنے کی جسارت لازم آتی ہے۔

ه:..... امام محمد بن الحسن الشیعی اور رحمہ اللہ فرماتے ہیں کہ یہ "بیع مذموم" برائی میں پہاڑوں سے بھی بڑی ہے، یعنی انتہائی قابل مذمت ہے، اس کو سود خوروں نے گھڑ رکھا ہے۔

بنابریں صورت مسئولہ میں ضرور تمند اور قرض طلب کرنے والے کو رقم کی بجائے عین جنس دے کر جو رقم بد منافع حاصل کی جاتی ہے یہ سود ہے نہ کہ منافع اور سوال میں ذکر کردہ تمام صورتیں ناجائز ہیں ان میں سے کوئی بھی صورت جائز نہیں ہے۔

الہذا جو علماء کرام مذکورہ معاملہ کو سود ہونے کی بناء پر باطل (فاسد) اور ناجائز حیلہ قرار دے رہے ہیں وہ راست گو ہیں ان کا قول صحیح اور شریعت کے مطابق ہے۔

اور جو اس کے جائز ہونے کے قائل ہیں وہ غلطی پر ہیں انہیں اپنی غلطی سے تائب ہو کر کلی طور پر حق

کی طرف رجوع کرنا چاہئے، ایمان اور انصاف کا تقاضہ یہی ہے۔ شرعی و فقہی نصوص کے مقابلہ میں ان کی رائے زندگی اور تخلیقات، محض ذاتی رائے اور تخلیل سے بڑھ کر کوئی حیثیت نہیں رکھتی۔

فقط اللہ تعالیٰ اعلم

الجواب صحیح

نظام الدین شامزی

کتبہ

رفیق احمد بالاکوٹی

بینات، جمادی الاولی ۱۴۲۲ھ

دارالحرب اور سودی معاملات

کیا فرماتے ہیں علماء کرام و مفتیان عظام ذیل کے مسئلے میں کہ
ہمارے ملک میں ایک جماعت کے مفتی صاحب نے فتویٰ دیا ہے کہ دارالحرب میں مسلمانوں کا
کفار سے سودی معاملات و عقود فاسدہ وغیرہ کرنا مباح اور جائز ہے۔

اور دوسرا جماعت کے مفتی صاحب فتویٰ دیتے ہیں کہ دارالحرب ہو یا نہ ہو کفار سے سودی معاملہ
اور عقود فاسدہ جائز نہیں بلکہ حرام ہیں اور کہتے ہیں کہ جو لوگ اس کی اباحت اور جواز کا فتویٰ دیتے ہیں انہیں
کسی مذہبی ادارہ کا صدر بنانا اور امیر بنانا جائز نہیں بلکہ ان کے ایمان کا خطرہ ہے۔ دریافت طلب امر یہ ہے
کہ ان حضرات کا اس طریقے سے فتویٰ دینا کہاں تک صحیح ہے اور اختلافی مسائل میں اتنے تشدد کے ساتھ
فتوىٰ دینا کہاں تک جائز ہے اور مقلد ہوتے ہوئے امام محمدؐ اور امام صاحبؒ کے اوپر بدظنی رکھنا کہاں تک
جائز ہے؟ بعض حضرات فرماتے ہیں کہ ”لاربی بین المسلم والحسبی فی دارالحرب“ میں ”لا“
کو لانہی کے معنی میں لے کر امام صاحبؒ کے اوپر غلطی کی نسبت کرتے ہیں۔ وہ کہاں تک صحیح ہے؟

اجواب باسمہ تعالیٰ

اس بحث سے قطع نظر کہ ملک بر مادر الحرب ہے یا دارالامن آپ کے مطلوبہ مسائل کے جوابات

درج ذیل ہیں:

ا..... دارالحرب میں کافر حربی سے سود کے جائز ہونے نہ ہونے کے بارے میں علماء کرام کے
درمیان اختلاف ہے چنانچہ جمہور فقهاء کرام یعنی حضرت امام شافعیؓ اور حضرت امام مالکؓ اور حضرت امام
احمدؐ اور حفییہ میں سے حضرت امام ابو یوسفؓ دارالحرب میں کافر حربی سے سود کو مطلقًا جائز کہتے ہیں۔ انکے

متدلات وہ قرآنی آیات ہیں جن میں اللہ تعالیٰ نے سود کو مطلقًا حرام قرار دیا ہے۔ البتہ حفیہ میں سے حضرت امام ابوحنیفہؓ اور حضرت امام محمدؐ دارالحرب میں کافر حربی سے سود کو ایک غریب حدیث ”لاربائیں المسلم والحربی“ کو بنیاد بنا کر چند قیود کے ساتھ جائز کہتے ہیں، وہ قیود مندرجہ ذیل ہیں۔

۱۔ دارالحرب ہو

۲۔ ربوا کا معاملہ کافر حربی سے ہو۔

۳۔ معاملہ کرنے والا وہ مسلمان ہو جو دارالحرب میں ویزے پر رہائش پذیر ہے یا وہ مسلمان ہو جو دارالحرب ہی میں اسلام لایا ہو۔

۴۔ دارالحرب میں رہنے والا مسلمان اصلی یا ذمی نہ ہو کما فی العبارة الاولی والثانیہ۔ لیکن چونکہ معاملہ ربوا کا ہے جس کی حرمت قرآنی آیتوں سے بغیر کسی قید کے منصوص ہے اس لئے بیشتر علماء کرام نے اس بارے میں جمہور فقہاء کے مسلک کو ترجیح دی ہے اور حضرات طرفینؓ کے مسلک کو مرجوح قرار دیا ہے۔ جمہور فقہاء کا مسلک کئی وجہ سے راجح ہے جو کہ مندرجہ ذیل ہیں:

۱..... امام ابوحنیفہؓ اور امام محمدؐ کے دارالحرب میں کافر حربی سے سود کو جائز قرار دینے کی بناءً صرف ایک حدیث پر ہے جو کہ قابل استدلال نہیں۔ کما فی العبارة الثالثہ والرابعۃ۔ اگر اس حدیث کو تسلیم کر بھی لیا جائے اور کافر حربی سے سود کو جائز کہا جائے تو اس کے مقابلے میں قرآنی کی آیات کثیرہ اور احادیث کا ذخیرہ موجود ہے کہ جن میں سود کی حرمت کا ذکر بلا کسی قید کے موجود ہے۔

۲..... قرآن کی آیت ”يَا أَيُّهَا الَّذِينَ آمَنُوا اتَّقُوا اللَّهَ وَذُرُوا مَا بَقِيَ مِنِ الرِّبْوَا إِنْ كُنْتُمْ مُؤْمِنِينَ“ (آل عمرہ: ۲۷۸) میں ربوا کی حرمت مصريح ہے اور جب یہ آیت نازل ہوئی تو سودی معاملہ کرنے والے سب حربی تھے اس کے باوجود بقیہ ربوا سے حضور اکرم صلی اللہ علیہ وسلم نے منع فرمایا۔

۳..... جمہور فقہاء کا قول احتیاط پرمنی ہے حضرات طرفینؓ کے قول پر عمل کرنا احتیاط کے منافی ہے۔

۴..... جمہور فقہاء کے قول پر عمل کیا جائے تو اختلاف فقہاء سے بچاؤ حاصل ہو جاتا ہے۔

۵..... حضرات طرفین نے دارالحرب میں کافر حربی سے سود کو چند شرائط کے ساتھ جائز قرار دیا ہے ظاہر ہے کہ ان شرائط کی پابندی عموماً مشکل ہے۔

۶..... قول مرجوح کے مطابق عمل کیا جائے تو سودی معاملہ کرنے کا گناہ پھر بھی باقی رہتا ہے اگرچہ مال کو حرام نہ کہیں۔

ے..... طرفین کی دلیل ظنی ہے جبکہ فقہاء کی دلیل نصوص قطعیہ پرمی ہے۔

جیسا کہ ماقبل میں وضاحت کی گئی ہے کہ دلائل مذکورہ کے پیش نظر دارالحرب میں سودی معاملہ اور عقود فاسدہ کو ناجائز قرار دینا احتیاط پرمی ہونے کی وجہ سے درست ہی نہیں بلکہ مستحسن ہے البتہ جو لوگ دیانت داری سے دارالحرب میں سود کے مسئلے میں امام اعظمؐ کے قول پر اس کی جملہ شرائط کے ساتھ عمل کرنے کے قائل ہوں، اگر ان کا موقف دیانت دارانہ ہو تو مسئلہ مجتہد فیہ ہونے کی بناء پر ان کو صدر بنانے میں شرعاً حرمت کی کوئی وجہ معلوم نہیں ہوتی، ہاں اگر ایسے لوگوں کے صدارت پر قائم رہنے سے لوگوں میں افراق و انتشار کا خطرہ ہوتا ہو تو ان کو صدر ارات سے انتظام ابر طرف کرنے میں بھی کوئی قباحت معلوم نہیں ہوتی۔

۱: ولا بين حربي و مسلم مستامن ولو بعقد فاسد او قمار (ثمه)

لان ماله ثمه مباح في حل برضاه مطلقاً بلا عذر خلاف للثاني

والثالثه. (۱)

۲: (قوله ولا بين حربي و مسلم مستامن) احترز بالحربی عن
مسلم الا صلی والذمی وكذا عن المسلم الحربی اذا هاجروا اليها ثم
عاد اليهم فانه ليس للمسلم ان يربى معه اتفاقا. (۲)

۳: الحديث الثامن: قال عليه السلام لا ربا بين المسلم وال الحربی
في دار الحرب قلت غريب واسنده البيهقي في المعرفة في كتاب
السير عن الشافعی قال قال ابو يوسف: انما قال ابو حنيفة هذا لان
بعض المشيخة حدثنا عن مكحول عن رسول الله صلی الله عليه
وسلم انه قال لا ربا بين اهل الحرب اظهنه قال و اهل الاسلام قال

(۱) الدر المختار على هامش الشامي - باب الربوا - ۱۸۶/۵.

(۲) رد المحتار - باب الربوا - مطلب في استفراض في الدرارهم عدداً - ۱۸۶/۵.

الشافعى وهذا ليس بثابت ولا حجة فيه انتهى كلامه.(١)

(٣) حديث لاربا بين المسلمين في دار الحرب لم أجده لكن ذكره

الشافعی ومن طریقه البیهقی قال قال ابو یوسف انما قال ابو حنیفة هذا

لأن بعض المشيخة حدثنا عن مكحول عن رسول الله صلى الله عليه

وسلم قال لاربا بين اهل الحرب اظنه قال واهل الاسلام قال الشافعى

^(٢) وهذا ليس ثابت ولا حجة فيه انتهى كلامه.

حکیم الامت حضرت اقدس مولانا اشرف علی صاحب تھانوی نے امداد الفتاویٰ ج-۳، ص-۷۱
اور رسالہ تحدیر الاخوان عن الربانی الہندوستان میں ”لاربا بین المسلم والحربی“ میں لاکونہی کے معنی
میں ہونے کا احتمال ذکر فرمایا ہے جیسا کہ قرآن کریم میں آیت ”لارفت ولا جدال فی الحج“ میں لا
نبی کے معنی میں ہے۔ (۲)

چنانچہ کتب فقہ میں بھی اس کی نظیریں ملتی ہیں، مثلاً رد المحتار میں علامہ ابن عابد بن الشامی نے اسکی تصریح کی ہے، ملاحظہ ہو۔

"قوله فلا ربا اتفاقاً) اي لا يجوز الربا معه فهو نفي بمعنى

^(٣) النهي كما في قوله تعالى 'فلا رفت ولا فسوق فافهم' .

الجواب صحيح الجواب صحيح
كتبه اصغر على احرق محمد تقى عثمانى عفى عنه

دارالافتاء دارالعلوم كراچی ۱۳

(١) نصب الراية لاحاديث الهدایة - باب الربوا - رقم الحديث: ٢٢٩٥ - ٣٣٧٣ - دار الكتب العلمية

(٢) الدراسة على الهدایة لابن حجر - كتاب البيوع - باب الربوا - ٨٦ / ٣ ط: مكتبة شركة علمیہ ملتان

(٣) امداد الفتاوى - کتاب الربوا - سوال : ١٥٣ / ٣ - ٢٠٣ - ط: مکتبہ دارالعلوم کراچی

تحذير الاخوان عن الربا في الهندستان ص ٥

(٢) رد المحatar على الدر المختار - باب الربوا - مطلب في استقراض في الدرهم عدد ١٨٦ / ٥ -

جواب صحیح ہے اور حضرت مفتی اعظم پاکستان مولانا مفتی شفیع صاحب دیوبندی رحمۃ اللہ علیہ نے بھی امداد المفتین باب الربا والقمار میں ص ۱۵۷ مطبوعہ جدید پر بھی یہی فتویٰ دیا ہے کہ دارالحرب میں غیر مسلموں سے سود لینے میں اختلاف ہے۔ امام اعظم اور امام محمد جائز فرماتے ہیں اور جمہور علماء اور امام مالک اور امام شافعی اور امام احمد بن حنبل اور حنفیہ میں سے امام ابو یوسف حرام فرماتے ہیں، روایات اور قرآن کریم میں بظاہر مطلقاً سود کی حرمت اور سخت وعید مذکور ہیں۔ اس لئے احتیاط یہی ہے کہ ناجائز قرار دیا جائے۔ (۱) واللہ اعلم

عبدالرؤوف

دارالافتاء دارالعلوم کراچی

الجواب صحيح

ولی حسن ٹونکی

دارالافتاء جامعہ علوم اسلامیہ بنوری ٹاؤن

بینات - صفر ۱۴۰۶ھ

(۱) فتاویٰ دار العلوم دیوبند یعنی امداد المفتین کامل - کتاب الربا والقمار - ص: ۸۳۹ - ط: دارالاشاعت

نوت کی شرعی حیثیت

اور اس کے متعلق شرعی احکام

نوت کی حقیقت میں علماء کرام کا اختلاف ہے، علماء بریلی و راپور کے نزدیک نوت عرف "شم" اور "مال مقتوم" ہے اس لئے ان کے نزدیک نوت میں تمام احکام مال مقتوم کے جاری ہوں گے، حضرت مولانا عبدالحی صاحب فرنگی محلی لکھنؤی اور مولانا فتح محمد صاحب صاحب نائب تلمیذ مولانا عبدالحی صاحب رحمہ اللہ تعالیٰ کے نزدیک نوت شمن اور مال مقتوم نہیں ہے بلکہ "سکہ مبتذل" ہے، فتاویٰ حضرت مولانا رشید احمد گنگوہی و فتاویٰ حضرت مولانا محمد اشرف علی تھانوی و فتاویٰ مظاہر العلوم سہار پور و فتاویٰ دارالعلوم دیوبند کا حصل یہ ہے کہ نوت نہ ایسا مال مقتوم ہے کہ اس کی اتنی بڑی قیمت قرار دی جائے اور نہ ہی سکہ ہے بلکہ "سندر" اور "حوالہ" ہے۔

پس نوت کی حقیقت میں علماء ہند و پاکستان کے تین قول ہوئے:

اول: یہ کہ یہ بھی عرف میں دوسرے اموال کی طرح مال ہے۔

دوم: یہ کہ سکہ مبتذل ہے یعنی ایسا سکہ ہے جو سکہ ہونے سے پہلے یا سکہ نہ رہنے کے بعد، ایسا کم قیمت ہے کہ سکہ ہونے کی صورت میں جو قیمت ہے اس کے حساب سے لاشی اور بے قیمت سمجھا جائے۔ البتہ سکہ ہونے کے زمانے میں وہ اصلی سکہ کی برابر قیمتی ہے۔

سوم: یہ کہ تمسک اور حوالہ نامہ ہے۔

قول اول والے علماء کرام کے نزدیک نوت کو حکام نے مال قرار دیا ہے اس لئے عرف و اصطلاح قوم میں اس میں ثمنیت و مالیت ثابت ہو گئی اس لئے جب تک یہ راجح ہیں شمن ہیں، جب راجح نہ رہیں شمن بھی نہ رہیں گے اور نوت کا تعین کہ فلاں سور و پیہ کا ہے اور فلاں ہزار یا پانسرو و پیہ کا ہے یہ تقدیری ہے اس سے "اتحاد جنس و قدر" ہرگز لازم نہیں آتا اس لئے ان کے نزدیک نوت کو کمی بیشی کے ساتھ خرید و فروخت کرنا جائز ہے البتہ اس طرح پر قرض دینا کہ ننانوے روپیہ دیتا ہوں اور اس کے بد لے سور و پیہ کا نوت لے

لوں گا بے شک منوع ہے فان کل قرض جرنفعاً فهو ر با^(۱)
 (اس سے یہ بھی معلوم ہو گیا کہ ان حضرات کے نزدیک نوٹ زکوٰۃ میں دینے سے فقیر کے نوٹ پر
 قبضہ کرتے ہی زکوٰۃ ادا ہو جائے گی اور اسی طرح سے نوٹ کے ساتھ خرید و فروخت وغیرہ کرنے میں روپیہ
 کے احکام جاری ہوں گے۔)

. قول دوم کے علماء کرام کے نزدیک یہ سکھ مبتذل اور ثمن اصطلاحی ہے بلکہ عین ثمن خلقی ہے گو
 عینیت خلقیہ نہیں بلکہ عینیت عرفیہ ہو یعنی نوٹ تمام احکام میں عین ثمن خلقی کی مانند ہے، اس بناء پر انہوں
 نے کچھ مسائل فقیہی کی تفریع کی ہے

تیرے قول والا علماء کرام کے نزدیک پہلا قول بہت ضعیف اور ناقابل التفات ہے، دوسرا قول
 گواتنا ضعیف نہیں ہے، لیکن مولانا فتح محمد صاحب تائب نے سکھ کی جو تعریف فرمائی ہے وہ پوری نوٹ پر
 صادق آتی معلوم نہیں ہوتی اور حکومت نے بھی اس کو سکھ قرار نہیں دیا اور نہ اس پر قانوناً سکون کے احکام
 جاری ہوتے ہیں اور اگر چہ نوٹ کو جبراً سکون کی طرح واجب القبول بنایا گیا اس کے باوجود اس کا سند زر
 اور حوالہ ہونا ہی زیادہ صحیح ہوا، البته عام ”رقطات زر“ اور اس رقطہ زر میں بس اتنا فرق ہے کہ حکومت کے
 اعتماد یا جبراً کی وجہ سے ہر شخص اس کو قبول کرتا ہے، دوسروں کے رقطات زر صرف وہی شخص قبول کرتا ہے جس
 کے پاس نوٹ موجود ہوا س کاروپیہ مانگ سکتا ہے، جو لوگ نوٹ سے آپس میں لین دین کریں گے گویا وہ
 اس کے جاری کرنے والے پر اس کی رقم کا حوالہ کریں گے اور سب احکام میں حوالہ کے اصول کو ملاحظہ رکھا
 جائے گا، درحقیقت اس کی بیع نہیں ہو سکتی بلکہ بطریق حوالہ ایک سے دوسرا کو منتقل ہوتا رہتا ہے۔

ان حضرات نے اس بناء پر کچھ مسائل فقیہی کی تفریع کی ہے اس طرح علماء ہند و پاکستان کے ان
 تینوں گروہوں کا نوٹ کے متعلق متفرع مسائل فقیہی میں کافی اختلاف ہے جس کی تفصیل ان حضرات کے
 فتاویٰ و کتب فقہ سے معلوم ہو سکتی ہے، خصوصاً حضرت مولانا مفتی قاری سعید احمد صاحب مرحوم و مغفور مفتی
 مظاہر علوم سہارنپور کے رسالہ ”نوٹ کی حقیقت اور اس کے شرعی احکام“ سے معلوم ہو سکتی ہے۔

(۱) الجامع الصغير في أحاديث البشير والنذير - وضعفه ولفظه كل قرض جر منفعة فهو با.....

اس عاجز نے بھی اسی رسالہ سے مذکورہ بالا مضمون ملخص کر کے لکھا ہے، اب کچھ اقتباسات کتاب اصول معاشیات برائے طلبہ بی اے و بی کام مصنفہ جناب پروفیسر شیخ منظور علی صاحب صدر شعبہ معاشیات ایم اے او کالج لاہور سے ذیل میں درج کئے جاتے ہیں جن سے ماہرین معاشیات کے نزدیک زر اور اس کی اقسام اور نوٹ کے متعلق ان حضرات کا نظریہ بھی سامنے آجائے گا۔ اور اس سے نوٹ کی حیثیت کو فقہ اسلامی کے مطابق متعین کرنے میں صحیح رہنمائی اور بہت بڑی مدد ملے گی کیونکہ فقہ اسلامی استنباطی مسائل میں علوم و فنون عقلیہ و نقلیہ دونوں کو مد نظر رکھ کر جزئیات و تفريعات مرتب کرتی ہے، اس لئے اس مسئلہ میں زر کے متعلق اصول معاشیات کو معلوم کرنا ضروری ہے اس کو چند عنوانات کے تحت ضرورت کے مطابق کتاب مذکور سے ملخص کر کے درج کیا جاتا ہے۔

زر کا ارتقاء

قدیم زمانے میں سادہ بودو باش کے باعث لوگوں کی ضرورتیں بڑی مختصر تھیں، ہر شخص اپنی حاجت خود ذاتی کوشش اور محنت سے پوری کر لیتا تھا لیکن رفتہ رفتہ جب تہذیب و تمدن میں ترقی ہوئی اور انسان کی ضرورتیں بڑھ گئیں اور ہر شخص کو اپنی ذاتی کوشش سے اپنی ذاتی ضروریات کا پورا کرنا مشکل بلکہ ناممکن ہو گیا تو لوگوں نے اپنے طور پر کاموں کی تقسیم کر لی ہر ایک نے کوئی ایک کام سنبھال لیا اور ایک دوسرے کے ساتھ اپنی چیزوں کا براہ راست تبادلہ کر کے کام چلاتے رہے اس کو ”براہ راست مبادلہ“ یعنی بارٹر سسٹم (BARTER SYSTEM) کہا جاتا ہے۔

انسانی تہذیب کے اوپر میں جب زر کا وجود نہ تھا اور خرید و فروخت میں زر یعنی روپیہ پیسہ وغیرہ کا استعمال نہیں ہوتا تھا لوگ اشیاء کا مقابلہ براہ راست اشیاء سے کر لیتے تھے، کسان اپنی ضرورت کی ہر چیزانماں کے بدلتے حاصل کرتا تھا جو لاہا کپڑوں کے عوض، موچی جوتوں کے عوض، بڑھتی فرنیچر کے عوض علی ہذا القياس ہر شخص ایک چیز دیتا اور اس کے بدلتے دوسری چیز لے لیتا، جوں جوں آبادی بڑھتی گئی اور حالات و ضروریات میں ترقی ہوتی گئی اس نظام میں انسان کو بڑی سخت دقتیں پیش آنے لگیں جن سے نجات حاصل کرنے کے لئے زر اور سکوں کا رواج وجود میں آیا اور تلاش و تجربات کے بعد قسمی دھاتوں خصوصاً سونے اور

چاندی کو اس مقصد کے لئے منتخب کر لیا، یہ دھاتیں مقدار میں کمیاب تھیں اور افادیات کے لئے اہم، اس لئے لوگ ان کے ٹکڑے دیتے اور اشیاء حاصل کر لیتے ان کا سنبھالنا اور ایک جگہ سے دوسری جگہ لے جانا آسان تھا اس سے خرید و فروخت میں کافی آسانی ہو گئی) دوسری دھاتوں کے مقابلے میں سونا چاندی خرید و فروخت میں صرف ٹمن کی حیثیت سے ہی استعمال ہوتا ہے اور ضروریات زندگی میں اس کا استعمال شاذ و نادر ہی ہوتا ہے وہ بھی تبدیلی بہیت کے ساتھ اور زیورات کا بنانا صرف اس کی حفاظت اور ذخیرہ اندوزی کے لئے رواج پا گیا۔ ہے بخلاف دوسری دھاتوں کے کہ ان سے مختلف چھوٹی بڑی استعمال کی چیزیں کثرت سے بنتی ہیں اسی لئے فقہاء نے سونے اور چاندی کو ”ٹمن خلقی“ کہا ہے اور سونا چاندی اور دوسری مصنوعات پر ہر حال میں شرع شریف نے زکوٰۃ فرض کی ہے خواہ ان کو بڑھانے کے لئے استعمال کیا جائے یا ذخیرہ کیا جائے ان دونوں دھاتوں کو خلقی طور پر بڑھنے والا تسلیم کیا ہے، خاکسار مرتب) غرض زر کی دریافت سے براہ راست مبادله کی تمام وقتیں پر قابو پالیا گیا اور اشیاء کے لین دین اور خرید و فروخت میں بڑی آسانی پیدا ہو گئی۔

عمرہ زر کے اوصاف

(۱) قبولیت عامہ، یعنی اسے ایسی قبولیت حاصل ہو کہ ہر شخص بلا حیل و جحت اس کے عوض اپنی چیزیں دینے کے لئے تیار ہو۔

(۲) انتقال پذیری، جنم میں کم ہو اور قدر میں زیادہ تا کہ اسے سنبھالنے، اٹھائے پھرنے، منتقل کرنے اور لینے دینے میں آسانی رہے۔

(۳) پاسیداری، یعنی اس کا پاسیدار اور دیرپا ہونا ضروری ہے تاکہ اپنی قدر و قیمت ہمیشہ برقرار رکھ سکے۔

(۴) شاختمان پذیری، زر ایسا ہونا چاہئے جس کے کھرے کھوئے کی پہچان ہر شخص کو آسانی سے ہو سکے۔

(۵) یکسانیت یعنی زر کی ہر اکائی ہر اعتبار سے یکساں اور ایک جیسی ہو۔

(۶) تقسیم پذیری، کم اور زیادہ قیمت والی چیزوں کے خریدنے کے لئے اسے چھوٹے چھوٹے حصوں میں تقسیم کیا جائے تو اس کی مالیت میں کوئی فرق نہ آئے۔

(۷) تشکیل پذیری، زر کی شے اتنی نرم ہوئی چاہئے سانچوں میں ڈھال کر اس کے سکے بنائے

جا سکیں اور حکومت اس پر اپنے ٹھپے لگا کر خاص قسم کے نقوش ابھار سکے تاکہ اصلی اور جعلی سکوں میں تمیز ہو سکے۔ لیکن وہ اتنی نرم بھی نہ ہو کہ جلد گھس جائے یا اس کے نقوش مٹ جائیں۔

(۸) ثبات قدر، سب سے اہم خوبی جوز رکی شے میں موجود ہونی چاہئے وہ اس کی قدر کا ثبات و استحکام ہے، اگر مذکورہ بالاخوبیوں کے پیش نظر مختلف اشیاء کی پرکھ کی جائے تو معلوم ہو گا کہ سونا اور چاندی ہی مطلوبہ معیار پر پورے اترتے ہیں۔

سکہ سازی

زر کی منازل ارتقاء ابھی درجہ کمال کو نہیں پہنچی تھیں کیونکہ دھاتوں کے محض بلکہ بہترین آلہ متبادلہ کا کام نہیں دے سکتے تھے جب بھی کوئی چیز خریدی یا پیچی جاتی ان بلکروں کا وزن کرنا پڑتا اور کھوئے کھرے میں تمیز کرنی پڑتی اس لیے اس وقت کو دور کرنے کے لیے سکوں کو رنج کیا گیا اور رفتہ رفتہ اس کی ذمہ داری حکومت نے سنہjal لی اس طرح سکہ سازی کی مختلف مدارج طے کرتے ہوئے اب یہ پوزیشن ہو گئی ہے کہ آج کل بیشتر ممالک میں سکہ سازی کا کام خود حکومت ہی سرانجام دیتی ہے اور عوام کو یہ حق حاصل نہیں ہوتا کہ اپنی مرضی سے دھات بلکہ میں یجا کر سکوں میں ڈھلوالیں، کیونکہ آج کل سکے سونے چاندی کے نہیں بنائے جاتے بلکہ ستی دھاتوں کے بنائے جاتے ہیں جن کی اپنی مالیت تو کم ہوتی ہے لیکن حکومت ان کی مالیت زیادہ قرار دیتی ہے مثلاً ہمارے ملک میں ایک روپیہ میں جو دھات استعمال ہوتی ہے اس کی مالیت ایک روپیہ سے بہت کم ہوتی ہے چنانچہ حکومت ملک کی تجارت اور کاروبار کی ضروریات کے مطابق خود سکے بناتی رہتی ہے اور آزادانہ "تسکیک" کا رواج ختم کر دیا گیا ہے۔

زر کی تعریف

زر کے ارتقاء پر بحث کے بعد اب ہم زر کا صحیح مفہوم اور اس کی فتمیں بیان کرتے ہیں زر کی تعریف ماہرین نے مختلف طور پر کی ہے لیکن زر کی جامع تعریف وہ ہے جو پروفیسر کرا تھر نے وضع کی ہے وہ لکھتے ہیں "زر سے مراد وہ ہے جسے آلہ متبادلہ کی حیثیت سے عام قبولیت حاصل ہو اور جو ساتھ ہی پیا کش قدر اور ذخیرہ قدر کا فرض بھی انجام دے۔ اس کا مطلب یہ ہے کہ زربنے کے لئے قبولیت عامہ حاصل ہونی

چاہئے یعنی ہر شخص اسے بلاروک ٹوک قبول کرے اور اس کے بد لے چیزیں دے۔ دوسرے لفظوں میں زر کی صحیح ترین اور عالمگیر تعریف یہ ہوئی کہ تمام وہ آلات جنہیں قرضوں یعنی خریدی ہوئی اشیاء و خدمات کی قیمت کی ادائیگی کے لئے قانونی طور پر قبول کرنا پڑے۔

زر کی اقسام

(۱) زر معياری (STANDARD MONEY) اسے ”زمتنڈ“ بھی کہا جاتا ہے اس سے مراد وہ سکہ ہے جس کے معیار پر تمام دوسرے سکوں کو جانچا جاتا ہے، اس میں اتنی دھات ہوتی ہے جتنی اس سکہ کی مالیت ہوتی ہے۔

(۲) زر وضعی (TOKEN MONEY) اسے عالمتی زر بھی کہا جاتا ہے اس سے مراد ایسا سکہ ہے جس کی وہ قیمت جو اس کے اوپر لکھی ہوئی ہوتی ہے اس کی حقیقی قیمت سے زیادہ ہو آج کل ہمارا روپیہ وضعی سکہ ہے اسے سکے کی حیثیت صرف سرکاری حکم کے باعث حاصل ہے

(۳) زر کاغذی یا اعتباری (PAPER MONEY OR CREDIT MONEY) ”زر کاغذی“ سے مراد ایسے نوٹ ہیں جو حکومت یا ملک کے مرکزی بینک کی طرف سے جاری کئے جاتے ہیں اور وہ بغیر کسی حیل و جلت یا روک ٹوک کے ملک میں گردش کرتے ہیں ”زر اعتباری“ سے مراد ایسے کاغذات اور دستاویزات ہیں جن کا اجراء عام بینکوں کی طرف سے ہوتا ہے ان میں چیک، ہندیاں، ڈرافٹ وغیرہ شامل ہیں، نوٹ اور اعتباری زر، وضعی زمرہ میں آئے ہیں۔

(۴) زر قانونی (LEGAL TENDER MONEY) ”زر قانونی“ سے مراد وہ زر ہے جو کسی شے کی قیمت کے لئے یا قرضہ کی ادائیگی کے لئے قانوناً دیا جاسکتا ہے۔ اور ملک کے قانون کی رو سے اُسے قبول کرنا پڑتا ہے، پاکستان کے سکے اور نوٹ سب زر قانونی ہیں۔

زر کے فرائض

زر کے ذمہ یہ پانچ کام ہیں:

(۱) آکھ مبادله، زر کا اولین فرض یہ ہے کہ یہ آکھ مبادله کا کام دیتا ہے، ہر شخص اپنی اشیاء و

خدمات زر کے عوض فروخت کر دیتا ہے۔

(۲) معیارِ قدر، اشیاء کی قدر و قیمت کو زر کے معیار پر جانچا جاتا ہے اس سے ہر شخص کسی چیز کی مالیت کا اندازہ با آسانی کر سکتا ہے اور چیزوں کے تبادلہ کا کام بڑا اہل ہو جاتا ہے۔

(۳) ذخیرہ قدر، قدر و قیمت کے ذخیرہ کے لئے زرب سے اچھا کام دیتا ہے کیونکہ یہ آسانی کے ساتھ جمع کیا جاسکتا ہے اس کی قدر عام اشیاء کی طرح بہت زیادہ نہیں بدلتی اور اس کے ضائع اور خراب ہونے کا احتمال بھی بہت کم ہوتا ہے۔

(۴) آئندہ ادائیگیوں کا پیمانہ زر کی قدر میں قرض کے لینے دینے میں بڑی حد تک ثبات و استحکام پایا جاتا ہے اگر قرضہ زر کی صورت میں لیا اور دیا جائے تو پوری مالیت میں ادا کیا جاسکتا ہے۔

(۵) انتقال قدر کا ذریعہ زر کی بدولت یہ آسان ہو گیا ہے کہ ہم اپنی منقولہ وغیر منقولہ جائیداد کو ایک جگہ سے دوسری جگہ منتقل کر لیں یعنی ایک جگہ کی جائیداد کو فروخت کر کے زر حاصل کر لیں اور اس زر کی مدد سے دوسری جگہ ویسی ہی جائیداد خرید لیں

زر کا غذی:

اس سے مراد ایسا زر ہے جو سکوں کی بجائے کرنی نوٹوں پر مشتمل ہے، یہ عام طور پر حکومت یا مرکزی بینک کی طرف سے جاری کئے جاتے ہیں، اور لوگ چیزوں کی خرید و فروخت کے لئے انہیں بلا تامل قبول کر لیتے ہیں اس کی وجہ یہ ہے کہ لوگوں کو حکومت یا بینک کے اوپر اعتماد ہوتا ہے، زر کا غذی کی تین صورتیں ہیں:

(۱) ”مبادلہ پذیر زر“ اس سے مراد ایسا زر کا غذی ہے جو ملک کے مستند یا معیاری زر میں تبدیل کیا جاسکتا ہو۔ حکومت یا مرکزی بینک اس بات کی صفائحہ دیتے ہیں کہ حامل نوٹ جس وقت چاہے اسے کاغذ زر کے عوض زر مستند ادا کر دیا جائے گا جیسا کہ نوٹوں پر لکھی ہوئی عبارت سے بھی ظاہر ہے، اس غرض کے لئے حکومت عموماً جاری کردہ نوٹوں کی مالیت کے برابر سونا یا چاندی اپنے پاس محفوظ رکھتی ہے تاکہ جب لوگ تبدیلی کرنا چاہیں تو اسے کوئی دقت پیش نہ آئے، لیکن موجودہ زمانے میں جبکہ کرنی نوٹ کی بہت بڑی

مقدار جاری کی جاتی ہے سو فیصد زر محفوظ رکھنا بہت مشکل ہے اس لئے حکومتیں سو فیصد کی بجائے چالیس یا پچاس فیصد سونا یا چاندی محفوظ رکھتی ہے اور یہ نسبت کافی سمجھی گئی ہے، کیونکہ اکثر دیکھا گیا ہے کہ زر کا غذی آله مبادلہ کی حیثیت سے بڑی سہولتیں مہیا کرتا ہے اس لئے لوگ روزمرہ کے لیے دین کے لئے نوٹ ہی استعمال کرتے ہیں اور شاذ و نادر ہی ان کو تبدیل کرانے کے لئے حکومت یا بینک کے پاس جاتے ہیں۔ (ممکن ہے اب محفوظ سونا یا چاندی اس سے بھی کم فیصد مقدار میں رکھا جاتا ہو بلکہ بعض حالات میں سونے یا چاندی کی کسی محفوظ مقدار کے بغیر بھی کاغذی نوٹ چھانپا تسلیم کر لیا گیا ہے لیکن ایسا کرنا اچھی نظر سے نہیں دیکھا جاتا۔ مرتب)

(۲) ”غیر مبادلہ پذیرز“، جب حکومت یا مرکزی بینک مطالبه کرنے پر زر کا غذی کو زر مستند میں بد لئے کا وعدہ کرے تو ایسے زر کا غذی کو غیر مبادلہ پذیرز رکھا جاتا ہے، ایسے نوٹ یا تو شروع سے غیر مبادلہ پذیر ہوتے ہیں یا بعد میں حکومت ان کو غیر مبادلہ پذیر ہونے کا اعلان کر دیتی ہے اس قسم کے نوٹ عام طور پر معاشی بدحالی کے زمانے میں جاری کئے جاتے ہیں۔

(۳) ”امانتی زر کا غذی“، بینک کے لئے ایک خاص حد مقرر کر دی جاتی ہے جس تک وہ اپنے پاس سونا یا چاندی رکھے بغیر نوٹ جاری کر سکتا ہے اور جب اس حد سے زائد نوٹ جاری کرنا چاہے تو اسے ہر نوٹ کے بد لے اتنی مالیت کی قیمتی دھات رکھنی پڑتی ہے۔ اس کو ”امانتی زر“ کہتے ہیں۔

منظلم زر کا غذی کا معیار

ملک کے نوٹ سونے میں تبدیل نہیں کئے جاتے بلکہ ان کے عوض ”وضعی سکے“ دینے کا وعدہ دیا جاتا ہے اور حاضر مہینے معاشیات کا خیال ہے کہ یہ معیار ایک طرف تو طلائی معیار کی تمام خوبیوں کا حامل ہے اور دوسری طرف اس کے ناقص سے پاک ہے نیز مرکزی بینک سونے کا کافی ذخیرہ رکھے بغیر ہی زر کی قدر میں استحکام پیدا کر سکتا ہے، اس کے علاوہ ملک اپنے بعض قومی اور ملکی مفادات کی خاطر مکمل آزادی کے ساتھ مالی اور معاشی پالیسی اختیار کر سکتا ہے اس نظام کو کرنی ایکچھ کا معیار بھی کہا جاتا ہے کیونکہ اس کے تحت ہماری کرنی سٹرلنگ میں تبدیل ہو سکتی ہے جو خود کا غذی زر ہے اور سونے میں تبدیل نہیں ہو سکتی۔

بہترین نظام زر

بہترین نظام زروہ نظام ہے جس میں یہ پانچ خوبیاں ہوں:

(۱) قیمتوں میں استحکام برقرار رہے۔

(۲) شرح مبادلہ بھی مستحکم رہے۔

(۳) نظام سادہ اور قابل فہم ہو۔

(۴) نظام لپک دار ہو۔

(۵) کامل روزگار کی سطح برقرار کھنے میں معاون ہو۔

زر کاغذی میں بھی یہ خوبیاں بدرجہ اولیٰ پائی جاتی ہیں زر کاغذی کے اور بھی بہت سے فوائد ہیں مثلاً دھات کی بچت، سکہ سازی کی بچت، خرد برد ہونے سے بچاؤ، وافر مقدار، سہل انتقال، بینکوں کا فائدہ، حکومت کو فائدہ، قرضہ بلا سود۔

اگرچہ زر کاغذی کے کچھ نقصانات بھی ہیں مثلاً غیر مستحکم قدر، افراط زر کا اندریشہ، غیر ملکی ادائیگیوں میں دشواری، کاغذی زر کی ان خوبیوں اور فوائد کی وجہ سے سونا چاندی کے سکے جواب تک معیاری زر کا کام دیتے ہیں بعض وجوہات کی بناء پر ان کا استعمال ترک ہو جاتا ہے اور ان کی جگہ "کاغذی" اور "اعتباری زر" لے رہا ہے اور یوں معلوم ہوتا ہے کہ سونے اور چاندی جیسا قیمتی اور قلیل المقدار آله مبادلہ کسی ذن ماضی کی یادگار بن کر رہ جائے گا اور اس کی بجائے کاغذی نوٹ اپنی مخصوص خوبیوں کی بدولت عام قبولیت حاصل کر لیں گے، اور قیمتی دھاتوں کا استعمال صرف غیر مہذب اور پسمندہ ممالک ہی میں رہ جائے گا (اصول معاشیات خلاصہ تصرف کے ساتھ) بلکہ آج کل تقریباً ایسی ہی حالت پیدا ہو گئی ہے اور عمدہ زر کے اوصاف جو پہلے بیان ہو چکے ہیں یعنی قبولیت عامہ، انتقال پذیری، پاسیداری، شناخت پذیری، کیسانیت، تقسیم پذیری، تشکیل پذیری، اثبات قدر سب اوصاف زر کاغذی یعنی کرنی نوٹ میں بدرجہ اولیٰ پائے جاتے ہیں اس لئے نوٹ کی حیثیت معاشیات کے ماہرین کے نزدیک وہی ہے جو سکہ وضعی (سکہ مبتدل) کی ہے۔

اصول معاشیات کے یہ چند اقتباسات نقل کرنے کے بعد چند فقہی اصول درج کئے جاتے ہیں تاکہ نوٹ کی شرعی حیثیت متعین کرتے وقت ان کو بھی پیش نظر رکھا جائے (مرتب)

۱- کان رسول اللہ صلی اللہ علیہ وسلم یحب ما خفف عن امته
والدین یسر

۲- والثابت عرفاً كالثابت نصاً^(۱)
”یعنی عرفی ثبوت صریحی ثبوت کا حکم رکھتا ہے۔“ (مرتب)

قال فی المستصفی: التعامل العام ای الشائع المستفيض والعرف

المشترک لا یصح الرجوع اليه مع التردد انه العرف العام هو عزف

الناس كافة فی البلد ان كلها فيكون اجماعاً والا جماع حجة^(۲)

(۳) جو چیز نیچی جائے اس کو میع کہتے ہیں اور جس چیز کے بد لے میں نیچی جائے اس کو ثمن کہتے ہیں (مرتب) بیع کے معنی ایک مال کو دوسرے مال کے ساتھ باہمی رضامندی سے بد لنا

(۴) ما یتعین فی العقد فهو مبیع و مالا یتعین فهو ثمن الا ان

یقع علیه لفظ البيع ، الا عیان ثلاثة: اثمان ابداً، ومبیع ابداً، وما هو بین

مبیع و ثمن ، اما ما هو ثمن ابداً فالدرارهم والدنانیر قبلها امثالها او

اعیان آخر صحبتها حرف الیاء ام لا والفلوس اثمان لا یتعین بالتعيين

کالدار ہم.^(۳)

(۱) رسائل ابن عابدین - نشر العرف - ۱۱۵/۲ - ط: سهیل اکیدمی لاہور.

(۲) مفہومہ فی رد المحتار علی الدر المختار - مطلب قاضی خان من اهل التصحیح والترجیح - ۲۸۰/۵ - وایضاً: ۵۱۹/۳.

(۳) الفتاویٰ الہندیة - کتاب البيوع - الفصل الثالث فی معرفة المبیع والثمن - ۱۲/۳ .

(۵) شمن کی دو قسمیں ہیں:

اول: شمن خلقتی اور وہ سونا چاندی اور ان دونوں کے سکے اور وہ سکے جن میں سونا یا چاندی غالب ہو، اس کو شمن ابدی اور نقود بھی کہتے ہیں۔

دوم: شمن اصطلاحی یا عرفی یعنی جو خلقتی شمن نہ ہو بلکہ اصطلاح و عرف عام میں اس کو شمن کہتے ہوں اور یہ وہ سکہ ہے جس میں سونا یا چاندی مغلوب ہو یا بالکل نہ ہو جیسے آج کاروپیہ اور فلوس (پیسے اور آنے وغیرہ) کہ جب تک یہ راجح ہیں شمن ہیں اور جب ان کا رواج بند ہو جائے شمن نہیں رہتے بلکہ متاع (سامان) بن جاتے ہیں اس کو "سکہ مبتذل"، "بدل نقود" اور "ماہو بین مبع و شمن" بھی کہتے ہیں، بلکہ عرف عام میں عین شمن کا حکم رکھتا ہے اگرچہ خلقاً عین شمن نہیں ہے۔ اس لئے ایسا سکہ جب تک راجح ہے اس کی وہی قیمت ہے جو اس سونے یا چاندی کے سکہ کی ہے جس کے بدلہ میں اس کو جاری کیا گیا ہے اور جب اس کا رواج بند ہو جائے اس کی حیثیت اس دھات کے دیگر سامان کی سی ہو جاتی ہے جس دھات سے یہ بنایا گیا ہے پس وہ بھی اسی بھاؤ میں خرید و فروخت کیا جاتا ہے۔

اس تفصیل سے معلوم ہوا کہ فلوس کی طرح کرنی نوٹ بھی شمن اصطلاحی و عرفی ہے اور بدل نقود ہے اور اس کو "زر اصطلاحی"، "زر کاغذی" بھی کہتے ہیں اور اسی لئے کرنی نوٹ بھی کہا جاتا ہے اور ہمارے ملک میں نوٹ روپیہ کے بدل میں جاری کئے گئے ہیں اور آج کل کاروپیہ بھی خود زر اصطلاحی ہے جو چاندی کے زرِ معیاری یعنی شمن خلقتی کے بدل میں جاری ہوا ہے اس لئے موجودہ روپیہ اور مروجہ کرنی نوٹ دونوں کا ایک ہی حکم ہے اور دونوں چاندی کے سکہ کے بالمقابل ہیں جب تک راجح ہیں اور اسی کے حکم میں ہیں۔

(۶) آج کل مسکوک روپیہ بالکل نایاب ہو گیا ہے حالانکہ وہ بھی سکہ اصطلاحی ہی ہے اور حکومت کی نظر میں ایک روپیہ کے نوٹ اور ایک روپیہ مسکوک میں کوئی فرق نہیں ہیں اس لئے ایسا معلوم ہوتا ہے کہ حکومت نے اپنی اور عوام کی سہولت کے پیش نظر مسکوک روپیہ بنانا بالکل بند کر دیا ہے اور ایک روپیہ کے نوٹ نے پوری طرح اس کی جگہ لے لی ہے اور جو پانچ، دس، سو، اور پانصہروپے کے نوٹ اسٹیٹ بینک آف پاکستان جاری کرتا ہے وہ بھی حکومت کی مرضی اور حکم سے ہی جاری کرتا ہے۔ چنانچہ ان نوٹوں پر یہ عبارت لکھی ہوئی ہے "حکومت پاکستان کی ضمانت سے جاری ہوا" اور حکومت کی دی ہوئی ضمانت کی وجہ

سے کرنی نوٹ بھی مستند زر کی طرح عوام میں گردش کرتے ہیں اس لئے یہ قانونی زر میں شمار کئے جاتے ہیں اور آج کل یہ حالت ہے کہ جب بھی بینک سے ان نوٹوں کے روپے لینے جاؤ تو بدله میں نوٹ ہی دیتے ہیں اگرچہ ایک ایک روپیہ کے ہی ہوں، اس لحاظ سے خواہ ایک روپیہ کا نوٹ ہو یا پانچ دس دسویں غیرہ کا سب کی ایک ہی حیثیت ہے اور سب کا ایک ہی حکم ہے، نقدر روپیہ کی شکل بمشکل ان لوگوں کے پاس دیکھنے میں آتی ہے جن کے پاس پہلے کے روپے ابھی تک موجود ہوں۔

(۷) یہ جو کہا جاتا ہے کہ نوٹ پر یہ عبارت لکھی ہوئی ہوتی ہے کہ ”میں وعدہ کرتا ہوں کہ حامل ہذا کو جس دارالاجراء سے وہ چاہے عند الطلب روپے ادا کروں گا“، اس سے نوٹ کا ہندی یا حوالہ زر یا رقعہ زر ہونا ثابت ہوتا ہے اور یہ نقد نہیں بلکہ اس دین کا تمک ہے جو گورنمنٹ یا بینک کے ذمہ ہے اور اس پر تمام احکام حوالہ زر کے جاری ہوں گے یہ بات ہر لحاظ سے صحیح معلوم نہیں ہوتی بلکہ صرف ایک لحاظ سے صحیح ہے کہ اگر حامل نوٹ کسی وقت بازار میں چلانے کی بجائے اس کے کسی ”دارالاجراء“ سے اس کا روپیہ لینا چاہے تو لے سکتا ہے لیکن بینک بھی تو آج کل ایک ایک روپیہ والے نوٹ ہی دے گا نقدر روپیہ تواب ان کے پاس بھی اس قدر نہیں ہے کہ سب نوٹوں کا جو ملک میں جاری ہیں دے سکیں، البتہ جو سونا یا چاندی نوٹ کی جگہ بینک میں محفوظ رکھا جاتا ہے وہ عند الطلب اگر دیا جائے تو مذکورہ نوٹ کی عبارت کا کچھ مطلب رقعہ زر کے مترادف ہو سکتا تھا حالانکہ نہ عملًا ایسا ہے اور نہ حقیقتاً کیونکہ اوپر بیان ہو چکا ہے کہ محفوظ سرمایہ سے کہیں زیادہ کے نوٹ اندر ہوں ملک جاری ہیں اور اگر ایسا ہو بھی تو آج کل اس انداز پر بینک سے نوٹ کا سونا یا چاندی طلب کرنے والا شاید ہی کوئی ہوتا ہو پس نوٹ کی رقعہ زر ہونے کی حیثیت بہت ہی ناقابل عمل بلکہ عرف عام میں اس کی حیثیت بالکل زر اصطلاحی کی ہے حتیٰ کہ خود حکومت کی نظر میں بھی اس کی یہی حیثیت متعین و متعارف ہے۔

(۸) کئے پھٹے نوٹ ہر بینک میں آسانی سے تبدیل کئے جاسکتے ہیں، اور لین دین خرید و فروخت مہر معجل وغیرہ تمام معاملات زندگی میں اس کا چلن بطور نقد عام ہے کوئی اس کو رقعہ زر اور حوالہ دین کی حیثیت سے نہیں لیتا دیتا اور اس کے لینے سے انکار کرنا قانوناً کرنی کے لینے سے انکار کرنے کی طرح جرم ہے، رقعہ زر میں یہ صفات نہیں پائی جاتیں۔

(۹) عمدہ زر کی تمام صفات جو اور پر مذکور ہو چکی ہیں کرنی نوٹ میں بطریق احسن پائی جاتی ہیں اور اس زمانہ میں کرنی نوٹ بہترین آکہ مبادلہ قرار دیا گیا ہے اور یہ بدل نقد ہے۔

(۱۰) نوٹ کو صرف حوالہ زر اور سند زر قرار دینے کی صورت میں روزمرہ کے اکثر معاملات میں بڑی مشکل اور پیچیدگی پیش آئے گی اور فقہی مسائل کا ایک کافی حصہ اس سے متاثر ہو گا اور عوام الناس میں جس حد تک اس کا نقد روپیہ کی طرح عام چلن ہو گیا ہے اس کے پیش نظر عوام و خواص کو اس خیال سے ہٹا کر رقعہ زر کی تسلیم سے پیدا شدہ فروعات پر چلانا محال کے درجہ میں ہے اور پھر نقد روپیہ کی نایابی! کمیابی کے باعث اور بھی ناممکن لعمل ہو گیا ہے۔ واللہ اعلم! اور شرع شریف میں حرج کو دو دفعہ فرمادیا ہے، اس لئے بھی نوٹ کے بازار میں نقدی کی حیثیت سے عام رواج کے پیش نظر اس کو نقد روپیہ کی حیثیت سے تمام شرعی امور میں تسلیم کیا جانا ضروری ہے۔ لہذا آج کل نیونقد روپیہ کی درجہ میں رانج ہے اور ملتا ہے اور اب سے کئی سال پہلے تو عام ملتا تھا اور چونکہ خالص یا غالب چاندی کا نہیں ہے اس لئے وہ سکھ اصطلاحی ہونے کی وجہ سے جب تک رانج ہے وہ چاندی کے معیاری سکھ کے حکم میں ہے اور اس روپیہ کی قیمت سولہ آنے یا آج کل کے سوپیسے ہے اس روپیہ کے متعلق جو فروعات مسائل زکوٰۃ و خرید و فروخت، بیع صرف و ربوا وغیرہ میں ہمارے علماء کرام و فقہاء عظام نے تحریر فرمائی ہیں وہی مروجہ کرنی نوٹ کے متعلق بھی تسلیم کی جانی چاہیں کیونکہ مذکورہ بالا دلائل کی روشنی میں نقد روپیہ اور کرنی نوٹ کی ایک ہی حیثیت ہے، چنانچہ چند جزئیات درج ذیل ہیں:

(۱) آج کل ہندو پاکستان میں جو روپیہ رانج ہے اس میں چاندی بالکل نہیں ہے اور بعض جگہ کے روپیہ میں چاندی مغلوب ہے۔ نوٹ بھی اسی روپیہ کے حکم میں ہیں اور چونکہ چاندی کے روپیہ کا بدل ہیں اس لئے چاندی کی طرف منسوب ہوں گے سونے اور اشرفتی سے ان کا تعلق نہیں ہے اسی لئے نوٹ میں باعتبار روپیہ کے زکوٰۃ ہے اور نوٹوں کو روپیہ کے بدله میں کمی بیشی کے ساتھ بیچنا جائز نہیں، البتہ ان نوٹوں یا بالا چاندی کے روپیوں سے سونا چاندی خریدنا نہیں یا ادھار اور کم و بیش ہر طرح سے جائز ہے۔ اور اس میں بیع صرف کے احکام جاری نہیں ہوں گے۔ لیکن جس روپیہ میں چاندی ہو اگرچہ مغلوب ہو ان سے سونا چاندی خریدنے میں بیع صرف کے احکام جاری ہوں گے کیونکہ ان میں جو چاندی ہے اس کو پکھلا کر علیحدہ کیا جاسکتا

ہے اور علیحدہ ہو کر وہ قابل انتفاع ہو سکتی ہے اور چونکہ ایک ملک کا روپیہ دوسرے ملک کے روپیہ سے الگ جنس ہے اس لئے ایک ملک کا روپیہ یا نوٹ کو دوسرے ملک کے روپیہ یا نوٹ سے کمی و بیشی کے ساتھ خرید و فروخت کرنا جائز ہے۔ والتمعلم بالصواب۔

(۲) جس طرح ان روپیوں سے زکوٰۃ کے نصاب کا حساب چاندی کی قیمت سے کیا جائے گا اور چاندی کا نصاب ساڑھے باون تو اہ چاندی ہے اس لئے جتنے روپیوں کی ساڑھے باون تو اہ چاندی آئے گی اتنے ہی روپے نصاب قرار دینے جائیں گے اسی طرح نوٹوں میں بھی اتنے ہی روپے کے نوٹ نصاب قرار پائیں گے۔

(۳) جس طرح روپے زکوٰۃ میں کسی فقیر کو دینے سے فقیر کے ان پر قبضہ کرتے ہی زکوٰۃ ادا ہو جاتی ہے اسی طرح نوٹ زکوٰۃ میں دینے سے نوٹ پر فقیر کا قبضہ ہوتے ہی زکوٰۃ ادا ہو جائے گی اور اسی طرح نوٹ کے ساتھ خرید و فروخت کرنے وغیرہ میں نقد روپیہ کے احکام جاری ہوں گے۔

(۴) جب نوٹ پر سرکاری حکم سے بندہ لگے تو بندہ لگنے کے بعد جو قیمت ہوگی وہی سمجھی جائے گی اور اس سے جو نقصان مالکان نوٹ کا ہوا وہ بذمہ سرکار رہا اس لئے کہ اموالِ خلق میں سلطانی تصرفات معتبر نہیں ہیں۔

(۵) ایسے نوٹ جب ایسے مقام پر جائیں جہاں رواج نہ ہو تو حکم مسکوکیت باقی نہ رہے گا اب وہ تمکہ ہو گئے اس لئے اب ان کو زکوٰۃ دوسرے قرضوں کی مانند وصول ہونے کے بعد دینی ہوگی، اور ان کی بیع مدیوں یا اس کے گماشتہ کے ذریعہ سے ہوگی اس کے سوانحیں اور ایسی حالت میں کمی بطور اسقاط فرضی یا زیادتی ناجائز ہوگی۔

(۶) ایسے نوٹوں سے اگر کچھ خریدا جائے یا کسی عوض میں لازم ہوں پھر رواج نہ رہے تو روپیہ واجب الادا ہوگا۔

(۷) نوٹ اگر امانت ہوں یا رہن یا کسی کے حکم سے خریدے، پھر رواج نہ رہا قابض بعینہ وہی نوٹ دے دے ضامن نہیں ہوگا لیکن اگر خلط و منع سے ضامن ہو جائے تو قیمت واجب ہوگی، جو جزئیات کتب فقہ و کتب فتاویٰ میں ثمن اصطلاحی یعنی فلوس و بلا چاندی کے روپیہ کے متعلق موجود ہیں ان میں ملاحظہ

فرمائیں یا حسب ضرورت علماء کرام سے دریافت کر لیا کریں۔

یہ چند معروضات پیش کر کے علماء کرام و مفتیان عظام کی خدمت میں گذارش ہے کہ حالات حاضرہ اور معلومات مذکورہ کو ملاحظہ فرماتے ہوئے نوٹوں کی شرعی حیثیت اور ان کے متعلق احکام پر نظر ثانی فرماتے ہوئے اپنے متفقہ فیصلے سے عوام الناس کو بذریعہ اشاعت عام مطلع فرمائے کر عند اللہ ماجور ہوں۔ اس مضمون کے پیش کرنے سے غرض کوئی فیصلہ دینا نہیں ہے بلکہ خیالات مذکورہ پیش کر کے شرع شریف کا حکم حضرات علماء کرام کے واسطے سے معلوم کرتا ہے۔

وَاللَّهِ الْمَلِيمُ بِالصَّوَابِ وَمَا عَلَيْنَا إِلَّا الْبَلَاغُ.

کتبہ: سید زوار حسین شاہ

بینات - جمادی الاولی - ۱۳۸۸ھ

نوت کی شرعی حیثیت

بعد الحمد والصلوة والسلام۔ عرض ہے کہ ”نوت کی شرعی حیثیت اور اس کے متعلق شرعی احکام کے عنوان سے جمادی الاولی ۱۳۸۸ھ کے ”بینات“ میں مولانا سید زوار حسین صاحب کا ایک طویل مضمون شائع ہوا ہے جس میں انہوں نے نوت کو سکہ بنانے کی کوشش کی ہے اور نوت کے ذریعہ زکوٰۃ ادا کرنے اور فقیر کے نوت پر قبضہ کرتے ہی زکوٰۃ ادا ہو جانے پر زور دیا ہے۔ اس کے متعلق عرصہ سے میرا خیال یہ ہے کہ ایک روپیہ کا نوت تو واقعی سکہ ہے اس سے زکوٰۃ ادا کرنا درست ہے اور اس پر فقیر کا قبضہ ہوتے ہی زکوٰۃ ادا ہو جائے گی۔ باقی پانچ اور دس اور پچاس اور سوا اور پانچ سو کے جتنے نوت ہیں وہ سکہ نہیں ہے بلکہ رسید کی حیثیت رکھتے ہیں۔ ان سے زکوٰۃ ادا ہونے کے لئے یہ شرط ہے کہ فقیر ان سی کوئی عین خرید لے جیسے کپڑا، غلدہ وغیرہ، یا سکہ سے بدل لے خواہ مسکوک روپیہ سے یا ایک روپیہ کے نوت سے۔ کیونکہ ان نوٹوں پر جو عبارت چھپی ہوئی ہے وہ صراحةً اس کے رسید ہونے پر دال ہے سکہ کہا جا سکتا ہے۔ رہا تعالیٰ سوا اول تو ہر زمانہ کا تعامل شرعاً معتبر نہیں قرون ثلثہ کا تعامل ہی معتبر ہے کہ وہ قرون خیر تھے پھر یہ بھی دعومی مشکل ہے کہ لوگ ان نوٹوں کو رسید نہیں سمجھتے۔ بہر حال جن نوٹوں پر اس قسم کی عبارت چھپی ہوئی ہے کہ ”پینک دولت پاکستان حامل ہذا کو عند المطالب..... روپے ادا کرے گا“، وہ سکہ نہیں بلکہ رسید ہے۔ اور آسان صورت یہ ہے کہ اس مسئلہ کو حکومت ہی سے طے کر لیا جائے کہ وہ ان نوٹوں کو سکہ قرار دیتی ہے یا رسید؟ اگر سکہ قرار دیتی ہے تو اس قسم کی عبارتیں نوت پر لکھنا بند کردے صرف رقم لکھ دیا کرے اور پاکستان کا نام۔

اس کے بعد فاضل مضمون نگارنے ایک ”تحقیق طلب اہم مسئلہ“ کے عنوان سے ”ہدایہ“ کی ایک عبارت سے یہ ثابت کرنا چاہا کہ جو لوگ قسطوں پر مشینیں خریدتے ہیں۔ ان کو اس مشینی کی قیمت اپنے

ذمہ قرض نہ سمجھنا چاہئے اور جس قدر مالیت سال ختم پر ان کے پاس ہو سب کی زکوٰۃ ادا کرنا فرض ہے مشینزی کی قیمت کو جوان کے ذمہ واجب الادا ہے اس میں سے منہانہ کرنا چاہئے، مجھے اس سے اختلاف ہے۔ ”ہدایہ“ کی جس عبارت سے موصوف نے یہ مسئلہ استخراج کیا ہے۔ اس کو زکوٰۃ سے کوئی واسطہ نہیں اس کا حاصل یہ ہے کہ بیع تولیت بالمرابحة میں بالعکس کو اصلی قیمت بیان کرنا ہوتی ہے تو اگر اس نے بہت سا سامان قسطوں پر خریدا ہو مگر بیع کے وقت قسطوں کا ذکر نہیں تھا تو کیا مشتری کے سامنے اسے یہ ظاہر کرنا ضروری ہے کہ میں نے یہ مال اتنی قیمت میں قسط وار خریدا تھا یا قسطوں کے بیان کی حاجت نہیں؟ بعض فقہاء نے تو کہا ہے کہ قسطوں کا بیان کرنا ضروری ہے بعضے کہتے ہیں ضروری نہیں، کیونکہ زیادہ قیمتی مال عادتاً قسطوں ہی پر لیا جاتا ہے لہذا وہ یہ کہہ سکتا ہے کہ میں نے یہ مال دس ہزار یا بارہ ہزار میں خریدا ہے، قسطوں کا بیان کرنا لازم نہیں۔ کیونکہ جب ایجاد و قبول میں قسطوں کا ذکر نہیں، تو ثمن حال (نقد) ہی سمجھا جائے گا قسط وار ہونا اس کو ثمن حال ہونے سے خارج نہ کرے گا اس لئے وہ کہہ سکتا ہے کہ میں نے یہ مال اتنے میں لیا ہے قسطوں کے ذکر کی ضرورت نہیں۔ میں نہیں سمجھتا کہ اس سے فاضل مضمون نگارنے یہ کیسے سمجھ لیا کہ رقم اس کے ذمہ قرض بھی نہ تھی اور قسطوں پر مال خریدنے والا مقرض اور مدیون بھی نہیں ہے، صاحب ہدایہ کا مطلب صرف یہ ہے کہ جب ایجاد و قبول میں مدت ادا نیگی اور قسطوں کا ذکر نہ ہو تو خریدار دوسروں کے ہاتھ وہ مال یہ کہہ کر بیچ سکتا ہے کہ میں نے اتنے میں خریدا ہے قسطوں کے ذکر کی ضرورت نہیں یہ مطلب نہیں کہ قسطوں کا ذکر نہ ہونے سے وہ مال دین اور قرض بھی نہیں۔ جب اس کے ذمہ قسطوں کا ادا کرنا شرعاً واجب اور عرفًا بھی لازم ہے تو اس کے مدیون و مقرض ہونے میں کیا شبہ ہے۔ البتہ یہ کہنے کی گنجائش ہے کہ ہر سال جتنی قسط ادا کرنا واجب ہے اس کو دین سمجھ کر منہا کر سکتا ہے۔ ساری قسطوں کو منہا نہیں کرنا چاہئے۔ والسلام

کتبہ: ظفر احمد عثمانی

بینات - ذوالقعدۃ ۱۳۸۸

سو نے چاندی کے کاروبار کے مسائل

کیا فرماتے ہیں علماء کرام مندرجہ ذیل مسائل کے بارے میں:

- ۱- ہم ۲۱ کیریٹ کا سونا بھتے ہیں اور خریدار کو یہ بتادیتے ہیں کہ یہ ۲۱ کیریٹ کا سونا ہے۔
- ۲- سونے کا جتنا بھی وزن ہواں کے ہر دس ۰۰۰ گرام پر ایک گرام گھٹی لیتے ہیں اور مزدوری الگ ہوتی ہے اور یہ سب دکانداروں کا اصول ہے، بڑی دکان والے مثال کے طور پر صدر، طارق روڈ وغیرہ کے علاقے میں بہت سے دکاندار ۵۰۰۰ گرام پر ڈیڑھ گرام گھٹی لیتے ہیں۔
- ۳- ہم سونا تقریباً آرڈر پر بناتے ہیں اور اس میں بھی ایسا ہوتا ہے کہ بہت پرانا گاہک ہے اور اس کے پاس کچھ رقم کم ہے تو ہماری پہلی کوشش تو یہ ہوتی ہے کہ ادھار نہ دیں، لیکن اگر اس کی بہت مجبوری ہوتی ہے تو کچھ رقم باقی رکھ لیتے ہیں اور اس کو زیور دے دیتے ہیں مگر عمومی طور پر ہم منع کر دیتے ہیں کہ رقم لے آؤ اور اپنا زیور لے جاؤ۔
- ۴- ہم زیور بنانے کے لئے پیور (خاص) سونا خریدتے ہیں، مارکیٹ میں ایک ہال ہے جس میں صرف پیور (خاص) سونے کا لین دین اور بھاؤ کھلتا ہے اور اس میں صرف مخصوص بروکر ہوتے ہیں اور اس کے علاوہ مارکیٹ میں بھی چند دکانیں ہیں جہاں پیور (خاص) سونا کا لین دین ہوتا ہے، ہم سونا خریدتے ہیں اور پھر اس کو کچھ دیر بعد یا تو وہ خود بروکر رقم لے جاتا ہے یا پھر ہم جا کر اس کو دے آتے ہیں، بعض اوقات دکان میں گاہک موجود ہوتا ہے اور اس کو پیور (خاص) سونا لینا ہوتا ہے تو اس کو ہم سونا خرید کر دے دیتے ہیں اور بروکر کو کہتے ہیں کہ بعد میں رقم لے جانا اس لئے کہ وہ گاہک رقم سامنے نہیں دینا چاہتے اور کبھی ہم اس کو اپنا نفع رکھ کر بھائی بھاؤ بتاتے ہیں لیکن عمومی طور پر جو بھاؤ ہوتا ہے وہی بھاؤ بتاتے ہیں اور بعض اوقات الگ سے بھی بتادیتے ہیں۔
- ۵- عمومی طور پر کارگیر حضرات دکاندار کو بنا ہوا زیور جمع کراتے ہیں اور ہفتہ مقرر کر لیتے ہیں کہ ہفتہ میں اتنا سونا لیں گے، لیکن ہم ان لوگوں سے نہیں خریدتے یا ہمارے کارگیر مخصوص ہیں، ہم ان ہی

سے بناتے ہیں اس میں کبھی ہمارے پاس سیٹ وغیرہ نہیں ہوتے تو آرڈر سے دیتے ہیں اور سونا پھر تھوڑا تھوڑا کر کے دے دیتے ہیں اور گاہک سے کوئی آرڈر لیتے ہیں تو اس میں سونا آرڈر کے ساتھ دیتے ہیں اور یہ آرڈر وغیرہ تیار کروانے کا معاملہ ہم ایک مخصوص کارگر سے کرتے ہیں ورنہ دوسرے کارگر کو پہلے سونا آرڈر کے ساتھ دینا ہوتا ہے۔

-۶ سونے میں گھاٹی سے متعلق مزید تفصیل واضح کر دوں کہ گھاٹی ہم جو گاہک سے لیتے ہیں اسی طرح ہر ایک کارگر بھی ہم سے گھاٹی لیتا ہے، بہت سی چیزوں میں کم گھاٹی ہوتی ہے اور بہت سی چیزوں میں زیادہ، اس طرح جب ہم سونا گلانے کے لئے جاتے ہیں تو اس میں بھی سونا گلانے میں کم ہو جاتا ہے، اس لئے ہم یہ گھاٹی لیتے ہیں، گاہک کو معلوم ہوتا ہے کہ ہمیں ۰۰۱۰ اگرام زیور دے رہے ہیں اور ۱۱ اگرام کی رقم لے رہے ہیں اور مزدوری الگ سے ہوتی ہے، زیور کی مزدوری جو کارگر لیتا ہے وہ ہم گاہک سے لیتے ہیں، البتہ سیٹ وغیرہ میں اخراجات زیادہ ہوتے ہیں، اس لئے اس کی مزدوری زیادہ ہوتی ہے، کارگر جو لیتا ہے ہم اس سے زیادہ لیتے ہیں۔

۷۔ زیور خریدنے سے متعلق ہم اپنا بنا ہوا زیور اگر اس میں چوڑیاں ہوتی ہیں ۲۱ کیریٹ K.T (21) کے پیسے دیتے ہیں اور اگر کوئی زیور مثال کے طور پر سیٹ بالی انگوٹھی وغیرہ ہو تو اس میں ایک آنہ کا نٹ ہیں اس کا حساب اس طرح ہے کہ پیور (خاص) سونا ۱۶ آنہ ہوتا ہے اس میں دو آنہ ملاوٹ کرنے سے ۲۱ کیریٹ ہوتا ہے اور زیور میں ایک آنہ اس لئے کا نٹ ہیں کہ گلانے میں ایک توزن کم ہوتا ہے اور دوسرا جب اس کو ریفائنڈ یعنی پیور (خاص) بنانے کے لئے دیتے ہیں تو تولنے میں بھی گھٹائی آتی ہے اس کے برعکس بازاری سونا اگر کوئی دینے آتا ہے تو اس کے فرق سے خریدتے ہیں اس میں مختلف قسم کا سونا ہوتا ہے یعنی ۲۰ کیریٹ ۱۸ کیریٹ ۱۶ کیریٹ ۱۴ کیریٹ اور ۱۲ کیریٹ تک کا ہوتا ہے، اس کو اس کے حساب سے رقم بتاتے ہیں، اس میں ہم اگر ۲۰ کیریٹ کا سونا ہوتا ہے تو ۱۸ کیریٹ کے پیسے بتاتے ہیں وہ اس لئے کہ گلانے میں کم ہوا اور پھر اس کو خالص کرنے کی مزدوری کارخانے والے کو دیتے ہیں اور کبھی ایسا بھی ہوتا ہے کہ سونا اچھا خالص ہو کے آتا ہے تو نفع ہوتا ہے اور کبھی نقصان بھی ہو جاتا ہے کیونکہ اگر پر کھنے میں غلطی ہو جائے تو نقصان ہو جاتا ہے۔

-۸ ہم آپس میں دو دکاندار لین دین کرتے ہیں ایک دوکاندار ہمارا زیور لے جاتا اور ہم اس کا زیور لے آتے ہیں اور گاہک کو اگر پسند آ جاتا ہے تو وہ پیچ دیتے ہیں لیکن حساب بعد میں ہوتا ہے۔ یہ ساری باتیں جو میرے علم میں ہیں میں نے بیان کر دی ہیں اب مجھے یہ معلوم کرنا ہے کہ میں یہ کام جاری رکھوں یا نہیں؟ اس لئے کہ میں بھائی عبدالرشید صاحب کے یہاں ملازم تھا اب ان کا انتقال ہو گیا ہے اور اس کا بیٹا کہتا ہے کہ ہم دونوں مل کر یہ کام کریں گے، بھائی عبدالرشید میرے بہنوئی تھے اور ان کی یہ خواہش تھی کہ میں اور ان کا بیٹا یہ کام سنچال لیں اور وہ مجھے پارٹنر بھی بنانا چاہتے تھے۔

سائل: عبدالرزاق

اجواب باسمہ تعالیٰ

صورت مسئولہ میں جو سونا (K.T 21) کیریٹ کا بتلا کر فروخت کیا جاتا ہے اگر واقعۃ وہ ۲۱ کیریٹ کی مقدار کا ہوتا ہے، کم نہیں ہوتا اور جانبین سے نقد معاملہ ہوتا ہے تو شرعاً اس طرح کی سونے اور چاندی کی خرید و فروخت جائز ہے جیسا کہ برابرا اور پورا پورا دینے کا حکم قرآن کریم میں ہے:

”وَاقِمُوا الْوَزْنَ بِالْقِسْطِ وَلَا تَخْسِرُوا الْمِيزَانَ“۔ (الرَّحْمَن: ۹)

اور دوسری جگہ کم دینے والوں کے متعلق ارشاد ہے:

”وَيْلٌ لِلْمُطْفَفِينَ الَّذِينَ إِذَا أَكْتَالُوا عَلَى النَّاسِ يَسْتَوْفُونَ

وَإِذَا كَالُوهُمْ أَوْ زُنُوهُمْ يَخْسِرُونَ“۔ (المطففين: ۱، ۲، ۳)

-۲ دکاندار کارگروں کو جوزیورات بنانے کے لئے دیتے ہیں، وہ زیورات دو قسم کے ہوتے ہیں: ایک تو وہ زیورات ہوتے ہیں جن کی تیاری میں سونے کی گھست نہیں ہوتی، ایسے زیورات میں گھست (گھائی) کو متعین کر کے لینا جائز نہیں ہے، اور دوسری قسم ان زیورات کی ہے جن کی تیاری میں گھست یقینی ہوتی ہے، اس میں گھست کا تعین ضروری اور لازمی ہے ورنہ معاملہ جائز نہیں ہو گا۔

کارگر حضرات صرف اپنی مزدوری کے حقدار ہیں، کارگروں کا گھائی میں سے استعمال کے بعد کچھ لے لینا یا کسی طرح سونے کی تیاری میں باقی رہ جانے والی بچت کو اپنے پاس رکھ لینا جائز نہیں ہے

کیونکہ اس صورت میں یہ جزاء من جنس العمل کے قبیل سے ہو گا جس کی حدیث شریف میں ممانعت بیان ہوئی ہے، چنانچہ حدیث میں ہے:

”والاصل فی ذلک نهیہ صلی اللہ علیہ وسلم عن قفیز“

الطحان وقدمناه فی بیع الوفاء“^(۱).

زیورات کی تیاری میں سونے کے گھٹنے اور بڑھنے کی ذمہ داری مالک کی ہے جبکہ کارگر مغض اجیر عام ہے جو کہ امین ہے، اس کے لئے گھٹائی کی بچت اور سونے کے ذرات وغیرہ اپنے پاس اجرت کے ساتھ رکھ لینا شرعاً ناجائز ہے۔

۳۔ سونے کی خرید و فروخت کے لئے لازمی ہے کہ معاملہ دونوں طرف سے نقد اور ہاتھ درہاتھ ہو،

ادھار والی صورت میں چونکہ سود لازم آتا ہے، اس لئے یہ صورت شرعاً ناجائز ہے، جیسا کہ حدیث شریف میں ہے:

”عن عبادة بن الصامت قال: قال رسول الله صلی اللہ علیہ وسلم: الذهب بالذهب والفضة بالفضة والبر بالبر والشعير بالشعير“

والتمر بالتمر والملح بالملح مثلاً بمثل يدا بيد فمن زاد او استزاد

فقد اربى، الآخذ والمعطى فيه سواء“^(۲).

البتہ اگر گاہک بہت پرانا ہے اور وہ مجبور بھی ہے تو اس کی جائز صورت یہ ہے کہ گاہک کو جتنا سونا مطلوب ہے اتنی مقدار رقم دکاندار اپنی طرف سے اس کو قرض دیدے اور پھر وہ گاہک اسی رقم سے مطلوبہ مقدار سونے کی خرید لے تو شرعی ممانعت بھی لازم نہیں آئے گی اور مجبور و ضرور تمند کی ضرورت بھی پوری ہو جائے گی، اسی طرح اگر گاہک تاجر ہے تو اس کو بھی اسی طرح رقم دیدے اور پھر وہ اس سے سونا خرید لے تو یہ صورت بھی شرعاً ناجائز ہو گی۔

(۱) الدر المختار - کتاب الإجارة - مطلب تحریر مهم فی عدم جواز الاستئجار علی التلاوة والتهليل

ونحوه مملا ضرورة اليه - ۵/۲۷ - ط: ایچ ایم سعید

(۲) مشکوہ المصابیح - باب الربوا - الفصل الأول - ۱/۲۳۲ - ط: ایچ ایم سعید

۳۔ اپنے لئے نفع رکھ کر گاہک کو سونے کا ریث بتانا تو جائز ہے، البتہ سونے اور چاندی کی

خرید و فروخت میں جانبین سے نقد معاملہ کرنا ضروری ہے، ادھار والی کوئی بھی صورت جائز نہیں ہے۔

۵۔ کارگروں کا دکانداروں کو بنا ہوا زیور دینا اگر اس شرط کے ساتھ ہے کہ مذکورہ زیور دکاندار کے پاس بطور قرض کے رہے گا اور ہفتہ وار اس پر اضافی سونا وغیرہ مقرر کر کے لیا جائے گا تو یہ صورت بوجہ سود لازم آنے کے ناجائز ہوگی، اسی طرح اگر کارگروں کو بنا ہوا زیور فروخت کر دیں اور قیمت کے لئے ہفتہ مقرر کر لیں تو یہ صورت بھی ناجائز ہے کیونکہ سونے اور چاندی کی خرید و فروخت میں دونوں طرف سے نقد ہونا ضروری ہے۔

البتہ کارگر حضرات بنا ہوا زیور اگر دکاندار کو مضاربہ پر دیدیں اور اس پر جو منافع ہواں میں کارگر اور دکاندار دونوں شریک ہوں تو یہ صورت جائز ہوگی، اسی طرح اگر کارگر حضرات بنا ہوا زیور دکاندار کو مخصوص کمیشن پر فروخت کرنے کے لئے دیدیں تو بھی یہ صورت جائز ہوگی۔

آپ جن حضرات کو زیورات بنانے کے لئے کہتے ہیں، انہیں اتنی مقدار میں سونا دینا ضروری ہے و گرہنہ ادھار کی صورت میں مذکورہ معاملہ جائز نہیں ہوگا غرض یہ کہ کسی بھی کارگر کے ساتھ معاملہ ہو سونے کی خرید و فروخت میں ادھار شرعاً جائز نہیں ہے، البتہ اگر اس کو آرڈر دیں اور وہ اپنے سونے سے زیورات بنانے کے بعد میں آپ کو فروخت کرے تو جائز ہوگا۔

۶۔ گھٹائی جو لی جاتی ہے، اس میں ضروری بات یہ ہے کہ جتنا بھی سونا کسی بھی شکل میں باقی رکھ جائے وہ سب اصل مالک کا ہوگا، کارگر اور دکاندار کے لئے گھٹائی کے نام سے لینا تو جائز ہے، البتہ اگر اس کو سونے کے زیورات بنانے میں استعمال کیا جائے اور بعد میں جو باقی رہ جائے وہ دکاندار اور کارگر کا نہیں ہوگا اور اس باقی ماندہ کو ان کے لئے لینا جائز نہیں ہوگا، بلکہ اصل مالک کا ہی ہوگا، ہاں دونوں (دکاندار) اپنی کمیشن اور (کارگر) اپنی اجرت لے سکتا ہے۔

۷۔ بہر حال گھٹائی کا مسئلہ تو اور پڑ کر ہوا کہ زیورات وغیرہ بنانے کے بعد گھٹائی میں سے جتنا فری ہے گا اس کا مالک کو واپس کرنا لازمی ہوگا، اگر سونے کے ساتھ کوئی چیز ملائی گئی اور اس پر سونا غالب ہے تو اس پورے ملاوٹ شدہ زیور کا حکم سونے کا ہوگا، اور وہ ملاوٹ کے بعد جتنا وزن رکھتا ہے اس کے مطابق قیمت وصول کرنا جائز ہوگی، باقی جو سونا بازار میں خریدا اور فروخت کیا جاتا ہے، وہ سونا جیسا بھی ہے

اگر اس کی نوعیت اور عیب کو بتلا کر فروخت کیا جائے تو جتنی بھی قیمت جانبین کے درمیان طے ہواں پر معاملہ کرنا جائز ہوگا، شرعاً اس میں کوئی قباحت نہیں ہے، البتہ بغیر نوعیت اور عیب بتلائے ایک کی جگہ دوسرا فروخت کرنا شرعاً ناجائز اور حرام ہے جیسا کہ حدیث میں ہے:

”من غش فلیس منا۔“ (۱)

-۸ - دکاندار سے جوز یور آپ لے آتے ہیں اگر وہ مضاربہ یا کمیشن پر ہوتا ہے (جس کی صورت اور حکم گز را ہے) تو وہ جائز ہے، وگرنہ ادھار کی وجہ سے اس کی خرید و فروخت ناجائز اور حرام ہوگی۔ اگر آپ کے لئے مذکورہ کاروبار کو جاری رکھتے ہوئے شریعت کے بتلائے ہوئے ان تمام احکامات پر عمل کرنا ممکن اور آسان ہے تو آپ مذکورہ کاروبار میں شریک ہو سکتے ہیں، لیکن اگر شرعی طریقوں کے خلاف ہو تو آپ کے لئے اس میں شرکت کرنا شرعاً ناجائز نہیں ہوگا اور آپ پر لازم ہے کہ آپ حلال رُزق اور جائز طریقے اختیار کریں۔ فقط اللہ اعلم

کتبہ

رشید احمد سندھی

الجواب صحیح

۱- محمد عبدالجید دین پوری

۲- محمد شفیق عارف

بینات، شعبان المعظم ۱۴۲۳ھ

(۱) جامع الترمذی - کتاب البيوع - باب ماجاء فی کراہیة الغش فی البيوع - ۱، ۲۳۵، ط: قدیمی

نقد اور ادھار کی قیمت کا فرق

سوال: ایک دکاندار نقد لینے والوں سے کم قیمت لیتا ہے اور ادھار لینے والوں سے زیادہ، کیا یہ جائز ہے؟

اجواب باسمہ تعالیٰ

جائز ہے۔^(۱)

بینات، ربیع الثانی ۱۴۹۹ھ

بلیک مارکیٹ کے ذریعہ رقم بھیجنانا

غیر ممالک سے پاکستان رقم بھیجنے کا ایک طریقہ یہ ہے کہ بذریعہ ڈاک خانہ بینک رقم بھیجنی جاتی ہے جس پر حکومت بوس بھی دیتی ہے لیکن کچھ اس طریقہ کو چھوڑ کر دوسرا طریقہ اختیار کرتے ہیں کہ جس میں رقم کچھ زیادہ ملتی ہے جس کو بلیک مارکیٹ کہا جاتا ہے آیا اس رقم بھیجنے میں شرعاً کیا حرج ہے؟ اور اس طرح کرنا حکومت کی نظر میں قانوناً جرم ہے مگر شرعاً جائز ہے یا نہیں بعض اس کو جائز کہتے ہیں آیا ان کا یہ قول صحیح ہے یا نہیں؟

اجواب باسمہ تعالیٰ

اگر عزت و آبرو کے خراب ہونے کا اندیشہ نہ ہو تو بھی اس طریق سے رقم بھیجنادرست نہیں کیونکہ مسلمان کے لئے اپنی عزت و آبرو کی حفاظت ضروری ہے اور احتیاط ہر حالت میں بہتر ہے۔ فقط اللہ اعلم

بینات-محرم الحرام ۱۴۸۷ھ

(۱) الہدایہ - کتاب البيوع - باب المرابحة والتولیة - ۷۲/۳ - ط: مکتبہ شرکت علمیہ، ملتان - ولفظہ:

”اللایری انه یزاد فی الثمن لأجل الأجل“.

حقوق طبع محفوظ کرنا اور ان کو فروخت کرنا

محترم جناب اعلیٰ حضرت مولانا عبیب اللہ مختار صاحب مدظلہ السلام علیکم و رحمۃ اللہ و برکاتہ
امید ہے کہ بفضل تعالیٰ بخیریت ہوں گے، آپ سے شیلیفون پر رابطہ کی کوشش کر رہا تھا لیکن
شیلیفون مسلسل مصروف ملتا تھا۔ ابھی خط لکھنے بیٹھا ہوں کہ آپ سے شیلیفون پر بات ہو گئی۔ اس خط کے مت
کے بارے میں شاہد صاحب کو بھی عرض کر چکا ہوں، امید ہے کہ آپ توجہ فرمائیں گے۔ اس خط کا مقصد میرا
اس کے علاوہ درج ذیل ہے۔

۱۔ قرآن پاک (بغیر معنی یا تفسیر والے) کی طباعت اور اس کے حقوق محفوظ رکھنا۔

۲۔ دینی کتب کا ہدیہ اصل قیمت سے ۳ یا ۴ گناہ زیادہ رکھنا۔

الف: جناب مولانا صاحب! میں نے بازار میں دیکھا ہے اور شاید آپ کے علم میں ہو کہ قرآن
پاک کو چھپوا کر بازار میں دیتے ہیں اور اس کا ہدیہ بہت زیادہ ہوتا ہے اور ساتھ میں حقوق محفوظ کرتے ہیں۔ یہ
کہاں تک مناسب ہے؟ کیونکہ ایک طرف تو اللہ پاک حکم فرماتے ہیں کہ میرے اس کلام کو پھیلاو اور ساتھ
میں اللہ پاک یہ فرماتے ہیں کہ اس کا اجران سے نہیں لینا بلکہ میں اس کا اجر دوں گا۔ کیا یہ اللہ پاک کے حکم کی
صریح خلاف ورزی تو نہیں۔ دوسرا حقوق محفوظ کرنے کے علاوہ ہدیہ نیچ والے کا ۵۰ روپے ہوتا ہے۔

”وَمَا أَسْأَلُكُمْ عَلَيْهِ مِنْ أَجْرٍ إِلَّا عَلَىٰ رَبِّ الْعَالَمِينَ“۔ (الشعراء: ۱۰۹)

”اور مانگتا نہیں میں تم سے اس پر کچھ بدلہ میرا بدلا ہے اسی پروردگار عالم پر۔“

ب: اسی طرح اگر حضرات معنی لکھتے ہیں یادوں سری زبانوں میں لکھتے ہیں اس کا بھی یہی حال
ہے کہ بہت زیادہ ہدیہ ہے جب کہ حکم اور احادیث مبارکہ میں صاف لکھا ہے کہ اس کو ساری دنیا میں پھیلاو۔
جس کا صاف مطلب یہ ہے کہ آپ اگر روں میں جائیں گے یا چین یا ہلینڈ غرض امریکہ میں جائیں گے تو
معنی ان کی زبان میں ہوں گے۔ یہ تو حکم ہوا کہ آپ اس کو پھیلاو میں اب وہاں بھی اتنا زیادہ معاوضہ لیتے

ہیں کہ یہ ہماری محنت ہے۔ اس بارے میں بھی بتائیں کہ کہاں تک جائز ہے؟

۲۔ دینی کتب کے بارے میں اور لطیفہ بھی ہے اور عجیب لطیفہ ہے کہ ۳۰ روپے لاگت والی کتاب کا ۲۰ یا ۸۰ روپے ہدیہ رکھتے ہیں اور ظاہر ہے کہ کتاب کے خریدنے والے کو وہ ۷۰ یا ۸۰ روپے سے کم میں نہیں ملے گی۔ اگر چہ ناشر کتب فروش کو ۳۰ فیصد کمیشن بھی دے اور لکھنے والے کے حقوق بھی محفوظ ہیں اتنا نفع کچھ سمجھنہیں آتا کہ ہم دین کو پھیلائیں ہیں یا اس کو مدد و دکر رہے ہیں کہ غریب طبقہ (جو کہ تعداد میں ۵ فیصد ہے) تو خریدے ہی نہیں۔ اور ہر ایک کی سئی سائی بات پر عمل کرے۔ پھر فتویٰ یہ ہے کہ وہ خود ذمہ دار ہے، سمجھنہیں آتی کہ یہ مسئلہ کیسے حل ہو۔

جیسا کہ آپ کو علم ہے کہ میں اپنی طرف سے کوشش کرتا ہوں لیکن یہ ساری چیزیں اس میں حاصل ہوتی ہیں۔ آپ اس بارے میں ضرور میری رہنمائی فرمائیں کہ میں کیا کروں؟ میں چونکہ ایک دنیادار آدمی ہمیں مسائل کی بھی صحیح سمجھنہیں رکھتا لیکن جب ذکھتا ہوں تو طبیعت پر پیشان ہوتی ہے کہ میں اللہ کو کیا جواب دوں گا۔ میں نے جو قرآن پاک میں جو پڑھا ہے وہاں بار بار یہ لکھا آیا ہے:

”يَقُومُ لَا إِسْلَامَ كُمْ عَلَيْهِ اجْرًا إِنْ أَجْرٌ إِلَّا عَلَى الَّذِي فَطَرَنِي“

افلا تعقلون۔ (ہود: ۵۱)

اب اس کے علاوہ سورۃ المؤمنون کی آیت نمبر ۲۷ میں اللہ پاک نے فرمایا ہے:

”إِنَّمَا تَسْتَأْلِمُهُمْ خَرْجًا فَخَرَاجٌ رَبُّكَ خَيْرٌ وَهُوَ خَيْرُ الرَّازِقِينَ“.

”یا تو ان سے مانگتا ہے محسول، سمحصوں تیرے رب کا بہتر ہے اور وہ ہے بہتر روزی دینے والا“۔

یہ تو دینی سمجھنے کی بات ہے امید ہے کہ آپ مجھے اس بارے میں ہدایت فرمائیں گے۔

اب میں آپ کی توجہ ذرا بیرون ممالک کی طرف لوانا چاہتا ہوں وہاں میں نے دیکھا ہے کہ یہاں کا جو ہدیہ ہے جیسا کہ میں نے اوپر لکھا ہے کہ ۳۰ الی ۴۰ روپے کی ہے۔ وہاں ۳۰ لاکھ از کم تا ۶۰ لاکھ یعنی ۲ سے ۳ گناہ زیادہ۔ اولیٰ کتاب (جو کہ ناشر کو گھر پڑتی ہے) وہاں ۹۰ روپے کی ہے۔

معارف القرآن (انگریزی) کے بارے میں چونکہ الحمد للہ دنیا میں یہ پہلی مکمل تفسیر ہے جو کہ الحمد للہ

انگریزی میں مکمل تفسیر ہے، آج تک جو بھی لکھی گئی ہیں چاہے پکتھال کا ترجمہ ہو۔ علامہ یوسف علی صاحب کا ہو یا علامہ مودودی صاحب کا ہو مقصود کسی کا بھی ہواں میں تفسیر ایسی ہے کہ فٹ نوٹ لکھے ہیں۔ اگر یہ معارف القرآن رعایت سے رعایت میں دی جائے تو بہت زیادہ لوگ (جو کہ صرف انگریزی جانتے ہیں) مستفید ہوں گے۔ اس کا ہدیہ ۱۰ ہے۔ بیرون ملک جس کو جائے گی وہ ۲۵ سے کم میں فروخت نہیں کرے گا۔ آپ کو ایک اور مثال عرض کروں۔ معارف القرآن ۸ جلد اردو والا یو کے میں ۶۰ ۵۹۔ کم از کم ہدیہ ہے ہم نے وہاں ۲۰ سے ۱۸ میں دیا۔ ہم نے تھوڑے سے عرصے میں ۱۵۰۰ امعارف القرآن سیٹ بھیجے۔ آپ یقین فرمائیں کہ وہاں طالب علموں نے اپنا اپنا سیٹ اتنی خوشی سے لے لیا (پہلے تین طلباء مشترکہ ایک سیٹ خریدتے تھے) اس سے آپ کو اندازہ ہو گا کہ وہاں قرآن پاک اور دینی کتب کی کتنی خواہش ہے۔ میں آپ سے مودبانہ ہاتھ جوڑ کر درخواست کرتا ہوں کہ دینی کاموں میں آپ میری رہنمائی فرمائیں۔ آپ کا مجھ پر بڑا احسان ہو گا۔

سائل: الطاف حسین برخورداریہ

اجواب باسمہ تعالیٰ

استفتاء میں مذکورہ صورۃ مسؤولہ کا عنوان ”حقوق طبع کا محفوظ کرنا اور ان کی کوفروخت کرنا“ ہے۔

حقوق طبع سے متعلق ابتداءً عرض یہ ہے کہ تصنیفات دو قسم کی ہیں:

ایک قسم جو خالصتاً دینیوی علوم و فنون سے متعلق ہیں۔

دوسری قسم میں وہ تصنیفات شامل ہیں جن میں خالصتاً دینی علوم مثلاً تفسیر، حدیث، فقہ اور اصلاحی مضامین درج ہیں۔

استفتاء اسی قسم ثانی سے متعلق ہے لہذا جواب بھی اسی قسم کی کتابوں کے حقوق طبع سے متعلق ہے۔

حقوق طبع کو محفوظ یا ان کو فروخت کرنے سے متعلق اکثر علماء سابقین کی رائے عدم جواز ہے جب کہ معاصر علماء میں سے اکثر کی رائے اس کے برعکس جواز کی ہے۔ ہمارا مقصود اس بحث میں الجھنا نہیں کہ حقوق طبع حقوق مجردہ ہیں کہ ان کی بیع و شراء ناجائز ہو یا حقوق مقررہ میں سے تاکہ ان کی بیع و شراء کو جائز فرار دیا جائے۔

مجوزین کی نظر میں یہ حقوق مجردہ نہیں رہے خصوصاً جب کہ ان کو مروجہ حکومتی قوانین کے تحت رجسٹرڈ کرالیا جائے تو یہ ایک حق مالی مترقب بن جاتا ہے، جس کا عوض حق سے دستبرداری اور فروخت کی صورت میں لینا جائز ہے (جیسا کہ مولانا محمد تقی عثمانی زید مجدد نے اپنے ”فقہی مقالات“ میں اس پر مفصل بحث کی ہے)۔

ہمارا مقصود اس مسئلہ کے ایک خاص پہلو کی طرف توجہ دلانا ہے۔ مجوزین کی نظر ان حقوق کے دنیوی مفادات کے پہلو کی طرف ہے اور اسی اعتبار سے ان حضرات نے قرآن پاک کی تفسیر، حدیث کی شرح اور کتب فتاویٰ جیسی خالصتاً دینی، تبلیغی اصلاحی کتب کو بھی دنیوی علوم و فنون اور مادی ایجادات میں شامل کر دیا۔ چنانچہ ان مجوزین کی صرف دو عبارات بلا تبصرہ ملاحظہ کے لئے پیش خدمت ہیں:

۱۔ ”علوم و فنون صنعت و حرفت کا سمندر جو انسان کی دماغی اور فکری قابلیت اور صلاحیت کے سامنے موجود ہے اس میں غوطہ لگا کر تحقیقی تصنیفات کرنا، سامنی انکشافات اور فارموں لے ایجاد کرنا مختلف کیفیت کی صنعتوں اور حرفتوں کا ایجاد کرنا وغیرہ کا حق ہر ایک کو حاصل ہے اب اگر کوئی شخص اپنی دماغی اور ذہنی صلاحیتوں کو کام میں لگا کر دن رات محنت کرتے ہوئے کوئی تحقیقی تصنیف کرے یا صنعتی، حرفی یا سامنی ایجاد کرتے ہوئے اس کو قابل قیمت بنادے تو اس نے علوم و فنون، صنعت و حرفت کے سمندر سے ایک حصہ کو علیحدہ کرتے ہوئے مفید اور متعین کر لیا تو اس کے منافع کی ملکیت اسی کی ہوگی“۔^(۱)

۲۔ ”پرلیس اور جدید طباعتی سہولیات اور صنعتی آلات کی ایجاد سے پہلے مسئلہ کی نوعیت بالکل مختلف تھی۔ پہلے جو لوگ علمی و تخلیقی کارنا میں انجام دیتے تھے ان کا مقصد سفید خدمت خلق و افادہ عام ہوتا تھا اور اس سے کوئی خاص تجارتی غرض وابستہ نہیں ہوتی تھی (غیر خاص بھی وابستہ نہیں ہوتی تھی) پھر اس وقت موجودہ طباعتی و صنعتی سہولیات کے فقدان کی وجہ سے حق اشاعت و صنعت کے محفوظ کئے جانے کی کوئی صورت نہ تھی نہ اس کا کوئی فائدہ لیکن آج صورت حال بالکل ڈگر گوں ہے آج تخلیقی

(۱) جدید فقہی مباحث - بیع حقوق - مقالہ مولانا محمد طیب الرحمن امیر شریعت آسام ۳۰/۳ - ط: ادارۃ القرآن کراچی

کارناموں کی مقصد جہاں اشاعت علم و حکمت ہے وہیں ان سے مالی مفادات و تجارتی اغراض بھی وابستہ ہوتے ہیں۔^(۱)

حضرت مفتی محمد شفیع رحمہ اللہ نے اس مسئلہ کی طرف توجہ دلائی ہے کہ حقوق طبع کو محفوظ کرنے کے محرکات بھی محسن مالی مفادات ہیں۔ چنانچہ حضرت مفتی صاحب رحمہ اللہ لکھتے ہیں: (بحوالہ جواہر الفقہ)۔

”اور اگر غور سے دیکھا جائے تو دور حاضر کی عالمگیری بے چینی و اضطراب کے اس میں نہ کوئی فقیر و غریب مطمئن نظر آتا ہے نہ امیر و کبیر۔ اور تحصیل مال کے لئے ہزاروں جائز اور ناجائز طریقے ہر روز ایجاد ہوتے ہیں اس کا بہت بڑا سبب یہ بھی ہے کہ شریعت اسلامیہ نے جن ذرائع آمدی کو وقف عام کیا تھا وہ عامۃ الناس کے حق مشترکہ تھے ان کو سرمایہ پرست حکومتوں اور ان کے اعوان و انصار نے یا خود قبضہ کر لیا یا ان کو تجارت کی منڈی بنادیا کہ جو ان کو ٹیکس ادا کرے وہ اس کا مالک ہے۔^(۲)

حضرت مفتی صاحب قدس سرہ کی عبارت کو پیش نظر رکھ کے سابقہ عبارات میں غور کریں کہ تفسیر، حدیث، فقہ اور فتاویٰ وغیرہ خالص تادینی کتابوں کو دنیاوی مفادات اور سائنسی تحقیقات و ایجادات کے ساتھ الحاق کر کے ان کو بھی حصول دنیا کا ذریعہ بنانے کی کوشش کی گئی ہے۔ اور بقول حضرت حسن بصری رحمہ اللہ قلب عالم کو موت میں دھکلینے کی کوشش کی گئی ہے، حضرت حسن بصری رحمہ اللہ نے فرمایا کہ عالم کی سزا اس کے دل کی موت ہے۔ پوچھا گیا دل کی موت کیا ہے؟ فرمایا، عمل آخرت سے طلب دنیا۔

تعلیم قرآن و امامت وغیرہ خالص دینی امور جن پر ظاہر اور دین کی بقاء موقوف ہے کے لئے حالات کے تغیر کی وجہ سے با مرجبوری متاخرین علماء احناف کی طرف سے جواز استیجار کے فتویٰ کو وجہہ بنانے کرتے تصنیفات کو رائمنٹی کے نام سے اجارہ پر دینا اور فروخت کے جواز کو ثابت کرنا صحیح معلوم نہیں ہوتا۔ امامت وغیرہ ایسے امور ہیں جن کی اقامت کے بغیر امر دین کا قوام کافی حد تک ناممکن ہے اور دین کے ضیاع کا خطرہ ہے لیکن تصنیفات کے ذریعہ نئے نکات نکالنی یا کسی تعبیر کے ذریعہ سابقہ مضامین کی تسهیل ایسے امور نہیں کہ جن پر قوام۔

(۱) بحوالہ بالا۔ مقالہ مولانا فیض المنان القاسمی۔ ۳۲۹/۳۔ ط: ادارۃ القرآن۔

(۲) جواہر الفقہ۔ حق تصنیف اور حق ایجاد کی شرعی حیثیت۔ ۳۲۷/۲۔ ط: مکتبہ دارالعلوم کراچی

دین موقوف ہو۔ جیسا کہ تراویح پڑھانے اور ایصال ثواب کے لئے کی گئی قرآن خوانی پر اجرت یعنے کو بوجہ غیر ضروری ہونے کے ناجائز قرار دیا گیا ہے۔

مصنف نے اپنی ذہنی صلاحیتوں کو بروئے کارلاتے ہوئے علمی سمندر میں غوطہ لگا کر موتی نکالنے کی جو سعی بلیغ کی ہے اس کا مقصد رضاء اللہی، دین حقد کی اشاعت اور اوامر و نواہی الہیہ کی تبلیغ ہے تو حق تصنیف جتنا کراس کی اشاعت بلا معاوضہ میں رکاوٹ کیوں بن رہا ہے۔ کتاب کی دینی، اصلاحی اور تبلیغی نوعیت کے اعتبار سے تصنیف کے حق سے زیادہ تبیین کی ذمہ داری مصنف پر عائد ہوتی ہے۔

اس کے لئے نہ شہادت حق کا کتمان جائز ہے اور نہ علم دین کے پھیلاؤ اور اصلاح کیلئے مفید بنے والی چیزوں میں رکاوٹ بن کر "منابع للخير" کے زمرة میں شامل ہونا جائز ہے۔

کسی مصنف کا شب و روز مخت شاقہ کر کے کسی تصنیف کو معرض وجود میں لانا اپنے لئے صدق جاریہ کرنا ہے اور رسول کریم صلی اللہ علیہ وسلم کے بعد جود و سخا کا مرتبہ حاصل کرتے ہوئے روز قیامت اکیلے امت قائم مقام ہونا ہے اسی طرح عابد صائم النہار قائم اللیل کے مقابلہ میں کفضلی علی ادنیا کم کے شرف کو حاصل کرنا ہے اور انبیاء علیہم السلام کی سنت مستمرہ "وَمَا أَسْأَلُكُمْ عَلَيْهِ مِنْ أَجْرٍ إِنَّ أَجْرَ رَبِّ الْعَالَمِينَ" کا احیاء ہے۔

اس کے برعکس حق اشاعت کو محفوظ کر کے رو کے رکھنا حضور صلی اللہ علیہ وسلم کے فرمان "مثل علم لا ینتفع به کم مثل کنز لا ینفق منه فی سبیل اللہ" کے موجب "والذین یکنزوں الذهب والفضة ولا ینفقونها فی سبیل اللہ، فبشرهم بعذاب الیم" کا مصدقہ بتا ہے۔

دینی تصنیفات میں دنیا کو مقصود بنانے میں "لَمْ يَجِدْ عِرْفَ الْجَنَّةِ يَوْمَ الْقِيَامَةِ" ور "اولئک لا خلاق لهم فی الآخرة" کی وعدات اور قرآنی مذمت "یشترون به ثمنا قلیلا" کو بھی منظر رکھا جائے۔

وہ تاجر جس کا مطمح نظر ہی دنیا ہے وہ اگر اپنی دنیا کی محنت کا ثمرہ اور عوض دنیا میں ہی طلب کرتا ہے اور کتاب کی طباعت و اشاعت میں غیر معمولی اخراجات کر کے اس کو حسن ظاہر سے آراستہ کرتا ہے تو وہ اپنی اس محنت اور ظاہری آراستہ کرنے کا عوض طلب کر سکتا ہے۔ اور اس کے لئے طلب کرنا جائز تو ضرور ہے مگر

استھصال کی حد تک نہیں جیسا کہ آج کل عموماً کتاب کے اصل اخراجات سے کئی گنازیادہ قیمت مقرر کی جاتی ہے۔ درمیانی تاجر کو بہت زیادہ نفع کا استحقاق دیا جاتا ہے لیکن اصل استفادہ کرنے والے قاری کے خون پھوڑنے کی کوشش کی جاتی ہے۔ یہ غلاء، ثمن، غبن، فاحش اور ضرورت مند طالبین علم پر ظلم و زیادتی ہے۔ تاجروں کو اس طرح کھلی زیادتی کرنے کی کسی طرح اجازت نہیں دی جاسکتی۔

حاصل کلام یہ ہے کہ دینی امور سے متعلق تصنیفات کو رائٹی کی صورت میں اجارہ پر دینا یا مصنف کا اسکے حق اشاعت کو محفوظ کرنا صحیح نہیں۔

۱ - ”قال رسول الله صلى الله عليه وسلم: اذا مات الانسان انقطع عنه عمله الا من ثلاثة الا من صدقة جارية او علم ينتفع به او ولد صالح يدعوله“.^(۱)

۲ - ”عن انس بن مالك رضي الله عنه قال: قال رسول الله صلى الله عليه وسلم: هل تدرؤن من اجود جودا قالوا: الله ورسوله اعلم. قال الله تعالى: اجود جودا ثم انا اجود بنى آدم واجودهم من بعدى رجل علم علما فنشره ياتى يوم القيمة اميرا وحده او قال امة واحدة“.^(۲)

۳ - ”عن الحسن مرسلا سئل رسول الله صلى الله عليه وسلم عن رجلين كانا في بني اسرائيل احدهما كان عالما يصلى المكتوبة ثم يجلس فيعلم الناس الخير والآخر يصوم النهار ويقوم الليل ايهما افضل قال رسول الله صلى الله عليه وسلم: فضل هذا العالم الذي يصلى المكتوبة ثم يجلس فيعلم الناس الخير على العابد الذي يصوم النهار ويقوم الليل كفضلى على ادناكم“.^(۳)

(۱) مشکوہ المصابیح - کتاب العلم - الفصل الأول - ۳۲/۱

(۲) المرجع السابق - الفصل الثالث - ۳۶/۱

(۳) المرجع السابق.

-۲ ”قال رسول الله صلی اللہ علیہ وسلم من تعلم علماً مما

یتغیر به وجه الله لا یتعلم الا ليصيب به عرضاً من الدنيا لم یجد

عرف الجنۃ يوم القيمة يعني ریحها“.^(۱)

کتبہ

الجواب صحيح

محمد عبدالسلام

محمد عبدالمجید دین پوری

بینات، جمادی الثانیة ۱۴۱۸ھ

(۱) المرجع السابق - ۳۲۱

مشتبه نمونہ از خروارے

قابل توجہ مسائل حاضرہ

”بینات“ کے سابق دو شماروں میں راقم نے حضرات علماء کرام کی خدمت میں جو گذارش کی تھی اسی سلسلے میں اب ان کی خدمت میں عصر حاضر کے قابل توجہ چند مسائل بطور مثال نمونہ کے پیش ہیں:

”عقود و معاملات“

عصر حاضر میں تجارت اور درآمد و برآمد کا سارا نظام دو باتوں پر موقوف ہے۔

(۱) انشورنس یعنی بیمه۔ (۲) بنک۔

انشورنس جس کو آج جدید عربی میں ”التأمين“ کہتے ہیں، اس کی دو بنیادی فتمیں ہیں:

تامین الاموال۔ تامین الحياة۔

یعنی ”مال کا بیمه“ اور ”زندگی کا بیمه“ ”بینات“ کے صفحات میں عنقریب آپ کے سامنے اس کی تفصیلات آجائیں گی اور آپ حضرات کو کفالت، غرر، میسر و قمار کی ان جدید صورتوں پر غور کرنا ہو گا۔

بنک کا راجح نظام بغیر ”ربوا“ کے چل نہیں سکتا اس لئے آپ کو بنک کے تبادل نظام مضاربہ، وکالت، شرکت پر غور کرنا ہو گا جو بلا سود کے چل سکے اور جس سے معاشرے کے مسائل و مشکلات حل ہو سکیں۔ یہ فیصلہ آپ نہیں کر سکتے کہ بڑے پیمانے پر تجارت یا درآمد و برآمد (ایزاد و تصدیر) کا سلسلہ بند کر دیں یا موجودہ نسل اس کو تسلیم کر کے ملک کے اندر ورنی حصے میں تجارت پر قناعت کرے، لامحالہ آپ مجبور ہیں کہ فقہ اسلامی کی روشنی میں غور کر کے جلد از جلد ان مشکلات کو حل کریں تاکہ جدید نسل اس غلطی میں بستلانہ ہو کہ دین اسلام عصر حاضر کی مشکل کشائی سے قاصر ہے۔

انہی عقود و معاملات میں جدید کارخانوں اور ملوں کا نظام ہے ان میں متعدد مسائل در پیش ہیں۔

نیج سلم، ربوا وغیرہ اور مختلف ابواب سے ان کا تعلق ہے۔ بطور مثال:

(۱) کارخانہ دار بنک سے سود پر رقم قرض لے کر زمینداروں میں تقسیم کر دیتا ہے کہ آئندہ کپاس کے موسم اور نرخ پر سب لوگ اپنی کپاس اس کے کارخانہ میں دیں گے۔

(۲) خریدار اور فروشنده کے درمیان ایک معاہدہ ہوتا ہے جو بعض اوقات تحریری ہوتا ہے اور بعض اوقات زبانی ہوتا ہے جس میں باہمی سمجھوتا یہ ہوتا ہے کہ خریدار کچھ رقم پیشگی دے کر فروشنده کو اخلاقی طور پر پابند کر دیتا ہے کہ وہ اس پیشگی رقم کے عوض اپنی کپاس خریدار کو دے گا۔

پیشگی رقم فی من کپاس کے حساب سے دی جاتی ہے اور اس کے مطابق وزن بھی طے شدہ ہوتا ہے مگر بعض اوقات صرف اتنا کہہ کر چھوڑ دیا جاتا ہے کہ فروشنده کا جس قدر مال اس کی کاشت سے برداشت ہو گا وہ اپنے خریدار کو دے گا اس صورت میں کبھی ایسا بھی ہوتا ہے کہ فروشنده مقررہ مقدار سے زائد وزن بھیج دیتا ہے اور کبھی کم، کیونکہ کپاس کا دار و مدار فصل کی پیداوار ہے (اس میں اور مزید تفصیل بھی ہے جو اس وقت حذف کی جاتی ہے)۔

(۳) نرخ طے کرنے کی بھی ایک تاریخ مقرر ہوتی ہے۔ مال بھینے کے بعد سے مقررہ تاریخ تک فروشنده کو بازار کے نرخ پر اپنا سودا طے کرنے کا اختیار ہوتا ہے کہ وہ جس دن چاہے سودا طے کرے۔ اگر فروشنده اس مقررہ وقت تک بھی اپنا نرخ طے نہ کر پائے تو خریدار مقررہ تاریخ کو بازار کے نرخ پر سودا طے کر کے فروشنده کو نرخ سے باخبر کر دیتا ہے اور فروشنده کو اس نرخ کا پابند ہونا پڑتا ہے۔

(۴) کپاس کے سودے کی ایک صورت اور بھی ہو سکتی ہے جس کو "معاہدہ پنبہ بر نرخ متعین" (Cotton Contract on Fixed Rate) کہا جاتا ہے، اس کی بھی مزید تفصیل ہے۔ غرض اس قسم کے معاملات آج کل کثرت سے ہوتے ہیں اور عام لوگ اس میں بتلا ہیں اس لئے فقہ اسلامی کی روشنی میں ان کا حل تلاش کرنا نہایت ضروری ہے۔

تعلیم و تربیت

تربیت و تعلیم کے سلسلہ میں بہت اہم مسائل در پیش ہیں۔ ڈرائیگ میں بچوں سے مختلف صورتیں

اور شکلیں بنوائی جاتی ہیں اور جاندار چیزوں کے بھی فوٹو اور صور بنوائے جاتے ہیں۔ کتاب میں تصاویر سے آرستہ کی جاتی ہیں، ہر حصہ میں اس کی تصاویر آتی ہیں اور اب انہباء یہ ہو گئی ہے کہ انبیاء کرام علیہم الصلوٰۃ والسلام اور صحابہ کرام رضوان اللہ علیہم اجمعین کی تصاویر سب بنائی گئی ہیں بلکہ آدم علیہ السلام سے لے کر خاتم الانبیاء صلی اللہ علیہ وسلم تک سارے مشہور انبیاء کرام جن کا ذکر قرآن کریم میں ہے سب کی تصویروں کے ساتھ واقعات لکھے گئے ہیں، بعض عرب ممالک اسلامیہ نے اس معصیت کو اتنا رنج کر دیا ہے کہ عقل حیران ہے۔

میڈیکل کالج میں ”تشريح الاعضاء اور جراحۃ“ (اتانومی، سرجری) کی تربیت کے سلسلہ میں لاوارث مردوں کی لاشیں دی جاتی ہیں، ان کی چیر پھاڑ کی جاتی ہے اور اس طرح مسلمان اموات کی بے حرمتی کا یہ سلسلہ جزو تعلیم بن چکا ہے۔ پھر لڑکوں اور لڑکیوں کو یہاں مخلوط تربیت دی جاتی ہے، ایک دوسرے کے اعضاء مستورہ پر بلا تکلف عمل جراحی کرایا جاتا ہے اس طرح یہ تربیتی سلسلہ بھی جاری ہے۔

علاج الامراض وادويه

مریضوں کے علاج کے سلسلہ میں ڈاکٹر اور ہپتال جو ادویہ استعمال کرتے ہیں ان میں ”الکحل“ استعمال ہوتا ہے جو اکثر اوقات خمر و شراب کی صورت ہوتی ہے۔ ضعیف و ناتوان مریضوں کو خون دیا جاتا ہے کافروں کا خون، اجنبیوں کا خون دیا جاتا ہے۔ اس کی کہاں تک گنجائش ہے؟ اور جزئیت کا یہ معاملہ کیسے برداشت ہو سکتا ہے؟

قریب الموت اشخاص کی آنکھیں نکال کرنا بیناؤں میں لگائی جاتی ہیں، یہ سلسلہ علاج و خوبصورتی ایک شخص کی کھال کاٹ کر دوسرے شخص (مرد یا عورت) کو لگائی جاتی ہے۔

مرہم پٹی کے سلسلہ میں ”زرنگ کا نظام“ کہ عورتیں مردوں کی خدمت کرتی ہیں اور بدن کے ہر حصہ میں مرہم پٹی کرتی ہیں۔

عورتوں کا آپریشن مرد ڈاکٹر کرتے ہیں جبکہ اس خدمت کو انجام دینے والی عورتیں (لیڈی ڈاکٹر) بھی موجود ہیں۔ ان سب مسائل کے فیصلے کرنے ہوں گے۔

عبدات

نماز، روزہ، زکوٰۃ، ان سب میں جدید تمدن نے نئے نئے مسائل پیدا کر دیئے ہیں۔ مثلاً ہوائی جہاز میں قضاء لازم ہے یا جہاز ہی میں جیسے ممکن ہو نماز پڑھ لی جائے؟ ایک شخص نے کومٹ جٹ طیارے میں اپنے وقت پر نماز پڑھ لی اور دوسرے ملک میں جا پہنچا جہاں ابھی اس نماز کا وقت بھی داخل نہیں ہوا۔ آیا وہ نماز دوبارہ پڑھے یا نہیں؟

غرض اس قسم کے سوالات ہیں، علماء امت کے ذمہ یہ فرض عائد ہوتا ہے کہ ان سب کے جوابات قدیم فقہ اسلامی اور قرآن و حدیث نبوی کی روشنی میں پیش کریں اور امت کو مطمئن کر دیں۔

یہ چند مختصر اشارات ہیں اور مقصود صرف اتنا ہے کہ اس وقت جدید مسائل کی نوعیت کی طرف توجہ مبذول کرائی جائے۔ آئندہ ارادہ ہے کہ ان سارے ابواب کے مسائل کا ایک مفصل سوالنامہ مرتب کر کے علماء امت کی خدمت میں پیش کیا جائے، تاکہ منفرد اپنے اس پر غور فرمائیں اور پھر آخری اجتماعی فیصلہ کے بعد اس کو کتابی صورت میں (اردو، عربی، انگریزی، تینوں زبانوں میں) شائع کیا جائے، یہ وہ جدید فقہ اسلامی ہوگی جس کے لئے ملت کا دیندار طبقہ مضطرب ہے اور بے چینی سے انتظار کر رہا ہے۔

”وفاق المدارس العربية الاسلامية“ کی طرف سے میں عنقریب یہ تجویز پیش کروں گا کہ فقہ اسلامی کے تخصص و تکمیل (ڈاکٹریٹ) کا آغاز انہی فقہی مسائل کی تحقیق سے کیا جائے۔

ان ارید الا اصلاح ما استطعت وما توفيقى الا بالله عليه توكلت و

اليه انيب.

کتبہ: محمد یوسف بنوری

بینات - جمادی الاولی ۱۴۸۳ھ

سوالنامہ متعلق انشورنس

بینات ۲، ۳ ج ۲۰۰۷ء میں عصر کے مسائل کے بارے میں کچھ عرض کیا تھا کہ عہد حاضر کے علماء امت کے ذمہ جواہم فریضہ عائد ہوتا ہے وہ جدید مسائل کا عقدہ کشائی ہے غیرمیت ہے ابھی تک خال خال علم فقہ کے علماء و محدثین کچھ موجود ہیں، ضرورت ہے کہ ان کی حیات میں جدید مسائل کا حل تلاش کر لیا جائے تاکہ آئندہ آنے والی نسلیں اس بارگراں سے سبکدوش ہوں اور حدیث نبوی "اتخذ الناس رؤساً جهالاً فاقتوا بغير علم فضلوا وأصلوا" (ایسا زمانہ آئے گا کہ جاہل ارباب فتویٰ ہوں گے بغیر علم کے فتوے صادر کریں گے خود بھی گمراہ ہوں گے اور وہ کسی بھی گمراہ بنائیں گے) کے مصدقہ نہ بینیں جس وقت یہ خیال آیا تھا اور "بینات" میں علماء امت کے سامنے لمحہ فکریہ پیش کیا تھا تھیک اسی وقت ہندوستان کے ارباب علم و فضل کے حلقہ میں بھی یہی موضوع زیر بحث تھا چنانچہ "مجلس تحقیقات شرعیہ" کے نام سے ندوۃ العلماء میں ایک علمی مجلس کی تشكیل وجود میں آچکی ہے اور کام بھی شروع ہو گیا ہے اس لیے شعبہ تصنیف و تالیف نے ان سے بھی رابطہ قائم کر لیا ہے۔

انشورنس (بیمه) کے مسائل سے مجلس نے افتتاح کیا ہے اور ایک سوالنامہ شائع کیا ہے، سوالنامے سے قبل بطور تمہید بیمه کی حقیقت اور اس کی قسمیں تفصیل سے بیان کی ہیں تاکہ علماء کو سوال کی حقیقت سے پوری واقفیت حاصل ہو جائے تاکہ علی وجہ البصیرۃ اس کی روشنی میں علمی و فقہی مسائل پر غور کر کے حل پیش کر سکیں، ہم ان حضرات کے ممنون ہیں کہ ان کی توجہ سے مخفی سوالنامہ سامنے آگیا، اب بینات کے پڑھنے والے اہل علم حضرات بھی اس مسئلہ کا حل پیش کر سکیں گے اس لیے تمہید و سوالات دونوں شائع کیے جا رہے ہیں اور جواب "بینات" کی طرف سے ہو گا آئندہ شمارہ میں وہ بھی شائع کیا جائے گا۔ وَاللَّهُ أَعْلَمُ

بیمه کی حقیقت

بیمه انگریزی لفظ INSURE (انشورنس) کا ترجمہ ہے جس کے معنی لغت میں یقین دہانی کے

ہیں، چونکہ کمپنی بیمه کرانے والے کو مستقبل کے بعض خطرات سے حفاظت اور نقصانات کی تلافی کی یقین دہانی کر دیتی ہے اس لیے اسے ان سورنس کمپنی کہتے ہیں۔

۱- یہ ایک معاملہ ہے جو بیمه کے طالب اور بیمه کمپنی کے درمیان ہوتا ہے اور اس کی شکل یہ ہوتی ہے کہ بیمه کمپنی (جس میں بہت سے سرمایہ دار شرکیں ہوتے ہیں اسی طرح جس طرح تجارتی کمپنیاں ہوتی ہیں) بیمه کے طالب سے ایک معینہ رقم بالا قسم وصول کرتی رہتی ہے اور ایک معینہ مدت کے بعد وہ رقم اسے یا اس کے پسمندگان کو (حسب شرائط) واپس کر دیتی ہے اس کے ساتھ ایک مقررہ شرح فی صد کے حساب سے اصل رقم کے ساتھ کچھ مزید رقم بطور سود دیتی ہے گواں رقم کا نام اصطلاح میں روایا سودہ بیس بلکہ بونس یعنی منافع ہے۔

۲- کمپنی کا مقصد اس رقم کے جمع کرنے سے یہ ہوتا ہے کہ اسے دوسرے لوگوں کو بطور قرض دے کر ان سے اعلیٰ شرح پر سود حاصل کرے یا کسی تجارت میں لگا کر یا کوئی جائیداد خرید کر اس سے منافع حاصل کرے اس کے شرکاء اپنی ذاتی رقم خرچ کے بغیر کثیر رقم بصورت سود یا منافع حاصل کرتے رہتے ہیں اور اسی سود یا منافع میں سے بیمه دار کو ایک حصہ دیتے ہیں۔

ممکن ہے کسی درجہ میں ان لوگوں کا مقصد مصیبت زدہ یا پریشان حال افراد کی امداد بھی ہوتا ہو لیکن اصل مقصد وہی ہوتا ہے جو اوپر عرض کیا گیا ہے مگر اس کی بحث بے ضرورت ہے اس لئے کہ اس کا کوئی اثر نفس مسئلہ پڑتا بیمه کرانے والے کا مقصد یہ ہوتا ہے کہ اس کا سرمایہ محفوظ رہے اور اس میں اضافہ بھی ہوتا رہے اس کے علاوہ اس کے پس ماندگان کو امداد و رعايت حاصل ہو یا ناگہانی حادثات کی صورت میں اس کے نقصان کی تلافی ہو جائے۔

۳- بیمه کی تین قسمیں ہیں:

الف: زندگی کا بیمه ب: املاک کا بیمه ج: ذمہ داری کا بیمه

الف: زندگی کا بیمه:

اس کی شکل یہ ہوتی ہے کہ بیمه کمپنی اپنے ڈاکٹر کے ذریعہ سے بیمه کے طالب کا معائنہ کرتی ہے

اور ڈاکٹر اس کی جسمانی حالت دیکھ کر اندازہ کرتا ہے کہ اگر کوئی ناگہانی آفت پیش نہ آئے تو یہ شخص اتنے سال مثلاً بیس سال زندہ رہ سکتا ہے، ڈاکٹر کی روپورٹ پر کمپنی بیس سال کے لیے اس کی زندگی کا بیمه کر لیتی ہے اس کا مطلب یہ ہوتا ہے کہ بیمه کے لیے ایک رقم مابین طالب و کمپنی مقرر ہو جاتی ہے جو بالا قساط بیمه دار کمپنی کو ادا کرتا ہے اور ایک معینہ مدت میں جب وہ پوری رقم ادا کر دیتا ہے تو بیمه مکمل ہو جاتا ہے اب اس کے بعد اگر بیمه دار اتنی مدت کے بعد انتقال کر جاتا ہے جس کا اندازہ کمپنی کے ڈاکٹر نے کیا تھا تو کمپنی اس کے پس ماندگان میں سے جسے وہ نامزد کر دے یا اگر نامزد نہ کرے تو اس کے قانونی ورثاء کو وہ جمع شدہ رقم مزید رقم کے جس کو بونس کہتے ہیں یہ مکمل ادا کر دیتی ہے۔

اور اگر وہ مدت مذکورہ سے پہلے مر جائے خواہ طبعی موت سے یا کسی حادث وغیرہ سے تو بھی کمپنی اس کے پس ماندگان کو حسب تفصیل مذکور پوری رقم مع کچھ زائد رقم ادا کرتی ہے گواں صورت میں شرح منافع زائد ہوتی۔

تیسرا صورت یہ ہے کہ وہ شخص مدت مذکورہ کے بعد بھی زندہ رہے اس شکل میں بھی اسے رقم مع منافع واپس ملتی ہے مگر شرح منافع کم ہوتی ہے۔

زندگی کا بیمه تو پورے جسم کا بیمه ہے لیکن اب تو انفرادی طور پر مختلف اعضاء کے بیمه کا رواج بھی بکثرت ہو گیا ہے مثلاً ہاتھوں کا بیمه، سر کا بیمه، مانگوں کا بیمه وغیرہ، اس کی شکل بھی وہی ہوتی ہے، فرق صرف یہ ہوتا ہے کہ ان شکلوں میں ڈاکٹر کسی ایک عضو کی زندگی یا کار کردار کی اندازہ لگاتا ہے اس کے اندازہ پر بقیہ معاملہ اسی طرح ہوتا ہے جس طرح زندگی کے بیمه کی صورت میں، اور واپسی رقم مع منافع کی شکلیں بھی وہی تین ہیں، البتہ یہاں پورے جسم کی مدت کے قائم مقام صرف ایک حصہ جسم کی صورت یا اس کے ناکارہ ہونے کو قرار دیا جاتا ہے۔

ب. املاک کا بیمه:

عمارت، کارخانہ، موڑ، جہاز وغیرہ ہر چیز کے بیمه کا رواج اب عام ہو گیا ہے، اس کی شکل بھی یہی ہوتی ہے یعنی بیمه دار ایک معینہ مدت کے لیے ایک رقم بالا قسام ادا کرتا ہے اور کمپنی ایک معینہ مدت کے بعد

اسے وہ رقم مع کچھ زائد رقم کے واپس کرتی ہے اور اگر کسی حادثے کی وجہ سے بیمه شدہ املاک تلف ہو جائے مثلاً کارخانہ میں یا کا یک آگ لگ جائے یا جہاز غرق ہو جائے یا موٹر کسی حادثے میں ٹوٹ جائے تو کمپنی اس نقصان کی تلافی کرتی ہے اور اس رقم کے ساتھ کچھ مزید رقم زیادہ شرح فیصد کے حساب سے بیمه کرانے والے کو دیتی ہے۔

ج: ذمہ دار یوں کا بیمه:

نا سمجھ پچے کی تعلیم، شادی وغیرہ کا بیمه بھی ہوتا ہے کمپنی ان کاموں کی ذمہ دار ہوتی ہے رقم وغیرہ کی ادائیگی اور وصول کی صورتیں وہی ہوتی ہیں۔

۴- بیمه کرانے والے کو ایک معینہ رقم بصورت اقساط ادا کرنی پڑتی ہے لیکن اگر بیمه دار (حسب قواعد و شرائط) کچھ اقساط ادا کرنے کے بعد مزید رقم کی ادائیگی بند کر دے تو اس کی ادا کی ہوئی رقم سوخت ہو جاتی ہے اور واپس نہیں ملتی لیکن اسے اختیار ہوتا ہے کہ وہ جب چاہے درمیان کے بقایا اقساط ادا کر کے حسب سابق اقساط جاری کرائے، بقایا اقساط نہ ادا کرنے کی صورت میں بھی بعض قواعد کے ماتحت اقساط کا سلسلہ دوبارہ جاری ہو سکتا ہے لیکن اگر وہ سلسلہ منقطع کر کے جمع شدہ رقم واپس لینا چاہے تو ایسا نہیں کر سکتا۔

۵- بیمه دار اگر سود نہ لینا چاہے تو کمپنی اسے اس پر مجبور نہیں کرتی اور حسب شرائط س کو اصل رقم واپس کر دیتی ہے۔

۶- بیمه دار ۲ سال تک فقط ادا کرنے کے بعد کم شرح سود پر قرض لینے کا مجاز ہو جاتا ہے۔

۷- ہندوستان میں زندگی کے متعلق حکومت نے ایک قانون بنایا ہے جس کی رو سے بیمه کی یہ قسم بھی کمپنیوں کے ہاتھ سے نکل کر خود حکومت کے ہاتھ میں آگئی اور اب کسی بھی کمپنی کے بجائے یہ معاملہ بیمه دار اور حکومت کے درمیان ہوتا ہے، بظاہر حالات سے ایسا نظر آتا ہے کچھ عرصہ کے بعد یہ پورا کاروبار نیشنلائز کر لیا جائے اور بھی کمپنیاں ختم کر کے حکومت خود یہ معاملہ کرے گی۔

خلاصہ:

بیمه کی یہ مختلف شکلیں ہیں لیکن ان سب کی حیثیت وہی ہے جو سب سے پہلے عرض کی جا چکی ہے

یہاں اختصار کے ساتھ مکر رپیش کیا جاتا ہے۔

حقیقت کے لحاظ سے اشورنس کا معاملہ ایک سودی کاروبار ہے جو بینک کے کاروبار کے مثل ہے دونوں میں جو فرق ہے تو صرف اتنا کہ اس میں ربوا کے ساتھ "غزر" بھی پایا جاتا ہے۔
بیمه کرانے والا کمپنی کو روپیہ قرض دیتا ہے اور کمپنی اس رقم سے سودی کاروبار یا تجارت وغیرہ کر کے نفع حاصل کرتی ہے اور اس نفع میں سے بیمه کرانے والے کو بھی کچھ رقم بطور سودا دا کرتی ہے، اس کا مقصد صرف یہ ہوتا ہے کہ لوگ اس منفعت کے لائق میں زیادہ سے زیادہ بیمه کرائیں، بینک بھی یہی کرتے ہیں، البتہ اس میں شرح سود مختلف حالات و شرائط کے اعتبار سے بدلتی رہتی ہے بینک میں عموماً ایسا نہیں ہوتا۔

بیمه کے مصالح اور مفاسد

دنیاوی نقطہ نظر سے بیمه پالیسی خریدنے میں کیا مصلحتیں اور کیا مفاسد ہیں، ان کا تذکرہ درج ذیل ہے تاکہ حضرات اہل علم ان پر نظر فرمائیں کہ فرمائیں، اس لیے یہاں صرف انہیں دنیاوی مصالح و مفاسد کا تذکرہ کیا جاتا ہے جو فیصلہ کسی نہ کسی درجہ میں شرعاً بھی معتقد ہے ہیں جو مصالح اور مفاسد شرعاً غیر معتقد ہے ہیں ان کا تذکرہ نہیں کیا گیا، مثلاً اسی دنیاوی مصلحت کا کوئی تذکرہ نہیں کیا گیا ہے کہ اس طرح خریدار کو سود ملتا ہے اور اس کی اصل رقم میں بغیر محنت اضافہ ہوتا ہے اس لیے کہ یہ مصلحت شرح غیر معتقد ہے بلکہ مصلحت کے بجائے مفسدہ ہے، اسی طرح مفسدہ کو بھی نظر انداز کر دیا گیا ہے کہ قلیل آمدی والے افراد جب پالیسی خریدنے کے لیے کچھ رقم پس انداز کریں گے تو تحسینات میں کمی کرنے پر مجبور ہوں گے اور بعض جائز لذتوں سے محروم رہیں گے اس لیے کہ شرعاً یہ مفسدہ غیر معتقد ہے ہے۔

مصالح

ناگہانی حادثات صورت میں بیمه دار تباہی و بر بادی سے نفع جاتا ہے مثلاً:

۱- ہندو مسلم فساد میں بہت سے مسلمانوں کے کارخانے خاک سیاہ اور تباہ و بر باد کر دیئے گئے جن لوگوں نے اپنے کارخانوں کا بیمه کرایا تھا وہ تباہی سے نفع گئے اور انہوں نے دوبارہ اپنا کاروبار جاری کر دیا لیکن جنہوں نے اپنے کارخانوں کا بیمه نہیں کرایا تھا وہ پورے طور پر بر باد ہو گئے اور پنپ نہ سکے، دکانوں

اور مکانوں وغیرہ کی بھی یہی کیفیت ہوئی۔

نوت: فسادات ہندوستان کا روزمرہ بن چکے ہیں اور ان کا انسداد مسلمانوں کی استطاعت سے باہر ہے۔

۲۔ اوسط طبقہ کے افراد جو کثیر العیال بھی ہوں اگر ناگہانی طریقہ سے وفات پا جائیں تو ان کے پسمندگان سخت پریشانی میں پڑتے ہیں اپنی قلیل آمدنی میں عموماً وہ کوئی رقم پس انداز کر کے نہیں رکھ سکتے جو ان کے پسمندگان کے کام آسکے، ایسی حالت میں اگر وہ بیمه پالیسی خرید لیں تو ایک طرف تو انہیں پس اندازی میں سہولت ہوتی ہے دوسرے ان کی ناگہانی وفات پر ان کی پس انداز رقم مع مزید رقم کے ان کے پسمندگان کو مل جاتی ہے جو ان کے لیے بہت مفید اور معاون ہوتی ہے۔

تعلیم وغیرہ کی صورت میں تو یہ مصلحت اور بھی زیادہ نمایاں ہو جاتی ہے اس لیے کہ اگر وہ اپنی اولاد کو مناسب تعلیم دلانے سے قبل وفات پا جائیں تو اولاد کا سلسلہ تعلیم منقطع نہیں ہوتا اور کسی نہ کسی دن اولاد اس قابل ہو جاتی ہے کہ کچھ کما سکے۔

۳۔ اگر اولاد ناہجارت ہو تو باپ کے مرنے کے بعد ماں کی طرف سے غفلت بر تی ہے اور اس کا شرعی حق نظر انداز کر کے باپ کی کل جانیداد و املاک پر قابض ہو جاتی ہے۔

اگر شوہر بیمه کی پالیسی خرید کر اپنی بیوی کو اس کا وارث قرار دے دے تو یہ رقم بیوہ کو بے خرذہ مل جاتی ہے۔

اگر اولاد کے درمیان تحسدو تباغض ہو یا بعض بچے چھوٹے ہوں اور دوسری اولاد سے خطرہ ہو کہ ان کے حقوق ان کے غصب کر لیں گے تو بھی ان کے نام سے بیمه پالیسی خرید لینا مفید ہو سکتا ہے۔

۴۔ چونکہ کمپنیاں عموماً اہل ہنود کی ہیں اس لیے بیمه پالیسی خریدنا فساد کی تباہ کاریوں کو روکنے کا بھی ایک ذریعہ ہو سکتا ہے اس لیے کہ فسادی یہ معلوم کر کے کہ مسلمان کی بیمه شدہ مملوکہ شی کو نقصان پہنچانا خود ہندوؤں کو نقصان پہنچانا ہے، شاید اس نقصان پہنچانے سے بازر ہیں، اس طرح ممکن ہے کہ کسی درجہ میں یہ حفاظت جان کا ذریعہ بھی بن سکے۔

نوت: اب سے دو چار صدی پیشتر مسلمانوں کے حالات مختلف تھے، اول تو ناگہانی حادثات کی

اتی کثرت نہیں تھی جو آج مشینوں کے رواج کی وجہ سے پیدا ہو گئی ہے، دوسرے بکثرت مسلمان اسلامی حکومتوں میں رہتے تھے، جہاں بیت المال بڑی حد تک ان حوادث کے نتائج سے پناہ دیتا تھا، تیسرا مصارف زندگی کا اتنا بوجھ بھی نہیں ہوتا تھا، چوتھے آپس کی ہمدردی کا جذبہ اتنا سر نہیں ہوا تھا جتنا آج ہو گیا ہے، پانچویں تعداد کی قلت اور قوم کی بحیثیت مجموعی دولت مندی، زکوٰۃ و صدقات کا رواج یہ سب امور مل کر اس قسم کے نقصانات کی تلافی کر دیا کرتے تھے، اب ان سب چیزوں کے تقریباً فقدان سے آبادی میں اضافہ مزید پریشانی کا باعث ہے، سو میں ایک کی تباہ حالی دور کرنا آسان ہے مگر سو میں ۲۵ کے ساتھ مواسات کرنا بہت مشکل ہے۔

مفاسد:

واضح رہے کہ یہاں صرف دنیاوی مفاسد کا تذکرہ مقصود ہے جن کی طرف بعض اوقات بعض اہل کی نظر نہیں جاتی دینی مفاسد سے چونکہ ہر صاحب علم و اقف ہے اس لیے ان کا تذکرہ نہیں کیا گیا۔

۱- ایسے واقعات بھی ہوتے ہیں کہ کسی وارث نے بیمه کی رقم وصول کرنے کے لیے مورث کو (جو کہ بیمه دار تھا) قتل کروادیا۔

۲- اس قسم کے واقعات بھی پیش آتے ہیں کہ بیمه دار نے دھوکہ دے کر اپنی دوکان یا اپنے مکان یا کسی اور چیز کی مالیت زیادہ ظاہر کر دی اور اس کا بیمه کر دیا اور کچھ عرصہ کے بعد سود کی رقم (جو اس کی مملوکتی کی مالیت سے معتقد ہے حد تک زائد تھی) وصول کرنے کے لیے اس شیئ کو مخفی طریقہ سے خود تلف کر دیا مثلاً آگ لگادی یا اور اسی قسم کی حرکت کی اور اس طرح نقصان کی تلافی کے ساتھ مزید نفع بھی اٹھایا۔

اسی قسم کے واقعات کی تعداد اگرچہ قلیل ہے مگر نہ تو بعید از قیاس ہے ورنہ النادر کا المعدوم کہے جاسکتے ہیں۔

تجربات شاہد ہے کہ جو دولت بے مشقت اور بے محنت ہاتھ آ جاتی ہے آدمی اسے بہت بے دردی کے ساتھ خرچ کرتا ہے، نوجوان اولاد کو اگر باپ کے بعد بیمه کی رقم بغیر محنت و کوشش ملنے لگی تو نظر غائب یہی ہے کہ وہ اسے بے دریغ صرف کرے گی، اسراف و تبذیر کی عادت فی نفسہ مذموم ہونے کے علاوہ افلات

و بتا ہی کا پیش خیمه بھی ہے جو اخلاقی خرابیاں ایسی صورت میں پیدا ہوتی ہیں ان کی تفصیل بے ضرورت ہے۔

۲- یہ بات کھلی ہوئی ہے کہ یہ سہ پالیسی کی خریداری میں سرمایہ دار طبقہ ہی پیش پیش ہو سکتا ہے، سود کی رقم اس کی دولت میں اور اضافہ کرے گی، اس کا نتیجہ یہ ہو گا کہ سرمایہ داری کو مزید ترقی ہو گی۔

ان تمہیدی امور کے عرض کرنے کے بعد حضرات علماء کرام سے درخواست ہے کہ ”انشورنس“ کے متعلق مندرجہ بالا حقیقت اور اس کے مصالح و مفاسد کو پیش نظر رکھ کر شریعت مقدسہ اسلامیہ کی روشنی میں مندرجہ ذیل سوالات کے جوابات عنایت فرمائیں، استدعا یہ ہے کہ براہ کرم جوابات مدلل و مفصل عنایت فرمائیں۔

”سوالات“

۱- انشورنس کی جو حقیقت بیان کی گئی ہے اس میں کمپنی جو رقم بطور سود دیتی ہے جس کا نام وہ اپنی اصطلاح میں منافع رکھتی ہے شریعت کا اصطلاحی ربا ہے یا نہیں؟

۲- اگر سود مذکور شرعی اصطلاح میں ربا ہے تو کیا مصالح مذکورہ کے پیش نظر اس کے جواز کی کوئی گنجائش نکل سکتی ہے، اگر نکل سکتی ہے تو کیا؟

۳- زندگی کے بیمه، املاک کے بیمه، ذمہ داری کے بیمه کے درمیان شرعاً کوئی فرق ہو گا یا تینوں کا حکم ایک ہی ہو گا۔

۴- معاملہ کی یہ شرط کہ اگر بیمه شدہ شخص یا شی وقت معین سے پہلے تلف ہو جائے تو اتنی رقم ملے اور اس کے بعد تلف ہوئی تو اتنی، جبکہ تلف ہونے کے وقت کا تعین غیر ممکن ہے، اس معاملہ کو قمار کے حدود میں تو داخل نہیں کر دیتی ہے؟

۵- اگر یہ قمار یا غرر ہے تو کیا مصالح مذکورہ کے پیش اسے نظر انداز کر کے اس معاملہ کے جواز کی کوئی گنجائش نکل سکتی ہے اور اگر نکل سکتی ہے تو کیسے؟

اگر بیمه دار مندرجہ اقسام بیمه سے کسی میں سود لینے سے بالکل محترز رہے اور اپنی اصل رقم کی صرف واپسی چاہتا ہو تو کیا یہ معاملہ جائز ہو سکتا ہے؟

۷۔ جو رقم کمپنی بطور سودا دا کرتی ہے اسے ربوا کے بجائے اس کی جانب سے اعانت و امداد اور تبرع و احسان قرار دیا جا سکتا ہے یا نہیں؟

نوٹ: بعض کمپنیوں کے ایجنس اس کا مقصد امداد ہی ظاہر کرتے ہیں۔

۸۔ اگر کوئی مسلمان کسی دارالحرب کا باشندہ ہو (متامن نہیں) اور کمپنی حربیوں ہی کی ہو تو کیا اس صورت میں یہ معاملہ مسلمانوں کے لیے جائز ہوگا۔

۹۔ اس صورت میں جب کہ ان شورنس کا کاروبار خود حکومت کر رہی ہو اور اس صورت میں جبکہ یہ کاروبار نجی کمپنیاں کر رہی ہوں، کوئی فرق ہے یا نہیں؟

اگر یہ کاروبار حکومت کے ہاتھ میں ہو تو کیا اس بنیاد پر کہ خزانہ حکومت میں رعیت کے ہر فرد کا حق ہوتا ہے، زیر بحث معاملہ میں سود کی رقم عطیہ حکومت قرار پا کر ”ربوا“ کی حدود سے خارج ہو سکتی ہے یا نہیں؟ اور کیا اس صورت میں یہ معاملہ جائز ہو سکتا ہے؟

۱۱۔ فرض کیجئے یہ کہ کاروبار حکومت نے ہاتھ میں ہے، ایک شخص بیمه پالیسی خریدتا ہے اور میعاد معین کے بعد اصل مع سود کے وصول کرتا ہے لیکن:

الف: سود کی کل رقم بصورت ٹیکس و چندہ خود حکومت دے دیتا ہے۔

ب: ایسے کاموں میں لگادیتا ہے جن کا انجام دینا خود حکومت کے ذمہ ہوتا ہے مگر وہ لا پرواہی یا کسی دشواری کی وجہ سے انہیں انجام نہیں دیتی مثلاً کسی جگہ پل یا راستہ بنانا کسی تعلیمی ادارے کو امداد دینا، کنوں کھداوندیاں لگوادینا وغیرہ جہاں یا امور قانوناً حکومت کے ذمہ ہوں۔

ج: ایسے کاموں میں صرف کرتا ہے جو قانوناً حکومت کے ذمہ نہیں، مگر عام طور پر رعایا ان کے بارے میں حکومت کی امداد چاہتی ہے اور حکومت بھی ان کی اس خواہش کو مذموم نہیں سمجھتی، بلکہ بعض اوقات امداد کرتی ہے، مثلاً کسی جگہ کتب خانہ کھول دینا وغیرہ۔

تو کیا مندرجہ بالا صورتوں میں اس شخص کے لیے بیمه پالیسی کی خریداری جائز ہوگی، اور اسے ربوا لینے کا گناہ تو نہیں ہوگا۔

نوٹ: مندرجہ بالا تینوں صورتوں (الف، ب، ج) کے احکام میں اگر کوئی فرق ہے تو اسے

واضح فرمایا جائے۔

۱۲۔ بیمه دار اگر سود کی رقم بغیر نیت ثواب کے کسی دوسرے شخص کو امداد کے طور پر دیتا ہے تو کیا اس صورت میں ان شورنس کا معاملہ جائز ہو گا۔

اگر ان شورنس کے جواز کی کوئی گنجائش نہیں ہے تو کیا مصالح و حاجات مذکورہ کو سامنے رکھ کر:
الف: اس کا کوئی بدل ہو سکتا ہے، جس میں مصالح مذکورہ موجود ہوں اور اس پر عمل کرنے سے ارتکاب معصیت لازم نہ آئے اگر ہو سکتا ہے تو کیا ہے؟

ب: یا ان شورنس کی مرتبہ شکل میں کیا کوئی ایسی ترمیم کی جاسکتی ہے جو اسے معصیت کے دائرے سے خارج کر دے اور مصالح مذکورہ کو فوت نہ کرے اگر ہو سکتی ہے تو کیا ہے؟

مجلس تحقیقات شرعیہ

ندوة العلماء

بادشاہ باغ - لاہور

اسلام اور بیمه (انشورنس)

ہمارا عقیدہ ہے کہ اسلام نوع انسانی کے لئے وہ آخری پیغام حیات ہے جو قیامت تک آنے والی نسلوں کو زندگی کے تمام شعبوں میں رہنمائی کے لئے ہر زمانہ اور ہر ماحول میں کافی وافی ہے، اب خدائی ہدایت اور تشریع الہی کا مستند مأخذ صرف اسلام ہے۔ آئندہ کوئی مزید ہدایت اور تشریع آنے والی نہیں ہے جس کی طرف انسان کو رجوع کرنے کی ضرورت ہو۔ اسی ہدایت ربانی میں ہماری مادی، روحانی، شخصی، اجتماعی، اقتصادی، معاشی، سیاسی، غرض ہر ضرورت کا سامان موجود ہے۔

قرآن کریم نے اس ہدایت ربانی کے اصول و کلیات کی طرف رہنمائی کی جناب رسول اللہ صلی اللہ علیہ وسلم نے اپنے قول عمل اور تقریر (بیان سکوتی) سے ان اصول و کلیات کی تفصیلات اور جزئیات بیان فرمائیں۔ پھر چونکہ یہ آخری ہدایت ہے اس لئے امت محمدیہ کو اللہ تعالیٰ نے اجتہاد کے شرف سے نوازا، انہمہ مجتہدین نے اپنی مقدور بھر کوششیں اور عمریں قرآن کریم و حدیث نبوی کے سمجھنے اور ان ہر دو مأخذوں سے احکام اور ان کی عمل و غایات استنباط کرنے میں اور غیر منصوص مسائل کے احکام ان سے اخذ کرنے میں صرف کیں، بالآخر ان برگزیدہ نفوس کی سعی و کوشش سے ایک عظیم ذخیرہ احکام و قوانین ظہور پذیر ہو گیا جس کو ”فقہ اسلامی“ کے نام سے یاد کیا جاتا ہے۔

فقہ اسلامی میں ہمارے اس زمانہ کی بیشتر ضروریات کا حل موجود ہے، لیکن جدید تمدن اور صنعتی انقلاب نے اس زمانہ میں نئے نئے مسائل پیدا کر دیئے ہیں۔ معاملات، معاشیات، اور اقتصادیات کے سلسلہ میں سینکڑوں ایسے مسائل پیدا ہو گئے ہیں جو حل طلب ہیں اور علماء امت کو دعوت فکر دے رہے ہیں کہ وہ ”فقہ اسلامی کی روشنی میں ان کا حل پیش کریں“، اصل میں یہ کام اسلامی حکومتوں کا تھا کہ وہ اپنے وسیع تر ذرائع وسائل استعمال کر کے عالم اسلام کے منتخب اور مستند علماء کو جمع کرتیں اور ان کے ساتھ نئے معاملات وسائل کے جانے والے ماہرین موجود ہوتے، پھر یہ سب حضرات قرآن کریم، حدیث نبوی اور فقہ اسلامی کی روشنی میں ان جدید مسائل کے صحیح حل اور جوابات دیتے، اسی طرح منصوص احکام کی علتوں کو تھیک ٹھیک

سمجھ کر ان تمام جدید معاملات میں ان کو جاری کرتے جن میں وہ علتیں فی الواقع پائی جاتی ہیں۔ لیکن تاریخ کا یہ بھی ایک عجیب المیہ ہے کہ موجودہ مسلم حکومتوں پر ایسے افراد مسلط ہیں جو اپنے وسائل و ذرائع کو اسلام کے احیاء اور اس کی نشأۃ ثانیہ پر صرف کرنے کے بجائے اسلام کی "تجدید" پر خرچ کر رہے ہیں، ان تمام تر کوششوں کا حاصل یہی ہے کہ عام مسلمانوں کو اسلام کی حقیقی تعلیمات و احکام سے برگشته کر کے الحاد اور ذہنی آوارگی کے حوالہ کر دیا جائے اگر کسی حکومت کے زیر انصرام کوئی ایک آدھ ادارہ "تحقیقات اسلامی" کے نام سے نظر بھی آتا ہے تو وہ بھی صرف اس غرض کے لئے ہے کہ "جدید اسلام" کی داغ بیل ڈال کر صحیح اسلام کے نقوش مسلمانوں کے دلوں سے مٹا دیے جائیں۔ اس قسم کے اداروں کا مافی افسوس سمجھنے کے لئے اتنا ہی کافی ہے کہ ان کو غذا استشراق کے طعام خانوں سے ملتی ہے جن کا مقصد وحید یہی ہے کہ جو اسلام تلوار کے زور سے فتح نہیں ہو سکا اس کو تشكیک کی راہوں پر ڈال کر ختم کر دیا جائے۔ دوسرے درجہ میں علماء امت کا فریضہ تھا کہ وہ ان پیش آنے والے مسائل کا حل پیش کرتے۔ اجتماعی طور پر نئے مسائل میں غور و فکر کرنا اسلام کی منشاء کے عین مطابق ہے اور سلف میں اس کی متعدد نظیریں موجود ہیں۔ امام ابو بکر الرازی الجصاص اپنی نظریہ کتاب "احکام القرآن" میں آیت کریمہ لعلمه الذین یستنبطونہ منہم اور وانزلنا الیک الذکر لتبيين للناس مانزال اليهم کے تحت احکام شرعیہ میں غور و فکر کرنے کی اس طرح دعوت دیتے ہیں۔

فَحَثَنَا عَلَى التَّفْكِيرِ فِيهِ وَحْرَضْنَا عَلَى الْاسْتِبَاطِ وَالتَّدْبِيرِ وَامْرَنَا
بِالاعتبار لِنَتَسَابِقُ إِلَى ادْرَاكِ احْكَامِهِ وَنَنَالْ دَرْجَةَ الْمُسْتَبْطِينِ
وَالْعُلَمَاءِ النَّاظِرِينَ۔ (۱)

ترجمہ: اللہ تعالیٰ نے ہم کو غور و فکر کرنے پر آمادہ کیا ہے اور احکام معلوم کرنے اور ان سے قیاس سے کام لینے کا حکم دیا ہے تاکہ ہم اس کے احکام معلوم کرنے کی طرف پیش قدی کریں اور احکام معلوم کرنے والے اور غور و فکر کرنے والے علماء میں شامل ہو جائیں۔

فقيه ملکت امام ابوحنیفہ غالباً ائمہ مجتهدین میں سب سے پہلے امام ہیں جنہوں نے ”مسائل و واقعات“..... میں غور و فکر کرنے کے اجتماعی طریقے کو فروغ دیا، امام مددوح نے اپنے شاگردوں میں سے چند نامور شخص انتخاب کئے جن میں سے اکثر خاص فنوں میں جو تکمیل فقہ کے لئے ضروری تھے استاذ زمانہ تسلیم کئے جاتے تھے مثلاً تھجی بن ابی زائدہ، حفص بن غیاث، قاضی ابو یوسف، داؤد الطائی، حبان، مندل حدیث و آثار میں نہایت کمال رکھتے تھے، امام زفر قوت استنباط و احسان میں مشہور تھے، قاسم بن معن اور امام محمد کو ادب اور عربیت میں کمال حاصل تھا۔ امام اعظم نے ان حضرات کی شرکت میں ایک مجلس مرتب کی اور مسائل حاضرہ پر غور و فکر شروع کیا، امام طحاویؒ نے بند متعلق اسد بن فرات سے روایت کیا ہے کہ ابوحنیفہؓ کے تلامذہ جنہوں نے فقہ کی تدوین کی اور اس عظیم کام میں امام صاحب کے شریک رہے چالیس تھے۔ ۵۰۰ھ میں جب ”بیع بالوفا“ کا بخارا اور اس کے اطراف میں رواج شروع ہوا تو چونکہ یہ معاملہ کی ایک نئی صورت تھی (*) بیع صحیح، بیع فاسد اور رہن کا مجموعہ نظر آتی تھی اس لئے اس زمانہ کے علماء کا اس کے جواز و عدم جواز میں اختلاف ہوا، بعض نے اجازت دی، بعض نے ممانعت کی، امام ابو الحسن ماتریدی کو اس زمانہ کے ایک مشہور عالم نے مشورہ دیا کہ اس مسئلہ میں اختلاف رونما ہو گیا ہے۔ آپ اس معاملے کو رہن سمجھتے ہیں میرا بھی یہی خیال ہے مگر لوگ پریشان ہیں۔ آپ علماء امت کو جمع کریں اور اس مسئلہ میں غور و فکر کے بعد کسی نتیجہ پر پہنچ کر عوام کے سامنے ایک ”متفقہ فتویٰ“ پیش کریں تاکہ ان کا اضطراب و تردید دور ہو۔ ”قاضی سماوہ“ نے ”جامع الفصولین“ میں نقل کیا ہے:

قلت للامام ابی الحسن الماتریدی قد فشی هذا البيع بين الناس وفيه

مفيدة عظيمة وفتواك انه رهن وانا ايضاً على ذالك فالصواب ان

تجمع الائمة وتفق على هذا وظهوره بين الناس (۱)

ترجمہ: ”میں نے امام ابو الحسن ماتریدی سے عرض کیا کہ بیع بالوفاء کا رواج عام ہو گیا ہے اور اس میں بڑی خرابی ہے آپ کا فتویٰ یہ ہے کہ یہ رہن کے حکم میں ہے میرا بھی یہی خیال ہے لہذا بہتر طریقہ یہ ہے کہ آپ علماء کبار کو جمع کریں اور ان کے اتفاق رائے سے متفقہ فیصلہ لوگوں کے سامنے ظاہر فرمادیں“۔

(۱) جامع الفصولین - الفصل الثامن عشر فی بیع الوفاء - ۱/۲۳۳ - ط: اسلامی کتب خانہ

قابل مبارک باد ہیں ”دارالعلوم ندوۃ العلماء“ کے منتظمین کہ انہوں نے اس ملی ضرورت کو محسوس کیا اور ایک مجلس بنام ”مجلس تحقیقات شرعیہ“ تشکیل کی جس کا مقصد یہی معلوم ہوتا ہے کہ مسائل جدیدہ میں علماء غور و فکر کریں اور متفقہ فیصلہ عوام کے سامنے پیش کریں، چنانچہ اس سلسلہ کی پہلی کڑی ”بیمه“ کے بارے میں ایک تفصیلی سوالنامہ ہے جس کو بڑی قابلیت سے مرتب کیا گیا ہے اس سوالنامہ کا پورا متن ماہنامہ ”بینات“، بابت ماہ شعبان ۸۲ھ میں شائع ہو چکا ہے۔ اس سوالنامہ کا تفصیلی جواب دینے سے پہلے بیمه کے آغاز و انجام پر ایک نظر ڈال لینا مناسب ہے۔

بیمه کا آغاز و انجام:

کہا جاتا ہے کہ بیمه کی ابتداء اٹلی کے تاجران اسلج سے ہوئی، ان لوگوں نے یہ دیکھ کر کہ بعض تاجروں کا مال تجارت سمندر میں ضائع ہو جاتا ہے جس کے نتیجہ میں وہ انتہائی تنگستی کا شکار ہو کر رہ جاتے ہیں اس صورت حال کا حل یہ نکلا کہ اگر کسی شخص کا مال تجارت سمندر میں ضائع ہو جائے تو تمام تاجروں کا اس کی معاونت کے طور پر اسے ہر ماہ یا ہر سال ایک معین رقم ادا کیا کریں۔ یہی تحریک ترقی کر کے جہازوں کے بیمه تک پہنچی کہ ہر ایک ممبر ایک مقررہ رقم ادا کرے تاکہ اس قسم کے حوادث و خطرات کے موقع پر نقصان کا کچھ نہ کچھ مدارک کیا جاسکے۔ یہ روایت بھی بیان کی جاتی ہے کہ سب سے پہلے اندرس کی مسلم حکومت کے دور میں بھری تجارت میں حصہ لینے والے مسلمانوں نے تجارتی بیمه کی طرح ڈالی، ابتداء میں بیمه کی شکل سادہ سی تھی بعد میں اس کی خنی خنی صورتیں نکلتی رہیں اور تجربے ہوتے رہے۔ ہالینڈ اس تجربے میں پیش رہا۔ موجودہ دور میں ایک مقررہ قسط پر بیمه کاری کا نظام سب سے زیادہ مقبول ہے جس کو ”سرمایہ کارانہ نظام بیمه“ کہا جاتا ہے، اب دنیا کی حکومتیں بیمه کو لازمی قرار دے رہی ہیں جس کو ”ریاستی بیمه“ کے نام سے موسوم کیا جاتا ہے، بیمه کی ابتداء ۱۳۰۰ء میں بتائی جاتی ہے، ابتداء ہوتے ہی اس کو بہت زیادہ فروغ حاصل ہوا اور اس کے مقدمات اس کثرت سے عدالتوں میں آنے لگے کہ ۱۳۳۵ء میں اس کے لئے خاص عدالتیں مقرر کی گئیں جو صرف بیمه کے مقدمات سماعت کریں۔ بیمه ”بھری“ کے بہت عرصہ بعد بیمه ”بڑی“ شروع ہوا۔ سلطنت آل عثمان کے زمانہ میں جب حکومت ترکی کے تجارتی تعلقات یورپ کے ملکوں سے قائم

ہوئے تو یورپین تاجروں کے توسط سے یہیہ اسلامی ملکوں میں داخل ہوا اور اس کے بارے میں علمائے وقت سے استفسارات شروع ہوئے چنانچہ تیر ہویں صدی ھجری کے مشہور فقیہ علامہ ابن عابدین "رد المحتار" میں تحریر کرتے ہیں:

وبما قررناه يظهر جواب ما كثرا السوال عنه في زماننا وهو انه جرت العادة ان التجار اذا استاجروا مركبا من حربي يدفعون ايضاً مالا معلوماً لرجل حربي مقيم في بلاده يسمى ذلك المال "سوکرہ"
على انه مهم ما هلك من المال الذي في المركب بحرق او غرق او نهب او غيره فذاك الرجل ضامن له بمقابلة ما يأخذة منهم وله وكيل عنه مستامن في دارنا يقيم في البلا دالسواحل الاسلامية باذن السلطان يقبض من التجار مال السوکرہ واذا هلك من مالهم في البحر شيء يؤدى ذاك المستامن للتجار بدلہ تماماً۔^(۱)

ترجمہ: اور ہماری اس تقریر سے اس سوال کا جواب بھی ظاہر ہو گیا جس کے بارے میں آجکل کثرت سے سوالات کئے جا رہے ہیں کہ اب طریقہ یہ ہو گیا ہے کہ تاجر جب کسی حربی سے کوئی بھری جہاز کرایہ پر لیتے ہیں تو اس کا کرایہ ادا کرنے کے ساتھ دار الحرب کے کسی باشندہ کو جو اپنے علاقہ میں مقیم رہتا ہے کچھ رقم اس شرط پر دیدیتے ہیں کہ جہاز میں لدے ہوئے مال کے آتش زدگی، غرقابی اور لوٹ مار ہو جانے کی صورت میں یہ شخص مال کا ضامن ہو گا اور اس رقم کو "سوکرہ" (یہیہ کی رقم) کہا جاتا ہے اس کا ایجنت ہمارے ملک کے ساحلی شہروں میں شاہی اجازت نامہ کے بعد متأمِن بن کر رہتا ہے جو تاجروں سے یہیہ کی رقم وصول کرتا ہے اور مال کے ہلاک ہو جانے کی صورت میں تاجروں کا پورا پورا معاوضہ ادا کرتا ہے۔

(۱) رد المحتار - کتاب الجهاد - باب المستامن - مطلب مهم فيما يفعله التجار من دفع ما يسمى سوکرہ۔

واضح ہو علامہ موصوف کے فتوے کو تو ہم بعد میں ذکر کریں گے لیکن عبارت مندرجہ بالا سے معلوم ہوا کہ بیمه بحری کو اس زمانہ میں اچھا خاص افراد غیر ہو چکا تھا، یورپی ملکوں سے جو جہاز کراچیہ پر لئے جاتے تھے ان کا لازمی طور پر بیمه کرایا جاتا تھا، بیمه کمپنیوں کا عمل دخل ترکی حکومت میں جاری تھا، بیمه کمپنیوں کے ایجنت ترکی کی بندرگاہوں پر باضابطہ سلطانی اجازت کے بعد مقیم تھے اور انہوں نے اپنے دفاتر قائم کر لئے تھے یہاں تک کہ علمائے وقت کے پاس اس بارے میں کثرت سے سوالات آنے لگے، کتب فتاویٰ میں ”رد المحتار“ غالباً پہلی کتاب ہے جس میں بیمه کے بارے میں تفصیل سے جواب دیا گیا ہو (۱) بیمه کی ابتداء جس جذبہ کے تحت ہوئی اور جس طرح وہ ارتقا کے مختلف ادوار سے گذراؤہ سب کے سامنے ہے لیکن اس کا انجام فاضل جلیل استاذ ابو زہرہ کے الفاظ میں قابل ملاحظہ ہے:

اگرچہ اس کی اصلیت تو تعاون محض تھی لیکن اس کا انجام بھی ہر اس ادارہ کا سماں ہوا جو یہودیوں کے ہاتھ میں پڑا، کہ یہودیوں نے اس نظام کو جس کی بنیاد ”تعاون علی البر والتقوى“ پر تھی اسے ایک ایسے یہودی نظام میں تبدیل کر دیا جس میں قمار (جو) اور ربوا (سود) دونوں پائے جاتے ہیں۔ (۱)

بیمه کے سلسلہ میں ہندوپاک میں اجتماعی رائے حاصل کرنے کی باقاعدہ کوشش تو یہی نظر آتی ہے جو مجلس ”تحقیقات شرعیہ“ ندوۃ العلماء لکھنؤ نے شروع کی ہے لیکن مصر و شام میں اس پر علمی بحثیں مت سے جاری ہیں، وہاں بیمه کے نظام کو سمجھانے کے لئے کئی کتابیں بھی لکھی جا چکی ہیں۔

مصر میں تین چار سال قبل مسائل جدیدہ پر غور و فکر کرنے کے لئے ایک مجلس ترتیب دی گئی جس میں استاذ ابو زہرہ، استاذ حلف اور دیگر علماء شریک ہوئے، اس کے پہلے جلسے میں جو مفتی اعظم فلسطین سید امین الحسینی کی زیر صدارت منعقد ہوا تھا بیمه کا مسئلہ پیش کیا گیا، اس جلسہ کی پوری رو سید ادھلہ ”لواء الاسلام“، قاہرہ میں چھپی تھی پھر شام کے مشہور فاضل مصطفیٰ الزرقاء نے مجلہ ”حضرات الاسلام“ (دمشق) کے صفحات پر ”عقداتا میں و موقف الشریعہ“ کے عنوان سے بحث چھیڑی اور علماء کو دعوت دی کہ وہ اس مسئلہ پر خامہ فرسائی کریں۔ چنانچہ استاذ ابو زہرہ نے استاذ الزرقاء کے جواب میں نہایت مدلل مقالہ پر قلم فرمایا۔

(۱) لواء الاسلام۔ بحوالہ ماہنامہ برhan۔ حلی بابت ماہ مارچ سنہ ۶۰

استاذ الزرقاء کے مضمون سے یہ بھی معلوم ہوا کہ علماء مصر و شام اس مسئلہ میں مختلف الہیال ہیں، اگرچہ اکثریت کا یہی خیال ہے کہ بیمه ناجائز ہے اور جب تک کہ بیمه کے موجودہ نظام کو تبدیل نہ کیا جائے مسلمانوں کے لئے قابل قبول نہیں، مختلف الہیال حضرات کی آراء اور ان کے دلائل کا خلاصہ ذیل میں درج ہے:

ایک مختصری تعداد کا خیال ہے کہ ہر قسم کا بیمه جائز ہے یہ حضرات بیمه کے موجودہ نظام کو برقرار رکھتے ہوئے اس کی حللت اور جواز کے قائل ہیں۔ ان حضرات کے دلائل کا خاصہ یہ ہے:

(الف) بیمه امداد باہمی کی ایک شکل ہے، تعاون اور امداد باہمی اسلامی حکم ہے۔

(ب) جس طرح ”بعض بالوفاء“ کو فقهاء نے گوارا کر لیا اسی طرح اس کو بھی گوارا کر لیا جائے۔

(ج) بیمه کمپنی ضرورت مندوں کو جو قرض دیتی ہے اور اس پر جو سود لگاتی ہے یا بیمه دار کو اصل مع منافع دیا جاتا ہے وہ شرعی ربوا (سود) نہیں ہے۔

دوسرًا گروہ جس کی قیادت استاذ الزرقاء کے ہاتھ میں ہے اس کا خیال ہے کہ غیر سودی بیمه جائز ہے، بیمه میں اگر کوئی قباحت ہے تو وہ سود ہے، اس کو ختم کرنے کے بعد بیمه کی ہمہ اقسام جائز ہیں۔
ان حضرات کے دلائل کا تجزیہ اس طرح کیا جاسکتا ہے:

(الف) عقد موالة پر قیاس کہ اس میں ایک غیر شخص دیت وغیرہ کی ذمہ داری قبول کر لیتا ہے اور اس کے معاوضہ میں میراث کا حصہ دار ہو جاتا ہے اسی طرح بیمه کو بھی سمجھ لیا جائے۔

(ب) ”وديعة باجر“ اور مسئلہ ”ضمان خطر الطريق“ میں بیمه کی بعض صورتوں کو داخل کیا جاسکتا ہے۔

(ج) مالکیہ کے نزدیک اگر کوئی شخص کسی سے وعدہ کرے بدلوں کسی عقد کے تو وہ وعدہ لازم ہو جاتا ہے اور نقصان کی صورت میں وعدہ کرنے والے پر معاوضہ نقصان ضروری ہوتا ہے۔

تیسرا گروہ جس کی قیادت استاذ ابو زہرہ کے ہاتھ میں ہے، اس کا قائل ہے کہ بیمه مطلقاً ناجائز ہے۔
خلاصہ دلائل یہ ہے:

(ا) بیمه اصل وضع میں یا تو قمار ہے جبکہ مدت مقررہ کے اختتام کے قبل، ہی بیمه دار کی موت واقع ہو جائے یا ربوا ہے جبکہ کل اقساط کی ادائیگی کے بعد بیمه دار بیمه شدہ رقم مع منافع حاصل کرے۔ قمار اور ربوا

دونوں حرام ہیں۔

(۲) بیمه میں صفتیات فی صفة پایا جاتا ہے، اس کی مخالفت نص حدیث سے ثابت ہے اور اس کی ممانعت پر ائمہ اربعہ کا اتفاق واجماع ہے۔

(۳) بیمه سے نظام میراث درہم برہم ہو جاتا ہے کیونکہ بیمه دار کے نامزد کردہ شخص کو بیمه کی رقم دی جاتی ہے جبکہ ہر شرعی وارث مال متزوکہ کا حقدار ہے۔

(۴) عقد صرف ہے جس میں مجلس میں قبضہ ضروری ہوتا ہے اور یہاں یہ شرط مفقود ہے۔

(۵) عقیدہ تقدیر پر ایمان کا تقاضا ہے کہ پیش آنے والے حادث اللہ تعالیٰ کے سپرد کردیئے جائیں اور یہاں بیمه کرانے والے اس عقیدہ سے فرار کرتے ہیں کیونکہ وہ پہلے سے حادث و موت کی پیش بندیاں کرتے ہوئے نظر آتے ہیں۔

بیمه کے بارے میں علامہ ابن عابدین کا فتویٰ:

اب ہم علامہ ابن عابدین الشامی کے فتوے کی تنجیص درج کرتے ہیں واضح ہو کہ یہ مسئلہ ”متاً من“ کے باب میں ذکر کیا گیا ہے، اس سوال کا جواب یہ ہے کہ ان تاجریوں کو ہلاک شدہ مال کا معاوضہ لینا جائز نہیں ہے کیونکہ التزام ما لا یلزم کی صورت ہے، اگر یہ کہا جائے کہ امانت رکھنے والا، امانت کی حفاظت پر اجرت وصول کر لے اور مال ضائع ہو جائے تو وہ ضامن ہوتا ہے۔ اس کا جواب یہ ہے کہ بیمه کے مسئلہ کو اس پر قیاس نہیں کیا جا سکتا کیونکہ یہاں مال بیمه کمپنی کی تحویل میں نہیں ہوتا بلکہ بحری جہاز کے مالک یا اس کے ملازموں کے ہاتھ میں ہوتا ہے اور اگر یہ صورت ہو کہ بیمه کمپنی کا جہاز بھی ہوتا بھی ہلاک شدہ مال کا معاوضہ لینا جائز نہیں ہو گا کیونکہ اس صورت میں بیمه کمپنی ”اجیر مشترک“ سمجھی جائے گی جس نے حفاظت مال اور مال لے جانے دونوں کی اجرت لی ہے اور ظاہر ہے کہ ”اجیر مشترک“ ناگہانی آفات سے مال تلف ہو جانے کی صورت میں ضامن نہیں ہوتا۔

اگر یہ کہا جائے کہ ”باب الکفالت“ میں ایک مسئلہ بیان کیا جاتا ہے کہ ایک شخص نے دوسرے شخص سے کہا کہ اس راستہ پر سفر کرو راستے قابلِ اطمینان ہے شخص مذکور نے راستہ پر سفر کیا، سفر میں مال ضائع ہو گیا

تو اطمینان دلانے والا شخص ضامن نہیں ہوگا بخلاف اس کے اگر اس نے ضمانت کے الفاظ بولے اور کہا کہ تیرامال چھینے جانے کی صورت میں میں ضامن ہوں، راستہ میں مال چھین لیا گیا تو ضمانت دینے والا نقصان کا معاوضہ دے گا شارح یعنی صاحب درمختار نے دونوں مسئلہوں میں فرق اس طرح کیا ہے کہ دوسرے مسئلہ میں ضمانت کے الفاظ صراحتاً پائے جاتے ہیں کیونکہ "انا ضامن" (میں ضامن ہوں) لفظوں میں موجود ہے۔ اور پہلے مسئلہ میں اس طرح نہیں ہے، جامع الفصولین میں وجہ فرق اس طرح بیان کی ہے:

"قاعدہ کلیہ یہ ہے کہ غریم میں آنے والا، غردینے والے سے ضمان اس وقت لے گا جبکہ غرر کی عقد معاوضہ کے ضمن میں پایا جائے، یادھو کہ دینے والا دھوکہ دیئے ہوئے شخص کے حق میں صفتِ سلامتی کا ضامن ہو مثلاً ایک شخص کسی چکلی والے کے پاس گیہوں پانے کے لئے لایا، چکلی والے نے اس سے کہا کہ اس برتن میں ڈالد واتفاق سے برتن میں سوراخ تھا اور چکلی والا اس سے واقف بھی تھا تب بھی اس نے گیہوں برتن میں ڈالنے کے لئے کہدیا، گیہوں سب ضائع ہو گئے، چکلی کا مالک نقصان کا ضامن ہوگا کیونکہ اس نے عقد اجارہ کے ذیل میں دھوکہ دیا حالانکہ معاملہ کا تقاضا یہ تھا کہ مال کی حفاظت رہے۔"

میں کہتا ہوں کہ اس مسئلہ میں یہ قید ضروری ہے کہ دھوکہ دینے والا نقصان سے واقف ہو اور دوسرا شخص اس سے واقف نہ ہو..... اب ظاہر ہے کہ یہ مکہمی کا مقصد تاجریوں کو دھوکہ دینا نہیں ہوتا اور نہ ان کو جہاز کے ڈوب جانے یا آگ لگنے وغیرہ کا علم ہوتا ہے، رہا عام خطرہ تو وہ تاجر اور یہ مکہمی دونوں کو ہوتا ہے کیونکہ تاجر یہ مکہمی کرتے ہی اس وقت ہیں جب ان کو خطرہ ہو اور ہلاک شدہ مال کا معاوضہ لینے کی طمع ہو لہذا یہ مکہمی کے مسئلہ کو اس پر قیاس نہیں کیا جا سکتا البتہ اگر مسلمان تاجر کا کوئی حرbi شریک ہو اور وہ دارالحرب میں یہ مکہمی سے معاملہ طے کرے اور مال ہلاک ہونے کی صورت میں معاوضہ کی رقم میں کچھ مسلمان تاجر کا بھی حصہ لگائے تو یہ رقم مسلمان کے لئے حلال ہے کیونکہ "عقد فاسد" دارالحرب میں رہنے والے دو شخصوں کے درمیان ہوا ہے اور

دارالحرب والوں کا مال ان کی رضا مندی سے مسلمان کو پہنچا ہے۔ لہذا اس کے لینے میں کوئی امر مانع نہیں ہے، کبھی ایسا بھی ہوتا ہے کہ مسلمان تاجر دارالحرب میں ہوتا ہے اور وہاں ان کے سامنے یہ معاملہ طے کرتا ہے اور معاوضہ دارالاسلام میں لیتا ہے، کبھی اس کے برعکس بھی صورت ہوتی ہے۔ یعنی معاملہ دارالاسلام میں طے ہوا اور وصولی دارالحرب میں ہوئی، پہلی صورت میں معاوضہ لینا جائز ہے کیونکہ دارالحرب میں طے کیا ہوا معاملہ کا عدم سمجھا جائے گا اور یہ کہیں گے کہ حربی کمال اس کی خوشی سے لیا گیا ہے اس لئے جائز ہے، دوسری صورت میں عقد چونکہ دارالاسلام میں قرار پایا ہے اس لئے عقد پر فساد کا حکم لگایا جائے گا اور معاوضہ لینا ناجائز متصور ہوگا۔ (۱)

جواب کی طرف

اب ہم اصل سوالنامہ کے جواب کی طرف رجوع کرتے ہیں، ہم اپنے جواب کو دو حصوں میں تقسیم کرتے ہیں، پہلے حصہ کا تعلق نظام بیمه کی اصلاح سے ہے اس طرح کہ وہ شریعت اسلامیہ کے مطابق ہو جائے ”تعاون علی الخیر“ کا یہ نظام جواب قمار (جوا) اور بوا کا مجموعہ نظر آتا ہے اپنی اصلی شکل میں ظاہر ہو کر ان لوگوں کے لئے قابل قبول ہو جو اپنے معاملات کو اسلام کی ہدایت اور روشنی سے درخشاں رکھنا چاہتے ہیں۔

بعض اسلامی ملکوں میں اب اس قسم کی فکر ہو رہی ہے کہ سودی نظام سے جس نے ہماری معاشی زندگی کو تباہ کر کے رکھ دیا ہے اور جس نے قوم کی اجتماعی دولت کو گہن کی طرح کھالیا ہے گلو خلاصی کی کوئی صورت نکلے، اسی طرح بیمه کی اصلاح اور اس کو صحیح خطوط پر لانے کا جذبہ بھی پایا جاتا ہے، یہ جذبہ بڑا قابل قدر ہے اور ضرورت ہے کہ ”اقتصادیات“ کے منتخب ماہرین اور ارباب بصیرت علماء ساتھ بیٹھ کر حلال اور حرام کی حدیں پیش نظر رکھ کر بیمه کاری کا ایسا نظام دریافت کریں جس میں شریعت محمد یہ ﷺ سے سرمو تجاوز نہ

(۱) رد المحتار - کتاب الجهاد-باب المستأمن - مطلب مهم فيما يفعله التجار من دفع ما يسمى سوکرة وتضمین الحربي ماهلک فی المرکب - ۱۳۰۷ء۔

ہو۔ عام مسلمانوں سے بھی ہماری گذارش ہے کہ وہ اپنی حکومتوں پر جو اسلام کا نام لیتی ہیں، زور دیں اور ان پر اجتماعی وزن ڈالیں کہ وہ ان کو سود اور قمار کی لعنت سے نجات دلائیں، ان سے صاف صاف کہہ دیا جائے کہ اس یہودی نظام نے ہماری دنیا بھی خراب کر کھی ہے اور آخرت بھی۔ اس کے برعکس یہ طریق کا ر صحیح نہیں ہے کہ صرف ماہرین شریعت کی طرف رجوع کر کے ان سے کہا جائے کہ وہ یہ مکہ کو حلال کر دیں یا ضرورت و مجبوری کے نام پر کوئی حیلہ نکالیں۔

ان علماء کا کردار بھی قابلِ ندمت ہے جو یورپ کے ماہر اقتصادی نظام کی چند خوبیاں یا خوشنما پہلووں کو دیکھ کر جواز اور حلت کا فتویٰ دینے میں نہایت جری ہیں۔ ان حضرات کو قرآن کریم کی آیت کریمہ ذیل پیش نظر رکھنا چاہئے:

وَلَا تَقُولُوا إِلَّا مَا تَصْفُ الْسَّتَّكُمُ الْكَذِبُ هَذَا حَلَالٌ وَهَذَا حَرَامٌ لَتَفْتَرُوا عَلَى

اللهِ الْكَذِبُ أَنَّ الَّذِينَ يَفْتَرُونَ عَلَى اللهِ الْكَذِبُ لَا يَفْلُحُونَ۔ (النحل: ۱۱۲)

”اور نہ کہوا پنی زبانوں کے جھوٹ بنالینے سے کہ یہ حلال ہے اور یہ حرام ہے تا کہ اللہ تعالیٰ پر جھوٹا بہتان باندھو، بلاشبہ وہ لوگ جو اللہ تعالیٰ پر بہتان باندھتے ہیں کبھی کامیاب نہیں ہوں گے۔“

محظوظین کے دلائل کا خلاصہ آپ پڑھ چکے ہیں، دلائل کی سطحیت بالکل ظاہر ہے مثلاً اس دلیل کو آپ کیا کہیں گے کہ یہ مکہ کا سود ”حلال“ ہے کیونکہ قرض میں سود نہیں ہوتا، ان حضرات کو معلوم ہونا چاہئے کہ قرآن کریم کی آیت ربواسودی تجارت اور سودی قرض کے جاہلی نظام کو ختم کرنے کے لئے نازل ہوئی تھی۔ جاہلی نظام میں قرض اور تجارت دونوں کے ذریعہ سود لیا جاتا تھا۔ امام ابو بکر الجصاص الرازی ”احکام القرآن“ میں لکھتے ہیں:

وَالثَّانِي أَنَّهُ مَعْلُومٌ أَنَّ رِبَا الْجَاهِلِيَّةِ أَنَّمَا كَانَ قَرْضًا مَوْجَلًا بِزِيَادَةٍ

مُشْرُوطَةٌ فَكَانَتِ الزِّيَادَةُ بَدْلًا مِنَ الْأَجْلِ فَابْطَلَهُ اللَّهُ وَحْرَمَهُ۔ (۱)

(۱) احکام القرآن للجصاص - ومن ابواب الربا الذين تضمنت الآية تحريمه - ۱/۷۴۶.

ترجمہ: ”دوسری بات یہ ہے کہ یہ امر بالکل عیان ہے کہ زمانہ جاہلیت کا سود قرض میعادی کی شکل میں لیا جاتا تھا جس میں زیادتی شرط کر لی جاتی تھی زیادتی میعاد کا بدل ہوتی تھی اللہ تعالیٰ نے اس کو باطل قرار دیا اور حرام فرمایا۔“

”مغنى ابن قدامة“ میں ہے کہ امام احمد بن حنبل سے سوال کیا گیا کہ وہ کون سار بوابے جس کے انکار سے کفر لازم آتا ہے، امام موصوف نے جواب دیا۔ هو الزیادة فی الدین وہ قرض میں زیادتی ہے۔ ربوا کے بارے میں احادیث نبویہ کا حاصل یہی ہے کہ ربوا صرف روپے کے لیےں دین تک محدود نہیں ہے بلکہ ربوا کے سلسلہ میں بہت سی صورتیں داخل ہیں حتیٰ کہ ان صورتوں کو بھی حرام کر دیا گیا جن میں ادھار نہیں ہے بلکہ نقد معاملہ ہے مثلاً ایک تولہ چاندی لے کر دو تو لہ چاندی دیدے یا ایک من نقد گیہوں دے کر اس کے معاوضہ میں دو من گیہوں نقد لے لے۔

الغرض حدیث پاک نے ربوا کے ریشے بھی اسلام کے معاشی نظام سے نکال کر پھینک دیئے تاکہ اسلامی معاشرہ اس نجاست سے بالکل صاف و پاک ہو جائے۔

فقہ حدیث کی شرح ہے جس طرح حدیث قرآن کریم کی، اس لئے کہ فقباء کرام نے ان ہی صورتوں کی تفصیلات مرتب کی ہیں جو حدیث میں بیان کی گئی تھیں۔ اس لئے فقہ کی کتابوں میں سود کے مباحث کو دیکھ کر بعض نام نہاد علماء اس غلط فہمی میں بتلاء ہو گئے ہیں کہ قرآن نے جس سود کو حرام کیا ہے وہ قرض والا سود نہیں ہے بلکہ خرید و فروخت کی چند نادر شکلوں میں سود پایا جاتا ہے جو ایام جاہلیت میں مروج تھیں اور جن کا ذکر فقہ کی کتابوں میں کیا گیا ہے بعض نے تعاون و اعلیٰ البر والتقوی اور لاتظلمون ولا تظلمون اس قسم کی عمومی آیات سے استدلال کیا ہے، (۱)

معلوم ہوتا ہے کہ یہ حضرات ربوا اور میسر (جوے) کی آیات کو بالکل بھول گئے ہیں، دلائل خصوص کے ہوتے ہوئے دلائل عموم سے سہارا لینا قابل تعجب ہے۔

(۱) الفتاویٰ للإمام الأكبر محمود شلتوت - ص: ۳۵۲ - ط: دار القلم قاهرۃ مصر.

بیمه کس لئے؟

شروع میں آپ پڑھ چکے ہیں کہ بیمه کی ابتداء نہایت سادہ تھی اور اس کا مقصد بھی صرف یہ تھا کہ نقصان زدہ تاجر کو مالی امداد دی جائے، یا اس طرح کہہ لجئے کہ ایک فرد کی مصیبت کے باوجود بہت سے افراد پر پھیلا دیا جائے اس طرح کہ ہر ایک کو ایک خفیف سی قربانی دینا پڑے لیکن اس قربانی کے عوض جملہ افراد کو مصیبت و آفت کے وقت تعاون حاصل ہو، تعاون علی الخیر کا یہ جذبہ بڑا قابل قدر ہے، قرآن کریم نے اس جذبے کو متعدد آیات میں ابھارا ہے اور حدیث نبوی میں اس کے فضائل بیان کئے گئے ہیں۔

بیمه کرانے والے شخص کے پیش نظر دوسرا مقصد یہ ہوتا ہے کہ اس شخص کے انقال کے بعد اس کے بیوی بچوں کو تکلیف اٹھانا نہ پڑے، اس مقصد کو بھی ہم اسلامی نقطہ نگاہ سے غلط نہیں کہہ سکتے۔ بلکہ تعلیم نبوی اس کو صحیح اور بہتر قرار دے رہی ہے، سرور کائنات ﷺ ایک صحابی سے خطاب کرتے ہوئے فرماتے ہیں:

انک ان تدعے ورثتک اغنياء خير من ان تدعهم عالة يتکفرون الناس .^(۱)

تمہارا اپنے ورثہ کو غنی چھوڑنا اس سے کہیں بہتر ہے کہ ان کو ایسا محتاج چھوڑو کہ وہ لوگوں سے سوال کرتے پھریں۔

اسی طرح آنحضرت ﷺ نے ازدواج مطہرات سے خطاب کرتے ہوئے ارشاد فرمایا تھا:

ان امر کن مما يهمنى من بعدي .^(۲)

تمہارے معاملہ نے مجھ کو فکر میں ڈال رکھا ہے کہ تمہاری گذر میرے بعد کیونکر ہو گی (یعنی میں نے کوئی میراث نہیں چھوڑی ہے اور تم نے دنیا پر آخرت کو ترجیح دی ہے)

اپنے دنیا سے چلنے کے بعد بیوی بچوں کی فکر ایک فطری داعیہ ہے اس لئے اسلام نے اس کو ختم نہیں کیا بلکہ اس کی ہمت افزائی کی ہے، اسلام کی خصوصیت ہے کہ وہ فطری اور جلی دواعی کو ختم نہیں کرتا بلکہ ان کے لئے مناسب اور جائز ہیں تجویز کرتا ہے۔

(۱) الصحيح لمسلم - کتاب الوصیة - ۳۹ / ۲

(۲) مشکوہ المصابیح - باب مناقب العشرة - الفصل الثالث - ۵۶۷ / ۲

بیمه کا شرعی حل

طالب بیمه کے حسب ذیل مقاصد بیان کئے جاتے ہیں:

(۱) اس کا سرمایہ محفوظ رہے۔

(۲) اضافہ مال بذریعہ سود یا تجارت۔

(۳) حادث کی صورت میں مالی معاونت، موجودہ زمانہ میں حادثوں کی تعداد میں بے پناہ اضافہ ہو گیا ہے آئے دن ہولناک قسم کے حادث ہوتے رہتے ہیں جن میں جانی اور مالی دونوں قسم کے حادث سے بے اندازہ نقصان ہوتا ہے۔

(۴) پس ماندگان کی مالی امداد۔

اب ان کا ترتیب وار حل درج ہے

(۱-۲) ان دونوں باتوں کا حل یہی ہے کہ ”غیر سودی بینک“، جاری کئے جائیں جن کی اساس شرکت اور مضاربہ پر قائم کی جائے (*) اس طرح سرمایہ کی حفاظت بھی ہوگی اور مال میں بھی جائز طریقوں سے اضافہ ہوتا رہے گا۔ اسلام کے معاشی نظام کا جس شخص نے بغور مطالعہ کیا ہو گا وہ ضرور اس نتیجہ پر پہنچ گا کہ اسلام ”ارتکاز دولت“ کا حامی نہیں ہے کہ روپیہ ایک جگہ جمع کر دیا جائے اور بدلوں تجارت اس سے منافع حاصل کیا جائے، روپیہ سے روپیہ حاصل کرنا اسلام کے نقطہ نظر سے صحیح نہیں ہے، سرمایہ میں جو لوگ اضافہ چاہتے ہیں ان کے لئے تجارت کی شاہراہ کھلی ہوئی ہے، تجارت سے سرمایہ دار کا بھی فائدہ ہے کہ سرمایہ میں اضافہ ہوتا رہے گا اور زکوٰۃ دولت کو ختم نہیں کرے گی اور ملک و قوم کا بھی فائدہ ہے کہ تجارت کو فروغ ہو گا، سرمایہ تجوریوں سے نکل کر منڈیوں اور بازاروں میں پہنچ گا، صنعت اور اندھہ ستری کی کثرت ہو گی، مزدوروں اور ملازمت پیشہ لوگوں کو کام ملے گا واضح رہے کہ اسلام اپنے معاشی نظام کی بنیاد زکوٰۃ پر رکھتا ہے برخلاف سرمایہ دارانہ نظام کے کہ وہاں سود ریڑھ کی ہڈی کا حکم رکھتا ہے، قرآن کریم نے اسلام کے معاشی نظام کو مختصر سے مختصر لفظوں میں اس طرح سمجھایا ہے:

کی لا یکون دولة بین الاغنیاء (الحشر: ۷)

”تاکہ نہ آئے لینے دینے میں صرف دولتمندوں کے تم میں سے۔“

آیت کریمہ کا حاصل یہ ہے کہ یہ مصارف (اس سے پہلے مصارف بتائے گئے ہیں) اس لئے بتائے ہیں کہ ہمیشہ قیمتوں محتاجوں، بے کسوں اور عام مسلمانوں کی خبر گیری ہوتی رہے اور عام اسلامی ضروریات سرانجام پاسکیں یہ اموال محض چند دوستمندوں کے الٹ پھیر میں پڑ کر ان کی مخصوص جا گیر بن کر نہ رہ جائیں جس سے صرف سرمایہ دار اپنی تجوریوں کو بھرتے رہیں اور غریب فاقوں سے مریں۔

غیر سودی بینک کا اجراء کوئی محض تجسسی چیز نہیں ہے بلکہ ایک حقیقت ہے جس کو بڑی آسانی سے بروئے کار لایا جا سکتا ہے۔ یورپ کی ذہنی غلامی نے دماغوں پر یہ عقیدہ مسلط کر دیا ہے کہ سود کے بغیر معاشی نظام چل ہی نہیں سکتا، ان حضرات کو معلوم ہونا چاہئے کہ آج بھی کچھ ممالک ایسے ہیں جہاں سودی نظام اور بینکنگ کا سارا کار و بار موجود ہیں ہے اور بایس ہمسہ وہ ملک ترقی کی راہ پر گامزن ہیں بلکہ ان کی معاشی حالت سودی ملکوں سے زیادہ بہتر ہے۔ اگر کچھ اسلامی حکومتیں ہمت کر کے سود کے اس نظام سے نجات حاصل کر لیں تو بین الاقوامی طور پر بھی اس کا اثر ہو، بینک آف انگلینڈ قسم کے بین الاقوامی بینک ان ملکوں کو غیر سودی کا رو بار کی سہولتیں مہیا کریں اور لوگوں کا یہ عذر کہ ہم سود کے بغیر بین الممالک تجارت کس طرح کر سکتے ہیں، ختم ہو جائے۔

(۳) ”دنیا حوادث کی آماجگاہ ہے“، یہ مقولہ پہلے بھی صادق تھا اور اب تو ایسی حقیقت بن چکا ہے جس سے انکار ناممکن ہے، روزانہ حادثے ہوتے رہتے ہیں جن میں جانی اور مالی دونوں قسم کے نقصانات ہوتے ہیں۔ ہم دیکھتے ہیں کہ کل تک ایک بھلا چنگا آدمی ہاتھ پیروں سے صحیح و سالم تھا آج اچانک کسی حادثے کی زد میں آگیا اور اپا بھج ہو کر رہ گیا، اس اپا بھج انسان کے ساتھ اس کا خاندان بھی مصائب و حوادث کا شکار ہے، نہ پیٹ بھرنے کو روٹی ہے اور نہ تن ڈھانپنے کو کپڑا رہا، اسی طرح ایک بڑا صنعت کارجو کل تک ایک بڑی اندھری کا مالک تھا اچانک کارخانہ میں آگ لگ گئی مشینری اور سارا سامان جل کر راکھ ہو گیا اور وہ اب نان جویں کو بھی محتاج ہے، پھر ہر روز بسوں، موڑوں کے حادثے ہماری زندگی کا روزمرہ بن چکے ہیں آخر ان نقصانات کی تلافی کس طرح ہوا اور اس کا حل شریعت میں کیا ہے؟

اس کا حل یہی ہے کہ امداد باہمی اور تعاون علی الخیر کے جذبے کے تحت ایسے ادارے قائم کئے جائیں جو ارباب خیر اور مالداروں سے عطیات وصول کریں اور ان سے جمع شدہ رقم کو تجارت اور اندھری

میں لگائیں ان اداروں کا کام یہ ہو کہ وہ تحقیق حال کے بعد نقصان زدہ افراد اور خاندانوں کی مالی امداد کریں اس سلسلہ میں "عام ادارے" بھی بنائے جاسکتے ہیں اور "خاص" بھی۔ خاص کہ یہ صورت ہو کہ تاجر اپنا الگ ادارہ بنائیں صنعت کا راپنا الگ۔ اسلامی حکومت اگر اس سلسلہ میں جبر کرنا چاہے تو جبر بھی کر سکتی ہے کیونکہ حکومت کو زکوٰۃ کے علاوہ بھی بعض صورتوں میں رعایا سے جبری عطیات وصول کرنے کا حق ہے۔

فَإِنْ أَرِيدَ بِهَا مَا يَكُونُ بِحَقٍّ كَكُرَى النَّهَرِ الْمُشْتَرِكِ وَاجْرَالْحَارِسِ
وَالْمَوْظِفِ لِتَجْهِيزِ الْجَيْشِ وَفَدَاءِ الْأَسَارِيِّ وَغَيْرِهَا جَازَتِ الْكَفَالَةُ بِهَا
عَلَى الْإِتْفَاقِ۔ (۱)

"اگر اس سے وہ نیکس مراد ہیں جو جائز اور صحیح ہیں جیسے مشترک نہر کا کھودنا، پولیس کی تنخواہ یا فوج کا انتظام کرنے والوں کی تنخواہ جو سب پڑاں جائے یا قیدیوں کو کافروں سے چھڑانے کے لئے عطیات تو اتفاقاً ان کی کفالت کی جاسکتی ہے۔"

"ضرر عام" "ضرر خاص" سے مقدم ہے یہ بھی تو اسلامی قانون کا اصول ہے، ان تعاویٰ اداروں کے علاوہ دوسرا قدام یہ ہو کہ معامل کے اسلامی نظام کو پھر سے اسلامی معاشرہ میں جاری کیا جائے۔

معامل

معامل، معقلہ کی جمع ہے "خون بہا" کو کہتے ہیں عقل کے معنی روکنے اور منع کرنے کے ہیں اور دیت کے طریق کا رسے لوگوں کی جانیں مفت میں چلی جانے سے محفوظ ہو جاتی ہیں اس لئے خون بہا کو "عقل" کہتے ہیں اور "عاقلة" اس جماعت کو کہتے ہیں جو قاتل کی طرف سے اجتماعی طور پر "خون بہا" ادا کرتی ہے۔ ہجرت کے بعد جب رسول اللہ علیہ وسلم نے انصار اور مہاجرین کے درمیان "بھائی چارہ" قائم کرایا تو ایک دستاویز بھی تحریر فرمائی جس میں دونوں کو ایک جماعت قرار دے کر حادث اور نقصانات کی ذمہ داری ایک دسرے پڑاں۔

محمدث کبیر ابن ابی شیبہؓ نے ابن عباس رضی اللہ تعالیٰ عنہما سے روایت کیا ہے:

(۱) الہدایہ - کتاب الکفالۃ - ۱۲۵/۳ - ط: مکتبۃ شرکت علمیۃ.

کتب رسول اللہ ﷺ کتاباً بین المهاجرین والا نصار ان یعقلوا
معاقلهم وان یفدو عانيهم بالمعروف والاصلاح. (۱)

ترجمہ: جناب رسول اللہ صلی اللہ علیہ وسلم نے انصار اور مہاجرین کے لئے ایک تحریر لکھوائی جس میں یہ تھا کہ انصار اور مہاجرین ایک دوسرے کی دیت ادا کریں گے اور اگر کوئی قید ہو جائے تو اس کا فدیہ ادا کریں گے، قاعدہ قانون اور اصلاح باہمی کے طریق پر۔

قبائلی سٹم میں قبیلہ عاقله سمجھا جاتا تھا۔ حضرت عمر رضی اللہ عنہ نے جب دو ایں کو ترتیب دیا تو "اہل الدیوان" عاقله قرار پائے۔ پیشوں کی بنیاد پر بھی ایک پیشہ والوں یعنی برادری کو عاقله قرار دیا جا سکتا ہے۔

ولهذا قالوا لو کان الیوم قوم تناصرهم بالحرف فعاقلتهم اهل
الحرفة (۲)

ترجمہ: اسی بنابر مشائخ نے فرمایا ہے کہ اگر آجکل تناصر (اعانت باہمی) پیشوں کے طریق پر راجح ہوتا ہو تو ایک پیشہ میں نسلک افراد (برادری) عاقله قرار دیئے جائیں گے۔

عاقله پر ذمہ داریاں ڈالنے کی غرض و نیات اور اس کی حکمت امام سرسی اس طرح بیان کرتے ہیں: عاقله پر ذمہ داریاں ڈالنا عقلی طور پر یوں سمجھئے: قاتل جب فعل قتل کا ارتکاب کرتا ہے تو اس اقدام میں خارجی قوت و طاقت کو بڑا دخل ہوتا ہے، وہ سمجھتا ہے کہ قتل کی پاداش میں جب میں کپڑا جاؤں گا تو میرے حمایتی (قبیلہ یا برادری) میری مدد کو پہنچیں گے، اب حمایت و نصرت کے چند اسباب ہوتے ہیں، کبھی یہ اہل دیوان کی پیچھتی پر منی ہوتی ہے، کبھی قبیلوں اور خاندان والوں کی بنیاد پر ہوتی ہے، کبھی محلے اور پیشوں کی بنابر ہوتی ہے، چونکہ قاتل ضرورت کے وقت ان ہی سے قوت و طاقت حاصل کرتا ہے، اس لئے خون بہا بھی ان یہ پر لگایا جائے گا تاکہ یہ لوگ اپنے میں سے نا سمجھ اور یوقوف لوگوں کو اس قسم کی حماقتوں سے روکیں، خون بہا کامال بھی کافی مقدار میں ہوتا

(۱) نصب الرایہ لاحادیث الہدایۃ - کتاب المعامل - ۳۹۸/۳ - رقم الحدیث: ۸۰۳۲ - ط: دار القبلة جدة.

(۲) الہدایۃ - کتاب المعامل - ۲۳۶/۳

ہے اس لئے سب پڑالنے سے وصولی میں بھی آسانی ہو جاتی ہے ہر ایک شخص ادا بھی اس خیال سے کر دیتا ہے کہ کل اگر مجھ سے بھی اس قسم کا فعل سرزد ہو گیا تو یہی لوگ میرا خون بہا ادا کریں گے۔^(۱)

اسی طرح اگر کسی مقام پر کوئی مقتول پایا جائے اور قاتل کا پتہ نہ چل سکے تو وہاں کی آبادی از روئے شرع اجتماعی طور پر اس کا خون بہا ادا کرتی ہے۔ لہذا ان مسائل کی روشنی میں ایسا طریق کا اختیار کیا جا سکتا ہے کہ حادثات کی صورت میں ہر پیشہ کا عاقلہ (برادری یا یونین) خون بہا ادا کرے مثلاً بسوں اور ٹرکوں کے مالک ایک عاقلہ قرار دیئے جائیں، کسی کی بس سے کوئی جانی یا مالی نقصان ہو جائے تو ان کی انجمن ادا یعنی نقصان کی ذمہ دار ہواں سلسلہ کو دوسرے پیشوں اور حروف تک بھی پھیلایا جا سکتا ہے اور ان کے قواعد وضوابط بتائے جاسکتے ہیں۔ عاقلہ پر ذمہ داری ڈالنا یقیناً ان حوادث میں کمی کا باعث بھی بن سکتا ہے جبکہ حوادث میں بے پناہ اضافہ ہو چکا ہے اور دن بدن ہو رہا ہے اور اب تو انسورنس کے نظام کی وجہ سے یہ عالم ہو گیا ہے کہ لوگ خود اپنی موثروں، ٹرکوں، کو حادثہ کا شکار بنانے کی کوشش کرتے ہیں تاکہ اس طریقہ سے یہیں کمپنی سے معقول رقم وصول کی جائے۔ رہی قانونی گرفت تو اس سے بچنے کی راہیں تو ملک کے نرم قوانین اور پھر وکلاء کی موشگافیوں نے بڑی حد تک ہموار کر رکھی ہیں۔

(۲) چوتھا مقصد یہ کا یہ بیان کیا جاتا ہے کہ اس کے ذریعہ پسمندگان کی مالی امداد بڑی حد تک ہو جاتی ہے لوگ یہی اس لئے کراتے ہیں کہ ان کے مرنے کے بعد ان کی اولاد کس مپرسی کے عالم میں بتلانہ ہو، اس مقصد کے سلسلہ میں عرض ہے کہ اگر کسی جگہ اسلامی نظام معیشت کی ترویج صحیح معنی میں ہو تو کوئی باپ اپنے مرنے سے اس لئے خوف زدہ نہیں رہ سکتا کہ میرے مرنے کے بعد میری اولاد مصیبتوں کی شکار ہو گی کیونکہ وہ جانتا ہے کہ اسلام کے دستور مملکت میں یہ دفعہ بھی شامل ہے۔

حدثنا محمود قال: اخبرنا اسرائیل عن ابی حصین عن ابی صالح عن

ابی هریرة قال: قال رسول الله ﷺ: انا اولی بالمؤمنین من انفسهم

فمن مات وترك مالا فماله لموالى العصبة ومن ترك كلآ او ضياعاً

(۱) کتاب المبسوط للسرخسی - کتاب الدیات - ۲۶/۲۶ - ط: دار الكتب العلمية بیروت.

فانا ولیه فلا دع له۔ (۱)

ترجمہ: "حضرت ابو ہریرہ رضی اللہ عنہ سے روایت ہے کہ آنحضرت صلی اللہ علیہ وسلم نے ارشاد فرمایا: میں مؤمنین سے ان کی جانوں سے بھی زیادہ قریب ہوں لہذا جو شخص مال چھوڑ کر مرے تو وہ مال اس کے عصبات کا حق ہے اور جو شخص عاجز و درمانہ قرابتدار اور چھوٹے چھوٹے بچوں کو چھوڑے تو مجھے اس کے لئے بلا یا جائے۔"

نہ صرف شخص متوفی کے پسمندگاں کی مالی امداد اسلامی حکومت کے ذمہ ہے بلکہ اگر اس پر کسی کا قرض بھی ہو تو اس کو بار آخرت سے سکدوش کرانا اور قرض خواہ کو اس کا حق دلوانا بھی حکومت کی ذمہ داری ہے۔ چنانچہ سرو رکائزات صلی اللہ علیہ وسلم نے ارشاد فرمایا:

فمن مات وعليه دين ولم يترك وفاء فعلى قضاءه ۵ (۲)

ترجمہ: "پس جس شخص نے انتقال کے بعد قرض چھوڑ اور اس کی ادائیگی کا کوئی سامان نہیں ہے تو میرے ذمہ اس کی ادائیگی ہے۔"

اس کے ساتھ ہی ساتھ عام نا داروں اور غریبوں کی کفالت بھی اسلامی حکومت کی ذمہ داریوں میں داخل ہے۔ جناب رسول اللہ صلی اللہ علیہ وسلم نے بعض وقت قرض لے کر نا داروں اور غریبوں کی دادرسی فرمائی ہے اور ان کو ننگا بھوکا نہیں رہنے دیا، حضرت بلاں رضی اللہ عنہ عہد رسالت میں اس ادارہ کے نگران تھے۔ ابو داؤد اور نیہجی نے بلاں کی زبانی یہ روایت بیان کی ہے:

وَكَنْتَ إِنَّا الَّذِي أَذْلَكَ عَنْهُ مِنْذَ بَعْثَةِ اللَّهِ حَتَّى تَوْفِيَ وَكَانَ عَلَيْهِ
السَّلَامُ إِذَا أَتَاهُ الْإِنْسَانُ مُسْلِمًا يَرَاهُ عَارِيًّا يَا مَرْنَى فَانْطَلَقَ فَاسْتَقْرَضَ

فَاشْتَرَى لَهُ الْبَرْدَةَ فَاكْسُوهُ وَاطْعُمْهُ (۳)

(۱) الصحيح للبخاري - كتاب الفرائض - باب ابنى عم أحدهما أخ لام الخ - ۹۹۹، ۹۹۸ / ۲.

(۲) سنن أبي داؤد - كتاب الفرائض - باب في ميراث ذوى الأرحام - ۳۰۲ / ۲

(۳) الترتيب الادارية - القسم الثاني في سائر العمالات - باب في المنفق على رسول الله - ۱ / ۳۲۲ - ط: المطبعة الأهلية بدمرب بباب الفاسى.

اور میں ہی آپ کی بعثت سے لے کر وفات تک اس کا نگران تھا آپ کے پاس اگر کوئی مسلمان نگاہ بھوکا آ جاتا تھا تو آپ مجھے حکم دیتے تھے میں جا کر کسی سے قرض لیتا تھا، پھر اس رقم سے اس کے لئے کپڑے اور کھانے کا انتظام کرتا تھا۔“ اور حضرت بلاں رضی اللہ تعالیٰ عنہ کو رسالت مآب کی طرف سے ہدایت تھی:

أنفق بلالا ولا تخش من ذى العرش اقلالا . (۱)

بلاں! خوب خرچ کیا کرو اور اللہ تعالیٰ کی ذات پر بھروسہ کرتے رہو۔ تنگستی سے نہ ڈرا کرو۔“

غلاموں کے اوپر خرچ کرنے میں اگر کسی آقا سے کوئی کوتا ہی ہو جاتی تھی تو ان کے اخراجات بھی اس ادارہ کے ذمہ ہوتے تھے، مروان بن قیس دوسری کے حالات میں مردی ہے کہ ان کے پاس دو غلام تھے، وہ ان کے اخراجات پورا کرنے میں ہمیشہ بخل سے کام لیتے تھے، ان دونوں نے بارگاہ رسالت میں شکایت کی، شکایت سننے ہی حضرت بلاں کو حکم دیا گیا:

فأمر بلالا ان يقو م بنفقتهما .

بلاں کو حکم دیا کہ ان دونوں کے نفقة کا انتظام کریں۔

ایک صورت یہ بھی ہوتی ہے کہ ایک شخص کے پاس مال وغیرہ سب کچھ ہے لیکن اس کے بچے چھوٹے چھوٹے ہیں ڈرتا ہے کہ میرے مرنے کے بعد مال متزوکہ کو صحیح طریقہ پر خرچ نہیں کیا جائے گا۔ مال کی نگرانی اور اس کی حفاظت میں دشواریاں ہونگی اس لئے اپنے مال کو یہ کمپنی کے سپرد کر دیتا ہے، تاکہ مال نقصان سے محفوظ رہے اور بچوں کی ضرورت (تعلیم شادی وغیرہ) کے موقعہ پر ان کے مصارف پورے ہوتے رہیں۔ اس صورت کا حل ”وصایہ“ کے نظم میں موجود ہے یعنی اس شخص کو چاہئے کہ کسی کو اپنا وصی مقرر کر جائے۔ ”وصی“ کے باضابطہ فرائض ہیں اور وہ ان کے لئے مسئول ہے جس کو فقہ کی کتابوں میں تفصیل سے بیان کیا گیا ہے، اجمالي فرائض کا نقشہ ”ہدایہ“ میں اس طرح دیا گیا ہے:

الا في شراء كفن الميت وتجهيزه و الطعام الصغار وكسوتهم

ورد الوديعة بعينها ورد المغصوب والمشترى شراء فاسداً وحفظ

(۱) الترتیب الاداریہ - المرجع السابق.

المال وقضاء الديون وتنفيذ وصية بعينها والخصومة في حق
الميت وقبول الهبة وبيع ما يخشى عليه التوى والتلف و
جمع الأموال الصائعة .^(۱)

میت کے کفن کی خریداری اور اس کی تجهیز و تکفین چھوٹے نابالغ بچوں کے خورد و نوش
اور کپڑوں کا انتظام، امانت اور غصب کئے ہوئے اموال کی اور نجع فاسد سے خریدے
ہوئے مال کی واپسی، مال و جائیداد کی حفاظت قرضوں کی ادائیگی، وصیت کے نفاذ کے
انتظامات، مرنے والے کے کسی حق کے لئے ناش کرنا، ہبہ قبول کرنا۔ جن چیزوں
کے خراب ہونے کا ذرہ وان کو فروخت کرنا گم شدہ اموال کی واپسی کی کوشش کرنا۔

”وصایة“ کے نظم پر عہد رسالت اور دور صحابہ میں برابر عمل ہوتا رہا، چنانچہ جعفر بن ابی طالب کی
شهادت کے بعد جناب رسول اللہ ﷺ نے حضرت جعفر کے دونوں صاحزوں محمد اور عبد اللہ رضی اللہ عنہما
کی ”وصایت“ کی ذمہ داری قبول کرتے ہوئے فرمایا:

انا ولهم في الدنيا والآخرة.

میں دنیا اور آخرت دونوں میں ان کا سر پرست ہوں۔

اور صاحب ”سمط الجواہر الفاخر“ نے ایسے متعدد میتیم بچوں کے نام گنائے ہیں جن کے آپ وصی
تھے، جن میں سے تین کو یہاں ذکر کیا جاتا ہے۔

۱:- محمد بن عبد اللہ بن جحش: ان کے والد ماجد غزوہ احمد میں شہید ہو گئے تھے۔ شہادت سے
قبل آنحضرت ﷺ کو وصی مقرر فرمادیا تھا آپ نے ان کے لئے خیر میں زمین خریدی جس سے
ان کے اخراجات پورے ہوتے تھے اور مدینہ منورہ کے ”سوق الریقق“ میں ایک گھر بطور عطیہ دیا جس میں
ان کی رہائش تھی۔

۲:- ام زینب بنت بیط: ان کے والد سعد بن زرارہ نے آپ کو وصی مقرر کیا تھا۔

(۱) الہدایہ۔ کتاب الوصایا۔ باب الوصی و مایملکہ۔ ۶۹۵، ۶۹۳/۳۔

۳:- قبیلہ بنی لیث بن بکر کی ایک پچی: اس کے بھی آپ وصی تھے۔

حضرت زبیر بن العوام رضی اللہ عنہ بار ”وصایت“ کے اٹھانے میں بڑے مشہور تھے چنانچہ ان کو سات جلیل القدر صحابہ حضرت عثمان، عبد الرحمن بن عوف، مقداد بن الاسود، ابن مسعود، زبیر بن بکار، مطیع بن الاسود، ابوالعاصر بن الربيع نے وصی مقرر کیا تھا (۱) ابو عبد اللہ السنوی نے سات کے بجائے ستر کا ذکر کیا ہے، چنانچہ کہا ہے:

وَاصِيَ إِلَيْهِ سَبْعُونَ مِنَ الصَّحَابَةِ بِأَمْوَالِهِمْ وَأَوْلَادِهِمْ فَحَفظُهَا وَكَانَ يَنْفَقُ عَلَيْهِمْ مِنْ مَالِهِ۔ (۲)

ستر صحابہ نے ان کو اپنے اموال و اولاد کا نگراں مقرر کیا تھا حضرت زبیر ان پر اپنا مال بھی خرچ کر دیا کرتے تھے۔“

اگر کسی نے اپنا وصی مقرر نہیں کیا ہو تو اس کے اموال کی حفاظت اور اولاد کی صیانت کے لئے حاکم کو حق دیا گیا ہے کہ وہ وصی مقرر کر دے ورنہ ”بیت المال“ میں ان کے اموال جمع کرے اور حسب ضرورت خرچ کرتا رہے۔

جواب کا حصہ دوم

سوالنامہ کے فاضل مرتب نے جو سوالات قائم کئے ہیں یہاں ہم ان کو مع جوابات ترتیب سے درج کرتے ہیں

سوال: ۱:- انسورنس کی جو حقیقت بیان کی گئی ہے اس میں کمپنی جو رقم بطور سود دیتی ہے جس کا نام وہ اپنی اصطلاح میں منافع رکھتی ہے شریعت کا اصطلاحی ربوا ہے یا نہیں؟

جواب: بیمه کی حقیقت جن حضرات کے پیش نظر ہے وہ جانتے ہیں کہ بیمه میں دو طرح سے شریعت کا اصطلاحی ربوا پایا جاتا ہے ایک تو یہ کہ بیمه کمپنی بیمه داروں سے جو رقم وصول کرتی ہے وہ ضرورت

(۱) اسد الغابة فی معرفة الصحابة- ذکر زبیر بن العوام - ۱۹۸/۲، ۱۹۹، ۱۹۹- ط: المکتبۃ الاسلامیۃ ایران.

(۲) التراتیب الاداریۃ- المرجع السابق.

مندوں کو سود پر قرض دیتی ہے، دوسرے یہ مدداروں کو ان کی کل اقساط کی ادائیگی جو رقم بطور زائد منافع دیتی ہے وہ سود ہوتی ہے کیونکہ یہ مددار جو رقم بصورت اقساط جمع کرتا تھا وہ دین ہے اور دین میں اجل (میعاد) کے مقابلہ میں جو منافع بطور مشروط یا معروف دیا جائے وہ شرعی اور اصطلاحی ربوا ہے جس کی حرمت قرآن کریم، احادیث نبوی اور اجماع امت سے ثابت ہے، علاوہ ازیں خود سوالنامہ کے مرتب کو اعتراف ہے:

”حقیقت کے لحاظ سے ان سورنس کا معاملہ ایک سودی کاروبار ہے جو بینک کے کاروبار کے مثل ہے دونوں میں جو فرق ہے وہ شکل کا ہے، حقیقت کے لحاظ سے دونوں میں کوئی فرق نہیں ہے۔“

جن نام نہاد علماء نے ان سورنس کے کاروبار کو بالکل جائز قرار دیا ہے ان کے پاس لے دے کے صرف یہ دعویٰ رہ جاتا ہے کہ قرض میں جو منافع دیا جاتا ہے وہ شرعی اصطلاحی ربوا نہیں ہے اور ظاہر ہے کہ یہ دعویٰ بالکل غلط ہے اور شریعت محمد یہ پر بہت بڑا بہتان ہے، ہم اس دعوے کی تردید پچھلے صفحات میں کر چکے ہیں اور بتلا چکے ہیں کہ قرآن کریم کی آیت ربوا قرض اور تجارت ہر دو کے جامیں نظام کو ختم کرنے کے لیے نازل ہوئی تھی، جامیں نظام میں قرض اور تجارت دونوں کے ذریعہ سود لیا جاتا تھا، اور یہ ایسی واضح حقیقت ہے کہ اس سے انکار ناممکن ہے، ہمارے سارے اسلامی لٹریچر کا ایک ایک حرف اس کی دلیل ہے، پچھلے صفحات میں ہم امام ابو بکر الجصاص الرازی کی زبانی آیات ربوا کا پس منظر بتلا چکے ہیں یہاں اس پر مزید اضافہ حاضر خدمت ہے حافظ ابن حجر فتح الباری میں لکھتے ہیں:

وروی مالک عن زیاد بن المسلم فی تفسیر الایة قال کان الربوا فی

الجاهلیة أَن يَكُون لِّلرَّجُل عَلَى الرَّجُل حَقٌ إِلَى اِجْلٍ إِذَا حلَّ قَالَ أَتَقْضِي

أَمْ تَرْبِي إِنْ قَضَاهُ أَخْذٌ وَإِلَّا زَادَ فِي حَقِّهِ وَزَادَ الْأَخْرُ فِي الْاجْلِ^(۱)

امام مالک زید بن اسلم سے آیت ربوا کی تفسیر میں اس طرح روایت کرتے ہیں کہ جامیت کا ربوا اس طرح ہوتا تھا کہ ایک کا دوسرے پر کوئی حق ہوتا تھا (حق عام ہے،

(۱) فتح الباری - کتاب البيوع - باب قول الله عز و جل: يا ايها الذين امنوا الا تأكلوا الربا اضعافا ۳۱۳/۳

قرض ہو، خریدی ہوئی چیز کی قیمت ہو یا پچھا اور) اور اس کی ادائیگی کی ایک مدت مقرر ہوتی تھی جب مدت آجاتی ہی تو وہ کہتا تھا کہ ادا کرو گے یا سود دو گے؟ وہ اگر ادا کردیتا تھا تو رقم میں اضافہ نہیں ہوتا تھا ورنہ وہ اس کے حق (مال) میں اضافہ کردیتا تھا اور دوسرا اس کے عوض مدت بڑھادیا کرتا تھا۔

اور ابن رشد الکبیر ”المقدمات“ میں لکھتے ہیں

وَكَانَ رِبَا الْجَاهِلِيَّةَ فِي الْدِيُونِ أَنْ يَكُونَ لِلرَّجُلِ عَلَى الرَّجُلِ الدِّينِ فَإِذَا حَلَّ قَالَ لَهُ أَتَقْضِي أَمْ تُرْبِي فَإِنْ قَضَاهُ أَخْذٌ وَإِلَّا زَادَهُ فِي الْحَقِّ وَزَادَهُ فِي الْأَجْلِ فَأَنْزَلَ اللَّهُ فِي ذَلِكَ مَا أَنزَلَ.

جاہلیت کا ربوب (سود) دیون میں ہوتا تھا، ایک شخص کا دوسرا کے ذمہ پچھوا جب الا دادیں ہوتا تھا جب ادائیگی کی میعاد آجاتی تھی تو وہ اس سے معلوم کرتا تھا کہ ادائیگی کا ارادہ ہے یا سود کا، اگر مدیون ادا کردیتا تو دائن اپنی رقم (بغیر سود) لے لیتا ورنہ مدیون رقم میں اضافہ کرتا اور دائن میعاد میں تو اللہ تعالیٰ نے آیت ربوانازل فرمائی۔

پھر ابن رشد اس ربوب حلال سمجھنے کے بارے میں فتویٰ دیتے ہیں

فَمَنْ اسْتَحْلَلَ الرِّبَا فَهُوَ كَافِرٌ حَلَالُ الدِّمَمِ يَسْتَتَابُ فَإِنْ تَابَ وَلَا قُتْلَ قَالَ اللَّهُ عَزَّ وَجَلَّ وَمَنْ عَادَ فَأُولَئِكَ اصحابُ النَّارِ هُمْ فِيهَا خَلَدُونَ^(۱)

جو شخص ربوب حلال سمجھے وہ کافر ہے جس قتل کرنا حلال ہے پہلے اس سے توبہ کرائی جائے گی توبہ کرے تو بہتر ہے ورنہ قتل کر دیا جائے گا اللہ تعالیٰ ارشاد فرماتا ہے کہ جو لوگ ممانعت کے باوجود پھر سود لیتے ہیں وہ دوزخی ہیں اور وہ اس میں ہمیشہ رہیں گے۔

اممہ مجتہدین نے بھی اس سے یہی سمجھا ہے، امام محمد بن اوریس القرشی المطہری فرماتے ہیں:

وَذَلِكَ أَنَّ الرِّبَا مِنْهُ يَكُونُ فِي النَّقْدِ بِالْزِيادةِ فِي الْكَيلِ وَالْوَزْنِ وَيَكُونُ فِي الدِّينِ بِزِيادةِ الْأَجْلِ.^(۲)

(۱) المقدمات الممهدات لابن رشد الکبیر - کتاب الصرف - فصل فی معنی الرِّبَا - ۳۲۳ / ۱ .

(۲) کتاب الأم - باب الرِّبَا - باب الطعام بالطعم - ۱۲ / ۱۳ .

ربو اند میں بھی ہوتا ہے اور ادھار میں بھی نقد میں تو یہ ہے کہ ناپ تول میں اضافہ کر دیا جائے ادھار میں یہ ہے کہ میعاد کی زیادتی کے عوض دین میں اضافہ کر دیا جائے۔

پھر یہ مسئلہ ایسا اجتماعی اور اتفاقی ہے کہ کسی کو اس سے سرمو انحراف کی گنجائش نہیں ہے قاضی ابوالولید بن رشد رقم فرماتے ہیں کہ:

علماء کا اتفاق ہے کہ رباد و چیزوں میں پایا جاتا ہے:

۱- تجارت کی بعض صورتوں میں، ۲- اس چیز میں جو ذمہ میں آجائے مثلاً خریدی ہوئی چیز کی قیمت یا قرض یا سلم وغیرہ ذمہ میں جو چیز آجائے اس کی دو قسمیں ہیں: ایک قسم تو متفق علیہ ہے اور وہ زمانہ جاہلیت کا ربوا ہے جس کی ممانعت کی گئی ہے اور اس کی صورت یہ ہی کہ وہ میعاد کے اضافے کے بد لے اصل واجب الادارم میں اضافہ کر دیا کرتے تھے وہ کہتے ہیں کہ ”انظرنی أزدک“ (مدت بڑھادو میں اس کے عوض بڑھتی دے دوں گا) یہ وہی سود ہے جس کے بارے میں جناب رسول اللہ صلی اللہ علیہ وسلم نے فرمایا: ”جاہلیت کا ربوا ختم کر دیا گیا ہے اور سب سے پہلے میں عباس بن عبدالمطلب کے ربوا کو ختم کرتا ہوں“۔^(۱)

شیخ ابوکبر بن العربي نے احکام القرآن میں آیت ربوا پر بڑی سیر حاصل بحث کی ہے اس کے ایک حصہ کا ترجمہ ہدیہ ناظرین ہے:

”الربا“ لغت میں زیادتی کو کہتے ہیں، زیادتی میں مزید علیہ یعنی وہ چیز جس پر زیادتی کی جائے ہونا ضروری ہے اس بناء پر اختلاف ہوا کہ یہ آیت ہر قسم کے ربوا کے حرام ہونے میں عام ہے یا یہ محمل ہے، جس کے لیے حدیث کے بیان و تشریع کی ضرورت ہے، صحیح یہی ہے کہ آیت عام ہے، زمانہ جاہلیت میں جو ربوا راجح تھا وہ بالکل مشہور و معروف طریقہ پران کے یہاں راجح تھا، (اس میں نہ کوئی ابہام ہے نہ اجمال) ایک شخص کسی سے کوئی چیز خرید کر قیمت اسی وقت ادا نہیں کرتا تھا بلکہ ادا یگل کی ایک

(۱) بِدَائِيْهِ الْمُجْتَهَدِ - الْبَابُ الثَّانِيُ فِي بَيْوَعِ الرَّبَا - الرَّبَافِي شِيَعَيْنِ - ۳۹۶ / ۳ - ط: دار الكتب العلمية.

مدت مقرر کر لی جاتی تھی جب میعاد پوری ہوتی تو فروخت کرنے والا خریدار سے پوچھتا تیرا ارادہ ادا یا گلی کا ہے یا سود دینے کا؟ جیسا وہ جواب دیتا اسکے مطابق عمل ہوتا، اللہ تعالیٰ نے ان سب کو حرام فرمایا۔

یہ ہم پہلے بتا چکے ہیں کہ زیادتی مزید علیہ (جس پر زیادتی کی جائے) کے بغیر ممکن نہیں ہے لہذا جب کسی چیز کو غیر جنس کے مقابلہ میں فروخت کیا جائے تو زیادتی (برہتی) ظاہر نہیں ہوتی اور جب جنس کے مقابلہ میں فروخت کیا جائے، جب بھی زیادتی اس وقت تک ظاہر نہیں ہوتی جب تک شریعت اس کو ظاہرنہ کر لے، اسی لیے یہ آیت بعض لوگوں کو مشکل معلوم ہوئی اور وہ مختلف قسم کے اشکالات میں بتلا ہو گئے لیکن جن حضرات کو اللہ تعالیٰ نے شریعت کے علوم کی روشنی عطا فرمائی ہے وہ آیت کریمہ کو سمجھنے میں کسی قسم کی وقت محسوس نہیں کرتے، جن لوگوں کا خیال ہے کہ آیت مجمل ہے وہ لوگ درحقیقت شریعت کے محامل قطعیہ کو نہیں سمجھتے، اللہ تعالیٰ نے اپنے رسول اللہ صلی اللہ علیہ وسلم کو ایسی قوم کی طرف مبوعث فرمایا جن کی زبان عربی تھی، تجارت، بیع اور ربوا وغیرہ الفاظ ان کے ہاں عام طور پر سمجھے جاتے تھے، لہذا ان کو ان معاملات میں صحیح اور چیزیں بات کی ہدایت کی اور ان چیزوں سے منع کیا جونا جائز اور غلط تھیں چنانچہ ارشاد فرمایا:

لَا تَأْكِلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونْ تِجَارَةً عَنْ تِرَاضٍ مِّنْكُمْ
(اے ایمان والوں نہ کھاؤ مال ایک دوسرے کے آپس میں ناحق مگر یہ کہ تجارت ہو آپس کی خوش سے) واضح رہے کہ یہاں باطل سے مراد یہ ہے کسی کے مال کو عقد معاوضہ میں بغیر عوض کے لے لینا۔

اور تجارت، بیع (خرید و فروخت) کے ہم معنی ہے پھر اس کی قسمیں بتائی ہیں اور الربو بالغت میں زیادتی (برہوتی) کو کہتے ہیں اور آیت میں ربوا سے مراد وہ زیادتی ہے جس کے مقابلے میں عوض نہ ہو، دونوں آیتوں کا حصل یہ ہے کہ اللہ تعالیٰ نے بیع مطلق کو حلال کیا ہے، جس میں بشرط صحبت قصد و عمل معاوضہ پایا جائے اور جس

میں معاوضہ اس طریقہ پر نہ پایا جائے وہ حرام ہے۔

اہل جاہلیت میعاد اور مدت کے عوض میں بڑھتی کے خواہاں ہوتے تھے اور کہتے تھے کہ بیع تو ربوا کی طرح ہے یعنی جس طرح ایک شخص قیمت میں زیادتی لے سکتا ہے تو اس میں کیا حرج ہے کہ میعاد پر نہ دینے کی صورت میں مدت کے عوض زیادتی لے لے ان کے اس خیال باطل کو رد فرمایا۔

اب یہ قرار پایا کہ اموال ربویہ میں معاوضہ کی مقدار (یعنی مساوات) شریعت نے اپنے ذمہ لے لی ہے، اب کوئی شخص ان میں زیادتی کسی طرح کی میعاد وغیرہ کے مقابلہ میں نہیں لے سکتا۔^(۱)

حضرت شاہ ولی اللہ صاحب محدث دہلوی نے ربوا کی بڑی جامع و مانع تعریف بیان فرمائی ہے وہ فرماتے ہیں:

الربا وهو القرض على أن يؤدى إليه أكثر أو أفضل مما أخذ^(۲)
ربوا وه قرض ہے جو اس شرط پر ہو کہ قرض دار قرض خواہ کو جتنا لیا ہے اس سے زیادہ یا اس سے اچھا واپس کر دے۔

ربوا شرعی پر علامہ محمود الحسن خان صاحب ٹونکی صاحب مجھم المصنفین نے بڑی دقیق بحث فرمائی ہے ہم یہاں اس کا ایک حصہ نقل کرتے ہیں:

ربوا او ربع لغات عرب میں سے ہیں جب تک کوئی اصطلاح شرعی تو قیفی خلاف لغت کے مغیرہ ہو، کتاب و سنت کے معنی لغت عربی سے معلوم ہوتے ہیں، ربوالغۃ زیادت ہے اور لسان العرب وغیرہ سے ثابت ہو چکا ہے کہ حقیقت بیع کی "معاهدة في تعاؤض الاموال" ہے پس لغوی اعتبار سے ربوا کی تعریف یہ ہے کہ تعاؤض الاموال کے معاهد میں عوضین مماثلين میں سے ایک عوض کا دوسرا عوض پر زیادت مذکور ہونا

(۱) احکام القرآن لابن العربي - تحت آیة الربوا - ۲۲۲/۱.

(۲) حجۃ اللہ البالغة - من أبواب ابتعاء الرزق - البيوع المنہی عنہا - ۱۸۸/۲ - ط: قدیمی کراتشی.

(مذکور نہ ہو بلکہ معروف ہواں کا بھی یہی حکم ہے) باجماع امت رباد و قسم پر ہے ایک حسی جس کو کتاب اللہ نے ”لَا تَأْكِلُوا الرِّبَا أَضْعَافًا مَضَاعِفَةً“ میں بیان فرمایا اور حدیث صحیح ”الفضل ربوا“ میں اسی حسی ربوا کو ہی بیان کیا گیا ہے اور حدیث ”لَا تَأْخُذُوا الْدِينَارَ بِالدِّينَارِ وَلَا الدِّرْهَمَ بِالدِّرْهَمِينَ“ بھی ربوا کی کتاب اللہ کی تفسیر سے اور تفسیر اضعافا کے تحت داخل ہے، حدیث بخاری کی ربا حسی کی مفسر ہے ”الذهب بالذهب مثل بمثل“ یعنی فضل ربوا ہے، پس اس حسی ربوا میں شارع نے لغوی معنی میں اور شرعی میں مغائرت پیدا نہیں فرمائی ہے پس حسی ربوا شرعی کی بھی وہی تعریف ہے جس کی عربی عبارت یہ ہے:

”الفضل الخالي عن العوض المشروط في البيع“ دوسرار ربا حکمی ہے کہ حساقاصل عوضین میں نہیں ہے لیکن شارع نے سد آباب الربا صورت تماثل کو بھی ربوا حسی کے حکم میں قرار دیا ہے جبکہ معاوضہ یہا بیدرنہ ہو کیونکہ مادہ ربوا کا تاخیر و تاجیل ہے اور بغیر تاخیر کے فضل غیر متعامل ہے اسی معنی پر محمول سے حدیث مسلم ”لَا رِبَّا وَ فِيمَا كَانَ يَدَا بِيَدَا“ فضل حسی کا دروازہ اسی ربا حکمی سے مفتوح ہے کہ تجارت حاضرہ میں ”فضل حسی“ عادة ناممکن ہے۔

اسی ربا حکمی کو شارع نے حدیث ”نہی النبی صلی اللہ علیہ وسلم عن بيع دینار“ اور حدیث ”الذهب بالورق ربا إلا هاء و هاء الحدیث فی الاشیاء السستة“ میں بیان فرمایا ہے۔^(۱)

اقتباسات طویل ہو گئے اس لئے ان کا خلاصہ ذہن لشین کر لیجئے:

- ربوا شرعی اصطلاحی قرض اور تجارت دونوں میں پایا جاتا ہے۔
- ربوا شرعی کو تجارت کی صرف چند شکلوں کے ساتھ خاص کرنا اسلام پر افتراء ہے۔

(۱) لغات القرآن - فصل الباء الموحدة - لفظ ربا ۱۵ - ط: ندوة المصنفين دہلی .

- اسلام کی نظر میں ”مہاجنی اور تجارتی سود“ دونوں حرام ہیں، صرف مہاجنی سود کو حرام قرار دینا اور تجارتی سود کو جائز قرار دینا شریعت سے ناواقفی کی دلیل ہے۔
- ہر وہ چیز جو ذمہ پر آجائے اس میں زیادتی ”مشروط“ یا ”معروف“ طریقہ پر لینا سود ہے، خواہ وہ بیع کی صورت میں ہو یا قرض کی یا سلم کی شکل میں۔
- اموال ربویہ میں تساوی (برا بری) ضروری ہے، زیادتی کی صورت میں شرعی ربوا پایا جائیگا۔
- ان شورنس اور بینکنگ میں شرعی ربوا پایا جاتا ہے۔
- زیادتی کی شرط کا لفظون میں بیان کرنا ضروری نہیں ہے بلکہ جو شرط معروف ہو وہ بھی مشروط کے حکم میں ہے۔
- شریعت میں حقیقت کا اعتبار ہوتا ہے ”تسمیہ“ (نام رکھ لینے) کا نہیں۔
- شریعت نے جن عقود و معاملات کو اپنے ہاتھ میں لے لیا ہے اور ان میں حرام و حلال کا فیصلہ فرمادیا ہے، ان میں طرفین کی رضامندی سے کچھ فرق نہیں پڑتا، شریعت کے حکم کو پیش نظر رکھا جائے گا، طرفین کی رضامندی اس پر اثر انداز نہیں ہوگی۔

سوال نمبر ۲ - اگر سود مذکور شرعی اصطلاحی ربوا ہے تو کیا مصالح مذکورہ کے پیش نظر اس

کے جو زکی کوئی گنجائش نکل سکتی ہے؟ اگر نکل سکتی ہے تو کیا؟

جواب: مصالح مذکورہ کی بناء پر ان شورنس (جوربوا اور قمار دونوں پر مشتمل ہے) کی اجازت نہیں دی جاسکتی، امام ابو اسحاق الشاطبی نے ”الاعتصام“ میں اس موضوع پر ایک مستقل باب لکھا ہے اس میں مفصل دلائل سے ثابت کیا ہے کہ ”مصالح مرسلة“ کا یہ مطلب نہیں ہے کہ شریعت نے ہمیں کھلی چھٹی دے دی ہے کہ ”مصالح“ کو سامنے رکھ کر جس طرح چاہیں قوانین اسلام میں ترمیم کرتے رہیں بلکہ اس کے لیے تین اہم شرطیں ہیں:

اول: مصالح کے پیش نظر جو قانون بنایا جائے وہ شریعت کے مقاصد کے مطابق

ہونہ کے ان کے خلاف۔

دوم: جب وہ لوگوں کو سامنے پیش کیا جائے تو عام عقليں اس کو قبول کریں۔

سوم: وہ کسی حقیقی ضرورت کو پورا کرنے کے لیے ہو۔^(۱)

اس کے علاوہ امام موصوف نے "المواقفات" میں مفاسد اور مصالح پر سیر حاصل بحث کی ہے اور ثابت کیا ہے کہ "مصالح وہی اعتبار ہیں جو شریعت کی نگاہ میں مصالح ہوں اور شریعت جن کا اعتبار کرے صرف چند ظاہری فائدوں کو مصالح نہیں کہا جائیگا۔ مثلاً شریعت نے "نکاح فاسد" کو قابل قبول نہیں سمجھا، حالانکہ اس میں بعض مصالح نظر آتے ہیں جیسے نسب ثابت کا ہونا، میراث کا دیا جانا وغیرہ۔

بحث کے آخر میں فرمایا:

"وہی مصالح قابل اعتبار ہیں جو اسباب مشرودہ سے حاصل ہوں اسباب غیر مشرودہ سے حاصل ہونے والے مصالح شریعت کی نگاہ میں مصالح نہیں ہیں"۔^(۲)

علاوہ ازیں یہاں یہ بھی ملحوظ رہے کہ ایسے احکام جو قرآن و حدیث میں منصوص ہوں، وہاں مصالح و مفاسد کی بحث ہی پیدا نہیں ہوتی، ربوا اور قمار دونوں کی حرمت قرآن کریم سے ثابت ہے اس لیے کوئی مصلحت اس حرام کو حلال نہیں کر سکتی۔

سوال نمبر: ۳۔ "زندگی کے بیمه، املاک اور ذمہ داری کے بیمه کے درمیان شرعاً کوئی

فرق ہو گیا یا تینوں کا حکم ایک ہی ہوگا"۔

جواب: تینوں فتمیں ربوا اور قمار پر مشتمل ہیں اس لئے تینوں کا حکم ایک ہی ہے۔

(۱) الاعتصام للشاطبی - الباب الثامن - الفرق بين البدع والمصالح المرسلة والاستحسان - ۱۱۱ / ۲.

(۲) المواقفات - ۱ / ۲۳۳ - لم نطلع على طبع جديد.

سوال نمبر: ۳۔ ”معاملہ کی یہ شرط کہ اگر یہ مسند شخص یا شیٰ وقت معین سے پہلے تلف ہو جائے تو اتنی رقم ملے گی اور اس کے بعد تلف ہوئی تو اتنی، جبکہ تلف ہونے کے وقت کا تعین غیر ممکن ہے اس معاملہ کو قمار کی حدود میں تو داخل نہیں کر دیتی؟“؟

جواب: بلاشبہ قمار کے بارے میں علمائے شریعت نے جو قاعدہ لکھا ہے وہ یہ ہے ”علیق الملک علی الخطرو والمال فی الجانبین“ اور یہ قاعدہ بالکل صادق ہے، اس لیے اس پر قمار کا حکم لگایا جائے گا، اور قمار کی حرمت بنص قرآن ثابت ہے، قمار کی حرمت میں غرر اور خطر کی ساری صورتیں داخل ہیں، ابو بکر الجصاص الرازی آیت میسر کے ذیل میں لکھتے ہیں:

ولاحلاف بین اهل العلم فی تحريم القمار وان المخاطرة من القمار

قال ابن عباس ان المخاطرة قمار وان اهل الجahلية كانوا يخاطرون

علی المال والزوجة وقد كان ذلك مباحاً إلى أن ورد تحريمه.^(۱)

”قمار (جوے) کی حرمت میں کسی کا بھی اختلاف نہیں ہے، اسی طرح اس امر پر بھی کہ خطر کی ساری صورتیں قمار میں داخل ہیں، ابن عباس فرماتے ہیں کہ خطر قمار ہے اہل جاہلیت مال اور بیوی سب کو جوے کی بازی پر لگا دیا کرتے تھے اور شروع میں اس کی اباحت تھی یہاں تک کہ اس کی حرمت نازل ہو گئی“۔

غرر اور خطر میں انجام سے بے خبری ہوتی ہے ملک العلماء فرماتے ہیں:

والغرر ما يكون مستور العاقبة^(۲)

”غزوہ ہے جس میں انجام سے بے خبری ہو“۔

حاصل یہ ہوا کہ مال کو بازی پر لگانا اور انجام سے بے خبر ہونا جو ہے، اسی طرح وہ معاملہ جس میں دونوں طرف مال ہوا اور انجام معلوم نہ ہو قمار کی حدود میں داخل ہے خواہ وہ خرید و فروخت کی شکل میں یا یہ کی شکل میں۔

(۱) احکام القرآن لأبی بکر الجصاص - باب تحريم المیسر - ۱/۳۸۸ - ط: دار الكتب العلمیة بیروت.

(۲) بداع الصنائع - ۲۸/۳.

امام دارالبجرۃ مالک بن انس اسی قسم کے ایک معاملہ کی مثال دیتے ہیں:

أَن يعمد الرجل إِلَى الرَّجُلِ قَدْ ضَلَّ رَاحِلَتَهُ أَوْ دَابِتَهُ أَوْ غَلامَهُ وَثَمَنَ
هَذِهِ الْأَشْيَاءِ خَمْسُونَ دِينَارًا فَيَقُولُ أَنْ أَخْذُهَا مِنْكَ بِعِشْرِينَ دِينَارًا فَإِنْ
وَجَدَهَا الْمَبَاعُ ذَهْبًا مِنْ مَالِ الْبَائِعِ ثَلَاثُينَ دِينَارًا وَإِنْ لَمْ يَجِدْ مَا ذَهَبَ
الْبَائِعُ مِنْهُ بِعِشْرِينَ دِينَارًا وَهُمَا لِدِرِيَانَ كَيْفَ يَكُونُ حَالُهَا فِي ذَلِكَ
وَلَا يَدِرِيَانَ إِيْضًا إِذَا وَجَدَتْ تِلْكَ الضَّالَّةَ كَيْفَ تَوَحِّذُ وَمَا حَدَثَ فِيهَا مِنْ

أَمْرِ اللَّهِ مَا يَكُونُ فِيهِ نَقْصًا وَزِيادَتُهَا فَهَذَا أَعْظَمُ الْمُخَاطَرَةِ۔^(۱)

”ایک شخص کسی دوسرے شخص کے پاس جائے جس کا اونٹ یا کوئی جانور یا غلام گم ہو گیا
ہو اور ان کی قیمت مثلاً پچاس دینار ہو وہ جا کر اس سے کہہ میں تم سے اس گم شدہ چیز کو
بیس دینار میں خریدتا ہوں سو اگر خریدنے والے کو گم شدہ چیز مل جاتی ہے تو مالک کو تمیں
دینار کا نقصان ہو گا اور اگر نہیں ملتی تو اس کو بیس دینار مفت میں مل جائیں گے، ان
دونوں کو معاملہ کرتے وقت کچھ نہیں معلوم کہ کیا ہو گا وہ چیز ملتی ہے یا نہیں اور اگر ملتی بھی
ہے تو کس حال میں اور یہ بھی معلوم نہیں کہ اس میں کیا زیادتی کی ہو چکی ہے، یہ سب
خطر میں داخل ہے۔

سوال نمبر: ۵- اگر یہ قمار ہے یا غرہ ہے تو کیا مصالح مذکورہ کے پیش نظر اسے نظر
انداز کر کے اس معاملہ کے جوز کی کوئی گنجائش نکل سکتی ہے اور اگر نکل سکتی ہے تو کیسے؟

سوال نمبر: ۶- اگر بیمه دار مندرجہ اقسام بیمه میں سے کسی میں سود لینے سے بالکل محترز
رہے اور اپنی اصل رقم کی صرف واپسی چاہتا ہو تو کیا معاملہ جائز ہو سکتا ہے؟

جواب: سود کے ساتھ ہی ساتھ بیمه زندگی یا بیمه املاک میں قمار کی جو صورت ہوتی ہے اس سے بھی احتراز

کرے تو تو گنجائش نکل سکتی ہے لیکن ربو اور قمار کے کاروبار کی اعانت و امداد کی قباحت بدستور ہے گی۔

سوال نمبر: ۷۔ جو رقم کمپنی بطور سودا دا کرتی ہے اسے ربو کے بجائے اس کی جانب سے اعانت و امداد اور تبرع و احسان قرار دیا جائے۔

جواب: جب تک اس معاملہ کی حقیقت تبدیل نہ ہو صرف نام رکھ لینے یا سمجھ لینے سے مسئلہ شرعی میں فرق نہیں پڑتا۔

سوال نمبر: ۸۔ اگر کوئی مسلمان کسی دارالحرب کا باشندہ ہو (مقامی نہیں) اور کمپنی بھی حربیوں ہی کی ہو تو کیا اس صورت میں یہ معاملہ مسلمانوں کے لیے جائز ہو گا؟

جواب: دارالحرب میں فقهاء نے عقود فاسدہ کی اجازت دی ہے، عام کتابوں میں اگرچہ مستامن کی قید ہے لیکن شرح السیر الکبیر سے حربی مسلم کے لیے بھی اجازت معلوم ہوتی ہے۔

ثُمَّ قَدْ عِلِمَ أَنَّ الرِّبَا لَا يَجْرِي بَيْنَ الْمُسْلِمِ وَالْحَرْبِي فِي دَارِ الْحَرْبِ^(۱)

”پھر یہ امر معلوم ہے کہ ربو اور دارالحرب اور اور دارالاسلام کے باشندوں کے درمیان جاری نہیں ہوتا“۔

اس کی دلیل بھی مؤلف کی زبانی سینے:

حضرت عباس رضی اللہ عنہ کے اسلام لانے کے بارے میں اختلاف ہے کہ وہ کب اسلام لائے، بعض کی رائے یہ ہے کہ وہ غزوہ بدر سے قبل ہی اسلام لا چکے تھے، بعض کہتے ہیں کہ غزوہ بدر میں گرفتار کر لیے گئے اور اس کے بعد اسلام لائے، پھر جناب رسول اللہ صلی اللہ علیہ وسلم سے ”مکہ“ واپس جانے کی اجازت چاہی، آپ نے اجازت مرحمت فرمادی، مکہ میں سکونت پذیر ہے اور وہاں سودی کاروبار فتح مکہ تک

(۱) شرح السیر الکبیر - ۱۱۲/۳۔

کرتے رہے، حالانکہ سود کی حرمت اس سے قبل آچکی تھی، چنانچہ جناب رسول اللہ صلی اللہ علیہ وسلم نے دو صحابہ سے غزوہ خیبر میں فرمایا کہ تم نے اگر سود لیا ہو تو واپس کر دو، علاوہ ازیں لاتاً کلوا الربوا اضعافاً مضاعفة (سود نہ کھاؤ دو چند، سہ چند) آیت کریمہ غزوہ احمد کے زمانہ میں اتری تھی اور مکہ اس کے کئی سال بعد فتح ہوا، فتح مکہ کے زمانہ میں آپ نے حضرت عباس رضی اللہ عنہ کے پچھلے سارے معاملات کو باطل قرار نہیں دیا سوائے ان معاملات کے جن میں ابھی تک قضہ نہیں ہوا تھا، اس سے معلوم ہوا کہ حربی اور مسلم کے درمیان سودی معاملہ ہو سکتا ہے۔^(۱)

ایک اور جزئیہ قابل ملاحظہ ہے:

ولو كان المسلم فى منعة المسلمين فكلم الحربى من حصنه وعامله بهذه المعاملات الفاسدة فيما بين المسلمين فإن ذلك لا يجوز وقد بيان ان كثيرا من مشايخنا يقولون بالجواز ههنا لأن مال الحربى مباح فى حق المسلم.^(۲)

اگر کوئی مسلمان اہل اسلام کے لشکر میں ہو، حربی نے اپنے قلعہ سے مسلمان سے گفتگو کی اور معاملات فاسدہ میں سے کوئی معاملہ کر لیا تو یہ امام محمد کے نزدیک جائز نہیں، البتہ پہلے بتلاچکے ہیں کہ ہمارے اکثر مشائخ اس مسئلہ میں بھی جواز کے قائل ہیں، کیونکہ حربی کامال مسلمان کے حق میں (جبکہ اس میں دھوکہ فریب نہ ہو) مباح ہے۔

دارالحرب سے دارالاسلام کی اگر صلح ہو جائے تب بھی اس قسم کی معاملات کی اجازت ہے۔

دارالحرب والوں نے دارالاسلام والوں سے اگر صلح کر کھی ہواں زمانہ میں دارالاسلام کا باشندہ ان کے یہاں گیا اور ایک درہم کو دو کے عوض نیچ دیا تو اس میں حرج نہیں ہے کیونکہ اس صلح سے دارالحرب دارالاسلام نہیں بن جاتا مسلمانوں کے لیے

(۱) شرح السیر الكبير - ۱۱۲/۳.

(۲) المرجع السابق.

دارالحرب والوں کا مال ان کی خوشی اور رضامندی کے بغیر لینا حرام ہے کیونکہ اس میں غدر (دھوکہ فریب) پایا جاتا ہے لیکن جب انہوں نے خوشی اور رضامندی سے یہ معاملہ کیا ہے تو دھوکہ فریب کے معنی معدوم ہو گئے اور ان سے لیا ہوا مال مباح ہو گیا۔^(۱)

دارالحرب میں عقود فاسدہ کے جواز کا مسئلہ صرف امام ابوحنیفہ کے نزدیک ہی نہیں ہے جیسا کہ عام طور پر مشہور ہے بلکہ امام مالک بھی اس کے جواز کے قائل ہیں البتہ امام موصوف کے نزدیک ایک شرط ہے وہ یہ کہ دارالاسلام سے دارالحرب کی صلح نہ ہو۔

سئلہ الإمام مالک هل بين المسلم إذا دخل دار الحرب وبين
الحربى ربوا؟ فقال الإمام هل بينكم وبينهم هدنة؟ قالوا لا فقال
مالك فلا يأس في ذلك.^(۲)

”امام مالک رحمہ اللہ سے سوال کیا گیا کہ مسلم اگر دارالحرب میں داخل ہو تو وہاں کے لوگوں سے سود لے سکتا ہے؟ امام مالک نے دریافت کیا کہ کیا تم میں اور ان میں صلح ہے؟ کہا گیا نہیں تو آپ نے فرمایا کوئی حرج نہیں“۔

علامہ شامی کے فتویٰ میں بھی حربیوں سے اس قسم کے معاملات کی اجازت آپ پڑھ چکے ہیں لیکن یہ واضح رہے کہ ربوا اور قمار بنس قرآن کریم حرام ہیں اور ان دونوں پر سخت وعید یہ آئیں ہیں اس لیے اس قسم کے معاملات سے احتراز کرنا ضروری ہے، انتہائی ضرورت و مجبوری کی حالت میں اس طرح کی گنجائش سے فائدہ اٹھایا جا سکتا ہے، اس موقع پر ایک غلط فہمی پیدا ہو سکتی ہے لہذا اس کے ازالہ کے لیے ہم مولانا سید مناظر احسن گیلانی کی عبارت نقل کر دینا کافی سمجھتے ہیں۔

اسی مسئلہ کی بنیاد پر ایک اور معاشی سوال پیدا ہو گیا یعنی غیر اسلامی حکومت کسی غیر مسلم باشندہ کا روپیہ کسی ایسے ذریعہ سے جو اسلامی قانون کی رو سے لین دین کا قانون اور

(۱) شرح السیر الكبير - ۲۲۸/۳۔

(۲) المدونة الکبری - ۱۸۱۔

شرعی ذریعہ نہیں ہے مثلاً ربو یا قمار یا ازیں قبل کے کسی اور غیر شرعی ذریعہ سے کسی مسلمان کے قبضہ میں آجائے تو کیا قانوناً یہ مسلمان اس کا مالک ہو سکتا ہے یا نہیں؟ چونکہ یہ ایک جائز اور مباح مال پر قبضہ ہے اور مباح و جائز مال کے مملوک ہونے کے لیے صرف قبضہ کافی ہے مثلاً جنگل کے کسی پرندے کا شکار کر کے قبضہ کر لینا اس پرندے کے مالک ہونے کے لیے کافی ہے، اسی لیے امام ابوحنیفہ کی رائے ہے کہ اس قسم کے اموال کا مسلمان قانون طور پر مالک بن جاتا ہے اور یہی ان کا مشہور نقطہ نظر ہے جس کی وجہ سے حنفی فقہ کی عام کتابوں میں لا ربوا بین الحربی والمسلم (غیر اسلامی حکومت کے باشندہ اور اسلامی حکومت کے باشندہ کے درمیان ربو (سود) نہیں ہے) کا ذکر پایا جاتا ہے گویا یہ بین الاقوامی قانون کی ایک دفعہ ہے، عوام چونکہ اس کے اصل منشے واقف نہیں ہیں اس لیے ان کو حیرت ہوتی ہے کہ ربوا (سود) جب اسلام میں حرام ہے تو ہر جگہ اور ہر شخص سے لینا حرام ہونا چاہیے، حرbi یعنی غیر اسلامی حکومت کے غیر مسلم باشندوں کے ساتھ اس کے جائز ہونے کے کیا معنی؟ مگر سچی بات یہ ہے کہ حرbi کے ساتھ یہ معاملہ ربوا کا معاملہ ہی نہیں ہے، بلکہ ایک مباح مال کو قبضہ میں لے کر اسے ملک بنانا ہے اسی طرح یہ مسئلہ بھی بیان کیا جاتا ہے کہ شرعی غلام اور آقا کے درمیان بھی اگر ربوا کا معاملہ کیا جائے تو وہ بھی ربوانہ ہو گا، ظاہراً اس کا یہ مطلب نہیں ہے کہ باوجود ربو اور سود ہونے کے امام نے اس کو حرجت سے مستثنی کیا ہے، بھلا ایک مجتہد کو اس کا حق کیا ہے؟ بلکہ بات یہ ہے کہ قانوناً غلام کا مال آقا ہی کا مال ہے..... اخ^(۱)

سوال نمبر: ۹ - اگر یہ کاروبار حکومت کے ہاتھ میں ہو تو کیا اس بناء پر کہ خزانہ حکومت میں رعیت کا ہر فرد کا حق ہوتا، زیر بحث معاملہ میں سود کی رقم عطیہ حکومت قرار پا کر ربوا کے حدود سے خارج ہو سکتی ہے۔

جواب: اگر ہم یہ تسلیم بھی کر لیں کہ خزانہ حکومت میں رعیت کے ہر فرد کا حق ہوتا ہے تو بھی سود کی رقم ربوا کے حدود سے خارج نہیں ہوتی، کیونکہ حق ملک اور ملک میں بنیادی فرق ہے، حق ملک کو ملک قرانہیں دیا جاسکتا، ملک کی صورت میں ربوانہیں ہوتا، مثلاً شرعی غلام اور آقا اگر کوئی سودی معاملہ کریں تو اس کو سود نہیں کہا جائیگا کیونکہ ملک غلام اور آقا کی واحد ہے، اسی طرح اگر ایک شخص اپنی آمدنی کو مختلف مددوں میں تقسیم کر کے الگ الگ رکھ لے پھر ایک مدد کے لیے دوسرے مدد سے قرض لے اور اس میں کچھ رقم بطور سود لگا لے تو وہ سود نہیں کہلاتے گا، علاوہ ازیں جن دو شخصوں کے درمیان شرکت کا معاملہ ہوا اور وہ اس مال مشترک میں آپس میں کوئی سودی معاملہ کر لیں تو وہ بھی سود نہیں ہوگا، شرکت کی وجہ سے دونوں کی ملک ایک سمجھی جائے گی۔

حق ملک کی صورت میں سود ہوگا مثلاً میاں بیوی جبکہ دونوں کی املاک علیحدہ ہوں، اگر آپس میں کوئی سودی لین دین کریں تو حرام اور ناجائز متصور ہوگا، حالانکہ بیوی کو اپنے شوہر کے مال میں بقدر نفقہ حق ملک ہوتا ہے، علی ہذا القیاس باپ اور بیٹا اگر آپس میں ربوا کا معاملہ تو اس پر حرام ہونے کا حکم لگایا جائے گا، اور یہ کہنا کہ بیٹی کے مال میں باپ کا حق ہے اور رسول اللہ صلی اللہ علیہ وسلم کا راشاد ہے انت و مالک لا بیک اس معاملہ کو ربوا کے حکم سے خارج نہیں کر سکتا۔

ملک العلماء ربوا جاری ہونے کی شرائط کے سلسلے میں لکھتے ہیں:

و منها أن لا يكون البدلان ملكا لأحد المتباعين فإنه لا يجري الربا،
وعلى هذا يخرج العبد الماذون إذا باع مولاه درهما بدرهمين وليس
عليه دين انه يجوز لأنه إذا لم يكن عليه دين فما في يده لمولاه فكان
البدلان ملك المولى فلا يكون هذا بيعا فلا يتحقق الربا إذ هو مختص
بالبياعات وكذلك المتفاوضان إذا تباععا درهما بدرهمين يجوز لأن
البدل من كل واحد منهمما مشترك بيتهنما فكان مبادلة ماله بماله
فلا يكون بيعا ولا مبادلة حقيقة . (۱)

(۱) بداع الصنائع - کتاب البيوع - شرائط جريان الربا - ۳۱ / ۳ - ط: دار احیاء التراث العربي.

بد لین اگر معاملہ کرنے والوں کے ملک نہ ہو تو سود جاری نہیں ہوگا مثلاً عبد ماذون اگر اپنے آقا کو ایک درہم کے عوض میں دو درہم بیج دے اور غلام پر کسی کا دین نہ ہو تو یہ معاملہ جائز ہے کیونکہ دین نہ ہونے کی صورت میں غلام کے پاس جو کچھ ہے وہ اس کے آقا کی ملک ہے لہذا بد لین آقا کی ملک ہیں اس لیے یہ بیع ہی نہیں ہوئی لہذا ربو بھی نہیں ہوگا کیونکہ ربو بیع کے ساتھ خاص ہے، اسی طرح دو شریک جب اس طرح کا معاملہ کریں تو وہ بھی جائز ہے کیونکہ بدل مشترک ہے اسلیے یہاں حقیقتہ بیع ہی نہیں ہوئی۔

حقیقت ملک اور حق ملک کا فرق ایک اور مسئلہ سے بھی واضح ہوگا، مسئلہ یہ ہے کہ باائع (فروخت کرنے والا) جب خریدنے والے سے کہے کہ میں نے تیرے ہاتھ یہ مال فروخت کر دیا اس کو "ایجاد" کہا جاتا ہے ایجاد کے بعد خریدنے والے کو حق ہوتا ہے کہ وہ اس معاملہ کو قبول کرے یا نہ کرے باائع کے ایجاد کے بعد خریدنے والے کو قبول کرنے کا حق معاملہ کی مجلس تک باقی رہتا ہے، لیکن اگر باائع ایجاد کرنے کے بعد جبکہ مشتری نے قبول نہ کیا ہوا پہنچا بیع سے رجوع کر لے تو وہ رجوع کر سکتا ہے، اس صورت میں مشتری کا حق قبول سوخت ہو جائیگا۔ اس پر اعتراض ہو سکتا ہے کہ مشتری کو جب مجلس کے اختتام تک حق قبول حاصل ہے تو باائع کو ایجاد سے رجوع نہیں کرنا چاہیے، اس اعتراض کا جواب صاحب عنایہ اس طرح دیتے ہیں کہ مشتری کو تو حق ملک حاصل ہے لیکن باائع کو حقیقت ملک حاصل ہے اور ان دونوں میں بڑا فرق ہے حقیقت ملک اعلیٰ ہے اور حق ملک ادنی، لہذا اعلیٰ ادنی کو سوخت کر دے گا چنانچہ فرماتے ہیں:

فالجواب أن الإيجاب إذا لم يكن مفيداً للحكم وهو الملك كان

الملك حقية للبائع وحق التملك للمشتري إن سلم ثبوته بایجاد

البائع لا يمنع الحقيقة لكونها أقوى من الحق لامحالة .(۱)

اس کا جواب یہ ہے کہ محض ایجاد سے جبکہ حکم یعنی ملک حاصل نہیں ہوتی تو ملک حقیقت کے لحاظ سے باائع کی ہے اور حق ملک مشتری کا حق ملک کو منع نہیں کر سکتا کیونکہ وہ حق سے قوی تر ہے۔

(۱) العناية على فتح القدیر - كتاب البيوع - تحت قوله : وإذ أوجب أحد المتعاقدين - ۳۶۰ / ۵

سوال نمبر: ۱۱: فرض کجھے بیمه کا کاروبار حکومت کے ہاتھ میں ہے، ایک شخص بیمه پالیسی خریدتا ہے اور میعاد میں اصل مع سود کے وصول کرتا ہے لیکن سود کی رقم بصورت ٹیکس یا چندہ خود حکومت کو دے دیتا ہے۔

جواب: سواد لینا حرام ہے، اس لیے اس کو لیکر پھر واپس کر دینا اس حرام کو حلال نہیں کر سکتا۔

سوال نمبر: ۱۲: بیمه دار اگر سود کی رقم بغیر نیت ثواب کسی دوسرے شخص کو امداد کے طور پر دے دیتا ہے تو اس صورت میں ان شورنس کا معاملہ کیا جائز ہوگا؟

جواب: اس صورت میں بھی ان شورنس کے کاروبار کی اجازت نہیں ہے، الایہ کہ نواقفیت کی بناء پر اگر ان شورنس کا معاملہ کر لے اور اس سے رقم سود وصول ہو جائے تو یہی طریقہ ہے کہ کسی شخص کو بلانیت ثواب امداد کے طور پر دے دے۔

سوال نمبر: ۱۳: اگر ان شورنس کے جواز کی گنجائش نہیں ہے تو کیا مصالح و حاجات مذکورہ کو سامنے رکھ کر اس کا کوئی بدل ہو سکتا ہے جس میں مصالح مذکورہ موجود ہوں اور اس پر عمل کرنے سے ارتکاب معصیت لازم نہ آئے اگر ہو سکتا ہے تو کیا ان شورنس کی مر وجہ شکل میں کیا کوئی ایسی ترمیم ہو سکتی ہے جو اسے معصیت سے خارج کر دے اور مصالح مذکورہ کو فوت نہ کرے، اگر ہو سکتی ہے تو کیا ہے؟

جواب: الف: اس کا بدل پچھلے صفحات میں ہم بتلا چکے ہیں۔

ب: جب تک ربوا اور قمار موجود ہیں معصیت کے دائرہ سے خارج ہونا مشکل ہے۔

بیمه مر وجہ میں دو صورتیں جائز ہیں:

ا-ڈاک خانہ کا بیمه: یہ جائز ہے کیونکہ ودیعۃ باجر میں داخل ہے جس طرح منی آرڈر کی فیس دینا

جائز ہے۔

۲- جہاز ران کمپنی اگر بیمه بھی کرے اور مال کی ضمانت بھی دے دے تو مال تلف ہونے کی صورت میں اس کو ضامن بنایا جاسکتا ہے اور نقصان کا معاوضہ لیا جاسکتا ہے، جبکہ تاجر نے اس کمپنی کے جہاز میں اپنا مال بھیجا ہو۔

کتبہ ولی حسن ٹونگی

بینات - ذوالقعدۃ و ذوالحجۃ ۱۳۸۳ھ

اسلام اور بیمه (انشورنس)

از مفتی اعظم پاکستان حضرت العلامہ مولانا مفتی محمد شفیع صاحب
صدردار العلوم کراچی

مجلس تحقیقات شرعیہ لکھنؤ کا بیمه (انشورنس) سے متعلق سوالنامہ اور مدرسہ عربیہ اسلامیہ کراچی کے مولانا مفتی ولی حسن ٹوکنی کا تفصیلی جواب "بینات" کے گذشتہ شماروں میں ہم شائع کر چکے ہیں۔ اس شمارہ میں مفتی اعظم پاکستان حضرت العلامہ مولانا مفتی محمد شفیع مدظلہ صدردار العلوم کراچی کا جواب شائع کر رہے ہیں۔ مشرقی و مغربی پاکستان کے کبار علماء و مفتقین کی خدمت میں بیمسیئن کی ذیجہ سے متعلق ایک استفتاء بھی ہم نے روانہ کیا ہے ان کے جوابات بھی ان شاء اللہ اسی طرح شائع کریں گے۔

ہر دو مسئللوں کے تمام پہلو اور مختلف ارباب فتویٰ کی آراء سامنے آجائے کے بعد ہمارا ارادہ ہے کہ بتوفیق اللہ تعالیٰ ہر ملک کے سرفہرست برگزیدہ علماء و مفتقین کو کسی مناسب مقام پر جمع کر کے بالمشافہ ہر دو مسئللوں کے تمام پہلوؤں پر بحث و تفہیح کے بعد علماء پاکستان کا ایک "متفقہ فتویٰ" شائع کریں۔ واللہ المستعان (ادارہ بینات)

بجواب سوالنامہ "مجلس تحقیقات شرعیہ" ندوۃ العلماء لکھنؤ۔

بسم اللہ الرحمن الرحیم

الحمد لله وكفى وسلام على عباده الذين اصطفى اما بعد:

اللہ تعالیٰ آپ حضرات کو جزاء خیر عطا فرمائیں وقت کے ایک اہم مسئلہ کی طرف آپ نے توجہ فرمائی اور جواب دینے والے کے لئے معاملہ کی نوعیت سمجھنے کی مشکل حل کر دی۔ آج کل جدید قسم کے معاملات جو عام طور پر کار و بار زندگی اور معاشرہ میں رواج پا گئے ہیں ان کے جائز یا ناجائز ہونے کا فیصلہ کرنے میں اہل علم کے لئے ایک بڑی دشواری یہ بھی پیش آتی ہے کہ ایک طرف ان معاملات کے متعلق

سوال کرنے والے شرعی اصطلاحات سے واقف نہیں ہوتے کہ معاملہ کی صحیح نوعیت بیان کر سکیں دوسری طرف جواب دینے والے اہل فتویٰ عموماً ان معاملات کی حقیقت سے واقف نہیں ہوتے اور اُس کی واقفیت حاصل کرنا بھی ان کے لئے آسان نہیں ہوتا۔

عرضہ دراز ہوا کہ احقر سے ایک بیمہ کمپنی کے کسی ایجنت نے بیمہ کے جواز و عدم جواز کا سوال کیا تھا ان کے پیش نظر تو صرف اتنا تھا کہ میری طرف سے کوئی "حرف جواز" ان کے ہاتھ آجائے اور وہ اسے مسلمانوں کو بیمہ کرانے کی ترغیب کا اشتہار اور اپنے کاروبار کی ترقی کا ذریعہ بنائیں جیسا کہ ان کی دی ہوئی کتاب میں دوسرے بہت سے علماء کے ایسے ہی کلمات کو بطور اشتہار انہوں نے استعمال کیا ہوا تھا اور ایک بڑے ماہر مفتی کی طرف منسوب کر کے جو عبارت لکھی ہوئی تھی اس میں درمیان سے ایک پوری سطر کاٹ کر نقطے لگائے ہوئے تھے جس سے معلوم ہوتا تھا کہ اس سطر میں مفتی صاحب موصوف نے کمپنی کی مشاء کے خلاف کوئی بات لکھی تھی اس لئے اسے درمیان سے حذف کر دیا گیا ہے۔ دیانت کا اتنا پہلو بھی غنیمت نظر آیا کہ درمیان سے ایک سطر کی خالی جگہ میں نقطے لگا کر اتنا تواتر بتا دیا کہ مفتی صاحب کی یہ عبارت مسلسل نہیں ہے۔

احقر نے یہ طرز عمل دیکھنے کے بعد احتیاط ضروری سمجھی اور ان سے عرض کیا کہ "آپ بیمہ کے مکمل قواعد و ضوابط مجھے دیں میں انہیں دیکھ کر کوئی جواب دوں گا"، اس پر جو کاغذات انہوں نے مہیا کئے وہ صرف "بیمہ زندگی" سے متعلق تھے۔ ان کو دیکھ کر میں اس نتیجہ پر پہنچا کہ "بیمہ زندگی" میں شرعی حدیثت سے تین مفاسد ہیں۔ اول سود دوسرے قمار تیسرا معاہدہ کی بعض فاسد شرطیں اس لئے بصورت موجودہ اس کے جواز کی صورت نہ تھی احقر نے ان کو ایک ترمیم کا مسودہ لکھ کر دیا جس کے ذریعہ یہ کاروبار بغیر کسی قسم کے نقصان کے حرام اور گناہ ہونے سے نکل جائے۔

ان صاحب نے ترمیم منظور کرائے جاری کرنے کا وعدہ بھی کیا تھا مگر اس کے بعد کوئی اثر بیمہ کمپنی کے معاملات میں نظر نہ آیا شاید وہ اپنی کوشش میں کامیاب نہ ہو سکے۔

احقر نے بارہا را دہ کیا کہ کم از کم مسئلہ کی شرعی حدیثت کی صورت کو شائع کر دیا جائے مگر اول تو اُس پر مکمل اطمینان نہ تھا کہ معاملہ کی نوعیت جوان کا غذات سے میں نے سمجھی اور صحیح قرار دی ہے اس میں کوئی غلطی تو نہیں ہے۔ دوسرے بیمہ کی دوسری اقسام کو بھی جمع کرنے اور سب کے مکمل احکام بیان کرنے کا بھی داعیہ

تھا۔ جس کے نتیجہ میں آج تک یہ ارادہ، ارادہ ہی رہا عملی صورت نہ اختیار کر سکا علاوہ ازیں مشاغل و ذواللہ نے بھی فرصت نہ دی۔ قویٰ کے روز بروز انحطاط اور ضعف نے ارادہ کو بھی اُسی نسبت سے ضعیف کر دیا ہے۔

جناب کے مرسلہ سوالنامہ نے معاملہ کی نوعیت کی پوری طرح واشگاف ظاہر کر دیا اور بیمه کی تمام اقسام کو بھی واضح طور پر ذکر کر کے کچھ لکھنے کی ہمت پیدا کر دی۔ خصوصاً اس لئے بھی کہ اب یہ میرا جواب کوئی آخری فیصلہ نہیں۔ دوسرے علماء کے سامنے پیش ہو کر اس کی اصطلاح بھی ہو سکے گی۔ اور راجح الوقت تمام معاملات جدیدہ کے متعلق اسی طرح ہر معاملہ کی پوری تحقیق و تفصیل اہل معاملہ سے معلوم کر کے سوالنامے مرتب کر لئے جائیں تو میں سمجھتا ہوں کہ مجلس تحقیقات شرعیہ کا یہ بھی بڑا کارنامہ ہو گا۔ واللہ الموفق

جواب بترتیب سوال

(۱) سوال! انسورنس کی جو حقیقت بیان کی گئی ہے اس میں جو رقم کمپنی بطور سودویتی ہے جس کا نام وہ اپنی اصطلاح میں مناقع رکھتی ہے وہ شریعت کی اصطلاح میں ربوا ہے یا نہیں؟

(۱) جواب! ظاہر ہے کہ محض نام بدل دینے سے کسی معاملہ کی حقیقت نہیں بدلتی۔ بیمه کمپنی کے منافع بلاشبہ سودا وربوا کی تعریف میں داخل ہیں بینک کے سودا کو ربوا کی تعریف سے خارج کرنے کے لئے جو وجہ نو تعلیم یافتہ حضرات نے لکھے ہیں ان کا مفصل جواب احقر کے مطبوعہ رسالہ ”سود“ میں تفصیل کے ساتھ مذکور ہیں۔ اس رسالہ میں سودا اور ربوا کی تعریف بھی وضاحت کے ساتھ لکھدی گئی ہے۔

(۲) سوال! اگر سود مذکور شرعی اصطلاح میں ربوا ہے تو کیا مصالح مذکور کے پیش نظر اس کے جواز کی کوئی گنجائش نکل سکتی ہے؟

(۲) جواب! سود کے جواز کی تو کوئی گنجائش نہیں کہ اس کی حرمت قطعی اور نہایت شدید ہے (جس کی تفصیل احقر کے رسالہ سود میں دیکھی جاسکتی ہے) البتہ بیمه کے قواعد و ضوابط میں ”ترمیم“ کرنے کے بعد اس کو ایک نوع بخش شرعی معاملہ بنایا جا سکتا ہے۔ اس ترمیم کا ذکر تفصیل میں آرہا ہے۔

(۳) سوال! زندگی کے بیمه، املاک کے بیمه اور ذمہ داری کے بیمه کے درمیان شرعاً کوئی فرق ہو گا یا تینوں قسم کے بیموں کا ایک ہی حکم ہے؟

(۳) جواب! تشرح اس کی یہ ہے کہ:

الف۔ قرآن کریم کی آیت ”وَاحْلَ اللَّهُ الْبَيْعَ وَحِرْمَ الرَّبْوَا“ (البقرة: ۲۷۵) میں بیع اور تجارت کو حلال اور اس کے بال مقابل ربوا کو حرام قرار دیا ہے۔ بیع یا تجارت ”ایک مشترک کار و بار میں نفع نقصان کی منصافانہ تقسیم“ کا نام ہے اور ربوا ”اس زیادتی کا نام ہے جو تجارتی نفع نقصان سے قطع نظر کر کے اپنی رقم کی میعادِ معین کے معاوضہ میں وصول کی جائے خواہ کار و بار میں کتنا ہی نفع ہو یا نقصان۔“ ظاہر ہے کہ بیمه کی تینوں قسموں میں جو ”منافع“، ”یابونس“، ”دیا جاتا ہے وہ“ ”بیع و تجارت“ کے اصول پر نہیں بلکہ ربوا کے طور پر دیا جاتا ہے۔

ب۔ اور چونکہ ”حوادث“ کا حال کسی کو معلوم نہیں کہ پیش آئیں گے یا نہیں اور پیش آئیں گے تو کب اور کس پیمانہ پر؟ اس لئے اس مہم اور نامعلوم چیز پر کسی نفع کو معلق کرنا ہی قمار ہے جس کو قرآن کریم نے بلطف میسر حرام قرار دیا ہے۔ بیمه کا مدار ہی اس نامعلوم اور مہم نفع کی امید پر ہے جو بلاشبہ قمار میں داخل ہے۔

ج۔ تینوں قسم کے بیوں میں جو یہ شرط ہے کہ جو شخص کچھ رقم ”بیمه پالیسی“ کی جمع کر دینے کی بعد باقی قسطوں کی ادائیگی بند کر دیتا ہے اس کی جمع کردہ رقم سوخت ہو جاتی ہے، یہ شرط قطعاً خلاف شرع اور ناجائز ہے۔ قواعد شرعیہ کی رو سے اس کو تکمیل معاہدہ پر مجبور تو کیا جا سکتا ہے اور عدم تکمیل کی صورت میں کوئی تعزیری سزا بھی دی جا سکتی ہے مگر ادا کردہ رقم کو اس جرمانہ میں ضبط کر لینا جائز نہیں ہو سکتا۔

یہ تین امور خلاف شرع اور گناہ کبیرہ ہیں جو بیمه کی تینوں قسموں میں موجود ہیں اس لئے بلحاظ حکم شرعی تینوں قسموں میں کوئی فرق نہیں سب کی سب ناجائز ہیں۔

البته ایک چوتھی قسم کا بیمه ہے جس کو سوال نامہ میں نہیں لیا گیا ہے۔ وہ سندات، کاغذات اور نوٹوں کا بیمه ہے اس کا رواج غالباً کچھ زیادہ قدیم ہے اسی لئے علامہ عبدالیں شامی رحمہ اللہ جو متاخرین میں افضل الفقهاء مانے گئے ہیں انہوں نے اس کا ذکر ”سوکرہ“ کے عنوان سے کیا ہے مگر اس کی جو صورت لکھی ہے وہ موجودہ ”بیمه سندات و کاغذات“ کی مروجہ صورت سے کسی قدر مختلف ہے۔ علامہ ابن عابدین شامی نے اس کو بھی ناجائز قرار دیا ہے مگر انہیں کی تحریر سے ”بیمه سندات“ کی مروجہ صورت کا جواز معلوم ہوتا ہے وہ فرماتے ہیں۔

ان المودع اذا اخذ الاجرة على الوديعة يضمنها اذا

هلکت .(۱)

جس شخص کو کوئی سامان بغرض حفاظت دیا جائے اگر وہ اس کی حفاظت کا معاوضہ لیتا ہے تو ضائع ہو جانے کی صورت میں اس پر ضمان واجب ہو گا۔

ظاہر ہے کہ محکمہ ڈاک وغیرہ جو سندات و کاغذات وغیرہ سر بھر کر کے حفاظت کے وعدہ پر لیتا ہے اور اس کی حفاظت کی فیس بھی لیتا ہے تو ضائع ہو جانے کی صورت میں مذکورہ بالا روایت کی بناء پر ضائع شدہ کاغذات و سندات وغیرہ کا ضمان بھی اس پر لازم آئے گا۔

(۲) سوال! معاملہ کی یہ شرط کہ اگر بیمه شدہ باشی وقت معین سے پہلے تلف ہو جائے تو اتنی رقم ملے گی اور اس کے بعد تلف ہوئی تو اتنی، جبکہ تلف ہونے کے وقت کا تعین گیر ممکن ہے، اس معاملہ کو قمار یا غر کی حدود میں داخل نہیں کر دیتی ہے؟

(۳) جواب! یقیناً قمار میں داخل ہے کیونکہ کسی بھی معاملہ میں نفع نقصان کو کسی غیر معین غیر معلوم چیز پر متعلق رکھنے کا نام قمار ہے۔

(۴) سوال! اگر یہ قمار یا غر ہے تو کیا مصالح مذکورہ کے پیش نظر اسے نظر انداز کر کے اس معاملہ کے جواز کی کوئی گنجائش نکل سکتی ہے اور اگر نکل سکتی ہے تو کیسے؟

(۵) جواب! غر تو نہیں مگر خطر ضرور ہے جو بنیاد ہے قمار کی اور رباؤ کی طرح اس کی بھی حرمت قرآن کی نص قطعی میں آئی ہے اور اسکو بت پرستی کے مساوی جرم اور شیطانی عمل قرار دیا ہے "انما الخمر والميسر والانصاب والاذلام رجس من عمل الشيطان فاجتنبوه" (العائدۃ) اس لئے اس کے تو جواز کی گنجائش مصالح مذکورہ کی بناء پر نہیں نکل سکتی البتہ بیمه کے قواعد و ضوابط میں ترمیم کر کے اسے ایک جائز معاملہ بنایا جا سکتا ہے۔ جس کا ذکر عنقریب آتا ہے۔

(۱) مذکورہ عبارت بعینہ اسی طرح نہیں مل سکی لیکن قریب المفہوم عبارت ملی ہے جو کہ یہ ہے:

إن الوديعة لأجل مضمونة فليحفظ". الدر المختار - ۶۸/۶ - ط: ایج ایم سعید.

(۶) سوال! اگر بیمه دار مندرجہ اقسام بیمه میں سے کسی میں سود لینے سے بالکل محترم ہے اور اپنی اصل رقم کی صرف واپسی چاہتا ہو تو کیا یہ معاملہ جائز ہو سکتا ہے؟

(۶) جواب! جائز ہے صرف اتنی قباحت ہے کہ اس کے روپ سے سود اور قمار کا معاملہ کرنے والوں کو کسی نہ کسی درجہ میں امداد ہوتی ہے۔ اگرچہ سبب بعید ہونے کی وجہ سے اسکو حرام نہ کہا جائیگا۔ کیونکہ سود قمار کا معاملہ کرنے والے دوسرے لوگ ہیں جن میں یہ شامل نہیں اور نہ اس کا روپیہ اُنکے فعل حرام کے لئے خاص طور پر محرک اور داعی بناتے ہیں۔ ہاں غیر ارادی طور پر اس کے روپیہ سے ان کی امداد ہو گئی اس طرح کے ”تبہ لمعصیۃ“ (معصیت کے لئے سبب بننے کو) حرام نہیں کہا جا سکتا البتہ خلاف اولیٰ ضرور ہے جسکی تعبیر فقهاء کی اصلاح میں ”مکروہ تنزیہی“ سے کی جاتی ہے جیسے فاسق، بدکار یا فاحش عورت کے ہاتھ کی تیار کردہ کھانے پینے کی چیزیں یا لباس اور زینت کی ایسی اشیاء فروخت کرنا جن سے وہ اپنی فسق و فحور میں کام لیتے ہیں۔ حرام صرف وہ تسبب (سبب بننا) ہے جو معصیت کے لئے بطور خاص محرک اور داعی ہو۔ جیسے قرآن کریم میں عورتوں کو پاؤں زمین میں اس طرح مارنے کی ممانعت ہے جس سے انکا زیور بچے اور غیر محرم مردوں کی نظریں اس طرف متوجہ ہو کر نظر بد کے لئے محرک نہیں۔ ولا یضر بن بار جلہن لیعلم مایخفین من زینتهن۔ یا کفار کے معبودوں کو بُرا کہنے کی ممانعت اس لئے آئی ہے کہ وہ سبب ”قریب“ اور سبب ”بعید“ کے عنوان سے اور کہیں مقامت المعصیۃ بعینہ و بغیرہ کے عنوان سے تعبیر کرتے ہیں۔

اس لئے بیمه کمپنی میں روپیہ صرف اس نیت سے جمع کرنا اس ذریعہ سے رقم پس انداز ہو جائے اور ضرورت کے وقت کام آئے اس کا سود نہ لینے کی صورت میں خلاف اولیٰ مگر جائز ہے۔

(۷) سوال! تبرع و احسان کی کوئی علامت یہاں موجود نہیں۔ تبرع و احسان پر کسی کو مجبور نہیں کیا جا سکتا۔ یہاں عدالتی چارہ جوئی کے ذریعہ جبرا وصول کیا جا سکتا ہے اور یہ بھی بدیہی ہے کہ کمپنی کو براہ راست کسی غریب مصیبت زدہ سے کوئی ہمدردی نہیں ہوتی کہ وہ اس مد میں کچھ خرچ کرے یہ تو خالی ایک کاروبار یا تجارت ہے جو اس نظریہ پر قائم ہوتا ہے کہ عادۃ حوادث کا اوسط کیا رہے گا اور کمائی کا اوسط کیا۔ حوادث کے اوسط کو حاصل شدہ رقم کے اوسط سے بہت کم محسوس کر کے باقی ماندہ منافع کے لئے یہ کاروبار کیا جاتا ہے۔

بعض تجدید پسند علماء عصر نے جو بیمه کو امداد باہمی کا ایک معاہدہ قرار دے کر مولی الموالۃ کے احکام پر قیاس کیا ہے اور مولی الموالۃ کی طرح اس کو بھی جائز قرار دیا ہے یہ بالکل قیاس مع الفارق ہے کیونکہ عقد موالات کا جواز جو برداشت ابو داؤد حضرت تمیم داری رضی اللہ عنہ کی روایت سے ثابت ہوتا ہے (۱) وہ صرف ان نو مسلموں کے لئے ہے جن کا کوئی وارث مسلمان موجود نہ ہو اگر ایسے لوگ کسی سے "بھائی چارہ" کا معاہدہ کر لیں تو وہ ایک حیثیت سے ان کا بھائی قرار پائے گا۔ زندگی میں جو "جتایات کی" دیت کسی بھائی پر عائد ہوتی ہے وہ اس شخص پر عائد ہوگی اور اس کے مرنے کے بعد یہ شخص اس کی وراثت کا حقدار قرار پائے گا۔ یہ "عقد موالات" حدیث مذکور کی بناء پر صرف وہ شخص کر سکتا ہے جس کا کوئی مسلمان وارث نہ ہو۔ اور جس شخص کا کوئی بھی مسلمان وارث نزدیک یا دور کا خواہ عصبات میں سے ہو یا ذوی الارحام میں سے، موجود ہوا س کے لئے یہ عقد موالات کسی بھی شخص کے ساتھ باطل اور کا عدم ہے کیونکہ وارث کا حق تلف کرنے کا اس شخص کو اختیار نہیں ہے اسی لئے صاحب "هدایہ" نے لکھا ہے:

وَإِنْ كَانَ لَهُ وَارِثٌ فَهُوَ أُولَىٰ مِنْهُ وَإِنْ كَانَتْ عُمْةً أَوْ خَالَةً أَوْ غَيْرَ

هُمَا مِنْ ذُوِّ الْأَرْحَامِ (کتاب الولاء) (۲)

اس سے واضح طور پر ثابت ہو گیا کہ عقد موالات جو صرف نو مسلموں کے لئے لا وارث ہونے کی حالت میں جائز کیا گیا ہے اس پر عام امداد باہمی کے معاہدہ کو قیاس کرنا کسی طرح درست نہیں ہو سکتا۔ اور یہ تو اس وقت ہے جبکہ بیمه کے کاروبار کو "امداد باہمی کا معاہدہ" سمجھ لیا جائے جس کے سمجھنے کی کوئی گنجائش نہ بیمه کمپنی کے کاروبار میں نظر آتی ہے نہ بیمه پالیسی خریدنے والوں کے معاملات سے اس کا کوئی ثبوت ملتا ہے۔

(۱) قال هشام عن تمیم الداری أنه قال: يارسول الله: وقال يزيد أن تمیما قال: يارسول الله: ما السنة في الرجل يسلم على يد الرجل من المسلمين؟ قال: هو أولى الناس بمحیاه ومماته.

سنن أبي داؤد لسلیمان بن الاشعث السجستانی - کتاب الفرائض - باب فی الرجل یسلم على
يدی الرجل ۲۰۳/۲ - ط: اصح المطابع کراچی

(۲) الہدایہ - فصل فی ولاء الموالاة - ۲۸۸/۲ - ط: ایج ایم سعید

ایک بہت بڑا دھوکہ

درحقیقت مردجہ بیمه کو "امداد بائیمی"، کہنا ایک بہت بڑا دھوکہ ہے اور بیمه اور شے جیسے سودی کار و بار کی لعنت اور اس پر آنے والی نحوس کو پوری قوم کے سرڈا لئے کا ایک خوب صورت "حیلہ" ہے۔ واقعہ تو یہ ہے کہ "سودی کار و بار" کا حاصل اس کے سوا کچھ نہیں کہ مثلاً دس ہزار کا سرمایہ رکھنے والا تاجر اپنے دس ہزار کے ساتھ بینکوں کے ذریعہ نوے ہزار روپیہ پوری قوم سے بطور "سودی قرض" وصول کر کے ایک لاکھ روپے کا کار و بار کرتا ہے اب اس کار و بار میں جو نفع ہوتا ہے وہ "سارا کا سارا" کار و بار کرنے والے سا ہو کار کی جیب میں جاتا ہے۔ برائے نام و فیصد یا چار فیصد کے حساب سے وہ اُس قومی سرمایہ کے "سود" کے نام سے دیدیتا ہے جو بینک کے حصہ داروں میں تقسیم ہو کر "قومی سرمایہ" میں ایک بے منفعت اور بے فائدہ "اضافہ" سے زیادہ حیثیت نہیں رکھتا البتہ اس کار و بار کے کرنے والے سیٹھ کے (نوے ہزار قومی سرمایہ کی بدولت) ایک لاکھ کے دولاکھ ہو جاتے ہیں اور اس کی "سرمایہ داری" بڑھ جاتی ہے اور اگر بالفرض اس کار و بار میں غیر معمولی خسارہ ہوا اور اس کی تجارت کو زوال آیا اور تمام سرمایہ ڈوب گیا تو اس کار و بار کرنے والے کا نقصان تو صرف دس ہزار یعنی دس فیصد کا ہوا باقی نوے فیصد سرمایہ قوم کا تھا اس کونوے فیصد نقصان اٹھانا پڑا۔ اول تو یہی صریح ظلم سے کچھ کم نہیں کہ ملت کو منافع ملے تو چار فیصد کے حساب سے اور نقصان اٹھانا پڑے تو نوے فیصد کے حساب سے۔

ستم بالا ستم ان سودی کار و بار کرنے والے خود غرض سیٹھوں اور مہاجنوں نے اپنے دس ہزار (اصل سرمایہ) کے نقصان کو بھی قوم کے سرڈا لئے کے لئے دو طریقہ ایجاد کر رکھے ہیں ایک بیمه دوسرے شے کیونکہ کار و بار میں غیر معمولی نقصان دو طریقوں سے ہوتا ہے

(۱) کبھی کسی ناگہانی حادثہ مثلاً آگ لگ جائے (یا جہاز ڈوب جائے وغیرہ) پیش آجائے۔

(۲) خرید کردہ مال کی قیمت عالمی مارکیٹ میں گر جائے۔

پہلی قسم کے نقصان کو جو خالص اس کی ذات پر پڑنے والا تھا بیمه (انشورس) کے ذریعہ پوری قوم پر ڈال دیا (پوار نقصان بیمه کمپنی سے وصول کر لیا اور خود خسارہ سے صاف نیچ گیا) دوسری قسم کے نقصان سے

بچنے کے لئے شہ کا بازار گرم کیا تاکہ جہاں ذرائق نقصان کا خطرہ نظر آئے فوراً اپنی بلا دوسرے کے سرڈاں کر خود نقصان سے پاک اور بیباق ہو جائے۔

اسی طرح اگر موجودہ طریق کا رو بار کی گہرائیوں پر غور کیا جائے تو چھپا ہوا راز کھل جائے اور معلوم ہو جائے کہ بیمه (انشورنس) اور شہ در حقیقت صرف سودی کا رو بار کے ہتھکنڈے ہے میں جن کو بڑی ہوشیاری اور خوبصورتی کے ساتھ بھولے بھالے مسلمانوں اور حقیقت سے بے خبر لوگوں کو "قومی ہمدردی" اور "امداد باہمی" کا سبز باغ دکھا کر اور ناگہانی حادثات کے ہوئے سے ڈرا کر اس دام فریب میں گرفتار کیا جاتا ہے اور ان کے تھوڑے بہت "پس انداز" سرمایہ پر بھی ڈاکہ ڈالا جاتا ہے۔

(۸) سوال! اگر کوئی مسلمان کسی دارالحرب (غیر مسلم ممالک) کا باشندہ ہو۔ "متامن" نہیں۔ اور کمپنی "حریبوں" (غیر ملکیوں) ہی کی ہو تو کیا اس صورت میں یہ معاملہ مسلمانوں کے لئے جائز ہوگا؟

(۸) جواب! اگر بیمه کمپنی حریبوں کی ہے اور کوئی مسلمان اُس کا حصہ دار نہیں ہے تو اس کی بیمه پالیسی لے کر کوئی نفع۔ خواہ ربوا کا خواہ حادثہ کا۔ جاصل کر لینا مسئلہ مختلف فیہا (اختلاف مسئلہ) ہو جائے گا جو امام ابو حنفیہ رحمۃ اللہ علیہ کے نزدیک تو ناجائز ہی ہے مگر دوسرے ائمہ اجازت دیتے ہیں حنفیہ کے مسلک پر بھی جواز (جائز ہونا) اس شرط کے ساتھ مشروط ہے کہ کوئی مسلمان اس میں حصہ دار نہ ہو۔ مگر عملاً ایسا ہونا شاذ و نادر ہی ہو سکتا ہے۔

(۹، ۱۰) سوال! اس صورت میں کہ انشورنس کا کاروبار خود حکومت کر رہی ہو اور اس صورت میں کہ نیک کاروبار نجی کمپنیاں کر رہی ہوں، کوئی فرق ہے یا نہیں؟

اگر یہ کاروبار حکومت کے ہاتھ میں ہو تو کیا اس بنیاد پر کہ خزانہ حکومت میں رعیت کے ہر فرد کا حق ہوتا ہے زیر بحث معاملہ میں اس سود کی رقم "عطیہ حکومت"، قرار پا کر رہوا کے حدود سے خارج ہو سکتی ہے یا نہیں اور کیا اس صورت میں یہ معاملہ جائز ہو سکتا ہے؟

(۱۰، ۱۱) جواب! ایک فرق سامنے رکھنا ضروری ہے کہ حادثہ کی صورت میں جو رقم ملے گی اس کو تو حکومت کا عطیہ قرار دیا جاسکتا ہے کیونکہ ایسے حالات میں امداد کرنا حکومتوں کی ذمہ داری سمجھی جاتی ہے۔

مگر یہا کا معاملہ پھر بھی حرام رہے گا اس میں بھی کاروباریں اور حکومت کے کاروبار میں کوئی فرق نہیں۔

(۱۱) سوال! فرض کیجئے یہ کہ کاروبار حکومت کے ہاتھ میں ہے ایک شخص یہ پالیسی خریدتا ہے اور میعاد معین کے بعد اصل معسود کے وصول کر لیتا ہے۔ لیکن:

(الف) سود کی رقم بصورت نیکس و چندہ خود حکومت کو دیدیتا ہے۔

(ب) ایسے کاموں میں لگادیتا ہے جن کا انجام دینا خود حکومت کے ذمہ ہوتا ہے۔ مگر وہ لاپرواٹی یا کسی دشواری کی وجہ نہیں انجام نہیں دیتی مثلاً ”پل یاراستہ“ (سرکیس) بنوانا کسی ”تعلیمی ادارہ کو“ امداد دینا ”کنوں“، ”کھداوندیا“ نہیں، ”لگوانا“ وغیرہ جہاں یہ امور قانوناً حکومت کے ذمہ ہوں۔

(ج) ایسے کاموں میں صرف کرتا ہے جو قانوناً حکومت کے ذمہ نہیں ہوتے مگر عام طور پر رعایا ان کاموں کے بارے میں حکومت کی امداد چاہتی ہے اور حکومت بھی اس خواہش کو مذموم نہیں تمجھتی بلکہ بعض اوقات امداد کرتی ہے مثلاً کسی جگہ کتب خانہ کھول دینا تو کیا مندرجہ بالا صورتوں میں اس شخص کے لئے یہ پالیسی کی خریداری جائز ہوگی اور اسے ربوائیں کا گناہ تونہ ہوگا؟

نوت: مندرجہ بالا تینوں صورتوں (الف، ب، ج) کے احکام میں اگر فرق ہے تو اسے واضح فرمایا جائے۔

(۱۱) جواب! الف! یہ صورت جائز ہے کہ حکومت کی طرف سے جو غیر شرعی نیکس عائد ہیں ان کو ادا کرنے کے لئے حکومت ہی سے اس کے قانون کے مطابق کوئی رقم حاصل کر لی جائے خواہ اس

کے حصول کا ذریعہ ربوائے کے عنوان میں آتا ہو مگر شرط یہ ہے کہ صرف اتنی رقم وصول کی جائے جتنی حکومت کے غیر شرعی نیکسوں میں دینی ہے۔

ب۔ ازروئے قواعد تو اس کی بھی گنجائش ہے مگر انفرادی طور پر ایسا ہونا عملاً مشکل ہے۔ اس کا نتیجہ پھر یہی ہوگا کہ اس رقم کو صرف کرنے والے اس سے اپنے مفاد حاصل کریں گے جو ناجائز ہے ہاں کسی ایسے ادارہ کو یہ رقم سُپر دکردی جائے جو ذمہ داری کے ساتھ اس رقم کو صرف انہیں کاموں میں صرف کرے جن کے پورا کرنے کی ذمہ داری حکومت پر تھی اور حکومت کسی وجہ سے ان کو انجام نہیں دے رہی ہے تو مضافات نہیں ہے۔

ج۔ جو کام حکومت کی ذمہ داری اور فرائض میں داخل نہیں لیکن کبھی کبھی حکومت ان کو انجام

دیدیتی ہے، ایسے کاموں پر صرف کرنے کے لئے حکومت کی بیمه پالیسیوں سے کسی شرعاً ناجائز طریقہ پر رقم حاصل کرنا جائز نہیں ہو سکتا، کیونکہ جواز کی علت اس "تاوان" سے پچنا ہے جو حکومت کی طرف سے غیرشرعی طور پر عائد کیا گیا ہو، وہ علت صورت "ج" میں مفقود ہے۔

(۱۲) سوال! بیمه دار اگر سود کی رقم بغیر نیت ثواب کے کسی دوسرے شخص کو امداد کے طور پر دیدیتا ہے تو کیا اس صورت میں ان شورنس کا معاملہ جائز ہو گا؟

(۱۲) جواب! صدقہ کر دینے کی نیت سے سود یا قمار کی رقم حاصل کرنا جائز نہیں ہو سکتا۔ کیونکہ یہ (صدقہ کر دینے کی) صورت تو ایک گناہ کر کے اس سے توبہ یا اس کا کفارہ کر دینے کی ہے یعنی ناجائز طریقہ سے جو رقم کسی کے پاس آگئی ہو اور اس کو واپس کرنا ممکن نہ ہو تو اس کے گناہ کا کفارہ بھی ہے کہ اس رقم کو صدقہ کر دے اسی وجہ سے اس میں نیت ثواب رکھنا بھی جائز نہیں بلکہ نیت کفارہ کی ہونی چاہئے صدقہ کر دینے کی نیت سے بیمه پالیسی کی ناجائز اور حرام رقم حاصل کرنا تو ایسا ہی ہے جیسے کوئی توبہ کر لینے اور کفارہ ادا کرنے کی نیت سے کسی گناہ یا فعل حرام پر اقدام کرے۔ ظاہر ہے کہ اس اقدام گناہ یا ارتکاب حرام کو جائز ہرگز نہیں کہا جا سکتا ہے۔

(۱۳) سوال! اگر ان شورنس کے جواز کی کوئی گنجائش نہیں ہے تو مصالح و حاجات مذکورہ کو سامنے رکھ کر:

الف۔ اس کا کوئی بدل ہو سکتا ہے جس میں مصالح مذکورہ موجود ہوں اور اس پر عمل کرنے سے ارتکاب معصیت لازم نہ آئے اگر ہو سکتا ہے تو کیا ہے؟

ب۔ ان شورنس کی مروجہ شکل میں کوئی ایسی ترمیم کی جاسکتی ہے جو اسے مغصیت کے دائرہ سے خارج کر دے اور مصالح مذکورہ فوت نہ کرے اگر ہو سکتی ہے تو کیا ہے؟

(۱۳) جواب! آخری سوالات (الف) اور (ب) میں ایسی صورت دریافت کی گئی ہے جس میں شرعی حیثیت سے کوئی قباحت نہ ہو اور بیمه کے فوائد اس سے حاصل ہو سکیں۔ اس کے متعلق عرض یہ ہے کہ اصول شرعیہ کے ماتحت بیمه کے ایسے بے خطر اور بے ضرر بدل موجود ہیں کہ اگر ان کو بروئے کار لایا جائے تو نہ صرف مروجہ بیمه کا اچھا بدل بن سکیں بلکہ قوم کے بے سہارا افراد کو اپنے پاؤں پر کھڑا کر دینے کا

بہترین ذریعہ بن سکتے ہیں۔ مگر یہ اسی وقت ہو سکتا ہے جب قوم میں اسلامی حمیت اور قومی غیرت کا شعور بیدار ہوا پنی زندگی کو شرعی اور اسلامی سانچے میں ڈھانے کے لئے تھوڑی بہت قربانی کے لئے تیار ہوں۔ اگر ”غیروں“ کی نقاوی ہی کو سرمایہ سعادت و ترقی سمجھ کر اور اس کے حصول میں حلال و حرام کے امتیاز اور فکر آخرت سے بے گانگی و بے نیازی کو ہی اپنا شعار بنالیا جائے تو ظاہر ہے کہ یورپ کے ”شاطر“ ہمارے ”اسلامی نظام“ کی حفاظت کی غرض سے خود تو کوئی تبدیلی کرنے سے رہے۔

مر وجہ بیمه کا صحیح بدل

(۱) بیمه پالیسیوں کی حاصل شدہ رقوم کو مضاربہ (مشترک کاروبار) کے شرعی اصول کے مطابق تجارت میں لگایا جائے عام تجارتی کمپنیوں کی طرح تجارتی منافع شرکاء (پالیسی خریداروں) میں تقسیم کیا جائے۔ نقصان سے بچنے کے لئے عام لمبیڈ کمپنیوں کی طرح کڑی نگرانی اور پوری نگہداشت رکھی جائے اور اس کے بعد اللہ تعالیٰ پر توکل کیا جائے۔

مگر یہ اس وقت تک نہیں ہو سکتا جب تک سودخوری کی خود غرضانہ اور غیر منصفانہ عادت کو گناہ عظیم نہ سمجھا جائے گا کہ دوسرے کا چاہے سارا سرمایہ ضائع ہو جائے ہمارا پناہ اس المال (اصل سرمایہ) مع نفع کے اس سے وصول ضرور ہو جانا چاہئے۔ یہی وہ منحوس چیز ہے جس کے سبب نص قرآنی کے مطابق سود کا مال اگرچہ گنتی میں بڑھتا نظر آتا ہے مگر معاشی فوائد کے اعتبار سے وہ برابر گھٹتا اور مبتا جاتا ہے اور انجام کا رعام تباہی کا سبب بن جاتا ہے اور یہ گنتی کے اعتبار سے بڑھو تری بھی پوری قوم سے سخت کر چندا فرادیا خاندانوں میں محدود ہو جاتی ہے ان کے علاوہ پوری قوم مفلس سے مفلس تر ہوتی چلی جاتی ہے اس لئے جب تک اس ملک و ملت کو ملیا میث کرنے والی عادت بد یعنی سودخوری کی بیخ کنی مکمل طور پر نہ ہو کوئی اصلاحی قدم اور فلاحتی اسکیم کا میا ب نہیں ہو سکتی۔

(۲) بیمه کے کاروبار کو ”امداد باہمی“ کا کاروبار بنانے کے لئے خریدنے والے اپنی رضامندی سے اس معاملہ کے پاندہ ہوں کہ اس کاروبار کے منافع کا ایک معتدلہ (کافی مقدار) حصہ مثلاً نصف یا تہائی یا چوتھائی ایک ”ریز رو فند“ (محفوظ چندہ) کی صورت میں وقف اور محفوظ کرتے رہیں گے جو حادث میں

بنتا ہونے والے افراد کی امداد میں خاص اصول و ضوابط کے تحت خرچ کیا جایا کرے گا۔

(۳) بصورت حوادث یہ امداد صرف ان حضرات کے لئے مخصوص ہوگی جو اس کمپنی کے حصہ دار (پالیسی ہولڈر) اور اس معاملہ کے پابند ہوں گے۔ اوقاف میں ایسی تخصیصات میں کوئی شرعاً مضافات نہیں وقف علی الاولاً اس کی نظیر موجود ہے۔

(۴) اصل رقم مع تجارتی منافع کے ہر پالیسی کے خریدار کو پوری پوری ملے گی اور وہی اس کی ملک اور حقیقت سمجھی جائے گی۔ امداد باہمی کاریز روفنڈ وقف ہوگا۔ جس کا فائدہ حادثہ پیش آجائے کی صورت میں وقف کرنے والے کو بھی پہنچ سکے گا۔ اپنے وقف سے خود بھی فائدہ اٹھانا اصول وقف کے منافی نہیں مثلاً کوئی شخص رفاه عام کے لئے ہسپتال وقف کرے اور بوقت ضرورت خود بھی اس سے فائدہ اٹھائے یا قبرستان وقف کرے پھر خود اس کو اور اس کے اقرباء کو اس میں دفن کیا جائے۔

(۵) حوادث پر امداد کے لئے مناسب قوانین بنائے جائیں جو صورتیں عام طور پر "حوادث" کہی اور سمجھی جاتی ہیں ان میں اس شخص کے پس ماندگان کی امداد کے لئے معتمدہ رقم مقرر کر دی جائے اور جو صورتیں عادۃ "حوادث" میں شمار نہیں کی جاتیں مثلاً کسی یماری کے ذریعہ موت واقع ہو جانا اس کے لئے یہ طریقہ اختیار کیا جاسکتا ہے کہ مثلاً متوسط تند رستی والے افراد کے لئے سانحہ سال کو عمر طبعی قرار دے کر اس سے پہلے موت واقع ہو جانے میں بھی کچھ مختصری امداد پس ماندہ دگان کو دی جائے۔ متوسط تند رستی کو جانچنے کے لئے جو طریقہ ڈاکٹری معائنہ کا بیمه کمپنیوں میں جاری ہے۔ وہی اختیار کیا جاسکتا ہے۔ یمار یا ضعیف آدمی کے لئے اسی پیمانے سے عمر طبعی کا ایک اندازہ مقرر کیا جاسکتا ہے۔

(۶) چند قطیں ادا کرنے کے بعد ادا نیگل بند کر دینے کی صورت میں ادا کی ہوئی رقم کو ضبط کر لینا۔ ظلم صریح اور حرام ہے اس سے اجتناب کیا جائے ہاں کمپنی کو ایسے غیر ذمہ دار لوگوں کے ضرر سے بچانے کے معاملہ میں ایک شرط رکھی جاسکتی ہے کہ کوئی بھی شخص حصہ دار (پالیسی خریدار) بننے کے بعد اگر اپنا حصہ واپس لینا چاہے اور اپنی اس شرکت کو ختم کرنا چاہے تو پانچ سال، یا سات سال یا دس سال سے پہلے رقم واپس نہ ملے گی اور ایسے شخص کے تجارتی منافع کی شرح بھی کم سے کم رکھی جاسکتی ہے بلکہ یہ بھی کیا جاسکتا ہے کہ کل معہودہ رقم کے نصف ہونے تک کوئی نفع نہیں دیا جائے گا نصف کے بعد ایک خاص شرح نفع کی متعین

کر دی جائے مثلاً روپیہ میں ایک آنے یادو آنے۔

یہ سب امور منظمہ کمیٹی کی صوابید سے شریعت کو روشنی میں طے ہو سکتے ہیں ان کا اثر اصل معاملہ کے جواز و عدم جواز پر نہیں پڑتا۔

یہ ایک سرسری، مختصر اور اجمالی خاکہ ہے اگر کوئی جماعت اس دینی کام کے انجام دینے کے لئے تیار ہو تو اس پر مزید غور و فکر کے بعد اس کو زیادہ سے زیادہ نافع بنانے اور نقصانات سے محفوظ رکھنے کی شرعی تدبیریں سوچی جاسکتی ہیں اور سال دو سال تجربہ کر کے ان میں بھی شرعی احکام و اصول کے تحت تغیر و تبدل کیا جاسکتا ہے۔

آخر بینکنگ اور بیمہ کا موجودہ نظام بھی تو سال دو سال میں ہی قابل عمل نہیں بن گیا ایک صدی سے زیادہ اس پر مسلسل غور و فکر اور تجربات اور ان کی روشنی میں رو بدل ہوتا رہا تب جا کر اس منضبط شکل میں یہ کار و بار آیا جس پر اطمینان کیا جاسکتا ہے۔

اگر صحیح جذبہ کے ساتھ اس اسکیم کا تجربہ کیا جائے اور ان تجربات کے تحت شرعی قواعد کی روشنی میں اصلاحات کا سلسلہ جاری رہے تو یقیناً چند سال میں ” بلا سود ” بینکاری اور بیمہ، کا نظام شرعی اصول پر پورے استحکام کے ساتھ بروئے کا رہا سکتا ہے۔

اس نظام مضاربہ کے تحت بینکاری کا ایک لازمی اثر اور غایت درجہ مفید نتیجہ یہ بھی ہو گا کہ ملک کی دولت سمٹ کر چند افراد یا خاندانوں میں محدود و محصور ہو کر نہیں رہ جائے گی بلکہ اس تجارتی منافع کی شرح اور تقسیم سے پوری قوم کو معتقد ہے (قابل قدر) فائدہ حاصل ہو گا اور حقیقی معنی میں قومی سرمایہ روز افزود اور اس کے نتیجہ میں پوری قوم کا معیار زندگی بلند سے بلند تر ہوتا رہے گا۔

اس وقت صرف اس اجمالی خاکہ ہی پر اتفاق کیا جاتا ہے۔ واللہ المستعان

بندہ محمد شفیع عفان اللہ عنہ

دارالعلوم کراچی نمبر ۳۰

بینات-محرم الحرام ۱۴۸۵ھ

علمی افکار

انشورنس

”مجلس تحقیقات شرعیہ لکھنؤ“ کی تجویز

”مجلس تحقیقات شرعیہ“ ندوۃ العلماء لکھنؤ نے نومبر ۱۹۶۳ء میں انشورنس سے متعلق ایک سوالنامہ ہندوستان و پاکستان کے فقہاء و مفتیین کے پاس بعرض استصواب حکم شرعی بھیجا تھا۔ جو ماہنامہ ”بینات“ بابت ماہ جنوری ۱۹۶۵ء جلد ۵ عدد ۲ میں شائع کیا گیا تھا اور جناب مولانا مفتی ولی حسن ٹونکی کا جواب بھی بتصویب حضرت مولانا محمد یوسف بنوری مدظلہ ماہنامہ ”بینات“ بابت مارچ ۱۹۶۵ء میں۔ اب مجلس تحقیقات شرعیہ نے مسئلہ انشورنس سے متعلق مندرجہ ذیل تجویز شائع کی ہے قارئین کرام خصوصاً حضرات علماء و مفتیین ملاحظہ فرمائیں۔ (مدیر)

الحمد لله و كفى والصلوة على عباده الذين اصطفى، اما بعد:

تمہید:

تمدن کی ترقی اور حالات کے تغیر کی وجہ سے جن نئے مسائل سے مسلمان دوچار ہیں ان میں انشورنس کا مسئلہ بھی ہے، جو بحاظ اپنی وسعت و اہمیت شرعی اور اجتماعی نقطہ نظر سے بہت زیادہ قابل توجہ ہے، اس کی اہمیت کے پیش نظر ”مجلس تحقیقات شرعیہ“ نے اس مسئلہ کو فہرست جگہ دی اور مجلس کے اولین اجتماع مورخہ ۱۹۶۳ء میں طے ہوا کہ اس مسئلہ کے متعلق ایک جامع سوالنامہ مرتب کیا جائے جسے بعض اکابر علماء کی خدمت میں بعرض جواب بھیجا جائے، جوابات حاصل ہونے کے بعد ارکان مجلس مجتمع ہو کر ان جوابات کی روشنی میں مسئلہ پر غور و خوص کر کے کوئی فیصلہ کریں، جس کی اشاعت کر دی جائے تاکہ عوام مسلمین اس کے بارے میں حکم شرعی کو سمجھ کر اس پر عمل کر سکیں۔

اجتماع میں ان حضرات علماء کرام کے اسماء گرامی بھی تجویز کرنے لئے گئے جن کے پاس سوالنامہ ارسال کرنا مجلس کی رائے میں مناسب تھا، سوالنامہ ہندو بیرون ہند کے متعدد علماء کرام کی خدمت میں بھیجا

گیا ۲۶ نومبر ۱۹۶۳ء کو سوالنامہ رو انہ کرنے کی ابتداء ہو گئی اور یکم دسمبر ۱۹۶۳ء تک ان سب حضرات علماء کی خدمت میں رو انہ کر دیا گیا جنہیں مجلس نے اس کام کے لئے منتخب کیا تھا، جوابات سب حضرات کی طرف سے موصول نہیں ہوئے بلکہ صرف بعض حضرات نے جواب ارسال فرمایا جن کے اسماء گرامی چند سطور کے بعد درج کئے جائیں گے۔

جوابات میں اختلاف تھا، بعض حضرات نے اشورنس کے معاملہ کو بالکل ناجائز قرار دیا تھا، اور بعض نے مخصوص شرائط و حالات میں اسے جائز قرار دیا تھا۔ دونوں قسم کے حضرات کے اسماء گرامی درج ذیل ہیں۔

(الف) مندرجہ ذیل حضرات نے اس معاملہ کو مسلمانوں کے لئے بالکل ناجائز اور حرام قرار دیا:

- (۱) جناب مولانا مفتی محمد شفیع صاحب مدظلہ کراچی۔
- (۲) جناب مولانا مفتی ولی حسن صاحب کراچی تصوریب جناب مولانا محمد یوسف صاحب مدظلہ۔
- (۳) جناب مولانا مفتی محمود صاحب مدظلہ صدر مدرس و مفتی جامع العلوم کانپور۔
- (۴) جناب مولانا ظفیر الدین صاحب دیوبند۔
- (۵) جناب مولانا عبید اللہ صاحب مبارک پوری۔
- (۶) جناب مولانا سید احمد صاحب رامپور۔

اس کے برعکس مندرجہ ذیل حضرات نے بعض شرائط کے ساتھ (جن کا تذکرہ تجویز میں ہے)

اس معاملہ کو جائز قرار دیا:

- (۱) جناب مولانا مفتی مہدی حسن مدظلہ مفتی دارالعلوم دیوبند۔
- (۲) جناب مولانا محمد ہارون صاحب دارالعلوم نڈواللہ یار تصوریب حضرت مولانا ظفر احمد صاحب مدظلہ۔
- (۳) جناب مولانا ظفر حسین صاحب مفتی مظاہر العلوم سہاران پور۔
- (۴) جناب مولانا محمد یحییٰ صاحب قائمی امارت شرعیہ بہار۔
- (۵) جناب مولانا عبدالسلام صاحب ندوی جامعہ ملیہ اسلامیہ دہلی۔

بقیہ حضرات علماء کے جوابات موصول نہیں ہوئے۔ ان سب جوابات کو جمع کر کے اور ذریعہ سائیکلو

اسنال طبع کر کے سب ارکان کی خدمت میں بھیج دیا گیا تا کہ وہ ان کو دیکھ کر اچھی طرح غور و فکر فرمائیں اور اس کے لئے خاصی مدت رکھی گئی۔

۱۵ دسمبر ۱۹۶۶ء کے اجتماع میں مجلس نے علماء کرام کی مندرجہ بالا دونوں جماعتوں کے اقوال و دلائل پر غور کر کے موخر الذکر جماعت کی رائے کو اختیار کیا، یعنی مخصوص شرائط کے ساتھ مسلمان کے لئے اس معاملہ میں حصہ لینے کی گنجائش نکلتی ہے، ان شرائط کی وضاحت تجویز میں موجود ہے، اس کے بعد اس تصریح کی احتیاج نہیں رہتی کہ ان شرائط میں سے اگر ایک شرط بھی مفقود ہوگی تو اس معاملہ کے جواز کی کوئی گنجائش باقی نہیں رہ سکتی اور یہ حرام ہی رہے گا۔

مجلس کے جس اجتماع میں فیصلہ کیا گیا ہے اس میں صرف مندرجہ ذیل ارکان شریک تھے، بقیہ حضرات ارکان مختلف اعذار کی وجہ سے شرکت نہیں فرمائے تھے۔

حضرات جلس میں شرکت نہیں فرمائے تھے ان میں سے جناب مولانا محمد طیب صاحب مدظلہ مہتمم دار العلوم دیوبند، اور جناب مولانا محمد میاں صاحب مدظلہ، سابق ناظم جمعیۃ العلماء ہند نے اپنی آراء گرامی سے ذریعہ والانامہ مطلع فرمایا تھا، چنانچہ اول الذکر محترم یعنی جناب مہتمم صاحب مددوح نے جناب مولانا مفتی مہدی حسن صاحب مدظلہ کے فتوے سے اتفاق فرماتے ہوئے اپنی اور متعدد علماء دیوبند کی جانب سے تحریر فرمایا کہ جناب مفتی صاحب مددوح کے شرائط کے ساتھ اس معاملہ کے جواز کی گنجائش ہے۔

اس کے برخلاف جناب مولانا سید محمد میاں صاحب مدظلہ نے عدم جواز کا مسلک اختیار فرمایا۔ اور ان علماء کرام سے اتفاق فرمایا جنہوں نے اس معاملہ کی حرمت علی الاطلاق کا فتویٰ دیا تھا۔

اسماء گرامی شرکاء اجتماع مجلس منعقدہ ۱۵/۱۶ دسمبر ۱۹۶۵ء

(۱) جناب مولانا عبدالماجد دریا آبادی۔ (*)

(۲) جناب مولانا مفتی عقیق الرحمن صاحب عثمانی۔

(*) مولانا کو تجویز دکھائی گئی تھی اور اس سے انہیں اتفاق ہے لیکن چونکہ وہ ۱۶ کی صبح کو دریا آباد و اپس تشریف لے گئے اور اس اجا اس میں شرکت نہیں فرمائے تھے جس میں تجویز آخری طور پر پاس کی گئی تھی اس لیے ان کے دستخط نہیں ہو سکے۔ فقط محمد اسحاق

(۳) جناب مولانا محمد رضا صاحب انصاری فرنگی محلی۔

(۴) جناب مولانا ابواللیث صاحب ندوی امیر جماعت اسلامی ہند۔

(۵) جناب مولانا شاہ عوان احمد صاحب قادری سجادہ نشین خانقاہ مجیبیہ بہار۔

(۶) جناب مولانا سید شاہ منت اللہ صاحب رحمانی سجادہ نشین خانقاہ رحمانیہ موں گیر۔

(۷) جناب مولانا محمد منظور صاحب نعمانی۔

(۸) جناب مولانا فخر الحسن صاحب استاذ دارالعلوم دیوبند۔

(۹) جناب مولانا سعید احمد صاحب اکبر آبادی صدر شعبہ دینیات مسلم یونیورسٹی علیگڑھ۔

(۱۰) جناب مولانا محمد اور لیں صاحب ندوی شیخ الفقیر دارالعلوم ندوۃ العلماء لکھنؤ۔

(۱۱) رقم السطور محمد اسحاق کنویز مجلس۔

تجزیہ

علماء کرام کی مندرجہ بالا جماعتوں کے درمیان انشورنس کے مسئلہ میں اختلاف کا سبب درحقیقت سلف صالحین کا ایک ایسے مسئلہ میں اختلاف ہے جو اس مسئلہ کے لئے بنیادی حیثیت رکھتا ہے، یہاں ایک مختصر تمہید کے ساتھ اس کا اجمالی تعارف کر ادینا مفید ہے۔

اسلام ایک جامع اور کامل دین ہے، عقائد، عبادات، اخلاق معاشرت وغیرہ اس کے مختلف شعبے ہیں۔ مجملہ ان کے ایک شعبہ معاملات بھی ہے۔ اور بیع و شراء قرض وغیرہ اسی کے ماتحت داخل ہیں۔ شریعت اسلامیہ نے معاملات کے لئے بھی قوانین و احکام مقرر فرمائے ہیں، اور ان کی شکلیں متعین فرمائیں ہیں۔ ان قوانین و اشکال کی مخالفت مسلمان کے لئے ناجائز ہے اس کا فرض ہے کہ وہ معاملات کی شرعی شکلوں کو روایج دے اور انہیں شرعی احکام و قوانین کے تابع رکھے۔

جن مقامات پر مسلمانوں کو اس کی قدرت و طاقت حاصل ہو وہاں تو ظاہر ہے کہ کسی مسلمان کے لئے شرعاً اس کی گنجائش ہی نہیں ہے کہ وہ معاملات کے احکام اسلامیہ اور اس کی اشکال شرعیہ سے سرموتجاز کر لے لیکن جن مقامات پر اقتدار اعلیٰ مسلمانوں کو حاصل نہ ہو، اور انہیں اس کا اختیار نہ ہو کہ وہ معاملات کی

شکلیں شرعی اصول و احکام کے ماتحت مقرر کر سکیں اور معاملات غیر مسلمین کے ساتھ بھی پڑیں تو کیا ایسے مقامات پر غیر مسلمین کے ساتھ معاملت کرنے میں بھی ان کے لئے شریعت کے معاملاتی نظام کی پوری پوری پابندی لازم ہوگی؟۔

بنیادی مسئلہ یہ ہے جس میں کبarr آئمہ سلف کے درمیان اختلاف ہے۔

بعض ائمہ فقہ کا قول یہ ہے کہ معاملات کے اسلامی احکام و قوانین صرف اول الذکر قسم کے مقامات و حالات تک محدود نہیں ہیں بلکہ ہر مقام پر اور ہر حالت میں مسلمان کے لئے ان کی پوری پوری پابندی لازم ہے۔

اس کے برخلاف بعض دوسرے آئمہ فقہہ کی رائے یہ ہے کہ بعض اسلامی احکام متعلق معاملات صرف اول الذکر مقامات تک محدود ہیں، اور بعض صورتوں میں اس کی گنجائش ہے کہ مسلمان صرف غیر مسلمین کے ساتھ بعض معاملات میں ان کی مروجہ غیر اسلامی شکلوں کو اختیار کر سکیں۔ انشورنس کا مسئلہ بھی ان بعض معاملات کے حدود میں آتا ہے جن کی گنجائش ان حضرات آئمہ کے نزدیک حالات و مقامات مذکورہ میں ہے۔ بدائع و درمختار، وشامی وغیرہ کتب فقہ دیکھنے سے اس اختلاف آئمہ کی تفصیل معلوم ہو سکتی ہے۔

اسلام کا یہی اختلاف انشورنس کے مسئلہ میں موجودہ علماء کرام کے اختلاف کی بنیاد ہے۔ چنانچہ اول الذکر جماعت علماء نے اول الذکر آئمہ کے مسلک کو اختیار فرمایا ہے، اور ثانی الذکر جماعت نے ثانی الذکر آئمہ کے مسلک کو۔

خود تجویز میں اہل علم کے لئے اس چیز کی طرف واضح اشارہ موجود ہے کہ مجلس کا یہ فیصلہ کسی اجتہاد مطلق یا تجدید زندگی کا نتیجہ نہیں ہے بلکہ یہ بعض ائمہ سلف ہی کا اجتہاد اور ان کا مبصرانہ رائے پر مبنی ہے جو انہوں نے کتاب و سنت میں غور و فکر کرنے کے بعد قائم فرمائی تھی۔

مجلس اور ان علماء کرام نے جن کی تائید اس مسئلہ میں مجلس کو حاصل ہے۔ ضرورت زمانہ کو ضرور محفوظ رکھا ہے لیکن اسے اضطرار کا درجہ ہرگز نہیں دیا ہے نہ اضطرار کے قانون کو اپنی رائے کی بنیاد بنایا ہے، بلکہ درحقیقت ان کی رائے کی بنیاد وہ ہے جس کا تذکرہ اور پر کیا جا چکا ہے۔

جن حضرات علماء نے مسئلہ زیر بحث میں حرمت و عدم جواز کو ترجیح دی ہے، ان کی رائے بھی مدلل

بے اور مجلس اس کا احترام کرتی ہے۔

ان حضرات نے احتیاط کا پہلو اختیار فرمایا ہے اور پیشک مومن کی شان یہی ہے کہ وہ حرام کے شبه سے بھی احتراز کرے۔

لیکن مجلس اور ان علماء کرام کی رائے بھی مجلس کے ہم خیال ہیں دلائل شرعیہ اور اقوال سلف پر بنی ہے۔ اور اس میں بھی مصالح شرعیہ دینیہ اور دنیویہ کو ملحوظ رکھا گیا ہے۔ اس لئے انہیں بھی کوئی ملامت نہیں کی جاسکتی۔ عوام مسلمین کو اس مسئلہ میں وہی اختیار کرنا چاہئے جو مجتہد فیہ مسائل کے لئے مناسب ہے، یعنی جس رائے پر قلب مطمئن ہو اس پر عمل اور دوسرا پر ملامت و اعتراض سے احتراز خصوصاً سارے مسائل و اخبارات میں اس مسئلہ کا چھیرنا بہت ہی نامناسب اور بالکل خلاف مصلحت ہے۔

فقط، احرقر محمد اسحاق صدیقی ندوی عفان اللہ عنہ (کنویز مجلس)

تجویز

مجلس تحقیقات نے اپنے اجتماع مورخ ۱۵ اگسٹ ۱۹۶۵ء میں اشورنس کے مسئلہ پر علماء کرام کے ان جوابات کی روشنی میں غور کیا، جو مجلس کے سوالنامے کے پیش نظر ان حضرات نے تحریر فرمائے تھے اس غور و خوص کے بعد مجلس جس نتیجے پر پہنچی ہے وہ ایک مختصر تمہید کے ساتھ درج ذیل ہے:

انشورنس کا مسئلہ شریعت کے شعبہ معاملات سے تعلق رکھتا ہے، معاملات میں ہمیشہ دو فریق ہوتے ہیں، اس لئے اس کی دو صورتیں ہو سکتی ہیں۔

اول: دونوں فریق مسلمان ہوں، اس صورت میں معاملات کی جو شکلیں شریعت اسلامیہ نے مقرر کی ہیں ان کے علاوہ کسی شکل کا اختیار کرنا کسی حال میں جائز نہیں۔ دوم: ایک فریق مسلمان ہو، اور دوسرا غیر مسلم ہو، صورت دوم کی دو شکلیں نکلتی ہیں۔

الف: معاملات کی شکل مقرر کرنا مسلمان کے اختیار میں ہو، اس کا حکم بھی وہی ہے جو صورت اولیٰ کا ہے۔

ب: معاملہ کی شکل مقرر کرنا اس کے اختیار میں نہ ہو۔

صورت ثانیہ کی شکل (ب) میں بوقت ضرورت اسلام کے بعض جلیل القدر آئمہ و فقہاء کے قول کی بناء پر شرعاً اس کی گنجائش نکلتی ہے، کہ مسلمان کچھ قیود و شرائط کے ساتھ اس نوع کے معاملات میں حصہ لے سکے، انشورنس کا مسئلہ بھی مجلس کے نزدیک اسی شکل کے تحت داخل ہے۔

مجلس یہ رائے رکھتی ہے کہ اگرچہ انشورنس کی سب شکلوں کے لئے ربوا اور قمار لازم ہیں اور ایک کلمہ گو کے لئے ہر حال میں اسلامی اصول پر قائم رہنے کی کوشش کرنا ہی واجب ہے، لیکن جان و مال کے تحفظ و بقاء کا جو مقام شریعت اسلامیہ میں ہے مجلس اسے بھی وزن دیتی ہے، نیز مجلس اس صورت حال سے بھی صرف نظر نہیں کر سکتی کہ موجودہ دور میں نہ صرف ملی بلکہ میں الاقوامی راستوں سے انشورنس انسانی زندگی میں اس طرح داخل ہو گیا ہے کہ اس کے بغیر اجتماعی اور کار و باری زندگی میں طرح طرح کی دشواریاں پیش آتی ہیں۔ اور جان و مال کے تحفظ کے لئے بھی بعض حالات میں اس سے مفرمکن نہیں ہوتا اس لئے ضرورت شدیدہ کے پیش نظر اگر کوئی شخص اپنی زندگی یا اپنے مال یا اپنی جائیداد کا بیمه کرائے تو مذکورہ بالا آئمہ کرام کے قول کی بناء پر شرعاً اس کی گنجائش ہے۔

تنبیہ:

اوپر کی عبارت میں لفظ ”ضرورت شدیدہ“ سے مراد یہ ہے کہ جان یا اہل و عیان یا مال کے ناقابل برداشت نقصان کا اندر یہ شے قوی ہو۔

”ضرورت شدیدہ“ موجود ہونے یا نہ ہونے کا فیصلہ مجلس کے نزدیک مبتلى بکی رائے پر منحصر ہے، جو خود کو عند اللہ جوابدہ سمجھ کر علماء کے مشورہ سے قائم کرے۔ فقط

دستخط:

- (۱) جناب مولانا مفتی عتیق الرحمن صاحب عثمانی۔
- (۲) جناب مولانا محمد ظفیر الدین صاحب دارالعلوم دیوبند۔
- (۳) جناب مولانا ابواللیث صاحب ندوی امیر جماعت اسلامی ہند۔
- (۴) جناب مولانا مفتی محمد رضا صاحب انصاری مفتی فرنگی محل۔

(۵) جناب مولانا شاہ معین الدین احمد صاحب ندوی دار المصنفین اعظم گرڈھ۔

(۶) جناب مولانا فخر الحسن صاحب استاذ دارالعلوم دیوبند۔

(۷) جناب مولانا شاہ عون احمد صاحب قادری سجادہ نشین خانقاہ مجیدیہ پھلواری شریف پٹنس۔

(۸) جناب مولانا سید منت اللہ صاحب ندوی رحمانی خانقاہ رحمانیہ موںگیر۔

(۹) جناب مولانا محمد اولیس صاحب ندوی شیخ الفقیر دارالعلوم ندوۃ العماء۔

(۱۰) جناب مولانا محمد منظور صاحب نعمانی مدیر "الفرقان"۔

(۱۱) جناب مولانا سعید احمد صاحب اکبر آبادی صدر شعبہ دینیات علیگڑھ۔

(۱۲) احقر محمد اسحاق عفۃ اللہ عنہ۔

نوٹ: مجلس تحقیقات شرعیہ کی اس تجویز پر دارالافتاء مدرسہ عربیہ اسلامیہ کراچی کا تبصرہ و تنقید آئندہ شمارہ میں ملاحظہ فرمائیے۔

بینات - محرم الحرام ۱۳۸۶ھ

مجلس تحقیقات شرعیہ لکھنؤ کے

انشورنس (بیمه) سے متعلق تجاویز

پر نقد و تبصر

مجلس تحقیقات شرعیہ ندوۃ العالماں لکھنؤ نے نومبر ۱۹۶۳ء میں انشورنس (بیمه) کے شرعی حکم سے استصواب کی غرض سے ایک مکمل و مفصل سوالنامہ بطور "استفتاء" ہندوستان و پاکستان دونوں کے فقهاء و مفتیین کے پاس بھیجا تھا، اس سے یہ معلوم ہوتا تھا کہ وہ دونوں ملکوں کے لیے مروجہ انشورنس کا شرعی حکم اور شرعی حل یعنی انشورنس کے جائز اغراض و مقاصد کو حاصل کرنے کے لیے تبادل صورتیں (جو شرعاً جائز ہوں) معلوم کرنا چاہتے ہیں اور اس مسئلہ میں دونوں ملکوں کے مسلمانوں کی رہنمائی ان کے پیش نظر ہے۔

مگر اس اہم اور بنیادی مسئلہ سے متعلق جو فیصلہ (تجاویز) انہوں نے شائع کی ہیں (جو بینات کے گذشتہ شمارے میں شائع ہو چکی ہیں) ان کا حاصل صرف یہ ہے کہ مروجہ انشورنس کے نظام اگر چہر بوا اور قمار دونوں موجود ہیں اس لیے شرعاً قطعاً حرام ہونا چاہئے مگر چوں کہ ہندوستان دارالحرب ہے اس لیے تراضی طرفین سے اس قسم کے معاملات جائز ہیں۔

اس قسم کے فتاویٰ تو بارہا شائع ہو چکے ہیں، اصل چیز اور کرنے کا کام تو یہ تھا کہ اس کا شرعی حل اور ابھی تبادل تجاویز پیش کی جاتیں جن میں سودا اور قمار کے بغیر انشورنس کا کاروبار کرنا ممکن نہوتا۔

ہمیں معلوم ہے کہ اس قسم کے حل اور تبادل تجاویز کم از کم پاکستان کے دو جلیل القدر مفتیین نے ضروری پیش کئے ہیں، مجلس تحقیقات شرعیہ کو ان پر غور و فکر اور تحقیق و تنتیح کر کے باسود و قمار انشورنس کا طریقہ کارپیش کرنا چاہیے تھا تا کہ دنیا پر واضح ہو جا ہے کہ "فقہ اسلامی" ہر زمانہ کی مشکلات کو حل کرنے اور جائز اغراض و مقاصد کے حصول کا قابل عمل طریقہ کارپیش کرنے سے قاصر نہیں ہے۔

باتی رہا سودا اور قمار کے بغیر انشورنس کے نظام کو جاری کرنا اور فروغ دینا تو یہ حکومتوں اور قانون

ساز اداروں کا کام تھا، مانا کہ ہندوستان میں غالب اکثریت غیر مسلم ہے، وہ اس کا مقابل نظام انشورنس کو قبول نہ کرتی مگر مسلمان تو کلمہ حق کہہ کر اپنا فرض سے سکدوش ہو جاتے، نیز ہندوستان کے مسلمانوں کی مجبوری بھی دنیا پر ظاہر ہو جاتی اور وہ عند اللہ بھی اور عند الناس بھی اس کا رو بار کے اختیار کرنے پر معدود سمجھے جاتے۔

پھر یہ تو ہندوستان کا حال تھا، پاکستان تو دارالاسلام ہے یہاں تو غالب اکثریت بلکہ تقریباً پوری قوم مسلمان ہے، مملکت کا دستور اساسی بھی کتاب و سنت پر قائم ہے قانون سازی بھی مسلمانوں کے ہاتھ میں ہے ان کے لیے مجلس تحقیقات شرعیہ کی یہ تجویز بالکل بے سود ہیں اس لیے کہ تجارتی کاروبار خصوصاً بیرونی ملکوں سے درآمد و برآمد انشورنس کے بغیر ممکن نہیں اور پاکستان چونکہ دارالاسلام ہے اس لیے مجلس تحقیقات شرعیہ کے فیصلہ کے مطابق یہاں مروجہ انشورنس قطعاً حرام ہے، اب بتائیے کہ پاکستان کے مسلمان کیا کریں؟ ع نہ جائے رفتہ نہ پائے ماندن

اس لیے ہم مجلس تحقیقات شرعیہ کے اراکین سے پر زور درخواست کرتے ہیں کہ وہ انشورنس کے بارے میں کوئی ثبت قدم آگے کی طرف بڑھا نہیں اور دین کی وہ خدمت انجام دیں جو حالات مساعدہ ہونے کی وجہ سے اب تک نہ انجام دی جاسکی یعنی بغیر سود اور قمار کے انشورنس کی صورت پیش کریں اور دنیا کے مسلمانوں کو اپنے اپنے ملکوں میں اس کی ترویج کی ترغیب دیں اور بتائیں کہ دیکھو یہ وہ انشورنس کا نظام ہے جو سود، قمار اور سرمایہ کاری کی غارت گریوں سے بالکل پاک ہے اور سراسر تعادن باہمی کے برکات آفریں مقاصد کو پورا رکرتا ہے جن مسلمان ملکوں اور قوموں کو خدا توفیق دے گا وہ اس پر عمل کر کے دنیا اور آخرت دنوں کی فلاج حاصل کر لیں گے اور جو مسلمان ملک اور قومیں یورپ و امریکہ کے سود خور سرمایہ کاروں کے رانچ کر دہ اس مروجہ انشورنس کی لعنت سے نکلنے پر قادر نہ ہو سکیں گے وہ کم از کم اسلام کے متعلق اس غلط فہمی سے تو نکل جائیں گے کہ اسلام موجودہ زمانہ کی ضروریات کو پورا کرنے، مشکلات کو حل کرنے اور ترقیات کا ساتھ دینے سے قاصر ہے۔

اس لیے ہم اراکین مجلس تحقیقات شرعیہ سے مکر درخواست کرتے ہیں کہ وہ جلد از جلد مروجہ نظام انشورنس کے مقابل ”اسلامی نظام انشورنس“ پیش کریں ہم اس سلسلہ میں ہر ممکن تعادن کے لیے تیار ہیں،

آپ یہ سن کر خوش ہوں گے اور کامیابی کی دعا کریں گے کہ پاکستان میں بغیر سود کی بینکاری، کی تحریک چل رہی ہے اور حکومت پاکستان کی اجازت سے پاکستان انومنٹ کو آپریو سوسائٹی، کے تحت اس قسم کا ایک بنک کراچی میں قائم بھی ہو چکا ہے، علماء دین کی جانب سے اس کو احکام شرعیہ کے مطابق بنانے اور فروغ دینے کی کوششیں جاری ہیں۔

کتبہ: محمد ادریس میرٹھی

بینات- صفر ۱۳۸۶ھ

دارالحرب میں انشورنس کروانا اور سود لینا

آج کل جوانشورنس کا طریقہ چالو ہے آیا یہ جائز ہے یا نہیں مثلاً لائف انشورنس، موڑ انشورنس وغیرہ وغیرہ واضح رہے کہ انگلینڈ میں موڑ کار بغیر انشورنس کے نہیں چلاتی جاسکتی اگرچہ زندگی کا بیمه ضروری نہیں ہے مگر موڑ وغیرہ کا انشورنس ضروری ہے۔

بینک سے سود لینا جائز ہے یا نہیں بعض لوگ کہتے ہیں کہ انگلینڈ دارالحرب ہے اس واسطے یہاں سود لینا جائز ہے واضح ہو کہ انگلینڈ میں مسلمانوں پر کسی قسم کی مذہبی پابندی نہیں ہے اگر حکومت کو کسی دینی امر کے لیے درخواست دی جائے تو حکومت منظور کر لیتی ہیں چنانچہ مسجدیں ہر شہر میں ہیں اور بعض جگہ حکومت امداد بھی دیتی ہے اور جو روایہ حکومت کا چرچ کے ساتھ ہوتا ہے وہی مساجد کی ساتھ بھی ہوتا ہے مثلاً حکومت چرچ کا پانی مفت پلاٹی کرتی ہے تو مسجدوں کو بھی مفت پلاٹی ہوتا ہے وغیرہ وغیرہ

اجواب باسمہ تعالیٰ

بیمه زندگی اور موڑ وغیرہ کا جو طریقہ راجح ہے شرعاً ناجائز ہے اور حرام ہے اس لیے کہ وہ اپنی اصلی وضع کے اعتبار سے یا تو قمار ہے اور اگر کل اقساط کی ادائیگی کے بعد بیمه دار بیمه شدہ رقم مع منافع حاصل کرے تو اس صورت میں بیمه ربوا ہے، قمار اور بادوں کی حرمت نصوص قطعیہ سے ثابت ہے اور جو لوگ قمار میں مبتلا ہیں یا جوسودی لین دین کرتے ہیں ان کے متعلق سخت ترین وعیدیں قرآن و حدیث میں مذکور ہیں تو جہاں بھی سود اور قمار کی صورت متحقّق ہو جائے بلا شک و شبہ اس پر حرمت کا حکم لگایا جائے گا۔

البته دارالحرب میں مسلمان اور کافر کے درمیان امام ابوحنیفہ اور امام محمد رحمہما اللہ کے نزدیک سود اور قمار متحقّق نہیں ہوتا کیونکہ حریبوں کا مال ان حضرات کے نزدیک غیر معصوم ہے اور سود و قمار مال معصوم میں متحقّق ہوتا ہے چنانچہ المبسوط میں لکھا ہے:

عَنْ مَكْحُولٍ أَنَّ رَسُولَ اللَّهِ ﷺ قَالَ لَا رَبُوا بَيْنَ الْمُسْلِمِينَ وَبَيْنَ أَهْلِ
الْحَرْبِ وَكَذَلِكَ لَوْبَاعُهُمْ مِيتَهُ اوْ قَامِرُهُمْ وَأَخْذَ مِنْهُمْ مَالاً بِالْقَمارِ

فذلك المال طيب له عند أبي حنيفة و محمد^(۱)

اسی طرح علامہ مولانا عبدالحکیم کھنؤی تحریر فرماتے ہیں کہ:

”دارالحرب از حربیاں ربواً گرفتن جائز است خواه وکیل باشد یا موکل زیرا کہ نائب مثل

منیب است، در مختاری نویسند:

ولاربو بین حربی و مسلم مستأمن ولو بعقد فاسد او قمار ثمہ لأن

ماله ثمہ مباح فیحل برضاہ مطلقاً بلاعذر خلافاً للثانی والثالثة

ودر ”در مختار“ می آرد:

قوله: لأن ماله ثمہ مباح قال في فتح القدیر لا يخفى أن هذا التعليل إنما

يقتضى حل مباشرة العقد إذا كانت الزيادة ينالها المسلم والربوا اعم من

ذلك إذ يشمل ما إذا كان الدرهمان في بيع درهم بدرهمين من جهة

المسلم والكافر وفي السير الكبير وشرحه إذا دخل مسلم دار الحرب

بأمان فلا بأس بأن يأخذ منهم اموالهم لطيب أنفسهم بأى وجه كان لأنه

إنما أخذ المباح عرى عن العذر فيكون ذلك طيبا لهم والأسير

المستأمن سواء حتى لو باعهم درهما بدرهمين أو باعهم ميطة بدراهم أو

أخذ مالا منهم بطريق القمار فذلك كله طيب له .انتهى ملخصا.^(۲)

نیز تحریر فرماتے ہیں:

اگر مسلم معاملہ ربواً از حربی در دارالاسلام کرده و وکیل خود را برائے قبض آں بدراحت

فرستادہ جائز خواهد شد چہ معاملہ ربو در دارالاسلام منوع است و اگر در دارالحرب کرده

است البتہ جائز خواهد سد در اشیاء می آرد:

(۱) المسوط للسرخسى - كتاب الصرف - باب الصرف في دار الحرب - ۱۳/۵۲ - ط: مطبعة السعادة. مصر

(۲) مجموعۃ الفتاوی لعبد الحجی اللکنوی - كتاب الربوا - ۱۳۸/۲ - ط: ایج ایم سعید

والربوا حرام إلا في سُت مسائل بين المسلم والحسبي ثم الخ^(۱)
 لہذا انگلینڈ میں موڑ انسورنس کرنا اور انگریزوں کے بینک سے سود لینا درست ہے اور انگلینڈ کے
 دارالحرب ہونے میں تو کوئی شک و شبہ ہی نہیں ہے کیونکہ جس ملک میں کافروں کی حکومت ہو اور ان کو قوت
 و غلبہ اقتدار حاصل ہو اور کفر کا قانون جاری ہو اور مسلمان مغلوب ہوں تو یہ ملک دارالحرب ہے، اب ظاہر
 ہے کہ انگلینڈ پر دارالحرب کی تعریف پوری طرح صادق ہے اور مسلمانوں کو محض مذہبی آزادی دینے اور مسجد
 کی تعمیر کی اجازت دینے سے وہ دارالحرب ہونے سے نہیں نکل سکتا اس لیے کہ پھر بھی مسلمان امور دینیہ میں
 ان کی اجازت کے محتاج ہیں جیسا کہ استفتاء کے ان الفاظ سے ظاہر ہے کہ:

”حکومت کسی دینی امر کے لیے درخواست دی جائے تو حکومت منظور کر لیتی ہے“

دارالحرب کی تعریف کے سلسلے میں علامہ عبدالجی لکھنؤی لکھتے ہیں:

”دارالحرب عبارت از داری است که در ولایت کفار باشد و در احکام اسلام
 جاری نشود و کفار از طبری احکام شرع مانع شوند بلکہ احکام کفر را علی سبیل الاشتہار جاری
 سازند و کسی از اہل اسلام بلا اجازت و امان کفار در آنجا اقامت کردن نتواند کذا فہم
 من تقریر الإمام محمد بن الزیادات۔^(۲)

ظاہر ہے کہ انگلینڈ میں مند حکومت پر کافروں کا قبضہ ہے پورتسلط انہیں کا ہے اور نظام قانون
 کافرانہ ہے لہذا وہ یقیناً دارالحرب ہے۔

بینات، محرم الحرام۔ ۷۱۳۸ھ

(۱) المرجع السابق.

(۲) مجموعۃ الفتاویٰ - مسائل متفرقہ - ۱ / ۵۳۲.

انعامی اسکیم ”عماد انٹر پرائزز“، رجسٹرڈ

جناب مفتی صاحب!

عرض یہ ہے کہ مسلکہ فارم کے ذریعہ جو انعامی اسکیم چل رہی ہے جو کہ عِمَاد انٹر پرائزز کے نام سے مشہور ہے اور اس کے علاوہ اس سے زیادہ رقم کی بھی اسکیمیں آجکل شہر میں خوب چل رہی ہیں ان کا دعویٰ ہے کہ یہ ایک دوسرے کی مدد کے تحت ہے۔ کمپنی کے بقول وہ صرف خط و کتابت اور کمپیوٹر کا خرچ آپ سے لیتی ہے۔

مجھ سے میرے دفتر میں میرے ساتھی بصد ہیں کہ آپ بھی اس میں شامل ہو جائیں۔ آپ برائے مہربانی مجھے قرآن و سنت کی روشنی میں یہ بتائیں کہ یہ طریقہ جائز ہے یا ناجائز؟ تاکہ میں خود بھی اس کا پابند ہو جاؤں اور دوسروں کو بھی حقیقت سے روشناس کرانے کی کوشش کروں۔

سائل: ذوالفقار احمد۔ پی این الیس ہمالیہ، منورا

اجواب باسمہ تعالیٰ

استفتاء کے ساتھ مسلکہ فارم جو ”عماد انٹر پرائزز“ (رجسٹرڈ) راولپنڈی کی طرف سے جاری کردہ ہے، اسی طرح اس قسم کی اور اسکیمیں جاری کی گئیں جن کے طریقہ کار میں قدرتے تغیر ہے البتہ مقصد ایک ہی ہے، اس کی شرعی حیثیت بیان کرنے سے قبل چند باتیں ذہن نشین کرنے کی ضرورت ہے۔

شریعت نے سرمایہ کے ذریعہ نفع حاصل کرنے کے لئے جو طریقے جائز رکھے ہیں ان میں سے ایک یہ کہ اس سے جائز کار و بار کیا جائے، دوم یہ کہ مضاربہ کی بنیاد پر کسی محنت کا رکوس رکھا جائے یا پھر مشارکت کی بنیاد پر کار و بار کرو اکٹے کردہ منافع وصول کئے جائیں۔

مذکورہ اسکیم کی شرعی حیثیت پر اگر غور کیا جائے کہ یہ معاملہ کونسا ہے؟ کیا یہ تجارت ہے؟ اگر تجارت ہے تو تجارت کی مذکورہ جائز صورتوں میں سے کون سی صورت میں داخل ہوگی؟ اور اس اسکیم کا فارم جو

۵۰ روپے میں خریدا جاتا ہے آیا یہ اس کی صحیح قیمت ہے؟ سنجیدگی سے غور کرنے سے یہی معلوم ہوتا ہے کہ یہ تجارت کی کسی بھی صورت میں داخل نہیں ہو سکتی، اس لئے کہ یہ فارم جو ۵۰ روپے میں خریدا جاتا ہے ایک عام کاغذ ہوتا ہے جو لکھنے کے کام بھی نہیں آ سکتا ایسی چیز کو ۵۰ روپے میں کوئی بھی خریدنے کے لئے تیار نہیں ہوتا، نیز یہ کہ اس فارم کو خریدنے کے بعد ادارہ کے نام سور روپے بھیجنے کے علاوہ اس فارم کے نمبر (۱) خانے کے آدمی کو پانچ سور روپے بھیجنے لازم ہیں، جس سے واضح ہوتا ہے کہ نہ یہ کوئی تجارت ہے اور نہ یہ رقم فارم کی قیمت ہے بلکہ ایک خاص مقصد کے تحت یہ رقم ادا کی جا رہی ہے۔

دوسری: یہ کہ اگر قواعد کے مطابق یہ فارم حاصل کرنے کے بعد استعمال نہ کیا جائے یا متعلقہ افراد میں سے بعض نے اس کی پیروی نہ کی تو پھر کسی طرح بھی مطلوب رقم نہیں مل سکتی اور نہ ہی اس کا نعم البدل ملنے کی توقع کی جاسکتی ہے، گویا یہ فارم اس اسکیم میں شریک ہونے کے لئے ایک ملک کی حیثیت رکھتا ہے اگرچہ ادارہ کی طرف سے اس کا نام کچھ بھی رکھا جائے۔

سوم: یہ کہ اس میں مذکورہ ادارہ سے مزید پانچ فارم منگوانے کے لئے ایک اجنبی شخص کو (جس کا اس سے بذاتِ خود کوئی تعلق نہیں ہوتا) پانچ سور روپے ادا کرنے کی شرط رکھی گئی ہے لہذا اس معاملہ کو کوئی بھی باشعور آدمی تجارت نہیں کہے گا۔

اور اگر اسے قرض کا معاملہ قرار دیا جائے تو یہ بھی غلط ہے ادارہ کے اصول میں نہ تو اس کو قرض قرار دیا جاتا ہے اور نہ ہی اس میں شرکت کرنے والے افراد اسے قرض تصور کرتے ہیں۔ اگر بالفرض اسے قرض کہا جائے تو پھر قرض میں تو اتنی رقم ہی قابل واپسی ہوتی ہے جتنی رقم ادا کی گئی ہے۔

قرآن اور حدیث شریف میں قرض دے کر نفع حاصل کرنے کو سو دریافت یا گیا جس کی حرمت کسی سے پوشیدہ نہیں، سورہ بقرۃ آیت ۲۷۵، ۲۷۶۔

چہارم: یہ کہ آیا اس معاملہ کو باہمی امداد کہا جا سکتا ہے؟ جیسا کہ مذکورہ ادارہ کی طرف سے یہ باور کرنے کی کوشش کی گئی ہے، جیسا کہ اس میں لکھا ہے ”اور اس واضح نیت سے حصہ لیں کہ آپ کسی کی مدد کر رہے ہیں اور ان شاء اللہ آپ کی بھی مدد ہوگی“۔

اس کا جواب بھی نفی میں ہو گا کہ یہ کسی طرح بھی امداد نہیں ہو سکتی، ادارہ ہو یا اس میں شرکت کرنے

والے افراد ہوں سب کے اپنے اپنے مفاد وابستہ ہیں اور اس میں ہر فرد کی یہ خواہش ہوتی ہے کہ جلد از جلد اسے مطلوبہ رقم مل جائے۔ اگر کسی وجہ سے اسے انعام نہ ملے تو اسے اپنی قسم گردانے ہوئے ضمیر کو ملامت کرتا ہوگا۔

امداد تو وہ ہوتی ہے جس کا کوئی دنیوی نعم البدل نہیں ہوتا، معمولی رقم خرچ کرنا اس امید پر کہ مستقبل میں بڑی رقم ملنے والی ہے یہ کس طرح امداد ہو سکتی ہے؟

الہذا معلوم ہوتا ہے کہ یہ معاملہ نہ تو امداد کا ہے اور نہ ہی قرض کا ہے اور نہ ہی جائز تجارت کا، بلکہ یہ سودی معاملہ ہے جس کے ساتھ قمار (جو) کا عنصر بھی شامل ہے۔ مذکورہ بالا وضاحت سے اسکیم کا سودی معاملہ ہونا ظاہر ہے کہ بغیر کسی تجارتی عمل کے قلیل رقم کے بدالے میں کثیر رقم حاصل کی جاتی ہے باقی جوا کا معاملہ کس طرح ہے اسے سمجھنے کے لئے جوا کا مفہوم بیان کر دینا مناسب ہوگا۔

علامہ ابو بکر جصاص احکام القرآن میں میسر (جس کو اللہ تعالیٰ نے شیطان کا عمل قرار دیتے ہوئے اس سے اجتناب کا حکم دیا) کی تعریف کرتے ہوئے لکھتے ہیں:

وَحْقِيقَتُهُ تَمْلِيكُ الْمَالِ عَلَى الْمُخَاطِرِ۔^(۱)

”میسر کی حقیقت یہ ہے کہ ایسا معاملہ کیا جائے جو نفع و نقصان کے درمیان دائر ہو۔“

یعنی یہ بھی احتمال ہو کہ سارا مال ڈوب جائے اور یہ بھی احتمال ہو کہ سرمایہ مل جائے اور فائدہ کچھ نہ ہو وغیرہ جیسا کہ آج کل بیشتر لاٹری میں ہوتا ہے۔

یہی صورت مذکورہ اسکیم کی ہے کہ اگر اس سے متعلقہ شرکاء نے اسکیم کے قواعد کی پیروی کی تو اسے مطلوبہ رقم مل سکتی ہے وگرنہ نہیں، حتیٰ کہ اصل سرمایہ بھی ضائع ہو سکتا ہے۔ جس سے معلوم ہوتا ہے کہ یہ جو اسی ترقی یافتہ شکلوں میں سے ایک شکل ہے۔

جس طرح شریعت نے شراب کو حرام قرار دیا جو قدیم طریقہ سے تیار کیا جاتا ہے، اسی طرح وہ شراب جو آج کل نئے طریقے سے تیار کی جاتی ہے خواہ اس کا نام کچھ بھی رکھا جائے چونکہ مقصد سب کا

(۱) احکام القرآن للجصاص - ۳۶۵/۲، تحت قولہ تعالیٰ انما الخمر والمیسر الایہ. ط: دارالکتب

ایک ہی ہوتا ہے اور وہ نشہ آوری ہے سب حرام ہیں اسی طرح جوئے کی وہ صورتیں جو آج کل مختلف ناموں سے نئے طریقے پر راجح ہیں ناجائز و حرام ہیں۔

الغرض مذکورہ اسکیم میں سود اور جوادونوں پائے جاتے ہیں اور دونوں کا حرام ہونا نصوص قطعیہ سے ثابت ہے۔ اس لئے اس اسکیم میں شرکت کرنا اور انعام کے طور پر رقم حاصل کرنا جائز نہیں۔

واضح رہے کہ اس قسم کی ایک اور اسکیم ”الرجٹ اسکیم“ کے نام سے بین الاقوامی طور پر مشہور ہے جو کہ آسٹریا (یورپ) کے سی آئی ادارہ نے جاری کی، اگرچہ دونوں کے طریقہ کار میں فرق ہے البتہ سود اور جوا کی بنیاد پر ناجائز ہونے میں دونوں یکساں ہیں اور یہ اسکیم میں درحقیقت سود اور جوا کو سرعت کے ساتھ پھیلانے اور سادہ ذہن مسلمانوں کو اس میں ملوث کرنے کے باعث ہیں، مسلمانوں کو اس سے اجتناب کرنا چاہئے، اللہ تعالیٰ ہم سب کو سود اور قمار کی لعنت سے محفوظ رکھے۔ آمين۔

کتبہ

الجواب صحيح

محمد عبدالقدار

محمد عبدالسلام عفان اللہ عنہ

بینات- رمضان المبارک ۱۴۲۶ھ

پرائے بانڈ کی خرید و فروخت کا حکم!

کیا فرماتے ہیں مفتیان کرام اس مسئلہ میں کہ:

اسٹیٹ بینک کے جاری کردہ پرائے بانڈ رکھنا، اس کی خرید و فروخت اور اس کا کسی بھی صورت میں منافع حاصل کرنا کیسا ہے؟ کیا اس پر ملنے والی اضافی رقم کسی نیک کام میں استعمال کر سکتے ہیں؟ شرعاً اس کا کاروبار کیسا ہے؟ اس بارے میں علماء حضرات کا کیا اجماع ہے؟ براہ کرم تفصیل آبیان فرمائیں کیا اس پر ملنے والا منافع سود میں شمار ہوگا؟ یہ اس لئے پوچھ رہا ہوں کہ بعض علماء کرام نے پرائے بانڈ کے منافع کو جائز قرار دیا ہے، حالانکہ حضرت مولانا محمد یوسف لدھیانوی شہیدؒ نے ”اخبار جنگ“ میں بار بار تحریر فرمایا کہ پرائے بانڈ پر منافع کسی صورت میں بھی جائز نہیں۔ آپ وضاحت فرمائیں۔

سائل: محمد عارف خان۔ کراچی

اجواب باسمہ تعالیٰ

اسٹیٹ بینک کے جاری کردہ ”پرائے بانڈ“ کی خرید و فروخت میں بنیادی طور پر دو مقاصد و فائدے ملحوظ ہوتے ہیں:

۱: قرعداندازی میں شرکت کر کے منافع کا حصول۔

۲: رقم کا تحفظ یعنی پرائے بانڈ کے ذریعہ رقم کو محفوظ کر لیا جاتا ہے کہ نقدی کی ضرورت پیش آنے پر پرائے بانڈ کو پیچ کر اس کی اصل قیمت کے بقدر نقد حاصل کر لیا جائے۔

اگر پرائے بانڈ کی خرید و فروخت کا صرف یہی مقصد ہو تو اس کا مباحث ہونا ظاہر ہے، پس جس نے جتنی مالیت کا بانڈ خریدا ہے، اسے اسی قیمت پر آگے فروخت کرنا چاہئے، اگر اس طرح کرتا ہے تو یہ خرید و فروخت جائز ہے۔ ہاں اگر کوئی ۵۰۰ روپے کا پرائے بانڈ ۵۰۰ سے زائد میں فروخت کرے تو یہ جائز نہیں ہوگا۔

اسی طرح پہلی صورت میں قرعداندازی میں شرکت کرتے ہوئے منافع کے حصول اور انعام کی

غرض سے پرائز بانڈ کی خرید و فروخت ہو تو ناجائز ہے، انعام نکلنے کی صورت میں بانڈ کی مالیت سے اضافی رقم خالصہ سود ہوگا، جبکہ قرعہ اندازی میں شرکت قمار (جو) کے حکم میں ہے، جو کہ حرام ہے اور حرام مال کو کسی نیک کام میں صرف کرنا بھی جائز نہیں، البتہ اگر علمی کی بناء پر انعام کی رقم لی گئی اور واپسی ممکن نہیں تو فراغ ذمہ کی نیت سے ثواب کی نیت نہ رکھتے ہوئے کسی مستحق فرد کو دیدینا چاہئے۔

بایس ہمہ ”پرائز بانڈ“ کی خرید و فروخت اور کاروبار سے کلی طور پر اجتناب کرنا چاہئے خواہ وہ گنجائش والی صورتیں ہی کیوں نہ ہوں، اس لئے کہ ”پرائز بانڈ“ کے اجراء کے بنیادی مقاصد میں بیان کردہ دوسرا مقصد (رقم کا تحفظ) بالکل نہ ہونے کے برابر ہوتا ہے، کیونکہ اسٹیٹ بینک بانڈ اسی لئے جاری کرتا ہے کہ قرعہ اندازی میں انعام کی لائچ میں لوگ زیادہ سے زیادہ ”بانڈ“ خریدیں، اگر کوئی دیندار مسلمان یہ مقصد سامنے بھی نہ رکھے بلکہ محض رقم کے تحفظ کا مقصد ملحوظ ہو تو بھی ”اسٹیٹ بینک“ کے ناجائز مقاصد کی تروعج میں عملًا حصہ دار بن رہا ہے، اس لئے دیندار مسلمانوں کو چاہئے کہ وہ رقم کے تحفظ کی غرض سے بھی ”پرائز بانڈ“ کی خرید و فروخت نہ کریں تاکہ ان کا عمل کسی فتنہ کا باعث نہ بنے۔ فقط والله اعلم

کتبہ

رفیق احمد بالا کوئی

الجواب صحيح

محمد عبدالجید دین پوری

الجواب صحيح

نظام الدین شامزی

پرائز بانڈ پر ملنے والے انعام کا حکم

جناب مفتی صاحب عرض یہ ہے کہ ”پرائز بانڈ“ کے متعلق معلومات چاہئیں کہ آیا ”پرائز بانڈ“ کالین دین کرنا اور اس پر دیئے جانے والے انعام کا حاصل کرنا جائز ہے یا نہیں؟ کیونکہ جو ادارہ یعنی اسٹیٹ بینک آف پاکستان اس کو سودا ہی ظاہر کرتا ہے اور وہ یہ سودا لاثری سٹم سے انعام کے طور پر لوگوں میں تقسیم کرتے ہیں کسی کو ملتا ہے کسی کو نہیں ملتا کسی کو اپنی رقم سے کئی گنا اور کسی کو بہت تھوڑا ۱۰۰، ۲۰۰ روپے انعام ملتا ہے لہذا برائے مہربانی مدلل حوالے کے ذریعے بتائیں کہ پرائز بانڈ کا کاروبار اور اس پر ملنے والا انعام جائز ہے یا ناجائز؟

سائل: عبدالعزیز ولد حاجی عمر معرفانی - سو لجر بازار کراچی

اجواب باسمہ تعالیٰ

اسلام ایک مکمل ضابطہ حیات ہے جو کہ تمام شعبہ ہائے زندگی کو شامل اور حاوی ہے ابتدائے آفرینش سے لے کر قبر کی منزل تک کا کوئی گوشہ ایسا نہیں جس میں انسانیت کی رہنمائی کے لئے اسلام کی واضح ہدایات اور معتدل تعلیمات موجود نہ ہوں، عبادات ہوں یا معاملات، معاشیات ہوں یا معاشرت، اخلاقیات ہوں یا آداب زندگی، اقتصادیات ہوں یا جدید معاشیات غرض ہر شعبہ میں اسلام انسانیت کی قیادت و سیادت کے فرائض انجام دیتے ہوئے نظر آتا ہے۔

نہ ہب اسلام کا کمال یہ بھی ہے کہ وہ ہر دور میں بلکہ ہر زمان و مکان میں انسانیت کی رہنمائی کرتا ہے، زمانہ کی برق رفتاری اور بدلتے ہوئے حالات میں بھی اس کی قیادت برقرار رہتی ہے۔

اسلام اس بے مثال معاشی نظام کا نام ہے جس میں ایسی آمدی اور کمائی سخت ناپسند کی جاتی ہے جو گھر بیٹھے بلا محنت و مشقت کے حاصل ہو اسلام میں وہ رقم بھی ناجائز اور حرام ہے جو دوسروں کے استھصال

سے حاصل کی گئی ہو اور براہ راست دولت کے ذریعہ دولت حاصل کی جاتی ہو، چنانچہ سوداں لئے حرام ہے کہ سودا لینے والے کو بغیر کسی معاوضہ و محنت کے آمد نی آتی رہتی ہے وہ کسی دوسرے کی مجبوری سے فائدہ اٹھاتا ہے بلکہ کسی واسطہ دولت کے ذریعہ دولت کماتا ہے شریعت مطہرہ میں کسی کی مجبوری سے ناجائز فائدہ اٹھا کر دولت اکٹھا کرنا ناجائز طور پر مال حاصل کرنا ناجائز ہے۔

باری تعالیٰ کا ارشاد ہے:

يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ... إِلَخ (النساء: ۲۹)

ترجمہ: ”اے ایمان والوں کے ہاڈ مال ایک دوسرے کے آپس میں ناجائز“۔

جو شخص ناجائز طور پر مال حاصل کرے قرآن کریم میں اس کے لئے وعید شدید آتی ہے۔

وَمَنْ يَفْعُلْ ذَلِكَ عَدْوَانًا وَظَلْمًا فَسُوفَ نَصْلِيهُ نَارًا وَكَانَ ذَلِكَ عَلَى

اللَّهُ يُسِيرُ أَهْلَكَهُ (النساء: ۳۰)

”جو کوئی یہ کام کرے تعدی اور ظلم سے تو ہم اس کو ڈالیں گے آگ میں اور یہ اللہ تعالیٰ پر آسان ہے۔“

واضح رہے کہ جتنے ناجائز اور غیر م مشروع طریقے اس وقت ہماری معیشت میں راجح ہیں اس میں سودا اور جو ایسے عناصر ہیں جو اپنے تمام تردیدی و دنیاوی اور اخلاقی نقصانات کے باوجود پوری دنیا میں خصوصاً عالم اسلام کی معیشت میں بھی اس طرح عام ہو گئے ہیں کہ آج ایسی چیزوں کو اقتصادیات اور تجارت کے لئے ریڑھ کی ہڈی سمجھا جانے لگا ہے اور یہ تصور عام ہونے لگا ہے کہ آج کوئی تجارت یا صنعت یا اور کوئی معاشی نظام بغیر سود کے چل ہی نہیں سکتا لیکن اگر ماہول کی تقلید سے بلند و بالاتر ہو کرو سبیع نظر سے معاملات کا جائزہ لیا جائے تو یہ نتیجہ ضرور نکلے گا کہ سودا اور جو امعاشیات کے لئے ریڑھ کی ہڈی نہیں بلکہ انسانی معیشت کے لئے خطرناک کینسر ہے کہ جب تک اس کو آپریشن کر کے نہ نکالا جائے گا دنیا کی معیشت اور تجارت اعتدال پر نہ آ سکے گی۔

علاوہ ازیں سودا اور جو ادواتیے مستقل گناہ ہیں جن کی قباحت و برائی اور تباہ کاریوں کا ذکر قرآن کریم اور رسول کریم صلی اللہ علیہ وسلم کی مستند احادیث میں واضح اور ٹھوس الفاظ میں آیا ہے۔

اللہ تعالیٰ نے سود پر شدید اور اتنی سخت وعید فرمائی ہے جو کسی دوسرے گناہ پر نہیں آئی کہ سودی کا رو بار کو اللہ تعالیٰ اور اس کے رسول صلی اللہ علیہ وسلم سے اعلان جنگ کے مترادف قرار دیا ہے۔ قرآن کریم میں ارشاد ہے:

يَا إِيَّاهَا الَّذِينَ آمَنُوا اتَّقُوا اللَّهَ وَذْرُوا مَا بَقِيَ مِنَ الرِّبْوَا إِنْ كُنْتُمْ مُؤْمِنِينَ فَإِنْ

لَمْ تَفْعَلُوا فَاذْنُوا بِحَرْبٍ مِّنَ اللَّهِ وَرَسُولِهِ (البقرة: ۲۸۹، ۲۷۹)

”اے ایمان والو! اللہ سے ڈر و اور جو کچھ سود کا باقیا ہے اس کو چھوڑ دو اگر تم ایمان والے ہو پھر اگر تم نہیں چھوڑتے تو اللہ اور اس کے رسول کی طرف سے اعلان جنگ سن لو۔“

نبی اکرم صلی اللہ علیہ وسلم کا ارشاد ہے:

الرَّبَا سَبْعُونَ جُزْءًا أَيْسَرُهَا إِنْ يَنْكِحَ الرَّجُلُ أَمْهَ (۱)

”سود کے مفاسد کی ستر قسمیں ہیں ان میں سے ادنیٰ قسم ایسی ہے جیسے کوئی اپنی ماں سے بدکاری کرے۔“

عن ابی هریرۃؓ قال: قال رسول الله صلی اللہ علیہ وسلم: اتیت ليلة

أَسْرَى بِي عَلَى قَوْمٍ بَطَوْنَهُمْ كَالبَيْوَتِ فِيهَا الْحَيَاةُ تَرَى مِنْ خَارِجِ

بَطَوْنَهُمْ فَقِلتُ: مَنْ هُوَ لَاءٌ يَا جَبَرِيلَ قَالَ: هُوَ لَاءٌ أَكْلَةُ الرَّبَا (۲)

”حضرت ابو ہریرۃؓ سے روایت ہے آنحضرت صلی اللہ علیہ وسلم نے فرمایا معراج کی رات میراً گزر ایک قوم پر ہوا جن کے پیٹ گھروں کے مانند (بڑے بڑے) تھے اور ان پیٹوں میں سانپ بھرے ہوئے تھے جو پیٹوں کے باہر سے نظر آتے تھے میں نے پوچھا اے جبریل یہ کون ہیں کہا یہ لوگ سودخور ہیں۔“

اسی طرح اللہ تعالیٰ نے جوئے اور قمار بازی کے معاملات کو نہ صرف حرام قرار دیا ہے بلکہ اس کو انسانی معیشت کے لئے نجاست، گندگی، انسانیت کے درمیان بعض وعداوت کا سبب اور شیطانی عمل قرار دیا

(۱) مشکوٰۃ المصابیح - کتاب البیوٰع - باب الرِّبْوَا - الفصل الثالث - ۱ - ۲۳۶ - ط: قدیمی

(۲) المرجع السابق.

ہے اور اس کو یادِ الٰہی اور سب سے اہم عبادت نماز سے باز رکھنے والی چیز بتایا ہے، نیز آیت کی دلالت سے معلوم ہوتا ہے کہ جو اور سودی معاملات انسانی زندگی کے لئے سخت مضر اور نقصان وہ چیز ہیں اور ان سے بچنے میں انسان کی فلاج و کامیابی ہے۔

قرآن کریم کے اندر حق تعالیٰ نے ارشاد فرمایا اگر تم لوگ اپنی اور معاشرہ کی فلاج اور اصلاح چاہتے ہو تو جوئے اور سودی کا رو بار کو بالکل یہ چھوڑ دو۔

يَا إِيَّاهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ

رَجُسْ مِنْ عَمَلِ الشَّيْطَانِ فَاجْتَنِبُوهُ لَعْلَكُمْ تَفْلِحُونَ إِنَّمَا يَرِيدُ الشَّيْطَانُ

أَنْ يَوْقُعَ بِيْنَكُمُ الْعُدَاوَةُ وَالْبُغْضَاءُ فِي الْخَمْرِ وَالْمَيْسِرِ وَيَصُدَّكُمْ عَنْ

ذِكْرِ اللَّهِ وَعَنِ الصَّلَاةِ فَهُلْ أَنْتُمْ مُنْتَهُونَ۔ (المائدۃ: ۹۰، ۹۱)

”اے ایمان والو بلاشبہ شراب اور جوا، بت اور جوئے کے تیریہ سب نجس ہیں

شیطانی عمل میں سے ہیں سوان چیزوں سے دور رہا کروتا کہ تمہیں فلاج ملے، شیطان تو

یہ چاہتا ہے کہ شراب اور جوئے کے ذریعہ تمہارے آپس میں بغض اور عداوت پیدا

کر دے اور اللہ تعالیٰ کی یاد سے اور نماز سے تم کو باز رکھ سو کیا تم بازاوے گے۔“

نبی کریم صلی اللہ علیہ وسلم کا ارشاد ہے:

مَنْ قَالَ لِصَاحِبِهِ تَعَالَى أَقْامِرَكَ فَلَيَتَصَدَّقَ (۲)

”جس نے اپنے ساتھی سے کہا آؤ تمہارے ساتھ جو اکھیتے ہیں پس اس کا

کفارہ یہ ہے کہ کچھ صدقہ کر دے۔“

شریعت مطہرہ میں قمار اور جوئے کی حرمت اس قدر تاکید سے آئی ہے کہ محض اس کی طرف دعوت

دینا بھی جرم قرار دیا گیا اور اس جرم کی تلافی کے لئے کچھ مال صدقہ کرنے کا حکم کیا گیا۔ قمار اور جوئے کی

جو شکلیں زمانہ جاہلیت میں رائج تھیں اگرچہ ان کا عام رواج آج کل ہمارے معاشرے میں کم ہے تاہم اس

کی جگہ دوسرے بے شمار طریقے رائج ہو گئے ہیں ان رائج جوئے اور قمار کے طریقوں میں بنیادی عناصر کو

(۱) سنن أبي داؤد - كتاب الأيمان والنذور - باب اليمين بغير الله - ۲/ ۳۶۳. ط: میر محمد

دیکھا جائے تو ان کی اصلیت اور حقیقت وہی ہے جو ایام جاہلیت میں موجود تھی، زمانہ کی جدت کے ساتھ جس طرح ہر چیز کے اندر جدت اور تبدیلی آ رہی ہے اسی طرح قمار اور جوئے کے کاروبار میں بھی خاص تبدیلیاں آگئی ہیں اب تک قمار بازی کے معاملات میں جو نئے نام اور نئے عنوانات سے سادہ لوح مسلمانوں کو دھوکے دینے جا رہے ہیں ان میں سے عام انعامی بانڈز کے علاوہ پرائز بانڈ کا وہ کاروبار بھی شامل ہے جو آج ملکی سطح پر پھیلا ہوا ہے اس کے علاوہ مختلف کمپنیوں اور حکومت کے اداروں کی جانب سے بانڈز کے ذریعہ سرمایہ بڑھانے کی اسکیم اور قرعہ اندازی، لائزی کے ذریعہ سرمایہ کو تحفظ فراہم کرنے کے ساتھ ساتھ رات امیر بنانے والے پروگرام بھی شامل ہیں۔

حکومت کی طرف سے جو پرائز بانڈز (نیشنل سیونگ سرٹیفیکیٹ) آج کل جاری کئے جا رہے ہیں ان پر معمولی غور کرنے سے یہ بات واضح طور پر سمجھ میں آتی ہے کہ یہ سود اور جوئے کی ایسی شکلیں ہیں جو اسلامی شریعت کی رو سے قطعاً ناجائز اور حرام ہیں۔

ان پرائز بانڈز میں سود کا وجود تو بالکل ظاہر ہے کیونکہ سود کی حقیقت یہ ہے کہ مال کا مال کے بد لے معاملہ کرنے میں ایک طرف ایسی زیادتی ہو کہ جس کے مقابلے میں دوسری طرف کچھ نہ ہو۔ جیسا کہ ”فتاویٰ عالمگیری“ میں ہے:

الربا وهو في الشرع عبارة عن فضل مال لا يقابل به عوض في معاوضة

مال بمال (۱)

بعینہ یہی حقیقت پرائز بانڈز کے انعام میں بھی موجود ہے کیونکہ ہر آدمی مقررہ رقم دے کر پرائز بانڈز اس لئے حاصل کرتا ہے کہ اس سے قرعہ اندازی میں نام آنے پر اپنی رقم کے علاوہ ایک خطیر رقم مل جائے، اور یہ زائد اور اضافی رقم سود ہے کیونکہ شرعاً نقدر رقم کا تبادلہ اگر نقدر رقم سے ہو تو برابری کے ساتھ لین دین کرنا ضروری ہوتا ہے کمی بیشی کے ساتھ لین دین کرنا سود ہے۔

اسی طرح سود کی ایک اور حقیقت جو نزول قرآن سے پہلے بھی سمجھی جاتی تھی یہی کہ قرض دے کر

(۱) الفتاوى الهندية-الباب التاسع فيما يجوز بيعه و ما لا يجوز-الفصل السادس في تفسير الربوا و أحكامه - ۳۷۱.

اس پر نفع لیا جائے، سود کی یہ تعریف ایک حدیث میں ان الفاظ کے ساتھ آئی ہے۔

کل قرض جر منفعة فهو ربو^(۱)

”یعنی ہر وہ قرض جو نفع کمائے وہ سود ہے۔“

اسی وجہ سے احادیث میں اپنے مقرض کا ہدیہ قبول کرنے کی ممانعت آئی ہے جب کہ اس سے پہلے اس طرح کے بدیہی اور تحفہ دینے کے معاملات آپس میں جاری نہ ہوں اور ایسا ہدیہ قبول کرنے کو اس کے لئے ناجائز قرار دیا ہے کہ وہ بھی ایک طرح کا قرض دے کر نفع حاصل کرنا ہے جیسا کہ نبی اکرم ﷺ کا ارشاد ہے:

اذا اقرض الرجل الرجل فلا يأخذ هدية^(۲)

”جب کوئی شخص دوسرے کو قرض دے تو وہ اس سے ہدیہ نہ لے۔“

فقہ اسلامی کی مشہور کتاب ”فتاویٰ شامی“ میں ہے:

کل قرض جر نفعا حرام^(۳)

”یعنی ہر وہ قرض جو نفع کماتا ہے سود ہے۔“

الہذا اس سے ثابت ہوا کہ رہا اس زیادتی کا نام ہے جو قرض کہ وجہ سے حاصل ہوئی ہو سود کی یہ حقیقت پرائز بانڈز کے انعام پر بھی صادق آتی ہے کیونکہ حکومتی ادارے میں جمع کی ہوئی رقم قرض ہے کیونکہ ادارہ اسے اپنے تصرف میں لاتا ہے اور قرطعداندازی میں نام آنے پر مقررہ رقم صاحب رقم کو دی جاتی ہے الہذا یہ قرض کے زمرے میں آتی ہے اور اس قرض کے عوض میں جو انعام (منافع) حاصل کیا جاتا ہے یہی سود ہے۔

اسی طرح موجودہ پرائز بانڈز کے انعام میں جو بھی شامل ہے، جو اجسے عربی زبان میں ”قمار“ کہا جاتا ہے درحقیقت ہر وہ معاملہ ہے جس میں ”مخاطره ہو“ جیسا کہ حضرت ابن عباسؓ سے مردی ہے:

قال ابن عباس[ؓ] المخاطرة قمار^(۴)

(۱) الجامع الصغير للسيوطى - ص ۳۹۳ - دار الكتب العلمية بيروت. لبنان.

(۲) مشکوہ المصابیح - کتاب البيوع - باب الربوا - الفصل الثالث - ۲۳۶ / ۱ - ط: قدیمی

(۳) رد المحتار - فصل فی القرض - مطلب کل قرض جر نفعا حرام - ۱۶۶ / ۵ - ط: ایج. ایم. سعید

(۴) الجامع لأحكام القرآن للقرطبي ۳۶۲ / ۲ . وجدت معناه ولم أجده هذا اللفظ فيه .

نیز امام مالک نے فرمایا:

المیسر میسران میسر اللہو و میسر القمار فمن میسر اللہو
النرد والشطرنج والملاہی کلہا و میسر القمار ماتخاطر الناس علیہ^(۱)

”جو ادوات میں جو اہم قسم تو کھیل کو دکا جوا ہے جیسے نردا اور شترنج ہے اور
دوسرے قسم کا جوا وہ معاملات ہیں جن سے لوگ خطرے میں واقع ہوتے ہیں“۔

پرانے زبانڈز کے حصہ دار ان زائد رقم وصول کرنے کی غرض سے رقم جمع کرتے ہیں لیکن معاملہ قرعد
اندازی اور اس میں نام آنے پر مشروط ہونے کی وجہ سے یہ لوگ خطرے میں رہتے ہیں کہ زائد رقم ملے یا نہ،
چنانچہ قمار کی حیثیت کے متعلق امام ابو بکر جصاص اپنی مایہ ناز کتاب ”احکام القرآن“ میں تحریر فرماتے ہیں:

و حقیقتہ تمليک المال على المخاطرة^(۲)

”یعنی قمار کی حقیقت یہ ہے کہ ایسا معاملہ کیا جائے جو نفع و نقصان کے
خطرے کی بنیاد پر ہو“۔

واضح رہے کہ کاروباری نکتے سے جس کاروبار میں منافع نہ ہو وہ نقصان ہے تو جن حصہ دار ان
کے نام قرعد اندازی میں نہیں آتے وہ نقصان میں رہتے ہیں۔ خلاصہ یہ کہ قمار (جو) ہر وہ معاملہ ہے جو نفع
و ضرر کے درمیان دائر ہو یعنی یہ بھی احتمال ہو کہ معمولی رقم کے عوض میں بہت سارا مال مل جائے گا اور یہ بھی
احتمال ہو کہ کچھ نہ ملے گا خواہ اصل رقم باقی رہے کیونکہ انہوں نے اصل رقم حاصل کرنے کے لئے رقم جمع نہیں
کرائی تھی بلکہ بڑی رقم کے طمع میں رقم جمع کرائی تھی جو انہیں حاصل نہیں ہو سکی اور وہ پشیمان ہوئے۔ لہذا
حکومت کی طرف سے جاری کردہ پرانے زبانڈز میں اصل رقم اگرچہ محفوظ رہتی ہے، چونکہ مزعومہ منافع نہیں مل
سکے تو وہ خسارے میں رہے اور جن کو قرعد اندازی میں رقم ملی ہے ابتداء میں خطرے میں رہنے کی وجہ سے یہ
معاملہ جوئے کا معاملہ تھا نفع ملنے یا نہ ملنے میں تردد تھا قرعد اندازی میں نام آنے پر زائد رقم مل گئی لیکن جو ا

(۱) الجامع لأحكام القرآن للقرطبی - تحت قوله تعالى: يسئلونك عن الخمر - ۳۶/۲

(۲) أحكام القرآن للجصاص - تحت قوله تعالى إنما الخمر والميسر - ۳۶۵/۲ - ط: دار الكتب

کے معاملہ کے تحت ملی اور نقد کے بدلہ میں نقد نہیں زائد رقم ملی تو یہ سود ہی ہے لہذا پرائز بانڈز جوئے اور سود کا مجموعہ ہے۔

اس لئے پرائز بانڈز کی خرید و فروخت کرنا اور اس سے ملنے والا انعام حاصل کرنا از روئے شرع ناجائز اور حرام ہے، شیطانی عمل ہے، گند اعمالہ ہے، واجب الترک ہے کہ اس کے ترک میں انسانی فلاج و کامیابی ہے، اس کے خلاف کرنے میں شیطانیت ہے، اپنے کو گند اکرنا ہے، رب کریم کے غیظ و غضب کو دعوت دینا ہے، اللہ تعالیٰ تمام مسلمانوں کو ہدایت دے، دین کا فہم دے اور ہدایت کو قبول کرنے کی توفیق دے۔ واللہ اعلم

الجواب صحيح	كتبه	الجواب صحيح
محمد عبد المجید دین پوری	محمد عثمان چانگامی	محمد عبد القادر

”گولڈن کی انٹرنسنل“ کا حکم

کیا فرماتے ہیں علماء دین پنج اس مسئلے کے کہ ”گولڈن کی انٹرنسنل“ کے نام کی ایک فرم تھائی لینڈ کی تیار کردہ ایک دوائی ”Yu-Yuan Zu“ کے نام سے فروخت کر رہی ہے، کہا جاتا ہے کہ یہ دوائی مختلف سچلوں اور سبزیوں کے وٹا منز کا مرکب ہے، اور یہ ایک سفوف کی شکل میں ہے، کمپنی والوں کے بقول اس دوائی میں شوگر، ہائی بلڈ پریشر، پیپٹا نائٹس، جوڑوں کا درد، یہاں تک کہ ٹی بی، اور کینسر جیسے موزعی مرض اور اس کے علاوہ مختلف امراض سے منجذب اللہ ۱۰۰ افیصد شفاء موجود ہے، اور اس دوائی کے متعلق مختلف لیبارٹریوں اور محکمہ صحت کی تجزیہ رپوٹوں کے مطابق کوئی نشہ آور یا انسانی جسم کو کسی بھی قسم کا نقصان پہنچانے والی کوئی چیز موجود نہیں ہے، ان تجزیہ رپوٹوں کی نقول موجود ہیں۔

اس دوائی کو سپلائی کرنے کا اس کمپنی نے ایک خاص منفرد انداز اپنایا ہے، جس کا مقصد کمپنی کے دعوے کے مطابق لوگوں کو جسمانی صحت کے طور پر اور معاشی طور پر بہتر مستقبل فراہم کرنا ہے، اس کمپنی کے طریقہ کار کے بارے میں رہنمائی فرمائیں کہ اس سسٹم میں شامل ہو کر صحت اور مالی اعتبار سے فوائد کا حاصل کرنا جائز ہے یا ناجائز؟ (اس سسٹم کی تفصیل اور فوائد سمجھانے کے لئے ممبر اگاہ کا ہک کو کمپنی کے ہیڈ آفس لے جانا ہوتا ہے، وہاں پر تفصیل اور فوائد جاننے پر اس کی مرضی پر منحصر ہے کہ وہ اس سسٹم کا حصہ بنے یا نہ بنے) اس کا طریقہ کار مندرجہ ذیل ہے کہ: اس کمپنی سے جب کوئی شخص پہلی مرتبہ دوائی خریدتا ہے، تو کمپنی اس شخص کو اپنا مستقل ممبر اگاہ کا ہک بنالیتی ہے اور اس سے ایک معاهدہ کرتی ہے، کہ اگر کوئی ممبر مزید گاہک فراہم کرے تو اس کو مخصوص کمیشن ادا کیا جائے گا، جب مذکورہ شخص دوائی خریدتا ہے یا ممبر بنتا ہے، تو اس شخص کو مبلغ ۱۹۰۰۰ روپے ادا کرنے پڑتے ہیں، جس میں سے ۱۰۰۰۰ روپے تجارتی مقصد کے لئے جمع کر کے اس کو کاروبار میں شامل کیا جاتا ہے، بقول کمپنی کے کہ ہمارا دوائی کو مشترک کرنے کا کوئی اور ذریعہ نہیں ہے، ہمارے سسٹم کے مطابق یہ مذکورہ ۱۰۰۰۰ روپے کی رقم اشتہاری اخراجات کی مد میں خرچ کرنے کے بجائے ممبران میں ان کی حیثیت کے مطابق متعین کردہ کمیشن کے طور پر تقسیم کرنے کے لئے مختص کر دی جاتی ہے

اور بقايا ۹۰۰۰ روپے دوايٰ کی اصل قیمت اور جزل سیلز ٹیکس کی مدد میں وصول کی جاتی ہے، اس دوايٰ کو لیتے وقت یا ممبر بننے وقت کل ۱۹۰۰۰ روپے کی رقم ہی ادا کرنی پڑتی ہے، اگر کوئی شخص اس کمپنی کو ممبر یا گاہک فراہم نہیں کر سکتا تو اس کو اس قیمت میں دوايٰ کے علاوہ اور کوئی کمیشن حاصل نہیں ہوتا، جب ابتداء میں کوئی شخص اس کمپنی کا ممبر بنتا ہے تو ممبر بننے ہی کمپنی اس کو پروازنر کے عہدے پر متعین کر دیتی ہے، اور اس کو کمپنی مزید ممبر یا گاہک فراہم کرنے مذکورہ ۱۰۰۰۰ روپے کی رقم پر ۱۵% یعنی ۱۵۰۰ روپے فی ممبر ادا کرتی ہے۔ اگر پروازنر کے فراہم کردہ ممبر یا گاہکوں کی تعداد ۵ ہو جاتی ہے تو اس کو ترقی دے کر مینیجر بنادیا جاتا ہے، اور اس کا کمیشن فی ممبر یا گاہک ۲۵% فی صد یعنی ۲۵۰۰ روپیہ کر دیا جاتا ہے، اور اسی طرح ممبروں یا گاہکوں کی تعداد بڑھ کر ۲۳ ہو جاتی ہے، جس میں ۲ ممبر ان ایسے شامل ہوں جو ۵ ممبر یا گاہک فراہم کرنے پر مینیجر بن چکے ہوں تو ایسے ۲۲ ممبر فراہم کرنے والے مینیجر کو ڈائریکٹر کے عہدے پر ترقی دے دی جاتی ہے، اور اس کا کمیشن فی ممبر یا گاہک فراہم کرنے پر ۳۰% فی صد یعنی ۳۰۰۰ روپے مقرر کر دیا جاتا ہے، اب یہ اس شخص کی ایک ٹیم بن جاتی ہے اگر یہ شخص اپنی ٹیم کے ممبروں کی مدد سے ممبروں اور گاہکوں کی تعداد تک پہنچا دیتا ہے جس میں ۶ ممبر ان ایسے شامل ہوں جو خود ۲۲، ۲۳، ۲۴ ممبر یا گاہک فرم کرنے پر ڈائریکٹر بن چکے ہوں، تو اس ٹیم کے سربراہ یعنی مذکورہ ڈائریکٹر یا شخص کو کمپنی کا ایگزیکٹو ڈائریکٹر بنا کر اس کا کمیشن ۳۳۰۰ فی صد یعنی ۳۳۰۰ روپے فی ممبر یا گاہک فراہم کرنے پر مقرر کر دیا جاتا ہے، ایگزیکٹو ڈائریکٹر بننے پر اس شخص کو مزید مراعات دی جاتی ہیں، یعنی اگر وہ خود ممبر بنا سکیں تو ۳۳۰۰ روپے ادا کئے جاتے ہیں، اگر اس کی ٹیم کا کوئی ممبر یا گاہک اور ممبر فراہم کرتا ہے تو ۳۳۰۰ روپے ادا کئے جاتے ہیں، اگر اس کی ٹیم کا کوئی ممبر یا گاہک اور ممبر فراہم کرتا ہے تو ۳۳۰۰ میں سے اسی حیثیت کے مطابق متعین کردہ کمیشن کاٹ کر بقايا قسم کمیشن کے بطور پر مذکورہ شخص کو ادا کی جاتی ہے۔ مثلاً پروازنر کے ممبر بنانے پر ۱۵۰۰ روپے کاٹ کر بقايا ۲۸۰۰ روپے مذکورہ شخص کو ادا کئے جائیں گے اور ۱۵۰۰ روپے پر اس کی ٹیم کا کوئی عہدیدار یا ممبر یا مذکورہ شخص کمپنی کو کوئی بھی گاہک فراہم نہ کر سکے تو کمپنی کسی کو بھی کسی قسم کا کمیشن ادا نہیں کرتی۔

براح کرم رہنمائی فرما کیں کہ اس سسٹم میں شامل ہو کر ممبر اور کمپنی کو ممبر یا گاہک فراہم کر کے جسمانی صحت اور مالی اعتبار سے فوائد کا حاصل کرنا از روئے شریعت جائز ہے یا نہیں؟ اللہ آپ کو جزاۓ خیر عطا فرمائے۔ آمين
والسلام: بنده محمد عبدالفاروقی

اجواب باسمہ تعالیٰ

صورت مسؤولہ ”گولڈن“ کی، انٹرنسٹیشن کمپنی، کی ممبر سازی مہم کی شرعی حیثیت میں تفصیل ہے، جس کا مدار ممبر سازی کے ان مندرجات پر ہے جن کی بناء پر ممبر بنائے جاتے ہیں، مثلاً اولاً ممبر بنانے کے لئے ۱۹۰۰ روپے کی دوائی خریدنی پڑتی ہے اور اس میں سے دس ہزار تجارتی مقصد (کمیشن کی ادائیگی) پر خرچ کئے جاتے ہیں اور دوائی خریدنے والے کو ۵ عدد گاہک (ممبران) بنانے پر دس ہزار روپے میں پندرہ فی صد کمیشن دیا جاتا ہے اب ان پانچ عدد ممبران کے ذریعے مزید گاہک (ممبر) بنانے پر سب سے پہلے شخص کہ جس نے انیس ہزار میں دوائی خریدی تھی کو دس ہزار کا پندرہ فی صد کمیشن دیا جاتا ہے اور اس کو پرداز رکا عہدہ دیا جاتا ہے پھر دوسرے مرحلہ میں مینیجر کا عہدہ دے کر پچھیں فیصد کمیشن دیا جاتا ہے وغیرہ۔ تو اس معاملہ کے شرعی نقطہ نگاہ سے دو پہلو ہیں۔

ایک پہلو تو یہ ہے کہ خریدار واقعی اپنی ضرورت پر دوائیاں خریدتے ہیں اور ان کا مقصد اصلی دوائی خریدنا ہے اور اس کمپنی کی دوائی کی تشهیر کر کے کمپنی سے اپنی دلائی لینا ہے۔ جب کہ اس معاملہ کا دوسرا پہلو یہ ہے کہ دراصل ممبر بنانا کر مالی فوائد حاصل کرنے کا ایک ذریعہ سمجھ کر اس کی ممبر شپ لی جائے، اگر پہلی صورت ہو کہ دوائی خریدنا ہی مقصد اصلی ہو تو اس صورت میں سب سے پہلے شخص کو پانچ ممبر فراہم کرنے پر جو پہلی پندرہ فی صد کمیشن مل رہا ہے وہ اس کے لئے جائز ہے اور مزید آگے ان پانچ ممبروں کی مدد سے جو گاہک اور ممبر بنیں گے اور ان ممبروں سے پھر جو ممبر بنیں گے اس طرح ممبران کے آخری درجہ تک اور پر والوں کو اور پر جتنا بھی کمیشن مل گا وہ کمیشن لینا جائز نہیں ہے، اس لئے کہ کمیشن اور دلائی کامدار مشقت عمل پر ہے کہ دلال مختت کرے اور اس پر اس کو اجر ملے۔ چنانچہ یہ مشقت پہلے پانچ گاہکوں کی حد تک تو پائی جا رہی ہے اور مزید اگلے پانچ ممبروں تک اور ان کے بعد کے ممبروں تک نہیں پائی جا رہی، جس کی وجہ وہ کمیشن لینا جائز نہیں ہے، جیسا کہ ”فتاویٰ شامی“ میں ہے:

”اجارة السمسار والمنادى والحمامى والصكاك وما لا يقدر فيه“

الوقت ولا العمل تجوز، لما كان للناس به حاجة ويطيب الاجر

الماخوذ او قدر اجر المثل.“ (۱)

اسی طرح دوسری جگہ ہے:

”قال فی التاتار خانیۃ: وفی الدلال والسمسار یجب اجر المثل وما تواضعوا علیه ان فی کل عشرة دنانیر کذا، فذاک حرام علیهم، وفی الحاوی: سئل محمد بن سلمة عن اجرة السمسار، فقال ارجو انه لا باس به وان کان فی الاصل فاسدا لکثرة التعامل وكثير من هذا غير جائز فجوزوه لحاجة الناس الیہ کدخول الحمام.“ (۲)

اور اگر مذکورہ کمپنی یا ممبر بنے والوں کا مقصد صرف اور صرف کمیشن کا حصول اور فروغ تجارت کو اس خاص شکل کے ساتھ جوڑنا ہے، نہ کہ دوائی کو فروخت کرنا تو پھر یہ کاروبار جائز نہیں ہے، نہ تو کمپنی کے لئے جائز ہے اور نہ ہی کسی ممبر کے لئے نفع لینا جائز ہے، بلکہ یہ جو اکے طریقے سے حاصل کردہ سود ہے جو کہ حرام ہے۔ کمپنی نے دوائی کی جو قیمت اپنیس ہزار روپے مقرر کی ہے اس میں اس دوائی کی بھی قیمت نو ہزار روپے ہے اور دس ہزار روپے صرف اور صرف کمیشن کے کاروبار کے فروغ میں صرف کئے جا رہے ہیں۔ مطلب یہ ہے کہ مال کی مالیت سے اس کی تشییر کی لاگت زیادہ لگائی گئی ہے اور یہ دگنی سے زائد قیمت اس خریدار سے وصول کی جا رہی ہے اس لئے کہ اس دس ہزار رقم کو صرف اس مقصد کے لئے رکھا گیا ہے کہ اگر خریدار گاہک (ممبر) مہیا کرے گا تو پھر اس کو یہ رقم مخصوص کمیشن کے ساتھ دی جائے گی اور یوں یہ رقم ایک طرح داؤ پر لگائی گئی ہے جو کہ جائز نہیں ہے، اس لئے مذکورہ صورت میں سود کے علاوہ ”جو“، بھی شامل نظر آتا ہے جو کہ حرام ہے، اس لئے مسلمانوں کا اس میں شرکت کرنا اور اس سے مالی فوائد حاصل کرنا جائز نہیں۔ نہ پہلے والے شخص کے لئے اور نہ بعد والوں کے لئے۔ فقط اللہ اعلم

الجواب صحيح	الجواب صحيح	كتبه
محمد عبدالجید دین پوری	محمد عبدالقدار	محمد بلال غفری عنہ

(۱) رد المحتار-کتاب الاجارة -باب الاجارة الفاسدة- ۲۷/۶.

(۲) رد المحتار- ايضاً- مطلب فی اجرة الدلال- ۶/۲۳.

”شینل“ نامی کمپنی کے کاروبار کا حکم

کیا فرماتے ہیں علماء کرام و مفتیان عظام درج ذیل مسئلہ کے بارے میں کہ: ایک کمپنی جو شینل کے نام سے موسم ہے، وہ کمپنی ہیلتھ مشین پیچتی ہے، جس کی قیمت تقریباً دس ہزار ہے، اس کا طریقہ کاری یہ ہے کہ جو آدمی یہ مشین خریدے گا، اس کو کمپنی ممبر اور ایجنت بھی بنائے گی اور یہ ممبر بلا واسطہ صرف دو یا تین گاہک لانے کا مجاز ہو گا اور اس کو ہر گاہک پر تقریباً ایک ہزار چالیس روپے کمیشن دیا جائے گا، چونکہ اس کے لانے والے گاہک، خریداری کے بعد ممبر اور ایجنت بن جائیں گے، وہ بھی پہلے والے گاہک کی طرح گاہک لانے کے مجاز اور کمیشن کے حقدار ہوں گے، اور اس کے لانے والے گاہکوں کی وجہ سے پہلے والے گاہک کو بھی کمپنی تھوڑا کمیشن دیتی ہے، اس طرح یہ سلسلہ چلتا ہے۔ ممبر اور ایجنت کے زیادہ آنے کی وجہ سے پہلے ممبر اور ایجنت کا منصب بھی بڑھتا ہے، جس کو کمپنی مختلف ناموں سے موسم کرتی ہے، مثلاً ایڈ و انس نیجر، ڈائمنڈ نیجر وغیرہ اور اس منصب کی وجہ سے ان کو موبائل فون، گاڑی وغیرہ کی صورت میں انعامات بھی خاص اصول کے تحت ملتے ہیں، مندرجہ بالا تفصیل کے پیش نظر درج ذیل سوالات کے جوابات مطلوب ہیں:

۱..... ہیلتھ مشین کی پوری قیمت یکمشت ادا کرنا اور ممبر بننا جائز ہے یا نہیں؟

۲..... کمپنی کی رعایت کے مطابق ہیلتھ مشین کی قیمت میں سے تقریباً ساڑھے چھ ہزار نقد ادا کرنا اور بقیہ ساڑھے تین ہزار بعد میں جب اس خریدار کو محنت کی وجہ سے بونس اور کمیشن ملتا ہے اس سے وصول کرنا، یہ نقد اور ادھار کا معاملہ کرنا اور اس صورت میں ممبر بننا جائز ہے یا نہیں؟

۳..... ہر ممبر کو جو بلا واسطہ گاہک لانے پر کمیشن ملتا ہے، یہ جائز ہے یا نہیں؟

۴..... ہر ممبر کو جو بالواسطہ گاہکوں کی وجہ سے کمیشن ملتا ہے، وہ جائز ہے یا نہیں؟

۵..... مخصوص مناصب اور ترقی پانے کی صورت میں جو کمپنی (موبائل فون وغیرہ اشیاء کی صورت) میں انعام دیتی ہے، اس کا لینا جائز ہے یا نہیں؟

ابحواب باسمہ تعالیٰ

واضح رہے کہ پچھلے دنوں اس طرح ممبر درمابر سازی اور اس پر کمیشن کے عنوان سے کئی اداروں نے کام شروع کیا تھا، جن میں ایک ”العماد انٹر پرائزز“، بھی ہے، چونکہ ان اداروں کی ممبر سازی میں کوئی سامان نہیں تھا، بلکہ ادارہ مخصوص رقم کے عوض لوگوں کو ممبر بناتا تھا، لہذا اس کی شرعی حیثیت بالکل واضح تھی، اور اہل علم نے دلوں کی الفاظ میں اسے ”نا جائز“، اور ”جو“، قرار دیا تھا، اور خدا ترس مسلمانوں نے اس سے کنارہ کشی اختیار کر لی تھی جس کے بعد کچھ نئے ادارے وجود میں آنے لگے، جن میں ممبر سازی کی فیس کے بد لے کچھ سامان کی ادائیگی کی جانے لگی، اور بڑی ہوشیاری سے سامان بھی ایسا رکھا جانے لگا، جس کی صحیح قیمت عام لوگوں کو تو کجا ماہر اور تجربہ کار کے لئے بھی بتانا مشکل ہوتی ہے کہ اس کی حقیقی مالیت کیا ہے۔ بس ادارے نے جتنی قیمت بتائی اور سبز باغ دکھائے، اسی پر سادہ لوچ لوگوں کو ”آمنا و صدقنا“، کہنا پڑتا ہے، اسی طرح یہ تا شر دیا جانے لگا کہ جو رقم ادارے نے ممبر سے وصول کی ہے، وہ درحقیقت اس سامان کی جائز قیمت ہے۔ ”گولڈن کی“، نامی ادارہ اس کی واضح مثال ہے، حالانکہ ادنیٰ تامل سے بھی معلوم ہوتا ہے کہ اگر یہ فیس سامان کی جائز قیمت ہوتی تو ادارہ ایک ایک ممبر کو کمیشن کے نام سے ہزاروں اور لاکھوں روپے کہاں سے ادا کرتا؟ جبکہ یہ کوئی رفاقتی ادارہ بھی نہیں، بلکہ کار و باری ہے، اور روزگار کے لئے بنائے تاکہ اس کے ذریعے سے بے روزگاروں کو روزگار ملے اور ملک و قوم کی ترقی ہو، انہی اداروں میں ایک ادارہ ”شینل کمپنی“، نامی بھی ہے، جس کے متعلق مختلف گاؤں نے اپنی اپنی سمجھ کے مطابق طریقہ کار کی وضاحت کی اور فتویٰ طلب کیا، اس استفتاء کے جواب میں عللت کی بجائے مختلف ذرائع سے اس کے طریقہ کار کا جائزہ لیا گیا، اور کمپنی کے تعارف نامے کا مطالعہ کیا گیا، اس ادارہ کی شرعی حیثیت بتانے سے قبل چند باتیں بطور تمہید ذکر کی جاتی ہیں:

الف: ”شینل“، کمپنی کی ممبر سازی کا بنیادی مقصد کیا ہے؟ آیا مشین کی فروختگی؟ یا ممبر سازی سے کمیشن کا حصول؟ اگر مقصود مشین کی فروختگی ہے، اور ممبر سازی و کمیشن کا یہ طویل سلسلہ زیادہ سے زیادہ مشین فروخت کرنے میں کشش پیدا کرنے کی غرض سے ہے، تو بظاہر یہ مقصد محال معلوم ہوتا ہے، اس لئے کہ اس کمپنی میں ممبر بننے والے نہ تو عام طور پر بیکار ہوتے ہیں کہ جن کی اس مشین کے استعمال کی ضرورت محسوس

ہوتی ہو اور نہ ہی یہ مشین عام طور پر طبی دواخانوں اور مارکیٹوں میں دستیاب ہے کہ اس کے ذریعے علاج کی سہولت عام ہو، پھر اگر اس مشین کی افادیت اتنی ہی زیادہ ہے تو یہ سوائے کمپنی ممبران کے عام لوگوں کے پاس کیوں نہیں ہے؟ جبکہ اس دور میں معمولی فائدہ کی چیز بھی عام مارکیٹ میں دستیاب ہوتی ہے اور اگر مقصود مشین کا بیچنا نہیں ہے جیسا کہ بظاہر یہی معلوم ہوتا ہے بلکہ معتقد بہ قم کے ذریعے کمیشن در کمیشن کا کاروبار چلانا مقصود ہے تو یہ جوئے کی ایک نئی شکل ہے جو کہ حرام ہے، اس لئے کہ کاروبار کی اس نوعیت میں اول دو یا تین مراحل کے بعد کا کاروبار انسانی محنت سے اصولاً وقار نا خارج ہے جس پر ملنے والا کمیشن قمار اور سود کی تعریف میں داخل ہو کر حرام تھہرا تا ہے، جبکہ اسلامی معیشت و تجارت میں فریقین میں مال و محنت دونوں اور نفع میں مضاربہ و شرکت کی شرائط ملحوظ ہوتی ہیں۔ جیسا کہ کتب فتاویٰ میں ہے، چنانچہ فتاویٰ "ہندیہ" میں ہے:

”هی عبارۃ عن عقد علی الشرکة فی الربح بمال من احد الجانبین
والعمل من الجانب الآخر“. (۱)

اور "خلاصہ الفتاویٰ" میں ہے:

”المضارب شریک رب المال فی الربح ورأس ماله الضرب فی
الارض والتصرف“. (۲)

”در مختار“ میں باب ربا میں ہے:

”هو لغة مطلق الزيادة وشرعها فضل حال عن عوض“. (۳)

اسی طرح ”فتاویٰ ہندیہ“ باب ربا میں ہے:

”هو في الشرع عبارۃ عن فضل مال لا يقابلہ عوض في معاوضة مال بمال“. (۴)

(۱) الفتاویٰ ہندیہ - کتاب المضاربة - الباب الأول فی تفسیرها و رکنها و شرائطها و حکمها - ۲۸۵/۳.

(۲) خلاصہ الفتاویٰ - کتاب المضاربة - الفصل الأول فی المقدمة - ۱۸۸/۳ - ط: امجد اکیڈمی.

(۳) الدر المختار - کتاب البيوع - باب الربا - ۱۶۹، ۲۸/۵.

(۴) الفتاویٰ ہندیہ - کتاب البيوع - الباب التاسع فیما یجوز بیعه و مالا یجوز - الفصل السادس فی تفسیر الربا و احکامہ - ۱۱۷/۳.

ب: شینل کمپنی کا یہ اصول ہے کہ جب کوئی شخص پہلی مرتبہ اس کامبر بنتا ہے تو اسے ممبر شپ حاصل کرنے کے لئے کمپنی کی طرف سے ایک عدد پروڈکٹ (ساج مشین) خریدنی ضروری ہوتی ہے جس کی کل قیمت میں سے ساڑھے چھ ہزار (۶۵۰۰) روپے نقد اور ساڑھے تین ہزار (۳۵۰۰) روپے ادھار دینے ہوتے ہیں، اور اس ادھار کی کوئی مدت مقرر نہیں ہے، اس صورت میں نقد ادا بیگنی کا معاملہ تو صاف ہے، لیکن ادھار کی صورت میں دو خرابیاں لازمی آتی ہیں، جن کا ارتکاب کئے بغیر ممبر سازی ایک لمحے آگے نہیں چل سکتی۔

”پہلی خرابی“: یہ ہے کہ ادھار کی یہ مدت غیر معینہ اور مجہول ہے، جو کہ فساد کی بنیاد اور مفہومی ال انزالع ہونے کی بناء پرنا جائز ہے، چنانچہ ”فتاویٰ شامی“ میں ہے:

”تنبیه: فی الزاهدی باعہ بشمن نصفہ نقد و نصفہ اذا رجع من بلد کذا

فهو فاسد“。(۱)

اور ”فتاویٰ عالمگیری“ میں ہے:

”واما شرائط الصحة.... ف منها معلومية الاجل فھى البيع بشمن مؤجل

فيفسد ان كان مجھولاً“。(۲)

”دوسری خرابی“: یہ ہے کہ اس ادھار (۳۵۰۰) کی وجہ سے کمپنی کو بے شمار مالی فوائد حاصل ہوتے ہیں، کیونکہ یہ قرض ممبر سازی کے ساتھ مشروط ہے کہ کمپنی کا یہ قرض ممبر سے اس وقت ختم ہو گا جب یہ ممبر مزید دو ممبران کو کمپنی سے متعارف کرو اکرم بر بنائے گا اور مشین فروخت کروائے گا، جس سے انہیں بھی کمپنی کی باقاعدہ ممبر شپ حاصل ہو جائے گی، اور مزید ان ممبران کے ساتھ بھی یہی نقد و ادھار کا معاملہ چلے گا، پھر یہ معاملہ غیر محدود تک بڑھتا چلا جائے گا، حالانکہ شریعت نے اس قرض کو سود ہونے کی بناء پر حرام قرار دیا ہے جس سے قرض خواہ کو نفع حاصل ہو، اور اس پر سخت وعید اور ممانعت فرمائی ہے۔

(۱) رد المحتار علی الدر المختار - کتاب البيوع - باب البيع الفاسد - ۸۲ / ۵.

(۲) الفتاوی الہندیة - کتاب البيوع - الباب الأول فی تعریف البيع الخ - ۳ / ۳.

چنانچہ حدیث شریف میں ہے:

الف: ”عن علی امیر المؤمنین مرفوعاً کل قرض جر منفعة فهو ربا“.^(۱)

ب: ”اذا اقرض احدكم قرضاً فاھدى اليه او حمله على الدابة فلا يركبه ولا يقبلها‘ الا ان يكون جرى بينه وبينه قبل ذلك“.^(۲)

”درختار“ میں ہے:

”وفي الأشباح كل قرض جر نفعاً فهو حرام“.^(۳)

”اعلاء السنن“ میں ہے:

”فلا يحل اقراض شيء ليرد اليك اقل ولا اكثر ولا من نوع آخر اصلاً..... وقال الموفق في المغنى وكل قرض شرط فيه الزيادة فهو حرام بلا خلاف..... وقد روى عن أبي ابن كعب وابن عباس وابن مسعود انهم نهوا عن قرض جر منفعة(الى ان قال) وبالجملة فحرمة الزيادة المشروطة في القرض مجتمع عليها لا خلاف فيها من احد لكونها منفعة قد جر القرض“.^(۴)

ج: شنیل کمپنی کے اس سارے کاروبار کی روح جس کی بناء پر عوام الناس اس کی طرف متوجہ ہوتے اور ممبر شپ اختیار کرتے ہیں وہ ”کمیشن“ ہے یعنی کوئی بھی ممبر بہت قلیل عرصہ میں زیادہ سے زیادہ کمیشن حاصل کر سکتا ہے، اور اس کا طریقہ کارپچھا ایسا ہے کہ جو شخص پہلی مرتبہ کمپنی سے متعارف ہو کر اس کا ممبر بنتا ہے، اس کے لئے ایک عدد پروڈکٹ (سماج مشین) خریدنا ضروری ہوتا ہے، پھر کمپنی کی طرف سے قانوناً سے صرف دو یا تین ممبر ان اپنے ماتحت بلا واسطہ بنانے کی اجازت ہوتی ہے، اس سے زیادہ ممبر

(۱) اعلاء السنن - کتاب الحوالۃ - باب کل قرض جر نفعاً فهو ربا - ۵۱۲ / ۱۳ - ط: ادارۃ القرآن.

(۲) مشکوہ المصایح - کتاب البيوع - باب الربا - الفصل الثالث - ۲۳۶ / ۱ .

(۳) الدر المختار - کتاب البيوع - باب المرابحة والتولية - فصل في القرض - ۱۶۶ / ۵ .

(۴) اعلاء السنن - المرجع السابق - ۵۱۳، ۱۳ / ۱۳ .

اصولاؤہ اپنے ماتحت بلا واسطہ نہیں بن سکتا، اور اگر خود محنت کر کے کوئی ممبر بنائے بھی تو کمپنی اسے بلا واسطہ ممبر بنانے کا کمیشن (جوتقریبًا ۳ فیصد یعنی ۲۰۸۰ دوہزار اسی روپے بنتا ہے) نہیں دیتی بلکہ اسے بالواسطہ ممبر کا کمیشن دیتی ہے جوتقریبًا ۳ فیصد یعنی (۲۰٪) سات سو بیس روپے ہے، اور پھر یہ دو یا تین ممبر ان اپنے ماتحت بھی بلا واسطہ دو یا تین ممبر ان لاکیس گے، اور وہ آنے والے بھی ماتحت مزید ممبر ان لاکیس گے، اور یہ سلسلہ غیر محدود تعداد تک بڑھتا رہے گا، اور اسی حساب سے ممبر ان کا کمیشن بھی چلتا رہے گا، اس حاصل ہونے والے کمیشن کی دو چیزیں ہیں۔

”پہلی حیثیت“ بلا واسطہ ممبر ان (یعنی ہر اول ممبر کو اپنے ماتحت جو دو یا تین آدمیوں کی ممبر سازی پر ملنے والا) کا کمیشن: یہ کمیشن اجرت دلائی کے محدود دائرے کے تحت صرف بقدر ضرورت جائز ہو سکتا ہے، لیکن فقہاء کرام نے اس بات کی تصریح فرمائی ہے کہ ”دلائی“ چونکہ بنیادی طور پر محنت کے عصر سے خالی ہوتی ہے کہ اس میں محض کام کی راہنمائی ہوتی ہے، اصل کام اور محنت نہیں ہوتی، اس لئے اصولاً اس کو ناجائز ہی ہونا چاہئے تھا، البتہ عوام الناس کے تعامل اور ان کی حاجات کی بناء پر بقدر ضرورت اس ”اجرت دلائی“ کی گنجائش دی ہے، لیکن اس کے باوجود پھر بھی اجرت دلائی کی اکثر صورتیں ناجائز ہی ہوتی ہیں، جیسا کہ ”فتاویٰ شامی“ اور ”خلاصة الفتاوى“ میں ہے:

الف ”سئل عن محمد بن سلمة عن أجرة السمسار فقال: أرجو انه لا باس

به وان كان في الاصل فاسداً لكثره التعامل وكثير من هذا غير جائز“. (۱)

ب ”وفي الاصل اجرة السمسار والمغارى والحمامى والسكاك

وما لا تقدير فيه للوقت ولا مقدار لما يستحق بالعقد لكن للناس فيه

حاجة جاز وان كان في الاصل يستحق بالعقد لكن للناس فيه حاجة

وان كان في الاصل فاسداً“ (۲)

(۱) رد المحتار - کتاب الاجارة - مطلب فی أجرة الدلال - ۲۳ / ۶

(۲) عمدة القارى للعیني - کتاب البيوع - باب اجر السمسرة - ۱۰ / ۸۵ - ط: مطبعة مصطفى البابى.

وہ کذا فی خلاصة الفتاوى - کتاب الاجارات - جنس آخر فی المتفقات - ۱۱ / ۳

علامہ ابن حکیم "الاشباه" میں فرماتے ہیں:

"ما بایح للضرورة يقدر بقدرها".^(۱)

"دوسری حیثیت" بالواسطہ ممبران کا کمیشن یعنی ممبر اول کے ماتحت دو یا تین ممبران نے آگے اپنے ماتحت جو دو یا تین ممبر بنائے تھے اور اسی طرح یہ سلسلہ آگے لامدد و چلتا ہے، ان کا کمیشن جو ممبر اول (یعنی ہر اوپر والے ممبر کو) ^۳ فیصد کے حساب سے ملتا ہے اور جتنے ممبر بناتے جائیں گے تو یہ ممبر اول ہر ماہ دو مرتبہ سارا کمیشن کمپنی سے وصول کرے گا جبکہ اس بالواسطہ ممبر سازی اور ممبران کے کمیشن میں ممبر اول کی کوئی محنت شامل نہیں ہوتی اور نہ ہی ممبر اول کے کمیشن کے حصول کیلئے اس کی محنت اور دلائلی شرط ہے بلکہ ممبر اول کی بعد والی اجرت (تخواہ) ماتحت ممبران کی محنت کا ثمرہ ہوتی ہے اور اگر کوئی بالائی ممبر اپنی طرف سے کوئی محنت کرتا بھی ہے تو وہ محض رضا کارانہ طور پر اپنے کمیشن کے حصول کے لئے اور اس کی لاچ میں کرتا ہے، ورنہ کمپنی کی طرف سے کوئی قانونی اور اصولی پابندی نہیں ہے، گویا جو کمیشن بالائی ممبر کو ماتحت ممبران پر ملتا ہے وہ قانوناً اور اصولاً محنت سے خالی ہے اور بغیر کسی عوض کے ملتا ہے جس کے سود ہونے میں شبہ نہیں، کیونکہ اسے اجرت دلائلی تو کہا نہیں جا سکتا اس لئے کہ محنت سے خالی ہے اور ضرورت سے بھی زائد ہے لہذا یہ سود کی تعریف میں داخل ہو کر حرام ہے، کیونکہ ربا کی تعریف یوں کی گئی ہے:

الف..... "الربا هو مجرد كسب من غير عوض والشرع يحرم اخذ

المال ظلماً بغير حق شرعاً".^(۲)

ب..... "نعم هذا يناسب تعريف الكنز بقوله فضل مال بلا عوض في

معاوضة مال بمال".^(۳)

ج..... "الربا في اللغة هو الزيادة والمراد به في الآية كل زيادة لم

يقابلها عوض".^(۴)

(۱) الأشباء والنظائر - القاعدة الخامسة: الضرب بزال - ص: ۸۷ - ط: قدیمی کتب خانہ.

(۲) التفسير المنیر فی العقيدة والشريعة والمنهج لوهبة الزحيلي - سورة البقرة - ۹۹ / ۳ - ط: دار الفكر بيروت.

(۳) رد المحتار - کتاب البيوع - باب الربا - ۱۶۸ / ۵.

(۴) أحكام القرآن للتهاونی - سورة البقرة - ۲۲۳ / ۱ - ط: ادارۃ القرآن.

د..... ”قوله لا يلزم بالعقد اى لايملک به كما عبر في الكنز لأن العقد وقع على المنفعة وهي تحدث شيئاً فشيئاً وشان البدل ان يكون مقابلاً للبدل“ .^(۱)

ه..... قال ابوبكر: اصل الربا في اللغة هو الزيادة..... وفي الشرع يقع على معان لم يكن الاسم موضوعاً لها في اللغة.^(۲)

و..... ”والربع انما يستحق بالمال او بالعمل او بالضمان“ .^(۳)

پھر اس بلا معاوضہ ملنے والے غیر محدود کمیشن کو اجرت دلائی سے ہٹ کر کمپنی کی طرف سے انعام بھی نہیں کہا جاسکتا اس لئے کہ ”انعام“، میں دینے والے کی مرضی اصل اور بنیاد ہوتی ہے کہ اس کی مرضی ہوئی تو انعام دے گا ورنہ نہیں اس پر کسی قسم کی پابندی نہیں ہوتی، اور نہ ہی کسی کو یہ حق حاصل ہوتا ہے کہ وہ اس سے انعام کا مطالبہ کرے، جبکہ مذکورہ کمپنی بلا واسطہ ممبر ان پر بالائی ممبر کمیشن دینے کی اصول اوقانو نامباہند ہوتی ہے، اور اسی طرح ممبر کو بھی یہ حق حاصل ہوتا ہے کہ وہ ہر ماہ دو مرتبہ کمپنی سے اپنا کمیشن وصول کرے، اور یہ کمیشن کمپنی کے معابرے میں داخل ہے، لہذا اس کو انعام میں داخل کر کے جائز نہیں کہا جاسکتا۔

و..... مذکورہ کمپنی میں جہاں ممبر کو ذاتی طور پر کمیشن حاصل ہوتا ہے، وہاں کمپنی کو بھی لامدد و داور و فرمودار میں مالی فوائد حاصل ہوتے ہیں، لیکن اگر گہری نظر سے دیکھا جائے تو ملکی ترقی ”نڈارڈ“ ہے کیونکہ پوری اسکیم کا دائرة کوشش غیر محدود منافع کے حصول کے لئے پروڈکٹ (سماج مشین) کی فروختگی کے ذریعے اپنے کاروبار کو وسیع کرنا ہے، خواہ کسی خریدار کو اس کی ضرورت ہی نہ ہو اور خاطر خواہ فوائد حاصل ہوں یا نہ کمپنی نے بہر صورت اپنا کاروباری حلقة وسیع کرنا ہے جو کہ قواعد شرعیہ و ضوابط اسلامیہ کے مطابق دائرة ضرورت سے خارج ہے جبکہ دوسرا طرف کمیشن کی یہ دوڑائیک مدد و مقدار کے علاوہ محنت اور عوض سے خالی ہونے کی بناء پر خود ناجائز ہے۔^(۱)

(۱) رد المحتار - کتاب الاجارة - ۱۰/۶۱.

(۲) احکام القرآن للجصاص - باب الربا - ۱/۳۶۳ - ط: دار الكتاب العربي بيروت

(۳) رد المحتار - کتاب المضاربة - ۵/۶۲۶

(۴) رد المحتار - المرجع السابق - ۵/۱۶۸، ۱۶۹

”تفسیر المنیر“ میں ہے:

”ولَا رُقْ فِي تَحْرِيمِ الرِّبَا بَيْنَ مَا يُسَمَّى بِالْقَرْوَضِ الْأَنْتَاجِيَّةِ وَالْقَرْوَضِ
الْأَسْتَهْلَاكِيَّةِ إِذْلًا يَجُوزُ الاقتراض بِفَائِدَةٍ إِلَّا لِضُرُورَةٍ قَصُوفِيَّةٍ وَهِيَ
الْحَالَةِ يُغْلِبُ عَلَى الظَّنِّ فِيهَا الْوَقْوَعُ فِي الْهَلاَكِ... لَا تَنْطِقُ عَلَى
مَدِيدِ عِيَهِ اصحابُ الْمَعَامِلِ وَالْمَحَالَاتِ التِّجَارِيَّةِ مِنْ ضَرُورَاتٍ، وَهُمْ
يَقْصِدُونَ بِذَلِكَ أَمَّا تَوْسِيعُ دَائِرَةِ الْعَمَلِ وَالنِّشَاطِ... وَكُلُّ هَذِهِ
الْمَزَاعِمُ لَا تَدْخُلُ فِي دَائِرَةِ الْضَّرُورَةِ بِحَسْبِ ضَوَابِطِهَا الشَّرِيعَةِ وَلَا
تَحْلُ الْحَرَامَ الْقَطْعَيِّ التَّحْرِيمِ.“ (۱)

ھ..... شریعت نے جہاں انسان کو اس کی بو دو باش کے طریقے سکھائے ہیں وہاں اسے معاشی
اصول بھی بتائے ہیں، اور شعبہ ہائے زندگی میں کسب حلال کے لئے محنت کی ترغیب بھی دی ہے، تاکہ انسان
کے اندر خود اعتمادی پیدا ہونے کے ساتھ ساتھ محتاجی جنم نہ لے، اور انسان کامل دوست بن کر دوسروں کے رحم و
کرم پر نہ تو آس لگائے بیٹھا رہے، اور نہ بلا محنت پیسہ حاصل کرنے کا عادی ہو، اس لئے کہ جب انسان بلا محنت
پیسے بٹورنے کا عادی ہو جائے تو وہ محنت سے جی چرتا ہے، بلکہ محنت و مزدوری کو ایک کوہ گراں سمجھتا ہے۔
امام فخر الدین رازیؒ اپنی لا جواب تفسیر میں رقم طراز ہیں:

”قَالَ بَعْضُهُمْ: اللَّهُ تَعَالَى أَنْمَى حَرَمَ الرِّبَا حِيثُ أَنَّهُ يَمْنَعُ النَّاسَ عَنِ
الاشْتِغَالِ بِالْمَكَاسِبِ... فَلَا يَكَادُ يَتَحَمَّلُ مشقةَ الْكَسْبِ وَالتِّجَارَةِ
وَالصَّنَاعَاتِ الشَّاقَةِ.“ (۲)

الحاصل ”شینل“، کمپنی اور دیگر ایسے ہی اداروں کا معاملہ بھی کچھ یوں ہی ہے، اور ان کے کاروبار
میں بھی وہی محدودرات و ممنوعات پائے جاتے ہیں جو سودہ ہونے کی بناء پر شریعت میں ناجائز اور حرام ہیں۔
مذکورہ بالاوضاحت کے بعد استفتاء میں مندرجہ سوالات کے جوابات درج ذیل ہیں:

(۱) التفسير المنير في العقيدة والشريعة للزحليلي - ۹۹/۳ - ۱۰۰ - ط: دار الفكر

(۲) التفسير الكبير للرازي - سورة البقرة - ۷/۹۱ - ط: ایران.

۱: ہمیلٹھ میشن کی پوری قیمت یکمشت ادا کر کے مشین حاصل کرنا جائز ہے، لیکن ممبر سازی کے ذکورہ طریقے کے مطابق یہ خریداری شرعاً جائز نہیں ہے، جس کی تفصیل پہلے گذر چکی ہے، کیونکہ یہ سودی طریقہ ہے اور سودی کا رو بار حرام ہے۔

امام رازی فرماتے ہیں:

”اما قوله: الذين يأكلون الربا فالمراد الذين يعاملون به وخص الأكل لانه معظم الامر فثبتت بهذه الوجوه الاربعة ان المراد من اكل الربا في هذه الآية التصرف في الربا“。(۱)

۲: نقد کے ساتھ ادھار کا یہ معاملہ جس کی وصولیابی کے لئے کمپنی ممبر سازی کی شرط لگا کر مالی فوائد حاصل کرتی ہے، شرعاً ناجائز ہے۔ (۲)

۳، ۴: ہر ممبر کو بلا واسطہ (ڈائرکٹ) ممبر بنانے پر جو کمیشن ملتا ہے، وہ اپنی محدود مقدار تک جائز ہے، لیکن بالائی ممبر کو بالواسطہ (ان ڈائرکٹ) ممبر ان پر جو کمیشن ملتا ہے، وہ ناجائز اور حرام ہے، کیونکہ اس سے حاصل ہونے والا کمیشن سودا اور قمار ہے۔ (۳)

۵: ممبر سازی کی اس دوڑ میں جو مخصوص مناصب اور سہولیات مثلاً موبائل فون، گولڈ میڈل، گاڑی، چین کا سیاحتی دورہ وغیرہ اور اس کے علاوہ دیگر سہولیات کمپنی کی طرف سے ”انعام“ نہیں ہیں، بلکہ کمپنی کی قانونی مجبوری اور اصولی پابندی ہے، جو انعام کی تعریف سے خارج ہے، کیونکہ ان مناصب و سہولیات کا دارو مدار ممبر سازی کے ان منافع اور کمیشن پر ہے جو کمپنی کو حاصل ہوتا ہے، لہذا اس ناجائز طریقہ کا رو بار سے حاصل ہونے والے مناصب اور سہولیات بھی ناجائز ہی ہونگی۔ علامہ ابن نجیم ”الاشباہ والنظائر“ میں فرماتے ہیں:

(۱) التفسير الكبير - المرجع السابق.

(۲) ارد المحتار - كتاب البيوع - ۸۲/۵.

واضافی اعلاء السنن - المرجع السابق - ۵۱۲/۱۳.

(۳) عمدة القارى للعينى - المرجع السابق - ۸۵/۱۰.

واضافی التفسير المنیر - المرجع السابق - ۹۹/۳.

”ما حرم أخذه حرم اعطاه کالربا و مهر البغى تنبیه و يقرب من“

هذا قاعدة ما حرم فعله حرم طلبه“.(۱)

”الغرض،“ کمپنی مذکورہ کا یہ سلسلہ کار و بار صرف ایک محدود حد تک تو بقدر ضرورت جائز ہے یعنی بلا واسطہ (ڈائرکٹ) ممبران پر حاصل ہونیوالی اجرت تو جائز ہے، لیکن چونکہ اس اسکیم میں شامل ہونے کی صورت میں اس کے تمام قواعد و ضوابط کی پابندی ضروری ہے، جبکہ اس صورت میں اس مخصوص دائرہ جواز کے ساتھ ناجائز اور حرام کا ارتکاب بھی کرنا پڑتا ہے، جس کی بناء پر حلال اور حرام کا اختلاط ہوتا ہے اور شریعت نے حلال و حرام کے اختلاط کی صورت میں حرام ہی کو ترجیح دیکر حرمت ہی کا حکم لگایا ہے، اس لئے مجموعی لحاظ سے اس کمپنی کی ممبر شپ اختیار کرنے اور اس کے ذریعے مالی فوائد حاصل کرنے کو جائز نہیں کہا جاسکتا۔ الا شباہ والنظائر میں ہے:

”وَصَرَحَ بِهِ فِي فِتاوِيِ الْهَدَايَةِ ثُمَّ قَالَ وَالْعَدْ إِذَا فَسَدَ فِي بَعْضِهِ“

فسد فی جمیعہ“.(۲)

”إِذَا اجْتَمَعَ الْحَلَالُ وَالْحَرَامُ غَلَبَ الْحَرَامُ وَبِمَعْنَاهُ مَا اجْتَمَعَ“

محرم و مبیح الا غلب المحرم“.(۳)

هذا ماعندهنا والله سبحانه و تعالى اعلم.

كتبه
محمد حنیف نعمانی

الجواب صحيح
محمد انعام الحق - محمد شفیق عارف
محمد عبد القادر - محمد عبد الجید دین پوری

بینات- ذوالقعدۃ ۱۴۲۳ھ

(۱) الأشباء والنظائر - القاعدة الرابعة عشرة: ما حرم أخذه حرم اعطاه - ص: ۱۵۵ .

(۲) المرجع السابق - القاعدة الثانية - ص: ۱۱ .

(۳) المرجع السابق - ص: ۱۰۹ .

”شینل“ نامی کمپنی کا حکم

ایک غلط فہمی کا ازالہ

محترم مفتی صاحب!

ایک مسئلہ کے متعلق آپ کے فتویٰ کی وضاحت کا طلبگار ہوں۔ وہ یہ کہ ”شینل“ نامی کمپنی میں شمولیت کے جواز عدم جواز سے متعلق ایک فتویٰ شائع ہوا، جس میں جواز کے پہلو کو بیان کیا گیا ہے اور اس فتویٰ پر آپ (حضرت شامزلی صاحب) کے دستخط بھی ہیں۔ جبکہ آپ کے دارالافتاء سے اسی سوال کے جواب میں جاری ہونے والے فتویٰ میں عدم جواز کو بیان کیا گیا ہے۔ دونوں کی نقول حاضر خدمت ہیں۔ ایسی صورتحال میں کون سے فتویٰ پر عمل کیا جائے؟ براہ کرم کسی ایک فتویٰ کی تصویب فرمائی رہنمائی فرمائیں۔

مستفتی-غیاث الدین، گلشنِ اقبال

اجواب باسمہ تعالیٰ

”شینل کمپنی“ کا مارکیٹنگ سسٹم اور طریقہ تریل متعدد تجارتی و تریخی صورتوں پر مشتمل ہے، بلاشبہ بعض صورتوں پر جواز کا حکم لگ سکتا ہے، مگر یہ بھی حقیقت ہے کہ بعض صورتیں کسی شرعی معاملہ کے ضمن میں داخل نہیں کی جاسکتیں۔ عرصہ سے ”شینل کمپنی“ کے متعلق ہر جگہ سے استفقاء و سوال اور مختلف جگہوں سے کم و بیش، مختلف جوابات کا سلسلہ جاری رہا، اس اختلاف کا عامومی باعث سوال کا اختصار اور اس کی تفصیل اور بعض دفعہ مفتیان کرام کے فہم و ادراک کا فطری تفاوت بھی رہا یہ دونوں باتیں کوئی انہوں باتیں نہیں بلکہ ایک امر واقعی ہے اور..... اس طرح کے اختلاف کی مثالوں سے علماء کا کوئی دور شاید ہی خالی ہو، اس لئے نہ کوئہ دونوں فتوؤں کو اسی تسلسل کا حصہ قرار دینا چاہئے۔

البتہ ایسی صورتحال میں ”عامی شخص“ کے لئے کیا حکم ہے۔ وہ کون سے ”فتاویٰ“ پر عمل کرے؟ علماء اصولیین نے ”عامی“ کے لئے راستے بتائے ہیں سب سے سرفہرست اور لائق ترجیح یہ ہے کہ وہ جائز و ناجائز

کے تعارض کی صورت میں عدم جواز کے پہلو کو اختیار کرے، یعنی جس ”فتویٰ“ میں مسئلہ کی حرمت کو بیان کیا گیا ہے ”عام مستفتی“ کے لئے حکم یہ ہے کہ وہ حرمت بیان کرنے والے فتویٰ پر عمل کرے۔ جس ”فتویٰ“ میں جواز کا بیان ہوا س پر عمل سے اجتناب کرے۔ کیونکہ احتیاط کا تقاضہ بھی یہی ہے۔ (۱)

دوسرے یہ کہ وہ عقود اور معاملات جو جائز اور ناجائز دونوں قسم کی صورتوں پر مشتمل ہوں۔ ان عقود و معاملات میں اصولی طور پر عدم جواز کے پہلو کو ترجیح حاصل ہوتی ہے۔ جواز کے پہلو کو رخصت و گنجائش کے باوجود نظر انداز کیا جاتا ہے۔ (۲)

لہذا ان دو اصولوں کی رو سے ہمارے دارالافتاء (دارالافتاء جامعہ بنوری ٹاؤن) کا فتویٰ قابل ترجیح ہے کیونکہ اس ”فتویٰ“ میں ”شینل کمپنی“ کے ستم میں شمولیت کو منوع قرار دیا گیا ہے۔ اور ”جامعہ خلفاء راشدین ماڑی پور“ سے جاری ہونے والا فتویٰ جس میں جواز کا بیان ہے، اصولاً قابل عمل نہیں ہے، اس لئے آج کے بعد دارالافتاء جامعہ خلفاء راشدین ماڑی پور کے مذکورہ فتویٰ کو میرے دستخط اور نام کی بناء پر قبول نہ کیا جائے۔ رعایۃ لا صول ثابتۃ لدی الفقهاء الکرام رحمہم اللہ۔ فقط واللہ اعلم

کتبہ: نظام الدین شامزی

ڈاکٹروں کے لئے دوا ساز کمپنیوں

کے تجارت کا حکم

کیا فرماتے ہیں علمائے کرام اس مسئلہ کے بارے میں کہ:

۱: ... ڈاکٹر حضرات کو مختلف کمپنیوں کی طرف سے مختلف قسم کی اشیاء کی آفر (پیش کش) کی جاتی ہے مثلاً: ایئر کنڈیشن لگوانا، گاڑی دینا، کلینک کی روپیئر کروانا، کلینک کا کراہیہ ادا کرنا، کبھی استعمال کی اشیاء کی آفر اور پیش کش کرنے، کیش کی صورت میں پیسہ لینا، اسٹیشنری بنوانا، فائل، پیداوار لفافے وغیرہ۔

۲: ... ڈاکٹر حضرات کو مختلف کمپنیوں کی طرف سے دوائیوں کے سیمپلز (نمونے) ملتے ہیں اور ڈاکٹر حضرات کا ان دوائیوں کو بیچنا، ان دوائیوں کو پرنسل (ذاتی طور پر) استعمال کرنا، ڈاکٹر حضرات کا ان دوائیوں کو کسی میڈیکل اسٹور والے کے پاس جمع کرانا پھر ان کا مستحق مریضوں کو دینا یا خود استعمال کرنا کیسا ہے؟۔

۳: ... مثلاً: دوائیوں کی کمپنیوں کی طرف سے دعوت قبول کرنا اور فیملی کے ساتھ ان کی دعوت میں شرکت کرنا اور اس صورت میں کمپنی کے پیسوں سے ہزاروں روپے فضول خرچ کرنا کیسا ہے؟۔

خلاصہ: یہ کہ ان تمام آفرز (پیش کشوں) کا مقصد ڈاکٹر حضرات سے ان کمپنیوں کی دوائیوں کو زیادہ سے زیادہ بکوانا ہوتا ہے، چنانچہ ان مراعات کی وجہ سے ڈاکٹر حضرات کا ایک ٹیبلیٹ کی جگہ دو اور ایک بوتل کی جگہ دولکھنا، بلکہ ضرورت ہو یا نہ ہو مریض کو اس خاص کمپنی کی دوائی یا اس خاص میڈیکل اسٹور سے دوائی خریدنے پر مجبور کرنا وغیرہ کیسا ہے؟

براہ کرم قرآن و حدیث کی روشنی میں اس پورے مسئلہ کا مفصل اور مدلل جواب عنایت فرمائیں تاکہ اس مسئلہ کو اخبار یا کسی رسالہ میں دوستوں کے فائدے کیلئے شائع کر اسکو۔ والاجر عند اللہ الکریم۔

سائل: ڈاکٹر آفتاب احمد حیدر آباد سنده

اجواب باسمہ تعالیٰ

واضح رہے کہ طب اور ڈاکٹری ایک ایسا شعبہ ہے جس میں ڈاکٹر کا میریض کی مصلحت اور اس کی خیرخواہی کو مد نظر رکھنا شرعی اور اخلاقی تقاضا ہے، اسی بناء پر ڈاکٹر اور میریض کے معاملے کی ہر وہ صورت جو میریض کی مصلحت اور فائدے کے خلاف ہو یا جس میں ڈاکٹر اپنے پیے بنانے یا میریض کے ساتھ کسی قسم کی خیانت یا بد دیانتی کا مرتكب ہو، وہ درست نہیں۔

لہذا اگر ڈاکٹر محض اپنے مالی فائدے یا کسی قسم کی منفعت، ہی کو ملاحظہ رکھتا ہے تو یہ دیانت کے خلاف ہے، جس کی وجہ سے ڈاکٹر گناہ گار ہو گا۔

لہذا صورت مسولہ میں ڈاکٹر حضرات کا کسی دوا ساز کمپنی کی طرف سے ملنے والے کمیشن، تخفیف، اور دیگر مراعات کی بناء پر جان بوجھ کر میریض کی مصلحت کے خلاف صرف اور صرف ان مراعات و سہولیات کے حصول کی خاطر میریض کے لئے اس خاص کمپنی کی پروڈکٹ (مصنوعات) کی زیادہ سے زیادہ فروخت کے لئے ضرورت نہ ہونے کے باوجود زیادہ مقدار میں ٹیبلٹ یا سیرپ کا تجویز کرنا، یا یہ جانتے ہوئے کہ دوسری کمپنی کی دوا اس میریض کے لئے زیادہ مفید ہے، مگر پھر بھی اسی خاص کمپنی کی دوا کا تجویز کرنا، اور کمپنی کی طرف سے ملنے والے تخفیف تھائے اور دیگر مراعات کا ڈاکٹر حضرات کے لئے لینا جائز نہیں، یہ سراسر شوت ہے، جس کا لین دین ناجائز اور حرام ہے، جیسا کہ حدیث شریف میں آتا ہے:

”لعن رسول اللہ ﷺ الراشی والمرتشی“ (۱)

ترجمہ: آپ ﷺ نے رشوت لینے والے اور دینے والے دونوں پر لعنت فرمائی ہے۔

ابتدہ جو ڈاکٹر حضرات میریض کی مصلحت اور خیرخواہی کو مد نظر رکھتے ہوئے پوری دیانتداری کے ساتھ میریض کے لئے وہی دوا تجویز کرتے ہیں جو اس کے لئے مفید اور ضروری ہے، قطع نظر اس کے کہ وہ کس کمپنی کی ہے، اور ایسا کرتے ہوئے ان کے ذہن میں کسی قسم کی مراعات کے حصول، یا ذائقی منفعت کا

(۱) مشکوہ المصائب - باب رزق الولاة و هدايائهم - الفصل الثاني - ۳۲۶/۲

لکاظ نہیں ہوتا، تو ایسی صورت میں دوازاز کمپنیوں کی طرف سے ملنے والے تحفے تحائف یا مراعات کا ڈاکٹر حضرات کے لئے لینا جائز ہے، یہ رشوت نہیں ہوگی۔ واللہ تعالیٰ اعلم

کتبہ	الجواب صحیح	الجواب صحیح
فیصل رشید	محمد شفیق عارف	محمد عبدالجید دین پوری

بینات-ذوالقعدۃ ۱۴۲۵ھ

ہاؤس رینٹ کا مسئلہ

درج ذیل سوالوں کے جوابات قرآن و حدیث اور فقہ کی روشنی میں دیں، یہ جوابات خط کے ذریعے بھی دیں اور اپنے رسالہ ”بینات“ میں بھی شائع کریں تاکہ تمام قارئین مستفید ہوں۔ رسالے کی کاپی مہربانی کر کے مجھے بھیج دیں۔

سوال ۱: گورنمنٹ کی طرف سے تعمیر کردہ مکان گورنمنٹ ملازم میں کو دیئے جاتے ہیں اور ان کا مکان الاؤنس کا ٹھانجا تھا ہے۔ بعض ملازم میں یہ صورت اختیار کرتے ہیں۔

الف۔ پورا مکان کرانے پر دے دیتے ہیں۔

ب۔ اپنے ساتھ کچھ کرایہ دار رکھ لیتے ہیں۔

اس بات کی ملازم میں کو گورنمنٹ کی طرف سے اجازت نہیں ہے لیکن گورنمنٹ کے علم میں ہے۔

ایسا کرنا کیسا ہے، اور اس کمائی کی کیا حیثیت ہے؟ (حرام، حلال، جائز، ناجائز، مکروہ وغیرہ)

سوال ۲: گورنمنٹ کے بعض محکموں کی طرف سے ملازم میں کو اس بات کی اجازت ہے کہ وہ کوئی پرائیویٹ مکان اپنے محکمے سے چیک کروانے کے بعد پورا کرایہ محکمہ کی طرف سے لے کر اس میں رہ سکتے ہیں۔ بعض ملازم میں یہ صورتیں اختیار کرتے ہیں۔

الف۔ مکان پاس کرنے کے بعد اس میں رہتے نہیں اور پورا کرایہ اپنے محکمے سے لیتے رہتے ہیں۔

ب۔ مکان کا کچھ حصہ کرانے پر دے دیتے ہیں یا اپنے ساتھ کرانے دار رکھ لیتے ہیں۔ مالک

مکان کے ساتھ جو معاملہ ہوتا ہے اس میں اس کی اجازت نہیں ہوتی۔ اس کا جواب بھی پہلے کی طرح دیں۔

سوال ۳: نمبر دو پر جو سوال کیا گیا (پرائیویٹ مکان کے بارے میں) ملازم کو جو کرایہ مکان دیا جاتا ہے اس میں مکان الاؤنس شامل ہوتا ہے اگر کوئی ملازم پرائیویٹ مکان لے کر نہ رہے یعنی اپنے طور پر کوئی بندوبست کر لے تو اس کو تخلواہ کے ساتھ جو کرایہ مکان دیا جاتا ہے اس پر محکمہ کی طرف سے کوئی پوچھ گچھ نہیں

ہے۔ کیا پرائیویٹ مکان (ہاؤس رینٹ) کرایہ مکان کی بقدر کم کرائے پر لیا جاسکتا ہے یا مکان کے لئے جتنا کرایہ طے ہوتا ہے اس میں سے کچھ کم پر مکان لے کر کچھ رقم ملازم بچا سکتا ہے۔ جب کہ محکمہ کی طرف سے اس کی اجازت نہیں ہوتی (اکثر مطلع ہوتا ہے) اور معاهدہ پورے کرائے کا ہوتا ہے۔

سائل: محمد فاروق خان۔ شعبہ مطبوعات دعوۃ اکیڈمی۔ اسلام آباد۔

اجواب باسمہ تعالیٰ

گورنمنٹ کے ادارے دو طرح کے ہوتے ہیں۔ فوجی محکمہ جات، سول محکمہ جات۔ دونوں اداروں کا اپنے ملازم میں کو گورنمنٹ کو اڑز مہیا کرنے کا طرز جدا ہے اس لئے شرعی حکم میں بھی فرق ہوگا۔

فوجی محکمہ جات

فوجی محکمہ جات اپنے ملازم میں کو جو کو اڑز مہیا کرتے ہیں وہ بطور عاریت کے ہوتے ہیں کیونکہ متعلقہ محکمہ ان سے کسی قسم کا کرایہ یا مکان الاؤنس وصول نہیں کرتا بلکہ انہیں رہائشی سہولیات دینے کا ذمہ دار ہوتا ہے۔ چنانچہ فوجی محکمہ جات کا اپنے ملازم میں کے ساتھ شرعاً "اعارہ" کا معاملہ ہوتا ہے۔ اس صورت میں ملازم گورنمنٹ کو اڑکسی کو کرایہ پر تو دینے کا شرعاً مجاز ہی نہیں۔ باقی رہائیہ سوال کہ کسی کو عاریت پر دینے کا مجاز ہے یا نہیں اس کی چار صورتیں ہیں۔

۱۔ عاریة مطلقة فی الوقت والانتفاع: یعنی مستعیر (ما نگ کر لینے والا) شیء مستعار (ما نگ کی چیز) سے جس وقت چاہے جو چاہے نفع حاصل کرنے کا مجاز ہو۔

۲۔ عاریة مقيدة فی الوقت والانتفاع: یعنی مستعیر شیء مستعار سے فلاں وقت میں فلاں نفع حاصل کرنے کا پابند ہو، اس کے علاوہ انتفاع کی اجازت نہیں۔

۳۔ عاریة مطلقة فی الوقت مقیدہ فی الانتفاع: یعنی مستعیر شیء مستعار سے جس وقت چاہے فلاں معین نفع حاصل کرنے کا مجاز ہو۔

۴۔ عاریة مقيدة فی الوقت مطلقة فی الانتفاع: یعنی مستعیر شیء مستعار سے فلاں معین وقت میں جو چاہے نفع حاصل کرنے کا مجاز ہو۔

اب دیکھایا ہے کہ فوجی محکمہ جات کا اعارہ کس شق میں داخل ہے؟

عام طور پر محکمہ کا اپنے ملازمین کے ساتھ اعارہ کا معاملہ شق ثانی میں داخل ہوتا ہے اور شق ثانی کا حکم شرعی یہ ہے کہ ”مستعیر کو معیر کی تقدیمات کا لحاظ رکھنا اور اس کی پابندی کرنا لازم ہے، تجاوز جائز نہیں ورنہ وہ ضمن ہوگا۔“ چنانچہ فوجی ملازم شرعاً عاریت پر بھی کوارٹر کسی کو دینے کا مجاز نہیں۔

لیس للمستعير ان يؤاجر المستعار من غيره وان كانت الاعارة تمليكاً

عندنا كذا في الظهيرية^(۱)

وليس للمستعير ان يؤاجر ما استعاره، فإن أجره، فعط

ضمن لأن الاعارة دون الا جارة والشيء لا يتضمن ما هو فوقه ولا ناله

صحّنا لا يصح الا لازماً لا أنه حينئذ يكون بتسليط من المعير وفي

وقوعه لازماً زيادة ضرر بالمعير لسدباب الا سرداد الى انقضاء مدة

الا جارة فابطلناه فإن أجره، ضمه، حين سلمه لأنه اذا لم يتناوله

العارية كان غصباً الخ.

وهذا اذا صدرت الاعارة مطلقة وهي على اربعة او اوجه احدها

ان تكون مطلقة في الوقت والا نتفاقع فللمستعير فيه ان ينتفع به اي

نوع شاء في اي وقت شاء عملاً بالاطلاق والثانى ان تكون مقيدة

فيهما فليس له ان يتجاوز فيه ما سماه عملاً بالتقيد الا اذا كان خلا

فالى امثل ذلك او خير منه والحنطة مثل الحنطة والثالث ان تكون

مقيدة في حق الوقت مطلقة في حق الا نتفاقع والرابع عكسه، وليس

له ان يتعدى ما سماه، الخ^(۲)

(۱) الفتاوى الهندية-كتاب العارية-الباب الثالث في التصرفات التي يملكها المستعير في المستعار والتي لا يملكها- ۳۶۳/۳

(۲) الهدایة-كتاب العارية- ۲۸۰/۳، ۲۸۱، ۲۸۰

رجل استعار من رجل شيئاً فاعاره وقال له لا تدفع الى غيرك فدفع
فهلك ضمن فيما يتفاوت وفيما لا يتفاوت وبدون النهي يعار فيما
لا يتفاوت كالدار والارض وفيما يتفاوت لا وجملته ان العارية لا
تواجر ولا ترهن۔^(۱)

وان قيدها بالمستعير بان قال لا تدفع الى غيرك فدفع فهلك
ضمن فيما يتفاوت وفيما لا يتفاوت الخ۔^(۲)
البته اعارة مطلقة یعنی اس میں کسی قسم کی قیود و شرائط نہ ہوں کا حکم یہ ہے کہ مستعیر اول اس شرط پر
آگے عاریت پر دینے کا مجاز ہے کہ مستعیر ثانی اور اول کے طرز استعمال میں تفاوت نہ ہو لیکن اگر مستعیر ثانی
اس مکان میں ایسا پیشہ اختیار کرتا ہے جو مکان کی عمارت کو متاثر کرے مثلاً لوہار بڑھئی وغیرہ تو مستعیر اول کو
عارضت پر بھی دینے کا اختیار نہیں الایہ کہ مالک مکان کی طرف سے صریح اجازت و رضامندی ہو۔

وله ان یعیر غیرہ، سواء كان شيئاً يتفاوت الناس في الانتفاع به او لا
يتفاوتون اذا كانت الاعارة مطلقة لم یشترط على المستعير الانتفاع
بها بنفسه فاما اذا شرط عليه ذالك فله ان یعير مالا يتفاوت الناس
في الانتفاع به دون ما یتفاوتون فيه كذا في خزانة المفتين۔^(۳)

لہذا چونکہ فوجی محکمہ جات کا اپنے ملازمین کے ساتھ اعارة مقید ہوتا ہے چنانچہ فوجی ملازم متعلقہ محکمہ
کی قیود و شرائط کا پابند ہے ان سے تجاوز نہیں کر سکتا، اس لئے کسی دوسرے کو عاریت پر دینے کا مجاز نہیں۔

سول محکمہ جات

سول محکمہ جات کا اپنے ملازمین کے ساتھ شرعاً "اجارہ" کا معاملہ ہوتا ہے، چنانچہ ملازمین مکان

(۱) خلاصۃ الفتاوی، - کتاب العارية - الفصل الاول - جنس آخر - ۲۹۰ / ۳ ط: نولکشور، لاہور

(۲) البحر الرائق - کتاب العارية - ۷ / ۲۸۲.

(۳) الہندیۃ - کتاب العارية - الباب الثالث فی التصرفات التي یملکها المستعیر فی المستعار

الاونس کے نام سے کرایہ کٹواتے ہیں اور بحیثیت کرایہ دار کے رہائش پذیر ہوتے ہیں۔ اجارہ کا معاملہ بھی مقید ہو گا قیود و شرائط کے ساتھ یا مطلق ہو گا، اگر یہ اجارہ مقید ہو تو مستاجر کو ان تقيیدات کا پابند ہونا ہو گا۔ چنانچہ اگر یہ شرط لگائی کہ کسی کو کرایہ پر نہیں دے سکتا تو مستاجر کرایہ پر دینے کا مجاز نہیں۔ سول ملکہ جات کا اجارہ اسی شق میں داخل ہے اور گورنمنٹ کا ملازم کو کرایہ دار ہٹھرانے کی اجازت نہ دینا اس پر قرینہ ہے جیسا کہ سوال میں مذکور ہے۔ چنانچہ ملازم نے کرایہ پر دیا تو اس سے حاصل شدہ آمدنی حلال نہیں، بدون نیت ثواب اس کا تصدق واجب ہے۔ لیکن اجارہ مطلق ہو تو مستاجر کرایہ پر دینے کا مجاز ہے مگر اس میں ووباتوں کا خیال رکھنا ضروری ہے۔

(۱) اول کرایہ دار اور ثانی کرایہ دار کے طرز استعمال میں کوئی تفاوت و فرق نہ ہو مثلاً لوہار بڑھی وغیرہ نہ ہو جس کا پیشہ مکان کی عمارت کو متاثر کرے۔

(۲) دوسرا اجارہ اسی قدر کرایہ پر واقع ہو جس قدر پر پہلا ہوا تھا یا اس سے کم پر ہو تو اجرت کے حلال طیب ہونے میں بھی کوئی تردید نہیں۔ اگر زیادہ پر واقع ہو تو اس کی دو صورتیں ہیں ایک یہ کہ اول کرایہ دار نے اپنی طرف سے کوئی زیادتی مکان وغیرہ میں کر دی ہے مثلاً مکان میں فرش کر دیا ہے یا الماری لگادی ہے یا اسی قسم کی اور کوئی چیز بڑھادی ہے تو اجرت کی زیادتی بھی حلال ہے، دوسری صورت یہ کہ کچھ زیادتی نہیں کی بلکہ جتنہ اسی طرح مکان وغیرہ کرایہ پر دے دیا جس طرح اور جس حصیت سے خود لیا تھا تو زیادتی اس کے لئے حلال طیب نہیں ہے۔

ولو استأجر داراً وشرط على المستأجر ان يسكن هو بنفسه ولا
يسكن معه غيره فالاً جارة جائزة وللمؤجر في هذا الشرط منفعة^(۱)

وفي الفصل استأجر داراً بكندا ولم يسم الذي يسكنها ان يسكنها
ويسكنها من شاء ويضع فيها ما يشاء ولو كان فيها بيرماء تو ضاماً منها

(۱) الفتاوى الهندية۔ کتاب الاجرة۔ الباب الخامس عشر فی بیان ما یجوز من الاجرة وما لا یجوز۔ الفصل الثاني فیما یفسد العقد فیه لمکان الشرط۔ ۳۳۳/۳

ويشرب الخ. ولا يسكن فيها الحداد والقصار ولا يمنع من كسر
الحطب في المدار فان زاد هو يوهن البناء ليس له ذلك الا برضاء
المالك او يشترط في الا جارة الخ.^(۱)

المستاجر اذا اجر الدار باكثر ما يستحق بالفضل الا اذا اصلح
فيها شيئاً وفي المحيط: فان لم تزد في الدار شيئاً ولا اجر معها شيئاً
آخر من ماله يجوز عقد الاجرة عليه ولا يطيب له وان خصها او
اجرم مع ما استاجر شيئاً من ماله يجوز ان يعقد عليه الا جارة ويطيب له
الزيادة وان كنس الدار ثم اجر له يطيب له الخ.^(۲)

واذا استاجر داراً وقبضها ثم اجرها فانه يجوز ان اجرها بمثل ما
استأجرها او أقل وان اجرها باكثر مما استأجرها فهي جائزة ايضاً الا
انه ان كانت الا جرة الثانية من جنس الا جرة الاولى فان الزيادة
لاتطيب له ويتصدق بها وان كانت من خلاف جنسها طابت له
الزيادة ولو زاد في الدار زيادة كما لو وتد فيها وتد او حفر فيها بثراً
او طيناً او اصلاح ابوابها او شيئاً من حوائطها طابت له الزيادة واما
الكنس فانه لا يكون زيادة وله ان يوأجرها من شاء الا الحداد و
القصار والطحان وما اشبه ذلك مما يضر بالبناء ويوهنه هكذا في

السراج الوهاج^(۳)

(۱) خلاصة الفتاوى - كتاب الا جارة - الفصل الثالث في اجارة الجائزة في الضياع والعقارات وفيه
انعقاد الا جارة - ۱۱۷ / ۳ .

(۲) المرجع السابق - ۱۱۸ / ۳ .

(۳) الهندية - كتاب الا جارة - الباب السابع في اجارة المستاجر - ۳۲۵ / ۳ .

(۴) کفایة المفتی - كتاب المعاش، (کرایہ پر لی ہوئی جائیداد کرایہ پر دینے کا حکم) ۷ / ۳۳۱ - ط: دارالاشاعت

اجرت کی تفصیل

(۱) گورنمنٹ کے بعض مکملوں میں ملازم کو اجازت دی جاتی ہے کہ کسی پرائیویٹ مکان کا نقشہ متعلقہ مکملہ سے پاس کروائیں اور اس پاس کردہ مکان کا اپنی رہائش کے لئے مالک مکان کے ساتھ عقد اجارہ کر لیں تو گویا گورنمنٹ اس ملازم کو وکیل فی الاجارة بناتی ہے۔ اس صورت میں اگر مالک مکان ملازم کو کچھ یا سارے کرایہ سے بری الذمہ یا ہبہ کر دیتا ہے تو یہ جائز ہے اور ملازم کو پھر بھی گورنمنٹ سے کرایہ وصول کرنے کا حق رہے گا۔ یہ صرف اس صورت میں ہے کہ گورنمنٹ ایک معین مکان میں ملازم کو وکیل فی الاجارة بنائے اور یہ صورت یہاں موجود ہے کیونکہ متعلقہ مکملہ اس مکان کا نقشہ پاس کرنے کے بعد ملازم کو ”وکالت فی الاجارة“ کی اجازت دیتی ہے اور یوں یہ مکان معتبر ہو جاتا ہے۔

وَفِي الْمُحِيطِ لَوْ وَكِيلٌ رَجُلًا بَانِ يَسْتَأْجِرُهُ دَارٌ بَعْينِهَا فَفَعْلٌ فَالْوَكِيلُ
يَطَّالِبُ بِالْأَجْرَةِ وَالْوَكِيلُ يَطَّالِبُ الْمُوَكِيلَ بِالْأَجْرَةِ وَإِنْ لَمْ يَطَّالِبُ
الْأَجْرَ وَإِنْ وَهَبَ الْأَجْرَ الْأَجْرَ مِنَ الْوَكِيلِ أَوْ بِرَأْهُ صَحٌّ وَلَوْ كِيلٌ إِنْ
يَرْجِعُ بِالْأَجْرِ عَلَى الْأَمْرِ^(۱)

(۲) دوسرے بعض مکملوں کا حکم ذکر کرنے سے قبل دو باتیں ذہن نشین رہیں۔

(۱) ایک ہے کرایہ مکان کے مصارف کی ذمہ داری۔

(۲) دوسری ہے کرائے کی مدد میں مقرر شدہ رقم کی ادائیگی۔

ذکورہ دونوں باتوں کا شرعاً حکم جدا ہے۔

چنانچہ بعض مکملوں میں ملازم کو اجازت ہوتی ہے کہ اپنی حیثیت کے مطابق کوئی پرائیویٹ مکان پسند کر کے مالک مکان سے معاہدہ کر لے جس قدر کرایہ مکان کے مصارف ہوں گے متعلقہ مکملہ اس کا کفیل ہو گا، اس صورت میں ملازم حضرات خود کرایہ دار کی حیثیت سے رہائش پذیر ہوتا ہے اگرچہ اس کے کرائے

(۱) خلاصۃ الفتاویٰ - کتاب الاجارة - الفصل الرابع فی اجارة الدواب - وما يتصل بهذا الوکالة فی

الاجارة - ۱۲۵/۳

کی کفالت گورنمنٹ کرتی ہے۔ اس کا تفصیلی حکم سول ملکہ جات کے عنوان کے تحت گذر چکا ہے کہ اجارہ مقیدہ ہونے کی وجہ سے ملازم کسی کو کرایہ دار رکھنے کا مجاز نہیں۔

باقی رہا اس صورت میں ملازم کا زیادہ کرایہ ظاہر کر کے کم کرایہ پر مکان لینا اور بقیہ رقم اپنے مصرف میں استعمال کرنا جائز نہیں کیونکہ گورنمنٹ اس کے کرایہ مکان کے مصارف کی ذمہ دار ہے، چنانچہ جس قدر کرایہ ہوگا اسی قدر ملکہ سے وصول کرنا جائز ہوگا، اس سے زیادہ وصول کرنا حلال نہیں۔

۳۔ بعض مکموں میں ملازم کی حیثیت و منصب کے مطابق کرایہ مکان کی مدد میں رقم مقرر ہوتی ہے اور ملکہ ملازم کو ایک سال کا پیشگی کرایہ مکان کرایہ کی مدد میں مقرر شدہ نصاب کے مطابق دے دیتا ہے خواہ ملازم اس سے زیادہ پر مکان لے یا کم پر متعلقہ ملکہ اس کا ذمہ دار نہیں ہوتا اس صورت میں ملازم کے لیے کچھ بچالینا کی گنجائش معلوم ہوتی ہے۔

سوال نمبر ۲ کے جز الف کا حکم یہ ہے کہ جو ملازم میں گورنمنٹ سے پرائیویٹ مکان پاس کروانے کے بعد اس میں رہائش پذیر نہیں ہوتے بلکہ ملکہ کو دھوکہ دے کر محض کاغذی کارروائی کرتے ہیں اور ملکہ سے پورا کرایہ وصول کرتے ہیں وہ واضح دھوکہ دہی اور کذب بیانی سے کام لے رہے ہیں جس سے دوسرے مستحقین کی حق تلفی بھی ہوتی ہے اور متعلقہ ملکہ سے خیانت بھی، چنانچہ اس طرح دھوکہ دہی اور کذب بیانی سے گورنمنٹ کا پیسہ بٹورنا ناجائز اور حرام ہے۔

الکفالة بالاجرہ و فی الاصل الکفالة بالاجرہ جائزہ و کذا

الحوالہ ولا يطالب بشئ منها حتى يجب الایفاء او شرط التعجیل وهو

كالاضافة الى سبب الوجوب فإذا وجب له ان يطالب به ايهمما شاء^(۱)

کتبہ: منیر احمد اخون

بینات، محرم الحرام ۱۴۱۳ھ

(۱) المرجع السابق.

معدور مہتمم و استاد کی تنوہ کا مسئلہ

کیا فرماتے ہیں علماء اس بارہ میں کہ کوئی استاد قدیم ہو یا جدید یا مہتمم ایسا یکار پڑ جائے کہ تعلیمی فرائض انجام دے سکے نہ کوئی انتظامی امور میں کام کر سکے، اب یہ حضرات مدرسہ کی طرف سے کتنے دن تک تنوہ اور خوراک کے مستحق ہوں گے۔ یہاں کی مدت اگر طویل ہو جائے، ان کی مالی حالت بہتر ہو یا نہ ہو ہر دو صورت میں کب تک مستحق ہوں گے؟

۲۔ جو طالب علم فارغ ہو کر چلا گیا ہے پھر وہ مدرسہ میں ملاقات یا افادہ، استفادہ، ذکرو اذکار کے لئے آتا ہے تو ان کی مہمانداری کتنے دن تک کی جائے گی؟

۳۔ کسی طالب علم کے خویش واقارب مثلاً باپ یا بھائی اس کی ملاقات کے لئے آتے ہیں تو مدرسہ کی طرف سے کتنے دن تک ان کی مہمانداری کی جاسکتی ہے؟

۴۔ مالیات میں منتظمین میں سے اگر کسی سے خیانت ہو گئی ہو تو گرفت ہونے پر اس کا کیا حکم ہوگا؟ اگر گرفت نہ ہو تو کیا حکم ہے؟ اگر منتظمین کی غلطی یا بے خیالی سے مدرسہ کا مال تلف ہو جائے تو اس کا کیا حکم ہے؟

امید ہے کہ بالدلائل جواب بیان فرمایا جائے گا۔ اگر دارالعلوم دیوبند سے کوئی اصول و ضوابط معلوم ہوں یا حضرت مفتی اعظم مولانا محمد شفیع صاحب قدس سرہ سے کوئی فتاویٰ معلوم ہوں تو تحریر فرمادیں۔
مہتمم۔ جامعہ اسلامیہ عبیدیہ، نانوپور، چٹاگانگ۔

اجواب باسمہ تعالیٰ

واضح رہے کہ مدارس دینیہ کی انتظامیہ کی دو حیثیتیں ہیں:

الف: ایک حیثیت تو یہ ہے کہ وہ حکومت اسلامیہ کے قائم مقام بن کر حکومت کے ایسے اہم

دینی امور انجام دے رہی ہیں جن امور کی ذمہ داری حکومت پر عائد ہوتی ہے اور حکومت اس سے غفلت بر ت رہی ہے۔ مثلاً امر بالمعروف اور نہی عن المنکر کا شعبہ قائم کرنا حکومت کی ذمہ داری ہے۔ اسی طرح دینی علوم قرآن و حدیث کی تعلیم و تبلیغ کے لئے مدارس قائم کرنا، اساتذہ کرام اور مدرسین کرام کا انتظام کرنا، پانچ وقت نمازوں اور جمعہ و عیدین کے لئے مساجد و عیدگاہوں کا قیام اور ان کے لئے ائمہ، موزون اور خدام کا انتظام کرنا یہ سب امور کی انجام دہی حکومت کی ہیں مگر بدقتی سے تاحال ہماری حکومت نہ اسلامی قانون نافذ کر سکی نہ اسلام کے دوسرے احکام کی تفہیض و اجراء کر سکی۔

اس مجبوری کی بناء پر علماء کرام اور علمائے دین نے دینی علوم قرآن و حدیث و قسیر و فقہ وغیرہ کی حفاظت کے لئے دینی مدارس کا انتظام و اہتمام کیا، نمازوں کے لئے مساجد اور عیدگاہیں اور اصلاح و تبلیغ کے لئے ادارے اور خانقاہیں قائم کیں، تو اس اعتبار سے دینی مدارس کی انتظامیہ نے حکومت کے قائم مقام ہو کر بعض دینی امور کا انتظام سنپھالا ہے۔ جیسا کہ ”سورہ حج“ میں ہے:

الذين ان مكناهم في الارض اقاموا الصلاة و آتوا الزكاة و امرؤا

بالمعروف و نهوا عن المنكر والله عاقبة الا مور. (الحج : ۳۱)

اسی طرح ”فتاویٰ شامی“ میں ہے:

والمسلمون لا بد لهم من امام يقوم بتنفيذ احكامهم واقامة الجمعة

والاعياد. (۱)

جب حکومت اپنے اس فریضہ سے غافل رہتی ہے تو عوام اور پیلک پر یہ فرض عائد ہوتا ہے کہ وہ اس کے انتظامات کریں، چنانچہ فقہاء نے تصریح کی ہے:

ولذا لومات الوالى اولم يحضر لفتنة ولم يوجد احد ممن له حق اقامة

الجمعة نصب العامة لهم خطيباً للضرررة. (۲)

ب: دوسری حیثیت ان کی یہ ہے کہ عامۃ المسلمين کی جانب سے یہ لوگ ان کے اموال،

(۱) رد المحتار - کتاب الصلوٰۃ، باب الامامة، مطلب شروط الامامة الكبرى ۵۲۸/۲.....

(۲) رد المحتار - باب الجمعة - ۱۳۸/۲.

زکاۃ، صدقہ، عطیات و دیگر خیرات وصول کر کے مسلمانوں اور مسلمانوں کی اولاد پر خرچ کر کے ان کی تعلیم و تربیت کا اہتمام کریں۔ اس جہت سے مدارس دینیہ کی انتظامیہ عامۃ المُسْلِمِین کی جانب سے ان کی وکیل اور نمائندہ ہے کہ وہ ان کے مختلف فنڈز کے اموال کو قرآن و سنت کی تعلیمات کے اندر رہتے ہوئے امانتداری کے ساتھ اپنی صوابدید پر خرچ کریں۔

اس سلسلہ میں حضرت گنگوہی رحمۃ اللہ علیہ نے نہایت جامع ہدایات دی ہیں، جس کا خلاصہ یہ ہے کہ:

”مدارس دینیہ کے نمائندوں کو زکاۃ و صدقہ واجبہ کی رقم حوالہ کر دینے سے زکاۃ اور صدقہ ادا ہو جائے گا باقی ان کے لئے ضروری ہے کہ بحیثیت امین کے امانتداری سے زکاۃ و صدقہ کی رقم کو اپنے مصارف مشروع منصوصہ میں خرچ کریں اور دوسرے فنڈز کی رقم کو اپنے مصارف میں خرچ کریں۔“ (تذکرۃ الرشید)

ان مذکورہ باتوں کو اگر دیکھا جائے تو یہ بات واضح ہو جاتی ہے کہ حکومت کے تعلیمی اداروں کے قوانین اور ان کے اصول و ضوابط جو خلاف شرع نہ ہوں وہ دینی مدارس کے لئے رہنمای ثابت ہو سکتے ہیں۔

دوسری بات یہ کہ مدارس دینیہ چونکہ عامۃ المُسْلِمِین کی جانب سے ان کے اموال کے اصول میں جائز تصرف کرنے کے وکیل اور امین ہیں اس جہت سے ان کی رضا مندی اور ان میں رواج و عرف بھی جلت بن سکتی ہے۔

لہذا مدرسین و اساتذہ کرام و ملازمین کی تقریبی اور ان کے نصب و عزل کے لئے قواعد و ضوابط انہیں مذکورہ امور کی روشنی میں مقرر کئے جائیں اور ان کی تخلیخاہیں اور ایام تعطیلات کے معاوضے اور ایام رخصت کے احکام کے بارے میں انہیں اصول و ضوابط کو سامنے رکھا جائے، بر صغیر کے حالات سے قطع نظر مشرق و سلطی کے دینی اور تعلیمی اداروں کے اکثر قوانین و ضوابط خواہ مدرسین کرام کے بارے میں ہوں یا طلباء کے بارے میں تقریباً یکساں ہیں۔

بر صغیر میں اب تک حکومت کے تعلیمی اداروں کے قوانین اور ہمیں اور قومی دینی اداروں کے قوانین کچھ دیگر ہیں جب کہ حکومت کے تحت چلنے والے دینی ادارے بھی ہوتے ہیں۔ ان کے یہاں اساتذہ کرام و ملازمین کے نصب و عزل کے قوانین و ضوابط بھی ہوتے ہیں اور یہ ادارے بھی خزانے سے چلتے ہیں۔

لہذا ہمارے غیر سرکاری دینی اداروں کے اساتذہ کرام و ملازمین کے نصب و عزل کے لئے اور ان کی تنخوا ہوں و دیگر مراعات اور سہولیات کے لئے حکومت کے تعلیمی اداروں خاص کر ان کے دینی تعلیم کے اداروں کے قوانین سے استفادہ کیا جاوے تو یہ خلاف شرع نہ ہو گا۔

یہ استفتاء کے لئے ایک تمہید تھی۔ اب اصل جواب جوبنده کے فہم میں قرآن و سنت اور فقہ اسلامی کی روشنی میں آیا وہ لکھا جاتا ہے:

مذکورہ تمہید میں درج شدہ باتوں کی روشنی میں دینی مدارس کے اساتذہ کرام و مدرسین کی تقریب اگر کچھ اصول و ضوابط کے تحت ہوتی ہے تو پھر انہیں اصول و ضوابط کے تحت نصب و عزل ایام بیماری اور ایام تعطیلات کی تنخوا ہوں کے مسائل حل کرنے ہوں گے۔

اور اگر کچھ ضوابط و شرائط کے تحت ان کا تقرر نہیں ہوا تو حکومت کے تعلیمی اداروں کے قوانین ان کے یہاں راجح عرف و رواج کی روشنی میں ایام بیماری کی تنخوا، ایام رخصت کی تنخوا اساتذہ کرام اور ملازمین کو دی جائے گی۔ جب کہ عامۃ الناس کی اکثریت نے مدرسہ کی انتظامیہ پر اعتماد کیا ہوتا ہے کہ انتظامیہ اپنی صوابدید پر امانتداری سے ان کی رقم شریعت کے دائرے میں رہتے ہوئے جہاں جہاں چاہے خرچ کرے۔

نیز واضح رہے کہ یہ قوانین و اصول توبہ ہیں کہ معدود اور مریض استاذ یا ملازم مدرسہ کا رخدمنت سے بالکل عاجز ہو لیکن اگر کارخدمت کو جزوی طور پر انجام دینے کے قابل ہو اور کارخدمت کسی نہ کسی قدر انجام دیتا ہو تو پھر جب تک اس کا یہ حال رہے گا اس کو اپنی مقررہ تنخواہ ملتی رہے گی جیسا کہ ”فتاویٰ تاتارخانیہ“ میں ہے:

فَإِنْ حَدَثَ بِهَذَا الْقِيمَ عُلَةً مِثْلَ خَرْسٍ أَوْ عَمَى أَوْ ذَهَابَ عَقْلِهِ أَوْ الْفَالْجَ

هَلْ يَكُونُ هَذَا إِلَّا جُرْ قَائِمًا؟ قَالَ: إِذَا دَخَلَ مِنْ ذَالِكَ شَيْئًا يُمْكِنُهُ مَعْ

ذَلِكَ الْكَلَامُ وَالْأَمْرُ وَالنَّهْيُ وَالْأَخْذُ وَالْأَعْطَاءُ فَلَا جُرْ قَائِمٌ، فَإِنْ

تَعْطُلٌ عَنِ الْحَفْظِ وَعَنِ التَّدْبِيرِ قَطْعٌ عَنِ الْأَجْرِ^(۱).

(۱) الفتاوى التاتارخانية - كتاب الوقف - الفصل السابع تصرف القيم في الأوقاف ۷۶۲/۵.

ط: ادارة القرآن كراتشي

مزید یہ کہ اسلام میں سابقہ خدمات کے صلہ میں مراعات اور سہولت دینے میں حضرت عمرؓ کا عمل راہنماء ہے۔ چنانچہ ”کتاب الاموال“ میں ہے:

قال: وحدثنا عبد الله بن صالح عن الليث بن سعد عن هشام بن سعد عن زيد بن اسلم عن أبيه قال: كنا يوماً مع عمر اذ جاءته امرأة اعرابية فقالت: يا أمير المؤمنين! أنا ابنة خفاف بن ايماء شهد الحديبية مع رسول الله صلى الله عليه وسلم، فقال عمر: نسب قریب، وامر لها بطعم وكسوة، قال ابو عبید ولا احفظ مبلغه فقال رجل: اكثرت لها يا أمير المؤمنين، فقال: قد شهد ابوها الحديبية مع رسول الله صلى الله عليه وسلم ولعله قد شهد فتح مدينة كذا ومدينة كذا فحظه فيها ونحن نجيئها أفالاً اعطيها من ذالك.^(۱)

”اسلم کہتے ہیں ایک دن ہم حضرت عمرؓ کے ساتھ تھے کہ ایک بدھی عورت ان کی خدمت میں حاضر ہوئی اور اس نے کہا یا امیر المؤمنین! میں حفاف بن ایماؓ کی بیٹی ہوں جو رسول اللہ صلی اللہ علیہ وسلم کے ساتھ غزوہ حدیبیہ میں شریک رہے تھے، اس پر حضرت عمرؓ نے کہا ”یہ قریبی رشتہ داری ہے“ اور یہ حکم دیا اس خاتون کو کھانے اور لباس کا خرچ دیا جائے۔“ (ابو عبید کہتے ہیں کہ اس وظیفہ کی مقدار مجھے یاد نہیں رہی) حاضرین میں سے ایک شخص نے کہا یا امیر المؤمنین آپ نے اسے زیادہ وظیفہ دے دیا ہے۔ تو حضرت عمرؓ نے کہا اس کا باپ رسول اللہ صلی اللہ علیہ وسلم کے ساتھ غزوہ حدیبیہ میں شریک رہا، ہو سکتا ہے کہ فلاں فلاں علاقوں کی فتح میں بھی شریک رہا ہوا اور ان میں بھی وہ حصہ دار ہو، ہم ان مقامات کے محصولات تو جمع کر لیتے ہیں، کیا ہم پر یہ واجب نہیں کہ ان آمدنیوں میں سے اسے بھی دیں؟

(۱) کتاب الاموال لا بی عبید القاسم بن سلام - باب الفرض علی تعلم القرآن والعلم وعلی سابقۃ الآباء - ص ۲۷۶ - ط: دار الكتب العلمية، بيروت، لبنان.

اس واسطے مدرسہ کی انتظامیہ یا مجلس شوریٰ معدود اور طویل المیعاد مریض استاذ جو کہ حاجت مند بھی ہواں کے لئے تاحیات تنخواہ دینے کا قانون بناسکتی ہے اور جب تک قانون نہ ہو حکومت کے تعلیمی اداروں کے قانون و عرف کو سامنے رکھتے ہوئے تنخواہ دے سکتے ہیں۔

۲۔ جو طالب علم فارغ ہونے کے بعد مدرسہ میں کسی خاص استاذ یا مہتمم صاحب سے ذاتی طور پر ملاقات یا استفادہ کے لئے آتے ہیں وہ خاص اسی استاذ یا مہتمم کے مہمان ہیں۔ ان کی مہمانداری مدرسہ کی کسی مد سے کرنا صحیح نہیں، بلکہ اس کی مہمانداری وہ استاد کرے جو اس کا میزبان ہے۔

اور جو طالب علم مدرسہ میں کسی استاذ یا مہتمم سے ذاتی طور پر ملاقات کرنے کے لئے نہیں آئے بلکہ مادر علمی سے تعلق کی بناء پر آئے تو وہ مدرسہ کا مہمان ہوگا اور اس کو مدرسہ کے مہمان فنڈ سے تین دن تک مہمانداری کرنے کی اجازت ہوگی۔ ایک آدھ روز ضرورت کے تحت زیادہ تھہرے پھر بھی قابل مہمان داری ہوگا، بلا ضرورت تھہرنا جائز نہیں ہوگا۔ جیسا کہ حدیث شریف میں ہے:

عن ابی هریرۃ قال: قال رسول اللہ صلی اللہ علیہ وسلم: من کان یومن
بالله والیوم الا خر فلیکرم ضیفہ ومن کان یومن بالله والیوم الاخر
فلا یوذ جارہ الخ.

وعن ابی شریح الکعبی ان رسول اللہ صلی اللہ علیہ وسلم قال: من
کان یومن بالله والیوم الا خر فلیکرم ضیفہ جائز ته یوم ولیلة والضیافۃ
ثلاثۃ ایام فما بعد ذالک فهو صدقۃ ولا یحل أن یشوی عنده حتی
یحرجه، متفق علیه .^(۱)

اور اگر مدرسہ میں مہمانوں کے لئے ایسا کوئی خاص فنڈ ہو جس سے ہر مہمان کو بلا تخصیص ایام مہمانداری کی اجازت ہو تو اس سے بلا تخصیص ایام مہمانداری کی اجازت ہوگی۔

واضح رہے کہ صاحب نصاب مالدار مہمانوں کو زکاۃ کی مدد سے مہمانداری کرنا جائز نہیں ہوگا۔

(۱) مشکوہ المصابیع - باب الضیافۃ - الفصل الاول - ۳۶۸/۲

۳۔ طالب علم کے خویش واقارب، طالب علم کے مہمان ہیں مدرسہ کے نہیں، اس لئے مدرسہ کے فنڈ سے ان کی مہمانداری درست نہیں ہے الایہ کہ مخیر حضرات کی جانب سے ایسا کوئی خاص فنڈ ہو کہ اس سے طلبہ کے اقرباء اور رشتہ دا کی خاطر تواضع کی اجازت ہو تو اس سے تین دن تک مہمانداری کی اجازت ہوگی اور اگر فنڈ دینے والے لوگوں کی جانب سے تین دن سے زائد کی اجازت ہے یا انتظامیہ کو تین دن سے زائد کی اجازت دی گئی ہے تو تین دن سے زائد بھی مہماں نوازی جائز ہوگی۔

۴۔ مدرسہ کے اموال منتظمین کے پاس امانت ہیں، اگر کسی منتظم سے مدرسہ کے اموال میں خیانت ظاہر ہو جائے یا بلا ضرورت زائد خرچ کر دیوے یا غفلت سے ضائع ہو جاوے ان تمام صورتوں میں جس قدر مال میں خیانت ہوئی یا جتنا مال تلف اور ضائع ہوا اتنا مال مدرسہ کے فنڈ میں خائن اور ضائع کرنے والے کی جانب سے جمع کر دیا جاوے۔ یہ حکم تو اس پر لازم اور واجب ہے ورنہ عند اللہ مو اخذہ ہوگا۔ اس خیانت کا دوسرا حکم یہ ہے کہ کسی منتظم سے اگر مدرسہ کے اموال میں خیانت ظاہر ہو جاوے تو مہتمم صاحب کے لئے جائز ہے کہ اس خیانت کی بناء پر اس کو معزول کر دیوے اور اس کی جگہ دوسرے امانت دار آدمی کو مقرر کیا جائے اور اس کو کسی اور شعبہ میں منتقل کر دیا جائے جب کہ اس کو ندامت ہو اور وہ تائب ہو جیسا کہ ”تاتار خانیہ“ میں ہے:

قلت فما تقول اذا طعن عليه فن الا مانة فرأى الحاكم ان يدخل معه

غيره في الوقف او رأى الحاكم اخراج الوقف من يده ويصيّره الى

غيره؟ قال: أما اخراجه من يده هذا الرجل فليس ينبغي أن يكون

ذلك الا بحِيافَة ظاهره فإذا صَح ذلك واستحق اخراج الوقف من

يده قطع عنه ما اجرى عليه الواقف، وان رأى ان يدخل معه غيره

ويكون له بعض هذا المال فلا بأس بذلك (۱)

اور مہتمم صاحب کے لئے یہ بھی جائز ہے کہ اس خائن کو مستقل طور پر مدرسہ سے معزول کر دیوے

(۱) الفتاوى التاتار خانیہ - المرجع السابق - ۵/۲۶۷.

اور اس کی تئخواہ بند کر دے۔

اس بارے میں دارالعلوم دیوبند اور سہارنپور کا کوئی اصول معلوم نہ ہو سکا کیونکہ ایک تو ان کی صحیح معلومات کے لئے وہاں کے ارباب حل و عقد کے افراد سے ملاقات ضروری ہے جو پاکستانیوں کے لئے جلدی ممکن نہیں ہے، دوسری بات یہ کہ دارالعلوم دیوبند کی جانب سے اس بارے میں تاحال کوئی کتاب بھی نہیں چھپی ہے۔

فقط اللہ اعلم

کتبہ	الجواب صحیح	الجواب صحیح
محمد انعام الحق	ابو بکر سعید الرحمن	محمد عبدالسلام عفان الدین عنہ

بینات- ذوالقعدۃ ۱۴۱۵ھ

زمین اور اس کے مسائل

اسلامی و معاشری نقطہ نظر سے

زمین، پیداوار کے عوامل میں سب سے اہم عامل پیداوار ہے قرآن کریم جہاں زمین اور اس کے متعلقات کی تخلیق کو اللہ تعالیٰ کی نشانیوں میں سے ایک عظیم نشانی قرار دیتا ہے وہاں ہمیں یہ بھی بتاتا ہے کہ تمام انسانی ضروریات اور احتیاجات کا سامان و افراد اللہ تعالیٰ نے زمین میں پیدا کیا ہے ایک جگہ ارشاد ہے:

وَلَقَدْ مَكَنَّا كُمْ فِي الْأَرْضِ وَجَعَلْنَا لَكُمْ فِيهَا مَعَايِشَ قَلِيلًا مَا تَشْكُرُونَ (الاعراف: ۱۰)

ترجمہ: اور بخدا ہم نے تم کو زمین پر رہنے کی جگہ دی اور ہم نے تمہارے لئے اس میں سامان زندگانی فراہم کیا، تم لوگ بہت ہی کم شکر کرتے ہو۔

”زمین پر رہنے کی جگہ دی“، اس سے زمین کی ساخت اور انسانی زندگی کے لئے پانی، ہوا، روشنی اور دیگر طبعی ضروریات کی تخلیق مراد ہے، نیز سامان زندگانی فراہم کرنے میں تمام اسباب معاش، سامان خوردنوш، تجارت، صنعت وغیرہ کی طرف اشارہ ہے، گویا زمین کو اللہ تعالیٰ نے طبعی و کسی انسانی ضرورت کا سرچشمہ قرار دیا ہے۔

دوسری جگہ ارشاد ہے:

قُلْ أَئِنَّكُمْ لَتَكْفُرُونَ بِالذِّي خَلَقَ الْأَرْضَ فِي يَوْمَيْنِ وَتَجْعَلُونَ لَهُ انداداً

ذلِكَ رَبُّ الْعَالَمِينَ وَجَعَلَ فِيهَا رَوَاسِيَ مِنْ فَوْقَهَا وَبَارَكَ فِيهَا وَقَدْرَ

فِيهَا أَقْوَاتُهَا فِي أَرْبَعَةِ أَيَّامٍ سَوَاءٌ لِلْسَّائِلِينَ (حُمَّ السَّجْدَة: ۸، ۹)

ترجمہ: آپ ان لوگوں سے فرمائیے کہ کیا تم لوگ ایسے خدا کا انکار کرتے ہو جس نے زمین کو دو روز میں پیدا کر دیا اور تم اس کے شریک ٹھیراتے ہو، یہی سارے جہاں کا رب ہے اور اس نے زمین میں اس کے اوپر پہاڑ بنادیئے اور برکت رکھی اس کے اندر اور

ٹھیرائیں اس میں اس کی خوراکیں چاردن میں پورے ہیں پوچھنے والوں کے لئے۔

”برکت رکھی اس کے اندر“، یعنی قسم قسم کی کانیں، درخت، میوے، پھل، غلے، اور جانور زمین میں پیدا کئے اور ”ٹھہرائیں اس میں خوراکیں“، یعنی زمین میں بننے والوں کی خوراکیں ایک خاص اندازہ اور حکمت سے زمین کے اندر رکھ دیں چنانچہ ہر خطہ ہر ملک میں وہاں کے باشندوں کی طبائع اور ضروریات کے موافق خوراکیں اور غذا نمیں مہیا کر دی گئیں پھر یہ سب کام چاردن میں ہوا، دو روز میں زمین پیدا کی گئی اور دو روز میں اس کے متعلقات کا بندوبست ہوا۔ آیت کریمہ میں ”الارض“ سے مراد صرف زمین یا اس کے متعلقات ہی نہیں بلکہ پانی، ہوا اور روشنی سب کچھ مراد ہے۔

لعل المراد منها ما في جهة السفل من الاجرام الكثيفة من

التراب والماء والهواء تجوزاً باستعمالها في لازم المعنى۔ (۱)

ترجمہ: غالباً ”ارض“ سے وہ تمام لطیف و کثیف اجسام مراد ہوں جو بلندی کے مقابل پائے جاتے ہیں جیسے مٹی، پانی، ہوا بطور لفظ کو اپنے لازم معنی میں استعمال کرتے ہوئے۔

زمین کی جامعیت اور عمل پیدائش میں اس کی اہمیت معاشرین کے نزدیک بھی واضح ہے: سب سے اول توزیں ہے کہ وہ ہر چیز کا مبدع اور منبع ہے اگر زمین نہ ہوتا خلقت کہاں رہے اور نباتات اور جمادات کہاں سے آئیں غرض کہ زمین نہ ہوتا کچھ بھی نہ ہو دنیا اسی کے وجود سے وابستہ ہے پس عالمیں پیدائش میں اس پر کس کو سبقت حاصل ہو سکتی ہے نہ صرف لابد اور ناگزیر ہے بلکہ جتنی ضروریات زندگی ہیں شاید ہی کوئی ایسی ہو کہ اس کی پیدائش میں زمین مدد نہ دیتی ہو، ہماری خوراک، ہمارا لباس، ہمارے مکانات اور موجودہ زمانہ کے لاتعداد تنعمات اگر ان کی اصلیت پر غور کرو اور ان کی ابتداء کا سراغ لگاؤ تو وہ یقیناً زمین ہی پر ختم ہوتا ہے (۲)۔

(۱) روح المعانی فی تفسیر القرآن العظیم والسبع المثانی - ۹۹/۲۳ - ط: ادارة الطباعة للنشر

(۲) اصول معاشیات از برلن - ص: ۱۵.

زمین کی تعریف کے سلسلہ میں کہا جاتا ہے:

”زمین سے معاشیات میں صرف سطح زمین مراد نہیں ہے بلکہ اس کے مفہوم میں وہ تمام قدرتی وسائل شامل ہیں جن سے انسان کو دولت پیدا کرنے میں ناگزیر مدد ملتی ہے۔“^(۱)

زمین کی تعریف معاشیات اسلامی کے نقطہ نگاہ سے:

اسلامی معاشیات میں لفظ زمین کے مفہوم میں وہی وسعت ہے جس کو معاشیں بیان کرتے ہیں، جیسا کہ آیات مسبق سے واضح ہے البتہ فقہی اور قانونی نقطہ نظر سے بیع، حصہ، وصیت، اجارہ، کے محل کی حیثیت سے زمین کے مفہوم میں وسعت نہیں رہے گی بلکہ اس سے مراد سطح زمین اور اس کے مشمولات ہوں گے فقہا کی تصریح ہے:

والاصل ان کان کل ما يركب في الارض يدخل و مالم يركب فيها
اور كب لا للبقاء بل لوقت معلوم لا يدخل.^(۲)

ترجمہ: ”اس بارے میں یہ قاعدہ کلیہ یہ ہے جو چیزیں زمین میں مرکب ہوں وہ تو داخل صحیحی جائیں گی اور جو مرکب نہ ہو یا مرکب تو ہوں لیکن باقی رہنے کے لئے نہیں بلکہ ایک وقت مقررہ تک وہ داخل نہیں ہوں گی۔“

”مسئلہ ملکیت زمین“

اسلام جس طرح دوسری چیزوں میں انفرادی ملکیت کا قائل ہے اسی طرح وہ زمین کی انفرادی ملکیت کا نہ صرف قائل بلکہ اس پر ہنکڑوں احکام مرتب کرتا ہے اسی لئے اس پر کبھی بھی دوراً نہیں ہوئیں، نزول قرآن سے لے کر آج سے چالیس پچاس برس پہلے تک اس امر کا تصور بھی نہیں کیا جا سکتا تھا کہ زمین کی انفرادی ملکیت زیر بحث آئے گی، مسلم علماء اور فقہاء میں کبھی اس مسئلہ پر اختلاف نہیں رہا لیکن جب سے سرمایہ داری کے شدید رو عمل کے طور پر اشتراکی نظریہ نے دنیا میں جنم لیا اور کارل مارکس اور انجلز

(۱) معاشیات از جبیب الرحمن - ص: ۳۹.

(۲) بداع الصنائع في ترتیب الشرائع - کتاب البيوع - فصل في شرائط الہبة - ۵ / ۱۶۳.

اور اس کے شارحین کے افکار و نظریات سامنے آئے اور ہمارے یہاں کے مرعوب ذہن اور ہر چندار چیز کی طرف دوڑنے والے اشتراکیت کو عین اسلام ثابت کرنے لگے اس وقت سے "مسئلہ ملکیت زمین" زیر بحث آیا۔ اور کچھ لوگ زمین اور سارے عوامل پیداوار کی انفرادی ملکیت کا انکار کرنے لگے، اس لئے ہم چاہتے ہیں کہ قرآن کریم، حدیث نبوی اور تعامل امت کی روشنی میں اس مسئلہ پر غور کریں۔

اسلام کا نقطہ اعتدال:

اسلام اس وقت دنیا میں آیا۔ جبکہ مختلف ادیان سماوی اور غیر سماوی اور متعدد نظامہائے حیات دنیا میں جاری و ساری تھے۔ اسلام نے ہر چیز یعنی عقائد، اعمال، اخلاق، اقتصاد اور معاش میں اعتدال اور توسط کی راہ اختیار کی اس وقت وقت کے ادیان یا نظامہائے حیات موجود تھے، ایک قسم تو ان ادیان کی تھی جو اپنی توجہات صرف روح پر مرکوز کئے ہوئے تھے، ان لوگوں نے جسم اور اس کے تقاضوں کو بالکل مہمل اور معطل چھوڑ رکھا تھا، ان لوگوں کے یہاں کمال یہ تھا کہ انسان ہنگل میں چلا جائے، اختلاط اور زن و شوی تعلقات سے بالکل کنارہ کش ہو، کسی چیز کا مالک نہ ہو، کبھی بھوک زیادہ ستائے تو روٹی مانگ کر گزار اکرے، ایک بوسیدہ اور میلی کچیلی گذری اس کا سرمایہ حیات ہوا اور وہ بھی مانگی ہوئی، اس طرح اپنی "روح" کو سکون پہنچاتا رہے اور "نجات" کے خود ساختہ عقیدہ سے خود کو فرحان و شاداں رکھے، ہندو مت بدھ مت اور عیسائیوں کی رہبانیت اسی سلسلہ کی ایک کڑی تھی، دوسری طرف وہ نظامہائے فلکر تھے جن کی ساری تگ و دو کا محور ان کا جسم اور اس کے سفلی تقاضے تھے، وہ روح اور اس کے تقاضوں کو پس پشت ڈال کر صرف کھانے پینے اور تعیش پسندی اور عیش کو شی کو اپنا مطمح نظر بنائے ہوئے تھے، ان کا مقصد وحید صرف یہ تھا کہ زیادہ سے زیادہ دولت کمالی جائے اور جائز و ناجائز طریقوں سے سرمایہ جمع کیا جائے ان کے یہاں حق ناقص کا کوئی امتیاز نہیں تھا۔ غصب، ظلم، جبر، اور ناجائز ذرائع سے دولت کا استھصال ان کا محبوب اور پسندیدہ مشغله تھا یہود کے بعض فرقے، کسری اور قیصر کی حکومتیں اسی فلسفہ حیات پر گامزن تھیں کہ یہاں یک غیرت حق جوش میں آئی، اسلام کا ابر رحمت دنیا پر بر سا اور قرآن کریم کی آواز گونجی۔

وَكَذَلِكَ جَعَلْنَا كُمَّ امَّةً وَسَطَّاً لِتَكُونُوا شَهِداءً عَلَى النَّاسِ وَيَكُونُ

الرسول عليهكم شهيداً (البقرة: ۱۳۳)

ترجمہ: اور اسی طرح بنایا ہے، ہم نے تم کو ایک معتدل امت تاکہ تم (اپنے علم و عمل سے) لوگوں کے مقابلہ میں گواہ رہو اور رسول اللہ صلی اللہ علیہ وسلم تم پر گواہ رہیں۔

”امت وسط“ یعنی درمیانی اور معتدل امت کا مطلب یہی ہے کہ تم افراط اور تفریط سے پاک رہو تمہارے عقائد، اعمال، معاش اور اقتصاد کے مسائل غرض کہ ہر چیز تو سط و اعتدال کی آئینہ دار ہو، تم اپنی ”روح“ کے حقوق بھی ادا کرو اور اپنے ”جسم“ کے تقاضوں کو بھی پورا کرو۔ اور اس معتدل و متوسط دین کو دنیا کے سامنے پیش کر کے شہادت حق کا فریضہ انجام دو اور بہترین نمونہ بنو اور رسول اللہ صلی اللہ علیہ وسلم تمہارے لئے گواہ و شاہد اور کامل و مکمل نمونہ موجود ہیں۔

”ملکیت“ کے سلسلہ میں بھی دنیا اس وقت اور آج اس وقت افراط و تفریط میں بستلا تھی اور ہے۔

ہندو مت کے نزدیک ملکیت کے لئے کوشش و سعی گناہ تھی، تجارت حتیٰ کہ بعض صورتوں میں کھیتی باڑی بھی ان کی یہاں گناہ سمجھی جاتی تھی۔

بدھ مت کا نقطہ نگاہ یہ تھا کہ جو لوگ کام کا ج اور تجارت وغیرہ کر کے ملکیت حاصل کرتے ہیں ان کا درجہ ان لوگوں سے فروٹر ہے جو ترک دنیا کی زندگی گزارتے ہیں اور ان لوگوں پر حرام تھا کہ وہ کسی چیز کی ملک اختیار کریں، جیسی فرقہ کے کے نزدیک کسی چیز کی ملکیت حتیٰ کہ شرمگاہ چھپانے کے لئے کپڑوں کی ملکیت بھی حرام اور ناجائز تھی اسی لئے ان کے نزدیک کمال یہ تھا کہ آدمی جنگلوں اور غاروں میں برہنہ زندہ رہے۔

یہودیوں کے یہاں صرف زراعت کی اجازت تھی، ان کے یہاں مال جمع کرنا اور تجارت کرنا اچھی نگاہ سے نہیں دیکھا جاتا تھا، تاجر کو تجارت سے کنعانی کہا جاتا تھا۔

عیسائیت کا عقیدہ تھا کہ جو شخص زمین یا غلام کا مالک ہو اس کو گویا اللہ تعالیٰ کی طرف سے سزا دی جارہی ہے۔ اسی طرح ان کے یہاں زراعت و صنعت کی اجازت نہ تھی، تجارت ان کی یہاں ناپسندیدہ تھی۔

دوسری طرف ایسے مذاہب اور نظامہماں نے فکر تھے جن کے یہاں دولت جمع کرنے پر کوئی پابندی نہ تھی بلکہ ان کو مذہبی آزادی تھی کہ جس طرح چاہیں یا جیسے چاہیں خوب اناپ شناپ دولت جمع کریں۔

چنانچہ زرتشت کے ماننے والوں کے یہاں مال جمع کرنا بہترین عبادت اور طاعت سمجھی جاتی تھی،

اس زمانہ میں ایک اور مذہب تھا جس کے ماننے والے ”ملکیت زمین“ کو سب سے زیادہ مقدس سمجھتے تھے۔ ”زمین“ کے ”کنفوشی مذہب“ میں ملک کی ساری دولت اور سرمایہ کا مالک شاہ چین سمجھا جاتا تھا، شاہ چین ان کے نزدیک مطلق العنوان حاکم، زمین اور تمام ثروت کا مالک اور متصرف سمجھا جاتا تھا، وہ مال و دولت جمع کر کے اس کے قدموں پر نچھاوار کرنا سب سے بڑی عبادت سمجھتے تھے۔

عبدالکریم الشہرستانی نے اپنی بے نظیر کتاب ”المملل والنحل“ میں ”مجوس“ کے مختلف فرقوں کے سلسلہ میں ایک فرقہ ”مزدکیہ“ کا ذکر کیا ہے، اس فرقہ کا بانی ”مزدک“ نامی ایک شخص تھا جو نو شیروال کے والد ”قباد“ کے زمانہ میں ظاہر ہوا اور دلچسپ افکار و نظریات ظاہر کئے، شہرستانی کا بیان ہے:

”اس کے نزدیک مظلوم کا قتل جائز تھا تاکہ اس کو ظلم کے شر سے نجات دلائی جائے، یہ کہا کرتا تھا کہ دنیا میں لڑائی جھگڑے، قتل و غارت گری، زن، زر، زمین سے ہوتے ہیں اس لئے ان میں کسی کی انفرادی ملکیت جائز نہیں۔ یہ چیزیں ہر ایک کے لئے مباح ہیں۔“^(۱)

آج بھی دنیادوں نظامہ میں حیات سے دوچار ہے ایک طرف سرمایہ داری ہے جو حصول دولت و جمع و صرف پر کوئی پابندی عائد نہیں کرتی، سرمایہ اور دولت سمٹ کر چند ہاتھوں میں چلا جائے اس کے یہاں اس پر کوئی قدغن نہیں، میراث کا قانون بھی ان کے یہاں ناقص ہے، کیونکہ یہ لوگ مورث کے سب سے بڑے لڑ کے کو دارث سمجھتے ہیں اس لئے دولت تقسیم نہیں ہوتی بلکہ ستمی رہتی ہے۔

دوسری طرف کمیونزم و سو شلزم ہے جس کے نزدیک نجی و انفرادی ملکیت کا کوئی احترام نہیں ذرا رائے پیداوار تو کلیئہ حکومت کی ملکیت ہوتے ہیں، روزمرہ استعمال کی چند چیزیں انفرادی ملکیت میں داخل ہوتی ہیں لوگ جمہوریت کش غیر طبعی و غیر فطری نظام کے تحت سکتے رہتے ہیں، ایک مزدور اگر ایک کارخانہ سے نکال دیا گیا تو پھر اس کے لئے سابقہ کے سردخانہ کے علاوہ کہیں جگہ نہیں ہوتی، کسان اور مزدور کو یہ آزادی قطعاً نہیں ہوتی کہ وہ ایک کھیت اور کارخانہ کو چھوڑ کر دوسری جگہ کام پر لگ جائے، کمیونٹ پارٹی کے ارکان اور ذمہ

(۱) المثل والنحل - الفرقۃ المزدکیۃ - ۲۹۵/۲ - ط: دار المعرفة بیروت لبنان

دار دولت کے خزانوں کے مالک ہوتے ہیں اور عوام عام ضرورت کی اشیاء کے لئے بھی ترستے رہتے ہیں۔ ان مختلف ادیان اور نظامہائے حیات کے درمیان اسلام نے اعتدال اور توسط کی راہ اختیار کی اسلام نے سب سے پہلے تو یہ عقیدہ اپنے ماننے والوں میں جاگزیں کیا کہ ہر چیز کی حقیقی ملک اللہ تعالیٰ کی ہے یہ زمین، آسمان اور ساری مخلوقات اور خود انسان کی جان اور اس کے قوائے عملیہ و فکریہ اللہ تعالیٰ کے ہیں، حقیقی اعتبار سے انسان کسی چیز کا مالک نہیں ہے، البتہ چونکہ اللہ تعالیٰ نے زمین پر انسان کو ایک وقت تک زندہ رکھنا ہے، اور اس کو خلافت و نیابت الہی سے سرفراز کرنا ہے اور اس کو اوامر و نواہی سے آزمانا ہے اس لئے اس کو ملکیت کی نعمت سے بھی مالا مال فرمایا، اللہ تعالیٰ نے انسان کو ”اشرف المخلوقات“، بنایا اور

ولقد کر منا بنی آدم (بنی اسرائیل: ۷۰) ” بلاشبہ ہم نے انسان کو قابل تکریم بنایا“

کا اعلان فرمایا تو ضروری تھا کہ اس کو ”نعمت ملک“ سے بھی نوازا جاتا کیونکہ ”ملک“ کے بغیر اس کے قوائی فکریہ و عملیہ کا ارتقاء ناممکن ہے، اسی طرح تزکیہ اخلاق، تعمیر سیرت، حریت رائے اور اس طرح کے دوسرے اخلاق عالیہ اس وقت پیدا ہی نہیں ہو سکتے، جب تک انسان مالک نہ ہو۔

علاوہ ازیں اسلام نے عبادات کا جو نظام قائم فرمایا ہے یعنی نماز، روزہ، حج، زکوہ، اس پر انسان پوری طرح عمل پیرا نہیں ہو سکتا جب تک کہ اس کو مالک قرار نہ دیا جائے، پھر نکاح، مہر، خلع کے مسائل بھی ملکیت مال پرمنی ہیں، بیع کے مسائل بھی ملکیت مال پرمنی ہے، بیع، ہبہ، صدقہ، اجارہ، شفعت، میراث، وصیت وغیرہ کے احکام و مسائل ملک نہ ہونے کی صورت میں بے معنی ہو جاتے ہیں۔ الغرض مالک حقیقی نے انسان کو نعمت ملک کے شرف سے نوازا۔ اسلام حقوق کے ساتھ فرائض بھی عائد کرتا ہے، جب اس نے انسان کے حقوق متعین کئے تو اس پر فرائض کا بوجھ بھی ڈالا، ان فرائض کی بنا پر انسان کی انفرادی ملکیت بے قید نہیں رہی بلکہ فرائض و احکام کے ساتھ مقید کر کے معتدل ہو گئی۔ آج کی دنیا حقوق کے لئے تو چلاتی ہے، لیکن فرائض کو پس پشت ڈال دیتی ہے اس لئے ہر خوبصورت منصوبہ اور ہر حسین تخلیل بے معنی ہو کر رہ جاتا ہے انفرادی ملکیت پر اسلامی فرائض کی تفصیل طویل ہے، خاص زمین کے متعلق جو فرائض ہیں ان کا ذکر آئندہ صفحات میں پڑھیں گے۔

ز میں کی انفرادی ملکیت:

جس طرح اشیاء منقولہ میں اسلام انفرادی ملکیت کا حق تسلیم کر کے مالک کو تصرف کرنے کا حق عطا کرتا ہے اسی طرح ز میں پر بھی حق ملکیت و تصرف تسلیم کرتا ہے، آیات ذیل اس بارے میں صریح ہیں:

انفقوا مِنْ طَبَابَاتِ مَا كَسَبْتُمْ وَمِمَّا أخْرَجْنَا لَكُمْ مِنَ الْأَرْضِ (آل بقرة: ۲۶۷)

ترجمہ: اپنی پاکیزہ کمائی میں سے اللہ کی راہ میں خرچ کرو اور ان چیزوں میں سے جو ہم نے تمہارے لئے ز میں سے پیدا کی ہیں۔

كُلُّوْ اَمِنْ ثُمَرَهُ اَذَا اَثْمَرَ وَآتُوا حَقَّهُ يَوْمَ حِصَادِهِ۔ (آل انعام: ۱۳۱)

ترجمہ: ”اس کے پھلوں میں سے کھاؤ جب کہ وہ پھلن لائے اور اس کی فصل کٹنے کے دن اس کا حق ادا کرو۔“

ان دونوں آیتوں سے زرعی اراضی پر انفرادی ملکیت ثابت ہو رہی ہے پہلی آیت میں ز میں کی پیداوار سے انفاق کا حکم دیا جا رہا ہے اور یہ حکم اسی وقت قرین انصاف ہو گا جب ز میں اور اس کی پیداوار پر انفرادی ملکیت تسلیم کی جائے اسی طرح دوسری آیت میں عشر کی ادائیگی پر زور دیا جا رہا ہے، عشر اسی وقت واجب ہو گا جب ز میں اور اس کی پیداوار پر حق ملکیت تسلیم کیا جائے ورنہ فرض بلاحق واجب ہو گا، اسلام میں فرائض کے ساتھ حقوق کا چولی دامن کا ساتھ ہے، فرائض اس وقت تک عائد نہیں کئے جاتے جب تک حقوق عطا نہ کئے جائیں۔

وَاضْرِبْ لَهُمْ مَثَلًا رَجُلَيْنِ جَعَلْنَا لَاهِدَهُمَا جِنْتِينِ مِنْ اعْنَابِ وَ

حَفَفْنَا هُمَا بِنَخْلٍ وَجَعَلْنَا بَيْنَهُمَا زَرْعًا (آل کھف: ۳۲)

ترجمہ: ”ان کے سامنے ایک مثال پیش کرو، دو شخص تھے ان میں سے ایک کو ہم نے انگور کے دو باغ دیئے اور ان کے گرد کھجور کے درختوں کی باڑ لگائی اور ان کے درمیان کاشت کی ز میں رکھی۔“

زرعی اراضی کے بعد باغات کی ز میں پر انفرادی ملکیت بلا شک و شبہ اس سے ثابت ہو رہی ہے،

یہ شخص جس کا قرآن حکیم ذکر کر رہا ہے دو باغوں کا مالک تھا جو انور کے باعث تھے اور جس کے ارد گرد کھجور کے درخت تھے اور درمیان میں کھیت تھے۔

یا ایها الذین آمنوا لَا تدخلوا بيوتا غير بيوتكم حتى تستأنسو أو تسلموا

علی اهلها (النور: ۲۷)

ترجمہ: ”اے ایمان والو! اپنے گھروں کے علاوہ دوسرے گھروں میں داخل نہ ہو جب تک کہ گھروں کی رضانے لے لو اور گھروں کو سلام نہ کرو۔“

آیت کریمہ میں تو ایک معاشرتی حکم بیان کیا جا رہا ہے کہ اپنے گھر کے علاوہ دوسرے کے گھر میں بلا اطلاع و اجازت داخل نہ ہو جایا کرو، لیکن اس سے یہ بھی معلوم ہو رہا ہے کہ قرآن کریم سخنی (رہائش) جائیداد پر انفرادی ملکیت تسلیم کرتا ہے، تمہارا گھر اور دوسرے کا گھر انفرادی ملکیت کا تسلیم نہیں ہے تو کیا ہے۔

و اور ثکم ارضهم و دیارهم و اموالهم و اراضی لم تطاوہا (الاحزاب: ۲۷)

ترجمہ: ”اس نے تم کو ان کی زمین اور ان کے گھروں اور ان کے اموال کا وارث بنایا اور وہ علاقہ تمہیں دیا جسے تم نے کبھی پامال نہ کیا تھا۔“

یہود قریظہ اسی طرح یہود خیر کی زمینیں جوان کی انفرادی املاک تھیں، غزوہ بنی قریظہ اور غزوہ خیر میں مسلمانوں کے ہاتھوں آئیں، حضور اکرم صلی اللہ علیہ وسلم نے ان کو مسلمانوں پر تقسیم فرمادیا اس آیت میں اسی نعمت کی طرف اشارہ ہے، یہ آیت اراضی کی جائداد پر پہلے تو یہود کی ملک ظاہر کر دی ہے پھر مسلمانوں کے ہاتھ آنے اور ان میں تقسیم ہو کر مالکانہ حقوق دیئے جانے کو بتلاتی ہے۔

غرض قرآن کریم کی تصریحات اس بارے میں قطعی طور پر واضح ہیں کہ وہ نہ صرف زمین انفرادی ملکیت تسلیم کرتا ہے بلکہ اس پر عشر خراج کے احکام مرتب کرتا ہے، اسی طرح باغات اور رہنے کے گھر قرآن کریم کی تصریحات کے بموجب انفرادی ملک بن سکتے ہیں۔

جن لوگوں نے زمین پر انفرادی ملکیت کا انکار کیا ہے وہ اس قسم کی چند آیتوں سے استدلال کرتے ہیں:

والارض وضعها للناس فيها فاكهة والنخل ذات الاكمام (الرحمن: ۱۰)

ترجمہ: اللہ نے زمین کو مخلوق کیلئے بچایا جس میں میوے ہیں اور کھجور یہیں ہیں جن کے

پھل غلاف بند ہیں۔

ان الارض اللہ یورثها من یشاء من عباده (الاعراف: ۱۲۸)

ترجمہ: ” بلاشبہ زمین اللہ کی ہے وہ جس کو چاہے اپنے بندوں میں سے اس کا وارث بنادے اور نیک انجام تقویٰ شعراوں کے لئے ہے۔“ پہلی آیت کا نشانہ تو صرف اس قدر ہے کہ اللہ تعالیٰ اپنی قدرت کی نشانیاں بیان فرمائے ہیں کہ اس قادر مطلق دانا و حکیم پروردگار نے زمین کی تخلیق فرمائی تاکہ مخلوق الہی اس پر سکونت پذیر ہو اور ان کی روزی کا سامان اس زمین سے پیدا کیا، قسم قسم کے پھل، میوے غلے اس سے پیدا ہوتے ہیں اور مخلوق کی غذا بنتے ہیں۔۔۔

اس آیت سے یہ کہاں نکلتا ہے کہ زمین پر کسی کی انفرادی ملکیت جائز نہیں ہے؟ اسی قسم کی ایک دوسری آیت ہے جس میں کہا گیا ہے:

خلق لكم مافی الارض جمیعاً (البقرة: ۲۹)

ترجمہ: ”زمین میں جو کچھ ہے وہ سب تمہارے لئے پیدا کیا گیا ہے۔“

اس سے بھی بعض لوگوں نے جن کو صاحب روح المعانی نے ”ابا حیہ“ کہا ہے اور جو غالباً اشیاء میں انفرادی ملکیت کے قائل نہیں تھے، استدلال کیا تھا ان کا استدلال اور صاحب روح المعانی کا جواب سنئے:

واستدللت الاباحیۃ بالآلیۃ علی مدعاهم قائلین انها تدل علی ان مافی

الارض جمیعاً خلق للکل فلا یکون لاحد اختصاص بشی اصلا ویرده

انها تدل علی ان الكل للکل ولا ينافي اختصاص البعض بالبعض

لموجب فهناک شبه التوزیع والتعین يستفاد من دلیل منفصل (۱)

ترجمہ: ”ابا حیہ“ نے اس آیت سے اپنے مدعا پر استدلال کرتے ہوئے کہا ہے کہ یہ آیت بتلاتی ہے کہ زمین کا سب کچھ سب کے لئے پیدا کیا گیا ہے اس لئے کسی شخص کو بھی کسی چیز کی خصوصی ملکیت کا حق نہیں۔ لیکن ”ابا حیہ“ کا یہ استدلال اس وجہ

(۱) روح المعانی فی تفسیر القرآن العظیم والسبع المثانی - تحت قولہ تعالیٰ : هو الذى خلق لكم مافی الارض جمیعا.....الآلیۃ - ۲۱۵/۱

سے مردود ہے کہ اس آیت میں ”کل“ کا مقابلہ ”کل“ سے کیا گیا ہے اور یہ بات اس کے منافی نہیں کہ بعض چیزیں بعض اشخاص کے لئے کسی وجہ سے مختص ہوں، گویا آیت میں ”کل“ کی تقسیم ”کل“ پر بتائی گئی ہے، رہی تفصیلی تعین کہ ہر فرد کو کتنا ملے گا۔ یہ مستقل دلائل سے معلوم ہو گا۔

آیت کریمہ ”والارض وضعها للنام“ کے سلسلہ میں بھی یہی بات کہی جاسکتی ہے کہ آیت سے معلوم ہوا کہ پوری زمین ساری مخلوق کے لئے ہے سب اس سے نفع حاصل کرنے میں شریک ہیں، اس کے منافع بھی سب کے لئے عام ہیں، البتہ اگر کسی شخص کے حق میں ملک خاص کا سبب متحقق ہو جائے، مثلاً غیر آباد زمین آباد کر لے، کوئی قطعہ اراضی خرید لے، یا مورث کے انتقال کے بعد اسے ایک حصہ میراث میں مل جائے یا اسلامی حکومت اس کو کوئی قطعہ زمین دیدے تو یہ انفرادی ملکیت آیت کریمہ کے خلاف ہرگز نہیں ہے، رہی دوسری آیت ”ان الارض اللہ“ کہ زمین سب اللہ کی ہے، اس سے یہ استدلال کرنا کہ انفرادی ملک نہیں ہے، مضجعہ خیز ہے کیونکہ اس کے بعد ہی ”یورثها من یشاء“ آرہا ہے جس سے انفرادی ملکیت ثابت ہو رہی ہے علاوہ ازیں اس سلسلہ میں وہ بات ذہین نشین رکھئے جو ہم نے اس بحث کے شروع میں کہی تھی، کہ تمام اشیاء کا حقیقی مالک اللہ تعالیٰ ہے، حتیٰ کہ انسان، اس کی قوی عملیہ و فکریہ، اس کی جان اس کی روح غرض کہ ہر چیز کا مالک اللہ تعالیٰ ہی ہے، اس عقیدہ کو قرآن کریم نے ایک جگہ نہیں متعدد جگہ بیان فرمایا ہے، پھر مالک حقیقی انسانوں کو ایک عارضی نفع کے لئے چیزوں کا مالک بنادیتا ہے یہ عقیدہ اس لئے ضروری ہے کہ انسان دنیا کی زندگی کو فانی اور عارضی سمجھے اور دامنی زندگی کے لئے جد جہد جاری رکھے، اور اس نے انسانوں پر چیزوں کے استعمال پر جو فرائض عائد کئے ہیں ان سے انحراف نہ کرے۔

زمین کی انفرادی ملکیت حدیث سے:

قرآن کریم کے بعد احکام اسلام معلوم کرنے کا سب سے بڑا ذریعہ حدیث نبوی ہے۔ احادیث نبویہ بھی اس سلسلہ میں پوری وضاحت سے انفرادی ملکیت تسلیم کرتی ہیں، اور جو شخص انفرادی ملکیت میں خلل انداز ہو اس کو وعدہ سناتی ہیں:

حدثنا ابو معمر ثنا عبدالوارث ثنا حسين عن يحيى بن ابي كثیر ثنی محمد بن ابراهیم ان ابا سلمة حدثه انه كانت بينه وبين اناس خصومة فذکر لعائشة فقالت: يا ابا سلمة اجتنب الارض فان النبی صلی اللہ علیہ وسلم قال: من ظلم قید شبر من الارض طوقه من سبع ارضین^(۱)

ترجمہ: ابو سلمہ کہتے ہیں کہ میرے اور چند لوگوں کے درمیان زمین کے معاملہ میں کچھ جھگڑا تھا حضرت عائشہ صدیقہ کے سامنے اسے ذکر کیا گیا، حضرت عائشہ نے فرمایا اے ابو سلمہ! زمین (کے معاملہ میں ظلم) سے پر ہیز کرو کیونکہ نبی کریم صلی اللہ علیہ وسلم نے فرمایا ہے جو شخص کسی پر بالشت بھر زمین میں بھی ظلم کرے تو اس کو اللہ تعالیٰ قیامت کے دن سات زمینوں کا اس کے ظلم کی پاداش میں طوق پہنانے گا۔

حضرت عبد اللہ بن عمر رضی اللہ عنہما سے بھی اس کے ہم معنی روایت ہے:

عن سالم عن ابیه قال: قال النبی صلی اللہ علیہ وسلم: من اخذ من الارض شيئاً بغير حقه خسف به يوم القيمة الى سبع ارضین^(۲)

ترجمہ: حضرت سالم اپنے والد ماجد حضرت عبد اللہ بن عمر رضی اللہ عنہما سے روایت کرتے ہیں کہ حضور اکرم صلی اللہ علیہ وسلم نے ارشاد فرمایا کہ جس شخص نے کسی دوسرے کی زمین بغیر حق کے لے لی اس کو قیامت کے دن سات زمینوں تک دھنسایا جائے گا۔

”صحیح مسلم“ میں قدرتے تفصیل کے ساتھ یہ حدیث مروی ہے:

عروہ بیان کرتے ہیں کہ اروئی بنت اویس نے صحابی رسول حضرت سعید بن زید کے خلاف مروان بن الحکم کی عدالت میں دعوئی کیا ہے کہ حضرت سعید نے اس کی کچھ زمین بلا حق کے لے لی، حضرت سعید نے فرمایا کہ کیا میں اس کی زمین لوں گا جب کہ

(۱) صحيح البخاري - أبواب المظالم والقصاص - باب اثم من ظلم شيئاً من الأرض - ۱/۳۳۲.

(۲) المرجع السابق.

میں نے رسول اللہ صلی اللہ علیہ وسلم سے اسی سلسلہ میں سن لیا ہے مروان نے پوچھا
آپ نے کیا سنائے تو انہوں نے فرمایا کہ میں نے رسول اللہ صلی اللہ علیہ وسلم سے سنا
آپ فرماتے تھے جس شخص نے از راہ ظلم کسی کی زمین کا ایک بالشت بھر حصہ لے لیا تو
اللہ تعالیٰ اس کو سات زمینوں کا طوق پہنائے گا، مروان نے کہا اس کے بعد ثبوت اور
گواہوں کی ضرورت نہیں پھر حضرت سعید نے اس عورت کو بد دعا دی اور کہا: اے اللہ
اگر یہ چھوٹی ہے تو انہا کر دے اور اس کی زمین پر اس کو مارڈاں، مرنے سے پہلے وہ
نا بینا ہو گئی، ایک روز وہ اپنی زمین پر چل رہی تھی کہ ایک گڑھے میں گر کر مر گئی۔ (۱)
مصنف ابن ابی شیبہ میں بروایت ابوالملک الاشعربی مروی ہے:

اعظم الغلوان عند الله يوم القيمة ذراع أرض يسوقه رجل فيطوقه من

سبع أرجصين (۲)

”اللہ کے نزدیک قیامت کے روز سب سے بڑی خیانت یہ ہے کہ کوئی شخص دوسرے کی
زمین گز بھر چالے جس کی پاداش میں اس کو اللہ تعالیٰ سات زمینوں کا طوق پہنائے گا۔“

ان احادیث کے ذیل میں حافظ ابن حجر فرماتے ہیں:

۱- ظلم و غصب حرام ہیں اور ان کی سزا ساخت ہے

۲- کسی کی زمین غصب کرنا گناہ کبیرہ ہے۔

۳- زمین کی ملکیت ظاہری سطح سے لے کر اندر ورنی حصہ تک ہوتی ہے چنانچہ مالک کو حق ہے کہ وہ
دوسرے کو اپنی زمیں میں سر نگ یا کوئی کنوں جو سطح پر نہ ہو کھونے سے منع کر دے۔

بینات، جمادی الاولی ۱۳۸۹ھ

(۱) الصحيح لمسلم - کتاب المساقاة والمزارعة - باب تحريم الظلم وغضب الأرض وغيرها - ۳۳/۲

(۲) جمع الجوامع - رواية أبي مالک الاشجعى - ۲۲۲/۱

مزارعut فقہی نقطہ نظر سے

آج کل یہ کہا جا رہا ہے کہ غیر حاضر میندار کا وجود باقی نہیں رہنا چاہئے۔ ظاہر ہے کہ عملی صورت میں مالک زمین مکمل طور پر جب ہی غیر حاضر ہوتا ہے جب کہ وہ ایک سال یا کئی سالوں کے لئے زمین ٹھیکے پر دے دے، لیکن یہ بات سب کے نزدیک ثابت ہے کہ ائمہ اربعہ نقہ ٹھیکے کو جائز سمجھتے تھے بلکہ علامہ شوکانی نے ابن تیمیہ کے حوالے سے نقل کیا ہے کہ زمین کو اجارہ پر دینا اجماع سے ثابت ہے اور مفت زمین دینا ہرگز واجب نہیں نیز ابن منذر سے نقل کیا ہے کہ صحابہؓ کا نقہ ٹھیکے کے جواز پر اجماع تھا^(۱)

نقہ ٹھیکے کے جواز پر ائمہ اربعہ کے اتفاق کے باوجود مزارعut (بٹائی) کی شکل مختلف فیہ ہے، مگر مزارعut کو ٹھیکہ پر اس وجہ سے ترجیح حاصل ہے کہ اس میں کسان کا زیادہ فائدہ ہے، ٹھیکہ عام طور پر سال کا پیشگی وصول کر لیا جاتا ہے، اس لئے وہ غریب کاشتکار جس کے پاس ٹھیکے کی رقم اور نیچ کے لئے روپیہ نہ ہو وہ زمین سے محروم رہتا ہے، بعض صورتوں میں اس کے پاس ہل اور مویشی نہیں ہوتے، کبھی کسی کامویشی مر جاتا ہے، ایسی صورت میں نقہ ٹھیکہ پر زمین لینے کا سوال ہی پیدا نہیں ہوتا۔ دیگر یہ کہ خداخواستہ کسی آسمانی آفت سے فصل کو نقصان پہنچ تو وہ سارا غریب کسان کے سر رہتا ہے اور مالک زمین ٹھیکہ لے کر غائب ہو جاتا ہے۔ برکش اس کے مزارعut میں نقصان دونوں پر تقسیم ہو جاتا ہے علاوہ ازیں ٹھیکہ کی صورت میں مالیہ اور آبیانہ بھی کاشتکار ہی کے ذمہ ہوتا ہے۔ اور خود زمین کی بہتری کے لئے بھی مزارعut کو ٹھیکہ پر ترجیح حاصل ہے دیگر یہ کہ مزارعut کی صورت میں دونوں فریق حصہ دار اور شریک ہوتے ہیں اس لئے کوئی وجہ نہیں کہ مزارع اپنے آپ کو زمیندار کا ماتحت سمجھے شرع محمدی صلی اللہ علیہ وسلم کی رو سے مزارعut، مضاربہ کے اصول پر ہی قائم ہونی چاہئے اس اعتبار سے دیکھا جائے تو مزارعut کا رخانے کے منافع میں عاملوں کو حصہ دار بنانے

(۱) نکیل الاول طار للشوکانی - کتاب المساقاة - باب فساد العقد إذا شرط أحدهم بالنفسه التبع الخ - ۳۱۶ / ۵

کے مثال ٹھہری، مزدور کو ابھی تک مل کے مالک منافع میں حصہ دار نہیں بن سکے، جبکہ اسلامی فقہ کے مطابق زمیندار مزارعت کے ذریعہ عامل کو پیداوار میں حصہ دار بناتا ہے، بعض دفعہ دونوں برابر کا حصہ لیتے ہیں اور بعض حالات میں یہ بھی ممکن ہے کہ مالکِ زمین کو پیداوار کا صرف دسوائی حصہ ملے، اور عامل نو حصے لے جائے۔ یہ کتنی عجیب بات ہے کہ ایک طرف تو مزدوروں کو کارخانے کے منافع میں شریک کرنے کے مطالبہ کا زور ہے اور دوسری طرف مزارعت کو جس سے غریب کسانوں کو نفع پہنچ رہا ہے، ختم کرنے کا مطالبہ کیا جا رہا ہے۔

امام ابوحنیفہ رحمۃ اللہ علیہ کے متعلق مشہور ہے کہ آپ نقد ٹھیکے کو ترجیح دیتے تھے اور مزارعت سے کراہت فرماتے تھے۔ اس کی کئی وجہ ہو سکتی ہیں جن میں ایک یہ بھی ممکن ہے کہ آپ کے شاگردوں کے لئے اپنی زمینیں مزارعت پر دینے کے بجائے نقد ٹھیکے پر دینے میں علمی مشغله کا جاری رکھنا آسان تھا، اس لئے آپ مزارعت کو ناپسند فرماتے ہوں (۱)

تاہم آپ نے یہ کبھی نہیں کہا کہ جوز میں مزارعت پر دیتا ہے وہ سزا کا مستحق ہے یا وہ سود خور ہے، یا وہ ملعون ہے یا اس کی گواہی قبول نہ کی جائے یا اس سے زمین کی ملکیت ہی ساقط کر دی جائے بلکہ آپ کا کہنا صرف یہ تھا کہ مزارعت کی صورت میں عامل کو اس کی محنت کے مطابق مزدوری دے دی جائے اور پیداوار ساری مالک کی ہوگی اور وہی زمین کا عشر بھی ادا کرے گا (۲) ظاہر ہے کہ اس فیصلہ کے مطابق، عامل غالباً نقصان میں رہے گا اس لئے صاحبین کے قول کے مطابق مزارعت کا جواز ہی کاشتکار کے حق میں زیادہ فائدہ مند ٹھہرتا ہے، جو خلفاء راشدین کے عمل اور امام احمد اور ابن حزم کے مسلک سے بھی موئید ہے۔
مولانا محمد حسن مراد آبادی لکھتے ہیں:-

”خطابی کے بقول امام ابوحنیفہ وغیرہ اس وجہ سے مزارعت کو ناپسند فرماتے

تھے کہ احادیث نبی کی علت سے ان کو واقفیت نہ ہو سکی، مزارعت بالکل جائز ہے اور

(۱) یہ توجیہ نہ کہیں منقول دیکھی ہے نہ دل کو لگتی ہے (مدیر)

(۲) کتاب الخراج للإمام أبي يوسف فصل في إجارة الأرض البيضاء وذات النخل - ص ۹۸.

اس پر تمام علاقوں کے مسلمانوں کا عمل دلالت کرتا ہے۔ مختار قول مزارعہ کے جواز کا ہے (۱) اور یہی بات ارشاد الساری شرح بخاری میں درج ہے،

امام ابو یوسف فرماتے ہیں: جو سب سے صحیح روایات ہم نے سنی ہیں ان کے مطابق مزارعہ جائز ہے اور اس کے جواز ہی میں احادیث خیر کی متابعت ہے (۲) نیز آپ سند متصل کے ساتھ نقل کرتے ہیں کہ حضرت عثمانؓ کے عطا کردہ قطاع کو عبد اللہ بن مسعود اور سعد بن ابی وقارؓ، تہائی اور چوتھائی کے حساب سے بٹائی پر دیا کرتے تھے (۳) خلفاء راشدینؓ سے مزارعہ کا معاملہ ثابت ہے (۴) اور حضرت علیؓ سے جواز کا فتویٰ ابن حزمؓ نے نقل کیا ہے (۵) پس چاروں خلفاء راشدین، حضرت عبد اللہ بن مسعود، سعد بن ابی وقار، معاذ بن جبل (جنہیں دربارِ نبوت سے اعلمہم بالحلال والحرام کی سند حاصل تھی) ترجمان القرآن عبد اللہ بن عباس، زید بن ثابت، خباب بن ارت، عبد اللہ بن عمر (رضوان اللہ علیہم اجمعین) وغیرہ سے مزارعہ کا جواز ثابت ہے، حضرت رافعؓ کی روایت مضطرب ہے اس لئے ان کی وہ روایت زیادہ قابل وثوق ہوگی جو خلفاء راشدینؓ اور اجل صاحبؓ کے قول عمل کے مطابق ہے۔

امام اعصر مولانا انور شاہ کشمیری (نور الدمرقدہ) فرماتے ہیں:

”میں ایک طرف تو ہدایہ وغیرہ میں یہ دیکھتا تھا کہ امام ابوحنیفہ رحمہ اللہ کے نزدیک مزارعہ اور مساقة درست نہیں، پھر آپ کے اور صاحبینؓ کے درمیان مزارعہ کے مسائل میں فروعی اختلافات پڑھتا توجیہت ہوتی کہ جب امام صاحب رحمہ اللہ کے نزدیک مزارعہ کا معاملہ ہی صحیح نہیں تو ان تفریعات کے کیا معنی؟ بالآخر ”حاوی القدسی“ میں دیکھا کہ امام ابوحنیفہ مزارعہ سے محض کراہت فرماتے تھے،

(۱) تنسيق النظام في مستدل الإمام بهامش مستدل الإمام الاعظم - ۱-۷- ط: قدیمی کتب خانہ

(۲) کتاب الخراج لأبی یوسف - فصل فی اجارة البيضاء و ذات النخل - ص ۹۶.

(۳) کتاب الخراج - المرجع السابق - ۱-۷- ص ۹.

(۴) کتاب الخراج - المرجع السابق - ص ۷-۹.

(۵) المحلی بالاثار للابن حزم - کتاب المزارعہ - ۱-۳۹- ط: دار الفکر بیروت.

آپ نے سختی سے کبھی منع نہیں فرمایا۔ اس گرد کے کھلنے سے مجھے بڑی خوشی ہوئی،^(۱) امام مالکؓ کے نزدیک مساقات (یعنی کسی کو باغ اس شرط پر دینا کہ وہ باغ کی پرورش کرے اور اسے پیداوار کا اتنا حصہ بطور اجرت دیا جائے گا) مطلقاً جائز ہے اور بعض صورتوں میں مزارعت بھی جائز ہے، چنانچہ جس زمین میں پھل دار درخت ہوں اس میں کھیتی کے لئے مزارعت اور باغ کے لئے مساقات کا معاملہ جائز ہے، اسی طرح اگر باغ سے ملحقة کچھ اراضی قابل کاشت ہو اس کو بھی بٹائی پر دینا جائز ہے، البتہ سفید زمین جو درختوں سے خالی ہوا سے بٹائی پر دینا مکروہ ہے، لیکن کھیتی پھوٹ آنے کے بعد بٹائی کا معاملہ بلا کراہت جائز ہے۔^(۲)

اس سے معلوم ہوا کہ اگر بہل چلانے اور کھیتی پھوٹنے تک کی کسان سے اجرت مقرر کر لی جائے تو اس کے بعد بٹائی کا معاملہ امام مالکؓ کے نزدیک بھی صحیح ہے۔

امام مالکؓ سفید زمین کو بٹائی پر دینے کو ناپسند فرماتے تھے اس کی وجہ نہیں کہ وہ زمینداری کو ظلم سمجھتے ہوں، بلکہ اس کی اصل وجہ خود انہی سے سنئے، آپ فرماتے ہیں:

”سفید زمین کو مزارعت پر دینا مناسب نہیں، اس لئے کہ مالکِ زمین کے لئے بالکل جائز ہے کہ وہ نقد را ہم دنائیر یا معلوم قیمت کے بد لے اپنی زمین کرائے پر دے دے۔ جو شخص اپنی سفید زمین کو تہائی یا چوتھائی حصہ کی بٹائی کے عوض دیتا ہے اس میں نقصان کا خطرہ (غیر) لاحق ہے کیونکہ کھیتی کبھی کم بھی ہوتی ہے کبھی زیادہ۔ کبھی سرے سے ضائع ہو جاتی ہے، ایسی صورت میں مالکِ زمین معلوم کرائے سے بھی محروم ہو جائے گا۔ جبکہ اس کے لئے نقد کرایہ بالکل جائز تھا پس اس نے چونکہ خطرے (غیر) کا معاملہ کیا، جو خواہ پورا ہو یا نہ ہو، اس لئے ایسا کرنا مکروہ تھا“^(۳)

امام شافعیؓ کے نزدیک بھی مزارعت، مساقات کے ضمن میں جائز ہے اور سفید زمین کی مزارعت

(۱) فیض الباری ابواب الحرج والمزارعة ۲۹۵/۳ ط: مطبعة حجازی بالقاهرة

(۲) الموطال للإمام مالک - کتاب المساقاة ۷-۷-۶۲ - ط: میر محمد کتب خانہ

(۳) المرجع السابق.

ان کے نزدیک صحیح نہیں، مگر محققین شافعیہ مطلقًا جوازِ مزارعت کے حق میں ہیں اور وہ امام شافعی کے قول سے اتفاق کرنے پر آمادہ نہیں، شافعیہ کے سرخیل امام نوویٰ شرح مسلم میں فرماتے ہیں۔

”ابن ابی لیلیٰ، امام ابو یوسف، محمد، کوفہ کے تمام محدثین و فقهاء، امام احمد، ابن خزیمہ، ابن شریح اور دیگر حضرات کے نزدیک مساقات اور مزارعت اکٹھے بھی جائز ہیں اور الگ الگ بھی۔ حدیث خیر سے یہی ظاہر ہوتا ہے۔ یہ دعویٰ کہ خیر میں مزارعت، پھل دار درختوں کی موجودگی میں ضمن مساقات ہوئی تھی، ہرگز قبل قبول نہیں، بلکہ مزارعت مستقل طور پر جائز ہے۔ نیز مضاربت پر قیاس کرتے ہوئے بھی مزارعت جائز تھی ہے اور مضاربت کے جواز پر اجماع سب کو تسلیم ہے۔ مزارعت ہر اعتبار سے مضاربت کے ہم مثل ہے، نیز ہر دور، ہر زمانے، ہر ملک اور ہر شہر میں مسلمان (جن میں خلفاء راشدین بھی شامل ہیں) مزارعت کا معاملہ کرتے رہے۔ جہاں تک احادیث نہیں کا تعلق ہے ان کا جواب پہلے گزر چکا کہ وہ اس صورت پر محمول ہیں، جبکہ مالک اور کاشیکار مخصوص قطعات کی پیداوار اپنے لئے خاص کر لیں، ابن خزیمہ نے جوازِ مزارعت پر مستقل کتاب لکھی ہے اور مسئلہ کے ہر پہلو پر بحث کرتے ہوئے خوب جواب دیئے ہیں۔“^(۱)

امام احمدؓ، جن کا زہد و تقویٰ بے مثال تھا، اور جو امراء اور متمول طبقہ سے ہمیشہ گریزان رہتے تھے، ان کے نزدیک مزارعت اور نقد ٹھیکہ پر زمین دینا دونوں صحیح ہیں، ابن قدامہ نے ”المغنى“ میں وہ تمام روایات اور دلائل جمع کر دیئے ہیں جو امام احمدؓ کے اس فتویٰ کی بنیاد ہیں، صحیح احادیث اور قویٰ دلائل کی وجہ سے امام احمدؓ کے موقف کو قبول عام حاصل ہوا اور مذاہب اربعہ کے محققین نے اسے تسلیم کیا، امام شافعی کا یہ ارشاد مشہور و معروف ہے کہ کسی مسئلہ پر جب صحیح حدیث مل جائے تو سمجھ لو کہ وہی میراندہب ہے۔ امام زیہیؓ نے نقل کیا ہے کہ امام احمدؓ کے نزدیک رافعؓ کی روایت ضعیف ہے کیونکہ وہ (ایسے) مضطرب اور مختلف الفاظ

(۱) شرح مسلم للنووی - کتاب المساقۃ - ۱۳/۲ - ط: قدیمی کتب خانہ

سے مروی ہے (جن میں تطبیق نہیں ہو سکتی) (۱)

”زمینداری، جاگیرداری اور اسلام“ کے مصنف مسٹر رحمت اللہ طارق، جو اسلامی سوشلزم کے پُر جوش داعی ہیں، مذکورہ بالا کتاب کے صفحہ ۲۲۱ پر حافظ ابن حزم طاہری کو ”مجتهد اعظم“ اور ”لافانی ابن حزم“ کے نام سے یاد کرتے ہیں، انصاف سے بعيد ہو گا اگر یہاں ”لافانی ابن حزم“ کے خیالات سے قارئین کو محروم رکھا جائے۔

یہ ایک عجیب بات ہے کہ ساری تاریخ فقہ میں ابن حزم سے بڑھ کر مزارعہ کا مذاہج، جمایتی اور پُر جوش وکیل نہیں ملتا۔ موصوف نے مزارعہ پر مفصل کلام کیا ہے، ان کے نزدیک زمین میں صرف تین صورتیں جائز ہیں:

(۱) مالک زمین خود کاشت کرے یا کرائے۔

(۲) کسی بھائی کو کاشت کے لئے بلا معاوضہ دے دے۔

(۳) یا اسے بٹائی پر دے دے اور پیداوار کا نصف، تہائی، چوتھائی، جتنا وہ طے کرے، اسے ملے گا اور باقی کاشتکار کا ہو گا (۲)

وہ فرماتے ہیں کہ آنحضرت صلی اللہ علیہ وسلم آخری دم تک خیر کی زمین کو بٹائی پر دیتے رہے، اور آپ صلی اللہ علیہ وسلم کے بعد حضرت ابو بکر و عمر اور تمام صحابہ کا اسی پر عمل رہا۔ رضوان اللہ علیہم اجمعین و علی هذا مضى ابو بکر و عمر و جميع الصحابة رضى الله عنهم و منهم۔

لہذا جن احادیث میں کراء الارض کی ممانعت آئی ہے، وہ مزارعہ کے حق میں منسوب تصور کی جائیں گی (۳) چوں کہ مزارعہ، آں حضرت صلی اللہ علیہ وسلم کا آخری فعل ہے اس لئے یہی قابلٰ تقلید سنت ہے اور یہی قیامت تک کے لئے حق ہے۔

وہ روایات سے ثابت کرتے ہیں کہ حضرات صحابہ میں سے حضرات ابو بکر، عمر، عثمان، علی، سعد بن

(۱) السنن الکبریٰ للبیهقی - ۶/۱۳۵ - ط: نشر السنۃ ملتان.

(۲) المحلی بالاثار لابن حزم - کتاب المزارعہ والمغارسہ - ۷/۲۲ - ط: دار الفکر بیروت

(۳) المرجع السابق - ص ۳۸

ابی وقار، عبد اللہ بن مسعود، حبیب بن الارت، حذیفہ بن الیمان اور معاذ بن جبل جیسے اکابر تمام صحابہ (رضی اللہ عنہم اجمعین) کے سامنے اپنی زمینیں بٹائی پر دیا کرتے تھے (۱) اور تابعین کے متعلق وہ بتاتے ہیں کہ اہل مدینہ کا کوئی گھرانہ ایسا نہیں تھا جو بٹائی کا معاملہ نہ کرتا ہو جن میں آل ابی بکر، آل عمر اور آل علی بھی شامل تھے، خلیفہ راشد عمر بن عبد العزیز نے ایک سرکاری سرکلر کے ذریعہ حکم دیا تھا کہ زمین بٹائی پر دی جائے اور اسے بغیر کاشت کے نہ چھوڑا جائے۔ (۲)

دیگر ائمہ کے نزدیک تو مزارعت کے لئے مدت کی تعین ضروری ہے، اور جو مدت مقرر کر لی جائے فریقین پر اس کی پابندی لازم ہے، مگر ابن حزم کے نزدیک مدت کی شرط سرے سے باطل ہے اور مالک و مزارع میں سے جو فریق جب چاہے مزارعت کے معاملہ کو ختم کر سکتا ہے (۳)۔

ابن حزم کے نزدیک جوازِ مزارعت کا مسئلہ ایک "مثالی اجماع" کی حیثیت رکھتا ہے، جب تک کہ جنت پوری طرح قائم نہیں ہوئی تھی اور معاملہ مشتبہ تھا اس وقت تک تو لوگوں کو اس سے اختلاف کرنے میں معدود سمجھا جا سکتا تھا۔ لیکن اب جبکہ جنت قائم ہو چکی ہے نہ کسی کو معدود سمجھا جا سکتا ہے نہ کسی کے لئے اجماع سے انکار کی مجال باقی رہی ہے (۴)۔

یاد رہے کہ حضرت عمر رضی اللہ عنہ جنبی کے لئے تمیم کو جائز نہیں سمجھتے تھے حضرت عمار بن یاسرؓ نے اس کے جواز کے لئے ایک واقعہ کا حوالہ دیا وہ تب بھی قائل نہ ہوئے، مگر حضرت عمرؓ کے بعد جب مختلف اطراف سے اس کی تصدیق ہوئی تو جنبی کے لئے تمیم کے جواز پر تمام امت کا اجماع ہو گیا۔ کچھ یہی نوعیت مسئلہ مزارعت کی ہے، احادیث نبی کی بنابر امام ابو حنیفہ کے سامنے یہ مسئلہ پوری طرح منقطع نہ ہو سکا کہ احادیث نبی کا ثحیک محمل کیا ہے اور واقعہ خیر کے ساتھ ان کی تطبیق کی کیا صورت ہو سکتی ہے؟ اس بنابر

(۱) المحلی بالاثار حوالہ بالا - ۵۰

(۲) المرجع السابق - ۵۱

(۳) المرجع السابق - ۶۲

(۴) الاحکام فی اصول الاحکام للحافظ ابی محمد علی بن حزم الظاهری - فصل فیمن قال مالا یعرف فیه خلاف الخ - ۵۲۹، ۵۳۰ - ط: العاصمة القاهرۃ.

آپ نے اسے مکروہ قرار دیا، بعد میں جب ہر طرف سے روایات جمع ہوئیں اور شہر شہر سے اس کے جواز کی تصدیق ہوئی تو ہم جاتا رہا اور امام ابو یوسف[ؓ]، امام محمد[ؓ]، امام احمد[ؓ] اور انہے اربعہ کے متعین نے اس کا جواز تسلیم کیا اور سب نے خلفاء راشدین[ؓ] اور اجلہ صحابہ[ؓ] کے فتویٰ کے سامنے سر تسلیم ختم کر دیا۔ واللہ عالم۔

اسلامی سو شلزم کے مبلغین نے محدثین میں سے یحییٰ بن آدم[ؓ] کو "محدث اعظم" کا خطاب دیا ہے (دیکھئے رحمت اللہ طارق صاحب کی کتاب کا صفحہ ۱۱) موصوف کی تحقیق بھی ملاحظہ فرمائیے۔ آپ نے اپنی مشہور تالیف "کتاب الخراج" کے صفحات ۲۱۸ تا ۲۱۹ پر متعدد روایات سے ثابت کیا ہے کہ آنحضرت صلی اللہ علیہ وسلم نے خیر کی اراضی کے چار حصے گانمیں پر تقسیم فرمادیئے تھے اور پانچواں حصہ (خمس) بیت المال کی ملکیت میں رکھا، اس سے واضح ہو جاتا ہے کہ اکثر اراضی میں مزارعت کا معاملہ عام مسلمانوں کی جانب سے انفرادی حیثیت میں ہوا تھا۔ تقسیم خیر کی روایات، امام ابو عبید، بلاذری اور دیگر حضرات نے بھی صحیح اسناد سے نقل کی ہیں، امام ابو عبید نے کتاب الاموال روایت نمبر ۱۳۲، ۱۳۳ میں بند صحیح حضرت عمرؓ کا قول نقل کیا ہے:

لولا آخر الناس ما فتحت قريۃ الا قسمتها كما قسم رسول

الله صلی اللہ علیہ وسلم خیر۔^(۱)

"اگر آئندہ نسلوں کا خیال نہ ہوتا تو میں جو بستی بھی فتح کرتا اسی طرح

مجاہدین میں تقسیم کر دیتا جس طرح رسول اللہ صلی اللہ علیہ وسلم نے خیر کو تقسیم فرمادیا تھا"۔

یہ حدیث صحیح بخاری شریف میں بھی موجود ہے، اس سے واضح ہوتا ہے کہ آنحضرت صلی اللہ علیہ وسلم نے مجاہدین پر اراضی خیر کو تقسیم فرمادیا تھا۔

صحابتہ کے مؤلفین کے علاوہ امام ابو عبید، یحییٰ بن آدم[ؓ]، امام مالک[ؓ]، امام شافعی[ؓ] اور امام احمد[ؓ] وغیرہ

اس کے قائل ہیں کہ آنحضرت صلی اللہ علیہ وسلم نے اراضی خیر کو مجاہدین پر تقسیم فرمادیا تھا۔

(۱) کتاب الاموال لأبی عبید القاسم بن سلام - کتاب الارضین صلحًا و سنتها و احكامها - باب فتح

امام ابو یوسفؓ، کتاب الخراج (صفحہ ۳۹) میں فرماتے ہیں کہ حضرت عمر رضی اللہ عنہ عراق کی زمین بھی تقسیم کر دینا چاہتے تھے مگر حضرت علی کرم اللہ وجہہ کے منع کرنے سے رک گئے۔^(۱)

شوکانی نے نیل الاوطار (ج ۸ ص ۱۷-۱۸) میں لکھا ہے کہ حضرت علیؑ اور حضرت معاذؓ نے تقسیم نہ کرنے کا مشورہ دیا تھا، شوکانی یہ بھی لکھتے ہیں کہ آنحضرت صلی اللہ علیہ وسلم نے تینوں صورتیں اختیار فرمائیں:

(۱) بنی قریظہ اور بنی نضیر کی تمام زمینیں تقسیم فرمادیں۔

(۲) مکہ کی زمین کو بالکل تقسیم نہیں کیا۔

(۳) اور خیبر کے کچھ علاقے تقسیم کر دیئے اور کچھ مسلمانوں کے مصالح عامہ کے لئے رکھ لئے۔^(۲)
اس تحقیق سے معلوم ہوا کہ خیبر کا معاملہ "خراج مقاسمہ" نہیں تھا، بلکہ مزارعت اور مساقات کا معاملہ تھا۔ شاہ ولی اللہ صاحب محدث دہلوی تحریر فرماتے ہیں:-

"تم نے اجماع کا لفظ علماءِ دین سے سُنا ہوگا۔ اس کے یہ معنی نہیں کہ بلا استثناء تمام مجتهدین ایک زمانہ میں کسی مسئلہ پر اتفاق کر لیں، کیونکہ یہ صورت نہ کبھی ہوئی ہے نہ ہو سکتی ہے، بلکہ اجماع کے معنی یہ ہیں کہ خلیفہ اہل الرائے حضرات کے مشورے سے یا بغیر مشورہ کے کوئی حکم دے اور وہ نافذ ہو جائے، یہاں تک کہ تمام عالم اسلام میں شائع ہو جائے اور تمام اسلامی دنیا میں راجح ہو جائے۔ نبی کریم صلی اللہ علیہ وسلم نے اسی اجماع کی جیت کی طرف اشارہ کرتے ہوئے فرمایا: تم پر لازم ہے میری سنت اور خلفاءِ راشدین کی سنت جو میرے بعد ہوں گے۔"^(۳)

شاہ صاحبؒ کی اس تعریف کے مطابق یہ کہنا بے جا نہ ہوگا کہ جوازِ مزارعت پر اجماع ہے کیونکہ اراضی خیبر مسلمانوں میں تقسیم کر دی گئی تھی۔ اور آنحضرت صلی اللہ علیہ وسلم اور صحابہ کرامؐ یہود سے مزارعت

(۱) کتاب الخراج للإمام ابی یوسف - ص ۳۹.

(۲) نیل الاوطار - حکم الارضین المغنومة - ۱۷، ۱۸ / ۱۶: شرکة

(۳) حجۃ اللہ البالغة.

کا معاملہ کرتے تھے، بعد میں خلفاءِ اربعہ کے زمانے میں مسلمانوں کا اس پر عمل رہا، اکابر تابعین نے اس کے جواز کا فتویٰ دیا اور خلیفہ راشد عمر بن عبد العزیز نے اس کا حکم دیا۔ اور جب سے اب تک تمام مسلمانوں اس پر عمل پیرا ہیں۔

بینات، صفر المظفر - ۱۳۹۲ھ

جعلی کاغذات والی گاڑی کا حکم

کیا فرماتے ہیں علماء دین و شرح متن درج ذیل مسئلہ کے بارے میں کہ:

- ۱: ... گاڑی کے کاغذات کا جعلی ہونا گاڑی کے عیب میں شمار ہو گایا نہیں؟
- ۲: ... وصف مرغوب فیہ جب باع پرشرط ہو تو اس کی مدت کتنی ہے؟
- ۳: ... گاڑی کے کاغذات جب جعلی ہوں تو مشتری کو حق استرداد حاصل ہے یا نہیں؟ اور کتنی مدت تک حاصل ہے اور حق استرداد (فروخت شدہ چیز لوٹا دینے کا حق) خیار عیب کے قبیل سے ہے یا خیار وصف مرغوب فیہ کے قبیل سے؟

مسئلہ: مولانا کلیم اللہ استاذ جامعہ نہش المدارس غوث آباد کوئٹہ۔

اجواب باسمہ تعالیٰ

۱: واضح رہے کہ اولاً اس امر کا جان لینا ضروری ہے کہ شرعاً ”عیب“، کس کو کہا جاتا ہے یعنی وہ عیب جس کی بنا پر مشتری (خریدار) کو حق استرداد حاصل ہوتا ہے، چنانچہ فقہاء کرام نے عیب کی تعریف یوں کی ہے:

رد المحتار میں ہے:

”وعبارۃ الہدایۃ: و ما اوجب نقصان الثمن فی عادة التجار“

فهو عیب، لان التضرر بنقصان الماليۃ وذلك بانتقاد القيمة“^(۱)

نیز الفقه الاسلامی و ادلتہ میں ہے:

”العیب هو کل ما يخلو عنه اصل الفطرة السليمة ويوجب

(۱) رد المحتار علی الدر المختار - کتاب البيوع - باب خیار العیب - ۵/۲.

نقسان الشمن فی عرف التجار نقسانا فاحشا او یسیرا... الخ^(۱)

مذکورہ بالا دونوں عبارتوں کا مفہوم یہ ہے کہ ہر وہ چیز جو تاجر وں کے عرف کے مطابق مبیع (فروخت شدہ چیز) کی قیمت میں کمی کر دے یعنی اس چیز (عیب) کی وجہ سے مبیع کی قیمت میں کمی آجائے خواہ کم ہو یا زیادہ اور اس مبیع میں سلامتی والی صفت نہ رہے تو اسے عیب کہا جاتا ہے۔

نیز کسی چیز کے خریدنے کے بعد مشتری کو مبیع میں کسی عیب کا علم ہو جائے اور واقعۃ وہ عیب بھی ہوتا ہے ایسی صورت میں شرعاً مشتری کو خیار عیب کی بناء پر حق استرداد (مبیع واپس لوٹانے کا حق) بھی حاصل ہوتا ہے اور مبیع کی پوری قیمت ادا کر کے بیع کو قائم (برقرار) رکھنے کا بھی حق حاصل ہے۔

نیز یہ امر بھی جان لینا ضروری ہے کہ وصف مرغوب فیہ کے کہتے ہیں، فقہاء کرام کے نزدیک وصف مرغوب فیہ یہ ہے کہ مشتری باعث سے مبیع خریدتے وقت کسی خاص اور مبالغ وصف کی شرط لگادے اور مبیع خریدنے کے بعد اگر وہ شرط (وصف) مفقود ہو تو ایسی صورت میں بھی مشتری کو دونوں چیزوں کا حق حاصل ہوتا ہے، خواہ مبیع واپس لوٹا کر بیع فتح کر دے یا باعث کو پوری قیمت ادا کر کے بیع کو قائم اور برقرار رکھے۔

چنانچہ الفقه الاسلامی و ادله میں ہے:

"و شروطہ ثلاثة:.... ان یکون الوصف المشروط مباحا شرعا، فاذا

کان حراما لم يصح.... ان یکون الوصف مرغوبا فيه عادة، فاذا لم

یکن مرغوبا فيه فی العرف لغا الشرط.. الخ^(۲).

مذکورہ بالتفصیل کی روشنی میں بصورت مسئولہ گاڑی کے کاغذات کا جعلی ہونا گاڑی کیلئے باعث عیب ہے، کیونکہ کاغذات کے جعلی ہونے کی وجہ سے اس کی قیمت میں نقسان اور کمی آ جاتی ہے اور ایسی گاڑیاں عموماً نہیں خریدی جاتیں۔

لہذا گاڑی خریدنے کے بعد اس کے کاغذات کا اگر واقعۃ جعلی ہونا ثابت ہو جائے اور خریدنے سے قبل

(۱) الفقه الاسلامی و ادله للدكتور وہبة الز حلیلی - القسم الثانی : النظريات الفقهیة - المبحث الخامس: الخيارات - خیار العیب - ۵۵۸ / ۳ - ط: دار الفکر دمشق.

(۲) المرجع السابق - ۵۲۳ / ۳

مشتری کو کاغذات کے جعلی ہونے کا علم بھی نہ ہو تو ایسی صورت میں مذکورہ عیب کی بناء پر مشتری ایسی گاڑی کے لینے پر رضامند نہ ہوتا سے (مشتری) حق استرداد (گاڑی باع کو واپس لوٹانے کا حق) حاصل ہے اور باع پر لازم ہے کہ مشتری کے حق استرداد کی بناء پر ثمن (گاڑی کی پوری قیمت) مشتری کو واپس کر دے۔

چنانچہ الفقه الاسلامی و ادلتہ میں ہے:

"یشرط لثبوت الخيار شرائط هي ... جهل المشترى بوجود العيب عند العقد والقبض، فان كان عالما به عند احدهما فلا خيار له، لانه يكون راضيا به دلالة". (۱)

۲: ... خيار عيب کی صورت میں یا وصف مرغوب فيه کا باع پر شرط ہونے کی صورت میں مشتری کو دونوں چیزوں کا حق حاصل ہوتا ہے، خواہ بیع کو فتح کر دے یا باع کو بیع کی پوری قیمت ادا کر کے بیع کو قائم و برقرار رکھئے، نیز دونوں صورتوں میں مشتری کو حق استرداد اس وقت تک حاصل ہوتا ہے جب تک مشتری بیع میں "عیب" پائے جانے کے باوجود اس بیع پر رضامندی ظاہرنہ کر دے اور اگر مشتری نے کسی طور پر اس بیع پر رضامندی ظاہر کر دی تو ایسی صورت میں مشتری کا حق استرداد ختم ہو جائے گا۔

چنانچہ الفقه الاسلامی و ادلتہ میں ہے:

"خيار الوصف او خيار فوات الوصف المرغوب فيه: هو ان يكون المشترى مخيرا بين ان يقبل بكل الشمن، او ان يفسخ البيع حيث فات وصف مرغوب فيه... مثاله: ان يشتري شيئاً يشرط فيه صفة معينة غير ظاهرة، وانما تعرف بالتجربة ثم يتبين عدم وجودها... او يشتري جوهرة على انها اصلية فظهرت انها تقليد صناعي للاصلية فيكون المشترى مخيراً ان شاء فسخ البيع، وان شاء اخذ المبيع بجميع الشمن المسمى، لأن هذا وصف مرغوب فيه... الخ". (۲)

(۱) المرجع السابق - ۵۵۹ / ۳.

(۲) المرجع السابق.

نیز الفقہ الاسلامی و ادلتہ کے دوسرے مقام پر ہے:

قال الحنفیہ والحنابلہ: خیار الرد بالعیب علی التراخی، ولا یشترط

ان یکون رد المبیع بعد العلم بالعیب علی الفور، فمتى علم العیب

فآخر الرد لم یبطل خیارہ حتی یوجد منه ما یدل علی الرضا..

الخ“^(۱).

۳: ... گاڑی کے کاغذات جعلی ہونے پر مشتری کو حق استرداد کا حکم اور اس کی مدت ماقبل سطور میں گزر چکی، باقی ”حق استرداد“، خیار عیب اور خیار وصف مرغوب فیہ دونوں کے قبیل سے ہے۔ الغرض دونوں صورتوں میں مشتری کو حق استرداد حاصل ہوتا ہے۔

کتبہ

الجواب صحيح

محمد داؤد

۱- محمد عبدالجید دین پوری

۲- محمد شفیق عارف

۳- محمد انعام الحق

۴- مفتی صالح محمد کاروڑی

(۱) المرجع السابق - ۵۶۶/۳.

کتاب الحظر والا بحث

ٹمیسٹ ٹیوب بے بی کی شرعی حیثیت

مکرمی و محترمی حضرت مفتی صاحب مدظلہ العالی

السلام علیکم ورحمة اللہ وبرکاتہ، وبعد

جناب کی خدمت میں گزارش ہے کہ درج ذیل مسائل میں شریعت مطہرہ کا حکم مدل و مفصل عنایت فرمائیں۔ ان مسائل کی وضاحت روزنامہ جنگ لاہور ۲۵ مئی کی ایک خبر کے سلسلے میں مطلوب ہے، جس کا عنوان تھا کہ اب پاکستان میں بھی ٹمیسٹ ٹیوب بے بی پیدائش کی جائے گی۔

ٹمیسٹ ٹیوب بے بی کی پیدائش کا طریقہ اور اس کی صورتیں مختصر ادرج ذیل ہیں:

عورت اور مرد دونوں کے جرثومے حاصل کئے جاتے ہیں جنہیں اصطلاح میں Eggs اور Sperms کہتے ہیں۔ ان کو ایک ٹیوب میں ۱۲ ہفتے رکھا جاتا ہے۔ جس میں وہ تمام لوازمات Ingredients اپائے جاتے ہیں جو کہ رحم مادر Womb میں ہوتے ہیں۔ پھر ان جرثوموں کو غیر فطری طریقے (بذریعہ نجکشن) سے رحم مادر میں داخل کیا جاتا ہے اور یوں نو ماہ بعد پچے کی پیدائش عمل میں آتی ہے۔ عمل حسب ذیل صورتوں میں انجام پاتا ہے۔

۱۔ وہ عورت جو پچے کی پیدائش کے عمل سے خود کو محفوظ رکھنا چاہتی ہے تو ایسی عورت اور اس کے شوہر کے جرثومے کسی دوسری خواہش مند عورت کے رحم میں داخل کئے جاتے ہیں۔ اس کے عوض وہ خواہش مند عورت خطریر قم بطور معاوضہ لیتی ہے اور نو ماہ بعد وہ پچے ان کے حوالے کر دیتی ہے، جن کے جرثومے ہوتے ہیں۔

۲۔ جو عورت بانجھ ہوتی ہے اس سے جرثومے اور پھر اس کے شوہر کے جرثومے حاصل کئے جاتے ہیں اور پھر دوبارہ ۱۲ ہفتے بعد اس بانجھ عورت کے رحم میں داخل کر دیئے جاتے ہیں۔

۳۔ عورت سے یہ جرثومے ایک معمولی آپریشن کے ذریعے حاصل کئے جاتے ہیں، جبکہ مرد سے

یہ جرثومے بھی غیر فطری طریقے یعنی جلق کے ذریعے حاصل کئے جاتے ہیں یا پھر عزل کے ذریعے۔

اس ضمن میں حسب ذیل سوالات ابھرتے ہیں:

- ۱۔ اس طریقہ کا رکی شرعی حیثیت کیا ہے؟
- ۲۔ کیا یہ جدید تحقیق فطری عمل کے مطابق ہے یا فطرت سے بغاوت ہے؟
- ۳۔ اس طریقہ سے پیدا ہونے والی نسل کی قانونی و شرعی حیثیت کیا ہو گی اور نسب کس کا ہو گا؟
- ۴۔ کیا بانجھ میاں بیوی اس کے ذریعے اولاد حاصل کر سکتے ہیں جبکہ جرثومے ان دونوں کے اپنے ہی ہوتے ہیں؟
- ۵۔ جس عورت کے رحم میں یہ جرثومے داخل کئے جاتے ہیں کیا اس کے لئے جائز ہے کہ اپنارحم معاوضۂ کسی دوسرے کی اولاد کے لئے دے دے؟ نیز پیدائش کے بعد اس عورت کا نومولود سے کس قسم کا رشتہ ہو گا، جبکہ اس نومولود کی پروش اس عورت کے خون سے ہوتی ہے۔
- ۶۔ اس ایجاد کے معاشرتی اور اخلاقی نظام پر کیا اثرات پڑ سکتے ہیں؟

آن جناب سے گزارش ہے کہ مندرجہ بالا ہم مسائل کے بارے میں شریعت اسلامیہ کا موقف مکمل تفصیل سے مدلل طور پر واضح فرمائی گئی اور مذکور ہوں۔

نوث:- جوابی لفافہ مسلک ہے۔ شکر اسلام

مستفتی: نور احمد

۶۔ علامہ اقبال مصطفیٰ آباد لاہور۔ ۵

اجواب باسمہ تعالیٰ

محترمی جناب نور احمد صاحب وعلیکم السلام ورحمة اللہ وبرکاتہ

اما بعد! آپ کے استفتاء پر مذکورہ سوالات بابت ثیمت ثیوب بے بی کی پیدائش کے طریقے اور اس کے حکم شرعی کو دیکھا اور پڑھا، یہ کوئی نئے سوالات نہیں بلکہ آئے دن اس بارے میں اور بھی سوالات آتے رہتے ہیں، جن کے جوابات دارالافتاء جامعۃ العلوم الاسلامیہ علامہ بنوری ٹاؤن کی جانب سے

بصورت فتویٰ اختصار کے ساتھ دینے گئے، لیکن جوں جوں وقت گز رتا گیا، میسٹ ٹیوب بے بی کی پیدائش کے طریقے کا رواج عام ہوتا گیا اور اس پر بحث و تفہیص میں عام لوگ بلکہ اخبارات بھی حصہ لیتے رہے۔ معتبر ذرائع سے معلوم ہوا کہ حکومت کی شریعت کو نسل نے بھی اس پر بحث شروع کر دی ہے، جس سے عامہ الناس کے ذہن میں ایک قسم کی تشویش پائی جاتی ہے کہ آخر اس کی شرعی حیثیت کیا ہے اور منافع اور نقصانات کیا ہیں؟

اس مرتبہ لاہور کے مستفیٰ جناب نور احمد صاحب کا استفقاء موصول ہونے کے بعد ہم نے ارادہ کیا کہ اس مسئلہ پر قدرے تفصیل سے بحث ہو جائے تاکہ عامہ الناس کو قرآن و سنت اور فقہ اسلامی کی روشنی میں مسئلہ کا صحیح جواب مل جائے اور جو اس کا ارتکاب کرے تو کم از کم اس کے عواقب اور اس کے تمام منافع اور نقصانات کو سامنے رکھ کر کرے گا اور جو لوگ اس سے بچنا چاہیں تو شرعی حیثیت کو سمجھ کر بچیں۔

مستفیٰ کے سوالات کا بالترتیب جواب دینے سے قبل کچھ شرعی اصول دلائل کے ساتھ لکھوادینا ضروری معلوم ہوتا ہے، تاکہ جوابات سمجھنے میں آسانی ہو اور کوئی وقت نہ رہے۔
۱۔ اللہ تعالیٰ نے دنیا میں انسان کو خلیفہ بنایا اور قیامت تک انسانی نسل اور اس کی ذریت کے لئے دنیا کو آباد کرنے کا فیصلہ کیا۔

۲۔ انسانی نسل کو جاری کرنے کے لئے دوسرے حیوانات کی طرح انسان کو بھی جوڑا جوڑا پیدا فرمایا۔ جب سے سلسلہ نسل جاری ہوا، جس طرح مرد پیدا ہوتا رہا عورت بھی پیدا ہوتی رہی۔

۳۔ اور اس نے مرد اور عورت دونوں کی فطرت ہی میں مادہ تولید اور شہوت کو رکھ دیا ہے تاکہ دونوں کے جنسی تعلق اور فطری مlap کے نتیجہ میں نسل انسانی کا سلسلہ جاری ہو سکے۔

غرضیکہ جس خدائے تعالیٰ نے انسان کی فطرت میں قوت شہوت اور مادہ تولید کو ودیعت رکھا ہے اس کے قانون فطرت نے انسان کی فطری شہوت اور طبعی و جنسی میلان کو نہ صرف تسلیم کیا ہے بلکہ اس کے تقاضے کو پورا کرنے کے لئے بہترین اور پاکیزہ اصول بھی رکھے ہیں۔

۴۔ انسان چونکہ تمام مخلوقات میں از کی و اشرف ہے، اور اس کا مقام تمام مخلوق سے اعلیٰ وارفع ہے۔ اس کی شرافت و مقام رفع کو باقی رکھتے ہوئے اس کی فطری شہوت کی تسکین اور اس کے سلسلہ نسل

کے نظام کو عام حیوانات کے مقابلہ میں کچھ جدا گانہ رکھا ہے، انسان کے لئے کچھ ضروری قوانین اور خصوصی پابندیاں رکھی ہیں، جبکہ دوسرے حیوانات کے واسطہ بسلسلہ توالد و تناصل یہ حدود اور پابندیاں نہیں ہیں۔

۵۔ اللہ تعالیٰ نے انسان کی فطری شہوت کی تسکین اور اس کے سلسلہ نسل کی بقاء کے لئے دو اصول رکھے ہیں۔

۱۔ ایک تواصوں عام اور اصلی ہے جو کہ تاقیامت تمام انسانوں کے لئے یکساں طور پر شروع اور جاری کیا گیا۔

۲۔ دوسرا اصول خاص اور عارضی ہے جو کہ خاص حالات میں خاص طور پر لوگوں کے حق میں شروع اور جاری کیا گیا ہے۔

اصول عام، وہ قانون نکاح ہے، جبکہ اصول خاص قانون ملکیت (کسی لوئنڈی کا مالک ہونا ہے)۔

۶۔ اللہ تعالیٰ نے انسان کی شرافت کی بقاء اور اس کی نسل کی حفاظت اس طرح کی ہے کہ مذکورہ بالا دونوں طریقوں کے سو تسکین شہوت اور حصول اولاد کے تمام طریقوں کو منوع قرار دیا ہے۔

مثلاً اس کے چند نظائر ملاحظہ ہوں۔

(الف) زنا: اللہ تعالیٰ نے اپنی منکوحہ یا مملوکہ کے سواد و سری عورت سے طلبی کرنے کو حرام قرار دیا ہے، اور اس کو زنا کہا گیا۔ اس کے لئے دنیوی سزا شادی شدی شدہ جوڑا کے لئے رجم (سنگار کرنا) رکھی ہے اور غیر شادی شدہ جوڑے کے لئے جلد (کوڑے) رکھے ہیں۔ اخروی سزا جہنم میں جانا بتایا ہے اور اتنی بڑی سزا میں اس لئے ہیں کہ انہوں نے اصول شریعت اور اس کی حدود سے تجاوز کیا، اس کی پابندیوں کو توڑا ڈالا اور زنا کا ارتکاب کر کے نہ صرف شریعت سے بغاوت کی بلکہ انسانی شرافت کا خاتمہ کیا اور فطری عفت کو داغدار بنادیا ہے۔

واضح رہے کہ اپنی منکوحہ عورت یا مملوکہ لوئنڈی کے سواد و سری عورت کو خواہ قضاۓ شہوت کے لئے استعمال کیا جائے یا حصول اولاد کے لئے، رضا و رغبت سے ہو یا جبرا کراہ سے، عاریت اور ہبہ کے طور پر یا کرائے کے طور پر سب صورتیں گناہ کے لحاظ سے زنا میں شامل ہیں۔

(ب) لواط: یعنی غیر فطری فعل خواہ مرد سے کیا جائے یا عورت سے، بیوی سے کیا جائے یا جنبی عورت سے، ہر حال میں منوع اور حرام ہے۔ اس کے لئے بھی قانونی طور پر سنگار کرنا یا آگ میں

جلانا یا پھاڑ کے اوپر سے گرانے یا کوڑے لگوانے کی مختلف سزا میں مشروع ہیں۔ سلطانِ اسلام ان میں سے کوئی بھی سزادے سکتا ہے۔ آخرت میں جہنم میں عذاب کی وعید الگ ہے۔

(ج) جانوروں سے شہوت پوری کی جائے یا اپنے ہاتھ سے شہوت پوری کی جائے یا کسی دوسری اشیاء کے ذریعہ سے، یہ سب طریقے اصول شریعت کے خلاف ہیں اور ایسے لوگ حدود شرع سے تجاوز کرنے والے اور مستوجب سزا ہوں گے۔

۷۔ غرض قضاۓ شہوت یا حصول اولاد کے واسطے شریعت کے معین کردہ دونوں اصول سے ہٹ کر کسی بھی طریقہ کا استعمال غیر شرعی اور غیر اصولی ہے، جس کی اجازت قانون فطرت (شریعت اسلامیہ) ہرگز نہیں دیتا۔

۸۔ اللہ تعالیٰ نے انسان کے واسطے قضاۓ شہوت کی ضرورت اور حصول اولاد کے تقاضے کی تکمیل کے لئے جن دو اصول مذکورہ پر عمل کرنے کی ہدایت دی ہے ان کی پابندی کرانے اور غیر اصولی طریقوں سے بندوں کی حفاظت کرنے کی خاطر کچھ تدا بیر بھی رکھی ہیں۔

(الف) کہ جب انسان نکاح کی استطاعت رکھتا ہے تو نکاح کرے، اگر سر پرست موجود ہے تو ماتحت بالغ لڑکا یا لڑکی کا نکاح بلا تاخیر کر دے۔

(ب) اگر کوئی نکاح کی استطاعت نہیں رکھتا اور شہوت کا غالبہ ہے تو استطاعت پیدا ہونے تک روزے رکھے۔ اس سے شہوت کا غالبہ ختم ہو جاتا ہے۔

(ج) کوئی مرد اپنی منکوحہ یا اپنی مملوکہ لوئڈی کے سوا، دوسری عورت کی طرف نگاہ نہ ڈالے یا کوئی عورت اپنے شوہر یا مولیٰ کے سوا دوسرے مرد پر نظر نہ ڈالے نہ ہی اس کے بدن کے کسی مستور حصے کو دیکھنے کی کوشش کرے، بلکہ ہر ایک اپنی نگاہ کو نیچے کر کے چلا کریں۔

(د) اگر کسی غیر محرم پر اتفاقیہ نظر پڑ جائے تو نظر کو پھیرے، دوسری مرتبہ نظر نہ ڈالے، نہ ہی نظر کو جما کر رکھے۔

(ه) غیر محرم مرد اور عورت ایک دوسرے سے پرده کریں، بے پر دگی اور بے حیائی سے اپنے آپ کو بچائیں کیونکہ عورتوں کی بے پر دگی سے عورتیں خود بھی گناہ گار ہوتی ہیں اور مرد کو بھی گناہ گار بناتی ہیں۔

(ز) کوئی مرد اجنبی عورت سے تہائی میں ملاقات نہ کرے، ضروری بات ہو تو پرده کے ساتھ کرے، ضروری بات سے فارغ ہو کر چلا جائے۔ غیر ضروری ملاقات کا سلسلہ جاری نہ رکھے۔

(ح) عورت اجنبی مرد سے ایسی بات نہ کرے کہ مرد کا دل اس عورت کی طرف مائل ہو، نہ مرد اجنبی عورت سے اس طرح کی بات کرے جس سے عورت کا دل مرد کی طرف مائل ہو۔

(ط) عورتیں بے پرده بازاروں میں نہ جائیں، نہ ہی اچھے لباس اور زیورات سے مزین ہو کر گھر سے باہر نکلیں، جب عورتیں اس طرح باہر نکلیں گی تو شیطان ان کے ساتھ ہوں گے۔

(ی) عورتیں بخنے والے زیورات پہن کر باہر نہ جائیں، نہ ہی مہنے والا عطر اور خوشبو لگا کر گھر سے نکلیں، کیونکہ ان تمام صورتوں میں شیطان ان کے ساتھ ہو جاتا ہے اور ان عورتوں کو دوسرا مردوں کے ساتھ باہمی گناہ میں بتلا کرنے کی سعی کرتا ہے۔

۸۔ جو لوگ ان حدود شرعیہ اور اصول شریعت کا انکار کرتے ہوئے ان کی خلاف ورزی کرتے ہیں وہ درحقیقت انسانیت کی حدود سے نکل کر حیوانوں کے زمرے میں داخل ہو جاتے ہیں، پھر ان میں سے انسان کی فطری شرافت اور جملی کرامت ختم ہو جاتی ہے، ایسے لوگ صورت انسانی میں رہتے ہوئے معنوی طور پر جانور بن جاتے ہیں، بلکہ ان سے بدتر ہوتے ہیں، شریعت کی اصطلاح میں ایسے لوگ ظالم اور کافر ہیں۔ جن کے لئے ابدالا باد جہنمی ہونے کا فیصلہ ہے۔

۹۔ لیکن جو لوگ شریعت کی حدود اور اصول کو عقیدہ مانتے تو ہیں، لیکن عملاً ان حدود شرعیہ سے تجاوز کر جاتے ہیں، زنا کاری، فاشی اور دوسرا برا بیوں میں بتلا ہو جاتے ہیں، یہ لوگ کافر تو نہیں ہوتے، لیکن فاسق و فاجرا اور ظالم ہوتے ہیں۔ جن کے لئے بشرط توبہ، معافی ممکن ہے، ورنہ عذاب جہنم کی سخت وعید ہے۔

۱۰۔ اسی واسطے انسان کے لئے جہاں تک ممکن ہو سکے شرعی حدود میں رہتے ہوئے طبعی شہوت کو پورا کرنا چاہئے اور شریعت کے دائرہ میں رہتے ہوئے حصول اولاد کی فکر کرنی چاہئے، کیونکہ شرعی حدود سے نکلنے کے بعد ہونے والی اولاد انسانی صورت میں پیدا ہو سکتی ہے، لیکن حقیقت انسان کا اس میں پایا جانا بہت ہی مشکل امر بلکہ ناممکن ہے۔

اب ان اصول شرع اور حدود شرعیہ کے ثبوت اور دلائل ملاحظہ فرمائیں:

يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجًا

زوجها وبث منها رجالاً كثيراً ونساء (إلى قوله) رقيباً (النساء: ۱)

”اے لوگو! اپنے (رب) پروردگار سے ڈرو، جس نے تم کو ایک جاندار سے پیدا کیا اور اس سے اس کا جوڑا بنایا، پھر ان دونوں سے کثرت سے مردوں عورت پیدا کر کے روئے زمین پر پھیلا دیئے اور خدا سے ڈرو جس کے نام کو تم اپنی حاجت براري کا ذریعہ بناتے ہو اور قطع حجی سے بھی، کوئی شک نہیں کہ خدا تمہیں دیکھ رہا ہے۔“

هُو الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجًا لِّسْكَنٍ

إِلَيْهَا (إلى قوله) فَتَعَالَى اللَّهُ عَمَّا يَشَرِّكُونَ. (الاعراف: ۱۸۹)

”وَهُنَّا خَدَاءٌ هُنَّا جس نے تم کو ایک شخص سے پیدا کیا اور اس سے اس کا جوڑا بنایا تاکہ تم اس کے ذریعہ سکون حاصل کرو، سو جب وہ اپنی بیوی سے صحبت کرتا ہے تو اسے ہلکا سا حمل رہ جاتا ہے اور وہ ساتھ کے ساتھ چلتی پھرتی ہے، پھر جب بوجھ محسوس کرتی ہے یعنی (بچہ پیٹ میں بڑا ہو جاتا ہے) تو دونوں میاں بیوی اپنے (رب) پروردگار سے التجا کرتے ہیں کہ اگر تو ہمیں صحیح سالم بچہ عنایت کرے گا تو ہم تیرے شکر گزار ہوں گے، جب وہ ان کو صحیح سالم بچہ دیتا ہے تو اس بچہ میں جوان کو دیتا ہے اپنے رب کا شریک مقرر کرتے ہیں، حالانکہ ان کے اس شرک سے اللہ تعالیٰ کی ذات بہت بلند و بالا ہے۔“

شرح:

سورہ نساء کی پہلی آیت میں پوری انسانیت سے خطاب کیا گیا ہے کہ وہ اپنے رب سے ڈرے، یعنی اس کے احکام کی خلاف ورزی اور مخالفت سے ڈرے، جس نے اس سے کرم در کرم کا معاملہ کیا ہے، پہلے تو ایک انسان بنایا، پھر اس سے اس کا جوڑا بنایا جو کہ اس کا ہم جنس ہے، پھر ان دونوں سے بے شمار مرد و زن کو پیدا کر کے دنیا کو آباد کیا اور انسانی توالد و تناسل کا سلسلہ جاری فرمایا جو کہ بالکل فطرت کے موافق ہے اور شروع میں صیغہ ”اتقوا“ سے تنبیہ کی گئی کہ خلاف فطرت اور خلاف اصول کوئی حرکت کرنے سے گریز کریں، ورنہ

رب العالمین اور خالق کائنات کے عذاب سے بچنا مشکل ہے۔ یہ عجیب اتفاق ہے کہ رسول اللہ صلی اللہ علیہ وسلم نے سورہ نساء کی ابتدائی آیات کو خطبہ نکاح میں شامل کر دیا جس سے اشارہ ملتا ہے کہ انسان کے لئے قانون الہی کے تحت نکاح کرنا اور نکاح کی پابندیوں کا لحاظ کرنا اور حقوق نکاح کو پورا کرنا ضروری ہے، حدود نکاح سے ہٹ کر خلاف قانون کوئی ایسا اقدام جائز نہیں، شریعت اس کی اجازت نہیں دیتی۔

دوسری آیت میں جو باتیں بتائی گئیں، ان میں اہم بات یہ ہے کہ اللہ تعالیٰ نے انسان کے لئے اس کا جوڑا بنایا تاکہ قانون الہی کے مطابق جوڑے کے پاس جا کر راحت اور سکون حاصل کرے۔ اور آیت میں حمل کا ذکر فرمائیا کہ مطابق فطرت جب انسان بیوی سے ملتا ہے، حمل پھر جاتا ہے اس سے بچہ، بچی پیدا ہوتے ہیں اور اس سے انسانی نسل کا سلسلہ جاری ہوتا ہے، پھر جب حمل کے وقت انسان اولاد کی خواہش کرتا ہے، اللہ تعالیٰ دیتا ہے، پھر انسان عموماً اس کی نافرمانی کرنے لگتا ہے کہ کفر اور شرک میں مبتلا ہو جاتا ہے، جس سے اللہ کی ذات پاک اور بری ہے۔

سورہ زمر کے اندر اللہ تعالیٰ کا ارشاد ہے:

خلقکم من نفس واحدة ثم جعل منها زوجها، وانزل لكم لكم من الانعام
ثمانية ازواج يخلقكم في بطون امهاتكم خلقا من بعد خلق في ظلمات ثلث
ذلكم الله ربكم له الملك لا إله إلا هو، فانى تصرفون (الزمر: ۶)

”اس اللہ نے تم کو ایک جاندار (یعنی آدم) سے پیدا کیا، پھر اس سے اس کا جوڑا بنایا اور اسی نے تمہارے لئے چوپائیوں میں سے آٹھ جوڑے بنائے، وہی تم کو ماں کے پیٹ میں پہلے ایک طرح، پھر دوسری طرح، تین اندھیروں میں بناتا ہے، یہی تمہارا خدا اور تمہارا رب ہے، اسی کی بادشاہی ہے، اس کے سوا کوئی معبود نہیں، پھر تم کہاں پھرے جاتے ہو۔“

سورہ روم میں حق تعالیٰ کا ارشاد ہے:

وَمِنْ آيَاتِهِ أَنَّ خَلْقَكُمْ مِنْ تُرَابٍ ثُمَّ إِذَا أَنْتُمْ بُشَرٌ تُنْتَشِرُونَ،
وَمِنْ آيَاتِهِ أَنَّ خَلْقَكُمْ مِنْ أَنفُسِكُمْ أَزْوَاجًا لِتُسْكِنُوا إِلَيْهَا، وَجَعْلُ

بینکم مودة ورحمة إن في ذلك لآيات لقوم يتفکرون (الروم: ۲۱)
 ”اسی کے نشانات میں سے ہے کہ اس نے تمہیں مٹی سے پیدا کیا، پھر اب تم
 انسان ہو، جا بجا پھیل رہے ہو، اور اسی کے نشانیوں میں سے ہے کہ اس نے تمہارے
 لئے تمہاری ہی جنس کی عورتیں پیدا کیں، تاکہ ان کے پاس جا کر سکون اور راحت
 حاصل کرو اور تم دونوں کے درمیان محبت اور مودت اور ہمدردی پیدا کر دی، اور ان میں
 ان لوگوں کے لئے جوغور کرتے ہیں، بے شمار نشانیاں موجود ہیں۔“

شرح:

آیات مذکورہ میں فرمایا گیا کہ سب سے پہلے انسان کو مٹی سے پیدا کیا، پھر اس میں اس سے اس
 کے لئے جوڑا بنایا تاکہ دونوں کی طبعی خواہش اور فطری شہوت کو پورا کرنے کا سامان بنے اور مرد بیوی کے
 پاس جا کر نفس کو تسکین دے سکے اور دونوں کے درمیان عجیب و غریب قسم کی محبت اور ہمدردی پیدا کر دی ہے
 تاکہ ہر ایک دوسرے سے مانوس ہو، محبت اور انس کے تعلق میں ازدواجی زندگی گذرے۔

واضح رہے مذکورہ بالا تمام آیات کے اندر عورت کو مرد کے لئے زوج مقرر کیا گیا ہے اور شریعت میں
 قرآن و حدیث کی اصطلاح میں مرد اور عورت دونوں پر زوج اور زوجہ کا اطلاق تب ہوتا ہے جبکہ شرعی طریقہ سے
 نکاح ہو جائے تو معلوم ہوا کہ کسی عورت سے تسکین نفس حاصل کرنے یا اولاد حاصل کرنے کے لئے یہ ضروری
 ہے کہ انسان عورت سے شرعی اصول کے مطابق نکاح کرے تاکہ عورت اس کے لئے قانونی منکوحہ اور زوجہ
 بنے اور وہ قانونی منکوحہ سے ہی تسکین نفس حاصل کرے یا اولاد حاصل کرنے کی کوشش کرے۔
 انسان کی طبعی ضرورت اور توالد و تناسل کی خواہش کو پورا کرنے کے لئے شریعت نے دو اصول
 مقرر کر دیے ہیں۔

پہلا اصول نکاح کا ہے۔ چنانچہ ارشاد ہے:

وَإِنْ خَفْتُمُ الْأَلَا تَقْسِطُوا فِي الْيَتَامَىٰ فَإِنَّكُمْ حَوْا مَا طَابَ لَكُمْ مِنْ
 النِّسَاءِ مُثْنَىٰ وَثُلْثَةٍ وَرَبْعٍ فَإِنْ خَفْتُمُ الْأَلَا تَعْدِلُوا فِي وَاحِدَةٍ أَوْ مَا مَلِكْتُ

أَيْمَانَكُمْ، ذَلِكَ أَدْنَى الْأَتْعُولُو، وَآتُوا النِّسَاءَ صِدْقَتِهِنَّ نَحْلَةً فِيْ إِنْ طَبَنْ

لَكُمْ عَنْ شَئِيْهِ مِنْهُ نَفْسًا فَكَلُوهُ هَنِيْشَا مَرِيشَا۔ (النساء: ۳۱)

”اگر تم کو اس بات کا خوف ہو کہ میتیم لڑکیوں کے بارے میں انصاف

نہ کر سکو گے تو ان کے سوا جو عورتیں تم کو پسند ہوں، دودو یا تین تین یا چار چار ان سے

نکاح کرلو اور اگر اس بات کا اندیشہ ہو کہ سب عورتوں سے یکساں سلوک نہ کر سکو گے تو

ایک عورت کافی ہے یا لوندی جس کے تم مالک ہو اس سے تم بے انصافی سے بچ

سکو گے اور عورتوں کو ان کے مہر خوشی سے دے دیا کرو، ہاں اگر وہ اپنی خوشی سے اس

میں سے کچھ چھوڑ دیں تو تم اسے خوشی سے کھاؤ۔“

تشریح:

اللہ تعالیٰ نے آیات مذکورہ کے ذریعہ انسانی ضرورت کو پورا کرنے کے واسطے نکاح کی اجازت دی ہے اور یہ ہدایت دی کہ تمہارے ماتحت میتیم بچیاں بعض نکاح کے لئے ہوتی ہیں۔ لیکن ان سے نکاح کرنے کی صورت میں جب تم کو انصاف نہ کرنے اور ان پر ظلم کا اندیشہ ہو تو تم اپنی انسانی ضرورت کو پورا کرنے کے لئے ان میتیم بچیوں کے سوا دوسری عورتوں سے نکاح کرو، ایک کافی نہیں ہے تو دو دو کرو، پھر بھی ضرورت محسوس کرو تو تین تین، چار چار تک کرو۔ جبکہ سب کے حقوق اور ننان و نفقہ انصاف کے ساتھ ادا کرنے کی استطاعت ہو، لیکن زیادہ عورتوں سے نکاح کرنے میں اگر بے انصافی کا اندیشہ ہے تو ایک ہی عورت سے نکاح کرو یا اگر تمہارے پاس صرف اپنی لوندی ہے تو اس پر اتفاقاً کرو۔

غرض یہ کہ آیت میں انسانی ضرورت اور انسانی خواہش کو پورا کرنے کے لئے عورتوں سے نکاح کرنے کی اجازت دی ہے یا اپنی مملوکہ لوندی سے استمتاع کرنے کی اجازت دی ہے۔ یہ دونوں ایسے لازمی اور قطعی اصول ہیں کہ ان سے انحراف کر کے کوئی طریقہ ایسا نہیں ہے کہ انسان اپنے فطری جذبات کو تسلیم دے سکے یا اولاد حاصل کرنے کی خواہش پوری کر سکے۔

لہذا جو لوگ انسانی ضرورت اور فطری خواہش کو پورا کرنے کے لئے ان اصول مذکورہ پر عمل

کرتے ہوئے حدود شرعیہ کی پابندی کرتے ہیں، اللہ تعالیٰ نے قرآن حکیم میں ایسے لوگوں کو موسن کامل قرار دیا ہے اور انہیں تمام انسانوں میں سے کامیاب ترین انسان قرار دیا ہے اور ان کے واسطے آخرت میں مغفرت اور اجر عظیم کا وعدہ فرمایا ہے، چنانچہ حق تعالیٰ کا ارشاد ہے:

والذین هم لفرو جهم حافظون (المومنون ۵)

”کامل اور کامیاب موسن وہ لوگ ہیں جو اپنی شرمگاہوں کی (غیر شرعی استعمال سے) حفاظت کرتے ہیں۔“

دوسری جگہ پر اللہ تعالیٰ ارشاد فرماتے ہیں:

والحافظین فرو جهم والحافظات (الاحزاب: ۳۵)

”کامل موسن وہ ہیں جو مرد یا عورت اپنی شرمگاہ کی حفاظت کرتے ہیں۔“

تیسرا جگہ پر اللہ تعالیٰ کا ارشاد ہے:

والذین هم لفرو جهم حافظون إلا على أزواجمهم أو ما ملكت
إيمانهم فإنهم غير ملومين فمن ابتغى وراء ذلك فأولئك هم

العدون (المعارج: ۳۱)

”اور جو اپنی شرمگاہوں کی حفاظت کرتے ہیں، مگر اپنی بیویوں یا لوئنڈیوں سے کہ ان کے پاس جانے سے کوئی ملامت ان پر نہیں ہے، اور جو لوگ ان کے سوا اور راستے کے خواستگار ہوں، وہ حد سے نکل جانے والے ہیں۔“

تشریح:

مذکورہ بالا آیات میں ایسے لوگوں کی تعریف کی گئی ہے جو کہ اپنی شرمگاہوں کی بیوی اور مملوک لونڈی کے سوا دوسرے مرد اور عورتوں سے حفاظت کرتے ہیں، نہ بے حجاب ہوتے ہیں، نہ ہی کسی کی شرمگاہ کو دیکھتے ہیں، نہ ہی کسی کو اپنی شرمگاہ دیکھنے کی اجازت دیتے ہیں۔ یعنی مرد اپنی شرمگاہ کو بیوی اور لونڈی کے سوا دوسری عورت یا مرد یا یا کسی چیز پر استعمال نہیں کر سکتے، نہ ہی عورت اپنی اپنی شرمگاہ کو کسی دوسرے مرد کو

استعمال کرنے کا موقع دے سکتی ہے۔ اس کے بعد کس جو لوگ اپنی شرمنگاہ ہوں کی حفاظت نہیں کرتے، یہوی اور لونڈی کے سواد و سرے کے سامنے بھی بے حجاب ہو جاتے ہیں یا انہیں دکھاتے ہیں یا اپنی شرمنگاہ کو دوسرا جگہ پر بھی استعمال کرتے ہیں تو ایسے مرد قابل مذمت اور گناہ کبیرہ کے مرتكب ہیں۔ اسی طرح جو عورت اپنی شرمنگاہ کو شوہر کے سواد و سرے مرد کو دکھاتی ہے یا اس کے سامنے بے حجاب ہوتی ہے یا کسی اجنبی مرد کو اس کے استعمال کا موقع دیتی ہے، ایسی عورت قابل مذمت اور مستحق مواخذہ ہے۔

چنانچہ آیت ذیل کے تحت علامہ آلوی تفسیر روح المعانی میں لکھتے ہیں کہ اللہ تعالیٰ کا قول "فمن ابتغى وراء ذلك" میں لونڈی کے سوا استمتاع اور انسانی خواہش پوری کرنے کے جتنے طریقے میں سب شامل ہیں۔ مثلاً نکاح متعد، زنا، لواط، جانوروں سے بفعلی وغیرہ سب کے سب ممنوع اور حرام ہیں۔^(۱) آیت مذکورہ کے ذیل میں ابن عباس[ؓ] سے روایت ہے:

"فَكُلْ فِرْجَ سَوَا هُمَا فَهُوَ حَرَامٌ"^(۲)

"یعنی منکوحة عورت اور لونڈی کے سوا تمام عورتوں کی شرمنگاہیں آدمی کے لئے حرام ہیں۔" ابن سیرین اور حسن بن زیاد سے روایت ہے "لَا يعَارُ الْفِرْجَ"^(۲) یعنی کسی عورت کی شرمنگاہ کو عاریت کے طور پر دینا اور لینا جائز نہیں حرام ہے۔

مذکورہ بالنصوص اور روایات سے معلوم ہوا کہ منکوحة عورت اور لونڈی کے سوا کسی دوسرا عورت سے استمتاع (فائدہ) حاصل کرنا خواہ رضا و غبت سے ہو یا اجارہ پر کسی صورت سے جائز نہیں ہے۔

نیز حدیث میں ہے:

"رَسُولُ اللَّهِ صَلَّى اللَّهُ عَلَيْهِ وَسَلَّمَ نَفَرَ مِنْ أَهْنَانَ كَبِيرًا كَمْ كَتَمَ كَمْ قَيَّمَ"

(۱) روح المعانی لشہاب الدین محمد الالوی (المتوفی: ۱۲۷۰ھ)۔ الکلام علی تحریم نکاح المتعة۔ سورۃ المؤمنون: ۷۔ ۱۸۔ ط: دار احیاء التراث العربی بیروت۔

(۲) المرجع السابق۔ اختلاف العلماء فی استمناء الرجل بیدہ۔ ۱۰/۱۸۔

(۳) الدر المشور فی التفسیر المأثور لجلال الدین السیوطی۔ الجزء الثامن عشر۔ تفسیر قوله تعالیٰ: والذین هم لفرو جهم حافظون.... الخ۔ ۶/۸۹۔ ط: دار الفکر بیروت ۱۹۹۳۔

اور زانیہ عورت کی اجرت حرام ہے۔^(۱)

جس سے معلوم ہوا کہ اجنبی عورت کو شہوت پوری کرنے یا اولاد حاصل کرنے کے واسطے کرائے پر لینا یا عاریت پر لینا منوع ہے۔

شریعت اسلامیہ نے مردوں اور عورتوں کو حکم دیا ہے کہ وہ اجنبی عورتوں، مردوں سے اپنی نگاہوں کی حفاظت کریں اور ان کے مقام زینت کو نہ دیکھیں۔

قل للمؤمنين يغضوا من ابصارهم ويحفظوا فروجهم
ذلک أذكى لهم ان الله خبير بما يصنعون وقل للمؤمنات
يغضضن من أبصارهن ويحفظن فروجهن ولا يبدين زينتهن إلا
ما ظهر منها الخ (الور ۳۱)

”آپ مومن مردوں کو کہہ دیں کہ اپنی نظریں نیچی رکھا کریں اور اپنی شرمگاہوں کی حفاظت کریں، یہ ان کے لئے بڑی پاکیزگی کی بات ہے اور جو کام یہ کرتے ہیں، خدا ان سے خبردار ہے اور مومن عورتوں سے بھی کہہ دیں کہ وہ اپنی نگاہیں نیچی رکھا کریں اور اپنی شرمگاہوں کی حفاظت کیا کریں اور اپنی آرائش اور زیور کے مقامات کو ظاہرنہ کریں مگر جو بھروسی کھلا رہتا ہے یعنی کف، دست اور قدم اس میں کچھ اعتراض نہیں۔“

تشریح:

مذکورہ بالا آیات میں مردا اور عورت کو دو باتوں کا واضح حکم دیا گیا ہے۔ ایک یہ کہ مردا اور عورت اپنی اپنی نگاہ کی حفاظت کریں۔ کوئی مرد یا عورت دوسرے کسی اجنبی مرد یا عورت پر نگاہ اٹھا کرنے دیکھے، بلکہ ہمیشہ نگاہ نیچے کر کے چلا کریں۔ دوسرا یہ حکم دیا گیا ہے کہ مردا اور عورت اپنی اپنی شرمگاہ کی حفاظت کیا کریں۔ بے

(۱) سنن أبي داؤد - کتاب البيوع - باب فی أثمان الكلاب - ۲/۲۹۲ - ط: میر محمد و نصہ:

”لَا يحل ثمن الكلب ولا حلوان الكاهن ولا مهر البغى“

حجاب دیکھنے اور دکھانے سے حفاظت کریں، یعنی مرد اپنی شرمگاہ کو بیوی اور اونڈی کے سوا کسی مرد یا عورت کے سامنے ظاہر نہ کرے۔ اسی طرح عورت اپنی شرمگاہ کو اپنے شوہر کے سوا کسی مرد یا عورت کے سامنے ظاہر ہونے نہ دے، نہ اسے غلط استعمال کرے۔

جس سے معلوم ہوا کہ کسی اجنبی مرد کے لئے یہ جائز نہیں کہ کسی اجنبی عورت کی طرف نظر کرے، نہ کسی عورت کے لئے یہ اجازت ہے کہ وہ اجنبی مرد کی طرف نگاہ اٹھا کر دیکھے۔

حدیث میں ہے رسول اللہ ﷺ نے فرمایا:

العينان تزنيان زناهما النظر، واليدان تزنيان زناهما البطش الخ (۱)

”آنکھیں زنا کرتی ہیں، آنکھوں کا زنا دیکھنے سے ہوتا ہے، دونوں ہاتھ بھی زنا کرتے ہیں، ان کا زنا ہاتھ سے مس کرتا ہے۔“

شرح:

حدیث میں دوسرے کی طرف دیکھنے کو جوزنا کہا گیا ہے اس سے مراد اجنبی مرد کا اجنبی عورت کی طرف دیکھنا ہے یا کسی عورت کا کسی اجنبی مرد کی طرف دیکھنا ہے، اسی طرح دونوں ہاتھوں سے مس کرنے کو جو ہاتھوں کا زنا کہا گیا ہے، اس سے مراد بھی کسی مرد کا کسی اجنبی عورت کے بدن کو مس کرنا، یا کسی عورت کا کسی اجنبی مرد سے مس کرنا مردا ہے، میاں بیوی اور محروم اس سے مستثنی ہیں۔

واضح رہے کہ اجنبی مرد کا عورت کی طرف دیکھنا یا مس کرنا خواہ بنظر شہوت ولذت ہو یا بدون شہوت و لذت ہو، دونوں امر ناجائز حرام ہیں، البتہ نظر شہوت سے زیادہ گناہ ہے اور مس بالشہوت گناہ میں شدید ہے۔

دوسری حدیث میں ہے:

النظر سهم من سهام ابليس (۲)

”اجنبی عورت کی طرف نظر ڈالنا ابليس کے تیروں میں سے ایک تیر ہے۔“

(۱) مسنند احمد للإمام احمد بن حنبل - ۳۳۹ / ۸ - رقم الحديث: ۷۰-۸۵۰ - ط: دار الحديث

(۲) المستدرک على الصحيحين للإمام ابى عبد الله محمد بن عبد الله الحاكم النيسابورى -

كتاب الرقاق - ازهد فى الدنيا يحبك الله - رقم الحديث: ۹۳۵ - ۷ - ط: دار المعرفة بيروت

یعنی ایک تو صحیح تیر ہے جو کہ صحیح جگہ استعمال ہوتا ہے اور صحیح مقصد کے لئے استعمال ہوتا ہے، دوسرا شیطان کا تیر ہے جو کہ غلط جگہ استعمال ہوتا ہے اور غلط مقصد کے لئے استعمال ہوتا ہے تو اجنبی عورت کی طرف مرد کا دیکھنا یا اجنبی مرد کی طرف عورت کا دیکھنا شیطان کے تیروں میں سے ایک تیر ہے، جس سے وہ انسان کو اپنی شیطانیت کے لئے شکار کرتا ہے، اس لئے اپنی نگاہوں کی حفاظت کی شدید ضرورت ہے، البتہ اتفاقیہ طور پر کسی عورت یا مرد کی نظر پڑ جائے یا کسی مرد کی اجنبی عورت پر نگاہ پڑ جائے تو حکم یہ ہے کہ فوراً نگاہ کو وہاں سے ہٹالے، دوسری اور تیسری مرتبہ نہ دیکھے یا نظر کو جما کے نہ رکھے۔ چنانچہ حدیث میں ہے:

قال رسول اللہ صلی اللہ علیہ وسلم لعلیٰ: یاعلیٰ، لاتتبع النظرة

النظرة فیإن لک الاولیٰ، ولیست لک الآخرة رواه احمد

والترمذی ابو داؤد، (۱)

”رسول اللہ صلی اللہ علیہ وسلم نے حضرت علی رضی اللہ عنہ سے فرمایا: اے علی! نظر پر نظر
مت ڈالا کرو، اس لئے کہ تیرے لئے پہلی نظر (جو اتفاقیہ) تھی معاف
ہے، دوسری اور تیسری نظر کی اجازت نہیں ہے۔“

حدیث مذکورہ کو بار بار پڑھنا چاہئے اور ہمارے ان بھائیوں اور بہنوں کو اپنے طرز زندگی پر تظر
ثانی کرنی چاہئے جو کہ مخلوط تعلیم گاہوں میں، مارکیٹوں میں، بازاروں میں بلا ضرورت سڑکوں میں ایک
دوسرے کے حسن کا نظارہ کرتے ہیں اور کہر ہے ہیں اور انہیں اس کا احساس تک نہیں ہے کہ ایک وقت
آنے والا ہے جس میں اس پر مواخذہ ہوگا، بلکہ بعض ملعون اور دیوث بلا ضرورت اپنی بیوی اور بیٹی کو ان کے
حسن اور زیب وزینت دکھانے کے واسطے خود ہی بازاروں میں، مارکیٹوں میں عریاں و نیم عریاں لباسوں
میں لے جاتے ہیں، اجنبی لوگوں کی مجالس اور محافل میں شریک ہوتے ہیں۔

اللہ اور رسول کی لعنت ہے ایسے مردوں اور عورتوں پر جو دوسروں کی جانب نظر کرتے ہیں یا اپنے

(۱) مشکوہ المصابیح للإمام محمد بن عبد الله الخطیب التبریزی - کتاب النکاح - باب النظر الى المخطوبة وبيان العورات - الفصل الثاني - ۲۶۹ / ۲ - ط: قدیمی کتب خانہ کراچی۔

ستر کے حصے دوسروں کو دیکھنے کا موقع دیتے ہیں۔

ابوسعید خدری رضی اللہ عنہ سے روایت ہے:

قال رسول الله صلی اللہ علیہ وسلم : لا ينظر الرجل إلى عورة
الرجل ولا المرأة إلى عورة الرجل (۱) .

”رسول اللہ صلی اللہ علیہ وسلم نے فرمایا کہ اجنبی مرد اجنبی عورت کے ستر کو
ہرگز نہ دیکھے، نہ ہی عورت کسی اجنبی مرد کے ستر کو دیکھے۔“

بہر بن حکیم اپنے دادا سے روایت کرتے ہیں:

قال رسول الله صلی اللہ علیہ وسلم : احفظ عورتك إلا من زوجتك او ما
ملكت يمينك ، قلت : يا رسول الله صلی اللہ علیہ وسلم افريت إذا كان
الرجل خالياً ، قال : الله أحق أن يستحي منه رواه الترمذی (۲)

رسول اللہ صلی اللہ علیہ وسلم نے فرمایا: اپنی بیوی اور مملوکہ لوئڈی کے سوا
دوسرے مردوں اور عورتوں سے اپنے ستر کی حفاظت کرو۔ ستر کے حصوں کو چھپا کر
رکھو۔ صحابیؓ نے عرض کیا یا رسول اللہ جب آدمی تنہا ہواں وقت بھی چھپا کر رکھنے کا حکم
ہے؟ آپ صلی اللہ علیہ وسلم نے فرمایا: اللہ تعالیٰ زیادہ حقدار ہے کہ اس سے جہاں تک
ممکن ہو جیا کا معاملہ کیا جائے۔

كتب حدیث وفقہ میں ہے کہ مرد کے لئے ناف سے لے کر دونوں پاؤں کے گھنٹوں تک کا حصہ
ستر ہے، جس کا ڈھانپنا فرض ہے اور عورت کے لئے سوائے چہرہ اور قدم کے پورا بدن ستر ہے، اجنبی مردوں
سے اس کا چھپانا فرض ہے۔

البستہ محرم یعنی ماں، باپ، بھائی، بہن وغیرہ جن سے نکاح ناجائز ہے ان کے سامنے سر اور بازو،
پنڈلی وغیرہ کا چھپانا فرض نہیں، باقی حصے کا ڈھانپنا ضروری ہے۔

(۱) المرجع السابق - ۲۶۸ / ۲

(۲) المرجع السابق - ۲۶۹ / ۲

غرض یہ کہ اجنبی مرد کے سامنے عورت کا عریاں یا نیم عریاں حالت میں جانا یا مرد کا اجنبی عورت کے سامنے ستر کھولنا قرآن و حدیث کی رو سے منوع اور حرام ہے، بلکہ بدن کے مستور حصے کا چھپانا فرض ہے۔ قرآنی آیات کا ذکر پہلے ہو چکا ہے، احادیث اس میں بکثرت وارد ہیں۔ طوالت کے خوف سے ان کو چھوڑ دیا ہے۔

خلاصہ یہ ہے کہ اللہ تعالیٰ نے انسانی فطری شہوت اور شرعی ضرورت کے تقاضوں اور اولاد حاصل کرنے کی طبعی و شرعی ضرورت کو پورا کرنے کے واسطے جو دو اصول مقرر کئے ہیں، ان کی پابندی ضروری ہے۔ لیکن کہ ان اصول شرعیہ کی پابندی کرنے سے انسان کو عفت اور پاکیزہ زندگی نصیب ہوتی ہے اور ان اصولوں کی خلاف ورزی کرنے سے عفت کی زندگی نصیب نہیں ہوتی، بلکہ جانوروں کی طرح بے حیائی کی زندگی گذاری پڑتی ہے، نیز انہیں اصولوں کی حفاظت کی خاطر اور انسانی تکرم اور شرافت کو برقرار رکھنے کی غرض سے شریعت نے زنا کاری اور فحاشی کے ذریعہ انسانی خواہش کو پورا کرنے والوں کے لئے بہت بڑی سزا کھی ہے۔ دیکھئے شادی شدہ جوڑاً اگر زنا کر لے تو ان کے لئے (رجم) سنگار کرنے کا حکم ہے اور غیر شادی شدہ جوڑاً اگر زنا کرے تو ان کے لئے برس عام سوسو کوڑے لگانے کا حکم ہے۔ پھر آخرت میں جہنم میں داخل کئے جانے کی وعید بھی ہے۔ حالانکہ جس جوڑے نے باہمی زنا کاری کی ہے کوئی غیر فطری کام نہیں کیا، فطرت کے مطابق انسانی خواہش کو پورا کیا ہے اور اگر اولاد حاصل کرنے کی نیت بھی تھی تب بھی مقصد غلط نہ تھا۔

لیکن چونکہ فطری تقاضوں کو شرعی اصول (نکاح) یا ملکیت کے تحت پورا نہیں کیا بلکہ شرعی اصول اور شرعی حدود سے باہر نکل کر غیر منکوحہ یا غیر مملوک عورت سے جانوروں کی طرح حصول مقصد کا ارادہ کیا ہے، اس لئے دنیا اور آخرت دونوں جگہ میں سزا کے مستحق قرار پائے۔

قرآن حکیم میں انسانی ضرورت کو پورا کرنے کے اصولوں کی وضاحت کرتے ہوئے اللہ تعالیٰ نے فرمایا:

نسائکم حرث لكم فأتوا حرثكم أنى شئتم وقدمو الانفسكم

واتقوا الله واعلموا انکم ملاقوه وبشر المؤمنين۔ (البقرة ۲۳۳)

”تمہاری عورتیں تمہاری کھیتی ہیں، تم اپنی کھیتی میں جس طرح چاہو جاؤ، اور

اپنے لئے نیک عمل آگے بھیجو اور خدا ہے ذرتے رہو اور جان رکھو کہ ایک دن تمہیں اس

کے رو برو حاضر ہونا ہے۔ اے پغمبر آپ ان باتوں پر یقین کرنے والوں کو خوشخبری
سنا دیں۔“

تشریح:

آیت مذکورہ بعض انصاری صحابیہ کے بارے میں نازل ہوئی ہے۔ ان کا شوہر جماع کے کسی
خاص طریقہ پر مصر تھا جس کا رواج انصاری عورتوں میں نہ تھا۔ اس بارے رسول اللہ ﷺ سے شرعی فتویٰ
پوچھا گیا جس پر آیت مذکورہ اتری۔ آپ نے آیت کی روشنی میں فتویٰ کا جواب دیا۔ آیت کے اندر اللہ
تعالیٰ نے کئی باتیں بیان فرمائی ہیں۔

(الف) یہ کہ تمہاری منکوحة عورتیں تمہاری کھیتی ہیں، یعنی جس طرح تم اپنے کھیتوں میں مختلف
جانب سے پہنچ جاتے ہو، اسی طرح عورتوں میں کھیتی کی جگہ عضو مخصوص میں مختلف طریقے سے جا سکتے ہو۔
عورت کو کھیتی کے ساتھ تشبیہ دینے میں یہ فائدہ بھی حاصل ہوا کہ جس طرح کھیتی کو اس بات کا اختیار نہیں ہوتا
کہ مالک پر مختلف طریقے سے آنے پر اعتراض کرے، اسی طرح عورت کو بھی اعتراض کرنے کا حق نہیں،
اگر اعتراض کرتی ہے تو شرعاً معتبر نہیں ہے۔ چنانچہ انصاری عورت کا جو اعتراض تھا، اس کا اعتبار نہیں کیا گیا
 بلکہ شوہر کو اجازت دی گئی کہ وہ اپنی عورت کے عضو مخصوص میں جماع کے لئے جو بھی طریقہ اختیار کرے گا
 اس کا مجاز ہے، البتہ اتنی بات کا لحاظ ضروری ہے کہ شوہر جو طریقہ اختیار کرنا چاہتا ہے اس میں عورت کو
 جسمانی ایذا نہ پہنچے، کیونکہ جسمانی ایذا احرام ہے۔ عورت کی طبعی ناگواری کا اعتبار نہیں، ناطبی ناگواری کی
 ایذا کا اعتبار ہے۔

اور آیت میں اتنا وسیع اور جامع مفہوم بتاذیا گیا ہے کہ اس سے بے شمار اشکالات رفع ہو جاتے
 ہیں۔ مثلاً انصاری عورت کا اعتراض جماع کے کسی خاص طریقہ پر تھا، ممکن تھا کہ کبھی دوسرا عورت کسی اور
 طریقہ پر اعتراض کرتی، لیکن اللہ تعالیٰ نے تمام اعتراضات کے دروازے بند کر دیئے کہ عورت بمنزلہ کھیت
 ہے، اس کو کسی طریقہ پر اعتراض کا مطلق حق نہیں ہے۔ شوہر کو اختیار ہے کہ کوئی بھی طریقہ اختیار کرے۔

(ب) البتہ مرد کے لئے ” محل مخصوص“ عورت کے اگلے راستہ پر آنا ضروری ہے، کسی اور محل کا

استعمال جائز نہیں ہے۔

نیز آیت میں اس بات کو بھی واضح کر دیا گیا ہے کہ انسانی توالد اور تناسل کے واسطے کھیت اور زراعت کی جگہ اپنی منکوحة عورت ہے، غیر منکوحة اور غیر مملوک عورت محل کھیت نہیں ہے، اور یہ کہ مقام حرث محل مخصوص ہے۔

(ج) لہذا محل مخصوص کے سوا عورت کے دوسرے محل (یعنی پیچھے کا راستہ) کا استعمال ناجائز اور حرام ہے، کیونکہ وہ مقام زراعت اور محل حرث یعنی کھیت کی جگہ نہیں ہے بلکہ "مقام فرش" گندگی کی جگہ ہے۔ اس میں انسانی نجاح بونے سے نج ضائع ہو گا۔ اسی واسطے اپنی منکوحة سے لواطت جائز نہیں ہے، حرام ہے۔ حدیث میں ہے کہ جو شخص اپنی منکوحة عورت سے لواطت کرتا ہے اللہ تعالیٰ قیامت کے روز اس کی طرف نظر رحمت نہیں فرمائیں گے۔^(۱)

(د) جب منکوحة عورت کا بمنزلہ کھیت ہونا بتایا گیا تو اس سے یہ بھی معلوم ہوا کہ منکوحة عورت سے وطی کر کے ازال منی کرنا ایسا ہے جیسا کہ زمین میں بل چلانے کے بعد نجح بویا جاتا ہے اور زمین میں بل چلانے اور نجح بونے کا اہم مقصد پیداوار حاصل کرنا ہے اور یہی ہونا چاہئے، بعینہ یہاں پر منکوحة سے جماع کرنے کا اہم مقصد شرعی حدود میں رہتے ہوئے انسانی پیداوار حاصل کرتا ہے اور مرد کا مقصد اول سے یہی ہونا چاہئے لیکن اگر کوئی مالک زمین پیداوار حاصل کرنے کا ارادہ نہیں کرنا بلکہ اس کا مقصد صرف زمین ہی میں بل چلا چلا کروقت ضائع کرنا ہے یا بل چلانے کے بعد نجح توڑتا ہے، لیکن اس سے پیداوار حاصل کرنا مقصد نہیں ہوتا بلکہ نجح کو ضائع کرنے کی فکر میں رہتا ہے تو یہ آدمی حد درجہ بے وقوف اور حمق ہے۔ بعینہ اسی طرح جو آدمی منکوحة عورت سے وطی کر کے ازال باہر کرتا ہے یا ازال کے بعد حمل کو ضائع کر دیتا ہے، اس خوف سے کہ اولاد ہو گی تو اس کی پروردش کیسے ہو گی؟ کفالت کون کرے گا؟ غرض اس کا مقصد انسانی پیداوار نہیں ہے، یہ آدمی بھی پر لے درجہ کا حمق اور بے وقوف ہے۔

(ه) نیز آیت سے یہ بھی معلوم ہوتا ہے کہ اپنی منکوحة عورت مرد کے لئے بمنزلہ کھیت کی زمین

(۱) مشکوہ المصابیح - کتاب النکاح - باب المباشرة - ۲۶۷ - الفصل الثاني - ط: قدیمی

ہے۔ لیکن غیر منکوحة یادوسرد کی منکوحة عورت بمنزلہ غیر مملوکہ زمین یادوسرے کی مملوکہ زمین کے ہے۔ لہذا جس طرح غیر مملوکہ زمین میں یادوسرے کی مملوکہ زمین میں کھیتی کرنا، ہل چلانا، نجٹ ڈالنا انسان کے لئے جائز نہیں ہے بلکہ بڑی بے غیرتی و بے حیائی کی بات ہے، بعینہ اسی طرح غیر منکوحة عورت یادوسرے کی منکوحة عورت سے جماع کرنا، اس میں مادہ منویہ کا داخل کرنا اور اس سے انسانی پیداوار کا حاصل کرنا جائز ہی نہیں بلکہ انتہائی درجہ کی بے غیرتی و بے حیائی ہے اور جس طرح دوسرے کی زمین یا غیر مملوکہ سرکاری زمین میں بلا اجازت مالک یا حکومت کھیتی کرنا ”پیداوار حاصل کرنا قانونی جرم ہے“ اور سزا کا موجب ہے اسی طرح غیر منکوحة عورت یادوسرے کی عورت سے جماع کرنا اور اس میں پانی ڈالنا اور اس سے انسانی پیداوار یعنی اولاد حاصل کرنا بھی بموجب قانون شرع جرم اور موجب سزا ہوگا۔ حدیث میں ہے

قال رسول الله صلی اللہ علیہ وسلم لا يحل لامرئ يومئی يوم بالله

والیوم الآخر أن يسكنى ماءه زرع غيره^(۱)

”رسول اللہ صلی اللہ علیہ وسلم نے فرمایا کہ تم میں سے جو بھی اللہ کی ذات پر اور قیامت قائم ہونے پر یقین رکھتا ہے اس کے لئے حلال نہیں ہے کہ اپنا پانی دوسرے کے کھیت میں ڈالے۔“

شرح:

حدیث مذکور قرآنی آیت کی شرح کرتی ہے کہ ہر آدمی کی منکوحة عورت اس کی کھیتی کی طرح ہے۔ وہ اپنی کھیتی میں انسانی پیداوار کے واسطے زراعت کر سکتا ہے۔ پانی ڈال سکتا ہے۔ لیکن دوسرے کی عورت یا غیر منکوحة عورت میں کھیتی کرنا، پانی ڈالنا، نجٹ بونا حلال نہیں ہے بلکہ گناہ عظیم ہے۔

نیز حدیث میں ایمان باللہ اور ایمان بالآخرت کی شرط لگا کہ اس بات کی طرف تنبیہ کی گئی ہے کہ ایماندار کے لئے ایمان کا تقاضا یہ ہے کہ اپنی عورت کے سوا کسی دوسری عورت سے نہ صحبت کرے نہ اولاد حاصل کرنے کی کوشش کرے۔ لیکن جو شخص اس کی خلاف ورزی کرتا ہے، گویا وہ ایمانی تقاضے کو پورا نہیں کرتا۔ خداوند تعالیٰ کی نافرمانی کرتا ہے۔ اسی واسطے قرآن و حدیث نے دوسرے کی مطلقہ عورت جو عذت

(۱) مشکوہ المصابیح کتاب النکاح - باب الاستبراء - الفصل الثاني - ۲۹۰ - ط: قدیمی کراچی

میں ہے یا حمل سے ہے، اس سے نکاح کرنے کو ناجائز اور حرام قرار دیا ہے تاکہ دوسرے کے پانی کے ساتھ اس کا پانی خلط نہ ہو جائے اور بے شوہر عورت سے بلانکاح وطلی کرنے کو زنا قرار دیا ہے۔

(د) نیز آیت مذکورہ میں اللہ تعالیٰ نے عورت کو کھیتی کے ساتھ تشبیہ دی ہے اور یہ بھی واضح فرمادیا کہ انسان کا اپنی کھیتی کی زمین کے سوا کسی جگہ پر بل چلانا اور نجح بولنا اہل زراعت کے اصول اور قانون سے بے خبری نہیں، بلکہ قانون سے بغاوت ہے۔ اس طرح انسان کا اپنے مادہ منویہ کو کسی اجنبی عورت میں یا مرد میں یا جانور میں ڈالنا یا مشت زنی کے ذریعہ یا کسی اور طریقہ سے انسانی تقاضے کو پورا کرنا اور پانی اور نجح کو ضائع کرنا احکام الہی سے کھلانداق اور صریح بغاوت ہے۔ چنانچہ سورہ معارج کی آیت میں تفصیل گذر چکی ہے۔

خلاصہ یہ ہے کہ شریعت اسلامیہ نے انسان کی طبعی اور فطری ضرورت کو پورا کرنے کے واسطے نکاح کا پاکیزہ اصول رکھا ہے۔ اس طرح حصول اولاد کی فطری خواہش کی تکمیل کے لئے ازدواجی قانون کا نظام رکھ دیا ہے۔ انہیں اصولوں کو بروئے کار لانے کے واسطے غیر منکوحہ اور غیر مملوکہ عورتوں سے زنا اور جنسی مlap خواہ ظاہر ایا مخفیاً رضا و رغبت سے ہو یا جبرا کراہ سے، اجرت کے ساتھ ہو یا بغیر اجرت حرام قرار دیا ہے اور اس کے واسطے سخت سے سخت ترین سوسوکوڑے یا رجم کی سزا رکھی ہے اور آخرت میں عذاب جہنم کی وعید بھی ہے۔ اسی طرح لواطحت اور اعلام بازی کو حرام اور منوع قرار دیا ہے۔ دنیا میں اس کے لئے زنا کی طرح کوڑے، قتل، سنگار کرنا، پہاڑ کے اوپر سے گرا کر ہلاک کر دینے کی سزا میں رکھی ہیں۔ جہنم کی عذاب کی وعید الگ ہے۔

نیز یہ کہ ہر قسم کی بے حیائی اور عریانی اور بے پردگی کو منوع اور حرام قرار دیا ہے۔ مقصد ان سارے احکام سے یہ ہے کہ انسان کی طبعی اور فطری ضرورت کے لئے پاکیزہ معاشرہ میسر ہو اور ان کی ازلی شرافت اور پیدائشی کرامت بحال رہے اور اصول شریعت کے مطابق تو والد و تناصل کا سلسلہ بھی یوں ہی چلتا رہے۔ لیکن انسان اگر مذکورہ اصول شریعت اور حدود الہیہ کی پابندی نہیں کرتا اور جانوروں کی طرح آزادانہ طور پر بہر عورت سے جب چاہے، جس طرح چاہے جنسی مlap کرتا رہے اور طبعی اور فطری خواہش کو پورا کرنا چاہتا ہے یا حصول اولاد کے مقررہ اصول سے ہٹ کر اپنی مرضی سے کوئی طریقہ اختیار کرتا ہے تو یہ اپنے خالق کائنات کے قانون سے کھلی بغاوت کرتا ہے اور محسن انسانیت آفائے نامدار محمد رسول اللہ ﷺ کی ہدایات کے صریح خلاف ورزی کرتا ہے۔ یہ شخص صراط مستقیم سے نکل کر گمراہی اور شیطان کا راستہ اختیار کرتا ہے۔ جنت کے

راستہ کو چھوڑ کر جہنم کا راستہ اختیار کرتا ہے جو کہ انسان کے واسطے ہلاکت اور تباہی کے سوا اور کچھ نہیں ہے۔ اللہ تعالیٰ ہمیں اور سب مسلمانوں کو دین و شریعت کا فہم عطا کرے اور اس پر عمل کرنے کی توفیق دے۔
یہ چند شریعت کے بنیادی اصول ہیں جن کے مطالعہ کے بعد انشاء اللہ تعالیٰ استفتاء میں مذکورہ سوالات کے جوابات کے سمجھنے میں کوئی دقت نہ ہوگی۔

(ج) جواب نمبر ۱:

ٹمیٹ ٹیوب بے بی کی پیدائش کا یہ غیر فطری طریقہ جس میں مرد کے مادہ منویہ اور اس کے جرثومے حاصل کر کے دوسری غیر منکوحہ عورت کے رحم میں غیر فطری طریقے سے ڈالے جاتے ہیں اور یہ جرثومے مدت تک اس اجنبی عورت کے رحم میں پرورش پاتے ہیں اور مدت حمل پوری ہو جانے کے بعد جب بچہ پیدا ہو جاتا ہے تو عورت کی مدت حمل کی بار بداری اور تکلیف اٹھانے کی معقول اجرت دے کر مرد بچے لے لیتا ہے۔ اس طرح کی خواہش پوری کی جاتی ہے۔ یہ از روئے شرع ناجائز و حرام ہے۔ کیونکہ قرآن و حدیث میں حصول اولاد کے لئے دو ہی اصول مقرر کر دیے ہیں کہ انسان اپنی منکوحہ بیوی سے فطری طریقہ سے جماع کرے اور ارادہ اولاد کی پیدائش کا کرے۔

فَالآن باشروا هن و ابتغوا ما كتب الله لكم (البقرة: ۱۸۷)

”اور تم اپنی منکوحہ بیویوں سے جماع کرو اور ارادہ اولاد کا کرو۔ جن کے متعلق اللہ تعالیٰ نے تمہارے واسطے لکھ رکھا ہے۔“

فطری طریقے سے تحصیل اولاد:

اس سے کتنی فائدہ ہے ہیں۔ ایک تو مرد اور بیوی دونوں کی فطری شہوت پوری ہو جائے گی۔ دونوں کی شرم مگلہیں کسی غلط راستے میں مستعمل ہونے سے محفوظ ہو جائیں گی اور دونوں کی نگاہیں بھی مرد اور عورت سے پاک رہیں گی۔ اس لئے کہ فطرت کا تقاضا ہے کہ مرد اور عورت فطرت کے طریقے سے خواہش پوری کریں، جب مرد غیر فطری طریقہ سے مادہ منویہ نکالے گا تو عورت کی فطری خواہش باقی رہے گی تو وہ ضرور کسی غیر مرد سے اور غیر شرعی طریقے سے خواہش پوری کرنے کی کوشش کرے گی۔ یہ بہت بڑا دینی اور

شرعی نقصان ہے اور اخلاقی ضرر ہے، دیگر یہ کہ مذکورہ بالاطر یقہ پیدائش میں یہ خرابیاں بھی ہیں:

(۱) اولاد کے خواہش مند مرد نے جس اجنبی عورت کے رحم میں اپنے مادہ منویہ کو ڈالا ہے وہ عورت اس کی منکوحہ یا مملوک نہیں ہے جبکہ قرآن و حدیث کی رو سے منکوحہ یا مملوک عورت کے سوا کسی بھی عورت کے رحم میں انسان اپنا مادہ منویہ داخل نہیں کر سکتا۔ خواہ فطری طریقہ پر ہو یا غیر فطری طریقہ پر۔ یہ ایسا ہے کہ انسان اپنی بیوی (کھیت کی زمین) چھوڑ کر دوسرا عورت (غیر مملوکہ زمین) میں کھیت کرنے کی خواہش سے ہل چلاتا ہے یا بغیر ہل چلائے نیچ ڈالتا ہے تو جس طرح غیر مملوکہ زمین میں کھیت و زارعت کے واسطے نیچ ڈالنا جائز نہیں ہے بلکہ بے حیائی اور بے غیرتی کی بات ہے۔ اسی طرح غیر منکوحہ یا دوسرے کی منکوحہ عورت کے رحم میں مادہ منویہ (جو کہ نسل انسانی کا نیج ہے) کا ڈالنا جائز نہیں ہے بلکہ انتہائی درجہ بے غیرتی اور ڈلت کی بات ہے۔

پھر یہ کہ نسل انسانی کی پیدائش کے واسطے شریعت نے عورت کے رحم کو کرائے یا اجرت پر دینے کا یا لینے کا کوئی طریقہ نہیں رکھا ہے۔ نہ ہی کسی عورت کو عاریت پر لینے یا دینے کی اجازت ہے بلکہ یہ حکم دیا ہے کہ اولاد کی خواہش پوری کرنے کے واسطے شرعی اصول کے مطابق کسی بے شوہر عورت سے نکاح کرلو، بلکہ حدیث میں ہے کہ زیادہ اولاد جتنے والی عورت سے نکاح کرو، پھر اس سے فطری طریقہ سے مباشرت کرو اور فطری طریقہ سے فطری راستے سے نسل انسانی کا مادہ منویہ منکوحہ عورت کے رحم میں پہنچاؤ اور مباشرت کرتے وقت دل میں اولاد کا ارادہ بھی کرو، ان بدایت پر عمل کرنے کے بعد اللہ تعالیٰ نے اگر چاہا تو اولاد کی خواہش پوری فرمادے گا اور اولاد صالح پیدا ہوگی۔

غرض یہ کہ ٹیکٹ ٹیوب بے بی کے مذکورہ طریقہ سے اجنبی عورت کے رحم میں کسی اجنبی مرد کا مادہ منویہ اور جرثومے داخل کرنا، اولاد حاصل کرنے کی سعی کرنا، قرآن و حدیث کی رو سے جائز نہیں ہے۔ اس سے قرآن و حدیث کی بے شمار نصوص کی خلاف ورزیاں اور شریعت کے بے شمار اصولوں سے انحراف اور خدا و رسول کے قانون سے بغاوت لازم آتی ہے۔ اس کے علاوہ بے شمار معاشرتی خرابیاں پیدا ہوتی ہیں۔ مثلاً: (الف) جس اجنبی عورت کے رحم میں مرد کا مادہ منویہ بذریعہ نجکشن یا پچکاری داخل کیا جائے گا خود مرد داخل کرے گا یا ڈاکٹر تو ان کے سامنے بے حیائی کا مظاہرہ ہو گا۔ حفاظت شرمنگاہ اور حفاظت نگاہ کی

پابندی ختم ہو جائے گی۔ غیرت اور حمیت باقی نہیں رہے گی۔

(ب) پھر پا کیزہ عورت اور اسکی شرمگاہ بکاؤ اور کرائے کامال بن جائے گی۔ جب اس کو ضرورت ہوگی اپنے عضو مخصوص کو ذریعہ معاش بنائے گی۔ یہ سلسلہ انسانی معاشرے میں بہت فساد کا ذریعہ ہو گا۔

(ج) پھر جب اولاد پیدا ہوگی، اس کی نسل اور نسب قرآن و حدیث کے لحاظ سے اس مرد سے ثابت نہ ہوگی۔ جس کا مادہ منویہ عورت کے رحم میں ڈالا گیا ہے۔ کیونکہ شریعت کے اصول میں ثبوت نسب کے لئے عورت کا منکوحہ یا مملوکہ ہونا ضروری ہے اور یہ اجنبی عورت اولاد کی خواہشمند مرد کی منکوحہ یا مملوکہ نہیں ہے بلکہ یہ اجنبی عورت اگر کسی مرد کی منکوحہ ہے تو پچھے کا نسب اس عورت کے شوہر سے ثابت ہو جائے گا۔ کیونکہ رسول اللہ صلی اللہ علیہ وسلم نے فرمایا:

الولد للفراش وللعاهر الحجر رواه ابو داؤد.(۱)

”یعنی اولاد کی نسبت عورت کے شوہر کی طرف ہو گی اور زنا کرنے والوں کے لئے سنگار کرنے کی سزا ہو گی۔“

جس کا مطلب یہ ہوا جس کا فراش (بیوی) ہے، پچھے اس کا ہو گا اور جس اجنبی مرد نے اجنبی عورت کے رحم میں اپنے مادہ منویہ کو داخل کیا ہے، اگر فطری طریقہ سے وٹی کر کے داخل کیا ہے تو یہ عین زنا ہے اور غیر فطری طریقہ سے داخل کیا ہے تو یہ اگرچہ عین زنا تو نہیں ہے لیکن حکم زنا میں ہے۔ اس لئے کہ کسی مرد کو اپنی منکوحہ یا مملوکہ عورت کے سوا کسی دوسری عورت کے رحم میں مادہ منویہ داخل کرنے کی اجازت نہیں ہے۔ جیسا کہ گذشتہ صفحات میں حدیث کے حوالہ سے معلوم ہوا کہ آپ صلی اللہ علیہ وسلم نے فرمایا، کسی مرد کے لئے حلال نہیں ہے کہ اپنی منکوحہ یا مملوکہ عورت کے سوا کسی عورت کے رحم میں پانی ڈالے (یعنی مادہ منویہ داخل کرے) اس واسطے کہ اس سے جو پچھے پیدا ہو گا وہ منی کے جرثومے داخل کرنے والے کا نہ ہو گا بلکہ جس کی عورت ہے، اسی مرد سے نسب ثابت ہو گا۔

لیکن وہ دوسری عورت اگر بے شوہر عورت ہے پھر بھی اجنبی مرد جس کے جرثومے سے بچہ پیدا ہوا

(۱) مشکوہ المصابیح - کتاب النکاح - باب اللعan - الفصل الثالث - ۲۸۸/۲

ہے، اس سے نسب ثابت نہ ہوگا بلکہ عورت ہی سے بچہ کا نسب ثابت ہوگا۔ یعنی بچہ کی نسبت عورت کی طرف کی جائے گی اور اجنبی مرد کی منی کا داخل کرنا چونکہ زنا کے حکم میں ہے۔ اس لئے زنا سے نسب کا ثبوت نہیں ہوگا۔ اس کی قانونی حیثیت ولد الزنا کی ہوگی۔

نیز چونکہ شرعاً کسی عورت کی رحم یا شرمگاہ کو عاریت یا اجارہ پر لینے کا کوئی جواز یا اس کا تصور اسلام میں نہیں ہے۔ جیسا کہ ابن عباس رضی اللہ عنہ کی حدیث کے حوالے سے گذر چکا ہے، اس لئے کسی بھی صورت میں اولاد کے خواہش مند مرد کے جرثومے سے ہونے والے بچہ کا نسب اس مرد سے ثابت نہ ہوگا۔ جس مرد کے جرثومے اجنبی عورت کے رحم میں داخل کئے گئے ہیں۔

کتب فقہ میں تصریح ہے:

وينسب ولد الزناه وللعنان بجهة الام مما قدمنا أنه لا يأب له^(۱)

”کہ ولد الزناہ اور ولدالعنان کو ماں کی طرف منسوب کیا جائے گا۔ اس وجہ

سے کہ ہم نے اس سے قبل لکھا ہے کہ ان کا باپ نہیں ہے۔“

جس کا مطلب یہ ہے کہ زانی زنا کر کے جو جرثومے مزنیہ کے رحم میں داخل کرتا ہے، گویا غیر اصولی اور غیر قانونی طور پر داخل کرنے کی وجہ سے شریعت نے زانی کے جرثومے کی کوئی حیثیت نہیں دی۔ اسے بے قیمت اور کا عدم قرار دیا ہے۔ اسی واسطے نسب، زانی سے ثابت نہیں ہوتا بلکہ بچہ کی نسبت شرعاً ماں کی طرف ہوگی۔

اسی طرح لعan کے بعد کہ شوہرنے بیوی پر زنا کا دعویٰ کیا، کوئی گواہ نہیں اور دعویٰ پر اس نے شرعی طریقہ سے عدالت میں قسم کھا کر کہا کہ اس کی بیوی نے زنا کیا ہے، ہونے والا بچہ یا حمل اس کا نہیں ہے تو اس صورت میں لعan کے بعد ہونے والا بچہ ولداللعان کہا جاتا ہے۔ اس کی نسبت بھی ماں کی طرف ہوگی نہ کہ باپ کی طرف، اس کو وراثت بھی صرف ماں سے ملے گی۔ لعan کرنے والے شوہر سے کوئی وراثت نہیں ملے گی۔ اس طرح صورت مسؤولہ میں بچہ کی نسبت بے شوہر عورت کی طرف ہوگی۔ اس اجنبی مرد کی طرف نہ ہوگی۔ جس کے جرثومے عورت کے رحم میں داخل کئے گئے ہیں۔ اس طرح یہ بچہ معاشرہ میں

(۱) رد المختار علی الدر المختار - کتاب العتق - ۶۵۳/۳ - ط: ایج ایم سعید۔

معیوب اور مطعون بن کر رہے گا۔ اس کو دیکھتے ہی لوگوں کے ذہن میں غلط حرکتوں، فحاشی پر مبنی جملہ افعال منتقل ہو جائیں گے، جو کہ فساد معاشرہ کا ایک حصہ ہے۔

(د) اور اس طریقہ ولادت سے یہ بھی نقصان ہو گا کہ مرد نے ایک صحیح النسب بچہ کی جگہ ایک ولد الزنا کو جنم دیا ہے۔ گویا اس نے اپنی منی کے ان جرثوموں کو ضائع کیا ہے۔ جس سے ولد الزنا پیدا ہوا ہے۔ جبکہ ان جرثوموں کو اگر وہ منکوحة عورت کے رحم میں داخل کرتا تو صحیح النسب بچہ ہوتا، اس سے صالح معاشرہ پیدا ہوتا ہے۔ دنیا میں بھی عزت و شرافت والا نسب ہوتا ہے، آخرت میں سرخوبی حاصل ہوتی ہے۔ جبکہ ولد الزنا کو خود دنیا میں رسوانی ہوتی ہے اور آخرت میں بھی جبکہ اسے باپ کی ولدیت کی جگہ ماں کے نام سے پکارا جائے گا رسوانی ہوگی۔ زانی کی رسوانی تو ہے ہی۔

(ه) اس جرثومے سے ہونے والے بچہ کی نسبت چونکہ ماں کی طرف ہوگی۔ اس لئے جملہ اخراجات نان و نفقة وغیرہ بھی ماں کے ذمہ واجب ہوں گے، نہ اس مرد پر جس کے جرثومے تھے۔ یہ دوسری بات ہے کہ مرد اسے قبول کرے اور اس کی پرورش کی ذمہ داری اٹھائے۔ لیکن جب شرعاً اس پر لازم نہیں ہے تو یہ بہت ممکن ہے کہ جب مرد یہ دیکھے گا کہ بچہ اس کی خواہش کے مطابق نہیں یا ناقص ہے تو اسے لینے سے انکار کر دے، جبکہ قانون شرع اسے مجبور نہیں کرتا تو اس سے بلا وجہ عورت پر ایک بوجھڈانے کے سوا اور کچھ نہ ہو گا۔ کیونکہ بچہ کا رشتہ ماں سے ہو گا اور اس کے سارے اخراجات کا بوجھ بھی اس پر ہو گا۔

(و) نیز ٹیکٹ ٹیوب کے ذریعہ اولاد پیدا کرنے کا گناہ اجنبی مرد اور عورت دونوں پر ہو گا۔ دونوں شرع اور قانون فطرت سے بغاوت کے مرتكب ٹھہریں گے۔ لیکن چونکہ اس میں حقیقی زنا کی صورت (مرد کا آلہ تناسل غیر منکوحة کی شرم گاہ میں داخل کرنے کی صورت) نہیں پائی جاتی، اس لئے زنا کی حد تو ان پر جاری نہ ہوگی، البتہ اسلامی حکومت اس پر تعزیری سزا عائد کر سکتی ہے اور آخرت میں سزا لگ ہوگی۔

جواب نمبر ۲:

ٹیکٹ ٹیوب کے ذریعہ اولاد پیدا کرنے کا دوسرا طریقہ جس میں مرد اور عورت دونوں میاں پیوں ہوں مگر فطری طریقہ سے ہٹ کر غیر فطری طریقہ سے مرد کے جرثومے اور عورت کے جرثومے کو نکال کر

خاص ترکیب سے بیوی کے رحم میں داخل کرتے ہیں۔ اس کا حکم پہلے سے مختلف ہوگا۔ پہلی بات تو یہ ہے کہ شوہر کا مادہ منوی عورت کے رحم میں داخل کیا گیا جو کہ ناجائز نہیں ہے۔ اس طرح اس سے حمل تھہرا تو پچہ ثابت النسب ہوگا اور اس میں کوئی تعزیری حکم نہیں ہوگا۔ اس وجہ سے کہ زنا کے حکم میں نہیں ہے اور اس میں گناہ بھی نہیں ہوگا۔ جبکہ دونوں کے جرثومے کے نکالنے اور داخل کرنے میں کسی اجنبی مرد اور عورت کا عمل داخل نہ ہو بلکہ سارا کام بیوی اور شوہر خود ہی انجام دیں، لیکن شوہر اور بیوی کے جرثومے کو غیر فطری طریقہ سے نکالنے اور عورت کے رحم میں داخل کرنے میں اگر تیرے مرد یا عورت کا عمل داخل ہوتا ہے اور اجنبی مرد یا عورت کے سامنے شرمنگاہ دیکھنے یا دکھانے اور مس کرنے یا کرانے کی ضرورت پڑتی ہے تو اس طرح بے حیائی اور بے پردنگی کے ساتھ بچہ پیدا کرنے کی خواہش پوری کرنے کی اجازت شرعاً نہ ہوگی۔ کیونکہ بچہ پیدا کرنا کوئی فرض یا واجب امر نہیں ہے، نہ ہی بچہ پیدا ہونے سے انسان کو جان یا کسی عضو کی ہلاکت کا خطرہ ہوتا ہے۔ تو گویا کہ لوئی شرعی ضرورت و اضطراری کیفیت نہیں پائی جاتی، جس سے بدن کے مستور حصے خصوصاً شرمنگاہ کو اجنبی مرد یا عورت ڈاکٹر کے سامنے کھولنے کی اجازت ہو۔

لہذا ٹمیٹ ٹیوب بے بی کے دوسرے طریقہ کو اگر کسی اجنبی مرد یا اجنبی عورت ڈاکٹر کے ذریعہ انجام دیا جاتا ہے تو جائز نہیں ہے۔ یعنی گناہ کبیرہ کا ارتکاب ہوگا۔ تاہم بچہ کا نسب شوہر سے ثابت ہوگا۔ اس کو باپ سے دراثت ملے گی۔ صحیح اولاد کے احکام اس پر جاری ہوں گے۔

یہاں ہر چند مزید ممکنہ صورتیں پیدا ہو سکتی ہیں۔ جن کی طرف ہائل نے توجہ نہیں دی۔ لہذا فائدے کے طور پر ان صورتوں کا حکم بھی اجمالاً بیان کر دینا ضروری معلوم ہوتا ہے، وہ یہ کہ ٹمیٹ ٹیوب بے بی کے ذریعہ اولاد حاصل کرنے کا تیرا طریقہ یہ بھی ہو سکتا ہے۔

(الف) کہ کوئی شخص نکاح کئے بغیر اولاد حاصل کرنا چاہتا ہو تو وہ کسی عورت کو اولاد حاصل کرنے والے کرائے پر لے اور اس سے فطری طریقہ سے زنا کرے یا غیر فطری طریقہ سے ٹمیٹ ٹیوب بے بی کے نظام سے اپنے جرثومے کو اس کے رحم میں داخل کر کے اولاد حاصل کرنے کی کوشش کرے، اس کا حکم بھی زنا کا ہے اور اس سے ہونے والا بچہ بھی ولد الزنا ہے۔

(ب) چوتھا طریقہ یہ ہے کہ اولاد حاصل کرنے کی سعی کرنے والا مرد نہ ہو بلکہ کوئی عورت ہو کہ وہ

بلانکا ح کسی مرد کو کرائے پر لے کر اس سے اس طریقہ سے زنا کر کے بچہ پیدا کرے یا کسی اجنبی مرد کے مادہ منویہ کو غیر فطری طریقہ سے اپنے رحم میں داخل کر کے بچہ پیدا کرے، یہ بھی زنا کے حکم میں ہے۔ اس میں بچہ تو عورت کو مل جائے گا، لیکن اس کو ولد الزنا کہا جائے گا۔ اس طرح بچہ حاصل کرنا شرعاً جائز نہ ہوگا۔

(ج) پانچواں طریقہ یہ ہے کہ اولاد حاصل کرنے کے خواہشمند میاں بیوی ہوں لیکن ان کے جرثومے ناقص یا اولاد پیدا کرنے والے نہ ہونے کی بناء پر کسی ایسے اجنبی مرد کے جرثومے کو ملا کر بیوی کے رحم میں داخل کر دیں جس کے جرثومے میں اولاد پیدا کرنے کی صلاحیت ہو یا میاں بیوی دونوں کے جرثومے کسی اجنبی عورت کے رحم میں داخل کر دیں۔ ان صورتوں میں خلط انصب کے شبہات پیدا ہوتے ہیں۔ تاہم جس عورت کے بطن اور جمل سے بچہ پیدا ہوگا، بچہ کی نسبت اس کی طرف ہوگی اور وہ اگر شوہروالی عورت ہے تو اس کے شوہر سے بچہ کا نسب ہوگا۔ خواہشمند عورت سے نہ ہوگا اور اگر عورت بے شوہر ہے تو صرف اسی عورت سے نسب ثابت ہوگا، جس کے بطن میں جمل بھرا ہوا اور جس عورت کو اولاد کی خواہش تھی اور اس کے جرثومے بھی ملائے گئے ہوں، اس سے نسب کا ثبوت نہ ہوگا۔

بہر حال اس میں مزید صورتیں پیدا ہو سکتی ہیں۔ لیکن ہم نے جو اصول بیان کردیئے ہیں اور جس تفصیل سے اصول اور مسائل کو دلائل سے ذکر کیا ہے، اس سے مزید پیدا ہونے والے مسائل کا حل بھی انشاء اللہ ملے گا۔ ایک ادنیٰ درجہ کی عقل رکھنے والے کی بصیرت و علم کے لئے اتنا کافی ہے۔

”مشورہ“ -

واضح رہے کہ جس مرد کو اللہ تعالیٰ نے قوت مردانیت کی صفت سے نوازا ہے، اگر اس کی بیوی کے اندر کسی کمی کی وجہ سے اولاد نہیں ہوتی تو وہ دوسری، تیسری، چوتھی شادی کر کے اولاد کی خواہش پوری کر سکتا ہے۔ اس طرح مرد اور عورت دونوں اولاد سے مالا مال ہو سکتے ہیں۔ کسی غیر شرعی فعل کا ارتکاب کرنے کی ضرورت پیش نہیں آئے گی اور اگر مرد کے اندر مردانیت نہیں ہے، یا کوئی جامی ہے اور عورت کا حال درست ہے تو ایسے موقع پر مرد کو چاہئے کہ ممکنہ علاج کر کے اپنی قوت مردانیت کو بحال کرنے کی کوشش کرے اور اگر علاج بالکل مفید نہ ہو تو ایسے حالات میں عورت کے فطری جذبات کا لحاظ کرتے ہوئے اسے طلاق دے

دے اور اس کے فطری جذبات کو قربان نہ کرے۔ ایسے موقع پر طلاق نہ دینا گناہ ہے۔ یہ چند کلمات لکھ دیئے ہیں۔ اللہ تعالیٰ انہیں قبول فرمائے اور لوگوں کے لئے نافع اور سبب موعظت بنادے۔

وآخر دعوا ان الحمد لله رب العالمين . والصلوة والسلام

علی سید المرسلین واله واصحابہ اجمعین

کتبہ: محمد عبدالسلام عفان اللہ عنہ

بینات - ذوالحجہ ۱۴۰۸ھ

حاملہ کا حمل مجبوراً دوسری عورت

کے پیٹ میں منتقل کرنا

کیا فرماتے ہیں علمائے دین اس مسئلہ میں کہ:

اُن... ایک عورت اپنے گردوس کی یماری کی وجہ سے حمل اور ولادت کے قابل نہیں، ڈاکٹر کہتے ہیں کہ اگر دو ماہ سے زیادہ بچہ اس کے پیٹ میں رہیگا تو اس عورت کیلئے باعث ہلاکت ہوگا۔ یہ عورت خود بھی جوان ہے اور اس کا خاوند بھی نوجوان ہے، اس مجبوری اور بیٹے کی شدید خواہش کی بناء پر اولاد کے لئے یہ طریقہ اختیار کرنا چاہتے ہیں کہ اگر اس عورت کا حمل اپنے خاوند کے ساتھ جماع کی وجہ سے ٹھہر جائے، دو ماہ تک یہ نطفہ مضغہ اس عورت کے رحم میں رہے اس کے بعد ڈاکٹر آپریشن کے ذریعے اس مضغہ کو اس عورت کے رحم سے نکال کر ایک دوسری صحیح مند عورت کے رحم میں رکھ دے باقی وقت اس دوسری عورت کے پیٹ میں رہ کر پیدا ہونے کے بعد وہ دوسری عورت اس پہلی عورت کو یہ بچہ دیدے تو کیا ایسا کرنا جائز ہوگا؟

۲: اس بچے کی اصل ماں کوئی ہوگی جو محرم ہوگی؟ اور اس کے میراث کا تعلق کس کے ساتھ ہوگا؟ اگر یہ صورت ناجائز بھی ہو تو پھر بھی اگر کسی نے ایسا کیا ہے تو بعد والے مسئلے یعنی نسب اور میراث وغیرہ کا تعلق کس کے ساتھ ہوگا؟۔

سائل عبدالعظیم شاہ - مدرسہ فاطمۃ الزہر ارجیم آباد - سوات

اجواب باسمہ تعالیٰ

واضح رہے کہ اللہ تعالیٰ نے انسان کی فطری خواہش کی تسلیم اور اس کے سلسلہ نسب کی بقا کے لئے ایک قانون رکھا ہے جو قیامت تک کے تمام انسانوں کیلئے یکساں طور پر جاری کیا گیا ہے اور وہ ہے نکاح کا قانون۔

اللہ تعالیٰ نے انسانی شرافت کی بقا اور اس کی نسل کی حفاظت اس طرح کی ہے کہ نکاح کے علاوہ تسلیم شہوت اور حصول اولاد کے تمام طریقوں کو منوع قرار دے دیا ہے، قضائے شہوت یا حصول اولاد کے لئے شریعت کے معین کردہ اصول سے ہٹ کر کسی بھی طریقہ کا استعمال غیر شرعی اور غیر اصولی ہے، جس کی اجازت شریعت اسلامیہ ہرگز نہیں دیتی، اسی واسطے انسان کو جہاں تک ممکن ہو سکے، شرعی حدود میں رہتے ہوئے حصول اولاد کی فکر کرنی چاہیے، کیونکہ شرعی حدود سے نکلنے کے بعد ہونے والی اولاد انسانی صورت میں تو پیدا ہو سکتی ہے، لیکن اس میں انسانی شرافت اور جملی کرامت کا پایا جانا ناممکن ہے۔

ارشاد باری تعالیٰ ہے:

”يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِّنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَ مِنْهُمَا رِجَالًا كَثِيرًا وَنِسَاءً...“ (النساء: ۱)

ترجمہ: ... ”اے لوگو! اپنے رب سے ڈر جس نے تم کو ایک جان سے پیدا کیا اور اس سے اس کا جوڑ بنایا، پھر ان دونوں سے کثرت سے مرد و عورت پیدا کر کے روئے زمین پر پھیلاؤ دیئے۔“

دوسری جگہ ارشاد ہے:

”وَهُوَ الَّذِي خَلَقَكُمْ مِّنْ نَفْسٍ وَاحِدَةٍ وَجَعَلَ مِنْهَا زَوْجَهَا لِيُسْكِنَ إِلَيْهَا“ (الاعراف: ۱۸۹)

ترجمہ: ... ”وہی خدا ہے جس نے تم کو ایک شخص سے پیدا کیا اور اس سے اس کا جوڑ بنایا تاکہ وہ اس کے ذریعہ سکون حاصل کرے۔“

پہلی آیت میں پوری انسانیت سے خطاب کیا گیا ہے کہ وہ اپنے رب سے ڈرے، اس کے احکام کی خلاف ورزی اور مخالفت سے ڈرے، صیغہ ”اتقوا“ سے تنبیہ کی گئی ہے کہ خلاف فطرت اور خلاف اصول کوئی حرکت کرنے سے گریز کریں، انسان کیلئے قانونِ الہی کے تحت نکاح کرنا اور نکاح کی پابندیوں کا لحاظ کرنا اور حقوقِ نکاح پورے کرنا ضروری ہے، اس سے ہٹ کر خلاف قانون کوئی ایسا اقدام جائز نہیں جس کی شریعت اجازت نہیں دیتی۔ ایک جگہ فرمایا:

”نساؤ کم حرث لكم فاتوا حرثکم انی شئتم“ (البقرہ: ۲۲۳)

ترجمہ:.... ”تمہاری عورتیں تمہاری کھیتی ہیں جس طرح چاہو جاؤ۔“

مذکورہ آیت میں اس بات کو واضح کیا گیا کہ انسانی تو والد و تناصل کے لئے کھیت اور زراعت اپنی منکوحة عورت ہے۔ غیر منکوحة عورت اور غیر مملوکہ عورت محل کھیت نہیں ہے، جس طرح غیر مملوکہ زمین یادوسرے کی مملوکہ زمین میں کھیتی کرنا، ہل چلانا انسان کے لئے جائز نہیں ہے بعینہ اسی طرح غیر منکوحة عورت یادوسرے کی منکوحة عورت سے جماع کرنا، اس میں مادہ منویہ داخل کرنا اور اس سے انسانی پیداوار کا حاصل کرنا جائز نہیں ہے۔

جیسا کہ حدیث شریف میں آتا ہے:

”لَا يحل لامرئ يوماً بالله واليوم الآخر ان يسكنى ماءه وذرع غيره“ (۱)

ترجمہ:.... ”جو شخص اللہ کی ذات اور قیامت کے دن پر یقین رکھتا ہے اس کیلئے حلال نہیں کہ اپنا پانی دوسرا کے کھیت میں ڈالے۔“

مذکورہ حدیث میں ایمان باللہ اور ایمان بالآخرت کی شرط لگا کر اس بات کی طرف تنبیہ کی گئی کہ مؤمن کے ایمان کا تقاضا یہ ہے کہ اپنی عورت کے سوا کسی دوسری عورت سے صحبت نہ کرے اور نہ اولاد حاصل کرنے کی کوشش کرے، جو شخص اس کی خلاف ورزی کرتا ہے گویا وہ ایمانی تقاضے کو پورا نہیں کرتا۔

مذکورہ بالتفصیل کے بعد جواب کا حاصل یہ ہے کہ قرآن و حدیث میں حصول اولاد کے لئے جو طریقہ بتایا گیا ہے وہ یہی ہے کہ انسان اپنی منکوحة بیوی سے فطری طریقہ سے جماع کرے، ارادہ اولاد کی پیدائش کا کرے، اس کے بعد عورت اس سے حاملہ ہو کر بچہ جنے۔ جیسا کہ ارشاد الہی ہے:

”فَالآن باشروا هن وابتغوا ما كتب الله لكم“ (البقرہ: ۱۸۷)

ترجمہ:.... ”اور تم اپنی منکوحة بیویوں سے جماع کرو اور ارادہ اولاد کا کرو جنکے متعلق اللہ تعالیٰ نے تمہارے واسطے لکھ رکھا ہے۔“

لہذا صورتِ مسئولہ میں حصول اولاد کے لئے ذکر کی گئی صورت از روئے شرع ناجائز و حرام ہے، چاہے میاں بیوی کے فطری طریقہ سے جماع کرنے کے بعد حمل ٹھہرے اور پھر اس کی بیوی سے نطفہ

(۱) مشکوہ المصابیح - کتاب النکاح - باب الاستبراء - الفصل الثاني - روایۃ رویفع - ۲۹۰ / ۲

(علقہ) کسی غیر عورت کے رحم میں منتقل کیا جائے یا ابتداء ہی سے میاں یوں کامادہ منویہ لے کر کسی اور عورت کے رحم میں ڈالا جائے، دونوں صورتیں از روئے شرع ناجائز و حرام ہیں۔ حرمت کی وجہ درج ذیل ہیں:

ا:.....ناجائز و حرام ہونے کی ایک وجہ تو یہ ہے کہ حصول اولاد کے لئے جس اجنبی عورت کے رحم میں مادہ منویہ کو ڈالا گیا اور اس عورت کے رحم میں اس کے خون سے بچہ کی آبیاری ہو کر نشوونما کے تمام مراحل طے ہو کر بچہ مکمل انسانی شکل میں نمودار ہوا ہے، تو یہ عورت اس کی منکوحہ نہیں ہے، جب کہ قرآن و حدیث کی رو سے منکوحہ عورت اور اپنی لوندی کے سوا کسی بھی عورت کے رحم میں انسان اپنا مادہ منویہ داخل نہیں کر سکتا، خواہ فطری طریقہ پر ہو یا غیر فطری طریقہ پر (جیسا کہ حدیث گزری ہے)

ب:.....دوسری وجہ ہے کہ نسل انسانی کی پیدائش کے لئے شریعت نے عورت کے رحم کو کرائے یا اجرت پر دینے یا لینے کا کوئی طریقہ نہیں رکھا اور نہ ہی کسی عورت کو اپنارحم کرایہ پر لینے یا دینے کی اجازت ہے۔

حدیث شریف میں آتا ہے:

”ان رسول اللہ صلی اللہ علیہ وسلم نہی عن ثمن الكلب و کسب البغی“

و حلوان الکاهن“ (۱).

ترجمہ:....”نبی کریم صلی اللہ علیہ وسلم نے کتنے کی قیمت، زانیہ عورت کی اجرت اور کاہن کی مٹھائی سے منع فرمایا ہے۔“

اس سے بھی معلوم ہوا کہ اجنبی عورت کو شہوت پوری کرنے یا اولاد حاصل کرنے کے واسطے کرایہ یا عاریت پر لینا منوع ہے۔

ج:.....ناجائز اور حرام ہونے کی تیسری اور اہم وجہ یہ ہے کہ مذکورہ طریقے سے اولاد کے حصول میں اختلاط نسب ہوتا ہے، زنا کی ممانعت کی اصل وجہ یہی اختلاط نسب ہے، اسی اختلاط نسب سے حفاظت کے لئے عورت پر ایک مرد کی زوجیت سے نکلنے کے بعد دوسرے مرد کی زوجیت میں جانے کیلئے عدت کو ضروری قرار دیا گیا ہے۔ جیسا کہ شاہ ولی اللہ فرماتے ہیں:

(۱) مشکوہ المصایح - کتاب البيوع - باب الكسب و طلب الحال - الفصل الأول - ۱۷۱.

”منها معرفة براءة رحمها من ماءه لثلا تختلط الانساب فان النسب

احمد ما يتشارح به ويطلب العقلا و هو من خواص نوع الانسان وما

امتاز به من سائر الحيوان“^(۱)

کیونکہ مذکورہ طریقہ سے اگر اولاد پیدا ہوگی تو اس کا نسب قرآن و حدیث کے لحاظ سے اس مرد سے ثابت نہ ہوگا جس کا مادہ منویہ اجنبی عورت کے رحم میں ڈالا گیا ہے، کیونکہ شریعت میں ثبوتِ نسب کے لئے عورت کا اس مرد کی منکوحہ ہونا ضروری ہے، حالانکہ یہاں اجنبی عورت اس مرد کی منکوحہ نہیں ہے، بلکہ ایسی صورت میں اگر وہ اجنبی عورت جس کے رحم میں حصول اولاد کے لئے مرد کا مادہ ڈالا گیا ہے، کسی مرد کی منکوحہ ہے تو پچھے کا نسب اس عورت کے شوہر سے ثابت ہو جائے گا۔ جیسا کہ حدیث شریف میں آتا ہے:

”الولد للفراش وللعاهر العجر“^(۲)

ترجمہ: ... ”بچہ صاحب فراش کا ہے اور زانی کے لئے پھر ہیں“۔

اجنبی مرد کے مادہ کا اجنبی عورت کے رحم میں داخل کرنا چونکہ زنا کے حکم میں ہے اور زنا سے نسب کا ثبوت نہیں ہوتا اور اگر کوئی کنواری لڑکی اس طرح مان بندی ہے تو بھی بچہ کا نسب اسی عورت سے متعلق ہوگا، اس مرد سے نسب کا کوئی تعلق نہ ہوگا جس کے مادہ سے استفادہ کیا گیا۔

۲:.... باقی مذکورہ طریقہ کے ناجائز اور حرام ہونے کے باوجود اگر کسی نے حصول اولاد کے لئے یہ طریقہ اختیار کیا اور اس سے بچہ پیدا ہو گیا تو ایسی صورت میں بچہ کی اصل مادر وہی کہلانے گی جو اس کو بنے گی اور نسب اور میراث وغیرہ کا تعلق بھی اسی سے ہوگا۔

جیسا کہ قرآن کریم میں ہے:

”ان امہتہم الا الی ولدنہم“ (المجادلة: ۲)

ترجمہ: ... ”ان کی مامیں تو وہی ہیں جنہوں نے انکو جننا“۔

غرض یہ کہ مذکورہ طریقہ سے اجنبی عورت کے رحم میں کسی اجنبی مرد کا مادہ داخل کرنا اور اولاد حاصل

(۱) حجۃ اللہ البالغۃ - باب العدة - الحکمة من العدة - ۲۳۸ / ۲ - ط: قدیمی

(۲) مشکوہ المصابیح - کتاب النکاح - باب اللعان - الفصل الأول - ۲۸۷ / ۲

کرنے کی سعی کرنا قرآن و حدیث کی رو سے جائز نہیں، اس سے قرآن و حدیث کی بے شمار نصوص کی خلاف ورزی اور شریعت کے بے شمار اصولوں سے انحراف لازم آتا ہے۔

نیز عورت کا بیماری کی وجہ سے حمل اور ولادت کے قابل نہ ہونا مذکورہ طریقے کے جواز کے لئے دلیل نہیں ہے، جس مرد کو اللہ تعالیٰ نے قوت مردانہ کی صفت سے نوازا ہے، اگر اس کی بیوی سے کسی کمی کی وجہ سے اولاد نہیں ہوتی، تو وہ دوسری، تیسرا اور چوتھی شادی کر کے اولاد کی خواہش پوری کر سکتا ہے، اس طرح مرد و عورت دونوں اولاد سے مالا مال ہو سکتے ہیں، کسی غیر شرعی فعل کا ارتکاب کرنے کی ضرورت ہی پیش نہیں آئے گی۔ واللہ تعالیٰ اعلم.

الجواب صحيح
محمد عبد المجید دین پوری

الجواب صحيح
محمد عبد القادر

کتبہ

فیصل رشید

بینات-محرم ۱۴۲۵ھ

ضبط ولادت کا حکم

کیا فرماتے ہیں علماء کرام و مفتیان عظام مندرجہ ذیل مسائل کے بارے میں:

(۱) کیا خاندانی منصوبہ بندی پر عمل کرنا گناہ ہے یا نہیں اور منصوبہ بندی کی شرائط کیا ہیں؟

المستفتی

حاجی محمد بخش گبول، کراچی

اجواب باسمہ تعالیٰ

واضح رہے کہ نکاح اور شادی کا نشانہ توالہ و تناسل اور نسل انسانی کی بقاء ہے تاکہ قوم کے افراد زیادہ سے زیادہ ہوں اور کثرت اولاد رسول اللہ صلی اللہ علیہ وسلم کے لئے فخر کا سبب بھی ہے۔ آپ صلی اللہ علیہ وسلم کا ارشاد ہے کہ ایسی عورت سے نکاح کرو جو زیادہ بچے جننے والی ہوتا کہ میں تمہاری کثرت کی وجہ سے دوسری امتوں پر فخر کروں، چنانچہ حدیث شریف میں ہے:

”عن معقل بن یسار رضی الله عنہ قال قال رسول الله صلی

الله علیہ وسلم: تزدواج الودود الولود فانی مکاثر بکم الامم“ ^(۱)

”تم ایسی عورت سے نکاح کرو جو زیادہ محبت کرنے والی اور زیادہ اولاد جننے والی

ہو کہ (قیامت کے دن) تمہاری کثرت تعداد کی وجہ سے دوسری امتوں پر فخر کر سکوں۔“

دوسری حدیث میں ہے:

”عن عبد الرزاق بن معمر عن عبد المالک بن عمیر و عاصم

بن بھدلہ ان رجالاً اتی النبي صلی اللہ علیہ وسلم فقال : ابنة عم لی ذات

(۱) مشکوٰۃ المصابیح - کتاب النکاح - الفصل الثانی - ص ۲۶۷ - ط: قدیمی کراچی

میسم و مال وہی عاقر، افاتزو جھا؟ فنهاد عنہا مرتبین اوٹلٹا، ثم قال لامرأة

سوداء ولود احب الی منها، اما علمت انی مکاثر بكم الامم الخ. ”^(۱)

”ایک شخص رسول اللہ صلی اللہ علیہ وسلم کی خدمت میں حاضر ہوا اور عرض کیا

کہ میرے چچا کی ایک لڑکی ہے جو حسین و حمیل اور صاحب مال ہے، لیکن وہ بانجھ ہے،

کیا میں اس سے نکاح کروں؟ آپ ﷺ نے دو یا تین مرتبہ اس سے منع فرمایا اور پھر

ارشاد فرمایا: بچے جننے والی سیاہ فام عورت مجھے اس خوبصورت مالدار بانجھ عورت سے

زیادہ پسند ہے، وجہ یہ ہے کہ میں تمہاری کثرت تعداد سے دیگر امتوں پر فخر کروں گا۔“

مذکورہ احادیث کا حاصل یہ ہے کہ زیادہ بچے پیدا کئے جائیں، اس پر کوئی پابندی نہ لگائی جائے۔

امت محمدیہ ﷺ کا زیادہ سے زیادہ پھیلاوہ ہونا چاہئے۔ اس میں نسل انسانی کی زیادتی مطلوب ہے۔ تاریخ

بھی بتلاتی ہے کہ مسلمانوں نے ہمیشہ ان احادیث پر عمل کیا اور بچوں کے پیدا کرنے میں کبھی ناگواری کو پسند

نہیں کیا کیونکہ اشاعت اسلام سے جہاں مسلمانوں کی تعداد میں اضافہ ہوا وہیں مذکورہ احادیث پر عمل سے

بھی اضافہ ہوا ہے۔

بعثت نبی ﷺ سے پہلے مشرکین اپنے بچوں کو مارڈالتے تھے کہ ان کی پرورش کہاں سے کریں

گے۔ روپیہ خرچ کریں گے، ان پر افلاس کا بھوت سوار تھا۔ قرآن مجید نے بڑی صراحة کے ساتھ اس

نظریہ کی مخالفت کی اور جابجا اس حقیقت کو واضح کیا کہ ہر انسان کو اللہ تعالیٰ کی طرف سے رزق ملتا

ہے۔ انسان کا اپنے آپ کو، اپنی اولاد اور دوسرے متعلقین کا رازق سمجھنا غلط ہے۔ انسان کی حیثیت محض

واسطہ اور ذریعہ کی ہے۔ تمام مخلوق کے رزق کی ذمہ داری رب العالمین کے ذمہ ہے۔ قرآن مجید نے واضح

الفاظ میں فرمایا ہے:

وَمَا مِنْ دَآبَةٍ فِي الْأَرْضِ إِلَّا عَلَى اللَّهِ رُزْقُهَا وَيَعْلَمُ مَسْتَقْرِرَهَا

وَمَسْتَوْدِعَهَا (ہود: ۶)

(۱) المصنف لعبد الرزاق الصنعاني - کتاب النکاح - باب نکاح الابکار والمرأة - ۱۶۱ او ۱۶۰

”روئے زمین پر چلنے والا کوئی جاندار ایسا نہیں ہے کہ اس کی روزی اللہ کے ذمے نہ ہو اور وہ ہر انسان کی زیادہ رہنے کی جگہ (مستقل ٹھکانہ) کو اور چند روزہ رہنے کی جگہ (عارضی ٹھکانہ) کو جانتا ہے۔“

عرب کے جاہل جو فقر و افلاس کے خوف سے اپنی اولاد کو قتل کر دیتے تھے، ان کے اس خیال کی تردید کرتے ہوئے دوسری جگہ قرآن مجید نے ارشاد فرمایا:

و لا تقتلوا اولادکم خشية املاق نحن نرزقهم واياكم (بنی اسرائیل: ۳۱)
”اور اپنی اولاد کو ناداری کے اندیشہ سے قتل مت کرو، ہم ان کو بھی رزق دیتے ہیں اور تم کو بھی۔“

ایک اور جگہ ارشاد الہی ہے:

و لا تقتلوا اولادکم من املاق نحن نرزقکم واياهم (الانعام: ۱۵۱)
”اپنی اولاد کو افلاس کے سبب قتل مت کرو، ہم ان کو اور تم کو رزق دیں گے۔“
حافظ ابن کثیرؓ نے صحیحین سے عبد اللہ بن مسعودؓ کی ایک روایت نقل کی ہے جس میں شرک کے بعد سب سے بڑا گناہ اس کو قرار دیا گیا ہے کہ معاش کے خدشہ سے اولاد کو قتل کیا جائے۔

وَفِي الصَّحِيحَيْنِ عَنْ عَبْدِ اللَّهِ بْنِ مَسْعُودٍ قَالَ يَا رَسُولَ اللَّهِ:

إِنَّ الذَّنْبَ أَعْظَمَ؟ قَالَ إِنْ تَجْعَلْ لِلَّهِ نَدَاءً وَهُوَ خَلْقُكَ، قَالَتْ: ثُمَّ إِنِّي؟

قَالَ إِنْ تَقْتَلْ وَلَدَكَ خَشْيَةً أَنْ يَطْعَمَ مَعَكَ، قَالَتْ: ثُمَّ إِنِّي؟ قَالَ إِنْ

تَرْزِنِي بِحَلِيلَةِ جَارِكَ. (۱)

”صحیحین میں ہے کہ حضرت عبد اللہ بن مسعودؓ نے پوچھا یا رسول اللہ خدا کے نزدیک سب سے بڑا گناہ کیا ہے؟ آپ ﷺ نے فرمایا کہ تو کسی کو خدا کا شریک نہ ہرائے، حالانکہ اسی اکیلے نے تجھے پیدا کیا ہے۔ میں نے پوچھا اس کے بعد؟ فرمایا

(۱) تفسیر ابن کثیر للإمام أبي الفداء ابن كثیر - ۳۹/۳ - ط: قدیمی کراچی.

کہ تو اپنی اولاد کو اس خوف سے مارڈا لے کہ وہ تیرے ساتھ کھائیں گے۔ میں نے عرض کیا اس کے بعد؟ فرمایا یہ کہ تو اپنی پڑون سے زنا کاری کرے۔“

آج کل دور جاہلیت کے نقش قدم پر چلتے ہوئے خاندانی منصوبہ بندی اور برتح کنشروں کے نام سے جو تحریک چلائی جا رہی ہے اس میں اگرچہ وہ سنگدلی و بربریت نہیں ہے جو قتل اولاد میں ہے۔ لیکن قرآن مجید نے قتل اولاد کا جو محرك بتایا ہے وہ بنیادی طور پر ضبط ولادت کی نت نئی ترکیبوں میں موجود ہے۔ یعنی جس طرح عرب کے جاہل لوگ اپنے آپ کو اپنا اور اپنی اولاد کا رزق رسائی سمجھتے تھے، اسی طرح آج کا متمدن انسان بھی سب کچھ اپنے ہی کو سمجھتا ہے اور خدا کے رازق ہونے کا تصور اس کے دل و دماغ سے غائب ہو چکا ہے۔

حضرت مولانا مفتی محمد شفیع صاحبؒ سورہ بنی اسرائیل کی آیت ”ولاتقتلوا اولاد کم خشية املاق انخ“ کے تحت رقم طراز ہیں:

”قرآن مجید کے اس ارشاد سے اس معاملے پر بھی روشنی پڑتی ہے جس میں آج کی دنیا گرفتار ہے کہ کثرت آبادی کے خوف سے ضبط تولید اور منصوبہ بندی کو روانج دے رہی ہے۔ اس کی بنیاد بھی اس جاہلانہ فلسفہ پر ہے کہ رزق کا ذمہ دار اپنے آپ کو سمجھ لیا گیا ہے۔ یہ معاملہ قتل اولاد کے برابر گناہ نہ ہی مگر اس کے مذموم ہونے میں کوئی شبہ نہیں۔“^(۱)

حضرت مولانا عبد الماجد دریا آبادیؒ اپنی تفسیر میں سورہ النعام کی آیت ”ولاتقتلوا اولاد کم من املاق“ انخ کے ضمن میں لکھتے ہیں:

”یہاں یہ ارشاد فرمایا گیا ہے کہ وہ معاشری نظریہ بہت ہی غلط قسم کا ہے جو نسل کو گھٹانے اور محدود کرنے کی طرف لے جاتا ہے۔ معاشریات کے صحیح قوانین ہی دوسرے ہیں ”ولاتقتلوا اولاد کم من املاق“ یہ قتل اولاد کی ملعون رسم، دختر کشی کے دستور کے علاوہ ہے۔ مقصود اس سے تمام تر وکنا ہے۔ افلام کا ذکر اس لئے فرمایا کہ فلاسفہ مادیین اور منکرین جاہلیت اپنے نظریے کی عقلی توجیہ عموماً یہی کرتے ہیں،

(۱) معارف القرآن لمفتی محمد شفیع الدیوبندی - ۵۲/۵ - ط: ادارة المعارف کراچی

چنانچہ آج جاہلیت فرنگ کے زیر سایہ جو شاندار تحریک قتل اولاد کی خفی و باریک صورت کی "منع حمل" کے نام سے جاری ہے، اس کا محرک بھی یہی خوف افلاس ہے۔ ماتھیس نامی ایک ماہر معاشیات جو برطانیہ میں انیسویں صدی کی ابتداء میں ہوا ہے اور قتل اولاد یا "منع حمل" کی تحریک اصلاً اس کی چلائی ہوئی ہے اس کے سارے نظریے کی بنیاد یہی خوف افلاس ملک ہے۔^(۱)

قرآن و حدیث میں غور کرنے سے اس مسئلے کی دو صورتیں سامنے آتی ہیں۔

۱- قطع نسل:

یعنی کوئی ایسی صورت اختیار کرنا جس کی وجہ سے انسان دائی طور پر اولاد مہیا کرنے کے قابل نہ رہے یا کوئی ایسی تدبیر کرنا جس کی وجہ سے عورت کے حاملہ ہونے کی صلاحیت بالکلیہ دائی اور مستقل حیثیت سے ختم ہو جائے۔

۲- منع حمل:

یعنی اولاد پیدا کرنے کی قابلیت باقی رہتے ہوئے کوئی ایسی تدبیر اختیار کرنا کہ جس کی وجہ سے حمل قرار نہ پائے۔ ان دونوں کے متعلق قرآن و حدیث کے ارشادات مختصرًا پیش کئے جاتے ہیں تاکہ مسئلہ کو سمجھنے میں آسانی ہو۔

قطع نسل

قرن اول میں اس کی جو صورت معروف تھی وہ اختصار ہے۔ یعنی خصیتین نکلا کر قوت مردمی ختم کر دینا۔ حدیث شریف میں اس سلسلہ کے متعلق چند سوال رسول اللہ صلی اللہ علیہ وسلم کی خدمت میں پیش ہوئے۔ آپ صلی اللہ علیہ وسلم نے سب کے جواب میں اس عمل کوختی سے منع فرمایا۔

اس سلسلہ کی چند احادیث درج ذیل ہیں:

۱- قال عبد الله كنا نغزو مع رسول الله صلی اللہ علیہ

(۱) تفسیر ماجدی لمولانا عبدالماجد دریابادی - ۳۱۹/۲- ط: تاج کمپنی لمیٹڈ.

وسلم وليس لنا شئ فقلنا الا نختص فنها عن ذلك ثم رخص لنا ان
نكح المرأة بالثوب ثم قرأ علينا ﴿يَا أَيُّهَا الَّذِينَ آمَنُوا لَا تَحْرِمُوا طَبِيعَتِ
مَا حَلَّ اللَّهُ لَكُمْ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ﴾^(۱)

”حضرت عبد الله بن مسعودؓ نے بیان کیا کہ ہم رسول اللہ صلی اللہ علیہ وسلم
کے ساتھ غزوے کیا کرتے تھے اور ہمارے پاس کچھ بھی نہیں تھا۔ اس لئے ہم نے
عرض کی کہ ہم اپنے آپ کو خصی کیوں نہ کرائیں؟ لیکن آنحضرت صلی اللہ علیہ وسلم نے
ہمیں اس سے منع فرمایا۔ پھر ہمیں اس کی اجازت دے دی کہ ہم کسی سے ایک کپڑے
پر (ایک مدت کے لئے) نکاح کر لیں۔ آپ صلی اللہ علیہ وسلم نے قرآن مجید کی ایک
آیت پڑھ کر سنائی کہ ”اے ایمان والو! وہ پا کیزہ چیزیں مت حرام کرو جو تمہارے لئے
اللہ نے حلال کی ہیں اور حد سے تجاوز نہ کرو، بلاشبہ اللہ حد سے تجاوز کرنے والوں کو
پسند نہیں کرتا۔“

۲- عن ابی هریرۃ قال قلت یا رسول اللہ انی رجل شاب وانا
اخاف علی نفسی العنت ولا اجدهما اتزوج به النساء فسكت عنی ثم
قلت مثل ذلك فسكت عنی ثم قلت مثل ذلك فسكت عنی ثم
قلت مثل ذلك فقال النبی صلی اللہ علیہ وسلم یا ابا هریرۃ جف
القلم بما انت لاق فاختص علی ذلك اوذر^(۲)

”حضرت ابو ہریرہ رضی اللہ عنہ سے روایت ہے کہ میں نے رسول اللہ ﷺ
سے عرض کیا کہ یا رسول اللہ میں نوجوان ہوں اور مجھے اپنے پر زنا کا خوف رہتا ہے۔
میرے پاس کوئی ایسی چیز نہیں جس پر میں کسی عورت سے شادی کرلوں۔ حضور اکرم صلی

(۱) صحيح البخاری لمحمد بن اسماعيل - باب ما يكره من التبلي والخصاء - ۷۵۹ / ۲ - ط: نور
محمد اصح المطابع کراچی۔

(۲) المرجع السابق۔

الله عليه وسلم میری بات سن کر خاموش رہے، دوبارہ میں نے اپنی بات دھرمی، لیکن آپ صلی اللہ علیہ وسلم اس مرتبہ بھی خاموش رہے۔ تیسری بار میں نے عرض کیا، آپ صلی اللہ علیہ وسلم نے ارشاد فرمایا اے ابو ہریرہ! جو کچھ تم کرو گے اسے (لوح محفوظ پر) لکھ کر قلم خشک ہو چکا ہے۔ اب خواہ تم خصی ہو جاؤ یا بازار ہو۔“

۳- عن سعد بن وقاص قال رد رسول الله صلی اللہ علیہ وسلم

وسلم علی عثمان بن مطعمون التبیل ولو اذن له لاختصينا (مسلم) (۱)

حضرت سعد بن وقاصؓ سے مروی ہے کہ عثمان بن مطعمونؓ نے جب

عورتوں سے جدار ہنے کا ارادہ کیا تو رسول اللہ صلی اللہ علیہ وسلم نے اس کی بات رد

کر دی اور اگر آپ صلی اللہ علیہ وسلم اجازت دیتے تو ہم سب خصی ہو جاتے۔

ان احادیث سے معلوم ہوا کہ قطع نسل اور قوت مردی کو ختم کرنا تحریم حلال اور حدود اللہ سے تجاوز

ہونے کے سبب حرام ہے۔ لہذا معلوم ہوا کہ کوئی ایسی صورت اختیار کرنا کہ جس سے جنسی خواہش ہمیشہ کے

لئے ختم ہو جائے اور تولید کی قابلیت نہ رہے باجماع امت حرام و ناجائز ہے۔ جیسا کہ علامہ ابن حجر عسقلانی

فتح الباری میں فرماتے ہیں:

والحجۃ فیه انہم اتفقو اعلیٰ منع الجب والخصاء فیلحق

بذاك ما فی معناه من التداوی بالقطع اصلاً (۲)

منع حمل

اس کی جو صورت اس زمانہ میں معروف تھی اسے عزل کہا جاتا جاتا ہے۔ یعنی ایسی صورت اختیار کرنا

جس سے مادہ تولید حرم میں نہ پہنچ، خواہ مرد کوئی صورت اختیار کرے یا عورت فم حرم کو بند کرنے کی کوئی تدبیر

(۱) صحیح مسلم کتاب النکاح - باب العزل - ۳۲۹ / ۱ - ط: قدیمی کراچی

(۲) فتح الباری شرح صحیح البخاری للحافظ ابن حجر العسقلانی - کتاب النکاح - باب قول

البنی صلی اللہ علیہ وسلم من ستطاع الباء فلیتزووج - ۱۱۱ / ۹ - ط: رئاسة ادارات البحث

کرے یہ دونوں شکلیں قدیم زمانہ سے معروف ہیں۔ اس کے متعلق رسول اللہ ﷺ نے جوارشادات فرمائے ہیں ان سے نہ صاف طور پر ممانعت معلوم ہوتی ہے اور نہ صرتھ طور پر جائز ہونا مستفادہ ہوتا ہے۔ البتہ اتنا ضرور واضح ہو جاتا ہے کہ آپ ﷺ نے اس عمل کو پسند نہیں فرمایا، روایات حدیث اس بارے میں یہ ہیں:

۱ - عن أبي سعيد الخدري قال أصبنا سبيا فكنا نعزل فسألنا رسول الله صلى الله عليه وسلم، فقال : او انكم لتفعلون؟ قالها ثلاثة مامن نسمة كائنة الى يوم القيمة الاهي كائنة. (۱)

”حضرت ابو سعید خدریؓ سے روایت ہے کہ (ایک غزوہ میں) ہمیں قیدی عورتیں ملیں اور ہم نے ان سے عزل کیا۔ پھر ہم نے رسول اللہ صلی اللہ علیہ وسلم سے اس کا حکم پوچھا؟ آنحضرت صلی اللہ علیہ وسلم نے فرمایا کہ تم واقعی ایسا کرتے ہو، تین مرتبہ آپ صلی اللہ علیہ وسلم نے یہ فرمایا (پھر فرمایا) قیامت تک جو روح بھی پیدا ہونے والی ہے وہ (اپنے وقت) پر پیدا ہو کر رہے گی۔“

۲ - ”عن جابر بن رجلا اتى رسول الله صلى الله عليه وسلم فقال ان لي جارية هي خادمنا و سانينا وانا اطوف عليها وانا اكره ان تحمل فقال اعزل عنها ان شئت فانه سيأتيها ماقدر لها فلبث الرجل ثم اتاه فقال ان الجارية قد حبلت فقال قد اخبرتك انه سيأتيها ماقدر لها“ (۲).

”حضرت جابرؓ سے روایت ہے، ایک شخص آنحضرت صلی اللہ علیہ وسلم کے پاس آیا اور کہا کہ میری ایک لوٹی ہے، وہ ہمارے کام کا ج کرتی ہے اور پانی لاتی ہے اور میں اس سے صحبت کرتا ہوں اور نہیں چاہتا کہ وہ حاملہ ہو۔ آپ صلی اللہ علیہ وسلم نے فرمایا اگر تو چاہے تو عزل کر، اس لئے کہ آجائے گا جو اس کی تقدیر میں آنا لکھا ہے،

(۱) صحيح البخاري - باب العزل - ۲/۸۲ - ط: اصح المطابع کراچی

(۲) صحيح مسلم - باب حکم العزل - ۱/۲۶۵ - ط: قدیمی کراچی

پھر تھوڑی مدت کے بعد وہ آیا اور عرض کی کہ وہ حاملہ ہو گئی۔ آپ صلی اللہ علیہ وسلم نے فرمایا کہ میں نے تجھے پہلے ہی خبر دی تھی کہ اسے آجائے گا جو اس کی تقدیر میں ہو گا۔ مذکورہ احادیث کا حاصل یہ ہے کہ آپ صلی اللہ علیہ وسلم نے اس عمل کو پسند نہیں فرمایا مگر صاف ممانعت بھی نہیں فرمائی۔

عن جذامة بنت وهب قالت حضرت رسول الله صلی اللہ علیہ وسلم فی اناس وهو يقول لقد هممت ان انهی عن الغيلة فنظرت فی الروم وفارس فاذاهم یغیلون او لادهم فلا یضر او لادهم ذلك شيئا، ثم سالوه عن العزل فقال رسول الله صلی اللہ علیہ وسلم ذالک الود الخفی وہی واذا المؤودة سئلت .^(۱)

”حضرت جذامہ بنت وهب رضی اللہ عنہا سے مردی ہے کہ میں چند لوگوں میں رسول اللہ صلی اللہ علیہ وسلم کی خدمت میں حاضر ہوئی اور آپ صلی اللہ علیہ وسلم فرماتے تھے کہ میں ارادہ کرتا ہوں کہ میں غیله سے منع کر دو، پھر میں نے روم و فارس کو دیکھا ہے کہ وہ اپنی اولاد میں غیله کرتے ہیں اور ان کو غیله ضرر نہیں دیتا۔ پھر لوگوں نے آنحضرت ﷺ سے عزل کا حکم دریافت کیا تو آپ ﷺ نے فرمایا یہ پوشیدہ طریقے سے زندہ گاڑنا ہے اور یہ خصلت اس آیت میں داخل ہے کہ زندہ درگور کی جانے والی سے سوال کیا جائے گا۔“

اس حدیث میں صراحتاً اس عمل کی ممانعت اور حرمت بیان فرمائی گئی ہے اور اس کو قتل اولاد کے حکم میں شامل کیا گیا ہے۔

امام ترمذیؓ نے حضرت جابر رضی اللہ عنہ کی ایک روایت ذکر کی ہے جو بظاہر اس حدیث کے معارض ہے۔ حدیث کے الفاظ یہ ہیں:

(۱) مشکوہ المصابیح - باب المباشرة - ص ۲۷۶ - ط: قدیمی کراچی

عن جابر قال قلنا يارسول الله، انا کنا نعزل فزعمت اليهود انه المؤدة
الصغرى فقال كذبت اليهود ان الله إذا أراد ان يخلقه لم يمنعه .

”حضرت جابرؓ سے روایت ہے کہ ہم نے عرض کیا، یا رسول اللہ ﷺ (صلی اللہ علیہ وسلم) ہم عزل کرتے ہیں اور یہود کہتے ہیں کہ عزل کرنا چھوٹا موقودہ ہے تو آپ صلی اللہ علیہ وسلم نے فرمایا۔ غلط کہا یہود نے، بے شک اللہ تعالیٰ کسی کو پیدا کرنا چاہتا ہے تو کوئی اس کو روک نہیں سکتا۔

حقیقت میں دونوں حدیثوں کے درمیان کوئی تعارض نہیں ہے۔ اس لئے کہ یہود نے اس عمل کو زندہ درگور کرنے ہی کی ایک قسم قرار دیا تھا اور رسول اللہ ﷺ نے اس کو حقیقتاً زندہ درگور کرنا قران نہیں دیا بلکہ وادھی فرمائی اس بات کی طرف اشارہ کر دیا کہ یہ اگرچہ ظاہراً اور حقیقتہ موقودہ نہیں مگر اسی مقصد کا ایک پوشیدہ راستہ ہے جس کے لئے لڑکیوں کو زندہ درگور کرتے تھے مگر حضرت جذامہؓ کی روایت پہلی تمام روایات کے خلاف ہے۔ کیونکہ حضرت جذامہؓ کی روایت میں صراحتاً عزل سے منع فرمایا گیا ہے اور سابقہ روایات میں صاف طور پر منع نہیں فرمایا ہے۔

علماء نے ان دونوں قسم کی روایات حدیث کو دیکھنے کے بعد جو نتیجہ نکلا ہے وہ یہی ہے کہ حضرت جذامہؓ کی روایت کراہت پر محمول ہے اور باقی روایات جواز پر اور ان تمام روایات کا حاصل یہ ہو گا کہ یہ عمل جائز تو ہے مگر مکروہ اور ناپسندیدہ ہے۔ بشرطیکہ اس عمل کا کوئی ناجائز مقصد نہ ہو۔ البتہ مجبوری اور عذر کی حالت میں یہ عمل بلا کراہت کرنا جائز ہو گا۔ مثلاً عورت اتنی کمزور ہے کہ بار بار حمل کا تحمل نہیں کر سکتی یا بچ پیدا کرنے سے عورت کی صحت خراب ہو جانے کا قوی اندیشہ ہے یا عورت اتنی کمزور ہے کہ دردزہ کی تکلیف برداشت نہیں کر سکتی تو ایسی صورت میں عذر اور مجبوری کی وجہ سے عارضی طور پر ضبط ولادت کی اجازت شریعت نے دی ہے۔ بشرطیکہ کسی مسلمان دیندار، تجربہ کارڈ اکٹر یا حکیم کا مشورہ ہو۔

(۱) جامع الترمذی للإمام ابی عیسیٰ - ابواب النکاح - باب ماجاء فی العزل - ۱۳۵ / ۱ -

ط: فاروقی کتب خانہ ملتان۔

خلاصہ:

یہ ہے کہ ضبط ولادت کا کوئی ایسا طریقہ اختیار کرنا کہ جس سے اولاد پیدا کرنے کی صلاحیت ہی ختم ہو جائے، خواہ مرد کی طرف سے یا عورت کی طرف سے، کسی دوایا نجکشن کے ذریعہ یا آپریشن اور خارجی تدابیر سے کوئی ایسا طریقہ اختیار کرنا رسول کریم ﷺ کے مذکورہ ارشادات کے تحت ناجائز اور حرام ہے۔

ہاں منع حمل کی صورتیں خواہ وہ عزل وغیرہ کی صورت میں ہوں یا کسی دوا اور نجکشن یا خارجی تدابیر کے ذریعہ شخصی اور انفرادی حالات کو دیکھ کر خاص خاص ضرورتوں کے تحت وقتی اور عارضی طور پر بقدر ضرورت ان کا استعمال کرنے کی گنجائش ہے اور عذر رفع ہونے کے بعد اس کے لئے بھی درست نہیں۔

لیکن اس کو قومی اور اجتماعی شکل دینا جیسا کہ آج کل دی جا رہی ہے شریعت اسلامیہ کے منافی اور رسول اللہ ﷺ کا مقابلہ ہے جو کہ ناجائز اور حرام ہے۔ واللہ اعلم بالصواب۔

کتبہ

الجواب صحيح و محقق و مدلل

معراج حسین چترالی

محمد عبدالسلام عفان اللہ عنہ

الجواب صحيح

محمد شفیق عارف

انسانی اعضاء کی پیوند کاری اور خون کا مسئلہ

تالیف: حضرت مولانا محمد شفیع صاحب فیضہم مفتی اعظم پاکستان

تلخیص: محمد یوسف لدھیانوی

”حال ہی میں حضرت مفتی صاحب فیضہم کی تازہ تالیف“انسانی اعضاء کی پیوند کاری“ کے نام سے شائع ہوئی ہے جس میں ان دونوں مسائل کے بارے میں متعدد علماء کرام (جن کے اسمائے گرامی حضرت مفتی صاحب نے تمہید میں ذکر کر دیئے ہیں) کی متفقہ تحقیق کتاب و سنت اور فقہ اسلامی کے دلائل کی روشنی میں درج کی گئی ہے، قارئین ”بینات“ کی خدمت میں اس کا مختصر ساختہ پیش کیا جاتا ہے، تفصیلی دلائل کے لئے اصل کتاب کا مطالعہ فرمائیے۔“ (مدیر)

تمہید:

زیرِ نظر مسئلہ انسانی خون اور انسانی اعضاء کے تبادلہ کا معاملہ، اس زمانے میں ایک ابتلاء عام کا معاملہ ہے اور مسئلہ کتب فقہ میں منصوص نہیں جب اس کے متعلق پاکستان اور بیرون پاکستان سے متعدد سوالات آئے تو احقر (مفتی صاحب) نے سنت اکابر کے مطابق مناسب سمجھا کہ انفرادی رائے کے بجائے ماہر علماء کی ایک جماعت اس میں غور و فکر اور بحث و تجویض کر کے کوئی رائے متعین کرے چنانچہ اس کے لئے ایک سوال نامہ مرتب کر کے فقہ و فتویٰ کے مرکز پاکستان میں کراچی، ملتان، لاہور، پشاور وغیرہ اور انڈیا میں دیوبند، سہارن پور، دہلی وغیرہ میں بھیجے اکثر حضرات کے جوابات وصول ہوئے تو ان پر غور و فکر بھی اجتماعی مناسب تھا مگر ملک گیر وسائل بھی آسان نہ تھے، اس کے لئے جتنے وقت اور طویل فرصت کی

ضرورت تھی اس کا میسر ہونا بھی دشوار تھا۔ اس لئے بحکم مالایدر ک کله لا یترک کلہ کی صورت اختیار کی کہ صرف کراچی کے اہل فتویٰ علماء کا اجتماع کر کے ان پر غور کیا جائے اور یہ اجتماع جس نتیجہ پر پہنچے اس کو منضبط کر کے ملک اور بیرون ملک کے ارباب فتویٰ کے پاس بھیج کر ان کی آراء اور فتاویٰ حاصل کئے جائیں تاکہ یہ ماہرین اہل فتویٰ کا اجتماعی فتویٰ ہو سکے۔ اس اجتماع میں حسب ذیل حضرات نے شرکت کی اور مختلف تاریخوں کی پانچ چھنستوں میں باہر سے آئے ہوئے جوابات اور اس مسئلہ کے ہر پہلو پر غور کیا گیا اور اس معاملہ کے متعلق مذاہب اربعہ کی کتابوں کو سامنے رکھا گیا یہ مجلس اتفاق رائے جس نتیجہ پر پہنچی وہ آئندہ صفحات میں مع دلائل کے لکھا جا رہا ہے۔ اسمائے شرکاء مجلس یہ ہیں:

دارالعلوم کراچی سے:

(۱) محمد شفیع خادم دارالعلوم کراچی۔

(۲) مولانا محمد صابر صاحب نائب مفتی۔

(۳) مولانا سلیم اللہ صاحب مدرس دارالعلوم۔

(۴) مولانا سجاد محمود صاحب دارالعلوم۔

(۵) مولانا محمد عاشق الہی صاحب دارالعلوم۔

(۶) مولانا محمد رفع صاحب دارالعلوم۔

(۷) مولانا محمد تقی صاحب دارالعلوم۔

درسہ عربیہ اسلامیہ نیوٹاؤن کراچی:

(۸) حضرت مولانا محمد یوسف صاحب بنوری شیخ الحدیث و مہتمم درسہ۔

(۹) مولانا محمد ولی حسن صاحب مفتی درسہ اسلامیہ نیوٹاؤن کراچی۔

(۱۰) مولانا محمد ادریس صاحب مدرس درسہ عربیہ اسلامیہ۔

اشرف المدارس سے:

(۱۱) مولانا مفتی رشید احمد صاحب مفتی و مہتمم درسہ۔

باہر سے جن حضرات کے تحقیقی فتاویٰ موصول ہوئے ہیں وہ حسب ذیل ہیں:

- (۱) حضرت مولانا مفتی مہدی حسن صاحب مفتی دارالعلوم دیوبند۔
- (۲) حضرت مولانا مفتی محمد عبداللہ صاحب مفتی خیرالمدارس ملتان۔
- (۳) مولانا عبدالستار صاحب مفتی خیرالمدارس ملتان۔
- (۴) مولانا محمد اسحاق صاحب نائب مفتی خیرالمدارس ملتان۔
- (۵) مولانا جمیل احمد صاحب تھانوی مفتی جامعہ اشرفیہ لاہور۔
- (۶) مولانا مفتی محمود صاحب مفتی مدرسہ قاسم العلوم ملتان۔
- (۷) مولانا عبد اللطیف صاحب معین مدرسہ قاسم العلوم ملتان۔
- (۸) مولانا مفتی وجیہہ صاحب مفتی دارالعلوم اسلامیہ زند والہ یاڑی۔

اس مجلس نے خون اور اعضاء کے مسائل کے علاوہ اسی طرح کے دوسرے اہم اور ابتلاء کے عام کے مسائل میں بحث و تمحیص کا بھی فیصلہ کیا ہے اور بحمد اللہ اس وقت تک بہت سے اہم مسائل مجلس کی رائے کی حد تک طے کر کے منضبط کرنے لئے گئے ہیں جس میں مسائل ذیل شامل ہیں۔

- (۱) یہودی زندگی کا مسئلہ
- (۲) پراویڈٹ فنڈ کے سود اور اس فنڈ کی رقم پر زکوٰۃ کا مسئلہ
- (۳) بلا سود بنکاری کا مفصل نظام۔
- (۴) یہود و نصاریٰ کا ذبیحہ اور ان سے گوشت خریدنے کا مسئلہ
- (۵) مشینی ذبیحہ کا مسئلہ۔

اس وقت خون اور اعضاء کے زیر بحث مسئلے کے متعلق جس قدر جوابات بیرونی حضرات سے وصول ہوئے یا ارکان مجلس نے اپنی تحقیق سے لکھے۔ ان سب پر غور و فکر کے بعد مجلس جس نتیجہ پر پہنچی اس کو ان اور اُراق میں پیش کیا جاتا ہے۔ ہر ایک کو الگ الگ لکھنے میں تکرار بھی ہوتا اور بے ضرورت ضخامت بڑھتی۔ اس لئے بحث و تمحیص کے بعد جو کچھ منقح ہوا اس کو ایک ترتیب سے لکھ لیا گیا اور دلائل کے حوالوں کو عموم کی سہولت کے لئے الگ لکھ دیا گیا ہے۔ واللہ المستعان۔

مقدمہ

چند اصولی مسائل:

مسائل کی تفصیل سے پہلے چند اصولی باتیں سمجھ لینا ضروری ہے، تاکہ آنے والے مسائل کے سمجھنے میں سہولت ہو۔

اول: ہر حرام چیز انسانیت کے لئے مضر ہے:

خداۓ حکیم و برتر نے جن چیزوں کو بندوں کے لئے حرام اور ممنوع قرار دیا ہے خواہ بظاہر ان میں کتنا ہی فائدہ نظر آئے لیکن درحقیقت وہ انسان اور انسانیت کے لئے مضر ہیں اور نفع کے بجائے نقصان کا پہلوان میں غالب ہے۔ یہ نقصان کبھی جسمانی ہوتا ہے، کبھی روحانی۔ پھر کبھی تو اس قدر واضح ہوتا ہے کہ ہر عام و خاص اسے جانتا ہے اور کبھی ذرا خفی ہوتا ہے حاذق طبیب اور ماہر ڈاکٹر ہی جان سکتے ہیں اور کبھی اتنا لطیف ہوتا ہے کہ نہ افلاطون و ارسطو کی عقل کی وہاں تک رسائی ہو سکتی ہے، نہ کسی جدید سے جدید آلہ کی مدد سے اسے دریافت کیا جاسکتا ہے، بلکہ صرف حاسہ وحی اور فراست بیوت ہی سے اسے دیکھا اور پہچانا جاسکتا ہے اُنی اعلم من الله مالا تعلمون۔

دوم: تکریم انسان اور اس کے دو پہلو:

حق تعالیٰ نے اپنی مخلوق میں سے انسان کو ظاہری و معنوی شرف و امتیاز بخشنا ہے وہ شکل و صورت میں سب سے حسین اور علم و ادراک میں سب سے فائق پیدا کیا گیا اور اسے کائنات کا مخدوم و مکرم بنایا گیا ہے، اس تکریم و شرف کا ایک پہلو یہ ہے کہ تمام کائنات اسی کی خدمت پر مامور ہے، بہت سی چیزوں کو اس کی غذایاد دو کے لئے حلال کر دیا گیا ہے اور اضطراری حالت میں حرام چیزوں کے استعمال کی بھی اسے اجازت دی گئی ہے، اور دوسرا پہلو یہ کہ: انسان کے اعضاء کو غذا دو دو کے لئے ممنوع اور ان کی خرید و فروخت کو ناجائز قرار دیا گیا ہے۔

سوم: علاج میں شرعی سہولتیں:

اسلام کی نظر میں انسانی جان درحقیقت امانت الہی ہے جسے تلف کرنا غنیمین جرم ہے۔ اس کی حفاظت کے لئے بڑے سامان تیار کئے گئے ہیں جن کے استعمال کا حکم ہے اور ایسی تدابیر اور علاج معالجہ کو ضروری قرار دیا ہے جس سے مریض کی جان بچ سکے، مریض کی سہولت کے لئے نماز، روزہ، غسل، طہارت وغیرہ کے احکام الگ وضع فرمائیں ہیں، اس سے بڑھ کر کیا ہوگا کہ اضطرار کی حالت میں جان بچانے کے لئے کلمہ کفر بکنے کی۔ جو اسلام کی نظر میں بدترین جرم ہے۔ اجازت دے دی گئی، اسی طرح جو شخص بھوک سے مر رہا ہواں کے لئے سدر مق تک خنزیر اور مردار کھانے کو مباح بلکہ ضروری کر دیا گیا۔

چہارم: اضطرار کا صحیح درجہ کیا ہے؟:

ناواقف حضرات ہر معمولی حاجت کو اضطراری حالت کا نام دے لیتے ہیں اس لئے ضروری ہوا کہ اس کی تدقیق کر دی جائے۔

علامہ جموی شرح اشباہ میں لکھتے ہیں کہ یہاں پانچ درجے ہیں:

(۱) ضرورت (اضطرار) حاجت، منفعت، زینت، فضول۔^(۱)

اضطرار یہ ہے کہ: ممنوع چیز کو استعمال کئے بغیر جان بچانے کی کوئی صورت ہی نہ ہو، یہی وہ اضطراری صورت ہے جس میں خاص شرائط کے ساتھ حرام کا استعمال مباح ہو جاتا ہے۔

حاجت یہ ہے کہ: ممنوع چیز کو استعمال نہ کرنے سے ہلاکت کا اندریشہ تو نہیں لیکن مشقت اور تکلیف شدید ہوگی، اس حالت میں نماز، روزہ، طہارت وغیرہ کے احکام کی سہولتیں تو ہوں گی مگر حرام چیزیں مباح نہ ہوں گی۔

منفعت یہ ہے کہ: کسی چیز کے استعمال کرنے سے بدن کی تقویت کا فائدہ ہوگا، اور نہ کرنے سے نہ ہلاکت کا اندریشہ ہے، نہ شدید تکلیف کا اس حالت میں نہ کسی حرام کا استعمال جائز ہے نہ روزہ کے

(۱) غمز عيون البصائر شرح الاشباہ والنظائر - الفن الاول - القاعدة الخامسة:

الضرریزال الخ - ۱ / ۳۵۳ - ط: ادارة القرآن والعلوم الاسلامية.

افطار کی اجازت ہے، کسی حلال چیز سے نفع حاصل ہو سکتا ہو تو کرے، ورنہ صبر کرے۔

زینت یہ ہے کہ: اس میں بدن کی تقویت بھی نہ ہو، محض تفریح طبع ہو، ظاہر ہے کہ اس کے لئے کسی ناجائز چیز کے جواز کی گنجائش کہاں ہو سکتی ہے۔

فضول یہ ہے کہ: تفریح سے بھی آگے محض ہوس رانی مقصود ہو۔

ہماری بحث چونکہ صرف اضطرار کی حالت سے ہے اس لئے یہ اچھی طرح سمجھ لینا چاہئے کہ اضطرار کی حالت میں کسی حرام چیز کے استعمال کی تین شرطیں ہیں۔

(الف) مریض کی حالت واقعی ہو کہ حرام چیز کے استعمال نہ کرنے سے جان کا خطرہ ہو۔

(ب) یہ خطرہ محض وہی نہ ہو بلکہ کسی معتمد حکیم یا ڈاکٹر کے کہنے کی بنا پر یقینی ہو، اور کسی حلال چیز سے علاج ممکن نہ ہو۔

(ج) اس حرام چیز سے جان کا نجج جانا بھی کسی معتمد حکیم یا ڈاکٹر کی رائے میں عادۃ یقینی ہو۔ ان شرائط کے ساتھ حرام چیز کا استعمال مباح ہو جاتا ہے، مگر پھر بھی بعض صورتیں اس سے مستثنی رہیں گی، مثلاً ایک شخص کی جان بچانے کے لئے دوسرے کی جان لینا جائز نہیں، کہ دونوں کی جان یکساں محترم ہے۔

پنجم: غیر اضطراری حالت میں علاج کی شرعی سہولت:

اگر اضطرار کی حالت تو نہ ہو (جس میں جان کا خطرہ ہوتا ہے) مگر بیماری اور تکلیف کی شدت سے مریض بے چین ہے (اسی حالت کو اوپر حاجت سے تعبیر کیا گیا) تو اس صورت میں حرام اور نجس دوا کا استعمال جائز ہے یا نہیں چونکہ اس کا حکم قرآن و سنت میں صراحتاً مذکور نہیں اس لئے فقهاء امت کا اس میں اختلاف ہے، بعض حضرات کے نزدیک جائز نہیں، اور جمہور فقهاء مذکورہ بالاشرائط کے ساتھ اس کی اجازت دیتے ہیں، یعنی کسی معتمد ڈاکٹر یا حکیم کی رائے میں اس کے علاوہ کوئی علاج نہ ہو، اور اس حرام چیز سے شفا حاصل ہونے کا پورا اوثوق ہو۔

ان مقدمات کی روشنی میں اب زیر بحث دونوں مسئللوں کا حکم لکھا جاتا ہے۔

خون کا مسئلہ

سوال: ایک انسان کا خون دوسرے کے بدن میں داخل کرنا جائز ہے یا نہیں؟

الجواب: خون انسان کا جز ہے اور جب بدن سے نکال لیا جائے تو نجس بھی ہے، انسان کا جز ہونے کی حیثیت سے اس کی مثال عورت کے دودھ کی ہوگی جس کا استعمال علاج کے لئے فقہاء نے جائز لکھا ہے۔ (۱) خون کو بھی اگر اسی پر قیاس کر لیا جائے تو یہ قیاس بعید نہیں ہوگا۔ البتہ اس کی نجاست کے پیش نظر اس کا حکم وہی ہوگا جو حرام اور نجس چیزوں کے استعمال کا اوپر مقدمہ میں ذکر کیا گیا یعنی:-

(۱) جب مریض اضطراری حالت میں ہو اور ماہر ڈاکٹر کی نظر میں خون دیئے بغیر اس کی جان بچانے کا کوئی راستہ نہ ہو تو خون دینا جائز ہے۔

(۲) جب ماہر ڈاکٹر کی نظر میں خون دینے کی "حاجت" ہو، یعنی مریض کی ہلاکت کا خطرہ تو نہ ہو لیکن اس کی رائے میں خون دیئے بغیر صحیت کا امکان نہ ہوتا بھی خون دینا جائز ہے۔

(۳) جب خون نہ دینے کی صورت میں ماہر ڈاکٹر کے نزدیک مرض کی طوالت کا اندیشه ہو، اس صورت میں خون دینے کی گنجائش ہے۔ مگر اجتناب بہتر ہے، لما فی الہندیۃ" وان قال الطبیب: یتعجل شفاء ک، فیه وجہان" (۲)

(۴) جب خون دینے سے محض منفعت یا زینت مقصود ہو، یعنی ہلاکت یا مرض کی طوالت کا اندیشه نہ ہو، بلکہ محض قوت بڑھانا یا حسن میں اضافہ کرنا مقصود ہو۔ تو ایسی صورت میں خون دینا ہرگز جائز نہیں۔

سوال دوم: کیا کسی مریض کو خون دینے کے لئے اس کی خرید و فروخت اور قیمت لینا بھی جائز ہے؟

جواب: خون کی بیع تو جائز نہیں، لیکن جن حالات میں جن شرائط کے ساتھ نمبر اول میں مریض کو خون دینا جائز قرار دیا ہے، ان حالات میں اگر کسی کو خون نہ ملے تو قیمت دے کر خون حاصل کرنا صاحب

(۱) الفتاویٰ الہندیۃ - الباب الثامن عشر فی التداوی والمعالجات وفيه العزل واسقاط الولد -

۵/۳۵۵ - ط: مکتبہ رسیدیہ کوئٹہ

(۲) المرجع السابق.

ضرورت کے لئے جائز ہے، مگر خون دینے والے کو اس کی قیمت لینا درست نہیں۔

سوال سوم: کسی غیر مسلم کا خون مسلم کے بدن میں داخل کرنا جائز ہے یا نہیں؟

الجواب: نفس جواز میں کوئی فرق نہیں لیکن بہتر نہیں ہے کیونکہ کافر اور فاسق فاجر انسان کے خون میں جواہرات خبیثہ ہیں ان کے منتقل ہونے اور اس پر اثر انداز ہونے کا قوی خطرہ ہے، اسی لئے صلحائے امت نے فاسقہ عورت کا دودھ پلوانا بھی پسند نہیں کیا، اس لئے کافر اور فاسق فاجر انسان کے خون سے حتیٰ الوع اجتناب بہتر ہے۔

سوال چہارم: شوہر اور بیوی کے باہم تبادلہ خون کا کیا حکم ہے؟

الجواب: میاں بیوی کا خون اگر ایک دوسرے کو دیا جائے تو شرعاً نکاح پر کوئی اثر نہیں پڑتا، نکاح بدستور قائم رہتا ہے۔ واللہ اعلم

اعضاء انسانی کا مسئلہ

سوال: کسی بیمار یا معدور انسان کا علاج دوسرے زندہ یا مردہ انسان کے اعضاء کا جوڑ لگا کر کرنا کیسا ہے؟

الجواب: اس وقت تک ڈاکٹروں نے بھی زندہ انسان کے اعضاء کا استعمال کہیں تجویز نہیں کیا اس لئے اس پر مزید بحث کی ضرورت نہیں، بحث طلب مسئلہ وہ ہے جو آج کل ہپتا لوں میں پیش آ رہا ہے، اور جس کے لئے اپلیکی کی جا رہی ہیں، وہ یہ کہ جو انسان دنیا سے جا رہا ہو، خواہ کسی عارضہ کے سبب یا کسی جرم میں قتل کئے جانے کی وجہ سے، اس کی اجازت اس پر لی جائے کہ مرنے کے بعد اس کا فلاں عضو لے کر کسی دوسرے انسان میں لگا دیا جائے۔

بظاہر یہ صورت مفید ہی مفید ہے کہ مرنے والے کے تو سارے ہی اعضاء فنا ہونے والے ہیں ان۔

میں سے کوئی عضو اگر کسی زندہ انسان کے کام آ جائے اور اس کی مصیبت کا علاج بن جائے تو اس میں کیا حرج ہے۔ یہ ایسا معاملہ ہے کہ عام لوگوں کی نظر صرف اس کے مفید پہلو پر جم جاتی ہے اور اس کے وہ مہلک نتائج نظرؤں سے او جھل ہو جاتے ہیں جن کا کچھ ذکر شروع بحث میں آچکا ہے (اصل کتاب میں اس کے مضر پہلوؤں پر مفصل بحث کی گئی ہے، تلخیص میں وہ حصہ حذف کر دیا گیا)۔

مگر شریعت اسلام کے لئے جوانسان اور انسانیت کے ظاہری اور معنوی صلاح و فلاح کی ضامن ہے، اس کے لئے مضر اور مہلک نتائج سے صرف نظر کر لینا اور محض ظاہری فائدہ کی بناء پر اس کی اجازت دے دینا ممکن نہیں۔ شریعت اسلام نے صرف زندہ انسان کے کارآمد اعضاء ہی کا نہیں بلکہ قطع شدہ بیکار اعضاء و اجزاء کا استعمال بھی حرام قرار دیا ہے اور مردہ انسان کے کسی عضو کی قطع و برید کو بھی ناجائز کہا ہے، اور اس معاملہ میں کسی کی رضا مندی اور اجازت سے بھی اس کے اعضاء و اجزاء کے استعمال کی اجازت نہیں دی، اور اس میں مسلم و کافر سب کا حکم یکساں ہے کیونکہ یہ انسانیت کا حق ہے جو سب میں برابر ہے، تکریم انسان کو شریعت اسلام نے وہ مقام عطا کیا ہے کہ کسی وقت کسی حال میں کسی کو انسان کے اعضاء و اجزاء حاصل کرنے کی طمع دامن گیرنا ہو، اور اس طرح یہ مخدوم کائنات اور اس کے اعضاء عام استعمال کی چیزوں سے بالاتر ہیں جن کو کاث چھانٹ کر یا کوٹ پیس کر غذاوں اور دواوں اور دوسرے مفادات میں استعمال کیا جاتا ہے۔ اس پر ائمہ اربعہ اور پوری امت کے فقہاء متفق ہیں اور نہ صرف شریعت اسلام بلکہ شرائع سابقہ اور تقریباً هر مذہب و ملت میں یہی قانون ہے۔

واللہ اعلم

وِگ کی شرعی حیثیت

شیخ عبدالعزیز بن عبد اللہ بن باز کا فتویٰ

”ہمارے معزز قارئین نے شیخ عبدالعزیز بن عبد اللہ بن باز مفتی اعظم سعودی عرب کے نام مصنوعی بالوں (وِگ) سے متعلق استفتاء بھیجا تو ”ادارہ بحوث العلمیہ والدعوة والارشاد“ کی جانب سے جواب دیا گیا اس کا ترجمہ قارئین ”بینات“ کی افادیت کے لئے شائع کیا جا رہا ہے۔“ (ادارہ)

مصنوعی بالوں (وِگ) کے استعمال کے سلسلہ میں صحیحین (مسلم شریف و بخاری شریف) میں حضرت امیر معاویہ رضی اللہ عنہ، سے ایک حدیث یوں منقول ہے کہ انہوں نے منبر رسول پر بیٹھ کر لوگوں سے خطاب کیا اور مصنوعی بالوں کا ایک جوڑا جو ایک حری کے ہاتھ میں تھا اپنے ہاتھ میں لیتے ہوئے کہا ”اے مدینہ والو! تمہارے علماء کو کیا ہو گیا؟“ میں نے رسول خدا ﷺ کو ایسے بالوں کے استعمال سے منع کرتے ہوئے سنا۔ حضور ﷺ ارشاد فرماتے ہے تھے کہ بنی اسرائیل اس بناء پر ہلاک ہوئے کہ ان کی عورتوں نے ایسے بال بنانا شروع کئے۔^(۱) مسلم شریف کے الفاظ یوں ہیں۔ کہ بنی اسرائیل کی عورتوں نے جب ایسے بال استعمال کرنا شروع کئے تو ان پر عذاب الہی نازل ہوا۔^(۲)

صحیحین (مسلم و بخاری) ہی میں حضرت سعید بن میتبؑ سے یوں منقول ہے کہ حضرت معاویہ رضی اللہ عنہ مدینہ منورہ آئے اور انہوں نے ہم سے خطاب کیا اور ایک جوڑا بالوں کا ہاتھ میں لے کر کہا کہ میں نے یہود کے علاوہ کسی اور کویہ استعمال کرتے ہوئے نہیں دیکھا اور نبی کریم ﷺ کو جب اس کی خبر ملتی تھی

(۱) صحيح البخاري لمحمد بن اسماعيل البخاري باب الوصل فى الشعر - ۸۷۸/۲.

(۲) الصحيح للإمام مسلم - باب تحريم الواصلة الخ - ۲۰۵/۲.

تو آپ نے اس کا نام ”زور“ یعنی جھوٹ اور مکروہ فریب رکھا تھا۔^(۱)

مسلم شریف ہی کی ایک اور روایت میں یوں ہے کہ ایک دن حضرت معاویہ رضی اللہ عنہ نے کہا کہ تم لوگ نئی نئی بربی چیزوں کے استعمال میں پڑ گئے ہو جب کہ اللہ کے رسول صلی اللہ علیہ وسلم نے زور (مکروہ فریب اور جھوٹ) سے منع فرمایا ہے۔^(۲)

امام نووی رحمۃ اللہ علیہ نے مسلم کی شرح میں اس حدیث (حدیث معاویہ^۳) کے ضمن میں لکھا ہے کہ اس ”قصہ“ کے سلسلہ میں اصمی وغیرہ کا قول ہے کہ ”قصہ“ وہ بال ہیں جو سر کے سامنے کے حصہ یعنی پیشانی پر نکلتے رہیں یا لٹکائے جائیں۔ اور انہیں پیشانی کے بال بھی کہا جاتا ہے۔ اور ”کعبہ“ بالوں کا وہ جوڑا جو امیر معاویہ نے دکھایا تھا۔ بالوں کو ایک دوسرے کے ساتھ گانٹھا گیا تھا۔^(۴) قاموس کے مصنف نے ”قصہ“ کے معنی پیشانی کے بال کے لکھے ہیں۔^(۵)

اس حدیث سے ان مصنوعی بالوں کے استعمال کی ممانعت پر واضح دلیل ملتی ہے اور حدیث میں جن بالوں کا ذکر ہے وہ ویسے ہی تھے جس طرح کہ آج کل کی وگ VOUGE یا جسے ”باروکا“ بھی کہا جاتا ہے۔ امیر معاویہ^۶ نے جو کچھ مصنوعی بالوں کے سلسلہ میں کہا اس کا اطلاق وگ پر صحیح طور پر معلوم ہوتا ہے اور ”قصہ یا کعبہ“ کی جو تعریف بیان کی جاتی ہے وہ وگ پر منطبق ہوتی ہے۔ بلکہ آج کے دور کی وگ جواب لوگوں میں رواج پاچکی ہے یہ تو ”قصہ“ و ”کعبہ“ سے بڑھ کر دھوکہ و فریب ہے۔

جن بالوں کا ذکر حضور ﷺ کی حدیث میں ملتا ہے وگ اگرچہ بعینہ وہی نہ ہوتا بھی مصنوعی بالوں کے استعمال کی ممانعت کی دلیل اس میں موجود ہے اور جو خرابیاں ان مصنوعی بالوں کے استعمال سے پیدا ہو سکتی تھیں ان سے بڑھ کر وگ میں ہیں اور یہ سراسر فتنہ و تلبیس ہے۔ مزید یہ کہ وگ کے استعمال کی

(۱) صحیح البخاری - المرجع السابق.

الصحیح للإمام مسلم - باب تحريم الواصلة الخ - ۲۰۵/۲

(۲) المرجع السابق.

(۳) حاشیة النوایی علی صحیح مسلم - لمحمد الدین ابی زکریا یاحیی بن شرف - ۲۰۵/۲

(۴) القاموس الجديد (عربی، اردو) - (فاف) - ص ۲۸۷ - ط: ادارہ اسلامیات، لاہور۔

ممانعت مرد و عورت دونوں کے لئے ہے اور ممانعت کی وجوہات کو ہم چار حصوں میں تقسیم کر سکتے ہیں یا چار اسباب منع کے کہے جاسکتے ہیں۔

ممانعت کی پہلی وجہ تو یہ ہے کہ وگ مجملہ ان ممنوع اشیاء کے ہے جن کے استعمال سے نبی کریم علیہ السلام نے منع فرمایا اور منع کا یہ حکم عام ہے جیسا کہ اللہ تعالیٰ کا ارشاد ﴿وَمَا أَنْهَاكُمُ الرَّسُولُ فِي خَذْوَهِ وَمَا نَهَاكُمُ عَنْهِ فَانْتَهُوا﴾ (الحشر: ۷) کہ اللہ کا رسول تمہیں جو کام کرنے کو کہے وہ کرو اور جس کے کرنے سے منع کردے اس سے رک جاؤ۔ اور خود نبی اکرم علیہ السلام نے ارشاد فرمایا کہ ”میں تمہیں جس سے منع کروں اس سے اجتناب کرو اور جس کے کرنے کو کہوں تو اس پر حسب استطاعت عمل کرنے کی کوشش کرو۔ اور یہ حدیث متفق علیہ ہے۔^(۱)

دوسری وجہ یہ کہ وگ ایک دھوکہ ہے اور دھوکہ دہی منع ہے۔

تیسرا وجہ یہ کہ اس سے یہود سے مشابہت پیدا ہوتی ہے جب کہ حضور ختمی مرتبہ نے یہود و نصاریٰ کی مخالفت کا حکم دیا اور یہ بھی بتا دیا کہ جو کسی قوم کی شکل و صورت بنائے وہ اسی میں سے ہے۔

حدیث ہے۔ ”مَنْ تَشَبَّهَ بِقَوْمٍ فَهُوَ مِنْهُمْ“

چوتھی وجہ یہ کہ وگ لگانا باعث عذاب اور باعث تباہی و بر بادی ہے۔ باعث عذاب کیونکر ہے۔ اس کا اندازہ حضور صلی اللہ علیہ وسلم کی اس حدیث سے لگانا چاہئے کہ آپ ﷺ نے فرمایا کہ ”جب یہودیوں کی عورتوں نے (وگ جیسے) بال لگانا شروع کئے تو ان پر تباہی و بر بادی مسلط کردمی گئی یعنی وہ بلاک ہوئے۔“

مندرجہ بالا بیانات کی روشنی میں یہ بات واضح ہو گئی کہ وگ لگانا منع ہے کیونکہ یہ ایک طرح سے دھوکہ و فریب ہے کہ اصل بالوں کے ساتھ مصنوعی بال لگائے جائیں جس سے دیکھنے والا پہچان نہ سکے اور دھوکے میں پڑ جائے۔ اور پھر صحیحین (مسلم و بخاری شریف) میں اس بات کی صراحة ہے کہ حضور علیہ السلام نے بال لٹکانے اور بالوں کے ساتھ دوسرے بال ملانے والوں پر لعنت کی ہے۔ حدیث کے الفاظ میں

(۱) صحيح البخاري - باب الاقتداء بسنن رسول الله صلى الله عليه وسلم - ۲/۸۲، ۱۰۱ مابينه ما يليلي:

”فَإِذَا نَهَيْتُكُمْ عَنْ شَيْءٍ فَاجْتَنِبُوهُ وَإِذَا أَمْرَتُكُمْ بِأَمْرٍ فَأَتُوا مِنْهُ مَا أَسْتَطِعْتُمْ“ -

واصلہ اور مستوصلہ پر لعنت کی ہے۔ (۱) اور ”واصلہ“ اور ”مستوصلہ“ اس عورت کو کہا جاتا ہے جو اپنے بالوں کے ساتھ مصنوعی بال ملائکہ کا نہیں لے با و خوبصورت بنائے۔ امام بخاریؓ نے تو مصنوعی بالوں کے ساتھ کی ممانعت کو واضح کرنے کے لئے اپنی کتاب صحیح بخاری میں ایک مستقل عنوان بالوں ہی کے سلسلہ میں رکھا ہے۔

اب جب یہ ثابت ہو گیا کہ ایک ایسی عورت لعنت کی مستحق ہے جو اپنے بالوں کو خوبصورت بنانے اور لمبا ظاہر کرنے کے لئے مصنوعی بال استعمال کرتی ہے تو پھر اس پورے مصنوعی سروگ کا استعمال کیونکر جائز ہو گا۔ بلکہ یہ تو اس سے بھی بڑھ کر حرام ہے کہ اس میں دھوکہ ہی دھوکہ ہے۔

پس مسلمانوں کو چاہئے کہ وہ اس پھیلتی ہوئی برائی کی روک تھام کریں۔ والدین اپنی اولاد کو اس کے استعمال سے روکیں اور حضور کی حدیث پر عمل کرتے ہوئے اپنے بچوں کو اس سے بچنے کی تلقین کریں تاکہ نہ صرف اس برائی سے نوجوان نسل محفوظ رہے۔ بلکہ اس کے سبب جو عذاب نازل ہو سکتا ہے اس سے بھی بچا جاسکے۔ نیز یہ کہ مسلمانوں کو وگ لگا کر یہود کی پیروی نہیں کرنی چاہئے اور ان کی عادات اپنانے سے گریز کرنا چاہئے کہ وہ تو اللہ، اس کے رسول اور اسلام کے کھلے دشمن ہیں اور ہر وقت مسلمانوں کو طرح طرح کی باتوں میں الجھا کران کے درپے آزار رہتے ہیں۔ اللہ ہمیں ان کے فتنہ سے بچنے کی اور احکام خداوندی پر عمل کی توفیق عطا فرمائے۔

بینات- جمادی الثانیہ، ۱۴۰۷ھ

(۱) المسند الجامع - الجهاد - عبد الله بن عمر بن الخطاب - ۱۰۷ - رقم الحديث ۸۱۲ - دار الجيل بيروت.

اعضاء جسمانی کے عطا یہ کی وصیت کرنا

کیا فرماتے ہیں علماء کرام و مفتیان عظام اس مسئلہ کے بارے میں کہ مرنے کے بعد کوئی شخص اپنی آنکھوں کو عطا یہ کے طور پر دینے کی وصیت کر سکتا ہے۔
بینوا اتو جروا

اجواب باسمہ تعالیٰ

صورت مسئولہ میں کسی چیز کو ہبہ یا عطا یہ کے طور پر کسی کو دینے کے لئے یہ شرط ہے کہ وہ شئی مال ہو اور دینے والے کی ملک ہو یہی شرط وصیت کے لئے بھی ہے چنانچہ ابن رشد بدایۃ المجتہد میں لکھتے ہیں:-

اما الواهب فانهم اتفقو اعلى انه تجوز هبته اذا كان مالكا

للموهوب صحيح الملك الخ. (۱)

اور واهب کے لئے علماء نے متفقہ طور پر فرمایا کہ ہبہ اس وقت جائز ہے جب ہبہ کرنے والا شئی موهوب کا صحیح معنی میں مالک ہو۔
اور ملک العلماء کا سانی بداع الصنائع میں تحریر فرماتے ہیں:-

ومن شرائط الهبة ان يكون مالاً متقوماً لا تجوز هبة ماليس بمال اصلاً
كالحر والميّة والدم وصيد الحرم والخنزير وغير ذلك الخ (۲)

کذافی البحر الرائق (۳) والهنديہ .

ہبہ کرنے کی شرائط میں سے یہ بھی ہے کہ شئی موهوب مال متقوم ہو لہذا جو چیز

(۱) بدایۃ المجتہد و نہایۃ المقتصد للشیخ الامام ابن رشد القرطبی کتاب الهبات - ۲۲/۲
ط: مطبعة الاستقامة القاهرة مصر.

(۲) بداع الصنائع فی ترتیب الشرائع - کتاب الهبة - وأما ما يرجع الى الموهوب - ۱۶۹/۵
ط: دار احياء التراث العربي .

(۳) البحر الرائق لابن نجیم - کتاب البینع - ۲۵/۵ - ط: ایج ایم سعید کراچی .

(۴) الفتاویٰ الهندیہ - کتاب الهبة - الباب الأول فی تفسیر الهبة و رکنها و شرطها - ۳۷۳/۳ .

سرے سے مال ہی نہیں اس کا ہبہ کرنا جائز نہیں۔ مثلاً آزاد آدمی۔ مردہ، خون، حرم کا شکار اور خنزیر وغیرہ کا ہبہ کرنا جائز نہیں ہے کیونکہ یہ مال نہیں۔

اسی طرح کسی شئے کے بارے میں وصیت کرنے کے لئے جہاں یہ شرط ہے کہ جس شئی کی وصیت کی جائے وہ مال متفقہ ہو وہاں یہ بھی شرط ہے کہ وہ چیز وصیت کرنے والے کی ملک ہو۔ چنانچہ عالمگیری میں ہے:

و شرطها كون الموصى أهلاً للتمليك والموصى له أهلاً
للتملك والموصى به يعد الموصى مالاً قابلاً للتمليك الخ (۱)

وفى البدائع الصنائع: واما الذى يرجع إلى الموصى به
فانواع منها ان يكون مالاً أو متعلقاً بالمال لأن الوصية ايحاب الملك

او ايحاب ما يتصل بالملك من البيع والهبة والصدقة والاعتقاق
ومحل الملك هو المال فلا تصح الوصية بالميتة والدم من احد
ولأحد لا نهما ليس بمال في حق احد ولا بجلد الميتة قبل الدباغ

وكل ماليس بمال الخ

ومنها ان يكون المال متفقاً فلا تصح الوصية بمال غير
متقوع كالخمر الخ (۲)

یعنی وصیت کی شرائط میں سے یہ ہے کہ موصی اس چیز کا مالک ہو اور جس شئی کی وصیت کی جا رہی ہے وہ شئی بھی قابل تملیک ہو۔

چونکہ انسانی اعضاء مال نہیں ہیں اور نہ انسان اپنے اعضاء کے مالک ہیں اس لئے اپنے اعضاء میں سے نہ کسی عضو کا ہبہ کر سکتا ہے نہ عطیہ دینے کی وصیت کر سکتا ہے۔

انسان کو اپنے جسم کو استعمال کرنے کا حق ہے۔ یعنی اس سے انتفاع حاصل کر سکتا ہے لیکن اپنے

(۱) الفتاوى الهندية - كتاب الوصايا - الباب الأول في تفسير الخ - ۶۰۹.

ايضا البحر الرائق - كتاب الوصايا - ۸/۳۰۳.

وكذا في رد المحتار على الدر المختار - كتاب الوصايا - ۶۲۹/۶.

(۲) بداع الصنائع في ترتيب الشرائع - كتاب الوصية ۲/۷۵۷.

اعضاء کے مالک نہ ہونے کی وجہ سے کسی کو نہ فروخت کر سکتا ہے نہ کسی کو عطیہ یا ہبہ کے طور پر دے سکتا ہے جس طرح دوسرے کے جسم و اعضاء کو نقصان پہنچانا حرام ہے خود اپنے جسم و اعضاء کو نقصان پہنچانا بھی گناہ ہے۔ فتح الباری میں حافظ ابن حجر تحریر فرماتے ہیں۔

و يسخذه منه إن جنائية إلا نسان على نفسه كجنائية على غيره
فِي الْأَثْمِ لَا نَفْسَهُ لِيَسْتَ مُلْكًا لَهُ مُطْلَقًا بَلْ هُوَ لِلَّهِ تَعَالَى فَلَا يَتَصَرَّفُ
فِيهَا إِلَّا بِمَا أَذْنَ فِيهِ۔ (۱)

یعنی خود کشی کرنے کی ممانعت والی حدیث سے یہ حکم نکلتا ہے کہ جو انسان اپنے آپ کو ہلاک کرے اور نقصان پہنچائے گا گناہ گار ہے جیسا کہ دوسرے کو ہلاک کرنے اور نقصان پہنچانے کا گناہ، کیونکہ انسان کا جسم و جان اس کی اپنی ملکیت نہیں بلکہ یہ تو صرف اللہ تعالیٰ کی ملکیت ہے انسان کو صرف اس سے کام لینے کا اختیار ہے کام بھی وہ جن کے متعلق اللہ کی طرف سے اذن ہے۔

مذکورہ بالا کتب فقہ و فتاویٰ کے حوالوں سے معلوم ہوا کہ انسان اپنے اعضاء کے مالک نہ ہونے کی وجہ سے کسی عضو کا ہبہ یا عطیہ پر دینے کی وصیت نہیں کر سکتا۔ اس کے علاوہ انسان تو قابل احترام و مکرم ہے اس کے اعضاء میں سے کسی عضو کو اس کے بدن سے الگ کر کے دوسرے انسان کو دینے میں انسانی تکریم کی خلاف ورزی لازم آتی ہے۔ یہی وجہ ہے کہ فقهاء نے علاج و معالجہ اور شدید مجبوری کے موقعہ پر بھی انسانی اعضاء کے استعمال کو منوع قرار دیا ہے۔ چنانچہ شرح سیر کبیر ہے۔

فَكَمَا يَحْرُمُ التَّدَاوِي بِشَيْءٍ مِنَ الْأَدْمَى الْحَىِ اَكْرَامًا لَهُ

فَكَذَالِكَ لَا يَجُوزُ التَّدَاوِي بِعَظَمِ الْمَيِّتِ قَالَ رَسُولُ اللَّهِ صَلَّى اللَّهُ

عَلَيْهِ وَسَلَّمَ: كَسْرُ عَظَمِ الْمَيِّتِ كَكَسْرٍ عَظَمِ اللَّحْىِ الخ (۲)

(۱) فتح الباری شرح صحيح البخاری - کتاب الأیمان والنذور - باب من حلف بملة سوی ملة الاسلام - ۱۱ / ۵۳۹ - رقم الحديث: ۲۵۲ - ط: رئاسة ادارات البحوث العلمية

(۲) شرح کتاب السیر الكبير - باب دواء الجراحۃ - ۱ / ۱۲۸ - (یہ نسخہ جامعہ کے کتب خانے میں موجود ہے تقریباً مصری چھاپ ہے مگر مطبعہ درج نہیں)

”جس طرح کسی زندہ آدمی کے کسی عضو کو لے کر علاج کرنا درست نہیں اسی طرح کسی مردہ انسان کی ہڈی سے بھی علاج جائز نہیں کیونکہ رسول اللہ ﷺ نے فرمایا مردہ انسان کی ہڈی کا توڑنا ایسا گناہ ہے جیسا زندہ انسان کی ہڈی توڑنے کا گناہ ہے۔
ابن ہمام نے فتح القدری میں تحریر کیا ہے۔

و حرمة الا نتفاع با جزاء الادمي لكرامة لثلا يت جاسر الناس

علی من كرم الله بابتذال اجزائه الخ (۱)

آدمی کی کھال سمیت اس کے تمام اعضاء سے فائدہ اٹھانے کی حرمت اس کی تکریم و احترام کے پیش نظر ہے تاکہ جس ہستی کو اللہ تعالیٰ نے مکرم و محترم بنایا ہے لوگ اس کے اجزاء و اعضاء کو استعمال کرنے کی جسارت نہ کریں جس سے معلوم ہوا کہ انسانی اعضاء کا استعمال کسی طرح اور کسی حال میں بھی جائز نہیں۔

مزید تفصیلات کے لئے حضرت مولانا مفتی محمد شفیع صاحب رحمۃ اللہ علیہ کی تالیف اعضاء ”انسان کی پیوند کاری“ کا مطالعہ کیا جائے۔ (فقط واللہ اعلم)

کتبہ: عبدالسلام چانگامی عفاف اللہ عنہ

(۱) شرح العناية على هامش فتح القدری - کتاب الطهارة - باب الماء الذى يجوز به الوضوء ومما لا يجوز - ۸۲ / ۱.

وأضافي البائع الصنائع - کتاب البيوع - حکم عظم الخنزير والادمي - ۳۳۳ / ۲ .

وكذا في الفتاوى الهندية - کتاب الكراهة - الباب الثامن عشر في التداوى - ۳۵۲ / ۵ .

تاروں کے ذریعہ دانتوں کو سیدھا کرنا

کیا فرماتے ہیں مفتیان کرام اس مسئلہ میں کہ:

میری بیٹی کے دانت ایک لائن میں نہیں ہیں، بلکہ آگے پیچھے ہیں، معمولی نہیں یا صرف ایک دو دانت نہیں، بلکہ کافی زیادہ اور کئی سارے دانت آگے پیچھے ہیں، میں چاہتی ہوں کہ Braces یعنی دانتوں کے اوزار لگوایا کر سیدھے ایک لائن میں کرالوں۔ مجھے بتائیے کہ اس سلسلے میں ہمارا دین کیا حکم دیتا ہے؟

سوالات پوچھنے سے پہلے کچھا ہم بتیں لکھ رہی ہوں:

۱:... ہمارا گھرانہ دین دار ہے، بچی باپر دہ ہے، عمرستہ سال ہے، کنواری ہے۔ ہر لڑکی چاہتی ہے چہرہ عیب سے پاک ہو، آگے اس کی شادی بھی ہونی ہے۔ ان شاء اللہ۔

۲:... ڈاکٹروں کا کہنا ہے دانت اگر آگے پیچھے اسی جگہ رہیں تو صفائی اچھی طرح نہیں ہو پاتی اور دانتوں کی مختلف بیماریاں ہو جاتی ہے مثلاً: جراشیم پھیلتے ہیں، کیڑا جلدی لگتا ہے، پیپ پڑتی ہے، دانت لہنے لگتے ہیں، وقت سے پہلے ٹوٹ جاتے ہیں یا پھر علاج کی خاطر نکالنے کی نوبت آ جاتی ہے۔ مسوز ہے بھی جگہ چھوڑ دیتے ہیں اور بدنما لگتے ہیں۔ یعنی میرے سوالات کے پیچھے دو وجہات ہیں۔

۳:... چہرہ کا سنوارنا اور ۴:... طبی نظریہ

سوال یہ ہے:

۱:... بچی کو دانت آگے پیچھے کی حالت میں اللہ نے دیے ہیں، کیا انسان کے لئے جائز ہے کہ ان کو سیدھا کرائے؟

اس سلسلے میں مجھے دو باتیں کھلکھلتی ہیں:

۱:... جاہلیت کے زمانے میں عورتیں خوبصورتی کے لئے دانتوں میں جھریاں کراتی تھیں، دین اسلام نے اسے منوع قرار دیا تو پھر میری بیٹی کے معاملہ میں کیا حکم ہے؟

۲: ... دانتوں کو ٹھیک کرنے کا کیا یہ مطلب تو نہیں کہ ہم اللہ کی بنائی ہوئی چیز سے بہتر چیز بنانے پر قادر ہیں؟ یا نعوذ باللہ! اللہ سے بہتر چیز بنار ہے ہیں؟

۳: ... ڈاکٹر کہتے ہیں کہ پچھی کا جزو انبٹا چھوٹا ہے اور جگہ کی تنگی کی وجہ سے دانت آگے پیچھے ہیں، اس کے لئے ڈاکٹر چار دانت نکال کر جگہ کشادہ کریں گے اور پھر اس جگہ میں دانتوں کو ایک درست لائن میں چن دیں گے، کیا اس طرح مضبوط اور صحیح مند دانت نکال کر علاج کرانا جائز ہے؟

۴: ... اس عمل میں دو سال لگیں گے، اس دوران پچھی کے پورے دانتوں پر Braces یعنی مختلف تار اور پتھریاں مستقل بندھی رہیں گی، اس صورت میں فرض غسل کس طرح ادا ہوگا؟ یعنی دانتوں پر تار اور پتھریاں لگی ہوئی ہونے کی وجہ سے دانتوں پر یا مسوز ہے کے کسی حصے پر پانی نہ پہنچ سکا تو فرض غسل کس طرح اور کیسے کرنا ہوگا؟ ایسا تو نہیں کہ فرض غسل ادا ہی نہ ہوا اور پچھی کی نمازیں وغیرہ قبول نہ ہوں؟۔

سائل: اہلیہ شیعہ احمد ۹/۱۵/۱ ناظم آباد نمبر ۱

اجواب باسمہ تعالیٰ

واضح رہے کہ اللہ تبارک و تعالیٰ نے اپنی تمام مخلوقات میں سے انسان کو افضل و اشرف بنایا ہے، چنانچہ باطنی صلاحیتوں اور کمالات کے علاوہ ظاہری حسن و جمال میں بھی انسان دیگر تمام مخلوقات سے بڑھا ہوا ہے۔ سورۃ التین میں ارشاد ہے:

”لَقَدْ خَلَقْنَا الْأَنْسَانَ فِي أَحْسَنِ تَقْوِيمٍ“ (سورۃ التین: ۳)

ترجمہ: ... ”ہم نے بنایا آدمی خوب سے اندازے پر“۔ (ترجمہ شیخ البند)

ظاہری بناوٹ کی زینت و تحسین اور شریعت کی حدود میں رہتے ہوئے اعتدال کے ساتھ بناوٹ سنگھار کی بھی شریعت میں اجازت دی گئی ہے۔

نیز اگر کسی شخص کے جسم کے کسی حصہ کی ظاہری بناوٹ ایسی ہو جو ظاہری طور پر بد نہما اور عیب دار محسوس ہو تو شریعت میں اس کے لئے گنجائش ہے کہ وہ اپنے جسم سے اس عیب کو زائل کر کے اپنی جسمانی بناوٹ کو عام انسانوں کی طرح بنالے، چنانچہ سنن ابی داؤد، جامع الترمذی، سنن النسائی اور مشکلۃ میں حضرت

عبد الرحمن بن طرفہ نے اپنے دادا حضرت عرفجہ بن اسعدؓ کا واقعہ بیان کیا ہے کہ: ان کے دادا حضرت عرفجہؓ کی ناک جاہلیت کے زمانے کی ایک جنگ "یوم الکلب" میں کٹ گئی، تو انہوں نے چاندی کی ایک ناک لگائی، لیکن ناک کی رطوبت کی وجہ سے وہ ناک بدبودار ہو گئی، آپ صلی اللہ علیہ وسلم نے انکو حکم دیا کہ وہ سونے کی ناک لگوالیں تو انہوں نے سونے کی ناک لگوالی۔ سنن ابی داؤد کی روایت ملاحظہ ہو:

"حدثنا موسى بن اسماعيل ... عن عبد الرحمن بن طرفة ان جده

عرفجة بن اسعد قطع انفه يوم الكلاب فاتخذ انفاً من ورق فانتن عليه

فامرہ النبی ﷺ فاتخذ انفاً من ذهب". (۱)

اسی حدیث کی بناء پر فقہاء کرام نے سونے کی ناک لگوانے، دانتوں پر سونے کا خول چڑھانے اور دانتوں کو سونے کے تاروں سے جوڑنے کی اجازت دی ہے، مرقاۃ المفاتیح شرح مشکوۃ المصانع میں ہے:

"... و به اباح العلماء اتخاذ الانف ذهباً و كذا ربطه الاسنان

بالذهب". (۲)

نیز عیب کے ازالے کی غرض سے فقہاء کرام نے ہلاکتِ جان سے امن کی صورت میں زائد عضو کو کاٹنے کی اجازت بھی دی ہے جیسا کہ فتاویٰ ہندیہ میں ہے:

"اذا اراد الرجل ان يقطع اصبعاً زائدة او شيئاً آخر قال

نصیر: ان كان الغالب على من قطع مثل ذلك الها لا يفعل

وان كان الغالب هو النجاة فهو في سعة من ذلك". (۳)

اسی طرح عیب کے ازالے کیلئے شریعت میں عورت کو اسکی اجازت دی گئی ہے کہ اگر اسکی داڑھی یا موچھ نکل آئے تو اسکے لئے ان بالوں کو زائل کرنا جائز بلکہ مستحب ہے، کیونکہ عورتوں کے حق میں داڑھی

(۱) سنن ابی داؤد - کتاب اللباس - باب ماجاء فی ربط الاسنان بالذهب - ۲۳۰ / ۲ - ط: ایج ایم

(۲) مرقاۃ المفاتیح - کتاب اللباس - باب الخاتم - ۲۸۰ / ۸ - ط: مکتبہ امدادیہ ملتان.

(۳) الفتاویٰ الہندیہ - کتاب الکراہیہ - الباب الحادی والعشرون فی فیما یسع من جراحات بنی آدم والحيوانات وقتل الحیوانات و مالا یسع من ذلك - ۳۶۰ / ۵ - ط: مکتبہ رسیدیہ کوئٹہ.

اور مونچھ نکل آناعیب ہے، چنانچہ رد المحتار میں ہے:

”... وَفِي تَبَيِّنِ الْمُحَارِمِ ازَالَّةُ الشِّعْرُ مِنَ الْوِجْهِ حَرَامٌ إِلَّا إِذَا نَبَتَ

لِلْمَرْأَةِ لِحِيَةٍ أَوْ شَوَارِبٍ فَلَا تُحِرِّمُ ازَالَّةُ بَلْ تُسْتَحِبُّ“۔ (۱)

مذکورہ بالتفصیل کی روشنی میں صورت مسئولہ میں اگر سائلہ کی بیٹی کے دانت عام دانتوں کی طرح ترتیب وار ایک سیدھی قطار میں نہیں ہیں بلکہ کچھ اور کچھ نیچے اور کچھ دائیں باعیسیں کی طرف نکلے ہوئے ہیں اور اس طرح کے دانت بد نہما اور عیب دار معلوم ہوتے ہیں اور اسی وجہ سے لوگ TREATMENT ORTHODONTIC دانتوں کی ہڈیوں کے علاج کے ذریعہ انکی اصلاح کرتے ہیں تو شرعاً (BRACES) پتیریاں لگو کر انکو درست ترتیب میں کرانا جائز ہے، فقہائے کرام کی تصریحات کے مطابق دانتوں کی بیماری کے علاج یا عیب کے ازالے کیلئے اس طرح کی اصلاح کی اجازت دی گئی ہے۔

حاشیۃ الشیخ احمد علی السہارنفوریؒ میں ارشاد الساری للعلامة القسطلاني سے نقل کیا ہے:

”قوله المتفلجات ... جمع المتفلجة وهي التي تفرق ما بين

ثنایاها بالمبرد اظهاراً للصغر وهي عجوز لأن هذه الفرجة اللطيفة

تكون للصغر غالباً وذلك حرام للحسن اى لا جل الحسن لما فيه

من التزوير فلو احتاجت اليه لعلاج او عیب فی السن فلا“۔ (۲)

فتح الباری میں ہے:

”(قوله والمتفلجات للحسن) يفهم منه ان المذمومة من فعلت ذلك

لا جل الحسن فلو احتاجت الى ذلك لمداواة مثلاً جاز.“ (۲)

عمدة القاری میں ہے:

”قوله للحسن: اللام فيه للتعميل احترازاً عملاً لو كان للمعالجة

(۱) رد المحتار - کتاب الحضر والاباحة - فصل في النظر والمس - ۳۷۳/۶۔

(۲) حاشیۃ البخاری - کتاب التفسیر - تفسیر سورۃ الحشر - ۷۲۵/۲ - ط: قدیمی.

(۳) فتح الباری - کتاب اللباس - باب المتفلجات للحسن - ۱-۳۸۵/۱ - ط: دار الدیان للتراث.

ومثلها“^(۱).

مرقاۃ المفاتیح میں ہے:

”قوله للحسن للتعمیل:.... قال النووي فیه اشارة الى ان
الحرام هو المفعول لطلب الحسن اما لو احتاجت اليه لعلاج او عیب
فی السن ونحوه فلا ي BAS به“.^(۲)

دور جاہلیت کی عورتوں کے دانتوں میں جھریاں کرنے کی ممانعت کا جو حوالہ دیا گیا ہے، اس کے متعلق یہ وضاحت ہے کہ حدیث شریف میں یہ ممانعت خوبصورتی ظاہر کرنے کی غرض سے دانتوں کے درمیان خلا پیدا کرنے والی عورتوں کے متعلق ہے، کسی بیماری کے علاج، بد صورتی یا کسی عیب کے ازالے کیلئے دانتوں کی اصلاح مذکورہ وعید کے تحت داخل نہیں اور نہ ہی کسی روایت سے اسکی ممانعت ثابت ہوتی ہے۔ چنانچہ فتح الباری، عمدۃ القاری، مرقاۃ المفاتیح، حاشیۃ الشیخ احمد علی السہارنفوری علی صحیح البخاری اور بذل المجهود وغیرہ کی تصریحات سے واضح ہے کہ ایام جاہلیت میں دانتوں میں خلا پیدا کرنے والی جن عورتوں پر حدیث شریف میں اللہ تعالیٰ کی لعنت وارد ہوئی ہے وہ مختلف مقاصد کیلئے ایسا کرتی تھیں مثلاً:

۱: بعض عورتیں خوبصورت نظر آنے کی غرض سے باہم ملے ہوئے دانتوں کے درمیان جھری کر کے خلابناتی تھیں، دانتوں کے درمیان خلا کا ہونا ان کے ہاں عورتوں کی خوبی میں شمار ہوتا تھا۔
۲: بعض عورتیں کم عمر نظر آنے کیلئے دانتوں کے درمیان خلا کرتی تھیں، کیونکہ عموماً کم عمر افراد کے دانتوں کے درمیان خلا ہوتا ہے۔

۳: بعض عورتیں خود کو کم عمر ظاہر کرنے کیلئے دانتوں کے سروں کو نوک دار بناتی تھیں۔
الغرض مختلف مقاصد کے پیش نظر دور جاہلیت کی عورتیں صحیح دانتوں کے درمیان خلا کراتی تھیں، چونکہ ان کے اس فعل میں ایک تو خود نمائی، نمائش اور ریا کاری کے علاوہ فطرت عامہ سے اعراض تھا، نیز

(۱) عمدۃ القاری - کتاب اللباس - باب المتفلجات للحسن - ص: ۲۲، ج: ۲۳ - ط: دار احیاء التراث العربي.

(۲) مرقاۃ المفاتیح - کتاب اللباس - باب الترجل - ۲۹۵/۸ - ط: امدادیہ ملتان.

دھو کے کا پہلو بھی تھا مہذ احادیث شریف میں ایسی عورتوں پر اللہ تعالیٰ کی لعنت وارد ہوئی ہے، لیکن جو عورت علاج کی غرض سے یا عیب کی اصلاح کیلئے بدنما دانتوں کو صحیح ترتیب پر کرائے، دکھاؤ، نمائش اور دھو کہ دہی کی نیت نہ ہو وہ اس حدیث کی مصدق نہیں ہے، جیسا کہ سابقہ حوالہ جات سے ظاہر ہے۔

فتح الباری میں زمانہ جاہلیت کی عورتوں کے اس فعل کے اغراض بیان کرتے ہوئے لکھا ہے:

”المتفلجات جمع المتكلفة وهي تطلب الفرج او تصنعه“

والفلج بالفأء واللام والجيم انفراج ما بين الشتين والتفلج ان يفرج بين

المتلاصقين بالمبرد ونحوه وهو مختص عادة بالثنايا والرباعيات

ويستحسن من المرأة فربما صنعته المرأة التي تكون اسنانها متلاصقة

لتصرير مفلحة وقد تفعله الكبيرة توهم انها صغيرة لأن الصغيرة غالباً

تكون مفلحة جديدة السن ويذهب ذلك في الكبر .. الخ“^(۱)

نیز یہ شبہ بھی نہ ہو کہ اس طرح کی اصلاح اللہ تعالیٰ کی بنائی ہوئی چیز سے بہتر بنانے کی کوشش ہے، کیونکہ اللہ تعالیٰ کی تخلیق کردہ چیز میں تغیر و تبدیل کی ممانعت کا مفہوم یہ ہے کہ جس جاندار کو اللہ تعالیٰ نے عام عادت کے مطابق بنایا ہے اس میں تبدیلی نہ کی جائے، یہ مقصد نہیں کہ جو جاندار اللہ تعالیٰ کی عام عادت کے خلاف پیدا کیا گیا ہو، مثلاً: عورت کی داڑھی یا موچھ نکل آئے یا کسی کا کوئی عضو زائد بننا ہوا ہو تو اس کی بھی اصلاح کر کے عام عادت و معمول کے مطابق نہ بنایا جائے، بلکہ ایسی تغیر و تبدیل ممنوع نہیں ہے۔

چنانچہ بذل الجهد میں ہے:

”فَإِنَّ الظَّاهِرَ أَنَّ الْمُرْادَ بِتَغْيِيرِ خَلْقِ اللَّهِ إِنَّمَا خَلَقَ اللَّهُ“

سبحانه وتعالیٰ حیواناً علی صورته المعتادة لا یغیر فيه لان ما خلق

علی خلاف العادة مثلاً كاللحية للنساء او العضو الزائد فليس تغیره

”تغیراً لخلق الله“^(۲).

(۱) فتح الباری - کتاب اللباس - باب المتفلجات للحسن - ۱/۳۸۳، ۳۸۵.

(۲) بذل المجهود - کتاب اللباس - ۶/۳۷ - ط: مکتبہ قاسمیہ ملتان.

۲:...جب مذکورہ صورت میں تاروں اور پتھروں کے ذریعہ (BRACES) علاج کی گنجائش ہے تو اس صورت میں دوران علاج جب تک (BRACES) کی تاریں دانتوں پر مسلط (BOND) کے ذریعہ چپکی رہیں، انکو وضوا و غسل میں بار بار اتارنا جا سکتا ہو تو وہ حکماً دانتوں کا حصہ قرار پائیں گی، اور ان کے نیچے تک پانی پہنچانے کی غرض سے ہر فرض غسل کے وقت انکو اتارنے میں شدید حرج اور پریشانی ہے اور شریعت میں ایسی پریشانی اور حرج میں رخصت ہوتی ہے، یہی وجہ ہے کہ رنگ ریز، چمار، کھمہار وغیرہ کے ہاتھوں کی جلد سے رنگ، مٹی وغیرہ کو اتارنے میں اگر شدید مشقت ہو تو اسی رنگ، مٹی وغیرہ کے باوجود انکا وضوا و غسل شرعاً مکمل ہو جاتا ہے، جیسا کہ الفتاویٰ الہندیہ میں ہے:

”والصرام والصياغ ما في ظفرهما يمنع تمام الاغتسال وقيل

كل ذلك يجزيهم للحرج والضرورة ومواضع الضرورة مستثناة عن
قواعد الشرع كذا في الظهيرية“. (۱)

”ايضاً وفي الجامع الصغير سئل ابو القاسم عن وافر الظفر

الذى يبقى فى اظفاره الدرن او الذى يعمل عمل الطين او المرأة التى

صبغت اصبعها بالحناء او الصرام او الصياغ قال كل ذلك سواء

يجزىهم وضوءهم اذا لا يستطيع الامتناع عنه الا بحرج والفتوى على

الجواز من غير فصل بين المدنى والقروى كذا في الذخيرة“. (۲)

اسی طرح الفتاویٰ التاتار خانیہ میں ہے:

”الصرام والصياغ ما في ظفرهما يمنع تمام الاغتسال وقيل

في كل ذلك يجزيهم للحرج والضرورة“. (۳)

(۱) الفتاویٰ الہندیہ - کتاب الطهارة - الباب الثانی فی الغسل - ۱ / ۱۳ - ط: مکتبہ رسیدیہ کوئٹہ.

(۲) الفتاویٰ الہندیہ - کتاب الطهارة - الباب الاول فی الوضوء - ۱ / ۳.

(۳) الفتاویٰ التاتار خانیہ - کتاب الطهارة - الفصل الثالث فی الغسل ۱ / ۱۵۲ - ط: ادارۃ القرآن .

ایسے ہی الہر الرائق میں ہے:

”وما علی ظفر الصباغ يمنع وقيل لا يصنع للضرورة“ قال فی

المضمرات وعليه الفتوى“ .(۱)

الدر المختار میں ہے:

”ولا يمنع ما على ظفر صباغ ولا طعام بين اسنانه او في سن المجوف

به يفتى“ .(۲)

خلاصہ کلام یہ ہے کہ دانتوں کی ترتیب میں قدرتی بگاڑ کی وجہ سے مسوز ہوں اور دانتوں کی بیماریوں کے علاج، صفائی ممکن نہ ہونے کی وجہ سے پیدا ہونے والی بدبو کے ازالے، گندہ ڈنی کی وجہ سے پیدا ہونے والے جراشیم کی نشوونما کے خاتمے، اور ان جراشیم کی وجہ سے پیدا ہونے والی معدہ کی بیماریوں سے تحفظ اور بے ترتیبی کی وجہ سے بدنما اور عیب دار دانتوں کی اصلاح کی غرض سے دانتوں کی ہڈیوں کے علاج (ORTHODONTIC TREATMENT) کے ایک طریقے (BRACES) پر یا ان گلوانے کی شرعاً اجازت ہے، یہ طریقہ علاج اور اصلاح، (تغیر لخلق اللہ) اللہ تعالیٰ کی تخلیق کردہ مخلوق میں تبدیلی کی ممانعت میں داخل نہیں ہے، نیز دوران علاج غسل فرض کیلئے دانتوں پر لگی ہوئی پتریوں (BRACES) کو اتار کر ان کے نیچے پانی پہنچانا بھی ضروری نہیں ہے۔ فقط اللہ عالم

كتبه

الجواب صحيح

الجواب صحيح

سلمان ندیم

محمد عبدالقدار

محمد عبد الجید دین پوری

بینات - شعبان ۱۴۲۵ھ

(۱) الہر الرائق - کتاب الطهارة - ۱ / ۳۷ - ط: ایج ایم سعید کراچی.

(۲) الدر المختار - کتاب الطهارة - مطلب فی ابحاث الغسل ۱ / ۱۵۳ - ط: ایج ایم سعید

استمناء باليد کی شرعی حیثیت

السلام علیکم ورحمة اللہ وبرکاتہ
مکرمی ومحترمی

کراچی: ہسپتال لمیٹڈ جس کے باñی اعلیٰ ڈاکٹر سید مبین اختر ہیں، کا جریدہ ”نوجوانوں کے جنسی مسائل“، اتفاقاً میرے ہاتھ لگ گیا۔ اس کے مطالعہ کے دوران میری نظر سے چند ایسی باتیں گذریں جن کے متعلق انہوں نے حضرت امام مالک^{رض}، امام شافعی^{رض}، امام ابوحنیفہ^{رض} اور امام احمد^{رض} کے فتاویٰ کا حوالہ اور حدیثوں کا ذکر کیا ہے۔ نہ صرف یہ بلکہ حضور پر نور محبوب خدا نبی آخر الزمان صلی اللہ علیہ وسلم سے بھی تعلق ظاہر کیا ہے۔ اس لئے میں ان باتوں کی شرعی حیثیت اور تصدیق چاہتا ہوں، کیونکہ میرے ناقص علم کے مطابق ان کا بیان غلط اور گمراہ کن ہے۔

میں اس جریدہ کے متعلقہ صفحات کی تصویری نقویں ہم رشتہ ہذا کر رہا ہوں تاکہ خود مطالعہ فرمائے مجھے جواب سے جلد سرفراز فرمائیں۔

صفحہ گیارہ پر ”اسلام میں مشت زنی“ کے عنوان کے تحت ڈاکٹر صاحب لکھتے ہیں
”امام ابوحنیفہ کا یہ خیال ہے کہ کسی بڑے گناہ سے بچنے کے لئے شدت

جذبات میں یہ ہو جائے تو امید ہے کہ اللہ تعالیٰ اسے معاف کرے گا۔

امام احمد بن حنبل کے خیال میں مشت زنی بالکل حلال ہے اور جائز اور اس میں کوئی گناہ نہیں ہے“

کیا ڈاکٹر صاحب کا یہ بیان درست ہے؟ اگر درست ہے تو حوالہ کی کتب وغیرہ کے نام سے مطلع فرمائیں۔

جریدہ کے صفحہ ۱۶ پر ڈاکٹر صاحب رقمطراز ہیں:

”اسلام میں تو بیک وقت چار بیویاں رکھنے کی اجازت ہے اور حضرت

محمد صلی اللہ علیہ وسلم کی خود تو بارہ بیویاں تھیں اور یہ حدیثوں میں مذکور ہے کہ بسا اوقات ایک ہی رات میں وہ سب بیویوں سے مباشرت کر لیتے تھے۔ اگر یہ اتنا نقصان دہ عمل ہوتا تو یقیناً، یہ فطرت نہ اتنی بیویوں کی اجازت دیتا اور نہ اس قسم کے عمل کی اجازت ہوتی۔“

کیا ڈاکٹر صاحب کا یہ ارشاد درست ہے؟ ایسا کن احادیث میں مذکور ہے؟ درست ہونے کی صورت میں حدیثوں سے مطلع فرمائیں۔

اس ہی صفحہ کے کالم دو کی آخری سطور اور کالم تین میں ڈاکٹر موصوف نے فرمایا ہے کہ:

”مباشرت سے پہلے عضو سے منی کے قطرے رستے ہیں“، حدیثوں میں بھی اس کا ذکر آتا ہے کہ حضرت علیؓ نے رسول اللہ صلی اللہ علیہ وسلم سے معلوم کروایا کہ اس کو پاک کیسے کرنا چاہئے، تو رسول اللہ صلی اللہ علیہ وسلم نے فرمایا کہ اگر منی رنسا شروع کر دے اور زور سے نہ نکلے جیسا کہ مباشرت میں نکلتی ہے تو صرف عضو کا دھو دینا کافی ہوتا ہے اور اگر زور سے نکلے جیسا کہ مباشرت میں نکلتی ہے یا احتلام میں نکلتی ہے تو پھر غسل ضروری ہے۔“

کیا حضور انور صلی اللہ علیہ وسلم نے ایسا حکم فرمایا تھا۔ یہ حکم کن احادیث میں مذکور ہے؟ احادیث اور احکام شرعیہ سے مطلع فرمائیں تاکہ تسلی ہو اور دینی معلومات میں اضافہ، بے حد مشکور و ممنون ہوں گا۔ اگر ڈاکٹر صاحب موصوف کے بیانات غلط اور احکامات شرعیہ کے خلاف ہیں تو براہ مہربانی مطلع فرمائیں۔

اجواب باسمہ تعالیٰ

ڈاکٹر صاحب کے مضمون میں نوجوانوں کی غلط رہنمائی کی گئی ہے۔ آج کل نوجوان دیے بھی بہت سے جنسی امراض میں مبتلا ہیں۔ اگر انہوں نے ڈاکٹر صاحب کے غلط مشوروں پر آنکھیں بند کر کے عمل کرنا شروع کر دیا، پھر تو ان کی صحت و کردار کا خدا ہی حافظ ہے۔

ڈاکٹر صاحب نے مشت زنی کے بارے میں اعتراف کیا ہے کہ امام مالک و شافعی اس کو حرام

اور گناہ سمجھتے ہیں، لیکن موصوف نے امام ابوحنیفہؓ اور امام احمدؓ کی طرف جو جواز کا قول منسوب کیا ہے وہ غلط ہے، یہ فعل قبیح ائمہ اربعہ کے نزدیک حرام ہے، یہاں میں فقهاء اربعہ کے مذاہب کی کتابوں کے حوالے درج کر دیتا ہوں۔

فقہ حنبلی:

امام موفق الدین عبد اللہ بن احمد بن محمد بن قدامة مقدسی المتوفی ۲۲۰ھ "المغنى"، شرح مختصر خرقی میں لکھتے ہیں۔

"ولو استمنی بیده فقد فعل محرماً، ولا يفسد صومه به الا ان

ينزل، فان انزل فسد صومه." (۱)

امام شمس الدین ابو الفرج عبد الرحمن بن ابی عمر محمد بن احمد بن قدامة المقدسی حنبلي المتوفی ۲۸۲ھ الشرح الکبیر میں لکھتے ہیں:

"ولو استمنی بیده فقد فعل محرماً، ولا يفسد صومه

بمحرده، فان انزل فسد صومه." (۲)

دونوں عبارتوں کا مفہوم یہ ہے کہ جس شخص نے اپنے ہاتھ سے مادہ منویہ خارج کرنے کی کوشش کی اس نے فعل حرام کا ارتکاب کیا، اگر انزال ہو جائے تو روزہ ثوث جائے گا اور اگر انزال نہیں ہو تو روزہ فاسد نہیں ہوا، یہ دونوں امام احمد بن حنبلؓ کے مذہب کی مستند کتابیں ہیں، اور ان میں اس فعل کے حرام ہونے کی تصریح کی گئی ہے، جواز کا قول سرے سے نقل ہی نہیں کیا، بعض حضرات نے امام احمد بن حنبلؓ سے جواز کا جو قول نقل کیا ہے (اور جس سے ڈاکٹر صاحب کو دھوکہ ہوا ہے) یا تو اس نقل میں غلطی ہوئی ہے۔

(۱) المغنى لابن قدامة المقدسی - باب استمناء الصائم - الفصل الرابع - رقم المستلة: ۲۰۳۲

۳۹/۳ - ط: دار الفکر بیروت

(۲) الشرح الکبیر علی المغنى ابن قدامة للشيخ شمس الدین ابی الفرج عبد الرحمن - فصل لو

استمنی بیده الخ - ۳۱/۳ - ط: دار الفکر بیروت .

یا ممکن ہے کہ پہلے ان کا قول جواز کا ہو بعد میں اس سے رجوع کر لیا ہو..... بہر حال امام احمد بن حنبل کا مذهب وہی سمجھا جائے گا جو ان کی مستند کتابوں میں نقل کیا گیا ہے۔

فقہ شافعی:

امام ابواسحاق ابراہیم بن علی بن یوسف شیرازی شافعی (المتوفی ۲۷۴ھ) "المہذب" میں لکھتے ہیں:

ویحرم الا استمناء لقوله عزو جل: والذین هم لفرو جهم
حافظون الا علی ازواجهم او ماملکت ایمانہم فانہم غیر ملومین“
ولانها مباشرة تفضی الی قطع النسل فحرم كاللواط، فان فعل عزر ولع

یحد الخ. (۱)

"اور مشت زنی حرام ہے۔ کیونکہ حق تعالیٰ کا ارشاد ہے: "اور جو اپنی شرم گاہوں کی حفاظت رکھنے والے ہیں۔ لیکن اپنی بیویوں سے یا شرعی لوٹیوں سے، کیونکہ ان پر کوئی الزام نہیں" اور نیز اس لئے کہ یہ ایسی مباشرت ہے جس کا انجام قطع نسل ہے، اس لئے لواط کی طرح یہ بھی حرام ہے، پس اگر کسی نے یہ فعل کیا تو اس پر تعریر لگے گی، حد جاری نہیں ہوگی۔"

فقہ مالکی:

امام ابو بکر محمد بن عبد اللہ المعروف بابن العربي المالکی (المتوفی ۳۳۵ھ) "احکام القرآن" میں لکھتے ہیں:

قال محمد بن عبد الحكم سمعت حرملة بن عبد العزيز قال سألت
مالك عن الرجل يجلد عميقة، فتلاهذه الآية: "والذين هم لفرو جهم
حافظون، الا علی ازواجهم او ما ملکت ایمانہم فانہم غیر ملومین، فمن
ابتغى وراء ذالک فاؤ ذالک هم العادون" (المؤمنون: ۵، ۷)

وعامة العلماء على تحريمہ وهو الحق الذى لا ينبغي ان يدان

(۱) المجموع شرح المہذب - کتاب الحدود - فصل ویحرم الا استمناء ۳۱ / ۲۰ - ط: دار الفکر بیروت

الله الا به۔“^(۱)

”محمد بن الحکم کہتے ہیں میں نے حرمہ بن عبد العزیز سے سناؤہ فرماتے ہیں کہ میں نے امام مالک سے مشت زنی کے بارے میں سوال کیا، تو آپ نے یہ آیات تلاوت فرمائیں：“ اور جو اپنی شرم گاہوں کی حفاظت رکھنے والے ہیں، لیکن اپنی بیویوں یا شرعی لوٹدیوں سے، کیونکہ ان پر کوئی الزام نہیں، ہاں جو اس کے علاوہ کا طلبگار ہوا یہ لوگ حد شرعی سے نکلنے والے ہیں۔“ اور عام علماء اس کی حرمت کے قائل ہیں اور یہی وہ حق ہے جس کو اپنے لئے دین خداوندی قرار دینا چاہئے۔“

فقہ حنفی:

فقہ حنفی کے مشہور متن در مختار میں ہے:

”فِي الْجَوْهِرَةِ: “الْأَسْتِمْنَاءُ حَرَامٌ، وَفِيهِ التَّعْزِيرُ.”^(۲)

”جوہرہ میں ہے کہ مشت زنی حرام ہے، اور اس میں تعزیر لازم ہے۔“

علامہ ابن عابدین شامیؒ اس کے حاشیہ میں لکھتے ہیں:

قوله: الاستمناء حرام اى بالكف اذا كان لا ستجلاب الشهوة. اما اذا خلبته الشهوة وليس له زوجة ولا امته ففعل ذالك لتسكينها فالرجاء انه لا وبال عليه، كما قاله ابو الليث، ويجب لوحاف الزنا.^(۳)

(۱) کتاب احکام القرآن للإمام الحافظ القاضی ابی بکر محمد بن عبد الله..... سورۃ المؤمنون۔

۷۸/۲ - ط: السعادة

الجامع لأحكام القرآن لأبی عبد الله محمد بن احمد الانصاری القرطبی - سورۃ المؤمنون۔

۱۰۵/۱۲ - ط: الهيئة المصرية العامة للكتاب .

(۲) در مختار شرح تنویر الابصار للشيخ علاء الدين - ط: ایج ایم سعید

(۳) رد المحتار على الدر المختار - مطلب فى حكم اللواطة - ۲۷/۲ ..

”اپنے ہاتھ سے منی خارج کرنا حرام ہے۔ جب کہ یہ فعل شہوت لانے کے لئے ہو۔ لیکن جس صورت میں کہ اس پر شہوت کا غالبہ ہو اور اس کی بیوی یا لوندی نہ ہو، اگر وہ شہوت کی تسلیم کے لئے ایسا کر لے تو امید ہے کہ اس پر و بال نہیں ہوگا جیسا کہ فقیہ ابواللیث[ؓ] نے فرمایا ہے، اور اگر زنا میں بتلا ہونے کا اندیشہ ہو تو ایسا کرنا واجب ہے۔“

اس عبارت سے چند باتیں معلوم ہوئیں:
اول: عام حالات میں مشت زنی حرام ہے۔ موجب و بال ہے۔ اور اس کے کرنے والے پر تعزیر لازم ہے۔

دوم: اگر شہوت کا اس قدر غالبہ ہے کہ کسی طرح سکون نہیں ہوتا اور قضاۓ شہوت کا صحیح محل بھی موجود نہیں تو امام فقیہ ابواللیث کا قول ہے کہ اگر تسلیم شہوت کی نیت سے ایسا کر لے تو امید رکھنی چاہئے کہ اس پر و بال نہیں ہوگا۔

یہاں ڈاکٹر صاحب سے دو غلطیاں ہوئی ہیں۔ ایک یہ کہ یہ امام ابوحنیفہؓ کا قول نہیں۔ بلکہ بعد کے مشائخ کی تخریج ہے اس کو امام ابوحنیفہؓ کا قول قرار دینا غلط ہے۔

دوم یہ کہ ڈاکٹر صاحب اس کو عام اجازت سمجھ گئے حالانکہ یہ ایک خاص حالت کے اعتبار سے ہے۔ اس کی مثال ایسی ہے کہ رشوت قطعی حرام ہے، لیکن فقہاء لکھتے ہیں کہ اگر ظالم کو رشوت دے کر اس کے ظلم سے بچا جائے تو امید کی جاتی ہے کہ رشوت دینے والے پر موافذہ نہیں ہوگا، اب اگر اس مسئلہ سے کوئی شخص یہ کشید کرے کہ رشوت حلال ہے، بعض صورتوں میں فقہاء نے اس کی اجازت دی ہے تو صحیح نہیں ہوگا۔ حرام اپنی جگہ حرام ہے۔ لیکن اگر کوئی شخص شدید مجبوری کی حالت میں یا اس سے بڑے حرام سے بچنے کے لئے اس کا ارتکاب کرتا ہے تو اللہ تعالیٰ کی رحمت سے یہی امید رکھنی چاہئے کہ اس کی مجبوری پر نظر فرماتے ہوئے اس سے موافذہ نہیں فرمائیں گے۔ لیکن ڈاکٹر صاحب نے اس کو جواز کی آڑ بنا کر نوجوانوں کو اس کی باقاعدہ دعوت دینی شروع کر دی۔

۲۔ ڈاکٹر صاحب کی یہ بات تو صحیح ہے کہ اسلام نے چارتک شادی کرنے کی اجازت دی ہے

بشرط یہ کہ ان کے حقوق ادا کرنے کی صلاحیت رکھے اور عدل و انصاف کے ساتھ حقوق ادا بھی کرے ورنہ احادیث شریفہ میں اس کا سخت و بال ذکر کیا گیا ہے۔ لیکن ڈاکٹر صاحب کا یہ ارشاد صحیح نہیں کہ آنحضرت صلی اللہ علیہ وسلم کی بیک وقت بارہ بیویاں تھیں۔ اور یہ کہ آپ صلی اللہ علیہ وسلم ”بس اوقات“ ایک ہی شب میں تمام ازواج سے فارغ ہو لیتے تھے۔

آنحضرت صلی اللہ علیہ وسلم کی ازواج مطہرات رضی اللہ تعالیٰ عنہن کی کل تعداد مشہور اور محمد روایت کے مطابق گیارہ ہے۔ ان میں حضرت ام المؤمنین خدیجہ الکبریٰ رضی اللہ عنہا کا انتقال تو مکہ مکرمہ میں ہجرت سے تین سال قبل رمضان ۲۰ نبوت میں ہو گیا تھا اور ان کی موجودگی میں آنحضرت صلی اللہ علیہ وسلم نے کوئی اور عقد نہیں فرمایا اور ام المؤمنین حضرت زینب بنت خزیمہ ام المساکین رضی اللہ عنہا سے آنحضرت صلی اللہ علیہ وسلم نے رمضان ۳ ه میں عقد کیا اور آٹھ مہینے بعد ربیع الثانی ۴ ه میں ان کا انتقال ہو گیا تھا، آنحضرت صلی اللہ علیہ وسلم کے وصال کے وقت نواز ازواج مطہرات رضی اللہ عنہن موجود تھیں جن کے اسماء گرامی یہ ہیں:

حضرت عائشہ، حضرت صفیہ، حضرت ام جبیہ، حضرت سودہ، حضرت ام سلمہ، حضرت حفصة،
حضرت زینب بنت جحش، حضرت میمونہ اور حضرت جویریہ رضی اللہ عنہن۔

تمام ازواج سے فارغ ہونے کا واقعہ کبھی شاذ و نادر ہی پیش آیا اس کو ”بس اوقات“ کے لفظ سے تعبیر کرنا درست نہیں، پھر یہ بھی یاد رہنا چاہئے کہ آنحضرت صلی اللہ علیہ وسلم کو اہل جنت کے چالیس مردوں کی طاقت عطا کی گئی تھی اور جنت میں آدمی کو سمردوں کی طاقت ہو گی۔ حافظ ابن حجر ان روایات کو نقل کر کے لکھتے ہیں:

فعلی هذا يكون حساب قوة نبينا (صلی الله علیہ وسلم)

اربعہ آلاف۔ (۱)

(۱) فتح الباری للإمام الحافظ احمد بن علی بن حجر العسقلانی - کتاب الغسل - باب إذا جامع ثم عاد - رقم الحديث: ۲۶۸ - ط: رئاسة ادارات البحوث العلمية والافتاء والدعوة والارشاد بالالمملکة العربية السعودية

اس لئے دوسرے لوگوں کو آنحضرت صلی اللہ علیہ وسلم پر قیاس کرنا صحیح نہیں۔

۳..... ڈاکٹر صاحب کا یہ کہنا کہ مباشرت سے پہلے عضو سے منی کے قطرے رستے ہیں..... اخ بالکل غلط ہے۔ غالباً موصوف نے مذی اور منی کے درمیان فرق نہیں کیا، حضرت علی رضی اللہ عنہ نے ”مذی“ کا حکم دریافت کروایا تھا، منی کا نہیں۔

جو لیس دار ریقق مادہ شہوت کی حالت میں غیر محسوس طور پر خارج ہوتا ہے وہ ”مذی“ کہلاتا ہے۔ اس کے خروج سے شہوت ختم نہیں ہوتی۔ اور جو مادہ قوت اور دفق کے ساتھ (کوڈ کر) خارج ہوتا ہے اور جس کے خروج کے بعد شہوت کو تسلیم ہو جاتی ہے اسے ”منی“ کہا جاتا ہے، ”مذی“ سے غسل لازم نہیں آتا، منی کے خروج سے لازم آتا ہے۔

۴..... مشت زنی یا کثرت جماع کا اثر انسانی صحت پر کیا ہوتا ہے؟ یہ اگر چہ شرعی مسئلہ نہیں کہ ہمیں اس پر گفتگو کی ضرورت ہو۔ تا ہم چونکہ ڈاکٹر صاحب نے ”مشت زنی“ جیسے فعل کی ترغیب کے لئے یہ نکتہ بھی انھیا ہے کہ اس سے انسانی صحت متاثر نہیں ہوتی۔ بلکہ ”مشت زنی“ اور کثرت جماع صحت کے لئے مفید ہے، اس لئے یہ عرض کردینا ضروری ہے کہ ڈاکٹر صاحب کا یہ نظریہ دنیا بھر کے اطباء و حکماء کی تحقیق اور صدیوں کے تجربات کے قطعاً خلاف ہے، وظیفہ زوجیت اگر حد اعدال کے اندر ہو تو اس کو تو مفید صحت کہا جا سکتا ہے، مگر اغلام، لواطت، مشت زنی اور دیگر غیر فطری طریقوں سے مادہ کا اخراج ہرگز مفید صحت نہیں ہو سکتا ہے، بلکہ انسانی صحت کے لئے مہلک ہے۔ اسی طرح وظیفہ زوجیت ادا کرنے میں حد اعدال سے تجاوز بھی غارتگر صحت ہے۔

کتبہ: محمد یوسف لدھیانوی

انگریزی لباس کا استعمال

محترم جناب مفتی صاحب! السلام علیکم و رحمۃ اللہ و برکاتہ

جناب عالیٰ! گذارش ہے کہ مجھے ایک مسئلے کے بارے میں فتویٰ درکا ہے۔ میرا مسئلہ درج ذیل ہے:
س: شرٹ یا پتلون یا سفاری سوٹ، آیا کہ یہ لباس مسلمانوں کے ہیں یا یہود و نصاریٰ کے؟ اس کے
سائل: قاری ابراہیم بارے میں علمائے وقت کا متفقہ فتویٰ کیا ہے؟ - والسلام

اجواب باسمہ تعالیٰ

واضح رہے کہ شرٹ پتلون یا سفاری سوٹ فساق و فجار اور غیر مسلم کفار کا لباس ہے اور شلوار
قمص (کرتہ) مسلمان دیندار صالحین اور اکابر کا لباس ہے۔ اس لئے مسلمانوں کو چاہئے کہ صالحین دیندار
اور نیک کاروں کے لباس کو اختیار کریں۔ اور فساق و فجار کفار کے لباس اور طور طریق سے حتیٰ المقدور پر ہیز
اور اجتناب کریں کیونکہ حدیث شریف میں ہے:

”من تشبه به فهو منهم“^(۱)

”جس شخص نے کسی قوم کے ساتھ مشابہت اختیار کی ہے اس کا حشر بھی اس
کے ساتھ ہوگا۔“

اور غیر مسلموں کا لباس اور شعار اختیار کرنا ان کے ساتھ محبت کی علامت ہے جو شرعاً ممنوع اور
حرام ہے۔ جیسا کہ قرآن کریم میں ہے:

يَا أَيُّهَا الَّذِينَ آمَنُوا لَا تَتَخَذُوا الْيَهُودَ وَالنَّصَارَىٰ أَوْ لِيَاءً بَعْضَهُمْ

أَوْ لِيَاءً بَعْضٍ وَمَن يَتَوَلَّهُم مِّنْكُمْ فَإِنَّهُم مِّنْهُمْ إِنَّ اللَّهَ لَا يَهْدِي الْقَوْمَ

(۱) المسند الجامع - (الجهاد) رقم الحديث ۸۱۲ - ۱۰۱ - ط: دار الجيل بيروت، الشركة
المتحدة الكويت - مشكوة المصايب - كتاب لباس - الفصل الثاني - ۳۷۵/۲.

الظالمین (المائدة: ۵)

”اے ایمان والو! تم یہود و نصاریٰ کو دوست مت بناؤ وہ آپس، ہی میں ایک دوسرے کے دوست اور رفیق ہیں، وہ تمہارے دوست نہیں اور تم میں سے جوان کو دوست بنائے گا وہ انہی میں سے ہو جائے گا۔ تحقیق اللہ تعالیٰ انہیں ہدایت کرتا ظالم لوگوں کو۔“
کیونکہ یہود و نصاریٰ اور کافروں کو دوست بنانے یا ان کی مشاہدہ اور مماثلت اختیار کرنے سے مسلمانوں کے دل بھی ان کی طرح سخت ہو جاتے ہیں اور احکام شریعت کو قبول کرنے اور اس پر عمل کرنے کی صلاحیت ختم ہو جاتی ہے، جیسا کہ علامہ ابن حجر المکہ الہیشمی نے اپنی کتاب الزواجر عن اقتراف الكبائر میں مالک بن دینار محدث کی روایت سے ایک نبی کی وجہ نقل کی ہے وہ یہ ہے:

قال مالک بن دینار: او حى الله الى النبى من الا نبیاء ان قل
لقومك: لا يد خلوا مداخل اعطائى ولا يلبسو املابس اعدائى
ولا يركبوا مراكب اعدائى ولا يطعموا مطاعم اعدائى فيكونوا اعدائى
كما هم اعدائى^(۱)

”مالک بن دینار کہتے ہیں کہ انبیاء سابقین میں سے ایک نبی کی طرف اللہ کی طرف سے یہ وجہ آئی کہ آپ اپنی قوم سے کہہ دیں کہ نہ میرے دشمنوں کے گھنے کی جگہ میں گھسیں اور نہ میرے دشمنوں جیسا لباس پہنیں اور نہ میرے دشمنوں جیسے کھانے کھائیں اور نہ میرے دشمنوں جیسی سواریوں پر سوار ہوں یعنی ہر چیز میں ان سے ممتاز اور جدار ہیں ایسا نہ ہو کہ یہ بھی میرے دشمنوں کی طرف میرے دشمن بن جائیں۔“
 واضح رہے کہ غیروں کی سی وضع قطع اور ان جیسا لباس اختیار کرنے میں بہت سے مفاسد ہیں۔
پہلا نتیجہ یہ ہو گا کہ مسلمان اور کافر میں ظاہراً کوئی امتیاز نہیں رہے گا حقیقت یہ ہے کہ تشبہ بالکفار کفر کی دہلیز اور اس کا دروازہ ہے۔

۲۔ غیروں کی مشاہدہ اختیار کرنا غیرت کے خلاف بھی ہے۔

(۱) الزواجر عن اقتراف الكبائر - لابن حجر المکہ الہیشمی - مقدمة - ۱۵۱ - ط: دار المعرفة، بیروت

۳۔ کافروں کا لباس اختیار کرنا در پرده اس کی سیادت اور برتری کو تسلیم کرنا ہے۔
 ۴۔ اپنی مکتری، کہتری اور غلامی کا اقرار اور اعلان کرنا ہے، جس کی اسلام اجازت نہیں دیتا۔
 کیونکہ اسلام غالب ہوتا ہے، تابع اور مغلوب نہیں ہوتا۔

نیز اس تشبہ بالکفار کا ایک نتیجہ یہ ہو گا کہ رفتہ رفتہ کافروں سے مشابہت کا دل میں میلان اور داعیہ پیدا ہو گا جو صراحتہ منوع ہے۔ جیسا کہ قرآن مجید میں ہے:

وَلَا تُرْكُنُوا إِلَى الَّذِينَ ظَلَمُوا فَتَمْسَكُمُ النَّارُ وَمَا لَكُمْ مِنْ دُونِ اللَّهِ مِنْ أَوْلَيَاءِ ثُمَّ لَا تَنْصُرُونَ (ہود: ۱۱۳)

”ان لوگوں کی طرف مت جھکو جو نظام ہیں مبادا ان کی طرف مائل ہونے کی وجہ سے تم کو آگ نہ لگے اور اللہ کے سوا کوئی تمہارا دوست اور مددگار نہیں پھر تم کہیں مدنہ پاؤ گے۔“

مسند احمد بن حنبل میں ہے کہ ابو عثمان نہدی کہتے ہیں کہ ہم آذربائیجان میں تھے کہ ہمارے امیر الشکر عتبہ بن فرقہ کے نام فاروق اعظم کا یہ فرمان پہنچا:

يَا عَتَبَةَ بْنَ فَرْقَدِ إِيمَانَكُمْ وَالنَّعْمَ وَزِيَّ أَهْلِ الشَّرْكِ وَلِبُوسِ

الحریر. (۱)

”اے عتبہ بن فرقہ! تم سب کا یہ فرض ہے کہ اپنے آپ کو عیش پرستی اور کافروں اور مشرکوں کے لباس اور بہیت اور وضع قطع سے دور اور محفوظ رکھیں اور ریشمی لباس کے استعمال سے پرہیز رکھیں۔“

غرض کہ مسلمانوں پر ضروری ہے کہ فاسق و فاجر غیر مسلم اور کافروں کے لباس کو ہرگز ہرگز اختیار نہ کریں ورنہ قیامت کے دن ان کے ساتھ حشر ہو گا۔ واللہ اعلم۔

كتبه

محمد انعام الحق

بینات-شعبان المعتظم ۱۴۲۶ھ

الجواب صحيح

محمد عبد السلام عفان اللہ عنہ

(۱) المسند للإمام احمد بن حنبل -مسند عمر بن الخطاب -رقم الحديث: - ۲۰۵ / ۱ - ط: دار الفكر .

ڈاڑھی کی مقدار کا مسئلہ

از جناب مولانا سید عروج قادری

مدیر ماہنامہ "زندگی" رام پور

پیش لفظ

"ترجمان القرآن" ج ۵۹، عدد ۳ میں جماعت اسلامی کے بعض احباب کی جانب سے مسنون ڈاڑھی کی شرعی مقدار کے حوالہ سے ایک مضمون شائع ہوا تھا جو اپنے بیان اور تحقیق میں جمہور اہل علم کی رائے اور حقیقت حال سے کافی مختلف تھا۔ جس کی وجہ سے اہل علم میں تشویش کا باعث بنا اور بعض احباب نے علماء کے سامنے اس تشویش کا اظہار کیا۔ چنانچہ ماہنامہ "زندگی" رام پور نے ۲۴ نومبر ۱۹۸۲ء کو اس تشویش کے ازالہ کے لئے ایک وقیع مقالہ شائع کیا تھا۔ جسے ماہنامہ "بینات" نے ۲۵ نومبر ۱۹۸۲ء کے شمارے میں سوال جواب اور جماعت کے م Gouldہ بالا مضمون کے ساتھ شائع کیا تھا۔ ماہنامہ "زندگی" کا مقالہ متن، جبکہ جناب غلام علی صاحب مرحوم کا مضمون حاشیہ میں لکھا تھا۔ یہاں پر جناب غلام علی صاحب کے مضمون کو اقتباس کے انداز میں شروع میں ذکر کیا جاتا ہے۔ اس کے بعد ماہنامہ "زندگی" کے حوالہ سے شائع شدہ مقالہ ذکر کیا جا رہا ہے۔ (مرتب)

"امید ہے کہ جناب بخیریت ہوں گے، ایک دوپھی "زندگی" کے اس جگہ آتے ہیں جو بندہ کے لئے جناب کے تعارف کا ذریعہ ہیں، ڈاڑھی کے مسئلہ کی تحقیق کے لئے جناب سے التماس کر رہا ہوں امید ہے کہ توجہ فرمائی کا موقع عنایت فرمائیں گے۔

آج تک دیوبندی، بریلوی، اہل حدیث حضرات ہر طبقہ کے بزرگوں سے یہی سماں گیا ہے کہ ڈاڑھی رکھنا بہت اہم ہے، سنت مؤکدہ اور واجب کا درجہ ہے بلکہ اب تو ایک شاعر کی حیثیت رکھتی ہے۔ اور ڈاڑھی کی مقدار جو مسنون ہے وہ ایک قبضہ سے زائد ہے قبضہ سے کم جائز نہیں ہے، کم از کم ایک قبضہ ہونی چاہئے۔ (۱)

(۱) الدر المختار علی هامش رد المحتار - کتاب الصوم - مطلب فيما يكره للصائم - ۲/۲۷۱.

صاحب در مختار اور شیخ ابن ہمام اس پر اجماع کا دعویٰ کرتے ہیں، بلکہ یہ بھی سنائی گیا ہے کہ شیخ ابن ہمام نے تحریر فرمایا ہے کہ ”ایک قبضہ سے کم ڈاڑھی مختنلوں کا طریقہ ہے“۔^(۱)

برخلاف اس کے جماعت اسلامی کے رفیق ڈاڑھی کو کوئی اہمیت نہیں دیتے۔ بڑے بڑے سرگرم ارکان کے لئے ڈاڑھی رکھنا بڑا ہی بوجھ ہے بالکل ذرا ذرا سی ڈاڑھی وہ بھی مجبور ہو کر، امراء تک کا یہ حال ہے کہ اگر کہا جائے تو فرماتے ہیں کہ ڈاڑھی کی کوئی خاص مقدار متعین نہیں ہے، جتنی کسی نے ڈاڑھی رکھ لی، وہی مسنون ہے۔

اس سلسلے میں ”ترجمان القرآن“، کادبیر کا تازہ پرچہ جناب نے ملاحظہ فرمایا ہوگا ڈاڑھی کے متعلق جناب غلام علی صاحب کا مضمون ہے انہوں نے اجماع وغیرہ کو غلط قرار دیا ہے۔ جناب سے گزارش ہے کہ اس مسئلہ میں رہنمائی فرمائیں۔

مضمون حسب ذیل ہے:

”دوسراعتراض مولانا مودودی کے خلاف یہ ہے کہ وہ مشتبھ ڈاڑھی کو مسنون نہیں سمجھتے حالانکہ اس پر اجماع امت ہے، اس اعتراض کا بھی جواب دینے سے پہلے ضروری معلوم ہوتا ہے کہ مولانا مودودی کی اصل عبارت سامنے رکھی جائے۔ مولانا نے ”رسائل و مسائل“ حصہ اول میں لکھا ہے:

”ڈاڑھی کے متعلق نبی صلی اللہ علیہ وسلم نے کوئی مقدار مقرر نہیں کی ہے۔

صرف یہ ہدایت فرمائی ہے کہ رکھی جائے۔ آپ اگر ڈاڑھی رکھنے میں فاسقین کی وضعوں سے پرہیز کریں اور اتنی ڈاڑھی رکھ لیں جس پر عرف عام میں ڈاڑھی رکھنے کا اطلاق ہوتا ہے (جسے دیکھ کر کوئی شخص اس شبہ میں بتلانہ ہو کہ شاید چند روز سے آپ نے ڈاڑھی نہیں مونڈی ہے) تو شارع کا منشاء پورا ہو جاتا ہے خواہ اہل فقہ کی استنباطی شرائط پر وہ پوری اترے یا نہ اترے۔

(۱) فتح القدير شرح الهدایۃ - للإمام ابن الہمام الحنفی - کتاب الصوم - فصل فيما یوجب القضاء والکفارۃ - ۲۰۷ - ط: رسیدیہ کوئٹہ

اس امر سے انکار کی گنجائش نہیں ہے کہ کسی صحیح حدیث سے یہ ثابت نہیں ہے کہ نبی صلی اللہ علیہ وسلم نے ڈاڑھی کی کسی خاص مقدار کی تعیین فرمائی ہو۔ آنحضرت ﷺ کا حکم عام ہے کہ ڈاڑھی بڑھا اور موچھیں گھٹاؤ۔ جہاں تک اس حکم کی بجا آوری کی عملی صورت کا تعلق ہے اس میں استنباط سے کام لیا گیا ہے اور استنباط میں اختلاف بھی رونما ہوا ہے۔ بعض کے نزدیک ڈاڑھی کو بلا نہایت بڑھانا اور اسے اپنے حال پر چھوڑ دینا مقتضائے سنت ہے، بعض کے نزدیک مٹھی بھر ڈاڑھی مسنون ہے اور لمبی ڈاڑھی مکروہ ہے، بعض کے نزدیک کوئی خاص حد مقرر نہیں، بس ڈاڑھی رکھنا مشرع ہے۔ جو حضرات ایک مشت ڈاڑھی کو مسنون سمجھتے ہیں ان کا پیشتر انحصار حضرت عبد اللہ ابن عمرؓ کے عمل پر ہے کیونکہ وہ قبضے سے زائد ڈاڑھی کو ترشاد یا کرتے تھے یا صحیح تر روایت کے بموجب انہوں نے حج اور عمرے کے موقع پر ایسا کیا تھا۔ خود حضرت ابن عمرؓ سے کوئی صراحت ایسی مروی نہیں جس سے معلوم ہو کہ آیا وہ ایک قبضہ ڈاڑھی ہی کو مسنون سمجھتے تھے اور مسنون ہونے کی صورت میں ان کے نزدیک یہ مقدار کم سے کم کی حد تھی یا زیادہ سے زیادہ کی۔

حقیقت یہ ہے کہ حضرت ابن عمرؓ کے اس فعل کو اتباع سنت پر محمول کرنے کی صورت میں بھی اس سے دونوں طرح کے استنباط کی گنجائش موجود ہے۔ اگر ان کے اس فعل کو حج یا عمرے کے ساتھ مخصوص سمجھا جائے تو اس سے یہ استنباط کیا جاسکتا ہے کہ یہ مقدار ان کے نزدیک کم سے کم کا درجہ رکھتی تھی اور بالعموم آپ اس سے بڑی ڈاڑھی رکھتے تھے۔ اور اگر ان کا عام عمل یہ مانا جائے کہ وہ ایک مشت سے زائد کو ترشاد لیا کرتے تھے اور ڈاڑھی کو مٹھی بھر سے زیادہ بڑھنے نہیں دیا کرتے تھے تو اس سے یہ استدلال بھی کیا جاسکتا ہے کہ یہ مقدار ان کے نزدیک زیادہ سے زیادہ کی حد تھی۔ اس طرح کے استنباط کی بناء پر اگر بعض فقهاء قبضے سے زائد ڈاڑھی ترشاد یعنی کو واجب قرار دے سکتے ہیں تو یہ سمجھ میں نہیں آتا کہ قبضے سے کم مقدار کو جائز یا مباح سمجھ لینے میں

کون سا امر شرعی مانع ہے؟

باقی رہا صاحب در مختار وغیرہ کا یہ فرمانا کہ مٹھی بھرڈاڑھی کی مقدار پر اجماع ہے اور اس سے کم کو کسی نے بھی مباح قرار نہیں دیا تو یہ ایک ایسا دعویٰ ہے جس کا اثبات بڑا مشکل ہے۔ میں دوسرے مذاہب فقہیہ کو چھوڑ کر سردست یہاں علامہ عینی حنفی کی تصنیف ”عمدة القاری“، کتاب اللباس، باب ”تقلیم الا ظفار“ میں سے کچھ حصہ عبارت کا نقل کرتا ہوں جس میں وہ ”توفیر الحجۃ“، والی حدیث کی شرح کرتے ہوئے امام طبری کے حوالے سے فرماتے ہیں:

”قد ثبتت الحجۃ عن رسول الله صلی اللہ علیہ وسلم علی خصوص هذا الخبر ان اللحیة محظور اعفاءها وواجب قصها علی اختلاف من السلف فی قدر ذلك وحده فقال بعضهم: حد ذلك ان يزداد علی قدر القبضة طولا وان ینتشر عرضها فیقبح ذلك وقال اخرون: يا خذه من طولها وعرضاها مالم یفحش اخذها ولم یجدوا فی ذلك حدا.“

”رسول اللہ صلی اللہ علیہ وسلم سے اس بات کی دلیل ثابت ہے کہ (ڈاڑھی بڑھانے کے متعلق) حدیث کا حکم عام نہیں بلکہ اس میں تخصیص ہے اور ڈاڑھی کا اپنے حال پر چھوڑ دینا ممنوع اور اس کا ترشوانا واجب ہے، البتہ سلف میں اس کی مقدار اور حد کے معاملے میں اختلاف ہے۔ بعض نے کہا ہے کہ اس کی حد یہ ہے کہ وہ لمبائی میں ایک قبضے سے بڑھ جائے اور چوڑائی میں بھی پھیل جانے کی وجہ سے بری معلوم ہو..... بعض دیگر اصحاب اس بات کے قالیں ہیں کہ لمبائی اور چوڑائی میں کم کرائے بشرط یہ کہ بہت چھوٹی نہ ہو جائے۔ انہوں نے اس بارے میں کوئی حد مقرر نہیں کی۔“

اس کے بعد فرماتے ہیں:

”غیر ان معنی ذلك عندی مالم یخرج من عرف الناس“

”البته اس کا مطلب میرے نزدیک یہ ہے کہ ڈاڑھی کا ترشوانا اس حد تک
جائز ہے کہ وہ عرف عام سے خارج نہ ہو جائے۔“

اب اگر ایک شخص انصاف کی نظر سے اور تعصب سے خالی ہو کر دیکھے تو وہ خود
بآسانی اندازہ کر سکتا ہے کہ مولانا مودودی کی مذکورہ بالاعبارت اور عمدۃ القاری کی اس عبارت میں
آخر کون سا ایسا بڑا فرق ہے جس کی بنابر ایک کوتو گوارا کر لیا جائے اور دوسری کی تردید میں مخالفانہ
مہم چلانا ضروری سمجھا جائے۔“

(ملاحظہ ہوت رجمان القرآن ج ۵۹ عدد ۳ ص ۱۸۳ تا ۱۸۵)

اوپر کی سطحیں ایک خط کا اقتباس ہے جو مغربی پاکستان سے رقم الحروف کے نام آیا ہے۔ جن
صاحب کے خط کا یہ اقتباس ہے ان کا ایک دوسرا خط بھی آیا ہے جس میں انہوں نے اپنے احساس کا
اظہار کیا ہے کہ خود مولانا مودودی اپنی تمام عظمتوں کے باوجود ڈاڑھی کو اہمیت نہیں دیتے اور انہیں کا اثر
پوری جماعت اسلامی پر ہے، مکتب نگارنے اپنے بارے میں لکھا ہے کہ وہ جماعت اسلامی کے عقیدت مند
اور اس کے حلقہ متفقین سے متعلق ہیں۔

علماء و عوام کی ایک بھیڑ تو وہ ہے جو اصلاً کچھ دوسرے وجہ سے مولانا مودودی اور جماعت اسلامی
کی مخالفت کرتی ہے لیکن وہ لوگ اصل وجہ مخفی رکھتے اور ڈاڑھی اور اس طرح کی دوسری چیزوں کو آڑ بنا کر
حملہ آور ہوتے ہیں۔ اگر اس گروہ کے کسی فرد کا خط آتا تو میں اسے پھاڑ کر دی کی ٹوکری میں ڈال دیتا، لیکن
بہت سے لوگ ایسے بھی ہیں جو جماعت اسلامی سے اتفاق رکھتے اور سنجیدگی سے اس مسئلے کو سمجھنا چاہتے
ہیں۔ مکتب نگار بھی اسی سنجیدہ گروہ میں داخل ہیں۔

ان کے خط میں ایک بات غلط فہمی پر مبنی ہے اس لئے رقم الحروف پہلے اسی کا ازالہ مناسب سمجھتا
ہے۔ یہ بات جو انہوں نے لکھی ہے کہ جماعت اسلامی کے رفقاء یا خود مولانا مودودی ڈاڑھی کو کوئی اہمیت
نہیں دیتے، بالکل خلاف واقعہ ہے۔

مولانا مودودی مدظلہ نے اب تک اس مسئلے پر جو کچھ لکھا ہے اس کا مقصد یہ بالکل نہیں ہے کہ
ڈاڑھی رکھنے کی کوئی اہمیت نہیں ہے بلکہ اس کے برخلاف اس کی اہمیت کے سلسلے میں ان کی بعض تحریریں

بڑی ایمان افروز ہیں۔ معلوم نہیں مکتوب نگار نے ”رسائل وسائل“ حصہ اول میں مولانا کی تمام تحریریں پڑھی ہیں یا نہیں۔ اس کتاب میں ”ڈاڑھی کے متعلق ایک سوال“ کے عنوان سے جو سوال و جواب درج ہے۔ میرا مشورہ ہے کہ مکتوب نگار اسے ضرور پڑھ لیں اور اگر پڑھ چکے ہوں تو دوبارہ پڑھ لیں۔ مولانا کی اس تحریر کو پڑھ کر کوئی منصف مزاج یہ نہیں کہہ سکتا کہ وہ ڈاڑھی کو غیر اہم سی چیز سمجھتے ہیں۔ ان کی جن تحریروں سے یہ شبہ ہوتا ہے کہ وہ اس کو زیادہ اہمیت نہیں دیتے وہ ان علماء و مشائخ کے مقابلے میں لکھی گئی ہیں جنہوں نے ڈاڑھی کے طول و عرض کو پورے دین کے طول و عرض کا پیمانہ سمجھ رکھا ہے۔

اس مسئلے میں ان کی جوانفرادی رائے ہے وہ یہ ہے کہ شرعاً اس کی کوئی مقدار نہیں ہے اس لئے کم از کم ایک قبضے کی مقدار کو سنت موکدہ یا واجب کہنا صحیح نہیں ہے۔ اور جہاں تک مجھے معلوم ہے جماعت اسلامی کا کوئی رکن ایسا نہیں ہے جو ڈاڑھی رکھنے ہی کو غیر اہم سمجھتا ہو۔

مکتوب نگار نے اس بات کی طرف بھی توجہ نہیں کہ اگر مولانا مودودی کے نزدیک ڈاڑھی رکھنا غیر اہم ہوتا تو پھر ان سے متاثر ارکان کو ذرا ذرا سی ڈاڑھی رکھنے پر بھی کون سی چیز مجبور کرتی اور سینکڑوں جدید تعلیم یافتہ لوگ جو پہلے ڈاڑھیاں منڈلاتے تھے، اب ڈاڑھیاں کیوں رکھنے لگے۔ یہ میں بھی تسلیم کرتا ہوں کہ مقدار کے مسئلے میں بہت سے ارکان مولانا کی رائے سے متاثر ہیں، لیکن یہ سمجھنا کہ اس مسئلے میں تمام ارکان ان کی رائے سے اتفاق رکھتے ہیں، صحیح نہیں ہے۔ پاکستان کا حال تو مجھے نہیں معلوم لیکن جماعت اسلامی ہند جواب ایک مستقل بالذات تنظیم ہے اس کے متعدد ارکان مولانا کی تحریریں پڑھنے کے باوجود ان کی رائے سے اتفاق نہیں رکھتے۔

رقم الحروف کو بھی مولانا کی اس رائے سے اختلاف ہے۔ مکتوب نگار چونکہ سنجیدگی کے ساتھ اس مسئلے پر غور کرنا چاہتے ہیں اس لئے مناسب معلوم ہوتا ہے کہ میں اس مسئلے میں اپنی رائے تفصیل سے عرض کروں۔ اس مسئلے پر غور کرنے کے لئے ذیل میں چند نکات درج کئے جا رہے ہیں انہیں کے تحت اظہار خیال ہوگا۔

۱۔ اعفاء الحیہ کا حکم کیوں دیا گیا اور نبی ﷺ کے حکم کا نشاء کیا ہے؟

۲۔ اعفاء کے معنی کیا ہیں اور اس کے ہم معنی دوسرے کون سے الفاظ مردی ہیں؟

۳۔ مقدار الحیہ کے مسئلے میں نبی ﷺ کے عمل کی شرعی حیثیت کیا ہے؟

- ۴۔ "اعفوا اللھی" کا حکم اپنے عموم پر ہے یا اس میں تخصیص بھی ہوئی ہے؟
- ۵۔ کیا تخصیص کے قائل فقهاء میں سے کوئی فقیہ ایک مشت سے کم مقدار کو بھی مباح قرار دیتا ہے؟
- ۶۔ مولانا سید ابوالاعلیٰ مودودی مدخلہ کی رائے پر اظہار خیال۔

(۱) الحیہ اور مقدار الحیہ کے مسئلے پر غور کرتے وقت یہ بات سامنے آتی ہے کہ جس وقت نبی ﷺ نے اعفاء الحیہ کا حکم دیا اس وقت آپ خود ڈاڑھی رکھتے تھے، تمام صحابہ کرام ڈاڑھی رکھتے تھے۔ پورے جزیرہ العرب کے باشندے ڈاڑھی رکھتے تھے، بلکہ عرب کے قریبی ممالک میں بھی ڈاڑھی مونڈنے کا رواج نہ تھا۔ تمام کے تمام لوگ اس کو مرد اور عورت کے درمیان مابہ الامتیاز سمجھتے تھے اور مردانگی و مردانہ حسن کی علامت قرار دیتے تھے۔ طبعی طور پر کسی کے چہرے پر ڈاڑھی نہ نکلنے یا بالقصد اسے مونڈ دینے کو عیب سمجھا جاتا تھا۔ سوال پیدا ہوتا ہے کہ ایک ایسے ماحول میں ڈاڑھی بڑھانے کا حکم کیوں دیا گیا اور اس کا منشاء کیا ہے؟ اس سوال کا جواب ایک حدیث دیتی ہے جو الحیہ اور مقدار الحیہ دونوں ہی کی شرعی حیثیت جانے کے لئے ایک بنیادی اور اہم حدیث ہے:

عن ابی هریرۃ قال: قال رسول اللہ صلی اللہ علیہ وسلم: جزو الشوارب وارخوا اللھی خالفوا المجنوس . (۱)

"حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا،
موخچیں کاٹو اور ڈاڑھیاں لمبی کرو (اور اس طرح) مجوس کی مخالفت کرو۔"

یہی حدیث حضرت عبد اللہ بن عمرؓ سے ان الفاظ میں مروی ہے:

عن ابن عمر عن النبی صلی اللہ علیہ وسلم قال: خالفوا المشرکین ووفروا اللھی واحفووا الشوارب (۲)

(۱) صحیح مسلم للإمام مسلم - کتاب الطهارة - باب خصال الفطرة - ۱۲۹.

(۲) صحیح البخاری - کتاب اللباس - باب تقلیم الاظفار - ۸۷۵/۲.

”حضرت عبد اللہ بن عمر نبی صلی اللہ علیہ وسلم سے روایت کرتے ہیں آپ صلی اللہ علیہ وسلم نے فرمایا: مشرکین کی مخالفت کرو، ڈاڑھیاں خوب بڑھاؤ اور موچھوں کے بال کاٹ کر کم کرو۔“

اس حدیث میں مشرکین کا لفظ مجوس ہی کے لئے استعمال کیا گیا ہے۔ علامہ عینی لکھتے ہیں:

خالفووا المشرکین اراد بهم المجنوس يدل عليه روایة مسلم

خالفووا المجنوس .^(۱)

”مشرکین سے مراد مجوس ہیں، اس بات پر مسلم کی روایت ”خالفووا المجنوس“ دلیل ہے۔“

اس حدیث سے وہ وجہ معلوم ہو گئی جس کی بناء پر اعفاء الحیہ کا حکم دیا گیا۔ عرب کے پڑوی ممالک میں سب سے پہلے فارس کے مجوسیوں نے اس مردانہ حسن ڈاڑھی پر حملہ کیا۔ چونکہ اس وقت تک ڈاڑھی مونڈ نے کو عیب شمار کیا جاتا تھا اس لئے مجوسیوں نے اپنے اندر یکا یک ڈاڑھی مونڈ نے کی ہمت نہ پائی اور ابتداؤہ اپنی ڈاڑھیاں چھوٹی کرنے لگے اور رفتہ رفتہ ان میں کچھ لوگ اپنی ڈاڑھیاں مونڈ نے بھی لگے۔ عین ممکن ہے کہ مجوسیوں سے متاثر ہو کر جزیرہ العرب کے کچھ مشرکین بھی ڈاڑھیاں چھوٹی کرانے یا مونڈ نے لگے ہوں، اگرچہ اس وقت مسلمان ڈاڑھی رکھ رہے تھے لیکن ان پر اس کی دینی و شرعی حیثیت واضح نہ تھی۔ خطرہ تھا کہ کہیں آگے چل کر ان میں کچھ لوگ مجوسی تہذیب سے متاثر نہ ہو جائیں۔ چنانچہ نبی صلی اللہ علیہ وسلم نے اپنے حکم سے اس کی شرعی حیثیت واضح فرمادی اور مسلمانوں کو حکم دیا کہ اس معاملہ میں مجوس کی مخالفت کرنا تم پر لازم ہے۔ ڈاڑھی کا معاملہ محض رواج اور عادت سے تعلق نہیں رکھتا بلکہ یہ اسلامی معاشرے کا ایک شعار اور اسلامی تہذیب کا ایک نشان ہے۔

یہ بات تمام محدثین لکھتے ہیں کہ اس وقت مجوسی عام طور پر ڈاڑھیاں مونڈتے نہ تھے بلکہ چھوٹی کراتے تھے۔ ”ابوشامہ“ کے وقت میں جب کچھ لوگوں نے ڈاڑھیاں مونڈیں تو انہوں نے بڑے رنج و غم

(۱) عمدة القاري شرح صحيح البخاري - كتاب اللباس - باب تقليم الاظفار - ۲۲/۳۶ - ط: ادارة الطباعة

کے ساتھ کہا:

”اب کچھ لوگ ایسے پیدا ہو رہے ہیں جو اپنی ڈاڑھیاں منڈ وادیتے ہیں۔

یہ فعل اس سے بھی زیادہ شدید ہے جو مجوسیوں کے بارے میں منقول ہے، کیونکہ وہ ڈاڑھیاں چھوٹی کرتے تھے۔^(۱)

امام نوویؒ لکھتے ہیں:

وَكَانَ مِنْ عَادَةَ الْفَرْسِ قُصُّ الْلَّحِيَّةِ فَنَهَا الشَّرْعُ عَنْ ذَالِكَ.^(۲)

”فارسیوں (مجوسیوں) کی عادی تھی کہ وہ ڈاڑھی کے بال کاٹ کر، کم

کرتے تھے، لہذا شریعت نے اس سے منع کیا۔“

ان میں کچھ لوگ اپنی ڈاڑھیاں منڈوانے بھی لگے تھے جیسا کہ علامہ عینیؒ نے لکھا ہے:

لَا نَهَمْ كَانُوا يَقْصُرُونَ لِحَاهِمْ وَمِنْهُمْ مَنْ كَانَ يَحْلِقُهَا^(۳)

”اس لئے کہ وہ لوگ اپنی ڈاڑھیاں چھوٹی کرتے تھے اور ان میں کچھ لوگ

منڈ ڈالتے تھے۔“

اس تفصیل سے معلوم ہوا کہ اس حدیث نے اعفاء بھی کے حکم کی علت کے ساتھ یہ واضح اشارہ بھی

دیا ہے کہ ڈاڑھی کی مقدار کتنی ہونی چاہئے اور اعفاء بھی کے حکم کا نشاء کب پورا ہو گا۔ مجوسی جب اپنی ڈاڑھیاں

چھوٹی کرتے تھے اور مسلمانوں کو ان کی مخالفت کا حکم دیا گیا تو اتنی بات تو معلوم ہی ہو گئی کہ ان کی ڈاڑھیاں

مجوسیوں کی ڈاڑھیوں سے لمبی ہونی چاہئیں۔ لیکن بات پھر بھی محمل ہے۔ اس اجمال کی تبیین نبی ﷺ اور صحابہ

کرامؓ کے عمل سے ہوئی۔ آگے اس کی تفصیل آ رہی ہے۔ ابھی قول رسول کی تفصیل جان لینی چاہئے۔

(۲) ڈاڑھی بڑھانے کے حکم میں جو الفاظ احادیث میں مردی ہیں، ان سے بھی نبی ﷺ کا نشاء

ظاہر ہوتا ہے۔ احادیث میں پانچ الفاظ ملتے ہیں۔ اعفاء، ایفاء، ارجاء، ارجاء، توفیر۔ کسی حدیث

(۱) فتح الباری - کتاب اللباس - باب تقلیم الاظفار - ۰۱/۲۹۷ - ط: الکبری المیریہ ببولاق. مصر.

(۲) شرح مسلم للنووی - کتاب الطهارة - باب خصال الفطرة - ۱/۲۹۱.

(۳) عمدة القارى للعلامة العينى ۲۲/۳۶ - ط: دمشق.

میں اعفووا ہے، کسی میں او فوا، کہیں ارجوا، کسی میں ارخو، اور کہیں و فروا۔

ان سب الفاظ کے بارے میں نووی لکھتے ہیں:

ومعنها کلها ترکها علیٰ حالها۔^(۱)

”اور ان سب الفاظ کے معنی یہ ہیں: کہ ڈاڑھی کو اپنے حال پر چھوڑ دیا جائے۔“

حافظ ابن حجر ”وفروا“ کے معنی بیان کرتے ہیں ”اتر کوها وافرة“ (ڈاڑھی چھوڑ دو بایں حال کہ وہ وافر ہو) ”او فوا“ کے معنی بیان کرتے ہیں ”اتر کوها وافية“ (اسے چھوڑ دو بایں حال کہ وہ پوری ہو) ”ار خوا“ کے معنی بتاتے ہیں ”اطيلوها“ (ڈاڑھی لمبی کرو) اعفاء کے معنی امام بخاری اور دوسرے محدثین نے تکشیر کے بیان کئے ہیں۔ اس سلسلے میں ابن دقيق العید کہتے ہیں:

تفسير الاعفاء بالتكثير من اقامة السبب مقام المسبب لأن حقيقة

الاعفاء الترک وترك التعرض للحية يستلزم تكثيرها。^(۲)

”اعفاء کی تفسیر تکشیر سے کرنا اس اصول کے تحت ہے کہ سبب کو مسبب کی جگہ پر کھا گیا ہے، کیونکہ اعفاء کی حقیقت ترک کرنا ہے اور جب ڈاڑھی سے تعرض ترک کیا جائے تو لازماً اس میں تکشیر ہو گی۔“

یہ تمام الفاظ اور ان کی تشریحات صاف بتاری ہیں کہ حدیث کامشاء محض ڈاڑھی رکھ لینا نہیں ہے بلکہ اس کو بڑھانا اور لمبا کرنا ہے۔

(۳) اب آئیے اس پر غور کریں کہ مقدار الحیہ کے مسئلے میں نبی صلی اللہ علیہ وسلم کے عمل کی شرعی حیثیت کیا ہے؟

علماء اصول نے نبی ﷺ کے افعال کی متعدد قسمیں بیان کی ہیں اور تفصیل سے ان پر لکھا ہے۔ اولاً اجمالي طور پر آپ کے افعال کی دو قسمیں بنی ہیں۔ ایک وہ افعال جن کا قربت و عبادت سے تعلق نہیں بلکہ وہ عادت و جبلت سے متعلق ہیں۔ جیسے کھانا پینا، بیٹھنا اٹھنا، پہننا اور ہننا ایسے افعال کا شرعی حکم اباحت

(۱) شرح النووی علیٰ صحيح مسلم - باب خصال الفطرة - ۱۲۹ / ۱ - ط: قدیمی۔

(۲) فتح الباری شرح صحيح البخاری - کتاب اللباس - باب اعفاء اللحمی - ۳۳۰ / ۱۰

ہے۔ یعنی ان سے کسی چیز کا مباحث ہونا ثابت ہوتا ہے۔ دوسری قسم کے افعال وہ ہیں جن کا تعلق عادت و جملت سے نہیں بلکہ قربت و عبادت سے ہے۔ اس قسم کے افعال کی متعدد فرمیں ہیں۔ ان میں ایک قسم وہ ہے جس کا مسئلہ زیر بحث سے براہ راست تعلق ہے۔ یعنی نبی ﷺ کے وہ افعال جو کتاب اللہ میں مذکور احکام یا خود نبی ﷺ کے اوامر کی تبیین کرتے ہیں۔ اس قسم کے افعال کا حکم وہی ہوتا ہے جوان احکام و اواامر کا جن کی تبیین ان افعال سے ہوتی ہے۔ ان افعال کی حیثیت بیان کی ہوتی ہے۔ اگر متبین (وہ امر جس کی تبیین و توضیح کی گئی) واجب ہو تو بیان (وہ فعل جس سے توضیح تبیین ہوتی) بھی واجب ہو گا۔ اور اگر وہ مندوب ہو تو فعل بھی مندوب ہو گا۔ یہ بات بھی مسلمه ہے کہ نبی ﷺ کے فعل سے بیان کے تمام انواع و اقسام ثابت ہوتے ہیں، اس سے مجمل کی توضیح بھی ہوتی ہے۔ عموم کی تخصیص بھی ہوتی ہے۔ ظاہر کی تاویل بھی ہوتی ہے اور کسی امر سابق کا نخ بھی ثابت ہوتا ہے۔

اس متفقہ و مسلمه اصول شرعی کو مسئلہ زیر بحث پر منطبق کیجئے۔ یہ بات ہر شبہ سے بالاتر ہے کہ اعفو اللہی (ڈاڑھی کو بڑھنے کے لئے چھوڑو) کے حکم کی تبیین حضور ﷺ کے عمل نے کی ہے۔ اور آپ کے فعل و عمل کو اس حکم کے بیان کی حیثیت حاصل ہے۔ اب اگر اعفاء لحیہ کا حکم واجب ہے تو حضور ﷺ کا فعل بھی واجب ہو گا اور اگر مندوب ہے تو فعل بھی مندوب ہو گا۔ تمام علمائے حق اس بات پر متفق ہیں کہ اعفاء لحیہ سنت موکدہ ہے اور ڈاڑھی اسلامی شعار میں داخل ہے۔

احادیث و سیر میں ریش مبارک کے بارے میں جو تفصیل ملتی ہے اس سے یہ بات بالیقین معلوم ہوتی ہے کہ اس کی مقدار ایک مشت سے زائد تھی، کم ہرگز نہ تھی۔ کسی روایت میں آتا ہے کہ آپ ”کثیر شعر اللہیہ“ تھے۔ یعنی آپ کی ریش مبارک میں بال بہت تھے۔ کسی روایت میں کہا گیا ہے کہ آپ ”کث اللہیہ“ تھے۔ یعنی آپ کی ریش مبارک گھنی تھی اور کسی روایت میں ہے کہ آپ کی گھنی ڈاڑھی آپ کے منور سینے کو بھرے ہوئے تھی اور کسی روایت میں آپ کو ”عظمیم اللہیہ“ کہا گیا ہے۔ یعنی آپ کی ڈاڑھی بڑی تھی۔ یہی بات سیر و سوانح کی کتابوں میں خلفاء راشدین رضی اللہ عنہم کی ڈاڑھیوں کے بارے میں بھی ملتی ہے۔ ”مدارج النبوت“ میں شیخ عبدالحق محدث دہلوی لکھتے ہیں:

لحیہ امیر المؤمنین علیؑ پرمی کرد سینہ را چنیں لحیہ امیر المؤمنین عمر و عثمان رضی

اللہ تعالیٰ عنہم اجمعین^(۱)

”امیر المؤمنین علی رضی اللہ عنہ کی ڈاڑھی ان کے سینے کو بھردیتی تھی۔ اسی طرح امیر المؤمنین عمر و عثمان رضی اللہ عنہما کی ڈاڑھیاں ان کے سینوں کو بھردیتی تھیں۔“

حضرت عمرؓ کے بارے میں کہا گیا ہے: کان کث اللحیة (استیعاب)^(۲)

حضرت عثمانؓ کے بارے میں ہے کان عظیم اللحیة^(۳)

اس تفصیل سے معلوم ہوا کہ نبی صلی اللہ علیہ وسلم اور خلفائے راشدین کی عملی توضیح مقدار الحیہ کے بارے میں یہ تھی کہ اتنی وافر ہو کہ اس پر عظیم و کثیر کا لفظ صادق آ سکے۔

(۴) ”اعفو اللحی“ کا حکم اپنے عموم پر ہے۔ یا اس میں تخصیص بھی ہوئی ہے۔

اس سوال کا جواب یہ ہے کہ فقهاء کی ایک جماعت اس حکم کو عام رکھتی ہے اور اس میں تخصیص کی قائل نہیں ہے۔

طبری نے کہا ہے کہ فقهاء کی ایک جماعت، ظاہر حدیث کی طرف گئی ہے اور اس کے نزدیک ڈاڑھی کے طول و عرض سے کچھ حصہ کٹوانا بھی مکروہ ہے۔^(۵)

امام نوویؓ نے شرح مسلم میں دو جگہ اس پر گفتگو کی ہے، ایک جگہ لکھتے ہیں:

هذا هو الظاهر من الحديث الذي يقتضيه الفاظه وهو الذي

قاله جماعة من أصحابنا وغيرهم من العلماء.^(۶)

(۱) مدارج النبوة (فارسی) للشیخ عبدالحق محدث دھلوی (المتوفی: ۱۰۵۲ھ)۔ باب اول در بیان حسن خلقت و جمال۔ ۱/۱۹۔ بیان لحیہ شریف۔ ط: طبع کانپور۔

(۲) الاستیعاب علی الاصابة لابن عبد البر القرطبی۔ باب عمر۔ ۲/۲۰۔ ط: مکتبۃ العشنی بغداد۔

(۳) الاصابة فی تمییز الصحابة لابن حجر العسقلانی۔ حرف العین۔ القسم الاول۔ ۲/۲۰۳۔ ط: مکتبۃ المثنی بغداد۔

(۴) فتح الباری شرح صحيح البخاری۔ کتاب اللباس۔ باب تقلیم الاظفار۔ ۱۰/۲۹۔ ط: قدیمی

(۵) الصحيح لمسلم مع شرحہ للنووی۔ کتاب الطهارة باب خصال الفطرة۔ ۱/۲۹۔

”حدیث سے یہی ظاہر ہے اور یہی اس کے الفاظ کا اقتضاء ہے اور یہی
ہمارے اصحاب کی ایک جماعت اور دوسرے علماء کا قول ہے۔“

دوسری جگہ لکھتے ہیں:

والمحترار ترك اللحية على حالها وان لا يتعرض لها بتقصير

شئی اصلاً^(۱)

”مختار قول یہی ہے کہ ڈاڑھی کو اس کے حال پر چھوڑ دیا جائے اور اس میں
سے کچھ بھی کم نہ کیا جائے۔“

صاحب ”تحفة الاحوذی“، تخصیص کے قائلین کی تردید کرتے ہوئے لکھتے ہیں:

فاسلم الاقوال هو قول من قال بظاهر احاديث الاعفاء وكره

ان يوخذ شئی من طول اللحية وعرضها^(۲)

”ان لوگوں کا قول محفوظ ترین قول ہے جو احادیث اعفاء کے ظاہر کی وجہ
سے ڈاڑھی کے طول و عرض میں سے کچھ حصہ کٹوانے کو بھی مکروہ کہتے ہیں۔“

علامہ ”شوکانی“، کامسلک بھی وہی ہے جو امام نووی کا ہے۔ وہ بھی حدیث کے عموم کے قائل ہیں۔

وہ حضرت ابن عمرؓ کے عمل کو تخصیص نہیں مانتے اور نہ عموہ بن شعیب کی حدیث کو قابل احتیاج سمجھتے ہیں۔^(۳)

اس جماعت کی دلیل یہ ہے کہ حدیث کے عموم کو خاص کرنے والی کوئی چیز نہ نبی ﷺ کے قول سے
ثابت ہے اور نہ فعل سے، قولی حدیث تو موجود ہی نہیں ہے اور فعلی حدیث ضعیف ہے۔

اس تفصیل سے معلوم ہوا کہ تخصیص کا قول اس درجہ ثابت شدہ نہیں ہے کہ تمام فقهاء اس پر متفق

(۱) شرح مسلم - المرجع السابق.

(۲) تحفة الاحوذی لمحمد بن عبد الرحمن المبارکبوری - باب ماجاء في اعفاء اللحية - ۲/۸ - رقم

الحدث ۱۳۱۲ - ط: دار الفكر بیروت

(۳) نیل الاوطار شرح منتسبی الاخبار للشيخ محمد بن علی الشوکانی - باب اخذ الشراب واعفاء
اللحية - ۱/۱۱ - ط: المطبعة العثمانية . المصرية

ہو گئے ہوں بلکہ فقہاء کی ایک جماعت جس میں نو وی جیسے اساطین علم داخل ہیں تخصیص کا انکار کرتی ہے۔ فقہاء کی دوسری جماعت حدیث کو عام نہیں رکھتی بلکہ اس حکم میں تخصیص کی قائل ہے۔ تخصیص

کے قائلین متعدد جماعتوں میں تقسیم ہو گئے ہیں۔ حافظ ابن حجر امام طبریؒ کے حوالے سے لکھتے ہیں:

”اور ایک جماعت کا قول یہ ہے کہ ڈاڑھی جب ایک مشت سے زیادہ ہو جائے تو زائد حصے کو کٹوادیا جائے۔ اس رائے کے لئے طبریؒ نے اپنی سند سے تین حدیثیں پیش کی ہیں۔ (۱) عبد اللہ بن عمرؓ نے ایسا کیا ہے۔ (۲) حضرت عمرؓ نے ایک شخص کے ساتھ یہی معاملہ کیا کہ اس کی ایک مشت سے زائد ڈاڑھی کو کٹوادیا۔ (۳) حضرت ابو ہریرہؓ نے بھی ایسا ہی کیا ہے۔

اس کے علاوہ ابو داؤد نے سند حسن کے ساتھ حضرت جابرؓ کی یہ حدیث روایت کی ہے۔ وہ کہتے ہیں کہ ہم لوگ ڈاڑھی کو اپنے حال پر چھوڑ رکھتے تھے الایہ کہ حج یا عمرہ کے موقع پر اس کا کچھ حصہ ترشادیتے تھے۔ حضرت جابرؓ کی حدیث سے معلوم ہوا کہ صحابہ کرام مُصرف حج یا عمرے کے موقع پر اپنی ڈاڑھیاں کچھ چھوٹی کراتے تھے۔ پھر طبریؒ نے اس اختلاف کا ذکر کیا ہے کہ ڈاڑھی کے بال کٹانے کی کوئی حد ہے یا نہیں؟ اس سلسلے میں انہوں نے تین مسلکوں کا ذکر کیا ہے۔

(۱) ایک جماعت کہتی ہے کہ ایک مشت سے زیادہ جو بال بڑھ جائیں، صرف انہیں کو کٹوادیا جائے۔

(۲) جن بصریؒ کا قول یہ ہے کہ ڈاڑھی طول و عرض سے اس حد تک کٹوانی جائے کہ قطع و برید بہت نہ بڑھ جائے اور عطا نے بھی اسی طرح کی بات کی ہے۔ ڈاڑھی کٹانے کی ممانعت کو ان لوگوں نے اس بات پر مholm کیا ہے کہ جس مقدار میں عجمی لوگ کٹاتے اور اسے ہلکی کر دیتے ہیں، اس مقدار میں اسے نہ کٹوادیا جائے۔

(۳) ایک جماعت کے نزدیک حج یا عمرے کے علاوہ کسی وقت بھی ڈاڑھی کے بال کٹانا ناپسندیدہ اور مکروہ فعل ہے۔ امام طبریؒ نے خود حضرت عطا نے کے قول کو

اختیار کیا ہے۔ وہ کہتے ہیں کہ اگر کوئی شخص اپنی ڈاڑھی کو بڑھنے کے لئے چھوڑ دے اور اس سے مطلق تعرض نہ کرے، یہاں تک کہ اس کا طول و عرض فاحش (بہت زیادہ) ہو جائے تو وہ اپنے آپ کو لوگوں کے تمثیر کا ہدف بنالے گا۔ طبریؓ نے اس مسئلے میں عمرو بن شعیب کی اس حدیث سے استدلال کیا ہے کہ نبی ﷺ اپنی ریش مبارک کے طول و عرض سے کچھ بال کٹوادیتے تھے۔ یہ حدیث ترمذی نے نقل کی ہے۔ لیکن بخاری نے کہا ہے کہ یہ حدیث منکر ہے۔ اس لئے کہ اس حدیث کے ایک راوی عمر بن ہارون ہیں اور ان کو محدثین کی ایک جماعت نے ضعیف قرار دیا ہے۔

قاضی عیاضؓ کہتے ہیں کہ ڈاڑھی کو مبونڈنا، کٹوانا اور کم کرانا ناجائز ہے، ہاں اگر طول و عرض بہت بڑھ جائے تو اطراف سے کچھ حصہ کٹوادینا چاہئے بلکہ جس طرح تفصیر (بہت چھوٹا کرنا) مکروہ ہے اسی طرح تعظیم (بہت بڑھادینا) بھی مکروہ ہے۔ لیکن نوویؓ نے قاضی عیاضؓ کی یہ بات رد کر دی ہے اور کہا ہے کہ یہ قول ظاہر حدیث کے خلاف ہے۔ اس لئے کہ حدیث میں توفیر الحیہ (ڈاڑھی بڑھانے) کا حکم ہے۔ مختار مسلک یہ ہے کہ ڈاڑھی کو اس کے حال پر چھوڑ دیا جائے اور اس سے کوئی تعرض نہ کیا جائے۔ نوویؓ کی مراد یہ ہے کہ حج یا عمرے کے علاوہ، دوسرے اوقات میں تعرض نہ کیا جائے۔ اس لئے کہ امام شافعیؓ نے حج یا عمرے میں ڈاڑھی کے کچھ بال کٹانے کو مستحب کہا ہے۔^(۱)

میں نے فتح الباری کا یہ لمبا حوالہ یہاں اس لئے دیا ہے کہ اس میں تخصیص کے قائلین کے تمام اقوال اور ان کے مشہور دلائل سمیت لئے گئے ہیں۔ ان اقوال میں سب سے پہلے حسن بصری و عطاء رحمہما اللہ کے قول کی توضیح کرنا چاہتا ہوں، اسی قول کو امام طبریؓ نے بھی اختیار کیا ہے۔ بعض لوگوں نے یا خذ من طولها و عرضها مالم یفحش کا مطلب یہ سمجھا ہے کہ ڈاڑھی ایک مشت سے بھی کم کی جاسکتی ہے۔ رقم الحروف کے نزدیک اس قول کا یہ مطلب نکالنا صحیح نہیں ہے۔ اس کی دو بڑی وحیں ہیں۔ ایک یہ کہ امام طبریؓ

(۱) فتح الباری شرح صحيح البخاری - کتاب اللباس - باب تقلیم الاظفار - ۱۰ / ۲۹۶.

نے خود اس مسلک کو واضح کر دیا ہے۔ انہوں نے اس مسلک کو اختیار کرنے کے لئے دو دلیلیں دی ہیں۔ ایک دلیل کا خلاصہ یہ ہے کہ اگر کوئی شخص اپنی ڈاڑھی سے بالکل تعریض نہ کرے اور بڑھنے کے لئے چھوڑ دے تو اس کا طول و عرض بہت بڑھ جائے گا اور چہرہ مضجعہ انگلیز بن جائے گا۔ معلوم ہوا کہ حسن بصریٰ و عطاءؑ کے قول کا مطلب بھی یہی ہے کہ ڈاڑھی کو اس قدر نہ بڑھنے دیا جائے کہ وہ لوگوں کے تمثیر کا سبب بن جائے۔ ظاہر ہے کہ طول و عرض ایک مشت سے بڑھ کر ہی سبب تمثیر بن سکتا ہے نہ کہ ایک مشت کی صورت میں۔

دوسری دلیل طبری نے ترمذی کی حدیث سے پیش کی ہے۔ وہ اس بات کے لئے اور زیادہ مضبوط دلیل ہے کہ ان کے قول کا مطلب ایک مشت سے کم کا جواہر نہیں ہو سکتا۔ اس لئے کہ نبی ﷺ اپنی ریش مبارک ہرگز اتنی کم نہیں کرتے تھے کہ وہ ایک مشت سے بھی کم رہ جائے۔ دوسری بڑے وجہ میرے نزدیک یہ ہے کہ ان کے قول کا مطلب اگر یہ لیا جائے کہ ڈاڑھی ایک مشت سے کم رکھی جا سکتی ہے تو پھر یہ قول خالف الفوای المجوس کے صریح حکم کے خلاف ہو گا۔ اس کے علاوہ نبی ﷺ اور خلفاء راشدین کی عملی توضیح کے خلاف بھی ہو گا بقدر یہ مشت والے قول سے۔ حضرت عطاءؓ کے قول کا اختلاف اس جہت سے نہیں ہے کہ ان کے نزدیک ڈاڑھی یہ مشت سے بھی کم کی جا سکتی ہے۔ بلکہ اس کے برعکس وہ ڈاڑھی کے طول کو ایک مشت تک محدود کرنے کو صحیح نہیں سمجھتے۔ ان کی رائے یہ ہے کہ وہ ایک مشت سے بھی زیادہ رکھی جا سکتی ہے۔ شرط یہ ہے کہ اتنی نہ بڑھا دی جائے کہ سبب مضجعہ بن جائے۔ صاحب تحفۃ الحوزی نے بھی حسن بصریٰ و عطاءؓ کے قول کا مطلب یہی سمجھا ہے۔ وہ لکھتے ہیں:

قللت لوثبت حدیث عمرو بن شعیب لكان قول الحسن
البصری و عطاء احسن الاقوال واعد لها لكنه حدیث ضعیف
لا يصلح للاحتجاج به . (۱)

”میں کہتا ہوں کہ اگر عمرو بن شعیب کی حدیث ثابت ہوتی تو حسن و عطاء کا قول سب سے زیادہ بہتر اور معتدل قول ہوتا، لیکن وہ حدیث ضعیف ہے اور اس سے احتجاج درست نہیں۔“

(۱) تحفۃ الحوزی شرح جامع الترمذی للشیخ محمد عبد الرحمن مبارکفوری - ابواب الاستیذان -

باب ماجاء فی اعفاء اللحیة - ۲/۸ - ط: دار الفکر .

اس سے بھی معلوم ہوا کہ حسن بصری و عطاء کے قول کا مأخذ عمر و بن شعیب کی حدیث ہے۔ اگر ان کے قول کا مطلب یہ ہوتا کہ ڈاڑھی ایک مٹھی سے بھی کم رکھی جاسکتی ہے تو صاحب "تحفہ"، کبھی اس کو حسن الاقوال نہ کہتے۔ جہاں تک میرا مطالعہ ہے کسی فقیہ نے بھی حسن بصری و عطاء کے قول کو ایک مٹھی سے کم مقدار کو جائز قرار دینے کے لئے بطور دلیل پیش نہیں کیا ہے اور نہ ان کے قول کی یہ توضیح کی ہے۔ میں جو کچھ کہہ رہا ہوں، اس کی دلیل قاضی عیاض کی وہ عبارت بھی ہے جس میں انہوں نے مذاہب سلف بیان کئے ہیں۔ امام نوویٰ قاضی عیاضؒ کے حوالہ سے لکھتے ہیں:

قال القاضی عیاض: وقد اختلف السلف هل لذالک حد فمنهم
من لم يحدد شيئاً في ذالك الا انه لا يترکها لحد الشهرة ويأخذ منها
وكره مالک طولها جداً ومنهم من حد بما زاد على القبضة فيزال و منهم
من كره الاخذ منها الا في حج او عمرة. (۱)

"قاضی عیاضؒ نے کہا سلف کا اس میں اختلاف ہے کہ ڈاڑھی کی لمبائی کی کوئی حد ہے یا نہیں تو ان میں سے کچھ لوگوں نے اس کی کوئی حد مقرر نہیں کی۔ الا یہ کہ کوئی شخص حد شہرت تک ڈاڑھی نہ چھوڑے۔ بلکہ اس میں سے کچھ حصہ کٹوادے۔ امام مالکؐ ڈاڑھی کے بہت لمبا ہونے کو مکروہ سمجھتے تھے اور ان میں کچھ لوگوں نے طول کی حد ایک قبضہ مقرر کی ہے۔ اس سے زیادہ کٹوادیا جائے اور ان میں سے کچھ لوگوں نے حج یا عمرے کے سوا کسی اور وقت ڈاڑھی کے بال کٹوانے کو مکروہ کہا ہے۔"

قاضی عیاض نے پہلی جس جماعت کا ذکر کیا ہے حسن بصری اور عطاء بھی اسی میں داخل ہیں۔ اسی جماعت کے مسلک کو حافظ ابن حجرؓ نے طبری کے حوالہ سے حسن بصری و عطاء کی طرف منسوب کیا ہے اور علامہ عینیؓ نے طبریؓ کے حوالے سے حضرت عطاءؓ کی طرف منسوب کیا ہے۔ اس تفصیل سے یہ بات معلوم ہوئی کہ فقهاء سلف میں اختلاف یہ تھا کہ طول الحیہ کی کوئی حد ہے یا نہیں اور اس مسئلے میں صرف دو ہی قول ہیں۔ ایک یہ کہ طول الحیہ کی حد ایک مشت ہونی چاہئے اور دوسرا یہ کہ ایک مشت پر اقتصار صحیح نہیں،

ڈاڑھی اس سے بھی لمبی ہو سکتی ہے۔ لیکن اتنی لمبی نہ ہو جائے کہ حد شہرت تک پہنچ کر مضمحلہ خیز بن جائے۔ سلف میں سے کسی کے خیال میں بھی شاید یہ بات نہ ہوگی کہ ڈاڑھی کی مقدار ایک مشت سے بھی کم جائز قرار پاسکتی ہے۔ ان میں سے کسی کی صراحت کا کیا سوال پیدا ہوتا ہے۔ دو جماعتوں کے مسلک کی توضیح ہو چکی۔ ایک جماعت تو وہ جو حدیث کے عموم میں کسی تخصیص کی قائل ہی نہیں ہے۔ دوسری وہ جو حد شہرت تک ڈاڑھی کے طول و عرض کو بڑھادینے کی مخالف ہے۔ تیسری جماعت وہ ہے جو ڈاڑھی کے طول کو ایک مشت تک محدود کرتی ہے۔ اس کا خیال ہے کہ ایک مشت سے زائد جو مقدار ہوا سے کاٹ دینا چاہئے۔ اس مسلک کی بھی تھوڑی تفصیل ضروری معلوم ہوتی ہے۔ کیونکہ عام طور پر فقہاء احناف بھی ایک مشت کی مقدار کو مقدار مسنون کہتے ہیں۔

میرے مطابع سے جو کتابیں اب تک گزری ہیں ان سے اندازہ ہوتا ہے کہ ایک مشت کے قائمین دو گروہوں میں تقسیم ہو گئے ہیں۔ ان میں کا چھوٹا گروہ اس بات کا قائل ہے کہ ایک مشت سے زائد مقدار کو کٹوادینا ضروری اور واجب ہے۔ دوسرا گروہ کہتا ہے کہ ایک مشت مقدار مسنون کی آخری حد ہے، اس سے کم کرنا جائز نہیں۔ اس سے زیادہ صرف یہی نہیں کہ جائز ہے بلکہ اولیٰ بھی ہے۔ ان میں سے پہلے گروہ کے قول کی کوئی شرعی دلیل موجود نہیں ہے۔ اس لئے اس پر گفتگو بے کار ہے۔ البتہ دوسرے گروہ کا قول مدل بھی ہے اور مناسب بھی۔

جیسا کہ اوپر گذر چکا بقدر یک قبضہ والے قول کے استدلال میں طبری نے تین صحابیوں کے آثار پیش کئے ہیں۔ لیکن ان میں اعلیٰ درجے کی سند سے صرف حضرت عبد اللہ بن عمر رضی اللہ عنہ کا عمل ثابت ہے اس لئے اسی کو اصل متدل قرار دینا مناسب معلوم ہوتا ہے۔ امام بخاری^(۱) نے ”کتاب اللباس، باب تقلیم الاظفار“ میں لکھا ہے:

کان ابن عمر اذا حج او اعتمر قبض على لحيته فما فضل اخذده^(۱)

”ابن عمر جب حج یا عمرہ کرتے تو ڈاڑھی کا جو حصہ ایک قبضے سے زیادہ ہوتا سے کٹوادیتے۔“

حافظ ابن حجر نے موطا امام مالک کی روایت ان الفاظ میں نقل کی ہے:

(۱) صحیح البخاری - کتاب اللباس - باب تقلیم الاظفار - ۸۷۵/۲

کان ابن عمر اذا حلق رأسه اخذ من لحيته وشاربه^(۱)

”ابن عمر جب حج یا عمرے میں اپنا سر منڈلاتے تو اپنی ڈاڑھی اور موچھے کے بھی کچھ بال ترشاتے۔“

بخاری کی روایت نے وہ مقدار واضح کر دی ہے جسے حج یا عمرے کے وقت حضرت عبد اللہ بن عمر کثوادیتے تھے، اور پریہ بات گذر چکی ہے کہ فقهاء کی ایک جماعت ابن عمر کے اس عمل کو یہ درجہ نہیں دیتی کہ اس سے حدیث مرفوع ”اعفو اللہی“ کے عموم میں تخصیص پیدا کی جاسکے۔ لیکن فقهاء کی دوسری دو جماعتوں ان کے اس فعل کو مختص مانتی ہیں۔ ایک جماعت نے ایک مشت تک ڈاڑھی کے بال کٹانے کو صرف حج اور عمرے کے ساتھ مخصوص کیا ہے۔ جیسا کہ بخاری اور موطا امام مالک کی صحیح تر روایت سے ظاہر ہوتا ہے۔ اس کے معنی یہ ہیں کہ کسی اور حالت میں اس جماعت کے نزدیک اس حد تک بھی ڈاڑھی کٹانا جائز نہیں ہے اور دوسری جماعت اس تخصیص کو حج یا عمرے کے ساتھ محدود نہیں مانتی بلکہ عام حالات میں بھی اس حد تک ڈاڑھی کے بال کٹانے کو جائز قرار دیتی ہے۔ جیسا کہ اور گزر چکا، اس لئے یہ جماعت متعدد حدیثیں پیش کرتی ہے۔ جو لوگ حضرت ابن عمر اور دوسرے صحابہؓ کے عمل کو بالکل نظر انداز کرتے ہیں ان کا نقطہ نظر صحیح نہیں معلوم ہوتا۔ صحابہؓ کے عمل کو کم سے کم جواز پر محمول کرنا توازی ہے۔ فقهاء احناف نے اگر متعدد صحابہؓ کے عمل سے یہ سمجھا کہ ایک مشت، مقدار مسنون کی آخری حد ہے تو غلط نہیں سمجھا۔

فقہاء محمد شین نے حضرت عبد اللہ بن عمر کے عمل کی متعدد تو جیہیں کی ہیں اور متعدد محمل نکالے ہیں۔ رقم الحروف کے نزدیک سب سے بہتر محمل وہ ہے جو صاحب فتح القدر نے پیش کیا ہے۔

یہ بات اور گزر چکی ہے کہ نبی ﷺ نے صرف اعفاء لجیہ کا حکم نہیں دیا تھا بلکہ اس کے ساتھ مخالفت مجوہ کا حکم بھی دیا تھا۔ یہ بات بھی گزر چکی ہے کہ اس وقت کے مجوہ ڈاڑھیاں چھوٹی کراتے تھے، ان میں منڈلانے کا رواج عام نہ ہوا تھا۔ اب سوال یہ پیدا ہوتا تھا اور مشکل یہ پیش آتی تھی کہ ڈاڑھی کی وہ کم سے کم مقدار کیا ہو جو مجوہیوں کی ڈاڑھیوں سے مختلف بھی ہو اور اس کو اعفاء لجیہ کے حکم نبوی ﷺ کے موافق بھی قرار

(۱) الموطأ للإمام مالك - كتاب الحج - باب التقصير - ۱-۳۲۱ - ط: نور محمد

دیا جائے۔ اس سوال اور مشکل کو ابن عمر رضی اللہ عنہ کے عمل سے حل کر دیا، انہوں نے اپنے عمل سے بتا دیا کہ مقدار مسنون کی آخری حد ایک مشت ہے۔ صحابہ کرامؐ میں سے کسی نے بھی ان کے عمل پر اعتراض نہیں کیا۔ معلوم ہوا کہ وہ اس مقدار کے مسنون اور مخالف محسوس ہونے پر متفق تھے، ورنہ ممکن نہ تھا کہ وہ اس پر اعتراض نہ کرتے..... اس محمل سے تمام روایتوں میں تطبیق بھی ہو جاتی ہے اور ذہنی اطمینان بھی پیدا ہوتا ہے۔

(۵) کیا تخصیص کے قائل فقهاء میں سے کوئی فقیر ایک مشت سے کم مقدار کو بھی مباح قرار دیتا ہے؟ اوپر کے صفحات میں اس سوال کا جواب آگیا ہے اور وہ یہ ہے کہ کسی امام فقہ نے بھی مباح قرار نہیں دیا ہے، لیکن اس سوال کے تحت یہاں مناسب معلوم ہوتا ہے کہ ایک جلیل القدر فقیر کی تصریح نقل کردی جائے۔ صاحب فتح القدر امام ابن الہمام المتوفی ۸۶۱ھ لکھتے ہیں۔

واما الاخذ منها وهي دون ذاتك كما يفعله بعض المغاربة

ومختلة الرجال فلم يُبحه أحد۔ (۱)

”لیکن ڈاڑھی ترشوانا جبکہ وہ ایک مشت سے کم ہو، جیسا کہ بعض مغربی اور

مخت قسم کے مردوں کا فعل ہے تو اس کو کسی نے بھی مباح قرار نہیں دیا ہے۔“

”کسی نے بھی اس کو مباح قرار نہیں دیا ہے۔“ کادعوی اپنی جگہ مسلم ہے اور اس کو ثبوت کے ساتھ رد کرنا آسان نہیں ہے۔ ابن الہمام کے اس دعوے کو اس کے بعد کے انہم احتفاظ اپنی کتابوں میں نقل کرتے آئے ہیں اور کسی نے بھی اس کے خلاف کوئی قول پیش نہیں کیا۔ یہاں تک کہ متاخرین میں علامہ ابن عابدین شامی نے بھی اس کی تصدیق کی ہے۔

(۶) مولانا سید ابوالاعلیٰ مودودی مدظلہ العالی نے ڈاڑھی کی مقدار کے مسئلے پر جو کچھ لکھا ہے اس کو میں اظہار خیال کی سہولت کے لئے نکات ذیل میں سمجھا کر رہا ہوں۔

(۱) ڈاڑھی کے متعلق نبی صلی اللہ علیہ وسلم نے کوئی مقدار مقرر نہیں کی ہے۔ (۲) (صفحہ ۱۳۰)

(۱) فتح القدر شرح الهدایہ للإمام ابن الہمام الحنفی - کتاب الصوم - باب مالا یوجب القضاء والکفارۃ - ۲۰۷ - ط: رسیدیہ کوئٹہ

(۲) رسائل وسائل ج اص ۱۸۲، ڈاڑھی کی مقدار کا مسئلہ۔ مرکزی مکتبہ جماعت اسلامی پاکستان اچھرہ لاہور۔ اس میں عبارت یوں ہے: ”ڈاڑھی کے متعلق شارع نے کوئی حد مقرر نہیں کی ہے۔“

(۲) آپ صلی اللہ علیہ وسلم نے کم سے کم یہ بھی نہیں فرمایا کہ ڈاڑھی اور موچھ کی ٹھیک ٹھیک وہی وضع رکھو جو میری ہے جس طرح نماز کے متعلق حضور صلی اللہ علیہ وسلم نے فرمادیا کہ اسی طرح پڑھو جس طرح میں پڑھتا ہوں۔ (صفحہ ۲۲۷)

(۳) محمل حکم دینے پر اکتفا کرنا اور تعین سے اجتناب کرنا خود اس بات کی دلیل ہے کہ شریعت اس معاملے میں لوگوں کو آزادی دینا چاہتی ہے کہ وہ ”اعفاء لجنیہ“ اور ”قص شارب“ کی جو صورت اپنے مذاق اور صورتوں کے تناسب کے لحاظ سے مناسب سمجھیں اختیار کریں۔ (ص ۲۲۸)

(۴) نبی صلی اللہ علیہ وسلم جتنی بڑی ڈاڑھی رکھتے تھے، اس کا تعلق ”عادات رسول“ سے ہے۔ (ص ۲۳۶، ایضاً ص ۲۲۲) اسی کی توضیح کے لئے ایک دوسری جگہ فرماتے ہیں ”رہایہ سوال کہ نبی صلی اللہ علیہ وسلم نے ڈاڑھی رکھنے کا حکم دیا اور اس حکم پر خود ایک خاص طرز کی ڈاڑھی رکھ کر اس کی عملی صورت بتا دی۔ لہذا حدیث میں حضور صلی اللہ علیہ وسلم کی جتنی ڈاڑھی مذکور ہے اتنی ہی اور ویسی ہی ڈاڑھی رکھنا سنت ہے تو یہ ویسا ہی استدلال ہے جیسے کوئی شخص یہ کہے کہ حضور صلی اللہ علیہ وسلم نے ستر عورت کا حکم دیا اور ستر چھپانے کے لئے ایک خاص طرز کا لباس استعمال کر کے بتا دیا۔ لہذا اسی طرز کے لباس سے تن پوشی کرنا سنت ہے۔ (ص ۲۲۹)

(۵) صرف یہ ہدایت فرمائی ہے کہ رکھی جائے۔ (ص ۱۳۰)

(۶) ڈاڑھی کی حد و مقدار بہر حال علماء کی ایک استنباطی چیز ہے۔ (ص ۱۳۵)
یہ تمام حوالے میں نے رسائل و مسائل حصہ اول سے لئے ہیں۔ جسے ”مرکزی مکتبہ جماعت اسلامی ہند“ نے شائع کیا ہے۔ اب میں نمبردار ان پر اظہار خیال کرتا ہوں۔

(۱) یہ بات کہ نبی صلی اللہ علیہ وسلم نے ڈاڑھی کی کوئی مقدار متعین نہیں کی ہے۔ مولانا مدنظر نے اپنی تحریروں میں بھی اس طرح بار بار دہرائی ہے کہ پڑھنے والا یہ محسوس کرنے لگتا ہے کہ کسی شے کی مقدار نبی صلی اللہ علیہ وسلم کے قول کے بغیر شرعاً متعین ہو، ہی نہیں سکتی، حالانکہ یہ اصول کسی اختلاف کے بغیر مسلم

ہے کہ مقدار کی تعیین اور اجمال کی تبیین جس طرح نبی صلی اللہ علیہ وسلم کے قول سے ہوتی ہے اسی طرح آپ کے فعل سے بھی ہوتی ہے اور بیسوں محمل احکام کے بیان اور متعدد مقادیر کی تعیین کے لئے نبی صلی اللہ علیہ وسلم کے صرف افعال کو دلیل و جحت بنایا گیا ہے اور بعض کے لئے تو آپ کے فعل کے سوا کوئی قول سرے سے موجود ہی نہیں ہے۔ مثال کے طور پر حد خمر کے لئے کوئی نص شرعی موجود نہیں ہے۔ چور کا ہاتھ کس جگہ سے کاٹا جائے؟ اس کے لئے کوئی قول رسول موجود نہیں ہے۔ تراویح میں کتنی رکعتیں ہوں؟ اس کے لئے کوئی نص موجود نہیں ہے۔ تو کیا ڈاڑھی کی مقدار کی طرح ان احکام میں بھی اب مسلمانوں کو یہ اختیار حاصل ہو گا کہ وہ اپنی پسند کے مطابق جو کچھ چاہیں اختیار کر لیں؟ اگر ان تمام حدود و مقادیر میں حضور صلی اللہ علیہ وسلم کا فعل واجب العمل ہے تو پھر مقدار الحیہ کیوں اس سے خارج ہو جائے گی؟

(۲) نمبر ۲ میں جوبات کہی گئی ہے وہ نمبر اکی توضیح ہے اور واقعہ یہ ہے کہ میں مولانا کی یہ توضیح پڑھ کر حیران رہ گیا۔ اس لئے کہ انہوں نے نبی صلی اللہ علیہ وسلم کے ارشاد "صلوا کما رأیتمونی اصلی" کو صرف نماز تک محدود کر دیا ہے۔ یعنی اس قول سے کوئی ایسا قاعدہ نہیں نکلتا ہے جسے کسی دوسرے حکم میں رہنمایا جاسکے، حالانکہ تمام علماء اصول نے بالاتفاق حضور صلی اللہ علیہ وسلم کے اس ارشاد سے نیز عبادت حج کے رہنمایا ارشاد "خذوا عنی مناسکكم" سے یہ قاعدہ اخذ کیا ہے کہ حضور صلی اللہ علیہ وسلم کا فعل تمام محمل احکام کی تبیین کے لئے برهان کی حیثیت رکھتا ہے اور امت کے لئے وہی کچھ واجب العمل ہے جو آپ صلی اللہ علیہ وسلم کے فعل سے ثابت ہو۔ اس کے علاوہ سوچنے کی بات یہ بھی ہے کہ علیکم بستنی و سنة الخلفاء الراشدين (تم پر میری اور خلفاء راشدین کی سنت پر عمل کرنا لازم ہے) کا ارشاد نبوی صلی اللہ علیہ وسلم بھی کیا سنن ہدی کی کسی خاص سنت کے ساتھ مخصوص و محدود ہے؟

(۳) اس نمبر کی عبارت پڑھ کر بھی اصول فقہ کا طالب علم حیران ہوتا ہے۔ اسے ایسا معلوم ہوتا ہے کہ شاید نبی صلی اللہ علیہ وسلم کا فعل کسی حکم محمل کا بیان بھی نہیں ہو سکتا ہے اور اس ابهام کی تعین بھی نہیں ہو سکتی۔ سوال پیدا ہوتا ہے کہ مولانا مودودی جیسے وسیع المطالعہ اور دیدہ و رعالم کے قلم سے ایسی بات کیوں نکلی؟ اس سوال کا جواب نمبر ۲ میں آرہا ہے۔

(۴) یہ ہے کہ وہ اصل اشتباہ جس کی وجہ سے مقدار الحیہ کے مسئلے میں فعل رسول کی شرعی حیثیت

مولانا مدظلہ کی نگاہوں سے اوجھل ہو گئی۔ رقم الحروف کا خیال ہے کہ مقدار الحیہ کے مسئلے کو ستر عورت کے مسئلے پر قیاس کرنا قیاس مع الفارق کی ایک مثال ہے۔ سب سے پہلی بات تو یہ ہے کہ ستر عورت کا تعلق لباس سے ہے اور استعمال لباس میں حضور صلی اللہ علیہ وسلم کے فعل کو کسی نے بھی سنت واجب الاطاعت قران نہیں دیا ہے۔ تمام علماء اسے عادت و جبلت سے متعلق مانتے ہیں نہ کہ اس فعل سے جن کا تعلق سنن ہدیٰ اور قربت و عبادت سے ہے۔ کیا ڈاڑھی اور اس کی مقدار کا معاملہ بھی یہی ہے؟ ظاہر ہے کہ ایسا نہیں ہے۔ کسی امام فقہ نے بھی مقدار الحیہ کے مسئلے میں حضور صلی اللہ علیہ وسلم کے فعل کو محض عادت و جبلت سے متعلق نہیں مانا۔ اس لئے اس مسئلے کو مسئلہ لباس پر قیاس کرنا صحیح نہیں ہے۔ اس کے علاوہ دوسرا بڑا فرق یہ ہے کہ حد و مقدار کے لحاظ سے ستر عورت کا حکم سرے سے محمل حکم ہے، ہی نہیں جس کے لئے بیان کی ضرورت ہو۔ مثال کے طور پر جس عضو کو ڈھانکنا شرعاً واجب ہے وہاں یہ سوال پیدا ہی نہیں ہوتا کہ اس کے کتنے حصے کو چھپا دیا جائے اور کتنے حصے کو کھلا چھوڑا جائے اور ”واعفووا اللہ خی“ کے حکم کو حد و مقدار کے لحاظ سے مولانا خود محمل تسلیم کرتے ہیں۔ پھر اس مسئلے کو ستر عورت کے مسئلے پر قیاس کرنا کیونکر صحیح ہو گا۔

ان وجہ سے اس حقیر کا خیال یہ ہے کہ مقدار الحیہ کو ستر عورت پر قیاس کرنے میں تسامح ہوا ہے اور اس تسامح کی وجہ سے اس مسئلے میں حضور ﷺ کے عمل کی اصولی حیثیت مولانا کی نگاہ سے اوجھل ہو گئی ہے۔

(۵) ”اعفاء لحیه“ کے حکم کی یہ تعبیر کہ حضور نے صرف یہ ہدایت فرمائی ہے کہ ڈاڑھی رکھی جائے۔ اس حکم کو بہت ہلکا کر دیتی ہے۔ احادیث میں اس کے لئے جو الفاظ آئے ہیں ان کا کوئی لفظ اس تعبیر کا ساتھ نہیں دیتا بلکہ تمام الفاظ سے حضور کی یہ ہدایت نکلتی ہے کہ ڈاڑھی بڑھائی جائے، لمبی کی جائے اور مجوس کی مخالفت کی جائے۔ ”اعفاء لحیه“ کے جو معنی محدثین نے بیان کئے ہیں اس کا ذکر اوپر آچکا ہے۔ میں یہاں لغت کی چند تصریحات نقل کرتا ہوں۔

ابن درید کی ”جمهرة اللغة“ میں ہے: عفا شعرہ اذا كثر.

لسان العرب میں ہے۔ عفى النبت والشعر وغيره كثرو طال

وفي الحديث انه صلی الله علیہ وسلم امر باعفاء اللحى وهو ان يوفر

شعرها ويكتشو لايقص كالشوارب. العاصي الطويل الشعر. ويقال

للشعر اذا طال ووفي عفاء^(۱)

قاموس میں ہے: عفی۔۔۔ شعر البعیر۔ کثر طال فغطی

دبرہ۔۔۔ اعفی۔۔۔ اللحیۃ: وفرها^(۲)

ان تصریحات سے بھی معلوم ہوا کہ ”اعفی اور اعفی“ کے صیغے جب بالوں کے لئے استعمال ہوتے ہیں تو ان کا کثیر ہونا وافر ہونا اور طویل ہونا ان صیغوں کی لغوی حقیقت میں داخل ہے۔ اس لئے ”اعفو اللحی“ کے ارشاد نبوی صلی اللہ علیہ وسلم سے یہ سمجھنا کہ اس میں صرف ڈاڑھی رکھ لینے کی ہدایت ہے لغوی معنی کے اعتبار سے بھی صحیح نہیں ہے۔

(۲) اور جو کچھ لکھا گیا ہے اس کو سامنے رکھ کر اگر کوئی شخص مولانا کا یہ ارشاد پڑھے گا کہ مقدار الحیۃ مغض علماء کی ایک استنباطی چیز ہے تو اسے اس بات پر یقین کرنے میں سخت دشواریاں پیش آئیں گی۔ جو چیز نبی ﷺ کے قول فعل، نیز خلفاء راشدین اور دیگر صحابہ کرام کے عمل سے ثابت ہو۔ آخر کس طرح کوئی شخص اس کو مغض علماء کا استنباط سمجھ لے۔ ایک مشت سے اوپر ڈاڑھی کے بال کٹوانے کو علماء جو ناجائز کہتے ہیں تو اس کی وجہ مغض استنباط نہیں ہے بلکہ یہ ہے کہ اس کے لئے کوئی دلیل شرعی موجود نہیں ہے۔ اس کے علاوہ ائمہ فقہ کے استنباطی احکام کے بارے میں عموم و اطلاق کے ساتھ یہ کہنا کہ ان کی حیثیت منصوص احکام کی نہیں ہے، صحیح نہیں ہے۔ ایسے استنباطی احکام کی متعدد مثالیں پیش کی جاسکتی ہیں، جن کی حیثیت منصوص احکام سے کم نہیں ہے۔

.....☆.....☆.....

مغربی پاکستان کے خط میں چونکہ ماہنامہ ”ترجمان القرآن“، کی ایک تحریر کا ذکر بھی کیا گیا اس لئے آخر میں اس پر بھی اظہار خیال مناسب معلوم ہوتا ہے۔ ترجمان القرآن دسمبر ۱۹۶۲ء میں محترمی ملک غلام علی صاحب کی تحریر کے اس حصے کو پڑھ کر افسوس ہوا جس میں انہوں نے ”عینی“ کا حوالہ دیا ہے۔ یہ افسوس تین وجہ سے ہوا۔

(۱) لسان العرب للإمام ابن منظور (المتوفى: ۱۱۵ھ) - ع (۱۷۵) - ۲۹۶/۹ - ط: دار احياء التراث.

(۲) القاموس المحيط لمحمد بن يعقوب المعروف بمجد الدين الفيروزآبادی - باب الواو والياء فصل العین - ۳۶۳/۳ - الطبعة الثالثة - ط: المطبعة المصرية.

ایک یہ کہ عینی کا حوالہ جس انداز میں انہوں نے دیا ہے اور اس کو پڑھ کر جو تاثر پیدا ہوتا ہے۔ وہ اس تاثر سے مختلف ہے جو ”عینی“ کی پوری بحث پڑھ کر پیدا ہوتا ہے۔

دوسری وجہ یہ ہے کہ انہوں نے جس قول کو مولانا مودودی کی حمایت میں پیش کیا ہے اس کے بارے میں یہ تحقیق نہیں کی کہ اس کا صحیح مفہوم کیا ہے۔

تیسرا چیز انہوں نے عربی عبارت غیر ان معنی ذالک عندی مالم یخرج من عرف الناس میں ”عرف الناس“ کے لئے کی تحقیق نہیں کی۔ رقم اب ان تین وجہ کی مختصر تشریح کرتا ہے۔

(۱) سب سے پہلے اس کی تشریح ضروری ہے کہ برادر ملک غلام علی صاحب نے قدیمت الحجۃ سے جو عبارت نقل کی ہے وہ اس طرح نقل کی ہے جیسے وہ بات خود امام طبری کر رہے ہیں اور ان کے حوالے سے علامہ عینی نے بھی اس کو قبول کر لیا ہے۔ حالانکہ واقعہ یہ نہیں ہے۔ انہوں نے آخری عبارت نقل کی ہے اس سے پہلے کی عبارت یہ ہے:

وقال الطبرى: فان قلت ماوجه قوله اعفو اللھى وقد علمت
ان الاعفاء الا کثار وان من الناس من اذا ترك شعر لحيته اتبعه
لظاهر قوله اعفو اللھى فيتفاھش طولا وعرضًا ويسبح حتى يصير
للناس حدیثاً ومثلاً قيل قد ثبت الحجۃ (۱)

اور طبری نے کہا آپ کے قول ”اعفو اللھى“ کا محل کیا ہے؟ تم یہ جان چکے کہ اعفاء کے معنی یہ ہیں کہ ڈاڑھی کے بال بڑھائے جائیں اور کوئی شخص ایسا ہو سکتا ہے کہ جب وہ آپ کے ظاہری قول کی پیروی کرتے ہوئے اپنی ڈاڑھی کے بال چھوڑ دے، پھر وہ طول عرض میں بہت بڑھ جائے، شکلاً فتح ہو جائے اور لوگوں کے لئے مضحكہ خیز بن جائے (اس اعتراض کو دور کرنے کے لئے) کہا گیا ہے کہ رسول اللہ ﷺ سے یہ ثابت ہے۔ (الآخرہ)

(۱) عمدة القارى للعلامة العینی - کتاب اللباس - باب تقلیم الاظفار - ۲۲/۲۲ - ط: دمشق

اب دیکھنے کے بات کیا ہو گئی۔ بات یہ ہو گئی کہ امام طبری نے اعفو اللھی کے عموم پر ایک سوال وارد کیا اور وہ یہ کہ اگر کوئی شخص ظاہر حدیث پر عمل کر کے اپنی ڈاڑھی کو طول و عرض میں بڑھنے کے لئے چھوڑ دے اور اس سے بالکل تعریض نہ کرے تو وہ اتنی بڑھ سکتی ہے کہ شکلا قبیح اور لوگوں کے لئے مضحكہ خیز بن جائے۔ اس سوال کا جواب کچھ لوگوں نے وہ دیا ہے جس کا ذکر طبری نے قیل قد ثبت الحجۃ عن النبی صلی اللہ علیہ وسلم الی اخرہ میں کیا ہے۔ یہ دعویٰ کہ ڈاڑھی کا اعفاء منوع اور اس کا کچھ حصہ کٹونا واجب ہے۔ نہ امام طبری نے کیا ہے اور نہ علامہ عینی نے بلکہ کچھ دوسرے لوگوں نے اور وہ دوسرے لوگ بھی اس درجے کے ہیں کہ ان کے اس قول کو ”قیل“ کے صیغے سے ذکر کیا گیا ہے۔ یہ اس بات کی دلیل ہے کہ یہ قول ضعیف ہے۔ طبری کے قائم کردہ سوال اور ”قیل“ کے لفظ کو حذف کر دینا کیا ملک صاحب کے لئے کوئی مناسب بات تھی؟ واقعہ بھی یہی ہے کہ اوپر جو دعویٰ مذکور ہوا وہ انتہائی کمزور دعویٰ ہے۔ عمر بن شعب کی ضعیف حدیث سے ڈاڑھی کے کچھ بال کٹانے کا جواز ہی ثابت ہو جائے تو غیمت ہے۔ وجوب کا کیا سوال پیدا ہوتا ہے۔ یہی وجہ ہے کہ فقهاء و محدثین کی ایک جماعت جس میں امام نووی جیسے لوگ شریک ہیں، عمر بن شعیب کی حدیث کو تسلیم نہیں کرتی اور ”اعفو اللھی“ کے عموم کی قائل ہے اور اگر کوئی شخص وجوب کا قول حضرت ابن عمرؓ کے عمل کی دلیل پر اختیار کرتا ہے تو یہ اور طرفہ تماشا ہے۔

(۲) ”وقال آخرُون“ میں طبری نے جس ملک کا ذکر کیا ہے وہ حضرت حسن بصری کا ہے، جیسا کہ فتح الباری کے حوالے سے اوپر گذر چکا ہے اور وہاں دو باتیں اور مذکور ہیں، ایک یہ کہ حضرت عطاء کا قول بھی اسی طرح کا ہے، جیسا حضرت حسن بصری کا ہے اور دوسری بات یہ کہ امام طبری نے حضرت عطاء کے قول کو اختیار کیا ہے۔ ان دونوں کے ملک کا صحیح مفہوم کیا ہے، میں اوپر تفصیل سے لکھ آیا ہوں۔ اس لئے یہاں اعادہ بے کار ہے۔ ہاں اس کا ذکر ضروری ہے کہ علامہ عینی نے حضرت عطاء کا جو ملک نقل کیا ہے، اس میں اور ”قال آخرُون“ والے ملک میں کوئی قابل ذکر فرق نہیں ہے۔

فتح الباری میں حضرت حسن بصری کا قول نقل کرنے کے بعد کہا گیا ہے:

وقال عطاء نحوه ”اور عطاء نے بھی اسی طرح کی بات کہی ہے جیسی حسن بصری نے“

حضرت عطاء کا مسلک یعنی نے ان الفاظ میں نقل کیا ہے:

وقال عطاء: لباس ان يأخذ من لحيته الشئى القليل من طولها وعرضها اذا كبرت وعلت بكراهة الشهرة وفيه تعريض نفسه

لمن يسخر به واستدل بحديث عمر بن هارون^(۱)

اور عطاء نے کہا۔ اس میں کوئی حرج نہیں ہے کہ کوئی شخص اپنی ڈاڑھی کے طول و عرض سے اس وقت کچھ تھوڑا سا حصہ کٹوادے جب وہ بہت بڑھ جائے۔ کیونکہ شهرت ایک مکروہ ہے اور اس میں اپنے آپ کو اضحوکہ بنانا بھی ہے اور انہوں نے عمر بن ہارون کی حدیث سے استدلال کیا ہے۔

اگر کوئی کہے کہ تم یہ کس دلیل کی بناء پر کہتے ہو کہ دونوں قول مختلف نہیں ہیں تو میں اس کے جواب میں کہوں گا کہ اس کی ایک دلیل حافظ ابن حجر کا بیان ہے۔ فتح الباری اور عمدۃ القاری دونوں میں طبری کا حوالہ ہے۔ ہر صاحب علم دونوں کو پڑھ کر دیکھ سکتا ہے کہ ”فتح“، ”کا حوالہ کامل“ اور ”عمدة“، ”کا حوالہ ناقص“ ہے۔ ”عمدة“ میں تو اس جماعت کا کوئی ذکر ہی نہیں ہے جو ”اعفاء لجیہ“ کے حکم میں تخصیص کی قائل نہیں، حالانکہ طبری نے سب سے پہلے اسی جماعت کا ذکر کیا ہے۔ اس کے علاوہ ”عمدة“ میں یہ بھی موجود نہیں ہے کہ امام طبری نے خود کس قول کو اختیار کیا ہے اور ”فتح“ میں اس کی تصریح موجود ہے۔ راقم الحروف نے اس مقالے کی شق نمبر ۲ میں یا خذ من طولها و عرضها مالم یفحش کے مسلک پر تفصیل سے گفتگو کی ہے، وہاں دیکھ لی جائے اور اگر کوئی شخص اصر کرے کہ ”قال لا آخرون“، میں جس قول کا ذکر ہے وہ عطا کے قول سے علیحدہ ہے، دونوں ایک نہیں ہیں تو اسے اس بات پر غور کرنا چاہئے کہ وہ اس مہم اور محتمل قول سے کیا فائدہ حاصل کر سکتا ہے۔ اس قول میں ایک قوی احتمال اس کا بھی موجود ہے کہ ایک قبضے سے اوپر ڈاڑھی کٹوانے کو خوش کی حد میں داخل کیا جائے تو پھر اس محتمل قول کو اس کے جواز کے لئے بطور دلیل پیش کرنا کس طرح صحیح ہو گا؟

(۳) غیران معنی ذالک عندي مالم يخرج من عرف الناس کے سلسلے میں عرض ہے کہ برادر ملک غلام علی نے یہ بات نظر انداز کر دی ہے کہ اس میں ہمارے زمانے کے لوگوں کا عرف نہیں

(۱) عمدۃ القاری للعلامة العینی - کتاب اللباس - باب تقلیم الاظفار - ۲۲/۳۷ - ط: دمشق

بیان کیا گیا ہے بلکہ اس زمانے کا عرف بیان کیا گیا ہے جب علماء و مشائخ بالخصوص اور مسلمان عوام بالعموم ڈاڑھی کی مقدار میں بھی اسوہ نبوی ﷺ کی پیروی کرتے تھے اور جیسا کہ ابن الہمام کے حوالے سے گز رچکا، نویں صدی ہجری تک ایک مشت سے اوپر ڈاڑھی کٹوانا صرف عرف عام کے خلاف نہ تھا بلکہ اس کو جائز ہی نہیں سمجھا جاتا تھا۔ اس لئے ”عَمَدة القاري“، میں مذکورہ ”عرف الناس“، اور مولانا مودودی مدظلہ کے بیان کئے ہوئے عرف عام میں بون بعید ہے۔

آخر میں ملک صاحب کی خدمت میں ایک بات عرض کرنی ہے کہ حضرت عبد اللہ بن عمر رضی اللہ عنہ چونکہ ایک جلیل القدر صحابی رسول اور ”اعفاء لحیہ“ کی حدیث کے راوی بھی ہیں اس لئے اصولی طور پر فقہاء کی ایک جماعت نے ان کے عمل کی وجہ سے ایک قبضے سے زیادہ مقدار لحیہ کو کٹوانا جائز اور اس کو قدر مسنون کی آخری حد قرار دیا ہے۔ اگر صحابی رسول ﷺ کے علاوہ کوئی دوسرا ہوتا تو رسول اللہ ﷺ کے قول و فعل اور خلفاء راشدین کی سنت کی روشنی میں اس کا عمل رد کر دیا جاتا۔ ایسی صورت میں ظاہر ہے کہ حضرت ابن عمرؓ کے عمل کو قدر مسنون کی آخری حد ہی تسلیم کیا جاسکتا ہے اور یہی وجہ ہے کہ ایک قبضے سے کم مقدار کو کسی امام فقہ نے جائز قرار نہیں دیا اور یہ بات اوپر کئی جگہ آچکی ہے کہ فقہاء و محدثین کی ایک جماعت نے حضرت ابن عمرؓ کے عمل کو بھی تسلیم نہیں کیا اور حدیث رسول کے عموم ہی کی قائل رہی..... نپھر ہم اور آپ، اب کس اصول کے تحت یہ استنباط کر سکتے ہیں کہ گالوں سے لگی ہوئی یا اک ذرا سی مختصر ڈاڑھی بھی مسنون ڈاڑھی ہے؟ کیا واضح دلائل کو چھوڑ کر مالم یفحش اور مالم یتشبه باهل الشرک جیسے مبہم اقوال سے اس طرح کا استنباط کوئی صحیح استنباط ہوگا؟

چونکہ مغربی تہذیب کے استیلاء نے مسلمان معاشرے میں بھی حلق لحیہ کی وباء پھیلا دی ہے۔ اس لئے حلق لحیہ ترک کر کے اک ذرا سی ڈاڑھی بھی رکھ لینا بڑا کام ہے اور ایسے شخص کا جذبہ دینی قبل قدر ہے لیکن یہ کہنا کہ اس نے ارشاد نبوی ﷺ کا نشواء پورا کر دیا، صحیح نہیں ہے اسے اپنے آپ کو اس بات پر آمادہ کرنا چاہئے کہ اس کا یہ عمل سنت نبوی ﷺ کے مطابق ہو جائے۔

بُشَّكْرِيَّ مَا هَنَامَهُ "زَنْدَگَى" رَامَ پُور۔ بَابُتِ ذِي قِعْدَةٍ ۱۴۲۵ھ

بینات - ذی الحجہ ۱۴۲۲ھ

حلق کے بال کا ٹان

سوال کیا ڈاڑھی کے بال اگر گردن میں نزدیکے کے نیچے ہوں تو وہ ضرور تراشے جائیں یا نہیں؟ ان کی موجودگی مکروہ ہے؟

اجواب باسمہ تعالیٰ

حلق کے بال بھی کاشنا جائز ہے ان کی موجودگی مکروہ نہیں۔ واللہ عالم

وفي الشامية: ولا يحلق شعر حلقه، وعن أبي يوسف لا بأس به (وفي المضمرات : ولا بأس للحجبيين وشعر وجهه مالم يشبه المختث).^(۱)

ڈاڑھی کے زائد بال کا ٹان

سوال: ڈاڑھی کس انداز میں رخسار کی طرف سے یا المبائی میں کس طرح کاشنا یا تراشنا جائز ہے یا نہیں؟

اجواب باسمہ تعالیٰ

رخسار کے بال کاشنا جائز ہے، اگر نہ کاٹے تو کوئی مضائقہ نہیں۔

ولا بأس بأخذ الحاجبيين وشعر وجهه مالم يشبه المختث.^(۱)

کتبہ: محمد یوسف لدھیانوی

بینات، ربیع الثانی ۱۴۰۸ھ

(۱) رد المحتار علی الدر المختار - کتاب الحظر والا بحث - فصل فی البع ۲۰۷/۲.

(۲) المرجع السابق.

وفي مرقة المفاتيح - كتاب الأدب - باب الترجل - الفصل الأول - ۲۹۸/۸. وكذا في كتاب الآثار

لمحمد باب حف الشعر من الوجه - ص ۱۹۸

بیوٹی پارلر کی شرعی حدود!

کیا فرماتے ہیں علمائے دین و مفتیان کرام اس مسئلہ میں کہ:

میں گھر یلوپیکا نے پر ایک بیوٹی پارلر کھولنا چاہتی ہوں۔ ارادہ ہے کہ ایسا پارلر شروع کروں کہ جس میں کوئی بھی غیر شرعی فعل نہ ہو۔ مندرجہ ذیل ان تمام کاموں کو تفصیل سے درج کرتی ہوں جو کسی پارلر میں ہوتے ہیں یا سنگھار کا ذریعہ ہیں۔ برائے مہربانی نہایت وضاحت سے جواب دیں کہ ان میں سے کن چیزوں کو کرنا جائز ہے اور کن کا کرنا ناجائز۔ تا کہ یہ پارلر شرعی خطوط پر کام کر سکے۔ اور یہ پارلر ان تمام عورتوں کے لئے ہو گا جو شرعی پرداہ کرتی ہیں۔

۱- بالوں کا کاشنا: عورتوں اور نابالغ بچیوں کے بال۔

۲- بالوں کا رنگنا: کالے خضاب کے علاوہ جو کہ عمر چھپانے کیلئے استعمال ہو۔

۳- بالوں کا مختلف اقسام سے سنوارنا: چوٹی یا جوڑے کی شکل میں۔

۴- فیشل: صفائی کے لئے مختلف کریموں سے چہرے کی ماش کرنا۔

۵- ہاتھوں اور پیروں کی ماش کرنا۔

۶- دھاگے یا کسی آمیزے سے بھنوں کا خط بنانا۔

۷- ہاتھ پیر کے بال اتارنا: یعنی چکنے آمیزے کی مدد سے۔

۸- چہرے کے بال اتارنا: یعنی داڑھی، موچھ، رخسار، پیشانی آمیزے یا دھاگے کی مدد سے۔

۹- دہن کا سنگھار کرنا۔

ہر ایک حصے کی الگ الگ وضاحت فرمائیں۔

ان میں سے جو جائز عمل ہیں کیا ان کا کرنا ان تمام عورتوں کیلئے جائز ہے جو پرداہ کرتیں ہیں یا پرداہ نہیں کرتیں۔

مسئلہ: زوجہ یعقوب داؤد - فلیٹ: ۲۰۲، الغازی کمپلکس کلفٹن، کراچی

اجواب باسمہ تعالیٰ

واضح رہے کہ زیب و زینت اور بنا و سنگھار عورت کا فطری حق ہے، بنا و سنگھار کرنا عورت کیلئے اس کی فطرت کے عین مطابق ہے۔ اسلام عورت کی اس فطری خواہش کا مخالف نہیں ہے، مگر اس زیب و زینت اور بنا و سنگھار میں شرعی حدود و قیود سے تجاوز کرنا اللہ تعالیٰ اور اس کے رسول صلی اللہ علیہ وسلم کے بتائے ہوئے طریقوں سے انحراف کرنا ہرگز درست نہیں، خواتین کے لئے بنا و سنگھار اور زیب و زینت اختیار کرنے میں شرعی تقاضوں کا لحاظ رکھنا ضروری ہے اور اس بات کا اہتمام کرنا ضروری ہے کہ ان کے کسی طرز عمل سے اللہ تعالیٰ اور اس کے رسول صلی اللہ علیہ وسلم کی نارضی کیلئے لازم نہ آئے۔

زیب و زینت اور بنا و سنگھار میں شریعت کی مقرر کردہ حدود یہ ہیں کہ جن امور کی شریعت میں قطعی طور پر ممانعت ہے، انہیں کرنا کسی صورت میں عورت کے لئے جائز نہیں، چاہے وہ شوہر ہی کیلئے کیوں نہ ہو۔ حدیث شریف میں آتا ہے:

”لَا طاعة لِمَخلوقٍ فِي مُعْصيَةِ الْخالقِ“^(۱)

ترجمہ: ”اللہ تعالیٰ کی نافرمانی میں مخلوق کی اطاعت نہیں ہے۔“

اور بنا و سنگھار کے جو امور شرعی حدود اور جائز درجہ میں ہیں ان میں بھی مقصود شوہر کو خوش کرنا ہونہ کہ دوسری عورتوں اور نامحرم مردوں کو دکھانا یا ان کے سامنے اترانا ہو۔ اگر شوہر کو خوش کرنے کے لئے بنا و سنگھار کرے گی تو اس کو ثواب ملے گا اور اگر نامحرم مردوں کو دکھانے یا فخر کی نیت سے بنا و سنگھار کرے گی تو گناہ گار ہوگی۔

چنانچہ موجودہ دور میں بیوی پارلر کے نام سے عورتوں کے بنا و سنگھار کے جو ادارے قائم ہیں، ان میں بعض جائز امور کے ساتھ ساتھ بہت سے خلاف شریعت امور کا ارتکاب بھی ہوتا ہے۔

جو امور ناجائز، گناہ اور موجب لعنت ہیں ان سے بچنا از حد ضروری ہے۔ ان خلاف شریعت امور کا ارتکاب کرنے اور کرانے والی دونوں گناہ گار ہوں گی۔

(۱) مشکوٰۃ المصابیح - کتاب الامارة - الفصل الثانی - روایۃ النواس - ۳۲۱ / ۲

البَتَةُ جَوَامِرُ جَائزٌ هُنَّ أَكْرَمُ شَرِيعَةٍ حَدُودٍ مِنْ رَهْبَةٍ هُوَ يَوْمُ الْيَقْظَةِ بِيُولَى الْمُلْكِ مِنْ إِنْ كَانَ اهْتِمَامُهُ كِيَا جَاءَ تَوْصِيْحٌ هُنَّ سَوْالَنَامَ مِنْ ذَكْرِهِ كَيْنَةً گَيْنَةً امْوَالَ كَيْ تَفْصِيلَ مَنْدُرَجَهُ ذَلِيلٌ هُنَّ

ا... خَوَاتِمَنَ کَانَ اپنے سر کے بالوں کو کٹوانا یا کتر وانا خواہ کسی بھی جانب سے ہو مردوں کے ساتھ مشاہد کی وجہ سے ناجائز اور گناہ ہے۔ حدیث شریف میں اس کی سخت ممانعت ہے حدیث کے الفاظ یہ ہیں:

”لَعْنَ اللَّهِ الْمُتَشَبِّهِينَ مِنَ الرِّجَالِ بِالنِّسَاءِ وَالْمُتَشَبِّهَاتِ مِنَ النِّسَاءِ“

”بِالرِّجَالِ“ .(۱)

ترجمہ: ”اللہ تعالیٰ کی لعنت ہے ان مردوں پر جو عورتوں کی مشاہد اختیار کرتے ہیں اور ان عورتوں پر جو مردوں کی مشاہد اختیار کرتی ہیں“۔

ایک جگہ ارشاد ہے:

”عَنْ عَلَى قَالَ نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ تَحْلِقَ الْمَرْأَةُ رَأْسَهَا“ .(۲)

ترجمہ: حضرت علیؓ کی روایت ہے کہ: ”آپ صلی اللہ علیہ وسلم نے منع فرمایا ہے اس بات سے کہ عورت اپنا سر منڈوائے۔

لہذا عورتوں کے لئے سر کے بال کٹوانا یا ترشوانا جائز نہیں، البته کسی عذر یا بیماری کی وجہ سے بالوں کا ازالہ ناگزیر ہو جائے تو پھر شرعی عذر کی بناء پر بقدر ضرورت بالوں کا کٹنا جائز ہے، لیکن جیسے ہی عذر ختم ہو جائے اجازت بھی ختم ہو جائے گی۔ جیسا کہ شامی میں ہے:

”قَطَعَتْ شِعْرَ رَأْسِهَا أَثْمَتْ وَلَعْنَتْ زَادَ فِي الْبِزَازِيَّةِ إِنْ يَأْذِنَ الزَّوْجُ لَانَهُ“

”لَا طَاعَةُ لِمَخْلُوقٍ فِي مُعْصِيَةِ الْخَالِقِ“ .(۳)

اور خلاصہ میں ہے:

”المرأة اذا حلقت رأسها ان كان لوجع اصابها لا بأس به وان كان

(۱) مشکوٰۃ المصاہیح - باب الترجل - الفصل الأول - ۳۸۰/۲

(۲) مشکوٰۃ المصاہیح - باب الترجل - الفصل الثالث - ۳۸۲/۲

(۳) الدر المختار - کتاب الحظر والاباحة - فصل فی البيع - ۳۰۷/۲

لتشبھ بالرجال يكره^(۱).

یہی حکم بالغ اور قریب البلوغ لڑکیوں کا ہے کہ ان کے بال کٹوانا جائز نہیں، البتہ ایسی بچیاں جو چھوٹی ہوں، قریب البلوغ نہ ہوں تو خوبصورتی یا کسی اور جائز مقصد کے لئے ان کے بال کٹوانا جائز ہے، تاہم ارادی طور پر کافروں یا فاسقوں کی مشابہت سے بچنا چاہیے۔

۲:....بیوی پارلر میں خواتین کے بالوں کو خوبصورت کرنے کے لئے پیچ کر کے پھر دوسرے رنگ (کا لے خضاب کے علاوہ) سے رنگا جاتا ہے تو اگر یہ کام شرعی حدود میں رہتے ہوئے کیا جائے تو شرعاً اس میں مضافات نہیں۔

۳:....خواتین کے لئے سر کے بالوں کو کالے بغیر مختلف ڈیزائن سے سنوارنا مثلاً چوتی وغیرہ کی شکل میں بنانا جائز ہے۔ البتہ کوہاں کی شکل کا جوڑا بنانا ناجائز ہے، جیسا کہ حدیث میں اس کی ممانعت آئی ہے، البتہ اس کا خیال رکھنا ضروری ہے کہ کافرہ، فاسقہ عورتوں کی مشابہت مقصود نہ ہو، محض اپنا یا اپنے شوہر کا دل خوش کرنے کے لئے ایسا کیا جائے۔

۴-۵:....زینت کے لئے چہرے یا ہاتھ پاؤں کا فیشل کروانا شرعی حدود کے اندر رہتے ہوئے جائز ہے۔

۶:....عورتوں کے لئے بھنویں بنانا (دھاگہ یا کسی اور چیز سے) جائز نہیں ہے۔ حدیث شریف میں ایسی عورتوں پر لعنت آئی ہے اور ایسا کرنا تغیر خلق اللہ کے زمرہ میں آتا ہے۔ جیسا کہ حدیث میں ہے:

”لعن الله الواصلة والمستوصلة والواشمة والمستوشمة“^(۲)

البتہ پیچی کی مدد سے کم کر سکتی ہے، جبکہ مخت کی مشابہت نہ ہو۔

جیسا کہ شامیہ میں ہے:

”ولابأس بأخذ الحاجبين وشعر وجهه ما لم يشبه المخت“^(۳)

(۱) خلاصۃ الفتاویٰ - الفصل التاسع فی المتفرقات - ۳۷۷/۳.

(۲) مشکوہ المصابیح - باب الترجل - الفصل الأول - ۳۸۱/۲.

(۳) رد المحتار علی الدر المختار - کتاب الحظر والاباحة - فصل فی النظر والمس - ۳۷۳/۲.

۷-۸: ... خواتین کو اپنے چہرے کے غیر معتاد بال مثلاً داڑھی مونچھ، پیشانی وغیرہ کے بال یا کلائیوں اور پنڈلیوں کے بال صاف کرنا جائز ہے، البتہ ان زائد بالوں کو نوچ کر زکالنا مناسب نہیں، کیونکہ اس میں بلا وجہ اپنے جسم کو اذیت دینا ہے، کسی پاؤڑو غیرہ کے ذریعہ صاف کر لیا جائے تو زیادہ بہتر ہے۔ جیسا کہ شامیہ میں ہے:

(والنامضةالخ) ... ولعله محمول على ما اذا فعلته لتتزين

للا جانب والا فلو كان في وجهها شعر ينفر زوجها عنها بسببه ففى
تحريم ازالته بعد، لأن الزينة للنساء مطلوبة للتحسين الا ان يحمل
على مالا ضرورة إليه لما فى نتفه بالمنماص من الايذاء وفي تبیین
المحارم ازاله الشعر من الوجه حرام الا اذا نبت للمرأة لحية او
شوارب فلا تحرم ازالته بل تستحب . (۱)

۹: ... جائز ہے جب تک کسی غیر شرعی امور کا ارتکاب نہ کیا جائے (جواب نمبر ۲) اس کا جواب اور گذر گیا کہ زیب وزینت بنا و سنگھار میں جو چیزیں جائز درجہ میں ہیں ان کے اندر بھی شرعی حدود و قیود کا لحاظ رکھنا ضروری ہے کہ زیب وزینت غلط مقصد کے لئے نہ ہو، اگر غلط مقصد کے لئے ہو تو اس طور پر کہ ناجرم مردوں کو دکھانے یا اترانے لئے ہو تو ناجائز ہے۔

خلاصہ یہ کہ با پردہ خواتین کا بنا و سنگھار کرئے بے پردہ خواتین کا نہ کرے۔ واللہ اعلم

كتبه	الجواب صحيح	الجواب صحيح
فیصل رشید	محمد انعام الحق	محمد عبدالجید دین پوری

بینات- رمضان المبارک ۱۴۲۵ھ

(۱) المرجع السابق.

عورتوں کے لئے سونے چاندی کا استعمال

پچھلے دنوں ایک ماہنامہ بنام ”حکایت“ میں ایک مضمون پڑھا جس کو پروفیسر رفیع اللہ شہاب نے تحریر کیا تھا۔ اس مضمون میں پروفیسر صاحب نے ابو داؤد کی چند ایک احادیث کا حوالہ دے کر سونے کے زیورات کو عورتوں پر بھی حرام قرار دے دیا احادیث کے حوالے پیش خدمت ہیں:

۱: حضرت اسماء بنت یزید نے روایت بیان کی ہے کہ رسول اللہ ﷺ نے فرمایا کہ جس عورت نے بھی اپنے گلے میں سونے کا گلو بند پہنا تو قیامت کے دن اُسے ویسا ہی آگ کا گلو بند پہنا یا جائے گا اور جو عورت بھی اپنے کانوں میں سونے کی بالیاں پہنے گی تو قیامت کے دن انہی کی مانند آگ اس کے کانوں میں ڈالی جائے گی۔

۲: حضرت حذیفہؓ کی ایک بہن سے روایت ہے کہ رسول اللہ ﷺ نے فرمایا کہ اے عورتوں کی جماعت! تم چاندی کے زیورات کیوں نہیں پہنتیں کیونکہ تم میں سے جو عورت سونے کا زیور پہنے گی اور اس کی نمائش کرے گی تو قیامت کے دن اسے زیور سے عذاب دیا جائے گا۔ (سنن ابی داؤد ص ۱۰۷ ج ۲ مصری ایڈیشن)

مولانا صاحب! مندرجہ بالا احادیث سے تو پروفیسر صاحب کی تحقیق صحیح ثابت ہوئی جبکہ ہمارے علماء کرام کا فیصلہ اس کے بالکل بر عکس ہے۔ صحیح احادیث سے فیصلہ فرمائیں کہ اس مسئلہ کو واضح فرمائیں۔
اتیج ایم قادری

اجواب باسمہ تعالیٰ

ابوداؤد ج ۲ ص ۲۲۵ مطبوعہ اتیج، ایم، سعید، کراچی کے حاشیہ میں ہے:

هذا حديث وما بعده وكل ما شاكله منسوخ وثبت ابا حته للنساء

بالاحدیث الصریحة الصحیحة وعلیه انعقد الاجماع .

قال الشیخ ابن حجر : النہی عن خاتم الذهب او التختم به مختص بالرجال دون النساء فقد انعقد الاجماع على اباحتة للنساء^(۱) ترجمہ: ”یہ حدیث، اس کے بعد کی حدیث اور اس مضمون کی دوسری احادیث منسوخ ہیں اور سونے کا عورتوں کے لئے جائز ہونا صریح اور صحیح احادیث سے ثابت ہے اور اس پر امت کا اجماع منعقد ہو چکا ہے شیخ ابن حجر فرماتے ہیں کہ سونے کی انگوٹھی اور اس کے پہننے کی ممانعت صرف مردوں کے لئے ہے عورتوں کے لئے نہیں چنانچہ اس پر اجماع منعقد ہو چکا ہے کہ سونے کا پہننا عورتوں کے لئے جائز ہے۔“

ابوداؤد کی شرح ”بذل المجهود“ ص ۸۷ ج ۵ مطبوعہ کتب خانہ تکمیلی، سہارنپور میں ہے:

قال ابن ارسلان هذا الحديث الذي ورد فيه الوعيد على تحلى النساء بالذهب تحتمل وجوهاً من التاویل :

احدها : انه منسوخ كما تقدم من ابن عبد البر .

والثانی : انه في حق من تزيينت به وترجحت واظهرته .

والثالث : ان هذا في حق من لا تؤدي زكوتہ دون من اداها .

الرابع : انه انما منع منه في حدیث الا سورة والفتحات لما رأى من غلظه فانه من مظنة الفخر والخيلاء^(۲) .

ترجمہ: ابن ارسلان کہتے ہیں: یہ حدیث جس میں عورتوں کے سونے کے زیور پہننے پر وعید آئی ہے اس میں چند تاویلیوں کا احتمال ہے۔ ایک یہ کہ منسوخ ہے جیسا کہ امام ابن عبد البر کے حوالے سے گزر چکا ہے۔ دوم یہ کہ یہ وعید اس عورت کے حق میں ہے جو اپنی

(۱) سنن أبي داؤد - كتاب الخاتم - باب ماجاء في الذهب للنساء - رقم الحاشية: ۷-۲-۵۸۱.

(۲) بذل المجهود - كتاب الخاتم - باب ماجاء في الذهب للنساء - ۶-۸-۲- ط: عارف كمپنی مکتبہ قاسمیہ، ملتان .

زینت کی عام نمائش کرتی پھرتی ہو۔ سوم یہ کہ اس عورت کے حق میں ہے جو اس کی زکوٰۃ نہ دیتی ہو اس کے بارے میں نہیں جو زکوٰۃ ادا کرتی ہو چہارم یہ کہ ایک حدیث میں کنگنوں اور پازیبوں کی ممانعت کی گئی ہے کیونکہ آنحضرت صلی اللہ علیہ وسلم نے دیکھا کہ یہ بڑے موٹے زیور فخر و تکبر کا ذریعہ ہو سکتے ہیں۔

ان دونوں حوالوں سے معلوم ہوا کہ عورتوں کے لئے سونے کے استعمال کی ممانعت کی احادیث یا تو منسوخ ہیں یا موقول ہیں اور یہ بھی معلوم ہوا کہ عورتوں کے لئے سونے کے استعمال کی اجازت احادیث صحیحہ سے ثابت ہے اور یہ کہ اس پر امت کا اجماع ہے۔ اب اجازت کی دو حدیثیں لکھتا ہوں:

اول: عن علیٰ ان النبی صلی اللہ علیہ وسلم اخذ حریراً و جعله فی یمنیه و اخذ ذهباً و جعله فی شمالہ ثم قال: ان هذین حرام علی ذکور امتی و فی روایة ابن ماجة حل لانا لهم^(۱)

ترجمہ: حضرت علیؓ فرماتے ہیں کہ نبی کریم ﷺ نے دائیں ہاتھ میں ریشم اور بائیں ہاتھ میں سونا لیا پھر فرمایا کہ یہ دونوں چیزیں میری امت کے مردوں پر حرام ہیں اور ابن ماجہ کی روایت میں ہے کہ میری امت کی عورتوں کے لئے حلال ہیں۔

دوم: عن ابی موسیٰ الشعراًیٰ ان رسول اللہ صلی اللہ علیہ وسلم قال: حرم لباس الحریرة والذهب على ذکور امتی واحل لانا لهم.

وقال الترمذی وفی الباب عن عمر، وعلی، وعقبة بن عامر، وام هانی، وانس، وحدیفة، وعبدالله بن عمر و، وعمران بن حصین، وعبدالله بن الزبیر، وجابر، وابی ریحانة، وابن عمر، والبراء، هذا حديث

حسن صحيح^(۲)

(۱) سنن النسائی - کتاب الزینۃ من سنن الفطرة - تحریم الذهب على الرجال - ۲۸۳ / ۲.

سنن ابن ماجہ - کتاب اللباس - باب لبس الحریر والذهب للنساء - ص ۲۵۶، ۲۵۷.

(۲) جامع الترمذی - ابواب اللباس - باب ماجاء فی الحریر والذهب للرجال - ۳۰۲ / ۱.

وایضاً فی سنن النسائی - المرجع السابق.

ترجمہ: حضرت ابو موسیٰ اشعریؓ سے روایت ہے کہ رسول اللہ صلی اللہ علیہ وسلم نے فرمایا
 ریشمی لباس اور سونا میری امت کے مردوں پر حرام ہے اور ان کی عورتوں کے لئے
 حلال ہے۔ امام ترمذی فرماتے ہیں کہ یہ حدیث حسن صحیح ہے اور اس باب میں مندرجہ
 ذیل صحابہؓ سے بھی احادیث مروی ہیں، حضرت عمرؓ، حضرت علیؓ، حضرت عقبہ بن عامر
 ، حضرت ام ہانیؓ، حضرت انسؓ، حضرت حذیفہؓ، حضرت عبد اللہ بن عمرو، حضرت عمران
 بن حصینؓ، حضرت عبد اللہ بن زبیرؓ، حضرت جابرؓ، حضرت ابو ریحانہؓ، حضرت ابن عمر
 اور، حضرت براءؓ۔
 واللہ اعلم

کتبہ: محمد یوسف لدھیانوی

بینات-صفر المظفر ۱۴۰۹ھ

کیا شناختی کارڈ پر خواتین کی تصویر ضروری ہے؟

”صدر جنرل محمد ضیاء الحق نے اس تاثر کو سختی سے رد کیا ہے کہ خواتین کو قومی شناختی کارڈوں پر تصاویر لگوانے کی ضرورت نہیں رہی۔ صدر نے کہا کہ بعض حلقوں میں یہ غلط تاثر پیدا کیا گیا ہے۔ حکومت اس بارے میں اپنا فیصلہ واپس لینے کا کوئی ارادہ نہیں رکھتی۔ صدر نے کہا کہ شناختی کارڈ پر خواتین کی تصویر کا چسپاں کیا جانا غیر اسلامی نہیں۔ حج پر جانے والی خواتین کے پاسپورٹ پر بھی تو تصاویر ہوتی ہیں۔ صدر نے کہا کہ شناختی کارڈ پر تصاویر چسپاں کرنا اس لئے ضروری ہے تاکہ ملکیت کا تعین کیا جاسکے۔“ (روزنامہ جنگ کراچی۔ ۳ اکتوبر ۱۹۸۳ء)

کیا فرماتے ہیں علماء دین مندرجہ بالا اخباری بیان کی اس عبارت کے بارے میں کہ شناختی کارڈ پر خواتین کی تصویر کا چسپاں کیا جانا غیر اسلامی نہیں۔ جب کہ شریعت اسلامیہ میں کسی بھی قسم کی تصویر کشی کو حرام قرار دیا گیا ہے اب سوال یہ ہے کہ کیا اس بیان سے قوانین اسلام کے انحراف کا اعلانیہ پہلواعلانیہ توبہ کا متقاضی ہے یا نہیں؟ اور یہ شریعت اسلامیہ کی غلط توضیح و تشریح ہوئی ہے یا نہیں؟ مسئلہ ہذا کا شریعت اسلامیہ کی روشنی میں تفصیلی جواب مرحمت فرمائ کر عامة المسلمين کی صحیح رہنمائی فرمائیں۔

مستفتی: حافظ سراج الدین احمدی

جی ۲۱۱ ماڈرن کالونی۔ منگھوپیر روڈ۔ کراچی ۱۶۔

اجواب باسمہ تعالیٰ

صورت مسئولہ میں شناختی کارڈ بنانا شرعاً نہ کوئی ضروری ہے۔ اور نہ کارثواب۔ حکومت نے انتظامی معلومات کے تحت شناختی کارڈ بنانے کا قانون بنایا لیکن اس کے لئے تصویر کو لازمی قرار دینا شرعی قانون کے مطابق نہیں۔ پھر اس میں مرد اور عورت دونوں کی تصویر لگانے کا فیصلہ صحیح نہیں ہے۔ عورت کا

مسئلہ تو مرد کے مقابلہ میں زیادہ نازک ہے کیونکہ اس میں صرف تصویر کشی اور تصویر لگانے کا گناہ ہی نہیں بلکہ پرده کا مسئلہ بھی ہے۔ البتہ صدر صاحب کا بیان کہ ”شناختی کارڈ میں خواتین کی تصویر کا چپاں کیا جانا غیر اسلامی نہیں۔“، ہمارے علم کے مطابق صحیح نہیں ہے۔ ہو سکتا ہے دوسرے اہل علم کی تحقیق ہمارے خلاف ہوشاید صدر صاحب کا حکم ان دوسرے علماء کی تحقیق کے پیش نظر ہو۔ لیکن دینی مسائل میں جہاں رائے و تحقیق کی ضرورت ہوگی وہاں ہم کسی کے مقلد نہیں ہیں، البتہ جہاں واضح حکم نہ ہو۔ وہاں قرآن و حدیث کے بعد فقه حنفی کے پابند ہوں گے اور جہاں فقه حنفی کی روایات بھی نہ ہوں۔ وہاں پر اصول فقه اور فقہی جزئیات کی روشنی میں اپنی تحقیق پیش کرنے کا حق رکھتے ہیں۔

خواتین کے پاسپورٹ پر تصویر ہوتی ہے۔ اس پر شناختی کارڈ کی تصویر کو قیاس کرنا درست نہیں۔ کیوں کہ یہ بناء الفاسد علی الفاسد ہے۔ اس لئے کہ پاسپورٹ میں تصویر لگانے کا قانون بھی تو کوئی اسلامی قانون نہیں۔ تو اس پر شناختی کارڈ کے قانون کو قیاس کرنا کہاں تک صحیح ہے۔ باقی رہا یہ کہ چونکہ جب تک یہ غیر شرعی قانون موجود ہے اور لوگ مجبور ہیں کیونکہ اس کے بغیر حج فرض تک بھی ادا نہیں کر سکتے اور اس کے بغیر اصحاب حقوق کے حقوق ضائع ہو جاتے ہیں۔ لہذا دفع ضرر کے لئے تصویر لگوانے کی اجازت ہوگی۔

دراصل یہاں پر دو مسئلے ہیں۔ ایک یہ کہ پاسپورٹ اور اسی طرح شناختی کارڈ کے لئے تصویر کے چپاں کرنے کا حکم جاری کرنا اور قانون بنانا کیسا ہے۔ دوسرا یہ کہ اگر کسی ملک میں ایسا قانون بنادیا جائے تو لوگوں کے لئے ضرورت و مجبوری کی بناء پر تصویر کشی، تصویر کھنچوانا اور تصاویر کا پاسپورٹ اور شناختی کارڈ پر لگانا جائز ہے یا نہیں؟ پہلے مسئلہ میں تو کسی کا اختلاف نہیں کہ تصویر کشی جس طرح ناجائز و حرام ہے اس کے ضروری ہونے کا قانون بنانا بھی درست نہیں ہے۔ فتاویٰ دارالعلوم میں ہے:

”تصویر کشی شریعت اسلامیہ میں حرام ہے۔ اس کے لئے دو مثالیں سمجھ لیں:

(الف) رشوت دینا شرعاً ناجائز و حرام ہے۔ اسی طرح رشوت دینے کا

قانون بنانا اور اس پر لوگوں کو مجبور کر دینا بھی ناجائز اور حرام ہے تاہم رشوت نہ دینے

کی وجہ سے اگر کسی شخص کو جانی یا مالی نقصان ہو رہا ہو اور اس کے املاک ضائع ہو رہے

ہوں تو مجبوراً اس شخص کو رشوت دے کر اپنے نقصان کو دفع کرنا جائز ہے۔

(ب) سودی بینکاری نظام ناجائز ہے کیونکہ سود کا لین دین حرام ہے۔ لیکن سودی بینکاری نظام کے تحت چلنے والے بینکوں میں رقم رکھنا ضرورت و مجبوری کی بناء پر جائز ہے۔ بلا ضرورت جائز نہیں ہے۔ تو ضرورت و مجبوری کی بناء پر بینک میں رقم جمع کرانے کے جواز سے یہ لازم نہیں آتا کہ بینکاری نظام اور اس طرح کا قانون بنانا بھی جائز ہے۔ الہذا دونوں مسئللوں کا فرق سمجھنا ضروری ہے اسی طرح شناختی کارڈ پاسپورٹ وغیرہ میں تصویر لگوانے کے لئے قانون بنانا ہمارے نزدیک جائز نہیں ہے کیونکہ احادیث کی رو سے تصویر کشی مطلقاً حرام ہے۔ اشخاص کے تعین کی ضرورت کے لئے سر کے علاوہ دوسرے اعضاء یا بعض عضو کی تصویر کشی سے کام لیا جا سکتا ہے۔^(۱) دوسرا عام لوگوں کے لئے مسئلہ یہ ہے کہ اس قانون کو ختم کرنے کی سعی کریں اور جب تک یہ قانون موجود ہو بوقت ضرورت و بر بناء مجبوری شناختی کارڈ یا پاسپورٹ میں تصویر لگوا سکتے ہیں اور اس کا گناہ انتظامیہ کو ہوگا۔

کتبہ

الجواب صحیح

محمد عبدالسلام عفان اللہ عنہ

ولی حسن

بینات - جمادی الاولی ۱۴۰۵ھ

(۱) فتاویٰ دار العلوم۔

میوزک کے ساتھ قرآن کی تلاوت کا حکم

کیا فرماتے ہیں علمائے کرام اس بارہ میں کہ پچھلے ماہ میں نے اپنے بچوں کو ایک دینی مدرسے میں ایک ماہ کے لئے داخل کیا تھا۔ اس مدرسے کا نام ”الفرقان“ ہے وہاں کا کورس ایک ماہ کا تھا جس کے اختتام پر اس مدرسے والوں نے تمام بچوں کو ایک آڈیو کیسٹ دی اس آڈیو کیسٹ کو سننے پر میں نے یہ پایا کہ اس کے اندر سکھانے کے طریقے میں کہیں کہیں میوزک استعمال کی گئی ہے اور کہیں نہیں گئی ہے مثلاً ایک جگہ وہ سکھانے کی کوشش کر رہے ہیں کہ جو کام بھی ہم شروع کریں بسم اللہ سے شروع کریں اور گنگنا رہے ہیں، بسم الله الرحمن الرحيم، اور الحمد لله رب العالمين، اور اس کے ساتھ ساتھ ڈھول یا ڈھلی نج رہی ہے۔

دوسری جگہ اللہ تعالیٰ کی بڑائی بیان کرتے ہوئے، اللہ اکبر اور لا اله الا اللہ، اللہ اکبر و اللہ الحمد، گنگنا تے ہوئے ڈھول نج رہے ہیں یہ سننے کے بعد میں نے اپنے بھائی سے مدرسے کے چیزیں کوفون کرایا اور دریافت کیا کہ کیا یہ اسلام میں جائز ہے؟ اس پر انہوں نے بتایا کہ اس کیسٹ میں جس انداز یا طریقے سے دف بجا یا جارہا ہے وہ اسلام میں منوع نہیں ہے اور کسی ساری باتوں کی روشنی میں آپ سے درخواست ہے کہ اسلامی شریعت کے عین مطابق یہ فتویٰ عنایت فرمائیے کہ آیا یہ صحیح ہے یا نہیں؟ میں آپ کو آڈیو کیسٹ بھی بھیج رہا ہوں تاکہ میرا سوال آپ پر صحیح واضح ہو جائے۔

(۲) اسلامی شریعت کے تحت یہ فتویٰ عنایت فرمائیے کہ نعمت یا حمد باری تعالیٰ جو کہ گنگنا کر پڑھی جاتی ہے جائز ہے یا ناجائز؟ اور اسی کے دوران ہی سلام پیش کرتے ہوئے لوگ جو کھڑے ہو جاتے ہیں وہ جائز ہے یا نہیں؟

(۳) اسلامی شریعت کے حوالے سے یہ فتویٰ عنایت فرمائیے کہ مختلف نیاز کا کھانا جیسے گیارہوں شریف یا مختلف پیروں کے عرس کا کھانا جائز ہے یا نہیں؟

اجواب باسمہ تعالیٰ

واضح رہے کہ قرآن کریم کو تجوید کے ساتھ پڑھنا اور اس کے حروف کو مخارج سے ادا کرنا اور ان کی صفات کی رعایت کرنا شرعاً واجب اور لازم ہے قرآن کریم و حدیث اور اجماع امت سے قرآن کریم کو اس کے تجویدی قواعد و قوانین کی رعایت کرتے ہوئے پڑھنا اور تلاوت کرنا ثابت ہے، جیسا کہ اللہ تعالیٰ فرماتے ہیں، ورقل القرآن تر تیلا، (سورہ المزمل آیت ۲)

حضرت علی رضی اللہ عنہ سے قرآن کریم میں ذکر کردہ ترتیل کے بارے میں دریافت کیا گیا کہ ترتیل کیا ہے؟ تو آپ نے فرمایا ترتیل حروف کی تجوید اور وقف (شہرنے) کے طریقے کو جانے کا نام ہے۔ جیسا کہ ”غاية المستفید“ میں ہے:

وقد سئل على بن أبي طالب عن الترتيل فقال: الترتيل تجويد
الحروف ومعرفة الوقوف ^(۱)

امام جزری تجوید کے نزوم اور وجوب کو بیان کرتے ہوئے فرماتے ہیں:

و لا خذ بالتجويد حتم لازم من لم يوجد القرآن آثم ^(۲)

دوسری جگہ امام جزری اپنی کتاب ”الثیر“ میں صاف صاف بیان فرماتے ہیں کہ:

التجويد فرض على كل مكلف : قال وإنما قلت : التجويد على كل

مكلف لانه متفق عليه بين الانتماء ، بخلاف الواجب فإنه مختلف فيه ^(۳)

غرضیکہ قرآن کریم کو تجوید کے ساتھ پڑھنا اور حروف کے مخارج اور صفات کے قوانین و قواعد کی رعایت کا جو حکم ہے اسے آپ ﷺ کے مبارک زمانے سے لے کر آج تک امت نے بالاتفاق واجب اور لازم قرار دیا ہے اور تسليم کیا ہے جیسا کہ ”غاية“ میں ہے:

(۱) غایۃ المستفید فی علم التجوید - لسعد الدین عبدالعزیز - مقدمہ مبادی علم التجوید - ص ۷

(۲) متن المقدمة الجزرية - للعلامة شمس الدين محمد الجزرى - باب معرفة التجويد - ص ۵

وايضاً : فی غایۃ المستفید ص ۸

(۳) المرجع السابق.

وقد اجتمعت الامة على وجوب التجوید من زمان النبی ﷺ الى زماننا

ولم يختلف فيه احد منهم (۱)

چنانچہ دارقطنی میں منقول ایک حدیث میں آپ ﷺ نے اس موزن کواذ ان دینے سے منع فرمایا تھا جو گاگر بغیر تجوید کی رعایت کے اذان دیا کرتا تھا۔ جیسا کہ حدیث شریف میں ہے:

عن ابن عباس قال كان لرسول الله ﷺ موزن يطرب فقال
رسول الله ﷺ الاذان سهل اسمح فان كان اذانك سمحوا سهلا
والا فلا توذن (۲)

نیز قرآن کریم کے حروف و مخارج اور صفات کو بگاڑنے سے قرآن کریم کا جو اصل مقصد ہے وہ فوت ہو جاتا ہے اور بعض مرتبہ معانی کا سمجھنا بھی بالکل مفقود اور مشکل ہو جاتا ہے حالانکہ آپ ﷺ نے اس طرح لبھ اختیار کرنے اور گاگر عجمیوں کے انداز میں پڑھنے سے منع فرمایا ہے۔ جیسا کہ شیخ حسن مامون فرماتے ہیں:

ذكر الامام الحافظ ابو الحسين رزین وابو عبدالله الترمذى الحكيم فى
نوادر الاصول من حديث حذيفة ان رسول الله ﷺ قال : اقرؤا القرآن
بلحون العرب واصواتها واياكم ولحون اهل العشق ولحون اهل
الكتابين وسيجيء بعده قوم يرجعون بالقرآن ترجيع الغناء والنوح،
ولا يجاوز حنا جرهم مفتونة قلوبهم وقلوب الذين يعجبهم شأنهم (۳)
نیز حضرت ام سلمہؓ نے آپ ﷺ کی جو تلاوت نقل فرمائی ہے وہ بالکل قواعد اور قوانین کی طرف واضح اشارہ کرتی ہے، جیسا کہ حدیث میں ہے:

(۱) غایۃ المستفید فی علم التجوید - لسعد الدین عبدالعزیز - مقدمہ مبادی علم التجوید - ص ۷

(۲) الفتاوى، للشيخ حسن مامون - قرآنیات - حکم تلحین القرآن - ۱۲۱ - ط: المجلس الاعلى للشئون الإسلامية، قاهرۃ.

(۳) المرجع السابق.

و سئلت ام سلمة عن قراءة رسول الله ﷺ فقلت: مالكم و صلاحه
کان يصلی ثم ینام قدر ما صلی، ثم يصلی قدر مانام ثم ینام قدر
ما صلی، حتیٰ یصبح ثم نعت قراءته فإذا هی تنعت قراءة ميسرة
حرفاً حرفًا ، اخرجه النسائي ، و أبو داؤد ، و الترمذی و قال هذا حديث

حسن صحيح غریب ^(۱)

اور مصطفیٰ صادق الرافعی تجوید کی اہمیت اور اس کے لزوم کے متعلق نقل فرماتے ہیں:

ومما ابتداع في القراءة والاداء هذا التلحين الذي بقى الى اليوم
يتناقله المفتونة قلوبهم وقلوب من يعجبهم شانهم ويقرءون به على
ما يشبه الایقاع وهو الغناء النقى ^(۲)

لہذا مذکورہ کیسٹ میں جو قرآن کریم کی مقدس آیات کو میوزک، آلات موسیقی اور آلات لہو و لعب
پر گاگرا کر پیش کیا گیا ہے شرعاً ناجائز، حرام اور گناہ کبیرہ ہے، کیونکہ اس میں میوزک بجا کر ایک طرف تو
قرآن کریم کی عظمت و تقدس کو پامال کرنے کی کوشش کی کی گئی ہے اور دوسری طرف تجوید کے لازمی اور
وجوبی حکم کی خلاف کی گئی ہے جو کہ بہت بڑا گناہ ہے اس میں ایمان جانے کا خطرہ اور کفر لازم آنے کا احتمال
ہے جیسا کہ ”فتاویٰ عالمگیری“ میں ہے:

اذ اقرأ القرآن على ضرب الدف والقصب فقد كفر ^(۳)

تجوید کو سکھنے کے لئے ہر جائز ذریعہ استعمال کیا جاسکتا ہے اسی طریقے سے قرآن کریم اور دعا میں
جائز ذریعہ سے سیکھنا جائز ہے البتہ تجوید یا قرآن سکھنے کے لئے ناجائز ذریعہ استعمال کرنا ہرگز جائز نہیں بلکہ
حرام ہے۔

(۱) الفتاوى للشيخ حسن مامون - قرآنیات - حکم تلحین القرآن - ۱۲۰۱.

(۲) المرجع السابق.

(۳) الفتاوی الهندية - كتاب السیر - الباب التاسع في أحكام المرتدین - مطلب موجبات الكفر
أنواع، منها ما يتعلق بالقرآن - ۲۶۰۲.

اسی طرح مذکورہ کیست میں جہاں جہاں بطرز گانا، موسیقی بجا کر کچھ بھی پڑھا گیا ہے، اس طرح اس موسیقی کے آلات پر گنگنا نا اور سننا دونوں شرعاً جائز نہیں ہیں۔ میوزک اور آلات موسیقی پر گا کر ریکارڈ کرائے گئے اشعار اور حمد و نعمتیں وغیرہ چونکہ گانے بجانے کے قریب ہو جاتی ہیں اور ان کی گانے کے ساتھ مشابہت متحقّق ہو جاتی ہے لہذا ان کا شرعاً ناجائز اور حرام ہے کیونکہ گانا بجانا خود سخت گناہ اور ناجائز و حرام کام ہے۔ جیسا کہ حدیث شریف ہے:

الغناء ينبت النفاق في القلب كما ينبت الماء الزرع^(۱)

اسی طرح قرآن کریم میں ہے:

وَمِنَ النَّاسِ مَنْ يُشْتَرِي لِهُ الْحَدِيثَ لِيُضْلِلَ عَنْ سَبِيلِ اللَّهِ (لقمان: ۲)

لہذا مذکورہ کیست میں جن جن موقوعوں پر میوزک بجا کر کچھ پڑھا گیا ہے اس کے اس حصہ کا سننا شرعاً ناجائز ہے جبکہ باقی حصہ کی سماعت بلاشبہ جائز ہے۔

(۲) حمد یا نعمت کے ذریعے اللہ جل شانہ اور آنحضرت صلی اللہ علیہ وسلم کی حمد اور مدح و ثناء بجالانا، بلاشبہ باعث برکت اور کارثواب ہے۔

لیکن حمد و نعمت کو دونوں، مہینوں، حالتوں اور کیفیتوں کے ساتھ مخصوص کرنا اور ایسے تصورات و احساسات کے ساتھ مقید کرنا جو سلف صالحین سے ثابت نہ ہوں اسی طرح یہ عقیدہ رکھنا کہ اس خاص کیفیت و حالت کی رعایت پر ہی ثواب منحصر ہے ان کیفیات و قیودات کے ساتھ حمد و نعمت کا پڑھنا، سننا بدعت اور ناجائز ہے ایسے ہی دوران نعمت کھڑا ہو جانا اور یہ عقیدہ رکھنا کہ نعوذ بالله آنحضرت ﷺ بنفس نفس نفیس ہماری اس مجلس میں تشریف لاتے ہیں یا شریک محفل ہوتے ہیں، قرآن، سنت اور اجماع امت کے خلاف خالص بدعت اور فتنج عمل ہے جس سے احتراز ضروری ہے۔ جیسا کہ ”فتاویٰ شامی“ میں ہے:

اعتقاد خلاف المعروف عن الرسول ﷺ لا بمعاندة بل بنوع شبهة^(۲)

اور دوسری جگہ ہے:

(۱) شعب الایمان - باب حفظ اللسان - فصل في حفظ اللسان عن الغناء - رقم الحديث: ۵۱۰۰ -

ط: دار الباز مکہ المکرمة ۲۷۹/۲

(۲) الدر المختار مع رد المحتار - کتاب الصلوة - باب الامامة - مطلب البدعة خمسة اقسام - ۱/۵۶۰.

ماحدث علی خلاف الحق المتلقی عن رسول اللہ ﷺ من علم او عمل

او حال بنوع شبهہ واستحسان وجعل دینا قویما وصراطا مستقیما^(۱)

(۳) اسی طرح نیاز پکانا، گیارہویں دینا اور مختلف پیروں کے نام سے مخالف عرس وغیرہ قائم کرنا بھی قرآن وسنۃ اور اجماع امت سے ثابت نہ ہونے کی وجہ سے شرعاً ناجائز اور من گھڑت بدعت ہے۔ اس کا پکانا، کھانا اور اس میں شرکت کرنا سب ناجائز ہیں۔ جیسا کہ ”فتاویٰ بزازیہ“ میں ہے:

ویکرہ اتخاذ الضیافۃ ثلاثة ایام وَاکلہا لانہا مشروعة للسرور ویکرہ
اتخاذ الطعام فی اليوم الاول والثالث وبعد الاسبوع والا عياد ونقل
الطعام الى القبر فی المواسم واتخاذ الدعوة بقراءة القرآن وجمع
الصلحاء والقرآن للختم او لقراءة سورۃ الانعام او الاخلاص فالحاصل
ان اتخاذ الطعام عند قراءة القرآن لاجل الاكل يکرہ^(۲)

اور امام نووی شرح منہاج میں فرماتے ہیں:

الاجتماع علی مقبرة فی اليوم الثالث وتقسيم الورد والعود والطعم
فی الايام المخصوصة كالثالث والخامس والتاسع والعشر والعشرين
والاربعين والشهر السادس والستة بدعة ممنوعة^(۳)

کتبہ

الجواب صحيح

رشید احمد سندھی

محمد عبدالجید دین پوری

بینات - ربیع الاول ۱۴۲۲ھ

(۱) المرجع السابق.

(۲) الفتاویٰ البزازیہ علی الہندیۃ - کتاب الصلوۃ - فصل الخامس والعشرون فی الجنائز - ۸۱ / ۳.

(۳) راه سنۃ، مولانا سرفراز خان صدر، باب هفت تجہیزات وغیرہ کا بیان ص ۲۶۵ مکتبہ صدریہ۔ بحوالہ انوار ساطع ص ۱۰۵

ٹیپ ریکارڈ پر تلاوت اور موسیقی سننے کا حکم

کیا فرماتے ہیں علماء دین و مفتیان شرع متین اس مسئلہ میں کہ:

۱:....ایک شخص کا یہ کہنا کہاں تک درست ہے کہ تصویر اور ٹیپ شدہ آواز اصل آواز کا حکم نہیں رکھتی، اسی لئے خانہ کعبہ کی تصویر یا اسکی فلم دیکھنے سے کچھ ثواب نہ ہوگا۔

۲:....ٹیپ شدہ تلاوت سننے سے ثواب ہوگا اور نہ آیت سجدہ سننے سے سجدہ سہو واجب ہوگا۔ اس لحاظ سے اگر کوئی شخص نامحرم کی تصویر قصد ادیکھے یا ٹیپ شدہ موسیقی سننے تو اسے گناہ نہیں ہوگا۔ کیونکہ یہ اصل آواز میں شامل نہیں ہے۔
مستفتی - محمد موسیٰ نور آباد کراچی

اجواب باسمہ تعالیٰ

واضح رہے کہ سوال میں دونوں چیزوں کا ذکر ہے۔ تصویر کا مباح ہونا ۲۔ ریکارڈ شدہ موسیقی کے سننے کا جائز ہونا اور ان دونوں چیزوں کے جواز کی بنیاد ایک فاسد قیاس پر ہے اور قیاس کا مدار محض اس دعویٰ پر ہے کہ: ”جو حکم اصل کا ہے وہ نقل اور عکس کا نہیں ہے۔“

ذکورہ شخص کا یہ کہنا کہ ”جو حکم اصل کا ہے وہ حکم نقل اور عکس کا نہیں ہے،“ مسلم نہیں ہے۔ کیونکہ حقیقت یہ ہے کہ جواصل کا حکم ہے وہی نقل اور عکس کا ہے چنانچہ حضرت مولانا اشرف علی تھانوی تحریر فرماتے ہیں:

”یہ صورت جس کی حکایت ہے حکم میں اسی کے تابع ہے پس اصل اگر مذموم ہے جیسے معازف و مزامیر و صوت نساء و امار و یا فخش و معصیت،“ اسکی حکایت بھی ایسی ہی مذموم ہے اور اگر اصل مباح، (ہوتا اسکی) حکایت بھی مباح ہے اور اگر اصل محمود ہے تو فی نفسہ اسکی حکایت بھی ایسی ہے۔^(۱)

باقی یہ کہنا کہ نقل اصل کے حکم میں نہ ہونے کی وجہ سے ریکارڈ شدہ تلاوت سننے پر ثواب نہیں ملتا، درست نہیں، بلکہ ریکارڈ شدہ تلاوت سننے پر ثواب ضرور ملتا ہے، اس لئے کہ ریکارڈ شدہ تلاوت کے بھی وہی آداب ہیں جو اصل تلاوت سننے کے ہیں۔

حضرت مولانا مفتی محمد شفیع ”جدید آلات“ میں تحریر فرماتے ہیں:

”یہ بھی ظاہر ہے کہ قرآن کریم جب اس میں (ٹیپ ریکارڈ میں) پڑھنا جائز ہے تو اس کا سنسنا بھی جائز ہے، شرط یہ ہے کہ ایسی مجلسوں میں نہ سنا جائے جہاں لوگ اپنے کار و بار یا دوسرے مشاغل میں لگے ہوں، یا سننے کی طرف متوجہ ہوں، ورنہ بجائے ثواب کے گناہ ہوگا۔“ (۱)

البتہ ریکارڈ شدہ آیتِ سجده سننے سے سجدہ تلاوت واجب نہیں ہوتا۔ اسکی وجہ یہ ہے کہ سجدہ تلاوت کے وجوب کیلئے تلاوتِ صحیح کا ہونا ضروری ہے اور تلاوت کے صحیح ہونے کیلئے تلاوت کرنے والے کا باشурور اور متمیز ہونا ضروری ہے، کیونکہ صبی غیر متمیز اور مجنون سے آیتِ سجده سننے سے سجدہ تلاوت واجب نہیں ہوتا، چونکہ مذکورہ آله (ٹیپ ریکارڈ وغیرہ) ایک لاشعور اور بے جان شی ہے، اس وجہ سے اس پر آنے والی تلاوت تلاوت صحیح نہیں اور جب تلاوت صحیح نہیں تو اس کے سننے سے سجدہ تلاوت بھی واجب نہیں۔ پھر چونکہ کیسٹ سے وہ کلام اللہ کی آوازن رہا ہے اور اس کے ول میں کلام اللہ کی عظمت میں اضافہ ہو رہا ہے اور دیگر گناہ کی چیزوں سے اپنے کانوں کو محفوظ رکھے ہوئے ہے، اس لئے اسکو ریکارڈ شدہ تلاوت سننے پر اجر و ثواب ضرور ملے گا۔ جیسا کہ البدائع میں ہے:

”بخلاف السماع من البغاء والصدى فان ذلك ليس بتلاوة“

وَكَذَا إِذَا سَمِعَ مِنَ الْمَجْنُونَ لَانِ ذَلِكَ لَيْسَ بِتَلَوَةٍ صَحِيحَةٍ لِغَيْرِهِ

اہلیتہ لانعدام التمییز“ (۲)

(۱) آلات جدیدہ کے شرعی احکام از مولانا مفتی محمد شفیع - ٹیپ ریکارڈ میں پر تلاوت قرآن کا حکم - ص: ۷-۲۰ - ط: ادارۃ المعارف.

(۲) بدائع الصنائع للکاسانی - کتاب الصلوٰۃ - سبب وجوبها وبيان من تجب عليه الخ -

لہذا مذکورہ شخص کا شیپ ریکارڈ سے موسیقی سننے کے جواز پر استدلال کرنا اور یہ کہنا کہ: کیسٹ حکی موسیقی چونکہ اصل موسیقی نہیں، بلکہ موسیقی کی نقل ہے، اس لئے اس کے سننے سے کوئی گناہ نہیں ہوتا، بالکل غلط ہے کیونکہ جب کیسٹ سے تلاوت سننا باعث اجر و ثواب ہے، تو اسی طرح کیسٹ سے موسیقی سننا بھی گناہ ہے اور موسیقی کی کیسٹ سننے سے جو ذہن کے اندر کدوڑت اور یادِ الٰہی سے غفلت پیدا ہوگی، اس کا گناہ الگ ہے۔

پھر اگر بالفرض والتقدير: ہم مان بھی لیں کہ شیپ ریکارڈ سے تلاوت سننے پر اجر و ثواب نہیں ملتا، تب بھی اس سے یہ نتیجہ نکالنا کہ عکس اور نقل اصل کے حکم میں نہیں، قابل تسلیم نہیں، کیونکہ بہت ساری ایسی اشیاء ہیں کہ جن کے عکس کا وہی حکم ہوتا ہے جو اس کے اصل کا ہوتا ہے، مثلاً: جس طرح قرآن مجید کی لکھی ہوئی کوئی سورۃ قابل احترام ہے، اسی طرح اس کی فوٹو کا پی بھی قابل احترام ہے، جس طرح اصل کی بے اکرامی ناجائز ہے، اسی طرح اس سورۃ کی فوٹو کا پی کی بے احترامی بھی ہرگز جائز نہیں۔

علاوه از یہ موسیقی کی حرمت کے دلائل پر اگر غور کیا جائے تو واضح طور پر معلوم ہوتا ہے کہ جن وجوہ کی بنا پر موسیقی سننا حرام ہے، وہ تمام کی تمام موسیقی کی کیسٹ میں بھی پائی جاتی ہیں، مثلاً: شہوت کا بیدار ہونا اور تلذذ کا حاصل ہونا، یہ دونوں صورتوں میں پیدا ہوتے ہیں، یہ الگ بات ہے کہ اگر موسیقی گانے والوں سے براہ راست سنی جائے تو اس کا منفی اثر زیادہ ہوتا ہے۔ الغرض موسیقی خواہ براہ راست سنی جائے یا اسکی کیسٹ سنی جائے اس سے دل میں نفاق پیدا ہوتا ہے جیسا کہ حدیث میں ہے:

”الغناه ينبع النفاق في القلب كما ينبع الماء الذرع“^(۱)

رہا تلاوت پر ثواب کا حصول! تو وہ محض تلاوت سننے پر ہے نہ کہ اس سے تاثر لینے پر، لہذا یہ قیاس غلط ہے کہ ثواب چونکہ اصل تلاوت پر ہے اور وہ یہاں مفقود ہے اس لئے ثواب نہیں۔

رہا تصویر کا مسئلہ! تو خانہ کعبہ اور بیت اللہ کی تصویر پر ثواب نہ ملنے کو بنیاد بنا کرنا محظوظ اور جاندار اشیاء کی تصویر بنانے، پاس رکھنے اور دیکھنے پر جواز کا استدلال کرنا غلط اور قیاس مع الفارق ہے، کیونکہ اس میں بے جان شیء کی تصویر پر جاندار اشیاء کی تصویر کو قیاس کیا گیا ہے اور یہ قیاس قیاس مع الفارق ہے۔ دوسری

(۱) شعب الإيمان للبيهقي - باب في حفظ اللسان - فصل في حفظ اللسان عن الغناه - ۲۷۹/۳
ط: مکتبہ دار البازمکہ

بات یہ کہ دلائل شرعیہ میں قیاس کا آخری درجہ ہے، سب سے پہلے کتاب اللہ ہے، پھر سنت رسول ہے، پھر اجماع ہے اور آخر میں قیاس ہے، جبکہ جاندارشی کی تصویر کی حرمت پر بے شمار نصوص (احادیث نبوی) موجود ہیں، لہذا حرمت کی ان نصوص کے باوجود محض ایک قیاس مع الفارق سے کیونکر جاندارشی کی تصویر کی اباحت اور جواز کو ثابت کیا جا سکتا ہے؟۔

باقي خانہ کعبہ کی تصویر پر ثواب کا منانہ ملنا تو یہ ایک امر شرعی ہے، کسی چیز میں ثواب یا عقاب کا ہونا نص شرعی کا محتاج ہے، بغیر نص شرعی کے کسی چیز میں ثواب یا عقاب کو ثابت نہیں کیا جا سکتا، چونکہ یہاں پر نص شرعی موجود نہیں اس لئے اس میں عقلی طور پر ثواب کا اثبات کیونکر ممکن ہے۔ جیسا کہ محدث عظیم ملا علی قاریؒ ذیل کی حدیث میں تحریر فرماتے ہیں:

”عن عابس بن ربيعة قال رأيت عمر يقبل الحجر ويقول انى لا علم
انك حجر ما تنفع ولا تضر ولو لا انى رأيت رسول الله صلى الله عليه
وسلم يقبلك ما قبلتك“.^(۱)

اس کے ذیل میں ملا علی قاریؒ لکھتے ہیں:

”وفيء اشارة منهُ الى ان هذا امر تعبدی ففعلن و عن علته لانسأل“^(۲)
لہذا خانہ کعبہ کی تصویر کو بنیاد بنا کر جاندارشی کی تصویر کے جواز اور نامحرم عورت کی تصویر دیکھنے کے جواز پر استدلال کرنا ہرگز درست نہیں ہے۔

كتبه

خليل الرحمن

الجواب صحيح

محمد عبد القادر

الجواب صحيح

محمد عبد الجيد دين پوري

بینات-ذوالقعدۃ ۱۴۲۳ھ

(۱) مشکوہ المصابیح - کتاب المناسک - باب دخول مکہ والطواف - ص: ۲۲۸.

(۲) مرقاۃ المفاتیح - باب دخول مکہ الفصل الثالث - قول عمر إنك حجر لاتفع ولا تضر -

۳۲۵/۵ - ط: امدادیہ ملتان.

رقص و سرود اور اسلام

محترم جناب مفتی صاحب!

یہاں امریکہ کی ریاست نیکسas میں مکملہ تعلیم نے یہ قانون بنایا ہے کہ تمام اسکولوں میں طلبہ و طالبات کے لیے رقص و موسیقی کی علیحدہ جماعتوں میں شریک ہو کر فون رقص و موسیقی سیکھنا لازمی ہو گا، ورنہ یہ طلبہ فیل کر دیئے جائیں گے۔ اس سلسلے میں جب مکملہ تعلیمات کے ذمہ دار افراد کو بتلایا گیا کہ گانا اور ناچنا دونوں ہی مذہب اسلام میں سخت منع ہیں۔ تو انہوں نے جواب دیا کہ اس سلسلے میں کسی مذہبی ادارے کا فتویٰ ضروری ہے جس میں قرآن و حدیث کے حوالے سے یہ ثابت کیا گیا ہو کہ ہمارے مذہبی عقائد کی رو سے رقص و موسیقی کا سیکھنا اور ایسے پروگراموں میں حصہ لینا قطعاً حرام ہے۔ اس سلسلے میں اگر آپ اپنے ادارے کا فتویٰ ہمارے مندرجہ بالا پتے پر روانہ فرمادیں تو جملہ مسلمانان نیکسas آپ کے ممنون ہوں گے۔ براہ کرام یہ فتویٰ آپ اپنے ادارے کے پیڈ پر تحریر فرمائیے۔ اس فتویٰ کو ہم انشاء اللہ یہاں کی عدالت میں پیش کریں گے تاکہ اس قانون میں ترمیم کی جائے اور مسلمان طلبہ و طالبات کو رقص و موسیقی کی جماعت سے مستثنیٰ قرار دیا جائے۔

دعا فرمائیے کہ ہمیں اس سلسلے میں کامیابی ہو۔ ہمیں آپ کے فتوے کا انتظار رہے گا۔ اللہ تعالیٰ آپ کو علم و حکمت اور بصیرت عطا فرمائے اور ہماری رہنمائی کے لئے آپ کو صحت و عافیت عطا فرمائے۔

والسلام نیاز مند

خواجہ سعید الدین احمد

اجواب باسمہ تعالیٰ

بصورت مسئولہ از روئے قرآن و سنت اور فقہ اسلامی، گانا، بجانا۔ ناچنا۔ رقص و سرود اور موسیقی سب ناجائز و حرام ہیں۔ قرآن کریم میں کئی مقامات پر اس کے بارے میں ہدایات اور رہنمائی ملتی ہے۔

سورۃ لقمان میں اللہ تعالیٰ کا ارشاد ہے:

”وَمِنَ النَّاسِ مَنْ يُشْتَرِي لِهُ الْحَدِيثَ لِيَضْلُلَ عَنْ سَبِيلِ اللَّهِ بِغَيْرِ عِلْمٍ وَيَتَخَذَّلُهَا هَزْوًا او لَنْكَ لَهُمْ عَذَابٌ مُهِينٌ“۔ (لقمان: ۶)

”بعض لوگ ایسے ہیں جو ان باتوں کے خریدار ہیں جو اللہ سے غافل کرنے والی ہیں تاکہ بے سمجھے بوجھے اللہ کی راہ سے بھٹکائیں اور اس راہ کی بُنگی اڑائیں ایسے لوگوں کے لئے ذلت کا عذاب ہے۔

حضرت عبداللہ بن عباس رضی اللہ عنہ ”لہو الحدیث“ کی تعریف فرماتے ہیں:

هو الغنا و الشباہہ^(۱)

”لہو الحدیث گانا اور اس قسم کی چیزیں ہیں“۔

صاحب روح المعانی نے ”بیہقی“ کے حوالے سے ابو عثمان اللہیشی کی روایت نقل کی ہے:
ایا کم والغنا فانه ينقص الحياة ويزيد في الشهوة ويهدم

المروة^(۲)۔

غناء حیاء کو کم کرتا ہے شہوت میں اضافہ کرتا ہے مروت اور اخلاق کو تباہ کر دیتا ہے۔

سورۃ بنی اسرائیل میں باری تعالیٰ کا ارشاد ہے:

”وَاسْتَفْرَزْ مَنْ أَسْتَطَعْتُ مِنْهُمْ بِصُوتِكَ“۔ (بنی اسرائیل: ۲۶)

ان میں سے جس پر قابو پائے اسے اپنی آواز کے ذریعہ راہ راست سے ہٹا دے۔

شرح:

حضرت مجاہد بن جبیر کی تفسیر کے مطابق آیت میں (صوت) سے مراد گانا بجانا ہو و فضول اور بیکار قسم کے کام ہیں۔ ابن عباسؓ سے ابن ابی حاتم روایت کرتے ہیں:

(۱) روح المعانی - تحت قولہ تعالیٰ: وَمِنَ النَّاسِ مَنْ يُشْتَرِي الخ - ۲۱/۲۷۔

تفسیر ابن کثیر - تحت قولہ تعالیٰ: وَمِنَ النَّاسِ مَنْ يُشْتَرِي الخ - ۳/۲۵۔

(۲) روح المعانی - ۲۱/۲۸۔

”عن ابن عباس قوله ”واستفرز من استطعت منهم بصوتك“ کل داع الى معصية“ (۱)

”الله تعالى کے قول میں ”بصوتک“ سے مراد ہروہ چیز ہے جو گناہ اور نافرمانی کی طرف بلائے۔

علامہ ابن القیم لکھتے ہیں:

”وَمِنَ الْمُعْلَمَاتِ أَنَّ الْغَنَاءَ مِنْ أَعْظَمِ الدَّوَاعِي إِلَى الْمُعْصِيَةِ وَلِهَذَا فَسَرَ صَوْتُ الشَّيْطَانِ بِهِ“ (۲).

”اور یہ بات معلوم ہے کہ گناہ کی طرف بلانے والی چیزوں میں سب سے بڑھ کر گانا ہے۔“ اور اسی وجہ سے شیطان کی آواز کی تفسیر گانے سے کی گئی ہے۔ اس سے معلوم ہوا کہ گانا بجانا را راست سے ہٹانے کے لئے شیطان کے ہتھیاروں میں سے ایک ہتھیار ہے جس کے ذریعے وہ لوگوں کو سیدھے راستے سے بھٹکا کر غلط راستے میں ڈال دیتا ہے۔ ”سورۃ النجم میں باری تعالیٰ ارشاد فرماتے ہیں:

”فَمِنْ هَذَا الْحَدِيثِ تَعْجِبُونَ وَتَضْحَكُونَ وَلَا تَبْكُونَ وَلَا تُمْدِنُونَ“ (النجم: ۵۹، ۶۰).

کیا تمہیں اس بات سے تعجب ہوتا ہے اور ہنتے ہو اور روتے نہیں۔ اور تم کہلاڑیاں کرتے ہو۔

اس پر صاحب لسان العرب، ابن عباسؓ کے حوالے سے لکھتے ہیں:

”روى عن ابن عباس انه قال : ”السمود الغنا لغة حمير يقال اسمدي لنا غنى لنا ، يقال للغينة اسمديننا اي الهينا با لغناء“ (۳)

”حضرت ابن عباس سے مروی ہے کہ سمود کے معنی گانا کے ہیں اور یہ لغت حمیر کے

(۱) روح المعانی - تفسیر قوله تعالى: واستفرز من استطعت الخ - ۱۵ / ۱۱۱

(۲) اغاثة اللھفان من مصادن الشیطان - لابن القیم الجوزی تسمیۃ صوت الشیطان - ۱ / ۲۷۳

(۳) لسان العرب - (سمد) زس - ۳۵۶ / ۲ - ط: دار احیاء التراث العربي بیروت.

مطابق ہے چنانچہ اسمدی لنا کے معنی ہیں غنی لنا اور جب کسی گانے والی سے کہا جاتا ہے ”اسمدینا“ تو اس کا معنی ہوتا ہے کہ ہمیں گانا سنایا کر مسٹ کر دو۔

اس کی تشریح یہ ہے کہ مشرکین جب قرآن کی آواز سنتے تو بیزاری ظاہر کرنے کے لئے گانا شروع کر دیتے، چنانچہ آیت مذکورہ کی تشریح میں ابن عباسؓ سے مروی ہے:

وَكَانُوا إِذَا سَمِعُوا الْقُرْآنَ غَنُوا تِشَاعِلًا عَنْهُ۔ (۱)

مشرکین جب قرآن سنتے تو اس سے بیزاری ظاہر کرنے کے لئے گانا شروع کر دیتے غنا، رقص، ناق گانے کے سلسلے میں چند احادیث نبوی ﷺ سے ملاحظہ ہوں:

عَنْ أَبِي مَالِكِ الْأَشْعَرِ رَضِيَ اللَّهُ عَنْهُ وَلَلَّهِ مَا كَذَبَنِي سَمِعَ النَّبِيُّ
صَلَّى اللَّهُ عَلَيْهِ وَسَلَّمَ يَقُولُ لِيَكُونُنَّ مِنْ أَمْتَى أَقْوَامٍ يَسْتَحْلُونَ الْحَرَ
وَالْحَرِيرَ وَالْمَعَازِفَ (۲)

وَفِي رَوَايَةِ لِيَشْرِبِنَ نَاسٌ مِنْ أَمْتَى الْخَمْرِ يَسْمُونَهَا بِغَيْرِ اسْمِهَا يَعْرَفُ
عَلَى رُؤُسِهِمْ بِالْمَعَازِفِ وَالْمَغْنِيَّاتِ يَخْسِفُ اللَّهُ بِهِمُ الْأَرْضَ وَيَجْعَلُ
مِنْهُمُ الْقَرْدَةَ وَالْخَنَازِيرَ۔ (۳)

ابو مالک اشعریؓ نے بتایا کہ انہوں نے نبی کریم صلی اللہ علیہ وسلم کو فرماتے ہوئے سنائے کہ عنقریب میری امت میں ایسے لوگ پیدا ہوں گے جوزنا، ریشم، شراب اور باجوں کو حلال سمجھیں گے۔ اور ایک روایت میں یہ الفاظ مروی ہیں عنقریب میری امت کے کچھ لوگ شراب پیئیں گے اور اس کا نام بدل دیں گے۔ ان کے سروں پر ناق گانے ہوں گے۔ اللہ تعالیٰ ایسے لوگوں کو زمین میں دھنادے گا اور ان میں سے بعض کو خنزیر بنادے گا اور بندر بنادے گا۔

(۱) روح المعانی - تحت قولہ تعالیٰ : افمن هذا الحديث الخ - ۲۷۲ - ط: دار احیاء التراث

(۲) صحيح البخاری - کتاب الاشربة - باب ماجاء فی من يستحل الخمر - ۲۷۸.

(۳) سنن ابن ماجہ - کتاب الفتن - باب العقوبات - ص ۲۹۰

عن ابن مسعود رضي الله عنه ان النبي صلی اللہ علیہ وسلم سمع رجلاً يتغنى من الليل فقال : لا صلوة له . لا صلوة له . لا صلوة له .^(۱)
حضرت عبد اللہ بن مسعود سے روایت ہے کہ نبی کریم ﷺ نے ایک رات کسی شخص کے گانے کی آواز سنی تو آپ ﷺ نے تین مرتبہ فرمایا اس کی نماز مقبول نہیں۔

عن ابی هریۃ رضی الله تعالیٰ عنہ ان النبي صلی اللہ علیہ وسلم قال: استماع الملاھی معصیقوالجلوس علیها فسق والتلذ ذبها کفر .^(۲)

حضرت ابو ہریۃؓ سے روایت ہے کہ جناب رسول اللہ ﷺ نے ارشاد فرمایا: گانا با جاسنا معصیت ہے، اس کے لئے بیٹھنا فسق ہے اور اس سے لطف اندوڑی کفر ہے۔

عن علی رضی الله تعالیٰ عنہ ان النبي صلی اللہ علیہ وسلم قال : بعثت بکسر المزامیر . رواه غیلان^(۳)

حضرت علیؑ سے روایت ہے کہ نبی کریم ﷺ نے ارشاد فرمایا میں بانسیاں (آلات موسیقی) توڑنے کے واسطے بھیجا گیا ہوں۔

عن ابن مسعود رضی الله تعالیٰ عنہ ان النبي صلی اللہ علیہ وسلم قال: الغناء ينبت النفاق في القلب كما ينبت الماء البقل.^(۴)

ابن مسعود سے روایت ہے کہ سرکار دو عالم ﷺ نے ارشاد فرمایا کہ گانادل میں اس طرح نفاق پیدا کرتا ہے جس طرح پانی کھیتی اگاتا ہے۔

(۱) نیل الاوطار شرح منتقی الاخبار - باب ماجاء فی آلة اللهو - ۱۰۳/۸

(۲) المرجع السابق

(۳) نیل الاوطار - باب ماجاء فی آلة اللهو - ۱۰۳/۸

(۴) شعب الایمان - الباب الرابع والثلاثون - فصل فی حفظ اللسان عن الغناء - ۲۷۹، ۲۷۸/۳
رقم الحديث: ۵۹۹، ۵۹۸

نوث: ابن مسعود سے مذکورہ باب میں یہ روایت مختصر اعلیٰ ہے۔

”کما ینبت الماء البقل“ کا اضافہ مذکورہ باب کے تحت حدیث میں نہیں ہے، البتہ جابر بن عبد اللہؓ کی روایت میں یہ اضافہ لفظ ”بقل“ کے ساتھ موجود ہے دوسرے صفحہ پر

عبداللہ بن مسعودؓ کی روایت دوسرے الفاظ میں اس طرح ہے:

عن عبد الله بن مسعود رضي الله عنه ان النبي صلي الله عليه وسلم قال: ايَا كُمْ وَسِمَا عَ الْمَعَافَ وَالْغَنَاء فَانهُمَا يَنْبَتَا نَفَاقَ فِي الْقَلْبِ
كَمَا يَنْبَتُ الْمَاءُ الْبَقْلَ . (رواہ ابن الصفری فی امالیہ) (۱)

عبداللہ بن مسعودؓ سے روایت ہے کہ جناب رسول اللہ ﷺ نے ارشاد فرمایا کہ گانے
با جے سننے سے بچو، اس لئے کہ یہ دل میں اس طرح نفاق پیدا کرتے ہیں جس طرح
پانی کھیتی اگاتا ہے۔

عن ابی موسیٰ الا شعری ان النبي صلي الله عليه وسلم قال: من استمع
الى صوت غناء لم يؤذن ان يستمع الى صوت الروحانيين في الجنة.

وفي كنز العمال قيل: ومن الروحانيون قال قراء اهل الجنـة. (۲)

حضرت ابو موسیٰ اشعریؓ سے روایت ہے کہ جناب رسول اللہ ﷺ نے ارشاد فرمایا: جو
شخص گانا سنتا ہے اسے جنت میں روحانیوں کی آواز سننے کی اجازت نہ ہوگی۔

”کنز العمال“ میں یہ بھی اضافہ ہے کہ آپ سے پوچھا گیا، روحانیوں سے کون لوگ
مراد ہیں آپ ﷺ نے فرمایا وہ جنت کے قراء ہیں۔

یہاں تک تو آپ نے غناء کے بارے میں قرآنی آیات اور احادیث نبوی ﷺ کا مطالعہ کیا ہے۔

اب فقهاء کرام کی آراء بھی ملا خلطہ فرمائیں۔

فقہاء کرام کے نزدیک بھی بااتفاق رائے غناء کے علاوہ تمام موسیقی کے آلات جو کہ ناج گانے
اور لھو لعب کے لئے بنائے جاتے ہیں اور ان سے لطف اندوزی کے لئے گانا بھی کوئی ضروری نہ ہو بلکہ وہ
بغیر گانے کے کیف اور بد مسٹی پیدا کرتے ہوں، جیسے ستار، طبور وغیرہ یہ سب حرام ہیں پھر اگر یہ ناج اور
گانے کے ساتھ ہوں تو ان کی حرمت اور معصیت میں کیا شبہ باقی رہ جاتا ہے؟

(۱) کنز العمال فی سنن الأقوال کتاب اللهو واللعل و والتغنى - ۲۲۰/۱۵ - رقم
الحدیث: ۳۰۶۷ - ط: مؤسسة الرسالة بیروت.

(۲) المرجع السابق . ۲۱۹/۱۵ - رقم الحدیث: ۳۰۶۶ و ۳۰۶۰ .

صاحب بدائع ملک العلماء علامہ کاسانی تحریر فرماتے ہیں:

واما المغنى فان كان يجتمع الناس عليه للفسوق بصوته فلا عدالة له

وان كان هو لا يشرب لانه رأس الفسقة^(۱)

جس مغنى کے گردوگ گانے سے مزے لینے کے لئے جمع ہو جاتے ہیں وہ عادل

نہیں (فاسق ہے) خواہ شراب بھی نہ پیتا ہو کیونکہ وہ بدکاروں کا سراغنہ ہے۔

۲۔ صاحب "ہدایۃ"، شیخ الاسلام علی بن ابی بکر نے لکھا ہے:

و لا من يغنى للناس لانه يجمع الناس على ارتکاب الكبيرة.^(۲)

"مغنى کی شہادت قبول نہیں کی جائے گی کیونکہ وہ لوگوں کو گناہ کبیرہ کے ارتکاب کے

لئے اکھڑا کرتا ہے۔"

۳۔ محقق ابن ہمام شارح ہدایۃ اس کی شرح کرتے ہوئے تحریر فرماتے ہیں:

ونصوا على ان التغنى للهواء ولجمع المال حرام بلا خلاف.^(۳)

فقہاء نے اس کی تصریح کی ہے کہ لہو و لعب یا مال کمانے کے لئے گانا بالاتفاق حرام ہے

اس میں کسی کا اختلاف نہیں۔

۴۔ صاحب "کفایۃ" نے تو یہاں تک لکھا ہے کہ غناہ اور قص و سرود وغیرہ تمام ادیان میں حرام ہیں

قال في المستصفى: واعلم بان التغنى حرام في جميع الا ديان.^(۴)

(۱) بدائع الصنائع - کتاب الشهادات - شرائط اداء الشهادة - ۲۶۹ / ۲.

(۲) الہدایۃ مع الدرایۃ - کتاب الشهادة - باب من تقبل شهادته ومن لا تقبل - ۱۴۲ / ۳۔ مکتبہ شرکة علمية ملتان.

(۳) فتح القدیر شرح الہدایۃ - کتاب الشهادة - باب من تقبل شهادته ومن لا تقبل - ۳۸۱ / ۲۔ مکتبہ رشیدیہ کوئٹہ۔

الفتاویٰ الخانیۃ علی هامش الہندیۃ - کتاب الشهادات - فصل فیمن لا تقبل شهادته لفسقه - ۳۶۰ / ۲.

البحر الرائق - کتاب الشهادات - باب من تقبل شهادته ومن لا تقبل - ۸۸ / ۷۔

(۴) الکفایۃ علی فتح القدیر - کتاب الشهادة - باب من تقبل شهادته ومن لا تقبل - ۳۸۱ / ۲۔

مستصنف میں لکھا ہے کہ غناء تمام ادیان میں حرام ہے۔

۵۔ ابو بکر جاصح حنفی نے امام ابو حنیفہ سے سورۃ فرقان کی آیت لا یشہدون الزور کی تفسیر میں نقل کیا ہے:

بے شک "زور" سے مراد گانا ہے۔ (۱) ان الزور الغناء

امام غزالی الشافعی گانے کے متعلق تحریر فرماتے ہیں:

ترجمہ: امام شافعی نے ایسے شخص کے بارے میں جو گانے کو مستقل پیشہ بنالے، صراحة کی ہے کہ اس کی شہادت روکی جائے گی۔ وجہ یہ ہے کہ گانا بجانا ایک ناپسندیدہ اور مکروہ مشغلہ ہے جو باطل سے مشابہت رکھتا ہے۔ اسی طرح کتاب "الام" میں بھی ہے (۲)

۔ علامہ محمد بن محمد خطاب المالکی "مواہب الجلیل" میں لکھتے ہیں:

قال في التوضيح الغناء ان كان بغير آلة فهو مكروه واما الغناء بغير آلة فان كانت ذات اوتار كالعود والطنبور فممنوع وكذاك المزمار والظاهر عند بعض العلماء ان ذالك يلحق بالموهات، وان كان محمدا اطلق في سماع العود انه مكره وقد يرد بذلك التحرير ونص محمد بن الحكيم على ان سماع العود ترد به الشهادة قال: وان كان ذالك مكروها على كل حال وقد يرد بالكرابة التحرير كما قد منا (۳)

توضیح میں لکھا ہے کہ غناء جو بغير آلة موسيقی ہو مکروہ ہے، اور اگر آلة موسيقی کے ساتھ ہو تو

(۱) کتاب احکام القرآن للجصاص - سورۃ الفرقان - تحت قوله : والذین لا یشہدون الزور الخ - ۳۲۷/۳ ط دارالكتاب العربي، بيروت.

(۲) احیاء علوم الدین - کتاب آداب السامع والواحد - الباب الأول - الدليل على اباحة السماع - ۲۲۹/۲ ط: دار المعرفة بيروت.

کتاب الام - کتاب الأقضية - باب شهادة القاذف - ۲۰۹/۲ - ط: دار المعرفة بيروت.

(۳) مواہب الجلیل من أدلة خلیل - ۱۵۳/۲

دیکھا جائے گا کہ اگر آلہ تار والا ہے۔ جیسے عود اور طبور تو منوع ہے، اور اسی طرح بانسری کا حکم ہے۔ اور منوع سے بعض علماء حرام مراد لیتے ہیں اگرچہ محمد نے سماع عود کے بارے میں مکروہ ہونا لکھا ہے، اور بعض اوقات کراہت سے مراد تحریم ہوتی ہے۔ محمد بن الحکیم نے اس بات کی تصریح کی ہے کہ سماع عود کی وجہ سے شہادت رد کی جائے گی اور یہ بھی لکھا ہے کہ استعمال عود ہر حال میں مکروہ ہے۔ اور کراہت سے مراد بسا اوقات تحریم یعنی حرمت مراد ہوتی ہے۔ جیسا کہ گذر چکا ہے۔

۸۔ علامہ ابن جوزی تحریر فرماتے ہیں

رہا وہ گانا جو آج کل معروف و مشہور ہے امام احمدؓ کے نزدیک منوع ہے اور اگر انہیں معلوم ہوتا کہ لوگوں نے کیا جدتیں پیدا کی ہیں تو خدا جانے کیا حکم دیتے۔ یعنی کس طرح شدت سے روکتے۔

اس کے بعد ابن جوزی لکھتے ہیں:

گانے کے بارے میں فقہائے حنابلہ کا یہ قول ہے کہ گانے والے اور رقص کرنے والے کی گواہی قبول نہیں ہوگی۔^(۱)

۹۔ مشہور حنبلي مصنف علی بن سليمان مرداوی "الانصاف" میں گانا کی حرمت پر بحث کرتے ہوئے لکھتے ہیں:

وان داومہ او اتخاذ صناعة يقصد له او اتخاذ غلاما او جارية مغنيين

يجمع عليهم الناس ردت شها دته.^(۲)

"اگر کوئی شخص گانے پر مداومت کرے یا اس کو اپنا پیشہ بنائے یا اپنے غلام یا باندی کو بطور گانے والا استعمال کرے اور لوگ اکھٹے ہوں گے تو ایسے شخص کی شہادت رد کردی جائے گی۔"

اسی طرح ابن قدامہ صاحب "المغنى" نے بھی تحریر کیا ہے، ملاحظہ ہو۔ المغنى مع الشرح الکبیر ص ۲۲ ج ۱۲

(۱) تلبیس ابلیس - ذکر تلبیس ابلیس علی الصوفیۃ فی السماع - مذهب الإمام أحمد - ص: ۲۵۸ - ط: دار الكتب العلمية بیروت.

(۲) الانصاف فی معرفة الراجح من الخلاف - کتاب الشهادات - ۵ / ۲۱ - ط: دار احیاء الثرات العربي، بیروت

مذکورہ بالاقرآن وحدیث کی نصوص اور کتب فقہ کی تصریحات سے درج ذیل امور ثابت ہوتے ہیں:

(۱) گانے، بجانے کے آلات، موسیقی اور رقص یہ سب چیزیں شریعت اسلامیہ کی رو سے ناجائز و حرام ہیں۔

(۲) جو لوگ گاتے، بجاتے، ناپتے اور رقص کرتے ہیں قرآن و سنت کی رو سے یہ لوگ مرتكب حرام ہونے کی بنا پر فاسق و فاجر ہیں اور جو اسے جائز اور حلال جانتے ہیں وہ تحلیل حرام کی بنا پر کافر ہو جائیں گے۔

(۳) جو لوگ گانے، بجانے، رقص کرنے کے پیشے اختیار کرتے ہیں وہ شرعاً مجرم اور گناہ کبیرہ کے مرتكب ہیں۔ ان کو فوری طور پر اس پیشے کو ترک کر کے توبہ و استغفار کرنی چاہیے۔ ”معنى“ (گانے والا) اور ”رقص“ (ناپنے اور رقص کرنے والا) اس کے قابل نہیں کہ کسی عدالت میں گواہ بن سکے۔ اس لئے کسی مسلمان کے لئے جائز نہیں کہ وہ ایسے قوانین پر عمل کرے۔ خواہ وہ مسلمانوں کے ملک میں رہتا ہو یا کافروں کے ملک میں، لہذا تمام امریکی مسلمانوں کو چاہئے کہ اس مسئلے میں حکومت امریکہ کو دراخوست دیں اور اس سے مطالبه کریں کہ مسلمانوں کے تعلیمی ادارے اور مسلمان طلبہ و طالبات کو گانے، ناپنے اور رقص کرنے کے قانون سے مستثنیٰ قرار دیا جائے جب کہ بین الاقوامی قانون اور اصول بھی یہی ہے کہ ہر شہری کو اپنے مذہب پر رہنے اور مذہب کے مطابق عمل کرنے کا اختیار ہو گا لہذا اس سے بھی مسلمانوں کو استثناء کا حق ملتا ہے۔

فقط والسلام

كتبه	الجواب صحيح	الجواب صحيح
محمد عبد السلام چاٹگامی عفائل اللہ عنہ	احمد الرحمن غفرلہ	ولی حسن

الجواب صحيح والمجيب مصیب	محمد ولی درویش
--------------------------	----------------

موسیقی کی مجلس میں شرکت

سوال: کسی مجلس میں مزامیر و موسیقی کے ساتھ اشعار گائے جا رہے ہوں تو موسیقی پر دھیان دیئے بغیر اشعار سن لینا چاہئے یا نہیں؟

اجواب باسمہ تعالیٰ

جس مجلس میں مزامیر، موسیقی اور دیگر ملائی اور محترمات کا ارتکاب ہو رہا ہوا یہی مجلس میں بیٹھنا بھی جائز نہیں اگرچہ اس کی جانب توجہ اور دھیان نہ کیا جائے لقوله علیہ السلام

استماع الملاهى معصية والجلوس عليها فسوق۔^(۱)

”لہو میں ڈالنے والی چیزوں کا سننا معصیت ہے اور ان میں بیٹھنا فسوق ہے۔“

کتبہ احمد الرحمن

بینات - شعبان ۱۳۸۵ھ

(۱) نیل الاوطار شرح منتفی الاخبار من احادیث سید الاخیار - باب ماجاء فی آلۃ اللهو - ۱۰۳/۸ ط: مصطفیٰ البابی الحلبي

لی وی، وی سی آر وغیرہ کی حرمت کا ثبوت ”باتوں کا کھیل“

سوال: قرآن کریم کی آیت کریمہ سے مسئلہ تحریم لی وی، وی سی آر اور ریڈیو کے ثبوت کی وضاحت مطلوب ہے۔ آیت کریمہ یہ ہے و من الناس من یشتري لھو الحدیث لیضل عن سبیل اللہ الایہ اگر ہم لی وی، وی سی آر اور ریڈیو کو اصالۃ ”لھو الحدیث“ کی نگاہ سے دیکھیں تو بدیہی نظر میں یہی سمجھ میں آتا ہے کہ لھو الحدیث کا مصدق صرف یہی اشیاء ہیں اور یہ قرآن کریم کا اعجاز ہے اگرچہ اکثر مفسرین نے اس سے مراد گانا بجانا، معاف، مزامیر اور طبل وغیرہ لئے ہیں اور بعض مفسرین نے گانے والی باندیاں مرادی ہیں۔

حضرات علماء اصول فقہ نے قرآن و حدیث سے استنباط کے جو چار طریق (عبارة النص، اشارۃ النص، دلالة النص اور اقتضاۃ النص) ذکر کئے ہیں۔ ان طرق اربعہ میں کون سے طریق سے تحریم کا ثبوت ہوتا ہے؟ بندہ مبتدی کے ذہن ناقص میں تو یہ آیا ہے کہ عبارۃ النص ہی سے تحریم ثابت ہوتی ہے اور شان نزول سے بھی اس کی تائید ہوتی ہے جیسا کہ درمنشور ص ۱۸۹ ج ۵ میں آیت کریمہ و من الناس من یشتري کے ذیل میں مذکور ہے۔

میری ناقص رائے میں میرے موقف کی تائید حضرت مولانا سید ابو الحسن علی ندوی زید مجدد کی تقریر کے ایک اقتباس سے بھی ہوتی ہے۔ یہ تقریر مولانا موصوف نے ۲۷/نومبر ۱۹۹۷ء کو جدہ (سعودی عرب) کی مشہور مسجد ”مسجد زہرہ“ میں فرمائی تھی۔ جسے بعد میں افادہ عام کے لئے ”قرآن کا مطالبه، مکمل اطاعت و پروردگی“ کے نام سے مجلس تحقیقات و نشریات اسلام لکھنوندوہ کی طرف سے شائع بھی کر دیا گیا ہے۔ چنانچہ مولانا علی میاں مدظلہ فرماتے ہیں:

”و من الناس من یشتري لھو الحدیث لیضل عن سبیل اللہ (لقمان: ۶)“

”اور لوگوں میں سے بعض ایسے ہیں جو بے ہودہ حکایتیں خریدتے ہیں تاکہ

لوگوں کو بے سمجھے خدا کے راستے سے گمراہ کریں۔“

ایسا معلوم ہوتا ہے کہ جیسے صرف نام لینا رہ گیا، ویڈیو اور ٹی وی کا، قرآن تو عربی زبان میں ہے، اس میں انگریزی کا لفظ کیسے آتا، عقل کی بات نہیں تھی، لیکن قرآن کا اعیاز معلوم ہوتا ہے کہ آج سے ۱۳۰۰ سو برس پہلے جو کتاب نکلی اگر میں مسجد میں بیٹھ کر کہوں کہ اس میں ٹی وی اور ویڈیو کا ذکر ہے تو میں غلط نہیں کہوں گا، اس لئے کہ قرآن میں کہا گیا ”من یشتري لھو الحدیث“ جو لوگ عربی کی بلاغت سے واقف ہیں، اور اس کی زبان کا صحیح ذوق رکھتے ہیں اہل زبان کی طرح، اور محض اللہ کا شکر و انعام ہے کہ ہمیں اسی حجاز و یمن کا فیض پہنچا ہے کہ ہم اس قابل ہوئے، ہمارے استاد عرب تھے، ہم نے ساری عربی عربوں سے پڑھنی الحمد للہ! تو ہم ”لھو الحدیث“ کا لطف لے رہے ہیں، ہمارا عربی کا ذوق ”لھو الحدیث“ کے دائرے کی وسعت کو دیکھ رہا ہے، میں اس لفظ کا ترجمہ نہیں کر سکتا، حالانکہ لکھنؤ کا رہنے والا ہوں، میں اقرار کرتا ہوں کہ میں لھو الحدیث کے ترجمہ کا حق ادا نہیں کر سکتا..... اس کے معنی ہیں باتوں کا کھیل، اب بتائیے..... ریڈیو اور ویڈیو وغیرہ میں کیا ہے؟ اگر یہ ہوتا کہ بہت سے لوگ ہیں جو کھیل کو پسند کرتے ہیں، کھیل خریدتے ہیں تو اس میں ویڈیو اور ٹی وی نہ آتا..... مگر باتوں کا کھیل کہا گیا، یہ وہ ہے جو میں دعوے سے کہہ سکتا ہوں کہ قرن اول، قرن ثانی، قرن ثالث، قرن رابع اور پانچویں، چھٹی، ساتویں، آٹھویں یہاں تک کہ میں کہوں شیخ الاسلام ابن تیمیہ کا ذہن بھی یہاں تک نہیں گیا ہوگا، (یعنی ویڈیو اور ٹی وی کی طرف) یہ قرآن کا مججزہ ہے حدیث کا ہو، باتوں کا کھیل، اور وہ کیا ہے، یہ ویڈیو کا پروگرام، ٹی وی کی بولتی تصویریں، یہ ویڈیو، یہ ریکارڈ جو نے جاتے ہیں، سب ”لھو الحدیث“ ہیں، آج سے چودہ سو برس پہلے جب یہ سب چیزیں ایجاد ہونا تو درکنار، کسی نے خواب میں بھی نہیں دیکھا تھا، اس وقت کوئی تصور بھی نہیں کر سکتا تھا، اس وقت اللہ کی کتاب نے کہہ دیا، بہت سے لوگ ہیں جو ”لھو الحدیث“ خریدتے ہیں۔“ (ص ۲۵، ۲۶ ف ۲)

آجناہ سے گزارش ہے کہ تصحیح فرمادیں تاکہ صحیح صورت حال واضح ہو کر میری راہنمائی ہو سکے۔

سائل: خلیل احمد، لاہور

اجواب باسمہ تعالیٰ

آیت شریفہ: ”وَمِنَ النَّاسِ مَنْ يَشْتَرِي لَهُو الْحَدِيثُ“ کے الفاظ موجودہ دور کے آلات

لہو، مثلاً تی وی، وی آر اور ریڈ یو وغیرہ کو بعبارتہ لفظ شامل ہیں۔ اور حضرت مولانا سید ابو الحسن علی ندوی مدظلہ، العالی، جو عربی اور اردو دونوں زبانوں کے نامور ادیب اور سخن شناس ہیں، ان کی شہادت کے بعد مزید کسی شہادت کی حاجت باقی نہیں رہ جاتی۔

امام راغب اصفہانی^(۱) نے مفردات میں ”لہو“ کی تفسیر ان الفاظ میں فرمائی ہے:

ما یشغّل الا نسان عما یعنیه^(۱)

”لہو وہ تمام چیزیں ہیں جو آدمی کو لاائق اہتمام چیزوں سے مشغول کر دیں۔“

”لہو الحدیث کی تفسیر بعض اکابر نے غنا کے ساتھ فرمائی ہے۔ بعض نے طبل کے ساتھ، بعض نے باطل الحدیث کے ساتھ، اور بعض نے ”کل ما الھا ک عن ذکر اللہ“ کے ساتھ۔ ان اقوال میں کچھ تعارض نہیں، کیونکہ آیت شریفہ کے الفاظ ان تمام چیزوں کو شامل ہیں۔“

تی وی اور رویڈ یو وغیرہ نے مسلمانوں کے ایک ایک گھر کو سینما ہال میں تبدیل کر دیا ہے۔ اور جو گندگی، فخش کے خاص مرکز میں پائی جاتی تھی اسے پورے معاشرے میں پھیلا دیا ہے، اس لئے ان چیزوں کو ام النجات کہنا صحیح ہے۔ واللہ اعلم۔

بینات-رمضان رشوائی ۱۴۱۰ھ

(۱) المفردات فی غریب القرآن لأبی القاسم الحسین بن محمد المعروف بالراغب الأصفہانی (المتوفی: ۵۵۰ھ) ص ۲۵۵ - ط: شرکة ومكتبة ومطبعة مصطفی البابی الحلبي أولاده بمصر.

سی این این کے نشریاتی پروگرام کی حیثیت

کیا فرماتے ہیں علماء کرام و مفتیان عظام اس بارے میں کہ:

”سی این این ایک نشریاتی بین الاقوامی ادارہ ہے، یہ پوری دنیا میں اپنی نشریات میں اسلام اور مسلمانوں کے خلاف پروپیگنڈہ کرتا ہے۔ مثلاً یہ ادارہ نشر کرتا ہے کہ:

۱۔ اسلام انگوائے گیروں کا منہب ہے۔

۲۔ مسلمان جو کچھ کرتے ہیں اپنے ایمان و منہب کی وجہ سے کرتے ہیں یہ کہ مسلمان دہشت گرد ہیں۔

۳۔ سی این این نے رمضان المبارک میں یہ رپورٹ دی کہ رمضان کے دوران مسلمانوں کی دہشت گردیاں بڑھ جاتی ہیں۔

۴۔ یہ کہ مسلمانوں کو اس ماہ میں قتل و غارت کی اجازت ہوتی ہے۔

فلسطین کے مسلمانوں کے خلاف یہ پروپیگنڈا اسرائیلیوں کو مظلوم ثابت کرنے کے لئے کیا جاتا ہے۔

سی این این کی اسلام دشمن خرافات کے بعد آپ شرعی حکم واضح فرمائیں کہ مسلمانوں کو سی این این

کے خلاف احتجاج کا حق ہے یا نہیں؟

سائل: سید کامران حسین - ڈیفس سوسائٹی، کراچی

اجواب باسمہ تعالیٰ

واضح رہے کہ مسلمانوں کے پاس جو ”دین اسلام“ ہے یہ اس ذات کا بنایا ہوا ہے جو کہ خالق کائنات اور خالق جن و انس ہے اور انسان کی ضروریات، حاجات اور اس کے لئے مفید اور مضر اشیاء کو جو اس کا خالق جانتا ہے وہ اور کوئی نہیں جانتا اور صاحب معاشرہ کے قیام کے لئے جن چیزوں کی ضرورت ہوتی ہے اور جن مفاسد کا انسداد ضروری ہے ان کے لئے جن قواعد و قانون کی ضرورت ہے یہ وہی ذات جان سکتی ہے جو کہ علام الغیوب

ہو اور ہر فرد، جماعت، قوم، ملک اور قیامت تک آنے والوں کی ہر شعبہ زندگی کی ضروریات، حاجات اور مشکلات کو جانتا ہو اور پھر اس کا حل بھی پیش کرتا ہو اور وہ ذات صرف اور صرف اللہ جل شانہ کی ذات ہے، اس لئے اس کا بنایا ہوا قانون ہی وہ قانون ہے جو کہ ہر دور میں، ہر فرد کے ہر شعبہ زندگی میں رہنمائی کرتا ہے اور قانون الہی انسالوں کو اپنے جیسے انسانوں کی غلامی سے نجات دلا کر صرف اپنے خالق کی غلامی کرنا سکھاتا ہے جو کہ ہر فرد بشر پر عقلاءً، فطرتیاً، اخلاقاً ہر اعتبار سے لازم و ضروری ہے اور یہی وہ قانون ہے جو کہ انسان کو قدر ملت سے نکال کر اونچ شریا تک پہنچاتا ہے اور گم کردہ را ہوں کے لئے مینارہ نور بن کر صراطِ مستقیم پر چلا کر ہمیشہ ہمیشہ کے لئے کامیابی و کامرانی سے سرفراز کرتا ہے۔ اس لئے اب اسلام کا بانگ دہل یہ دعویٰ ہے کہ صرف قانون اسلام، ہی وہ عالمگیر قانون ہے جس کا مقابلہ دنیا کا کوئی قانون نہیں کر سکتا، اس لئے کہ قانون اسلام خالق کائنات کا بنایا ہوا ہے، جبکہ اس کے علاوہ قوانین مخلوق کے خود ساختہ ہیں، اس لئے قانون اسلام شروع زمانہ سے لے کر آج تک بلکہ قیامت تک ایک ہی رہے گا۔ اس میں تغیر و تبدل ناممکن ہے۔ جبکہ انسانوں کے بنائے ہوئے قانون آئے دن شکست و ریخت سے گزرتے نظر آتے ہیں۔

نیز اسلام کا قانون عدل و انصاف اور انسداد جرائم کا ایسا جامع قانون ہے جس نے جان و مال، عزت و آبرو کی حفاظت اور دہشت گردی، چوری چکاری وغیرہ جرائم کے خاتمه کے لئے ایسے قوانین بنائے ہیں جن کی مثل اور کہیں موجود نہیں ہے۔

اگر غور و فکر سے دیکھا جائے تو معلوم ہو گا کہ چار چیزیں ایسی ہیں جن سے متعلق مقدمات سے دنیا بھر کی عدالتیں بھری ہوتی ہیں۔ لیکن ان چاروں میں سے کسی کو بھی تحفظ حاصل نہیں ہے اور وہ چار چیزیں جان، مال، عزت و آبرو اور عقل ہے۔ موجودہ دور میں مہذب سے مہذب ملکوں میں جان و مال، عزت و آبرو کی ایسی مٹی پلید ہے جس پر کسی تبصرہ کی ضرورت نہیں، ہر دناؤ بینا جانتا ہے۔ شور و غلغله یہی ہے کہ آج کا دور تہذیب و تمدن کی بلندیوں کو چھور ہا ہے، کیا تہذیب و تمدن، چوری، ڈاکہ، قتل و غارت، لوٹ کھوٹ، افترافری، فحاشی و عریانی، بذبانی و بد اخلاقی کا نام ہے؟ یہ کیا تہذیب و تمدن ہے جس میں نہ کسی کی جان و مال محفوظ ہے نہ عزت و آبرو کو تحفظ حاصل ہے؟

لیکن اسلام نے جان و مال، عزت و آبرو کی حفاظت کے لئے ایسے قوانین بنائے ہیں کہ ان پر عمل

درآمد کی صورت میں کسی میں ذرہ بھی جرأۃ نہ ہو سکتی کہ کسی جان و مال عزت و آبرو پر بری نظر ڈال سکے۔ اسلام نے ایسے جرائم پر سخت سزا میں مقرر کر کے ان کی حفاظت و صیانت کا ایسا انتظام کر دیا ہے کہ دنیا کا کوئی قانون اس کا ہم سرنہیں۔

۱۔ جان کی حفاظت کے لئے قصاص فی النفس و مادون النفس موجود ہے۔

۲۔ مال کی حفاظت کے لئے حد سرقہ مقرر کی گئی ہے۔ جبکہ مال چوری کیا ہے، غصب کیا ہے تو غصب کا قانون ہے، ڈاکہ ڈالا ہے تو اس بارے میں قانون ہے یا اور کوئی ظلم و زیادتی کی ہے تو اس بارے میں تفصیلی قوانین موجود ہیں۔

۳۔ عزت و آبرو کے حفاظت کے لئے حد زنا ہے۔

۴۔ عقل کی حفاظت کے لئے حد شرب ہے۔

تو یہ چاروں سزا میں مشروع فرمائیں گے کہ اس حد تک محفوظ و مصون فرمادیا جس کا تصور بھی نوع انسانی کبھی نہیں کر سکتی۔

باقي اسلامی تعلیمات و ہدایات سے ذرا بھی مس رکھنے والا شخص اس حقیقت کو بخوبی جانتا ہے کہ اسلام سر اپا اخلاقیات ہے اور ایک دوسرے کے حقوق کی ادائیگی کا درس دیتا ہے۔ انسانوں کے حقوق کی ادائیگی کا باب توبے حد وسیع ہے۔ جس کا احاطہ تحریر میں لانا نہ مقصد ہے اور نہ اس کی ضرورت ہے، اس کا اندازہ صرف اس سے لگایا جاسکتا ہے کہ جس مذہب نے جانوروں کے حقوق کی حفاظت کا حکم دیا اور ان کی دیکھ بھال اور ان کی ضروریات کو پورا کرنا لازم قرار دیا ہوا س مذہب میں انسانوں کے حقوق کا تحفظ اور ان کی ادائیگی کا حکم کس قدر ختنی سے دیا ہو گا اور حقوق کی ادائیگی میں کوتاہی کرنے پر کس قدر شدید وعید سے ڈرایا ہو گا۔

واضح رہے کہ سرکار دو عالم، محسن انسانیت صلی اللہ علیہ وسلم کے لطف و احسان سے صرف انسان ہی نہیں بلکہ چند پرندوں اور چوپائے وغیرہ بھی مستفیض ہوئے ہیں۔ ان کے حقوق کی ادائیگی ان کے مالکوں پر لازم قرار دی گئی ہے اور ان پر ظلم و زیادتی سے روکا ہے اور ان سے استطاعت سے زیادہ کام لینے کی ممانعت فرمائی ہے اور ان کی بھوک و پیاس کا خیال رکھنے کی تاکید اور کھلانے پلانے کے معاملات میں کوتاہی پر اللہ کی پکڑ سے ڈرایا ہے اور جانوروں کے ساتھ اچھا برتاؤ کرنے کو کارثوں کا شہر ایا ہے۔

چند مثالیں ملاحظہ فرمائیں:

۱۔ ایک صحابی رضی اللہ عنہ نے حضور صلی اللہ علیہ وسلم سے دریافت کیا کہ میں نے خاص اپنے اونٹوں کے لئے پانی کے جو حوض بنائے ہیں ان پر بھولے بھٹکے اونٹ بھی آ جاتے ہیں۔ اگر میں ان کو پانی پلا دوں تو کیا مجھ کو اس پر ثواب ملے گا؟ تو آپ صلی اللہ علیہ وسلم نے فرمایا کہ ہر پیاسے ذی روح کے ساتھ سلوک کرنے پر ثواب ملتا ہے۔^(۱)

۲۔ ایک مرتبہ حضور صلی اللہ علیہ وسلم ایک انصاری کے باغ میں تشریف لے گئے، وہاں ایک اونٹ تھا جو کہ حضور صلی اللہ علیہ وسلم کو دیکھ کر بلبلایا، آپ صلی اللہ علیہ وسلم اس کے پاس تشریف لے گئے اور اس کی کنپٹی پر ہاتھ پھیرا اور فرمایا کہ یہ اونٹ کس کا ہے؟ ایک انصاری نوجوان نے آ کر کہا کہ میرا ہے یا رسول اللہ^(صلی اللہ علیہ وسلم) فرمایا اس جانور کے بارے میں جس کا خدا نے تم کو مالک بنایا ہے تم خدا سے نہیں ڈرتے، اس نے مجھ سے شکایت کی ہے کہ تم اس کو بھوکار کھتے ہیں اور اس پر جبر کرتے ہو۔^(۲)

۳۔ حضرت ابو ہریرہ رضی اللہ عنہ سے روایت ہے کہ رسول اللہ^(صلی اللہ علیہ وسلم) نے فرمایا کہ جب تم ہر ابھرا جنگل ہونے کے زمانہ میں سفر کرو تو اونٹوں کو ان کا حق زمین سے دیا کرو (یعنی تھوڑی دیر کے لئے چلنے کے لئے چھوڑ دیا کرو) اور جب قحط سامی میں سفر کرو تو ان پر سفر جلدی سے طے کر لیا کرو۔

۴۔ حضرت انس رضی اللہ عنہ سے روایت ہے کہ ہم جب کسی منزل پر اترتے تھے تو نماز نہیں پڑھتے تھے۔ جب تک کجاووں کو کھوں نہیں دیتے تھے۔^(۳)

الغرض آنحضرت^(صلی اللہ علیہ وسلم) نے جانوروں کے حقوق کی ادائیگی اور ان کے کھانے پینے کی نگہداشت کی تاکید اور ان کی ایذا رسانی سے بختنی سے منع فرمایا ہے۔

جب مذہب اسلام عام جانوروں کے حقوق کی ادائیگی پر اس قدر زور دیتا ہے تو انسان کی جان و مال، عزت و آبرو کے تحفظ اور انسانوں کے حقوق کی ادائیگی کا حکم کس قدر سخت ہو گا؟ ہر ذی شعور فرد اس کا

(۱) مشکوہ المصابیح - کتاب الزکوہ - باب فضل الصدقۃ - ۱/۶۸

(۲) مشکوہ المصابیح - کتاب الفتن باب فی المعجزات - ۵۳۱/۲ - ط: قدیمی کراچی

(۳) مشکوہ المصابیح - کتاب الجهاد - باب ادب السفر - ۳۳۸/۲ - ط: قدیمی کراچی

بخوبی اندازہ لگا سکتا ہے۔

اور اسلام نے دہشت گردی کے خاتمہ کے لئے اور ایسے مجرموں کے لئے جس قدر سخت قانون بنایا ہے دنیا کے کسی قانون میں اس کی نظیر نہیں ہے۔

قرآن کریم میں ہے:

انما جزاء الظین يحاربون الله ورسوله ويسعون في الأرض
فسادا ان يقتلوا او يصلبووا او تقطع ايديهم وارجلهم من خلاف
اوينفوا من الأرض ذلك لهم خزي في الدنيا ولهم في الآخرة

عذاب عظيم (المائدة ۳۲)

”یہی سزا ہے ان کی جوڑتے ہیں اللہ سے اور اس کے رسول صلی اللہ علیہ وسلم سے اور دوڑتے ہیں ملک میں فساد کرنے کو کہ ان کو قتل کر دیا جائے یا سولی چڑھائے جائیں یا کاٹے جاویں ان کے ہاتھ اور پاؤں مختلف جانب سے یا دور کر دیئے جائیں اس جگہ سے یہ ان کی رسائی ہے دنیا میں اور ان کے لئے آخرت میں بڑا عذاب ہے۔“

اس آیت میں جن سزاوں کا ذکر ہے یہ ان ڈاکوؤں اور باغیوں پر عائد ہوتی ہیں جو اجتماعی قوت کے ساتھ حملہ کر کے دہشت گردی پھیلائیں اور امن عامہ کو بر باد کریں اور قانون حکومت کو اعلانیہ توڑنے کی کوشش کریں۔ ظاہر ہے کہ اس کی مختلف صورتیں ہو سکتی ہیں۔ مال لوٹنے، آبرو پر حملہ کرنے سے لے کر قتل و خونزیزی تک سب اس کے مفہوم میں شامل ہیں، یعنی ایسے مجرموں کو قتل کیا جائے یا سولی چڑھایا جائے یا ان کے ہاتھ پاؤں مختلف جانبوں سے کاٹ دیئے جائیں یا ان کو زمین سے نکال دیا جائے، اس میں صیغہ جمع استعمال فرمائیں اس طرف اشارہ کر دیا کہ ان کا قتل یا سولی چڑھانا یا ہاتھ پاؤں کا ثنا عام سزاوں کی طرح نہیں کہ جس فرد پر جرم ثابت ہو صرف اسی فرد پر سزا جاری کی جائے بلکہ یہ جرم جماعت میں سے ایک فرد سے بھی صادر ہو گیا تو پوری جماعت کو قتل یا سولی یا ہاتھ پاؤں کا ثنا کی سزادی جائے گی۔

الغرض لوث مار، قتل و قتل کرنے اور دہشت گردی کے ذریعہ امن عامہ کو تباہ و بر باد کرنے والوں

کے لئے اسلام نے جو سزا مقرر کی ہے اس کی نظیر دنیا کا کوئی قانون پیش نہیں کر سکتا۔ اگر یہ سزا نافذ ہوا اور صحیح طور پر عمل درآمد ہو تو پھر دہشت گردی کا نام و نشان تک باقی نہیں رہے گا۔

نیز یہ بھی واضح رہے کہ رمضان المبارک مسلمانوں کے لئے بارہ مہینوں میں سے مقدس ترین مہینہ ہے، جس میں ایک فرض کا ثواب ستر فرض کے برابر اور نفلی عبادت کا ثواب فرض کے برابر ہو جاتا ہے اور دین اسلام اپنے پیروکاروں کو اس ماہ مبارک میں خصوصی طور پر اللہ تعالیٰ کی عبادت کثرت کے ساتھ کرنے اور گناہوں سے بختنی کے ساتھ پرہیز کرنے کی ترغیب دیتا ہے، اس کے ساتھ ساتھ مخلوق خدا کے ساتھ عام دنوں سے بڑھ کر حسن سلوک، صدقہ و خیرات، غرباء و مساکین کی خبرگیری اور ان کی ضروریات پوری کرنے کی طرف ابھارتا ہے۔ جس کا عملی مظاہرہ رمضان المبارک میں کثرت سے ہوتا ہے۔

قال رسول الله صلی اللہ علیہ وسلم من تقرب فیه بخشة
کان کمن ادی فریضة فی ماسواه ومن ادی فریضة فیه کان کمن ادی

سبعين فریضة فيما سوا (۱)

”رسول اللہ صلی اللہ علیہ وسلم نے فرمایا جو شخص اس مہینہ (رمضان المبارک) میں کسی نیکی کے ساتھ اللہ کا قرب حاصل کرے، ایسا ہے جیسا کہ غیر رمضان میں فرض ادا کرے اور جو شخص اس مہینہ میں کسی فرض کو ادا کرے وہ ایسا ہے جیسا کہ غیر رمضان میں ستر فرض ادا کرے۔

ج۔ ا۔ بصورت مسئولہ و بشرط صحیح استفتاء ہی این این نے اسلام اور مسلمانوں کے خلاف جو الزام تراشی و دروغ بانی سے کام لیا ہے۔ از روئے حقائق و عقل و فطرت اسلامیہ خالص جھوٹ اور افتراء ہے۔ چنانچہ استفتاء کی تحریر کے مطابق اسلام کو اغواء گیروں، دہشت گروں کا جو مذہب قرار دیا ہے، نیز یہ کہ رمضان المبارک میں مسلمانوں کی دہشت گردیاں اور قتل و غارت گری بڑھ جانے کے جو الزامات لگائے ہیں، اس بارے میں ہم یہی کہہ سکتے ہیں کہ یا تو مغربی ذرائع ابلاغ اسلام کی حقیقت سے ناواقف

(۱) صحيح ابن خزيمة - کتاب الصيام - باب فضائل شهر رمضان إن صح الخبر - رقم الحديث

ہیں اور اپنی ناواقفیت کی بناء پر کسی مسلمان کے شخصی فعل و کردار کو اسلام سمجھتے ہیں اور اس کو اسلام اور مسلمانوں کا شیوه مشہور کیا جاتا ہے یا پھر ان چند غیر مسلم جماعتوں کو جو کہ خود کو مسلمان ظاہر کرتے ہیں اسلام دشمن عناصر بالخصوص مغربی ذرائع ابلاغ ان کو مسلمان سمجھتے ہیں اور ان کی خلاف اسلام کا رروائیوں کو مسلمانوں کی کارروائیاں سمجھتے ہیں۔ جبکہ حقیقت میں ایسے لوگوں کا اسلام اور مسلمانوں سے ذرا بھی تعلق نہیں ہے اور نہ ہی مسلمان ان کی کارروائیوں کے ذمہ دار اور جواب دہ ہیں۔

یا پھر بد نیتی میں دیدہ و دانستہ اسلام اور مسلمانوں کو بدنام کرنے کے لئے اسلام اور مسلمانوں کے خلاف دن رات جھوٹا پروپیگنڈہ اور ان پر طعن و تشنج کر کے اپنی اسلام دشمنی کی آگ کو ٹھنڈا کرنے میں مصروف ہیں اور یہ کوئی ڈھکی چھپی حقیقت نہیں ہے کہ آج اسلام دشمن عناصر بالخصوص مغربی قوتوں میں اسلام کے پھیلتے ہوئے سیاہ سے خوفزدہ ہیں کہ اس طوفان سے وہ سب خس و خاشک کی طرح بہہ نہ جائیں اور وہ اس حقیقت کو بخوبی سمجھتے ہیں کہ اسلام ہی ایک ایسا مذہب ہے جو کہ تمام موجودہ نظاموں کو تباہ و بر باد کر کے پورے عالم پر غالب آنے کی صلاحیت و طاقت رکھتا ہے۔ اس لئے مغربی ذرائع ابلاغ دن رات اسلام اور مسلمانوں کے خلاف گمراہ کن پروپیگنڈہ کرتے ہیں تو یہ ان سے کوئی بعید نہیں ہے۔

کتبہ: محمد شفیق عارف

بینات-شعبان المعظم ۱۴۱۸ھ

جنابت کی حالت میں کھانا پینا

سوال: جنابت کی حالت میں کھانا پینا، حلال جانور ذبح کرنا درست ہے؟

اجواب باسمہ تعالیٰ

جنابت کی حالت میں کھانا پینا اور دوسرے ایسے تصرفات، جن میں طہارت شرط نہیں، جائز ہیں،
مگر کھانے پینے سے پہلے استنجاء اور وضو کر لینا اچھا ہے۔

صحیحین میں حضرت عائشہ رضی اللہ عنہا سے مردی ہے:

کان النبی صلی اللہ علیہ وسلم إذا كان جنبا فلراد أن يأكل أو ينام

توضاء وضوءه للصلوة.^(۱)

”آنحضرت صلی اللہ علیہ وسلم جنابت کی حالت میں جب کھانے یا سونے کا ارادہ
فرماتے تو وضو فرمایا کرتے تھے۔“

کتبہ: محمد یوسف لدھیانوی

بینات - ذوالحجہ ۱۴۹۹ھ

(۱) مشکوہ المصاصیح - کتاب الطهارة - باب فی مخالطة الجنب وما يباح له - الفصل الاول - ۱ / ۳۹.

سیکشن پمپ کے ذریعہ پانی حاصل کرنا

کیا فرماتے ہیں علماء کرام کہ گھروں کے اندر حکومت کے منظور شدہ نل جو آب نوشی کے لئے لگائے گئے ہیں، آبادی بڑھنے کے ساتھ ساتھ ان نلوں میں اب مطلوبہ مقدار میں پانی نہیں آتا وہ اس کا حل یہ نکالا ہے کہ ان نلوں کے ساتھ بجلی کے موڑ رکھ کر موڑ کے زور سے مطلوبہ مقدار سے بھی کافی زیادہ پانی کھینچنے لگے، اس حرکت کا واضح منفی اثر یہ پڑا کہ جن کے گھروں میں بجلی کے موڑ نہیں ہیں وہ پانی سے تقریباً محروم ہو گئے ہیں، کیونکہ مرکزی پائپ میں جو پانی آتا ہے وہ بجلی کے زور سے لوگ اپنی طرف کھینچ لیتے ہیں اور دیگر صارفین منہ دیکھتے رہ جاتے ہیں۔

واضح رہے کہ یہ کام حکومت کے متعلقہ محلہ یعنی پلک ہیلٹھ انجینئرنگ سے اجازت لئے بغیر ہو رہا ہے اور قانوناً درست نہیں ہے، یہ حرکت عند الشرع کیسی ہے؟ اور اس پانی کی حلت اور حرمت کے بارے میں اسلامی احکامات کیا ہیں؟ یہ بھی یاد رہے کہ ماہانہ بل تمام صارفین یکساں ادا کرتے ہیں۔ بینوا تو جروا.....
امستفتی: بخت سلطان، موضع ناودہ گئے، تھصیل ڈگر ضلع بونیر، صوبہ سرحد۔

اجواب باسمہ تعالیٰ

صورت مسئولہ میں موڑوں کے ذریعہ اپنی مطلوبہ مقدار سے زیادہ پانی کھینچ لینا شرعاً و قانوناً جائز ہے۔ قانوناً تو ظاہر ہے کہ حکومت نے آب نوشی کے لئے جو نیل مہیا کئے ہیں وہ سب لوگوں کو برابر برابر پانی فراہم کرنے کے لئے لگا کر دیئے ہیں، اور قانوناً لوگوں کو اس بات کا پابند بھی بنایا ہے کہ وہ کسی خارجی ذریعہ کو بروئے کار لائے بغیر پانی کی مطلوبہ مقدار کو حاصل کریں، چونکہ لوگوں نے حکومت کے اس پروگرام اور شرائط کو قبول کرتے ہوئے پانی کی لائیں حاصل کی ہیں اس لئے اب اگر کوئی شخص، گورنمنٹ کی جانب سے موڑ لگانے کی ممانعت کے باوجود، موڑ لگاتا ہے اور زیادہ پانی حاصل کرتا ہے تو وہ اس زائد پانی لینے اور موڑ لگانے

میں حکومت کے ساتھ کئے گئے معاهدہ کی خلاف ورزی کرنے والا ہے، جس کی بنیاد پر وہ قانوناً مجرم ہے۔

اور یہ شرعاً اس لئے جائز نہیں کہ اس میں ایک حکومت کے ساتھ کئے گئے معاهدہ کی عدم پاسداری و خلاف ورزی ہے، جو کہ شریعت کی نظر میں جرم عظیم ہے، اور دوسرے یہ کہ پانی کو حاصل کرنا مباح ہے اور مباح امور میں حکومت کی اطاعت واجب ہے، اب جو شخص مذکورہ معاملہ میں حکومت کے حکم کی خلاف ورزی کرتا ہے وہ شرعاً واجب کو ترک کرنے والا شمار ہو گا، اور تیسرے یہ کہ اس طرح پانی لینا چوری ہے جو شرعاً و قانوناً جرم ہے، مذکورہ امر کا ارتکاب کر کے اپنی جان اور عزت و عظمت کو خطرہ میں ڈالنا ہے، اور یہ عام چوریوں سے زیادہ فتنج اور شنیع ہے کیونکہ اس میں بہت سارے لوگوں (صارفین) (جو پورے پیسے ادا کر کے پانی خریدتے ہیں مگر لائسنس میں بھلی کی موثر لگا کر پانی کھینچنے والے کے عمل سے وہ پانی سے محروم رہتے ہیں) کے حق میں دراندازی اور چوری کرنا ہے، لہذا شرعاً اس سے احتراز کرنا لازمی و ضروری ہے، اس لئے کہ:

”وَكُلْ مِنْ شُرَكَاءِ الْمُلْكِ إِجْنَبِيَّ فِي الَاِمْتِنَاعِ عَنِ التَّصْرِيفِ“

مضرفی مال صاحبہ لعدم تضمنها الو کالة الخ“^(۱)

اور قرآن کریم میں ہے:

وَأَوْفُوا بِالْعَهْدِ إِنَّ الْعَهْدَ كَانَ مَسْؤُلًا“ (الاسراء: ۳۳)

اور حدیث شریف میں ہے:

”اَلَا لَا يَحْلُّ مَالُ امْرَئٍ اَلَا بَطِيبٌ نَفْسُ مِنْهُ.“^(۲)

تاہم جو پانی اس غلط طریقہ سے حاصل کیا گیا اور کیا جاتا ہے وہ پاک اور حلال ہے، البتہ اس کے حصول کا طریقہ شرعاً ناجائز اور حرام ہے، ایسا کرنے والا شرعاً و قانوناً متعدد جرائم کا ارتکاب کرنے والا ہے۔

كتبه

الجواب صحيح

الجواب صحيح

رشید احمد سندھی

محمد شفیق عارف

محمد عبد المجید دین پوری

بینات-محرم الحرام ۱۴۲۲ھ

(۱) الدر المختار على رد المحتار للعلامة حسكفی - کتاب الشرکة - ۳۰۰/۳ - ط: ایچ ایم سعید

(۲) مشکوہ المصایب - کتاب البيوع - باب الغصب والعاریة - الفصل ۲۵۵ - ط: قدیمی

موجودہ دور میں غلام اور لوندی کا تصور

کیا فرماتے ہیں علماء دین اس مسئلے میں کہ ابتداء اسلام میں صحابہ کرامؐ کے مال غنیمت میں لوندیاں بھی آتی تھیں اور وہ لوندی سے صحبت کرتے تھے اور شریعت نے بھی لوندی کے استعمال کی اجازت دی ہے لہذا آج کے دور میں اگر کوئی شخص عورت کو خرید کر لوندی بنائے۔ خریدنے کا مقصد تسلیم جذبات ہو تو اس کے متعلق کیا حکم ہے اور ابتداء اسلام کے لوگ، لوندیوں کی خرید و فروخت کس لئے کرتے تھے؟ سائل یہ معلوم کرنا چاہتا ہے کہ موجودہ زمانہ میں لوندی بنانے کے متعلق کیا حکم ہے؟ کیونکہ سورہ مومنوں کی ابتدائی چند آیتوں میں لوندی کا بھی ذکر ہے اور قرآن کا حکم اول تا آخر ہوتا ہے لہذاوضاحت سے تحریر کیجئے تاکہ ہمارا ذہن شبہات سے پاک ہو جائے۔ شکر یہ۔

رفیق اللہ۔ شیریں جناح کالوں کراچی۔

اجواب باسمہ تعالیٰ

استفشاء کا جواب لکھنے سے قبل چند باتیں قابل وضاحت ہیں:

(۱) غلام و باندی کا دستور قدیم زمانے سے چلا آ رہا تھا اور ہر قوم میں یہ عادت پائی جاتی تھی خواہ عیسائی ہوں یا یہودی، ہندو ہوں یا دیگر اقوام، اسی طرح عربوں میں یہ دستور کثرت سے راجح تھا یہاں تک کہ اسی لائق میں ایک قبیلہ دوسرے قبیلے پر چڑھائی کر دیتا تاکہ غالب آ کر مغلوب قبیلہ کے اسیروں کو غلام اور باندی بنائے۔ حضور صلی اللہ علیہ وسلم کی بعثت سے قبل غلام یا باندی بنانے کے مختلف طریقے لوگوں میں راجح تھے۔

اول: جنگی قیدیوں کو غلام یا باندی بنانے کا طریقہ۔

دوم: لوگ، فقر و فاقہ کے باعث یا قرض کے دباؤ میں آ کر اپنے بچوں کو یا خود اپنے آپ کو کسی

کے ہاتھ فروخت کر دیتے اور وہ ان کو اپنا غلام یا باندی بنالیتے۔

سوم: کسی جرم کی پاداش یا قمار بازی میں بارے جانے کی صورت میں لوگ غلام بنائے جاتے تھے۔

چہارم: یوں بھی کسی کو چڑا کر لے آتے اور زبردستی غلام یا باندی بنالیتے وغیرہ۔

آنحضرت صلی اللہ علیہ وسلم نے غلامی کی ان تمام صورتوں کو سخت ناجائز اور موجب عذاب الہی قرار دیا اور صرف ایک صورت کو باقی رکھا۔ یعنی وہ لوگ جو جنگ میں گرفتار کئے جائیں، امام کو اختیار ہے کہ اگر مقتضائے مصلحت و سیاست بہتر سمجھے تو ان کفار قید یوں کو غلام/ باندی بنالے۔ چونکہ کفار مسلمان قید یوں کو غلام اور باندی بناتے تھے اس لئے مسلمانوں کے لئے مخصوص حالات میں اس کی اجازت دی گئی۔ اسی لئے قرآن کریم میں کہیں بھی غلام یا باندی بنانے کا ذکر موجود نہیں بلکہ بعض موقع پر ان کے احکام کا ذکر ہے اور متعدد موقع پر ان کو آزاد کرنے کا حکم دیا گیا ہے۔ اسی طرح حضور صلی اللہ علیہ وسلم نے متعدد احادیث میں غلام اور باندی آزاد کرنے کی فضیلت بیان فرمائی ہے۔

عن ابی هریرۃ قال قال رسول الله صلی اللہ علیہ وسلم من

اعتق رقبة مسلمة اعتق الله بكل عضو منه عضوا من النار (۱)

”حضرت ابو ہریرہ رضی اللہ عنہ فرماتے ہیں کہ حضور صلی اللہ علیہ وسلم نے

فرمایا جو شخص کسی غلام کو آزاد کرے اللہ تعالیٰ اس کے ہر عضو کو (جہنم کی) آگ سے

آزاد کرے گا۔“

نیز کفارات (قتل خطا، کفارہ ظہار، کفارہ بیین، کفارہ صوم، کفارہ گناہ وغیرہ) میں غلام آزاد کرنے کا حکم دیا گیا۔ اسی طرح صحابہ کرام نے حضور صلی اللہ علیہ وسلم کے ارشادات پر لبیک کہتے ہوئے بے شمار غلام و باندیوں کو آزاد فرمایا جن کی تعداد بعض کتابوں میں انتالیس ہزار دوسوائیں کھلکھلی گئی ہے۔

(۱) جب مسلمان اور کفار کے درمیان کسی معاملے میں کوئی معاهدہ ہوتا ہے تو جب تک کفار خود اس معاهدہ کی خلاف ورزی کرتے ہوئے معاهدہ کو نہ توڑیں تب تک مسلمانوں کے لئے اس معاهدہ کو توڑنا درست نہیں۔ ہاں اگر کفار خود اس معاهدہ کی خلاف ورزی کریں تو مسلمان بھی معاهدہ کو ختم کر سکتے ہیں، جیسا

(۱) مشکوہ المصابیح - کتاب العتق - الفصل الاول - ۲۹۳/۲ - ط: قدیمی

کہ صلح حدیبیہ کے موقع پر کفار مکہ کے ساتھ حضور صلی اللہ علیہ وسلم نے معاهدہ کیا تھا۔ اس معاهدہ میں یہ بات بھی تھی کہ اگر مکہ سے کوئی کافر مسلمان ہو کر مدینہ منورہ میں جا کر پناہ لینا چاہے گا تو اس کو پناہ دینے کی اجازت نہیں ہو گی بلکہ کفار مکہ کے حوالہ کیا جائے گا اور اگر مدینہ سے کوئی مسلمان مرتد ہو کر مکہ میں پناہ لینا چاہے تو اسے واپس نہیں کیا جائے گا بلکہ پناہ دی جائے گی۔ علاوہ ازیں معاهدے میں ایسی باتیں تھیں جو بظاہر مسلمانوں کے لئے نقصان دہ تھیں۔ اس کے باوجود بھی حضور ﷺ اور صحابہ کرامؓ نے اس معاهدہ پر پوری طرح عمل کیا۔ حتیٰ کہ کفار مکہ نے خود اس معاهدے کو ختم کرنے کی درخواست کی۔ علاوہ ازیں متعدد معاهدے کفار کے ساتھ ہوئے اور حضور ﷺ نے صحابہ کرامؓ کو اس پر عمل کرنے کی ہدایت دی۔

(۲) کسی آزاد انسان کو فروخت کرنا اور غلام یا باندی بنانا شرعاً ناجائز اور حرام ہے۔ شریعت میں قطعاً اس کی اجازت نہیں۔ اس قسم کی آزاد عورتوں کو باندی قرار دے کر ان کے ساتھ وطنی مباشرت حرام ہے۔ جیسا کہ حدیث شریف میں ہے:

قال الله ثلاثة أنا خصمهم يوم القيمة رجل اعطى بي ثم غدر
ورجل باع حرراً فاكمل ثمنه ورجل استاجر أجيراً فاستوفى منه ولم
يعطه اجره^(۱)

”الله تعالیٰ فرماتے ہیں کہ تین شخص وہ ہیں جن سے میں قیامت کے دن جھکڑوں گا۔ ایک وہ شخص ہے جس نے میرے نام پر دیا اور پھر دھوکہ کیا۔ دوسرا وہ شخص ہے جس نے کسی آزاد انسان کو بیچ دیا اور اس کی قیمت کھا گیا۔ تیسرا وہ ہے جس نے اجرت پر کسی مزدور کو رکھا اور اس سے اپنا کام تو پورا لے لیا لیکن اس کی مزدوری اسے نہیں دی۔“

اسی طرح سنن ابو داؤد^(۲) اben ماجہ^(۳) میں روایت ہے کہ تین شخص وہ ہیں جن کی نماز اللہ تعالیٰ قبول نہیں کرے گا۔ ان تین میں سے ایک وہ شخص ہے جس نے کسی آزاد کو غلام بنالیا۔

(۱) الصحيح للإمام البخاري۔ کتاب البيوع۔ باب ائم من باع حرراً۔ ۲۹۷/۱۔

(۲) سنن أبي داؤد۔ کتاب الصلوة۔ باب الرجل يؤم القوم وهم له كارهون۔ ۸۸/۱۔

(۳) سنن ابن ماجہ۔ باب من ألم قوماً وهم له كارهون۔ ۲۸۔

صورت مسئولہ میں عرصہ دراز سے مسلمان اور تمام کفار کے درمیان بین الاقوامی طور پر یہ معاهدہ ہو چکا ہے کہ کوئی فریق بھی جنگی قیدی یا غلام یا باندی نہ بنائے گا اور اس بین الاقوامی معاهدہ کو تمام مسلم اور غیر مسلم حکمرانوں نے اتفاق رائے سے منظور کیا ہے۔ اس لئے جب تک یہ معاهدہ برقرار ہے تب تک مسلمانوں کے لئے یہ جائز نہیں ہو گا کہ اس معاهدہ کو توڑتے ہوئے جنگ میں گرفتار ہونے والی کسی قیدی کو غلام بنائیں۔ ہاں اگر کفار خود اس معاهدہ کو توڑ دیں اور مسلمان قیدیوں کو غلام یا باندی بنانے کا سلسلہ شروع کریں تو مسلمانوں کے لئے بھی اس کی اجازت ہو گی اور یہ عین حکمت و مصلحت کی بناء پر ہے۔ جیسا کہ اوپر لکھا گیا ہے کہ کسی آزاد انسان کو فروخت کرنا یا خریدنا شرعاً ناجائز اور حرام ہے اور آج کل جو بعض ممالک میں لوگ اپنے گھروں میں غلام اور باندی کے نام سے لوگ رکھتے ہیں، عموماً آزاد انسان ہوتے ہیں۔ یہ درحقیقت غلام اور باندی نہیں ہوتے لہذا ان لوگوں کی خرید و فروخت اور اس قسم کی عورتوں کے ساتھ شرعی باندی والا معاملہ کرنا ناجائز اور حرام ہو گا۔ فقط اللہ اعلم۔

كتبه

الجواب صحيح

محمد عبدالقدار

محمد عبدالسلام عفان الدین

بینات - جمادی الآخری ۱۴۱۵ھ

”غیر محرم عورت کو دیکھنا اور مس کرنا،“

کیا فرماتے ہیں علماء دین مندرجہ ذیل مسائل کے بارے میں کہ:

”ایک غیر محرم مرد کا غیر محرم عورت کے ساتھ مس کرنا، مصافحہ کرنا، معانقہ کرنا، اور ایک دوسرے کو دیکھنا شرعاً کیسا ہے؟ ایسے لوگوں کے بارے میں شرعی حکم کیا ہے؟

”جناب سردار شوکت حیات اور مسز بے نظیر کی ملاقات کی تصویر جو مقامی اخبار روزنامہ جنگ کراچی میں شائع ہوئی ہے اس بارے میں شرعی حکم کیا ہے؟

سائل ضمیر احمد

دہلی مرکٹ اسکال سوسائٹی۔

اجواب باسمہ تعالیٰ

واضح رہے کہ اجنبی مرد اور عورت کے لئے ایک دوسرے کو بلا کسی شدید ضرورت کے قصد آدیکھنا جائز نہیں ہے، چنانچہ خالق کائنات نے خود قرآن کریم میں ارشاد فرمایا:

فَلِلْمُؤْمِنِينَ يَغْضُوا مِنْ أَبْصَارِهِمْ وَيَحْفَظُوا فِرْوَجَهُمْ ذَلِكَ اَزْكِيٌّ

لَهُمْ اَنَّ اللَّهَ خَبِيرٌ بِمَا يَصْنَعُونَ ۝ (النور : ۳۰)

ترجمہ: ”آپ مسلمان مردوں سے کہہ دیجئے کہ اپنی نگاہیں پنجی رکھیں اور اپنی شرم گاہوں کی حفاظت کریں یہ ان کے لئے زیادہ صفائی کی بات ہے بے شک اللہ تعالیٰ کو سب خبر ہے جو کچھ لوگ کیا کرتے ہیں۔“

تفسیر عثمانی میں ہے کہ بدنظری عموماً زنا کی پہلی سیر ہمی ہے اسی سے بڑے بڑے فواحش کا دروازہ کھلتا ہے، قرآن کریم نے بد کاری اور بے حیائی کا انسداد کرنے کے لئے اول اسی سوراخ کو بند کرنا چاہا یعنی مسلمان

مرد عورت کو حکم دیا کہ بد نظری سے بچیں اور اپنی شہوات کو قابو میں رکھیں۔^(۱)

یہ بات بھی واضح رہے کہ نامحرم کو دیکھنا بے راہ روی کی پہلی بنیاد ہے اس لئے نبی کریم ﷺ نے نگاہوں کی حفاظت پر خاص زور دیا ہے، چنانچہ بخاری اور مسلم میں یہ حدیث منقول ہے:

عن عقبة بن عامر قال قال رسول الله صلى الله عليه وسلم: إياكم

والد خول على النساء الخ.^(۲)

ترجمہ: "حضرت عقبہ بن عامرؓ سے روایت ہے کہ رسول خدا صلی اللہ علیہ وسلم نے فرمایا کہ عورتوں کے پاس آنے جانے سے بچو۔"

اس حدیث میں نامحرم عورتوں کے پاس آمد و رفت رکھنے کو حرام اور ممنوع فرمایا ہے۔

ترمذی شریف میں ہے:

عن جابر رضی الله عنه عن النبي صلى الله عليه وسلم قال: لا تلجوا

على المغيبات فان الشيطان يجري من احدكم مجرى الدم.^(۳)

ترجمہ: "حضرت جابر رضی اللہ عنہ سے روایت ہے کہ نبی کریم ﷺ نے فرمایا کہ مت داخل ہوتی ایسی عورتوں کے پاس جن کے شوہر موجود نہیں کیونکہ شیطان تمہاری رگوں میں خون کے ساتھ چلتا ہے۔"

واضح رہے کہ جو حکم مرد کے لئے ہے وہی حکم عورت کے لئے بھی ہے کہ ابھی مرد کے پاس عورت نہ جائے، تہائی اختیار نہ کرے کیونکہ ایسے حالات میں غلبہ شہوت میں شیطانی و سوسوں سے بچنا مشکل ہے کیونکہ ابھی عورت اور مرد کا تہائی اختیار کرنا کئی وجہ سے گناہ ہے: نظر کا گناہ، خیال باطل کا گناہ وغیرہ۔ نامحرم مرد یا عورت کو دیکھنے والے پر یاد کھانے والے پر اللہ تعالیٰ کی لعنت ہے جیسا کہ مشکوہ میں ہے:

(۱)تفسیر عثمانی۔ علامہ شبیر احمد عثمانی (المتوفی ۱۳۶۹ھ)۔ سورہ النور: ۳۰۔ ص ۳۷۔

(۲) مسلم شریف۔ للإمام مسلم بن الحجاج۔ کتاب السلام۔ باب تحريم الخلوة بالاجنبية والدخول عليه۔ ۳۱۶/۲۔ ط: قدیمی کتب خانہ کراچی۔

صحیح البخاری۔ کتاب النکاح۔ باب لا يدخلون رجال بامرأة ۸۷/۲۔ ط: قدیمی کتب خانہ

(۳) سنن الترمذی۔ ابواب الرضاع۔ باب ماجاء فی کراہیة الدخول على المغيبات۔ ۱/۲۲۱۔

ان رسول اللہ ﷺ قال: لعن الله الناظر والمنظور اليه .^(۱)

ترجمہ: ”بے شک رسول اللہ صلی اللہ علیہ وسلم نے فرمایا کہ اللہ تعالیٰ نے دیکھنے والے پر بھی لعنت کی اور اس پر بھی جس کو دیکھا جائے۔“

اس حدیث میں ہر نظر حرام کو سبب لعنت بتایا گیا ہے اور نہ صرف دیکھنے والے پر لعنت کی گئی بلکہ دکھانے والے پر بھی لعنت کی گئی ہے۔

مذکورہ آیت و احادیث سے معلوم ہوا کہ بلا وجہ شرعی اجنبی عورت کو دیکھنا بخوبی قرآن ناجائز اور حرام ہے اور دیکھنے والا اور دکھانے والا دونوں ملعون ہیں۔

اسی طرح اجنبی مرد اور عورت کا مساس کرنا، مصافحہ کرنا بھی احادیث کی رو سے ناجائز اور حرام ہے اور معافقہ یعنی گلے ملنا اس سے بھی بدتر گناہ ہے جیسا کہ مسلم شریف میں ہے:

عن ابی هریرۃ رضی اللہ عنہ قال قال رسول اللہ صلی اللہ علیہ وسلم
فی حدیث طویل: الْيَدُ زَنًا الْبَطْشُ.^(۲)

”حضرت ابو ہریرہ رضی اللہ عنہ سے طویل حدیث میں روایت ہے کہ رسول اللہ ﷺ نے فرمایا ہاتھ کا زنا (نامحرم) کو پکڑنا ہے۔“

اس سے واضح ہوا کہ نامحرم کو بلا ضرورت شرعیہ ہاتھ لگانا ہاتھ کا زنا ہے تو نامحرم سے مصافحہ کرنا ہاتھ ملانا ہاتھ کا زنا ہے اور معافقہ یعنی بغل گیر ہونا پورے جسم کا زنا ہے اس لئے نامحرم عورتوں سے یا نامحرم مردوں سے مصافحہ اور معافقہ کرنا بھی نگذین اور شدید ترین گناہ ہے۔

حضرت عائشہ رضی اللہ عنہا سے روایت ہے کہ آپ نے کبھی کسی ایسی عورت کے ہاتھ کو مس نہیں کیا جو آپ کے نکاح میں نہ ہو۔ (بخاری شریف)^(۳)

(۱) مشکوٰۃ المصاٰبیح - کتاب النکاح - باب النظر الى المخطوبة - الفصل الثالث - ۲۷۰ / ۱

(۲) مشکوٰۃ المصاٰبیح - کتاب الایمان - باب الایمان بالقدر - ۲۰ / ۱

وایضاً الصحيح لمسلم - کتاب القدر - باب القدر علی ابن آدم - ۳۳۶ / ۲

(۳) صحيح البخاری - کتاب فضائل القرآن - سورۃ الممتتحۃ: ۳۱ - ۲۶ / ۲

نیز ابن ماجہ کی ایک روایت میں صراحت سے منقول ہے کہ آپ صلی اللہ علیہ وسلم نے فرمایا ”میں عورتوں سے مصافحہ نہیں کرتا۔“^(۱)

طبرانی اور بیهقی میں ہے:

عن معقل بن یسار قال قال رسول الله صلی الله علیہ وسلم: لان
يطعن فی راس احدکم بمخیط من حديد خیر له من ان یمس امراء
لاتحل له . (رواه الطبراني والبيهقي) ^(۲)

ترجمہ: ”حضرت معقل بن یسارؓ سے روایت ہے کہ رسول اللہ صلی اللہ علیہ وسلم نے فرمایا
کہ تم میں سے کسی کے سر میں سوئی چبھودی جائے یہ اس کے لئے بہتر ہے اس سے کہ
وہ ایسی عورت کو چھوئے جو اس کے لئے حلال نہیں۔“

اس حدیث سے واضح طور پر معلوم ہوا کہ غیر محرم عورت سے مصافحہ کرنا ناجائز حرام ہے جب
مصطفیٰ حرام ہے تو معافقہ بطرق اولیٰ حرام بلکہ شدید ترین حرام ہوگا۔ (چونکہ دارالافتاء کا اصول ہے کہ کسی
شخص کے خلاف شخصی حکم نہیں دیا جاتا البتہ شرعی حکم کا اظہار ضروری ہے اس لئے یہ لکھ دیا جاتا ہے) جو بھی
شخص اجنبی عورت سے مساس کرتا ہے مصافحہ یا معافقہ کرتا ہے اور ان چیزوں کو گناہ سمجھ کر کرتا ہے پھر تو وہ
فاسق اور فاجر ہے اور گناہ کبیرہ کا مرتكب ہے اور جو شخص ان چیزوں کو جائز اور حلال سمجھ کر کرتا ہے وہ ناجائز
اور حرام امور کو حلال سمجھنے کی وجہ سے کافر ہو جاتا ہے لہذا جو لوگ ان برائیوں کے مرتكب ہیں ان کے لئے
لازم ہے کہ وہ سچے دل سے توبہ اور استغفار کریں اور اپنی ندامت کا اظہار کریں اور آئندہ ایسے گناہوں کا

(۱) سنن ابن ماجہ لللامام محمد بن یزید ابن ماجہ - ابواب الجهاد - باب بيعة النساء و قوله صلی اللہ علیہ وسلم : إبْنِي لَا إصافحَ النِّسَاءَ ” - ۲۰۲ - ط: قدیمی

(۲) مجمع الزوائد ومنبع الفوائد للحافظ نور الدین علی بن ابی بکر الهیشمی - کتاب النکاح - باب النہی عن الخلوة بغیر محرم - ۳۲۶ / ۲ - ط: دار الفکر
وایضاً الترغیب والترہیب - بتحقيق الشیخ الالبانی - کتاب النکاح وما یتعلق به - رقم الحديث: ۱۹۱۰ - ۱۹۱۲

ارتکاب نہ کریں کیونکہ یہ سب امور ناجائز اور حرام ہیں اور اگر یہ لوگ توبہ نہیں کرتے اور آئندہ بھی ایسا کرتے ہیں تو شرعی عدالت جو بھی سزا مناسب سمجھتی ہے بطور تعزیر یا جاری کر سکتی ہے اور آخرت کا عذاب تو الگ ہے۔
فقط اللہ اعلم۔

کتبہ

الجواب صحیح

محمد انعام الحق

محمد عبدالسلام عفان اللہ عنہ

بینات- جمادی الثانیہ ۱۴۱۷ھ

مروجه کا لے بر قعہ کا حکم

سوال: کیا فرماتے ہیں فقہاء کرام و علماء شرع متین اس مسئلے میں کہ عورتوں کے لئے موجودہ زمانہ میں رواج پذیر سیاہ بر قعہ پہننے میں کوئی قباحت ہے یا نہیں؟ جب کہ بعض لوگ اس میں درج ذیل اعتراض کرتے ہیں:

۱۔ سیاہ رنگ شیعوں کا ہے۔ لہذا اس بر قعے سے ان کے ساتھ مشابہت لازم آتی ہے۔ اس موقع

پر استدلال میں حدیث پیش کرتے ہیں: من تشبہ بقوم فهو منهم

۲۔ دوسرا اعتراض یہ کہ اس بر قعے کی سلائی اس طور پر ہوتی ہے کہ اعضاء ظاہر ہوتے ہیں۔ جبکہ ٹوپی دار بر قعے میں بازو وغیرہ اعضاء کی ساخت ظاہر نہیں ہوتی۔

۳۔ ٹوپی دار بر قعے چونکہ ہماری خاندانی روایت ہے، لہذا ہم بعد والی مستورات کو ٹوپی دار بر قعے کے علاوہ کی اجازت نہیں دیں گے۔ جبکہ یہ مستورات سیاہ بر قعے پر خوشی اور اصرار رکھتی ہیں۔ کیا ان حضرات کے مذکورہ بالا اعتراضات درست ہیں؟ حالانکہ تمام اہل مدارس کا حال بھی یہی ہے کہ طالبات کو سیاہ بر قعے کی اجازت دیتے ہیں۔ کیا اہل مدارس کا اجازت دینا درست اور قابل اتباع ہے یا نہیں؟ براہ مہربانی سوال مذکورہ کا شریعت و فقہ کی روشنی میں مدلل و مفصل جواب دے کر ماجرو مشکور ہوں۔ نیز پردہ سے متعلق مزید تفصیلات مطلوب ہیں۔

۴۔ مرد کے لئے کن عورتوں سے پردہ کرنا ضروری ہے اور کن کن سے نہیں؟

السمتフトی

عبد الرقیب غازی کراچی

اجواب با سمہ تعالیٰ

ابتدأ بطور تمہید پرده سے متعلق چند باتیں تحریر کی جاتی ہیں۔ اس کے بعد آپ کے سوالات کے جوابات تحریر کئے جائیں گے۔

واضح رہے کہ عورت چھپی ہوئی اور پوشیدہ رہنے کی چیز ہے۔ اس کے بارے میں شریعت میں حکم ہے کہ وہ اپنے گھر ہی میں رہے اور اپنے آپ کو چار دیواری تک محدود رکھے۔ چنانچہ ارشاد باری تعالیٰ ہے:

وَقَرْنَ فِي بَيْوَتِكُنْ وَلَا تَبْرُجْ الْجَاهِلِيَّةِ الْأَوَّلِيِّ (الأحزاب: ۳۳)

”وَرَمَ أَنْتَمْ أَنْتَمْ گُهْرُوْنْ مِنْ قَرْأَرِ سَرْهُ، وَرَقْدِيمْ زَمَانَهْ جَاهِلِيَّتِ كَ دَسْتُورِ كَ موافِقْ مَتْ پَهْرُوْ.“ (بيان القرآن)

اس آیت کے تحت علامہ قرطبی تحریر فرماتے ہیں:

مَعْنَى هَذِهِ الْآيَةِ : الْأَمْرُ بِلِزْوَمِ الْبَيْتِ ، وَإِنْ كَانَ الْخُطَابُ لِنِسَاءِ

النَّبِيِّ صَلَّى اللَّهُ عَلَيْهِ وَسَلَّمَ فَقَدْ دَخَلَ غَيْرُهُنَّ فِيهِ بِالْمَعْنَى الْخَ (۱)

یعنی: اس آیت میں عورتوں کو گھر میں رہنے کا حکم دینا مقصود ہے۔ اگرچہ خطاب نبی کریم ﷺ کی ازدواج مطہرات کو ہے لیکن ان کے علاوہ دوسری عورتوں کے لئے بھی یہی حکم ہے۔ کیونکہ کوئی ایسی دلیل نہیں ہے جو کہ ازدواج مطہرات کی خصوصیت پر دلالت کر رہی ہو اور یہ کیسے ہو سکتا ہے جبکہ شریعت اس حکم سے بھری ہوئی ہے کہ عورتیں اپنے گھروں میں رہیں اور ضرورت کے علاوہ گھر سے نکلنے کو شریعت ناپسند کرتی ہے۔

حضرت مفتی محمد شفیع صاحب رحمۃ اللہ علیہ احکام القرآن میں تحریر فرماتے ہیں، جس کا خلاصہ درج

ذیل ہے:

”اللَّهُ تَعَالَى نَعَّلَى عَوْرَتُوْنَ كَوْغَرُوْنَ كَوْلَازْمَ كَبَثَرَنَزَ كَ حَكْمَ فَرْمَيَا وَرَيْ بَاتَ سَارِي

عَوْرَتُوْنَ سَمَطْلُوبَ ہے۔ امام ترمذی اور بزاری نے بروایت ابن مسعود رضی اللہ عنہ نبی

(۱) الجامع لأحكام القرآن لأبی عبد الله محمد بن احمد الانصاری القرطبی - ۱۷۹، ۱۲ -

ط: الهيئة المصرية العامة للكتاب .

کریم صلی اللہ علیہ وسلم کی حدیث نقل کی ہے کہ عورت چھپی ہوئی صنف ہے، جب وہ باہر نکلتی ہے تو شیطان اسے تاکتا ہے اور وہ اپنے رب کی رحمت کے سب سے زیادہ قریب اس وقت ہوتی ہے جبکہ وہ اپنے گھر میں ہو، اور بزار نے حضرت انس رضی اللہ عنہ سے نقل کیا ہے کہ نبی کریم صلی اللہ علیہ وسلم کے پاس عورتیں آئیں اور کہنے لگیں اے اللہ کے رسول (صلی اللہ علیہ وسلم) مردوں نے جہاد فی سبیل اللہ کے ذریعہ درجات عالیہ اور فضیلت کو حاصل کر لیا تو کیا کوئی ایسا عمل ہے جس کے ذریعہ ہم مجاہدین فی سبیل اللہ کی فضیلت کو پالیں۔ نبی کریم صلی اللہ علیہ وسلم نے فرمایا: تم میں سے جو عورت گھر میں بیٹھی رہے گی تو وہ اللہ کے راستہ میں جہاد کرنے والوں کے عمل کو پالے گی۔^(۱)

البتہ ضرورت شرعی یا طبعی کے موقع میں عورت کے لئے گھر سے باہر کسی بڑی چادر یا اس کے قائم مقام بر قدم سے اپنے پورے جسم کو ڈھانپ کر نکلنے کی اجازت ہے۔ جیسا کہ اللہ تعالیٰ کا ارشاد ہے:

يَا أَيُّهَا النَّبِيُّ قُلْ لَا زَوْاجَكَ وَبِنْتَكَ وَنِسَاءُ الْمُؤْمِنِينَ يَدْنِينَ عَلَيْهِنَّ مِنْ

جلابیبہن (الاحزاب : ۵۹)

”اے پیغمبر اپنی بیویوں سے اور اپنی صاحزادیوں سی اور دوسرے مسلمانوں کی بیویوں سے بھی کہہ دیجئے کہ پنجی کر لیا کریں اپنے اوپر تھوڑی سی اپنی چادریں۔“ (بیان القرآن)

البتہ فتنہ کے خطرہ کے پیش نظر عورت اپنے ہاتھ اور چہرہ کو بھی ڈھانپے بلکہ حضرت ابن عباس رضی اللہ عنہما سے مروی ہے کہ عورت صرف ایک آنکھ کھلی رکھے۔ چنانچہ احکام القرآن میں ہے:

دلت الآیة على مسائل : الاولى وجوب التجلیب او التبرقع للنساء
بحیث یستر جمیع البدن الخ^(۲)

یعنی یہ آیت چند مسائل پر دلالت کر رہی ہے۔

(۱) احکام القرآن للعلامة طفر احمد العثمانی - آیات الحجاب - مادلت علیہ الآیة من الاحکام -

۳۱۸/۳ - ط: ادارۃ القرآن کراچی

(۲) المرجع السابق - ۳۱۶/۳

۱۔ عورتوں کا اس قدر بڑی چادر یا برقعہ کا ضروری اوڑھنا جو کہ تمام بدن کو ڈھانپ لے جبکہ وہ ضرورت کے تحت گھر سے نکلیں۔

۲۔ فتنہ کے ڈر کے وقت عورتوں پر چہرہ ڈھانپنے کا واجب ہونا۔

۳۔ ضرورت طبعی یا شرعی کی بناء پر عورتوں کے لئے گھر سے نکلنے کی اجازت ہونا، جیسا کہ کتاب اللہ سے اشارۃ اور دوسری احادیث سے بھی معلوم ہوتا ہے۔

نیز تفسیر ابن کثیر میں ہے:

”ابن عباس رضی اللہ عنہما سے مروی ہے کہ جب عورتیں کسی ضرورت کے تحت اپنے گھروں سے نکلیں تو انہیں اللہ تعالیٰ نے حکم فرمایا ہے کہ وہ بڑی چادروں کے ذریعہ اپنے سروں کے اوپر سے اپنے چہروں کو ڈھانپ لیں اور صرف ایک آنکھ کھلی رکھیں اور محمد بن سیرین فرماتے ہیں کہ میں نے عبیدۃ السلمانی سے اللہ تعالیٰ کے ارشاد: یدِ نین علیہن من جلا بیهین کے بارے میں پوچھا تو انہوں نے اپنے سر اور چہرہ کو ڈھانپ کر اور با میں آنکھ کھول کر اس کا مطلب بتایا۔^(۱)

مذکورہ بالاحوالوں میں عورتوں کے لئے گھر سے باہر ضرورت شرعی یا ضرورت طبعی کے موقع پر اس شرط کے ساتھ نکلنے کی اجازت دی ہے کہ وہ پرده کا مکمل اہتمام کریں اور اپنے اعضاء بالکل ظاہرنہ ہونے دیں۔ جسم کو چھپانے کے لئے شریعت نے کوئی خاص طریقہ یا کپڑا یا برقعہ کا نمونہ متعین نہیں کیا، لہذا جو چادر یا برقعہ عورت پہنے، اس میں درج ذیل چیزیں ضروری ہیں۔

۱۔ یہ کہ برقعہ یا چادر ایسی باریک نہ ہو جس سے اندر کے اعضاء ظاہر ہونے لگیں اور جسم کی ساخت واضح ہو، ورنہ ایسا برقعہ، برقعہ کھلانے کا حق دار نہیں بلکہ یہ برقعہ لوگوں کو اور زیادہ برائی کی دعوت دینے کا ذریعہ اور سبب بنے گا جس کو پہن کر باہر نکلنا ناجائز ہے۔ جیسا کہ حدیث شریف میں ہے:

”عن ابی هریرة قال قال رسول الله صلی اللہ علیہ وسلم :

(۱) تفسیر ابن کثیر للإمام ابى الفداء الحافظ ابن کثیر دمشقی - سورۃ الأحزاب - ۲۳۱ / ۵ - ط: مکتبہ فاروقیہ بشاور۔

صنفان من اهل النار لم ارهم، قوم معهم سیاط کاذناب البقر يضربون
بها الناس، ونساء کاسیات عاریات ممیلات مائلات رء وسهن
کأسنمة البخت المائلة لا يدخلن الجنة ولا يجدن ریحها وان ریحها
لتوجد من مسيرة کذا وکذا رواه مسلم.^(۱)

”حضرت ابو ہریرہ رضی اللہ عنہ کہتے ہیں کہ رسول اللہ ﷺ نے فرمایا:
دوخیوں کے دو گروہ ایسے ہیں جنہیں میں نے نہیں دیکھا۔ ایک گروہ تو ان لوگوں کا
ہے جن کے ہاتھوں میں گائے کی دم کی مانند کوڑے ہوں گے، جس سے وہ (لوگوں کو
ناحق) ماریں گے اور دوسرا گروہ ان عورتوں کا ہے جو بظاہر کپڑے پہنے ہوئے ہوں
گی، مگر حقیقت میں ننگی ہوں گی۔ وہ مردوں کو اپنی طرف مائل کریں گی اور خود مردوں
کی طرف مائل ہوں گی۔ ان کے سرخختی اونٹ کے کوہاں کی طرح ملتے ہوں گے۔ ایسی
عورتیں نہ توجنت میں داخل ہوں گی اور نہ جنت کی خوبصورتی میں گی۔ حالانکہ جنت کی
خوبصورتی اتنی (مثلاً سوبرس) دور سے آتی ہے۔ (منظار حق)

۲۔ یہ کہ ضرورت کے تحت گھر سے باہر نکلنے والی عورتیں اس بات کا بھی اہتمام کریں کہ جو چادر یا
برقع استعمال کریں وہ ایسا خوبصورت اور عمدہ نہ ہو کہ اس بناء پر لوگوں کو ان کی طرف نظریں اٹھانے اور انہیں
تاکنے کا موقع ملے۔ بلکہ عام معمولی سے برقعہ میں کسی بھی قسم کی زیب و زینت اور خوبصورت سے پوری طرح
نپھنے کا اہتمام کیا جائے۔ کیونکہ حدیث میں ہے:

کل عین زانية والمرأة اذا استعطرت فمرت بمجلس فهى

کذا و کذا، یعنی زانية^(۲)

”یعنی ہر آنکھ زنا کرتی ہے۔ اور عورت جب عطر اور خوبصورتگار لوگوں کے پاس سے
گزرے تو وہ (بھی) زانية ہے۔“

(۱) الصحيح لمسلم - کتاب اللباس - باب النساء الکاسیات العاریات - ۲۰۵/۲

(۲) سنن الترمذی - ابواب الاستیذان - باب ماجاء فی کراہیہ خروج المرأة متعطرة - ۱۰۶/۲

نیز حضرت مفتی محمد شفیع صاحب احکام القرآن میں اس بارے میں جو فرماتے ہیں اس کا ترجمہ تحریر کیا جاتا ہے:

”جان لیجئے کہ جس زینت کے ظاہر کرنے سے اللہ تعالیٰ نے منع فرمایا ہے۔
میرے نزدیک اس میں وہ لباس بھی شامل ہے جسے ہمارے زمانہ کی اکثر آزاد عورتیں
اپنے کپڑوں کے اوپر پہنتی ہیں اور اپنے گھروں سے نکلتے ہوئے اس سے پردہ کرتی
ہیں اور وہ مختلف رنگی ریشمی بنی ہوئی چادر ہوتی ہے اور اس میں آنکھوں کو اچھے لگنے
والے سونے، چاندی کے نقش و نگار ہوتے ہیں۔“

اور میرے خیال میں اپنی بیویوں وغیرہ کو اس چادر کے ساتھ نکلنے کی اجازت
دینا اور ان عورتوں کا اجنبی مردوں میں اسے اوڑھ کر چلانا کم غیرتی کی وجہ سے ہے۔ اسی
طرح اپنے دیور سے اکٹھ عورتیں اس کم غیرتی کی وجہ سے پردہ نہیں کرتیں۔ (۱)

نبی کریم صلی اللہ علیہ وسلم اور حضرات صحابہؓ کے زمانہ میں برقد کس رنگ کا ہوتا تھا، اس بارے میں
تفصیل تو نہیں مل سکی، البتہ بعض احادیث سے حضرات صحابیات رضی اللہ عنہن کے کالی چادر اور اوڑھنی پہننے
کا ثبوت ملتا ہے۔ چنانچہ تفسیر ابن کثیر میں ہے:

حضرت ام سلمہ رضی اللہ عنہا سے روایت ہے، فرماتی ہیں کہ جب آیت: ﴿يَدْنِينَ
عَلَيْهِنَّ مِنْ جَلَابِيهِنَ﴾ نازل ہوئی تو انصاری عورتیں ایسے سکون سے باہر نکلتیں گویا ان
کے سروں پر کوئے بیٹھے ہوں اور وہ اپنے کپڑوں پر کالی چادریں اوڑھنی ہوئی
ہوتیں۔ (۲)

مذکورہ بالا تمہید کے بعد سوالات کے ترتیب وار جواب ملاحظہ ہوں۔

۱۔ صورت مسئولہ میں سیاہ برقدہ پہننے میں شرعاً کوئی قباحت نہیں۔ چادر یا برقدہ اوڑھنے سے عورت کا

(۱) احکام القرآن - الکلام فی أن صوت المرأة عورة ألم لا - ۲۳۵ / ۳ - ط: ادارة القرآن کراچی

(۲) تفسیر ابن کثیر ۵ / ۲۳۱ - ط: مکتبہ فاروقیہ بشاور۔

اصل مقصود پرده کرنا اور اجنبی مردوں سے اپنے آپ کو چھپانا ہے۔ اس میں کوئی خاص رنگ یا کوئی خاص برقدہ اور چادر ضروری نہیں۔ چادر اور برقدہ سیاہ ہو یا کسی اور رنگ کا، اگر اس سے مکمل پرده ہو جاتا ہے اور اس میں کسی قسم کی بے پردنگی نہیں ہوتی تو اس کا پہننا جائز ہے۔ کسی خاص رنگ کے برقدہ پہننے کو ضروری سمجھنا اور اس کے علاوہ دیگر رنگ کے برقدوں کو ناجائز سمجھنا غلط ہے۔ جبکہ حضرات صحابیاتؓ سے کالی چادر اور ڈھندر و راویات سے ثابت ہے۔ نیز ہماری معلومات کے مطابق سیاہ رنگ کا برقدہ پہننا شیعوں کے کاملے الباس پہننے کی وجہ سے ان کا شعار اور علامت نہیں۔ لہذا اس رنگ کے برقدہ اور ڈھندر سے ان کے ساتھ تشبہ لازم نہیں آئے گا۔

۲۔ اگر واقعتاً کسی کے برقدہ کی سلامی اس طرح ہے کہ برقدہ کے چست ہونے کی وجہ سے اس عورت کے اعضاء کی ساخت ظاہر ہو جاتی ہے تو ایسا برقدہ عورت کے لئے اور ڈھندر نہیں ہے اور اگر وہ برقدہ ڈھنلا ہے اور اس سے عورت کے اعضاء کی ساخت ظاہر نہیں ہوتی تو ایسے برقدہ کا استعمال شرعاً جائز ہے۔

۳۔ پہلے لوگوں کی روایت اور عادت ہونے کی بناء پر ٹوپی والا برقدہ اور ڈھندر کو ضرورت کہنا اور اس پرختی سے عمل کرنا صحیح نہیں بلکہ کسی بھی برقدہ سے چاہے وہ نقاب والا ہو یا ٹوپی والا، اگر اس سے مکمل، بہتر اور اچھا پرده ہو رہا ہے تو اس کو اور ڈھندر شرعاً صحیح ہے اور اس سے منع کرنا غلط ہے۔

۴۔ جن عورتوں سے ہمیشہ کے لئے نکاح کرنا حرام ہے ان سے پرده نہیں ہے اور وہ تین قسم کی عورتیں ہیں:

۱: وہ عورتیں جو کہ قرابت اور رشتہ داری کی وجہ سے حرام ہیں۔ جیسے والدہ، بیٹی، پوتی نواسی بہن وغیرہ۔

۲: وہ عورتیں جو سرالی رشتہ کی وجہ سے حرام ہو جاتی ہیں جیسے ساس (بیوی کی والدہ) بیوی کی دادی، نانی، بہو (بیٹی کی بیوی) سوتیلی والدہ وغیرہ۔

۳: وہ عورتیں جو رضاعت (دودھ پلانے) کی وجہ سے حرام ہو جاتی ہیں جیسے رضائی بیٹی، رضائی والدہ وغیرہ، چنانچہ بدائع الصنائع میں ہے:

والمحرمات على التايد ثلاثة أنواع : محرمات بالقرابة ومحرمات

بالمصاهرة ومحرمات بالرضاع ، أما النوع الأول فالمحرمات بالقرابة

سبع فرق ، الأمهات والبنات والأخوات والعمات والحالات الخ .^(۱)
 لہذا صورت مسؤولہ میں مرد پر مذکورہ انواع کی محروم عورتوں سے پرده نہیں ہے۔ اور ان کے علاوہ
 دیگر اجتماعیہ عورتوں سے پرده کرنا فرض ہے مثلاً بھائی (بھائی کی بیوی) سالی (بیوی کی بہن) سے اور دیگر
 غیر محروم اجتماعیہ عورتوں سے۔

فقط والله تعالیٰ اعلم

کتبہ	الجواب صحيح	الجواب صحيح
محمد مدنی عفی عنہ	محمد عبدالجید دین پوری	محمد عبدالسلام چانگامی

بینات - شوال ۱۴۲۲ھ

(۱) بدائع الصنائع - كتاب النكاح - المحرمات بالقرابة - ۵۲۹/۲ - ط: دار احیاء التراث

چہرے کا پردہ، ناخن پالش اور وضو

جوئی وی کے پروگرام "عالم آن لائن" میں ایک "مفتوح" کے انکشافتات

سوال: جوئی وی کا پروگرام عالم آن لائن ۲۵ رجنوری، اتوار کی رات دیکھنے کا اتفاق ہوا، یہ ایک گمراہ کن پروگرام تھا، اس پروگرام میں دو عالم آتے ہیں، ایک شیعہ اور ایک سنی حنفیہ سے اور کبھی کبھی کوئی اہل حدیث عالم بھی آ جاتے ہیں۔ خیر میں بات کر رہا تھا اس پروگرام کی، اس کا عنوان تھا: کیا عورت میک اپ کر سکتی ہے؟ اس پروگرام کے شرکاء میں ایک شیعہ عالم اور دوسرے سنی عالم شکیل اونج صاحب تھے (جن کا لباس تک غیر اسلامی تھا، مائی باندھ رکھی تھی) سوال تھا کہ کیا عورت ناخن پالش لگا کر وضو کرے تو ہو جائے گا کہ نہیں؟ شیعہ عالم نے جواب دیا کہ نہیں ہو گا، کیونکہ ناخن پالش سے وضو کی جگہ خشک رہتی ہے مگر فقہ حنفیہ سے تعلق رکھنے والے عالم شکیل اونج صاحب نے کہا کہ: "وضو ہو جائے گا۔" جبکہ رسول اللہ صلی اللہ علیہ وسلم نے فرمایا کہ وضو کی جگہ اگر بال برابر بھی خشک رہ جائے تو وضو نہیں ہو گا، مگر شکیل اونج صاحب فقہ حنفیہ سے تعلق رکھنے والی عورتوں کو گمراہ کر رہے ہیں کہ ناخن پالش پروضو ہو جاتا ہے۔

دوسرے سوال پرے کے متعلق تھا، شیعہ عالم نے کہا کہ عورت پرے میں اپنا چہرہ ڈھکے گی، مگر شکیل اونج صاحب نے کہا کہ: "عورتوں کو چہرہ کھلا رکھنے کی اجازت ہے، چہرہ نہیں ڈھکے گی۔" جبکہ اللہ تعالیٰ قرآن مجید میں فرماتا ہے کہ "عورتیں اپنے چہرے کو ڈھک کر رکھیں۔" عالم آن لائن ایک اچھا پروگرام ہے مگر اس میں شکیل اونج صاحب جیسے گمراہ کرنے والے عالم کو نہیں بولنا چاہئے۔

سائل: محمد افتخار الدین

اجواب باسمہ تعالیٰ

عالم آن لائن کے جس پروگرام کا آپ نے حوالہ دیا ہے، بلاشبہ اس سے بہت بڑی گمراہی پھیل

رہی ہے۔ دراصل یہ پروگرام عالم آن لائن کے بجائے جاہل آن لائن کھلانے کا مستحق ہے۔ آپ کی طرح کے مختلف حضرات کی شکایات سے یہی اندازہ ہوتا ہے کہ غالباً اس پروگرام کے اجر کا مقصد ہی مسلمانوں کو دین سے برگشته کرنا ہے۔ چنانچہ اس پروگرام میں عموماً ایسے ہی لوگوں کو لا یا جاتا ہے جو علم و عمل کی ابجد سے ناواقف ہوتے ہیں، جو اپنی علمی کو چھپانے کے لئے جو منہ میں آتا ہے بک دیتے ہیں، یوں وہ خود اور دوسروں کو بھی گمراہ کرتے ہیں۔

۱۔ آپ نے ناخن پالش سے وضو ہو جانے سے متعلق جناب شکیل اونج صاحب کی جس ”نادر تحقیق“ کی نشاندہی فرمائی ہے، وہ کم از کم میرے جیسے طالب علم کے لئے نہی ہے، ورنہ قرآن و سنت اور حدیث و فقہ کی روشنی میں ہر وہ چیز جو پانی کے جسم تک پہنچنے میں رکاوٹ بنتی ہو، اس کو اتارے بغیر اگر وضواور غسل کیا جائے تو ظاہر ہے کہ وضواور غسل نہیں ہوتا۔ یہ فقہ کی ابتدائی کتاب ”نور الایضاح“ اور ”قدوری“ کا مسئلہ ہے۔ اسی طرح تمام اردو فتاویٰ میں بھی یہ مسئلہ وضاحت و صراحت سے مذکور ہے، مگر نامعلوم جناب شکیل اونج صاحب نے یہ مسئلہ کس نادرہ روزگار کتاب سے اخذ فرمایا ہے؟ اور انہوں نے اس کی تحقیق کے لئے نامعلوم کتنی جدوجہد فرمائی ہوگی؟ اے کاش! کہ جوبات شکیل اونج کو فرمانا چاہئے تھی، وہ ایک شیعہ عالم نے کہہ دی اور شکیل اونج صاحب نے ایک نئی اونچ نکال کر اپنی علمیت کا ناقوس بجا یا۔ فیا للعجب!

۲۔ جہاں تک آپ کے دوسرے مسئلہ یعنی ”چہرہ کے پردہ“ کا معاملہ ہے، یہاں بھی شکیل اونج صاحب نے اپنے رفیق مجلس کے کان کترنے کی کوشش فرمائی ہے، ورنہ ”المرأة كلها عورۃ“ کا معنی ہی یہ ہے کہ چہرہ کا پردہ لازم ہے، اس لئے کہ باعث کشش اور ذریعہ فتنہ عورت کا چہرہ ہی ہے، ورنہ دوسرے بدن پر تو اس نے لباس پہن ہی رکھا ہوتا ہے، پھر اس لباس کو برقع پہنانے کا کیا معنی؟

قرآن کریم بھی ہمیں اس کی طرف را نہماں کرتا ہے کہ عورت کے چہرہ کا پردہ ہے، چنانچہ ارشاد ہے:

يَا ايَّهَا النَّبِيُّ قُلْ لَا زَوْاجٌ كَوْنَتْ وَ بَنْتَكَ وَ نِسَاءُ الْمُؤْمِنِينَ يَدْنِينَ عَلَيْهِنَ

من جلابیبہن (الاحزاب: ۵۹)

ترجمہ: ”اے نبی صلی اللہ علیہ وسلم! اپنی ازواج مطہرات، اپنی بیٹیوں اور مومن عورتوں سے فرمادیجئے کہ اپنے (چہروں) پر پردے لٹکالیا کریں۔“

اسی طرح یہ حکم بھی چہرے کے پردے کی طرف متوجہ کرتا ہے کہ:

و اذا سألتُمُوهن مَتاعاً فَاسْتَلُوهُنْ مِنْ وَرَاءِ حِجَابٍ (الاحزاب: ۵۳)

ترجمہ: ”جب ازواج مطہرات سے کچھ پوچھنا ہو تو پردے کے پیچھے سے پوچھا کریں۔“

جب خیر القرون میں امہات المؤمنین جیسی پاکیزہ و مقدس ہستیوں کو یہ حکم ہوا، تو پندرویں صدی کے اس شروع قرن کے دور اور مادر پدر آزاد ما حوال کے آزاد خیال مردوں سے عورت کو چہرہ کے پردہ کا حکم کیوں نہ ہوگا؟

اسی طرح صحیح بخاری میں حضرت عائشہ رضی اللہ عنہا کے قافلہ سے بچھڑ جانے والے قصہ میں ان کا یہ فرمانا کہ: قافلے سے پیچھے آنے والے صحابی کے ”اَنَّ اللَّهَ“ پڑھنے پر میں فوراً نیند سے بیدار ہو گئی اور اپنا چہرہ چھپالیا۔^(۱) کیا یہ اس بات کی دلیل نہیں کہ عورت کے چہرے کا پردہ فرض ہے؟

مگر کیا کبھی اس جہالت والا علمی کا؟ کہ اس نے اپنی ذہنی اختراعات اور خواہشاتِ نفس کو دین و شریعت کا لبادہ اور ٹھاکر روانج دینے کے لئے چہرے کے پردے کا سربے سے ہی انکار کر دیا۔

اگر چہرہ کا پردہ ضروری نہیں تھا تو حضرت فاروق اعظم رضی اللہ عنہ نے آنحضرت صلی اللہ علیہ وسلم سے یہ کیوں عرض کیا تھا کہ آپ کے ہاں نیک و بدسب ہی آتے ہیں، آپ اپنی ازواج مطہرات کو پردہ کا حکم دیں؟^(۲)

بہر حال جناب شکیل اونج صاحب کا مسئلہ ان کے اپنے آسمان علم کی اونج ثریا کا نتیجہ ہے۔ اس کا قرآن و سنت اور دین و شریعت سے کوئی تعلق نہیں۔ اے کاش! کہ یہاں بھی شیعہ عالم ان سے بازی لے گئے، اور شکیل اونج صاحب اپنی خفت مٹانے کے لئے مسلمات دینیہ پر تیشہ چلا کر قرآن و سنت سے متصادم الگ راہ اور پگڈنڈی پر سر پٹ دوڑنے لگے۔

(۱) صحیح البخاری - کتاب المغازی - باب حدیث الافک - ۵۹۳ / ۲

(۲) صحیح البخاری - کتاب التفسیر - باب الاحزاب - باب قوله: لَا تَدْخُلُوا بيوت النبى... الآية -

اللہ تعالیٰ ہمیں عقل و فہم نصیب فرمائے اور قارئین و ناظرین کی ہدایت کا سامان فرمائے۔ نیز اس کا بھی خیال رکھنا چاہئے کہ ٹوی وی آله مخرب اخلاق ہے، جو تجزیہ اخلاق کا درس تو دے سکتا ہے، مگر اس سے اصلاح کی توقع عبث و فضول ہے۔ لہذا ٹوی پر بیان ہونے والے مسائل کو اسی تناظر میں دیکھا جائے۔

کتبہ: سعید احمد جلال پوری

بینات - ربیع الثانی ۱۴۲۶ھ

خزیر کی کھال کے جو تے

س:..... ہمارے ملک میں چائنا، اپیں اور دوسرے ممالک سے جو جو تے اور چڑیے کی مصنوعات آرہی ہیں، ان میں سور (خزیر) کی کھال استعمال ہو رہی ہے اور لوگ بڑی تعداد میں خریداری کر رہے ہیں، دوکاندار جانتے ہیں کہ پر حرام جانور کی کھال ہے، مگر اس کی فروخت سے نفع کمار ہے ہیں، بعض جو تے ریگزین کے بننے ہوئے ہیں مگر ان کے اندر استر سور کی کھال کا ہے، اور کچھ مکمل سور کی کھال کے بننے ہوئے ہیں، تین سورو پے کی چپل سے لے کر تین ہزار روپے کے جو تے تک، سور کی کھال کے بننے ہوئے ہیں، جو ہر طبقے میں دیدہ زیب ہونے کی وجہ سے خریدے جا رہے ہیں، گاہک نہیں جانتا کہ وہ پیے دے کر جو چیز خرید رہا ہے وہ کس چیز کی بنی ہوئی ہے؟ اب تک کئی لاکھ جو تے فروخت ہو چکے ہیں، اور مزید لاکھوں جو تے خریدنے کی نیت سے وہاں پہنچے اور خریداری کی، جو آنے والے دو مہینے میں پاکستان پہنچ جائیں گے، معصوم عوام یہ جو تے پہنچ کر مسجدوں میں نماز کے لئے آرہے ہیں۔ میرا سوال یہ ہے کہ:

۱: کیا یہ جو تے پہنچ حرام ہے؟

۲: کیا اس کی فروخت حرام ہے؟

۳: جن لوگوں نے بھول کر خریداری کر لی ہے، انہیں معلوم ہونے پر کیا کرنا چاہئے؟

۴: وہ لوگ جو جانتے ہوئے ایسے جو تے پہنچ رہے ہیں، کیا کسی کفارے کے مستحق ہیں؟

۵: جن دوکانداروں نے بھول سے کروڑوں روپے کا مال خرید لیا ہے، انہیں کیا کرنا چاہئے؟

محمد عبداللہ، نارتھ کراچی

اجواب باسمہ تعالیٰ

واضح رہے کہ خزیر کے نجس العین ہونے میں کوئی شک نہیں، اس کے نجس العین ہونے کو قرآن مجید میں واضح طور پر بیان کیا گیا ہے، چنانچہ فرمایا گیا ہے:

”قل لا اجد فی ما وحی الی محرما علی طاعم یطعمه الا ان

یکون میتہ او دما مسفوحا او لحم خنزیر فانه رجس.“ (الانعام : ۱۲۵)

چنانچہ خنزیر اور خنزیر کی کھال سے بنی ہوئی تمام چیزوں کی بیع مسلمانوں کے حق میں منعقد ہی نہیں ہوتی، جیسا کہ ”فتاویٰ شامی“ میں ہے:

”ولا بیع الخمر والخنزیر فی حق مسلم.“ (۱)

لہذا اس بناء پر فقہاء کرام نے اس کے تمام اجزاء کے استعمال اور ان کی خرید و فروخت کو حرام قرار دیا ہے، اور وہ اشیاء جن میں خنزیر کے اجزاء اور کھال وغیرہ شامل ہوں، اس کا بھی یہی حکم ہوگا، خنزیر اور اس کے اجزاء سے تیار شدہ اشیاء میں بیع منعقد ہی نہیں ہوتی اور اس کا ثمن (قیمت) باائع کے لئے حرام ہوتا ہے، بلکہ اس کی ملکیت میں بھی داخل نہیں ہوگا۔

آپ کے ترتیب وار سوالات کے جوابات یہ ہیں:

۱:.....ایسے جو تے اور ایسی مصنوعات جو خنزیر کی کھال سے بنی ہوئی ہوں، پہننا حرام ہے۔

۲:.....ایسی مصنوعات جو خنزیر کی کھال سے بنی ہوئی ہوں، اس کی بیع و شراء (خرید و فروخت) بھی حرام ہے۔

۳:.....جن لوگوں نے بھول کر ایسی مصنوعات خرید لی ہیں، وہ ان دکانداروں کو واپس کر دیں اور ان دکانداروں کو چاہئے کہ وہ ان کمپنیوں کو مال واپس کر دیں جن سے انہوں نے خریدا ہے، تاکہ وہ ان غیر مسلموں کو یہ مال و مصنوعات واپس کر کے اپنی رقم واپس لے سکیں۔

۴:.....وہ لوگ جو با وجود علم ہونے کے ایسے جو تے وغیرہ بیع رہے ہیں، ان کی یہ آمد نی حرام ہے، اگر متعلقہ افراد معلوم ہوں تو ان کو رقم واپس کر دیں، ورنہ اتنی رقم صاحب حق کی طرف سے صدقہ کر دیں، جو مال بچا ہوا ہو، اس کو آگے فروخت نہ کریں۔ فقط اللہ اعلم۔

کتبہ

الجواب صحيح

محمد بلاں

محمد عبد السلام عفان اللہ عنہ۔

محمد عبد الجید دین پوری

بینات - جمادی الثانی ۱۴۲۲ھ

(۱) رد المحتار علی الدر المختار - کتاب البيوع - مطلب شرائط المبيع - ۵۰۵/۳

مرغی کے درآمد شدہ گوشت کا حکم

کیا فرماتے ہیں مفتیانِ کرام اس مسئلہ میں کہ:

پاکستان سمیت دنیا بھر میں اس وقت پرندوں میں ایک وباً مرض بنام "ایوین انفلونزا" پھیلا ہوا ہے، جس کی کئی اقسام ہیں، جن میں کچھ انسانوں کو بھی متاثر کر سکتی ہیں۔ حال ہی میں چند بے بنیاد افواہوں کے سبب لوگوں نے مرغی کا گوشت اور انڈے کھانا بند کر دیئے تھے، تاہم عالمی ادارہ صحت کے ماہرین کی جانب سے اس غلط فہمی کے ازالہ کے بعد یہ حقیقت واضح ہو گئی کہ مرغی کا گوشت اور انڈے کھانے کا کوئی نقصان نہیں، لیکن چند مفاد پرست لوگوں اور اداروں نے مرغی کا گوشت درآمد کرنا شروع کر دیا، ہماری اطلاع کے مطابق مرغی کا یہ گوشت ان ممالک سے منگوایا جا رہا ہے، جہاں مرغیوں کی پرورش میں استعمال ہونے والی خوارک میں مردہ جانوروں بشمول خنزیر (حرام) کا فضلہ و چربی وغیرہ عموماً استعمال کیا جاتا ہے، مثال کے طور پر جنوبی افریقہ اور چین کے علاوہ دوسرے غیر اسلامی ممالک بھی شامل ہیں، اس سے پیشتر بھی ان ممالک سے مرغی کا گوشت منگوایا گیا تھا۔ یاد رہے کہ اس کے علاوہ کئی ممالک میں مرغیوں اور جانوروں کی بے حد خطرناک امراض "سارس" اور "پاگل گائے"، یعنی میڈ کاؤ کا مرض پرندوں اور جانوروں میں پایا گیا ہے جو انسانوں کو منتقل ہو سکتا ہے۔

ہماری آپ سے استدعا ہے کہ از راہِ کرم آپ ہماری راہنمائی فرمائیں کہ آیا یہ درآمد شدہ مرغی کا گوشت اسلامی اور دینی اعتبار سے حلال ہے یا حرام؟ کیونکہ عام لوگوں کو اس حقیقت کا علم بالکل نہیں یہ نہ ہو کہ ہم غفلت میں حرام مرغی کا گوشت کھاتے رہیں اور گناہ گاروں میں شامل ہو کر عذابِ الہی میں بتلا ہو جائیں۔ برائے مہربانی اپنے گراں قدر فتویٰ سے ہماری راہنمائی فرمائیں، آپ کا بے حد شکر یہ۔

سائل: ڈاکٹر سید محمد جعفری ڈی۔ ۶ حسن اسکوائر گلشن اقبال کراچی

اجواب با سمہ تعالیٰ

صورت مسئولہ میں باہر سے خاص کر غیر اسلامی ممالک سے جو گوشت درآمد کیا جاتا ہے، اس کے بارہ میں چند تخفیفات ہیں، مثلاً:

۱: ... اولاً ان کے بارے میں معلوم نہیں کہ ذبح کرنے والے کون ہیں؟ مسلمان ہیں یا کافر؟

۲: ... نہ یہ معلوم ہے کہ آیا شرعی طریقہ سے ذبح کیا جاتا ہے یا نہیں؟

۳: ... اس کے علاوہ اکثر مرغی کو ذبح کرتے ہی فوراً کھولتے ہوئے پانی میں ڈال دیا جاتا ہے، تاکہ اس کے پر وغیرہ صاف ہو سکیں جبکہ تمام آلاش اس کے اندر ہوتی ہے، جس سے مرغی کا تمام گوشت ناپاک ہو جاتا ہے۔

۴: ... اسی طرح مشینی ذبح کو اہل علم نے صحیح قرار نہیں دیا، چونکہ اس درآمد شدہ گوشت میں ذبح کی کسی شرط کا لحاظ نہیں رکھا جاتا، اسی لئے ان ممالک سے درآمد شدہ گوشت حلال نہیں ہے، مسلمانوں کو اس کے کھانے سے احتراز کرنا چاہیئے، اس لئے کہ حدیث میں آپ ﷺ کا ارشاد ہے:

”الحلال بين والحرام بين وبينهما مشتبهات لا يعلمهن كثير من الناس، فمن أتقى الشبهات استبرأ الدين وعرضه ومن وقع في الشبهات وقع في الحرام... الخ“ . (۱)

ترجمہ: ... حلال واضح ہے اور حرام واضح ہے اور ان دونوں کے درمیان مشتبہ چیزوں میں جن کو اکثر لوگ نہیں جانتے، لہذا جس شخص نے مشتبہ چیزوں سے پرہیز کیا، اس نے اپنے دین اور اپنی عزت کو محفوظ کر لیا اور جو شخص مشتبہ چیزوں میں بنتا ہوا وہ حرام میں بنتا ہو گیا۔

ہاں اگر یقینی ذرائع سے یہ بات معلوم ہو جائے کہ اس درآمد شدہ گوشت میں شرعی ذبح کا لحاظ رکھا گیا ہے اور اس کا ذبح کرنے والا مسلمان تھا تو ایسی صورت میں اس کے کھانے کی اجازت ہو گی، لیکن اس

(۱) مشکوہ المصابیح - کتاب البيوع - باب الکسب و طلب الحلال - الفصل الأول - ۱۱۲

کے لئے ضروری ہے کہ اس بارے میں پوری تحقیق ہو، بغیر تحقیق کے صرف ان کے حال کہنے یا ذہبہ پر حلال لکھے ہونے پر اعتبار ناکافی ہو گا۔

غرضیکہ باہر سے درآمد شدہ گوشت کی حرمت کی اصل وجہ یہی ہے، باقی جس شبه کا سائل نے اظہار کیا ہے کہ ”باہر ممالک میں مرغیوں کی خوراک میں خزری کی چربی و فضلہ کا استعمال ہوتا ہے“ تو یہ کئی وجہ سے حرمت کی وجہ نہیں ہو سکتی۔

اولاً:... اس وجہ سے کہ مرغیوں کی خوراک میں ان اشیاء کا استعمال قلیل مقدار میں ہوتا ہے، جبکہ دیگر اشیاء غالب ہوتی ہیں اور اعتبار غالب ہی کا ہوتا ہے۔

ثانیاً:... اس وجہ سے کہ مرغیوں کے نجاست کھانے کے بعد اس کی ماہیت اور حقیقت بدل جاتی ہے جس کی بناء پر حرمت کا حکم نہیں لگایا جاسکتا، البتہ اگر نجس غذا کی وجہ سے گوشت میں بدبو پیدا ہو جائے تو گوشت کا کھانا جائز نہیں ہو گا۔ کما فی الشامیہ:

”تحبس الجلالة حتى يذهب نتن لحمها وقدر بثلاثة أيام
لدجاجة ... ولو أكلت النجاسة وغيرها بحيث لم ينتن لحمها حللت
كما حل أكل جدى غذى بلبن خنزير لأن لحمه لا يتغير وما غذى به
يصير مستهلكا لا يبقى له اثر“ .^(۱)

”حلت) وعن هذا قالوا لا بأس باكل الدجاج لأنه يخلط
ولا يتغير لحمه“ .^(۲)

”لا يكون نجسا ... ولا ملح كان حماراً أو خنزيراً ولا قذر
وقدع في بشر فصار حمأة لانقلاب العين وبه يفتى ... لأن الشرع رتب
وصف النجاسة على تلك الحقيقة وتنتفى الحقيقة بانتفاء بعض

(۱) رد المحتار على الدر المختار - کتاب الحظر والا بابۃ . ۳۲۰ / ۶

(۲) المرجع السابق . ۳۲۱ / ۶

اجزاء مفهومها فكيف بالكل؟ ونظيره في الشرع النطفة نجسة
وتصير علقة وهي نجسة وتصير مضغة فتطهر^(١)

الجواب صحيح
كتبه صالح محمد اکاڑوی
محمد عبدالمجید دین پوری
فیصل رشید
بینات - ربیع الثانی ۱۴۲۵ھ

(١) الدر المختار مع رد المحتار - كتاب الطهارة - باب الانجاس - ٣٢٥، ٣٢٧.

فقہ حنفی پر چند شبہات کا جواب

سوال نمبر (۱) اگر کسی عورت کو اجرت دے کر اس کے ساتھ زنا کرے تو اس پر حد جاری ہوگی یا نہیں؟ بعض لوگ یہ کہتے ہیں کہ فقہ حنفی میں اس زنا پر حد نہیں ہے اور اپنی تائید میں یہ حوالہ پیش کرتے ہیں۔

لو استاجر المرأة ليزني بها فزني لا يحد في قول أبي حنيفة.^(١)

اس قول کی کیا تعبیر کی جائے گی؟

سوال نمبر (۲) کیا فی الواقع فقہ حنفی کے بعض یا اکثر مسائل قرآن اور صحیح حدیثوں کے خلاف ہیں؟

سوال نمبر (۳) کیا امام اعظم رحمہ اللہ کے مقلدین کی تقلید ایسی ہے کہ اگر بالفرض امام صاحبؒ کا کوئی مسئلہ قرآن پاک کی آیت یا کسی صحیح حدیث کے خلاف ہو تو حنفی، قرآن پاک اور حدیث رسول صلی اللہ علیہ وسلم کو یہ کہہ کر چھوڑ دیں گے کہ چونکہ یہ آیت یا حدیث ہمارے امام کے قول کے مخالف ہے اس لئے ہم اس کو نہیں مانتے ہمارے لئے امام کی تقلید اور ان کا مسئلہ لا اُق تقلید ہے ایسا کہنے والے کا کیا حکم ہوگا؟

سوال نمبر (۲) جس شخص پر شہوت کا غلبہ ہو اور اس کی زوجہ یا لوٹی نہ ہو تو وہ شہوت میں تسلیم حاصل کرنے کے لئے استمناء بالیڈ کر سکتا ہے؟ امید ہے کہ اس پر کوئی گناہ نہ ہو گا اور زنا کا خوف ہو تو پھر استمناء بالیڈ واجب ہے اس مسئلہ کی کیا حقیقت ہے اور کیا تعبیر کی جائے گی۔

امید ہے کہ آس محتشم اینی ضروری مصروفیات میں سے وقت نکال کر مذکورہ سوالات کے جوابات

مطلع فرمائیں گے۔

طالع دعا عبد الحميد عفني عنه.

١٨٣ كنز الدقائق:

اجواب باسمہ تعالیٰ

جواب سوال اول:

جس عورت کو اجرت دے کر زنا کیا ہو صاحبینؓ کے نزدیک اس پر حد ہے اور در مختار میں فتح القدر سے نقل کیا ہے کہ:

والحق و جوب الحد کا لمستاجرہ للخدمة۔^(۱)

”اور حق یہ ہے کہ حد واجب ہے، جیسے خدمت کے لئے نوکر کھی ہوئی عورت سے زنا کرنے پر حد واجب ہے۔“

حضرت امام شعبہ کی بنا پر حد کو ساقط فرماتے ہیں (اور تعزیر کا حکم دیتے ہیں) ان کا استدلال حضرت عمر رضی اللہ عنہ کے اثر سے ہے جس کو امام عبد الرزاق نے مصنف میں باس الفاظ نقل کیا ہے:

خبرنا ابن جریح ثنی محمد بن الحارث بن سفیان عن ابی سلمة بن سفیان: ان امرأة جاءت عمر بن خطاب (رضي الله عنه)

فقالت: يا أمير المؤمنين! أقبلت أسوق غنمًا فلقيتى رجل "فحفن لى

حفنة من تمر، ثم حفن لى حفنة من تمر ثم حفن لى حفنة من تمر، ثم

اصابنى. فقال عمر (رضي الله عنه) قلت ماذا؟ فاعادت، فقال عمر

بن الخطاب (رضي الله عنه) ويشير بيده: مهر، مهر: ويشير بيده كلما

قال ثم تركها.

”هم سے بیان کیا ابن جرج نے، وہ فرماتے ہیں کہ مجھ سے بیان کیا محمد بن سفیان نے، وہ روایت کرتے ہیں ابو سلمہ بن سفیان سے کہ ایک عورت حضرت عمر رضی اللہ عنہ کے پاس آئی اور بیان کیا کہ اے امیر المؤمنین! میں اپنی بکریاں لارہی تھی۔

(۱) الدر المختار لعلاء الدين الحصکفی - کتاب الحدود باب الوطء الذى یوجب الحد والذى

لا یوجب - ۲۹/۳ - ط: ایج ایم سعید .

پس مجھے ایک شخص ملا، اس نے مجھے مٹھی بھر کھجوریں دیں۔ پھر ایک اور مٹھی بھر کھجوریں دیں، پھر ایک اور مٹھی کھجوریں دیں۔ پھر مجھ سے صحبت کی، حضرت عمر رضی اللہ عنہ نے فرمایا تو نے کیا کہا؟ اس نے اپنا بیان پھر دہرا�ا۔ حضرت عمر رضی اللہ عنہ نے فرمایا۔ اور آپ اپنے ہاتھ سے اشارہ فرمائے تھے۔ مہر ہے، مہر ہے۔“

و عن سفیان بن عینیة عن الولید ابن عبد الله عن ابی الطفیل ان امرأة اصابها جوع، فاتت راعیاً فسألته الطعام، فابی علیها حتیٰ تعطیه، نفسها، قالت فحشی لى ثلات حثیات من تمر، وذکرت انها كانت جهدت من الجوع، فاخبرت عمر، فكبير، وقال: مهر، مهر، مهر، كل حنفة مهر و درأ عنها الحد۔^(۱)

”نیز عبدالرزاق روایت کرتے ہیں سفیان بن عینیہ سے، وہ ولید بن عبد اللہ ابن جمیع سے وہ ابوالطفیل (واشله بن اسقع صحابی رضی اللہ عنہ) سے کہ ایک عورت کو بھوک نے ستایا، وہ ایک چروائے کے پاس گئی۔ اس سے کھانا مانگا۔ اس نے کہا جب تک اپنا نفس اس کے حوالے نہیں کرے گی وہ نہیں دے گا۔ عورت کا بیان ہے کہ اس نے مجھے کھجور کی تین مٹھیاں دیں اور اس نے ذکر کیا کہ وہ بھوک سے بے تاب تھی۔ اس نے یہ قصہ حضرت عمر رضی اللہ عنہ کو بتایا۔ آپ نے تکبیر کی اور فرمایا۔ مہر ہے، مہر ہے، مہر ہے اور اس سے حد کو ساقط کر دیا۔“

ان دونوں روایتوں کے راوی ثقہ ہیں۔ حافظ ابن حزم الاندلسی^(۲) نے یہ دونوں روایتیں المحلى^(۲) میں ذکر کر کے ان پر جرح نہیں کی بلکہ مالکیوں اور شافعیوں کے خلاف ان کو بطور جحت پیش کیا ہے۔ چنانچہ لکھتے ہیں:

(۱) المصنف لعبد الرزاق الصنعاني - باب الحد في الضرورة - ۷۰۷ - رقم الحديث: ۱۳۶۵۳ - ط: المكتب الإسلامي بيروت.

(۲) المحلى بالآثار للعلامة ابن حزم الاندلسي - كتاب الحدود - حكم المستأجرة للزاني - مسألة ۲۲۱۸ - ۱۹۶۱ - ط: دار الفكر بيروت.

واما المالكيون والشافعيون فعهودنا بهم يشنعون خالف
الصاحب الذى لا يعرف له مخالف بل هم يعدون مثل هذا
اجماعاً. ويستدلون على ذالك بسكت من بالحضره من الصحابة
عن النكير لذالك ^(۱).

”رہے مالکی اور شافعی، تو ہم نے ان کو دیکھا ہے کہ وہ ایسے صحابی کی مخالفت
پر تشنج کیا کرتے ہیں جس کے مخالف صحابہ میں سے کوئی معروف نہ ہو بلکہ اس کو
”اجماع“ شمار کرتے ہیں اور وہ اس اجماع پر استدلال کیا کرتے ہیں۔ ان صحابہ کے
سکوت سے، جو اس موقع پر موجود تھے مگر انہوں نے اس پر نکیر نہیں فرمائی۔“

جب ان حضرات کا یہ اصول ہے تو حضرت عمر رضی اللہ عنہ کے مندرجہ بالا واقعہ کو کیوں جھٹ نہیں
سمجھتے؟ باوجود یہ کہ حضرات صحابہ میں سے کسی نے حضرت عمر رضی اللہ عنہ پر نکیر نہیں فرمائی؟ شاید کسی کو یہ
خیال ہو کہ حضرت عمر رضی اللہ عنہ نے بھوک کی مجبوری کی وجہ سے اس کو معدور و مضطرب سمجھ کر اس سے حد کو
ساقط کر دیا ہوگا۔ حافظ ابن حزم اس احتمال کو غلط قرار دیتے ہوئے لکھتے ہیں:

فَانْقَالُواْ إِنَّ أَبَا الطَّفِيلِ ذَكْرٌ فِي خَبْرِهِ إِنَّهُمْ قَدْ كَانُواْ جَهَدُهَا
الجُوعُ، قُلْنَا لَهُمْ إِنْ خَبْرَ أَبِي الطَّفِيلِ لَيْسَ فِيهِ إِنْ عَمَرَ عَذْرًا
بِالضُّرُورَةِ، بَلْ فِيهِ أَنَّهُ دَرَأَ الْحَدَّ مِنْ أَجْلِ التَّمْرِ الَّذِي أَعْطَاهُمْ. وَجَعَلَهُ
عُمَرٌ مَهْرًا ^(۲).

”اگر مالکی اور شافعی حضرات یہ کہیں کہ ابوالطفیلؓ نے اپنی روایت میں ذکر
کیا ہے کہ بھوک نے اس خاتون کو بے تاب کر دیا تھا (شاید اس کی وجہ سے حضرت عمر
رضی اللہ عنہ نے اس سے حد ساقط کر دی ہوگی) ہم ان سے کہیں گے کہ ابوالطفیلؓ کی

(۱) المحلی بالاثار للمام الاندلسی - کتاب الحدود - حکم المستاجرہ للزنبی - المسألہ:

۱۹۶/۱۲ - ۲۲۱۸ - ط: دار الفکر . بیروت

(۲) المرجع السابق - ۱۹۶۱۲

روایت میں یہ نہیں کہ حضرت عمر رضی اللہ عنہ نے اس کو اخظر ارکی وجہ سے معدود قرار دیا تھا بلکہ اس روایت میں تو یہ ہے کہ آپ نے ان کھجوروں کی وجہ سے حد ساقط کر دی جو اس شخص نے دی تھیں، اور آپ نے ان کھجوروں کو مہر قرار دیا۔

اس تفصیل سے دو باتیں واضح ہو گئیں۔ ایک یہ کہ سوال میں جو کہا گیا ہے کہ ”فقہ حنفی میں اس پر حد نہیں“، یہ تعبیر غلط ہے۔ آپ سن چکے ہیں کہ اس مسئلہ میں فقه حنفی کا فتویٰ صاحبین کے قول پر ہے کہ اس پر حد لازم ہے۔

دوم یہ کہ جو لوگ اس مسئلہ میں حضرت امام پرزبان طعن دراز کرتے ہیں وہ مسئلہ صحیح نہ سمجھنے کی وجہ سے کرتے ہیں اور ان کا یہ طعن حضرت امام پرنہیں بلکہ درحقیقت ان کے پیش روا میر المؤمنین عمر بن خطاب رضی اللہ عنہ پر ہے، کسی مسئلہ سے اتفاق نہ کرنا اور بات ہے لیکن ایسے مسائل کی آڑ لے کر ائمہ ہدیٰ پرزبان طعن دراز کرنا دوسری بات ہے۔

یہاں اس امر کا ذکر بھی بے محل نہ ہو گا کہ زیر بحث صورت حضرت امام (اور ان کے پیش روا حضرت عمر رضی اللہ عنہ) کے نزدیک بھی زنا ہے۔ حلال نہیں۔ لیکن شبہ مہر کی وجہ سے حد ساقط ہو گئی، اس لئے یہ سمجھنا بدنہمی ہو گی کہ یہ دونوں بزرگ زنا بالاستیجار کو حلال سمجھتے ہیں جیسا کہ بعض لوگوں نے سمجھا ہے، وللبسط محل آخر۔

(۲) یہ کہنا کہ ”فی الواقع فقه حنفی کے بعض یا اکثر مسائل قرآن اور صحیح حدیثوں کے خلاف ہیں“، قلت مدبر کا نتیجہ ہے۔ فقه حنفی میں مسائل کا استناد قرآن کریم، احادیث نبویہ (علیٰ صاحبہا الصلوٰۃ والتسالیمات) اجماع امت اور قیاس صحیح سے ہے۔ البتہ ائمہ مجتہدین کے مدارک اجتہاد مختلف ہیں حضرت امام ابو حنفیہ اجتہاد کی جس بلندی پر فائز تھے اس کا اعتراف اکابر ائمہ نے کیا ہے۔

(۳) اس سوال میں جو کچھ کہا گیا ہے وہ بھی خالص تھت ہے۔ ابھی اوپر مسئلہ متاجرہ میں آپ نے دیکھا کہ احناف نے حضرت امام کے قول کو چھوڑ کر صاحبین کے قول کو اختیار کیا اور یہ کہا: والحق وجوب الحد۔ اس قسم کی بہت سی مثالیں پیش کر سکتا ہوں جہاں لوگوں کو بظاہر نظر آتا ہے کہ حنفیہ حدیث صحیح کے خلاف کرتے ہیں وہاں صرف امام کے قول کی بنا پر نہیں۔ قرآن و سنت اور اجماع امت کے قوی

دلائل کے پیش نظر ایسا کرتے ہیں۔ اس کی بھی بہت سی مثالیں پیش کر سکتا ہوں، مگر نہ فرصت اس کی متحمل ہے اور نہ ضرورت اس کی داعی ہے۔

(۲) در مختار میں ہے:

فِي الْجَوْهْرَةِ، إِلَّا سَتْمَنَاءُ حَرَامٌ وَفِيهِ التَّعْزِيرُ۔^(۱)

ترجمہ: جو ہرہ میں ہے کہ استمناء حرام ہے اور اس میں تعزیر لازم ہے۔

علامہ شامیؒ نے اس کے حاشیہ میں لکھا ہے:

قوله: الاستمناء حرام ای بالکف اذا كان لاستجلاب الشهوة. اما اذا غلبته الشهوة وليس له زوجة ولا امة ففعل ذالك لتسكينها فالرجاء انه لا و بال عليه، كما قاله ابوالليث، ويجب لوحاف الزنا.^(۲)

”اپنے ہاتھ سے منی خارج کرنا حرام ہے، جب کہ یہ فعل شہوت کو برانگیختہ کرنے کے لئے ہو، لیکن جس صورت میں کہ اس پر شہوت کا غلبہ ہو اور اس کی بیوی یا لوڈی نہ ہو، اگر وہ تسكین شہوت کے لئے ایسا کرے تو امید کی جاتی ہے کہ اس پر و بال نہیں ہوگا، جیسا کہ فقیہ ابوالليثؓ نے فرمایا اور اگر زنا میں بتلا ہونے کا اندیشہ ہو تو ایسا کرنا واجب ہے۔“

اس عبارت سے چند باتیں معلوم ہوئیں:

اول: عام حالت میں یہ فعل حرام ہے۔ موجب و بال ہے اور اس پر تعزیر لازم ہے۔

دوم: اگر کسی نوجوان پر شہوت کا غلبہ ہو کہ شدت شہوت کی وجہ سے اس کا ذہن اس قدر مشوش ہو کہ کسی طرح اس کو سکون و قرار حاصل نہ ہو اور اس کے پاس تسكین شہوت کا کوئی حلal ذریعہ بھی موجود نہ ہو ایسی اضطراری حالت میں اگر وہ بطور علاج اس عمل کے ذریعہ شہوت کی تسكین کرے تو اللہ تعالیٰ کے رحم و کرم سے توقع کی جاتی ہے کہ اس پر و بال نہ ہوگا۔ اس کی مثال ایسی ہے کہ رشوت کا لینا اور دینا دونوں جرام

(۱) الدر المختار - کتاب الحدود - باب الوطء الذى يوجب الحد الخ - ۲۷/۳۔

(۲) حاشیة رد المختار على الدر المختار - المرجع السابق - ۲۷/۳۔

ہیں لیکن اگر کوئی مظلوم دفع ظلم کی خاطر شوت دینے پر مجبور ہو جائے تو توقع کی جاتی ہے کہ اس مظلوم پر موآخذہ نہ ہوگا، یہ فقیہ ابواللیث کا قول ہے۔

سوم: اگر شدت شہوت کی بنا پر زنا میں مبتلا ہونے کا قوی اندیشہ ہو جائے تو زنا سے بچنے کے لئے اس فعل بد کا ارتکاب ضروری ہوگا، یہ ایسی صورت ہے کہ کسی شخص کا دو حراموں میں سے ایک میں مبتلا ہو جانا ناجائز ہے تو ان میں سے جو اخف ہوا س کا اختیار کرنا لازم ہے۔

فقیہاء حمیم اللہ اس اصول کو ان الفاظ سے تعبیر فرماتے ہیں:

من ابتدی ببلیتین فلیختر اھونہما۔^(۱)

”جو شخص دو مصیبتوں میں گرفتار ہوا اس کو چاہئے کہ وہ جوان میں سے اہون ہوا س کا اختیار کرے۔“

شیخ ابن نجیم نے ”الاشباء والنظائر“ کے فن اول کے قاعدہ خامسہ کے تحت اس اصول کو ذکر کیا ہے اور اس کی متعدد مثالیں ذکر کی ہیں اس کی تمهید میں فرماتے ہیں:

”چوتھا قاعدہ یہ ہے کہ جب دو مفسدے جمع ہو جائیں تو بڑے مفسدے سے بچنے کے لئے چھوٹے کا ارتکاب کیا جائے گا۔ امام زیلیعی“ باب شروط الصلاۃ“ میں فرماتے ہیں کہ اس نوعیت کے مسائل میں اصول یہ ہے کہ جو شخص دو بلاؤں میں گرفتار ہو جائے اور وہ دونوں ضرر میں مساوی ہوں تو دونوں میں سے جس کو چاہے اختیار کرے، اور اگر دونوں مختلف ہوں تو جو برائی ان میں سے اہون ہوا س کا اختیار کرے، کیونکہ حرام کا ارتکاب صرف اضطرار کی حالت میں جائز ہے اور جس چیز کا ضرر زیادہ ہوا س کے اختیار کرنے میں کوئی اضطرار نہیں۔“^(۱)

(۱) الاشباه والنظائر للعلامة ابن نجیم - الفن الاول ، النوع الاول - القاعدة الخامسة - ۱ / ۲۶۱ -

ط: ادارة القرآن والعلوم الإسلامية

الدر المختار مع رد المحتار - باب شروط الصلوة - ۱ / ۲۲۱ .

(۲) المرجع السابق.

استمناء کی جس صورت کوشامی نے واجب لکھا ہے اس میں یہی اصول کا فرمایا ہے۔ یعنی بڑے حرام (زنا) سے بچنے کے لئے چھوٹے حرام (استمناء) کو اختیار کرنا۔ اس کو یوں سمجھنا کہ استمناء کی اجازت دے دی گئی ہے، یا یہ کہ اس کو واجب قرار دیا گیا ہے، قطعاً غلط ہوگا، ہاں! اس کو یوں تعبیر کرنا صحیح ہوگا کہ بڑے حرام سے بچنے کو واجب قرار دیا گیا ہے خواہ یہ چھوٹے حرام کے ارتکاب کے ذریعہ ہو۔ رہایہ کہ آدمی کو ضبط نفس سے کام لینا چاہئے، نہ زنا کے قریب پھٹکے، اور نہ استمناء کرے، یہ بات بالکل صحیح ہے۔ ضرور یہی کرنا چاہئے، لیکن سوال یہ ہے جو شخص نفس و شیطان کے چنگل میں ایسا شخص چکا ہو کہ زمام اختیار اس کے ہاتھ سے چھوٹ رہی ہو اور اس کو اس کے بغیر کوئی چارہ نہ ہو تو فاحشہ کبیرہ کا ارتکاب کر کے رو سیاہ ہو، یا اپنے ہاتھ سے غارت گرائیمان شہوت کو ختم کر دے، ایسی حالت میں اس شخص کو کیا کرنا چاہئے؟ ذرا عقل و شرع سے اس کا فتویٰ پوچھئے؟ واللہ اعلم۔

کتبہ: محمد یوسف لدھیانوی عفی عنہ
بینات۔ ربیع الثانی ۱۴۱۲ھ

چند اشکالات کا جواب

محترم المقام جناب حضرت مولانا محمد یوسف صاحب مدظلہم۔

سلام مسنون: گذارش یہ ہے کہ میں گورنمنٹ ہائی اسکول گلگومنڈی ضلع وہاڑی میں بطور ٹیچر تعینات ہوں، اور علماء دیوبند کا خادم ہوں، آپ کو معلوم ہے کہ تعلیمی اداروں میں بحث و تحقیص کا سلسلہ جاری رہتا ہے، اس سلسلے میں، میں آپ سے کچھ وضاحت چاہتا ہوں۔

ماہنامہ بینات کے کسی شمارے میں حضرت بنوریؒ نے اپنے والد بزرگوارؒ کے متعلق مضمون لکھا تھا اس میں دو باتیں قابل اعتراض ہیں جن پر کیپن عثمانی والے اعتراض کرتے رہتے ہیں، اس لئے آپ تسلی بخش جواب عنایت فرمائیں۔ ان کے نزدیک حضرت بنوریؒ کی یہ دو عبارتیں قابل اعتراض ہیں:

(۱) ”میرے والد صاحب نے (حضرت بنوریؒ کے والد) ۲/۳ ماشے خوراک پر سالہا سال زندگی بسر کی۔“

(۲) ”اور ان کا نکاح حضرت علیؓ نے پڑھایا تھا۔“

(۳) وضاحت طلب امر یہ ہے کہ کوئی مثال ایسی اسلام میں ہے کہ خواب میں کسی صحابی و تابعی کا نکاح پڑھایا گیا ہو؟

(۴) کوئی مرنے کے بعد دوبارہ زندہ ہو کر دنیا میں آ سکتا ہے؟ اگر ممکن ہے تو اس کی کوئی مثال پیش کی جاسکتی ہے؟ کیونکہ مفترض لوگ حضرت نانوتویؒ کے متعلق کہتے ہیں کہ وہ دوبارہ دیوبند میں آئے تھے تمہاری کتاب میں لکھا ہے۔

کیا کسی صاحب نے بریلوی حضرات کی طرف سے لکھی گئی کتاب ”زلزلہ“ کا جواب تحریر کیا ہے؟ نیز کیپن عثمانی کی کتاب ”توحید خالص“ کا جواب لکھا گیا ہے؟ مہربانی فرمائ کروضاحت فرمادیں، میں نے اشارے کے طور پر اعتراض لکھے ہیں۔ باقی سب خیریت ہے۔

قاری عبدالباسط ٹیچر گورنمنٹ ہائی اسکول۔ گلگومنڈی بورے والا ضلع وہاڑی۔

اجواب باسمہ تعالیٰ

مکرم و محترم جانب قاری عبدالباسط صاحب زید مجدد ہم۔

السلام علیکم ورحمة اللہ وبرکاتہ

آنجناہ نے تحریر فرمایا ہے کہ حضرت بنوریؓ کے اس مضمون پر، جوانہوں نے اپنے والد ماجد نور اللہ مرقدہ کی وفات پر تحریر فرمایا تھا، ڈاکٹر کیپٹن عثمانی کو دو اعتراض ہیں۔ اول حضرت کی اس عبارت پر جس میں والد مرحوم کی خوارک کی کمی کو بیان کیا گیا ہے کہ عنقوان شباب میں وہ صرف تین ماشہ خوارک پر اتفاق کیا کرتے تھے۔

میں یہ بالکل نہیں سمجھ رکا کہ ڈاکٹر عثمانی کو اس میں قابل اعتراض کیا بات نظر آئی، یا آپ کو اس میں کیا اشکال پیش آیا ہے۔ میرے محترم! زیادہ کھانا تو بلاشبہ لاک مددت ہے۔ شرعاً بھی اور عقلتاً بھی۔ لیکن کم کھانا تو عقل و شرع کے کسی قانون سے بھی لاک اعتراض نہیں بلکہ خوارک جتنی کم ہوا سی قدر لاک مددح ہے۔ بشرطیکہ کم کھانے میں ہلاکت کا خطرہ نہ ہو۔ کیونکہ اہل عقل کے نزدیک کھانا بذات خود مقصد نہیں، بلکہ اس کی ضرورت مخصوص بقائے حیات اور بقائے صحت کے لئے ہے۔ شیخ سعدیؓ کے بقول:

خوردن برائے زیستن و عبادت کردن است

تو معتقد کہ خویستن برائے خوردن است

اور اگر اشکال کا منشاء یہ ہے کہ ساڑھے تین ماشہ خوارک کے ساتھ آدمی کیسے زندہ رہ سکتا ہے؟ تو یہ اشکال کسی دہریے کے منہ کو زیب دے تو دے مگر ایک مومن جو حق تعالیٰ شانہ کی قدرت پر یقین رکھتا ہو اس کی طرف سے اس اشکال کا پیش کیا جانا یقیناً موجب حیرت ہے، سب جانتے ہیں کہ فرشتوں کو اللہ تعالیٰ مخصوص تسبیح و تقدیس سے زندہ رکھتے ہیں، حضرت عیسیٰ علیہ السلام دو ہزار برس سے بغیر مادی خوارک کے آسمان پر زندہ ہیں۔ مشکوٰۃ شریف میں حضرت اسماء بنت یزید رضی اللہ عنہا کی روایت سے حدیث دجال مروی ہے جس میں دجال کے زمانے کے قحط کا ذکر فرمایا گیا ہے۔ حضرت اسماء رضی اللہ عنہا فرماتی ہیں کہ میں نے عرض کیا یا رسول اللہ! ہم آنا گوندھ کر رکھتے ہیں، ابھی روٹی پکانے کی نوبت نہیں آتی کہ ہم بھوک

محسوس کرنے لگتے ہیں۔ ان دنوں اہل ایمان کیا کریں گے؟ فرمایا:

یجزئهم ما یجزی اهل السماء من التسبیح والتقدیس۔^(۱)

”ان کو وہی تسبیح و تقدیس کفایت کرے گی جو آسمان والوں کو کفایت کرتی ہے۔“

اکابر اولیاء اللہ کے حالات میں تقلیل طعام کے واقعات اس کثرت سے منقول ہیں کہ حدتو اتر کو پہنچے ہوئے ہیں، امام بخاریؓ کے بارے میں علامہ کرمانیؓ لکھتے ہیں:

کان رحمه الله في سعة من الدنيا وقد ورث من أبيه مالاً

كثيراً و كان يصدق به و ربما يأتي عليه نهار ولا يأكل فيه، و إنما

كان يأكل أحياناً لوزتين أو ثلاثة۔^(۲)

امام بخاریؓ کو اللہ تعالیٰ نے دنیا کی کشائش دے رکھی تھی، بہت سامال انہیں

والد ماجد کے ترکہ میں ملا تھا جس سے وہ صدقہ کرتے رہتے تھے، مگر اپنی خوراک اتنی کم

تھی کہ بسا اوقات دن بھر کھانا نہیں کھاتے تھے بس کبھی کبھار دو تین بادام تناول

فرمایتے تھے۔

افسوں ہے کہ آج کی مادی عقليں اپنی سطح سے بلند ہو کر سوچنے سے معدود ہیں، اس لئے ہم لوگ ایسے حالات کو سمجھنے سے بھی قاصر ہو گئے ہیں، اور ڈاکٹر مسعود عثمانی تو بادشاہ آدمی ہیں وہ تو امام احمد بن حنبلؓ جیسے اکابر پر بھی بلا تکلف مشرک ہونے کا فتویٰ صادر فرمادیتے ہیں۔ حضرت اقدس بنوریؓ یا ان کے والد ماجد کی امام احمد بن حنبلؓ کے مقابلہ میں کیا حیثیت ہے۔

آپ نے دوسرا اعتراض یہ نقل کیا ہے کہ زکاح حضرت علیؓ نے پڑھایا تھا مناسب ہو گا کہ پہلے اس سلسلہ میں حضرت بنوریؓ کی عبارت نقل کر دی جائے۔ آپ لکھتے ہیں:

”آپ کے والد مرحوم حضرت سید مزمل شاہ رحمہ اللہ کا توصال ہو گیا تھا۔

(۱) مشکوہ المصابیح - باب العلامات بین یدی الساعة الخ - الفصل الثاني - ۳۷۷/۲ - ط: قدیمی

(۲) لامع الدراری علی جامع البخاری للشيخ محمد یحیی الصدیقی - ۱/۳۱ - ط: المکتبة الامدادیة مکة المكرمة .

والدہ مکرمہ حیات تھیں۔ جن کا اصرار تھا کہ ازدواجی زندگی اختیار کریں۔ لیکن عزمِ عبادت و طاعت کے منافی سمجھ کر انکار کرتے رہے۔ یہاں تک کہ ایک خواب میں یہ حقیقت واضح کر دی گئی کہ حضرت علی رضی اللہ عنہ فلاں بی بی سے فلاں خاندان میں عقد نکاح باندھ رہے ہیں۔ اس روایتِ صالحہ کے بعد انکار ختم ہو گیا اور ازدواجی زندگی میں قدم رکھ ہی لیا اور اس روایتِ صادقہ کی تعبیر اس طرح صادق آگئی۔“

آپ کے نقل کردہ اعتراض میں اور حضرت بنوریؓ کی تحریر میں زمین و آسمان کا فرق ہے، حضرت بنوریؓ روایتِ صالحہ کا ذکر فرمائے ہیں جس کی تعبیر ظاہر ہوئی، اور آپ یہ نقل کرتے ہیں کہ ”نکاح حضرت علیؓ نے پڑھایا تھا۔“ روایتِ صالحہ کا مبشرات میں سے ہونا تو خود احادیث شریفہ میں وارد ہے۔ اور صحیح بخاری ”کشف المرأة فی المنام“ میں حضرت عائشہ رضی اللہ عنہا سے مروی ہے کہ آنحضرت ﷺ نے فرمایا۔ کہ ”تو مجھے خواب میں دو مرتبہ دکھائی گئی ایک شخص (فرشتہ) تجھے ریشم کے ٹکڑے میں اٹھائے ہوئے تھا اور وہ مجھ سے کہہ رہا تھا کہ یہ آپ کی بیوی ہے میں نے کھول کر دیکھا تو توہی تھی، میں نے کہا کہ اگر یہ منجانب اللہ مقدر ہے تو ہو کر رہے گا۔“ (۱)

انبیاء کرام علیہم السلام کا خواب تو وحی قطعی کی حیثیت رکھتا ہے جب کہ اہل ایمان کے خواب کی حیثیت مخصوص مبشرات کی ہے۔ بہر حال کسی شخص کا خواب میں یہ دیکھنا کہ فلاں خاتون کے ساتھ اس کا عقد ہو رہا ہے مبشرات کے قبیل سے ہے۔ پھر معلوم نہیں کہ اس قصہ میں آپ کو یا دوسرے حضرات کو کیوں اشکال پیش آیا۔

۲.....مرنے کے بعد دوبارہ دنیا میں آنے کی دو صورتیں ہو سکتی ہیں اور دونوں ممکن ہیں، ایک صورت یہ ہے کہ مردہ کو دوبارہ زندہ کر دیا جائے۔ اور وہ عام معمول کے مطابق زندہ ہو جائے، قرآن کریم میں اس کی مثالیں موجود ہیں، چنانچہ حضرت عیسیٰ علیہ السلام کے معجزات میں متعدد جگہ ذکر فرمایا ہے کہ وہ باذن اللہ مردوں کو زندہ کر دیا کرتے تھے، سورہ بقرہ آیت ۲۵۹ میں اس شخص کا واقعہ مذکور ہے جسے اللہ تعالیٰ

(۱) صحیح البخاری لمحمد بن اسماعیل البخاری - کتاب التعبیر - باب کشف المرأة فی المنام ۱۰۳۸/۲

نے ایک سو سال تک مردہ رکھ کر پھر زندہ کر دیا تھا۔ ”فَامْاتَهُ اللَّهُ مائِةً عَامًا ثُمَّ بَعْثَهُ“ سورہ بقرہ ہی کی آیت ۲۲۳ میں ان ہزاروں اشخاص کا واقعہ ذکر کیا گیا ہے جو موت کے خوف سے گھروں سے نکل کھڑے ہوئے تھے اور جن کو موت دینے کے بعد اللہ تعالیٰ نے پھر زندہ کر دیا تھا۔ سورہ بقرہ کی آیت ۵۵ اور ۶۵ میں موسیٰ علیہ السلام کے ان رفقاء کے مرنے کے بعد زندہ کئے جانے کا ذکر ہے۔ جنہوں نے موسیٰ علیہ السلام سے غلط مطالبہ کیا تھا:-

”وَادْقَلْتُمْ يَا مُوسَى لَنْ نَؤْمِنْ لَكَ حَتَّى نُرَى اللَّهُ جَهْرًا فَاخْذُتُمْ
الصَّعْقَةَ وَأَنْتُمْ تَنْظَرُونَ، ثُمَّ بَعْثَنَّكُمْ مِنْ بَعْدِ مَوْتِكُمْ لِعُلُوكُمْ
تَشَكَّرُونَ.“ (البقرۃ: ۵۵)

اور سورہ اعراف کی آیت ۱۵۵ میں اسی کی مزید تفصیل ذکر کی گئی ہے اغرض اس قسم کے بہت سے واقعات قرآن کریم ہی میں مذکور ہیں، اور کسی فوت شدہ شخص کے دنیا میں دوبارہ نظر آنے کی دوسری صورت یہ ہوتی ہے کہ معروف زندگی کے ساتھ تو اس کا جسم تو دنیا میں زندہ نہ کیا جائے مگر خواب یا بیداری میں اس کی شبیہ کسی شخص کو نظر آئے۔ اس کو دوبارہ زندگی کہنا صحیح نہیں بلکہ یہ ایک طرح کاروہانی کشف ہے، کبھی تو ایسا ہوتا ہے کہ حق تعالیٰ شانہ اپنے کسی بندے کی اعانت کے لئے کسی لطیفہ غیبی کو فوت شدہ بزرگ کی شکل میں بھیج دیتے ہیں (کیونکہ وہ شکل اس کے لئے منوس ہوتی ہے) جیسا کہ حضرت جبریل علیہ السلام حضرت مریمؑ کے سامنے انسانی شکل میں متمثلاً ہوئے تھے اس صورت میں فوت شدہ بزرگ کو اس واقعہ کی خبر نہیں ہوتی، اور کبھی ایسا ہوتا ہے کہ باذن الہی اس بزرگ کی روح اس شخص کے سامنے متمثلاً ہو جاتی ہے، جیسا کہ شب میانج میں انبیاء کرام علیہم السلام کی ارواح طیبہ آنحضرت ﷺ کے سامنے متمثلاً ہوئی تھیں، البتہ حضرت عیسیٰ علیہ السلام بجسدہ موجود تھے۔ اور چونکہ یہ سب کچھ باذن الہی ہوتا ہے، جس میں اس فوت شدہ بزرگ کا اپنا کوئی اختیار نہیں ہوتا۔ اس لئے ایسے واقعات کو کشف و کرامت کے قبیل سے سمجھا جاتا ہے اور ان واقعات کا انکار وہی شخص کر سکتا ہے جو انبیاء کرام علیہم السلام کے معجزات کا اور اولیاء کرام کی کرامات کا منکر ہو جب کہ اہل السنۃ والجماعۃ کا عقیدہ یہ ہے کہ:

کرامات الاولیاء حق۔^(۱) ”اولیاء اللہ کی کرامت برحق ہیں“۔

جیسا کہ فقہ اکبر اور دیگر کتب عقائد میں مذکور ہے۔ حضرت نانوتوی قدس سرہ کا وہ واقعہ جس کی طرف آپ نے اشارہ فرمایا وہ اسی قبل سے ہے، جس میں شرعاً و عقلائی کوئی اشکال نہیں۔

بریلوی کتاب ”زلزلہ“ کا محققانہ جواب مولانا محمد عارف سنہجل نے ”بریلوی فتنہ کا نیاروپ“ کے نام سے لکھا ہے پاکستان میں یہ کتاب ”ادارہ اسلامیات ۱۹۹۰ انارکلی لاہور“ سے شائع ہوئی ہے اور ڈاکٹر عثمانی کی کتاب ”توحید خالص“ کا جواب مولانا ابو جابر عبد اللہ دامانوی نے ”الدین الخالص“ کے نام سے لکھا ہے یہ کتاب ”حزب المسلمين فاروق اعظم روڈ سیماڑی کراچی“ سے شائع ہوئی ہے۔
امید ہے مزاج سامی بعافیت ہوں گے۔ والسلام۔

کتبہ: محمد یوسف عفان اللہ عنہ

بینات - ربیع الاول ۱۴۰۶ھ

(۱) الفقه الاکبر للإمام الاعظم أبي حنيفة (المتوفى ۱۵۰ھ) - بحثی ان خوارق العادات للأنبیاء والکرامات للأولیاء حق - ص ۱۱۳ - ط: دارالکتب العلمیہ بیروت
شرح العقائد النسفیہ للعلامة سعد الدین التفتازانی (المتوفی ۲۷۲ھ) - مبحث کرامات الاولیاء حق -

کتاب الذبائح والاضحية

ذبح کا مسنون طریقہ

اور مشینی ذبح کے متعلق شرعی مسائل

کیا فرماتے ہیں علماء دین و مفتیان شرع متین اس مسئلہ میں کہ:

۱۔ بعض علماء یہ کہتے ہیں کہ احادیث میں جو طریق ذبح مذکور ہے یعنی حلق اور لب پر چھری، چاقو وغیرہ دھاردار آللہ سے ذبح یا نحر کرنا ”امر تعبدی“ نہیں، بلکہ ”امر عادی“ ہے۔ عرب میں چونکہ اسی طرح جانور ذبح کئے جاتے تھے۔ اس لئے آنحضرت صلی اللہ علیہ وسلم نے بھی چند ہدایات کے ساتھ اسی طریق کو قائم رکھا۔ لہذا مسلمان یا کتابی بسم اللہ، اللہ اکبر کہہ کر جس طریق پر بھی جانور ذبح کر لیں، ذبح حلال ہوگا۔ یہ قول صحیح ہے یا نہیں؟

۲۔ صنعتی ترقی کے اس دور میں انسان زیادہ سے زیادہ کام اپنے باٹھ سے کرنے کے بجائے مشینوں سے لے رہا ہے۔ چنانچہ یورپ و امریکہ میں ایسی بر قی مشینیں ایجاد ہو گئی ہیں کہ بہت سارے جانور اس کے نیچے کھڑے کر دیئے جاتے ہیں اور ایک مرتبہ بٹن دبائے سے ان سب کی گرد نیں کٹ جاتی ہیں۔ تو اگر بٹن دبائے والا مسلمان یا کتابی بسم اللہ، اللہ اکبر کہہ کر بٹن دبائے تو یہ تسمیہ صحیح اور ذبیحہ حلال ہوگا یا نہیں؟

اجواب باسمہ تعالیٰ

(۱) یہ قول صحیح نہیں۔ جانور کے حلال ہونے کے لئے برص قرآن ذکوۃ شرعی ضروری ہے اور ذکوۃ اختیاری کا طریقہ شرعیہ ذبح یا نحر ہے اور اس کا محل حلق اور لب ہے۔ جس کا تعین حدیث صحیح میں ”امر عادی“ کے طور پر نہیں بلکہ ”تشریعی“ طریقہ پر کیا گیا ہے۔

(۲) اس طرح جانور کی گردن اوپر کی طرف سے کٹ کر علیحدہ کر دینا، خواہ دستی چھری کے ذریعہ ہو یا کسی مشین کے ذریعہ، ذبح کے شرعی طریقے کے خلاف اور با تفاوت جمہور ناجائز اور گناہ ہے۔ البتہ جو جانور اس

ناجائز طریقہ سے ذبح کر دیا گیا ہے۔ اس کا گوشت حلال ہونے میں یہ تفصیل ہے کہ اگر بُثن دبانے سے بیک وقت چھری سب جانوروں کی گردنوں پر آگئی اور بسم اللہ پڑھ کر بُثن دبادیا تو ایک بسم اللہ سب کے لئے کافی ہو گئی۔ ورنہ اگر آگے پیچھے گرد نہیں کشیں تو یہ بسم اللہ صرف پہلے جانور کے لئے کافی ہو گی۔ باقی جانوروں کے لئے یہ بسم اللہ معتبر نہ ہو گی۔ اور اسی لئے بااتفاق امت یہ جانور حرام اور مردار قرار پائیں گے۔

پھر اس طرح گردن کے اوپر سے ذبح کئے ہوئے جانور، جن پر بسم اللہ پڑھنا معتبر بھی ہے، ان کے حلال ہونے میں فقهاء صحابہ و تابعین میں اختلاف ہے۔ حضرت عبداللہ بن عباسؓ سے اس کا بھی حرام ہونا منقول ہے اور حضرت عبداللہ بن عمرؓ اس طریقہ ذبح کے ناجائز اور گناہ ہونے کے باوجود اس کے گوشت کو حلال قرار دیتے ہیں۔^(۱)

تفصیل و تشریح جواب:

تفصیل اس اجمال کی یہ ہے کہ قرآن کریم نے کسی جانور کا گوشت حلال ہونے کے لئے ”ذکوٰۃ“ کو ضروری قرار دیا ہے۔ بغیر ذکوٰۃ شرعی کے ذبیحہ قطعاً حرام ہے۔ یہ ذکوٰۃ قرآن کا ایک اصطلاحی لفظ ہے۔ جس کی تشریح عنقریب آئے گی۔

سورہ مائدہ میں قرآن کریم کا واضح ارشاد ہے:

حرمت عليکم المیتة والدم ولحم الخنزیر وما احل لغير الله
به والمنخنقة والموقوفة والمتردية والنطیحة وما اكل السبع
الاماذا کیتم (المائدہ: ۳)

اس آیت کریمہ میں حرمت سے مستثنی صرف وہ جانور ہیں، جن کو ذکوٰۃ شرعی کے ذریعہ حلال کر لیا گیا ہو۔ ذکوٰۃ شرعی کے متعلق امام راغب اصفہانی نے مفردات القرآن میں فرمایا:

وَحْقِيقَةُ التَّذَكِيَّةِ اخْرَاجُ الْحَرَاثَ الْغَزِيرِيَّةِ لَكِنْ خَصُّ فِي

(۱) صحيح البخاري لمحمد بن اسماعيل البخاري كتاب الذبائح ، باب النحر والذبح ، ص ۸۲۸، ج ۲ ، ط: قدیمی کراچی.

الشرع بابطال الحياة على وجه دون وجه^(۱)

امام راغب کی اس تصریح سے دو باتیں معلوم ہوئیں۔ اول یہ کہ ذکوٰۃ مطلقًا جانور کو قتل کر دینے کا نام نہیں، بلکہ اس کے لئے ایک خاص طریقہ مقرر ہے۔ دوسرے یہ کہ خاص طریقہ محض عادات و رسوم کے تابع نہیں، بلکہ ایک شرعی اصطلاح اور ایک قانون ہے۔

پھر قران و سنت نے ذکوٰۃ کی دو صورتیں قرار دی ہیں۔ ایک اختیاری جیسے گھریلو اور پالتو جانوروں کی ذکوٰۃ۔ دوسرے غیر اختیاری جیسے شکار، یا جو جانور کسی وجہ سے قابو سے نکل جائے، مقررہ طریق پر ذبح نہ کیا جاسکے۔ دوسری صورت کی ذکوٰۃ حسب تصریح احادیث بسم اللہ کے ساتھ تیریا نیزہ وغیرہ سے زخم لگا کر زخمی کر دینا اور خون بہاد دینا ہے۔ ذبح یا نحر شرط نہیں۔

اور پہلی قسم یعنی اختیاری ذکوٰۃ کے لئے ذبح یا نحر ضروری ہے۔ گائے، بیل اور بکری میں ذبح کرنے کا اور اونٹ میں نحر کرنے کا حکم ہے۔

ذبح کی حقیقت یہ ہے کہ یہ چار ریس حلقہ اور مری اور دونوں کے دو طرف گردن کی ریس جن کو ”وجین“ کہا جاتا ہے۔ ان کو قطع کر دینا اور نحر کی صورت یہ ہے کہ جانور کو کھڑا کر کے اس کے لبے یعنی حلقہ کے گڑھے میں نیزہ یا چھری مار کر خون بہاد دیا جائے۔

قرآن عزیز میں گائے کے متعلق ان تذبحو بقرۃ اور فذبحوہا کے الفاظ سے، اور دنبہ کے متعلق وفديناه بذبح عظیم کے الفاظ سے معلوم ہوا کہ گائے، بیل، بکری، دنبہ وغیرہ میں ذبح کرنا مسنون ہے اور فصل لربک و انحر کے الفاظ سے اونٹ کا نحر کرنا معلوم ہوا۔ کیونکہ یہ آیت اونٹ کی قربانی کے متعلق نازل ہوئی ہے۔ دوسری جگہ قرآن کریم میں اونٹوں کے متعلق صواف کا لفظ بھی آیا ہے۔ اس سے بھی اونٹ کا نحر ہی مفہوم ہوتا ہے۔

رسول کریم صلی اللہ علیہ وسلم اور صحابہؓ کا تعامل بھی ہمیشہ یہی رہا ہے۔ اس کے خلاف یعنی اونٹ کو ذبح کرنا یا گائے، بکری وغیرہ کا نحر کرنا کہیں منقول نہیں۔ اس لئے با تفاق امت ایسا کرنا جائز نہیں۔ اگر کسی

(۱) مفردات القرآن للإمام راغب الأصفهاني - كتاب الذال - ۱/۲۹ - ط: مكتبة مصطفى البابي

نے سنت کے خلاف ایسا کر دیا تو حضرت امام مالکؓ کے نزدیک اس کا گوشت بھی حرام ہو گیا۔ مگر دوسرے ائمہ کے نزدیک اگرچہ طریقہ ذکوٰۃ خلاف سنت ہونے کا گناہ ہوا، مگر چونکہ حقیقت ذکوٰۃ کی پائی گئی، اس لئے گوشت حلال ہے۔

لِمَا فِي الْبَدَائِعِ وَلَوْ نَحْرَ مَا يَذْبَحُ وَذَبْحَ مَا يَنْحَرِ يَحْلُّ لِوْجُودِ
فَرِي إِلَّا وَدَاجٌ وَلَكِنْ يَكْرَهُ لَانَ السَّنَةَ فِي الْأَبْلَلِ النَّحْرُ وَفِي غَيْرِهَا
الذَّبْحُ (إِلَى قَوْلِهِ) وَقَالَ مَالِكٌ إِذَا ذَبَحَ الْبَدَنَةَ لَا تَحْلُّ لَانَ اللَّهُ تَبَارَكَ
وَتَعَالَى أَمْرُ فِي الْبَدَنَةِ بِالنَّحْرِ بِقَوْلِهِ عَزَّ شَانَهُ "فَصَلْ لِرَبِّكَ وَانْحِرْ" فَإِذَا
ذَبَحَ فَقَدْ تَرَكَ الْمَامُورُ بِهِ فَلَا يَحْلُّ .^(۱)

”بدائع میں مذکور ہے کہ اگر ذبح کئے جانے والے جانور کو نحر کر دیا، یا نحر کئے جانے والے جانور کو ذبح کر دیا تو ذبیحہ حلال ہو گا۔ اس لئے کہ گردن کی رگوں کا کثنا پایا گیا، لیکن مکروہ ہو گا۔ اس لئے کہ سنت اونٹ میں نحر ہے اور باقی میں ذبح ہے۔ امام مالک کا قول ہے کہ اگر اونٹ کو ذبح کر دیا تو وہ حلال نہ ہو گی۔ اس لئے کہ اللہ تعالیٰ نے آیت کریمہ ”فصل لربک و انحر“ میں اونٹ کو نحر کرنے کا حکم دیا ہے تو جب اس شخص نے بجائے نحر کے ذبح کر دیا تو اس نے فعل مامور بہ (جس کا حکم تھا) اس کو ترک کر دیا۔“

جانور کے حلال ہونے کے لئے ذکوٰۃ شرعی کی شرط اور ذکوٰۃ کی اقسام و احکام کے متعلق مذکورہ بالا تصریحات قرآن و سنت اور اقوال صحابہ و تابعین اتنی بات سمجھنے کے لئے کافی ہیں کہ ذبیحہ کا جو طریقہ رسول کریم صلی اللہ علیہ وسلم نے تعلیم فرمایا ہے وہ محض رسم و عادت نہیں، بلکہ جاہلیت کی رسماں اور عادتوں کو بدل کر ایک ”تعبدی“ طریقہ جاری کیا گیا ہے۔ جس کی خلاف ورزی گناہ ہے اور بعض صورتوں میں ذبیحہ بھی حلال نہیں ہوتا۔

موجودہ سوال میں ذکوٰۃ غیر اختیاری اور اونٹ کے نحر کی بحث نہیں۔ زیر بحث صرف وہ جانور ہیں جن کی ذکوٰۃ کامسنون طریقہ ذبح ہے۔ یعنی گائے، بیتل، بکری، دنبہ وغیرہ۔ اس لئے ذبح کی شرعی حقیقت

(۱) بَدَائِعُ الصَّنَاعَةِ فِي تَرْتِيبِ الشَّرَائِعِ - کتاب الذبائح والصیود - فصل وأما بیان شرط محل

الخ - ۱۵۵/۲ - ط: دار احیاء التراث العربي .

اور اس کی شرائط پر کسی قدر مزید تفصیل لکھی جاتی ہے۔ جس سے دوسرے سوال کا جواب واضح ہو جائے گا۔ ذبح کی تعریف صحیح بخاری میں حضرت عطا، ابن ابی رباح سے یہ نقل کی گئی ہے۔ ”الذبح قطع الاوداج“^(۱) اس میں اوداج۔ ووج کی جمع ہے جو حلقوم اور مری کی دائیں باعثیں دو موٹی رگوں کا نام ہے اور عادۃ ان کا قطع کرنا حلقوم اور مری کے ساتھ ہی ہوتا ہے۔ اس لئے مراد ان چار چیزوں کا قطع کرنا ہے۔ یعنی حلقوم جس سے سانس اندر آتا جاتا ہے اور مری، جس سے غذا اندر جاتی ہے اور دونوں گردن کی موٹی رگیں جن سے خون کا سیلان ہوتا ہے اور ان کا محل متعین کرنے کے لئے ہدایہ میں رسول کریم صلی اللہ علیہ وسلم کی حدیث منقول ہے جس میں ارشاد ہے۔ الذکوة بین اللبة والجبين^(۲) یعنی ذبح دونوں جبڑوں کے نیچے گردن اور سینہ کے درمیانی گڑھے تک ہے۔ اس درمیان میں جس جگہ سے بھی کاٹ دیا جائے، ذبح درست ہوگا۔ جمہور فقهاء امت کے نزدیک ذبح کی یہی تعریف ہے اور عام کتب فقہ میں یہی مذکور ہے۔ البتہ اس میں انہم محدثین کے اقوال مختلف ہیں کہ ان چاروں میں سے اگر کوئی رگ رہ جائے تو ذبح حلال ہو گا یا نہیں۔ جس کی تفصیل میں جانے کی اس جگہ ضرورت نہیں۔ اس سے معلوم ہوا کہ ذبح کا مسنون اور شرعی طریقہ ہی ہے جو عام طور پر مسلمانوں میں راجح ہے کہ جانور کو لٹا کر گلے کی یہ چار موٹی رگیں قطع کر دی جائیں۔ جن سے خون بہہ جائے اور سر بالکل دھڑ سے علیحدہ بھی نہ ہو۔ گلے کو بالکل آخر تک کاٹ دینے کو نخج کہا جاتا ہے۔ حدیث صحیح بخاری میں اس کو منع کیا گیا۔

عن ابن جریح قال اخبرنی نافع ان ابن عمر نهى عن النخع

يقول يقطع مادون العظم ثم يدع حتى يموت^(۳)

یعنی حضرت عبد اللہ رض نخع کرنے سے منع فرماتے تھے اور فرماتے تھے کہ گردن کی آخری بڑی جس کو نخاع کہا جاتا ہے۔ اس کو قطع نہیں کرنا چاہئے بلکہ چار رگیں کاٹ کر چھوڑ دیں۔ یہاں تک کہ جانور مر جائے۔

(۱) صحیح البخاری - کتاب الذبائح - باب النحر والذبح - ۸۲۸ / ۲ - ط: قدیمی کراچی

(۲) الہدایہ مع الداریہ - کتاب الذبائح - ۲۳۳ / ۲ - ط: شرکة علمیة.

(۳) صحیح البخاری - المرجع السابق - ۸۲۸ / ۲ .

اور بداع صنائع میں آنحضرت صلی اللہ علیہ وسلم کا یہ ارشاد نقل ہے کہ الا لاتسخعوا الذبحة۔
یعنی مذبوح جانور کا سر بالکل دھڑ سے مت الگ کرو۔

اور یہ ظاہر ہے کہ یہ کوئی رائے اور قیاس کا معاملہ نہیں۔ حضرت عبداللہ بن عمرؓ کا منع فرمانا، اس کی دلیل ہے کہ آنحضرت صلی اللہ علیہ وسلم نے ہی نخع کرنے سے منع فرمایا تھا۔ اس لئے گلے کی رگوں کو اتنا گہرا کاشنا کہ آخر گردن تک پہنچ جائے۔ اس حدیث کی رو سے ناجائز ثابت ہوا اور اس سے زیادہ اشد گناہ اور ناجائز یہ ہے کہ گدی کی طرف سے کٹا جائے اور سر کو دھڑ سے علیحدہ کر دیا جائے۔ ہدایہ میں ہے:

وَمِنْ بَلْغَ بِالسَّكِينِ النَّخَاعَ أَوْ قَطْعَ الرَّأْسِ كَرِهٌ لِهِ ذَالِكُ
وَتَوْكِلٌ ذَبِيْحَتُهُ وَإِنْ ذَبَحَ الشَّاةَ مِنْ قَفَاهَا فَبِقِيَّتِ حَيَّةٍ حَتَّىٰ قَطْعَ الْعُرُوقِ
حَلٌ لِتَحْقِيقِ الْمَوْتِ بِمَا هُوَ ذَكَارٌ^(۱)

”اور جس شخص نے ذبح کے وقت چھری کو نخاع تک یعنی گردن کی آخری بڑی تک پہنچا دیا تو یہ مکروہ ہے۔ مگر ذبیحہ حلال ہے اور اگر بکری کو گدی کی طرف سے ذبح کیا اور وہ عروق ذبح قطع ہونے تک زندہ رہی تو ذبیحہ حلال ہو گیا۔“

در مختار میں ہے:

وَكَرِهٌ ذَبَحُهَا مِنْ قَفَاهَا إِنْ بِقِيَّتِ حَيَّةٍ حَتَّىٰ قَطْعَ الْعُرُوقِ وَالْأَ
لَمْ تَحُلْ لِمَوْتِهَا بِلَا ذَكَوَةً وَالنَّخَاعَ قَطْعَ الرَّأْسِ^(۲)

”جانور کو گدی کی طرف سے ذبح کرنا مکروہ ہے۔ اگر جانور گیس قطع ہونے تک زندہ رہے، ورنہ حلال نہیں، کیونکہ وہ قبل ذبح مر گیا اور نخاع کرنا بھی مکروہ ہے۔
یعنی گردن کی آخری بڑی تک کاٹ دینا اور سر کو کاٹ دینا بھی مکروہ ہے۔

اور بداع صنائع میں ہے:

وَلَوْ ضَرَبَ عَنْقَ جَزُورٍ أَوْ بَقَرَةً أَوْ شَاةً بِسَيْفٍ فَإِنَّهَا وَسْمٌ

(۱) الہدایہ لبرہان الدین المرغینانی - کتاب الذبائح - ۲۳۸، ۲۳۹ - ط: مکتبہ شرکة علمیة

(۲) رد المختار علی الدر المختار - کتاب الذبائح - ۲۹۶/۶ - ط: ایج ایم سعید

فان كان ضربها من قبل الحلقوم توكل وقد اساء اما حل الاكل فلانه
اتى بفعل الذكاة وهو قطع العروق واما الاساءة فلانه زاد في المها
زيادة لا يحتاج اليها في الذكاة فيكره ذالك وان ضربها من القفا فان
ماتت قبل القطع بان ضرب على الثاني والتوقف لا توكل لانها ماتت
قبل الزكاة فكانت ميته وان قطع العروق قبل موتها توكل لوجود فعل
الذكاة وهي حية الا انه يكره ذالك^(۱)

”اور اگر اونٹ یا گائے یا بکری کی گردن پر توار مار کر گردن الگ کردی اور
بسم اللہ پڑھ کر ایسا کیا تو اگر یہ کام حلق کے رخ سے کیا ہے، تب تو ذبیحہ حلال ہے، مگر
ایسا کرنا برا ہے۔ ذبیحہ کی حلت تو اس لئے کہ ذکوہ کی شرائط پائی گئیں اور برائی اور
گناہ اس لئے ہے کہ اس شخص نے بلا ضرورت جانور کو اضافی تکلیف دی۔ اس لئے
مکروہ ہے اور اگر گردن کے اوپر سے توار مار کر گردن الگ کی ہے تو اگر عروق ذبح
تک توار پہنچنے سے پہلے جانور مر گیا، مثلاً آہستہ کاٹا اور ذبح کی روگوں تک پہنچنے
سے پہلے مر گیا تو وہ مردار ہے۔ کھانا اس کا حلال نہیں اور اگر فوری طور پر کاٹا گیا اور
مرنے سے پہلے ذبح کی روگیں کٹ گئیں تو گوشت حلال ہے۔ اگرچہ یہ طریقہ ذبح
مکروہ و ناجائز ہے۔“

روايات مذکورہ بالا سے ثابت ہوا کہ جانور کو گردن کے اوپر سے کاشاذبح کے طریقہ مشروع کے
خلاف اور ناجائز ہے اور گردن کو دھڑ سے علیحدہ کرنا الگ ایک مکروہ فعل ہے۔ اگر گردن کے اوپر سے
کاشنے کی صورت میں آہستہ کاٹا جائے، جس سے عروق ذبح قطع ہونے سے پہلے موت واقع
ہو جائے تو اس صورت میں ذبیحہ بھی حرام اور مردار ہو جاتا ہے۔ البتہ اگر تیز چھری سے فوراً گردن الگ
کردی جائے تو طریقہ ذبح خلاف شرع ہونے کے گناہ کے باوجود اگر بسم اللہ پڑھ کر یہ عمل کیا گیا ہے تو
ذبیحہ حلال قرار پائے گا۔

(۱) بدائع الصنائع في ترتیب الشرائع ، کتاب الذبائح والصیود - ۱۵۸/۳

بھلی کی مشینوں کے ذریعہ اور کی طرف سے چھری گردن پر رکھ کر گردن کاٹ دینے سے بظاہر یہ صورت تو نہ ہو گی کہ عروق ذبح قطع ہونے سے پہلے موت واقع ہو جائے، کیونکہ یہ قطع بڑی سرعت اور تیزی کے ساتھ ہو گا۔ اس لئے اگر مشین کی چھری گردن پر رکھنے والے نے بسم اللہ کہہ کر چھری رکھی ہے تو گو غیر مشروع طریقہ سے ذبح کرنے کا گناہ ہوا۔ مگر گوشت حلال ہو گیا۔

لیکن یہاں ایک مسئلہ دوسرا یہ سامنے آتا ہے کہ بہت سے جانوروں کو مشین کے نیچے کھڑے کر کے اگر ایک مرتبہ بسم اللہ پڑھ بھی لی گئی تو کیا وہ سب جانوروں کے حلال ہونے کے لئے کافی ہے۔ یا صرف پہلے جانور کے لئے کافی ہو گی اور دوسرے جانور مردار قرار پائیں گے۔

اس کے متعلق مقتضی نصوص اور اصول شرعیہ کا یہ ہے کہ بسم اللہ پڑھنا اور ذبح کرنا دونوں متصل واقع ہوں۔ معمولی ایک آدھ منٹ کی تقدیم کا کوئی اثر نہ ہو گا کیونکہ اتنا فرق ہو جانا عادۃ ناگزیر ہے۔ مگر اس سے زیادہ تقدیم ہوئی تو یہ تسمیہ ذبح کے متصل نہ ہونے کے سبب کا عدم ہو جائے گا اور جانور مردار قرار پائے گا۔

بدائع الصنائع میں ہے:

فوقتها في الذكاة الاختيارية وقت الذبح لا يجوز تقديمها عليه
الا بزمان قليل لا يمكن التحرز عنه لقوله تبارك وتعالى " ولا تأكلوا مما لم يذكر اسم الله عليه" والذبح مضمر فيه معناه ولا تأكلوا مما لم يذكر اسم الله تعالى عليه من الذبائح ولا يتحقق ذكر اسم الله تعالى على الذبيحة الا وقت الذبح - (۱)

”تسمیہ (بسم اللہ کہنے) کا وقت اختیاری ذکوٰۃ میں بعینہ ذبح کرنے کا وقت ہے۔ لہذا پہلے سے بسم اللہ کہہ لینا ناجائز ہے۔ بجز اس قدر قلیل زمانہ کے جس سے بچنا ممکن نہ ہو۔ اس لئے کہ اللہ تبارک و تعالیٰ کا ارشاد ہے کہ ”اور مت کھاؤ اس جانور کا گوشت جس پر اللہ کا نام نہیں لیا گیا۔“ ذبح کا لفظ یہاں مضمر (پوشیدہ) ہے اور معنی یہ ہیں کہ ذبح کے وقت جس جانور پر اللہ کا نام نہیں لیا گیا اس کا گوشت مت

(۱) بدائع الصنائع - الذكاة الا ضطراریة - ۱۷۱ - ط: دار احیاء التراث العربی

کھاؤ۔ لہذا ذیحہ پر اللہ کا نام لینا اسی وقت متحقق ہو گا جبکہ ذبح کے وقت نام لیا گیا ہو۔“
اسی بناء پر صاحب بدائع نے امام ابو یوسف سے یہ روایت نقل کی ہے کہ اگر ایک شخص نے ایک
بکری کو ذبح کرنے کے لئے لٹایا اور اس پر بسم اللہ پڑھی۔ پھر اس کو چھوڑ کر دوسری بکری کو اسی سابقہ تسمیہ پر
اکتفا کر کے ذبح کر دیا تو یہ بکری مردار ہے۔ اس کا کھانا جائز نہیں کیونکہ جو بسم اللہ پڑھی گئی تھی اس کے اور
ذبح کے درمیان فصل ہو گیا اور مبسوط میں امام محمدؐ کے حوالہ سے یہ نقل کیا ہے کہ:

ارأيت الذابح يذبح الشاتين والثلاثة فيسمى على الاول
ويذبح التسمية على غير ذالك عمداً قال يأكل الشاة اللتي سمى
عليها ولا يأكل ماسوى ذالك۔ (۱)

”حضرت مسئلہ بتائیں۔ ایک ذبح کرنے والا دو یا تین بکریوں کو ذبح کرتا
ہے اور اللہ کا نام پہلی بکری پر لیتا ہے اور باقی پر عمداً چھوڑ دیتا ہے (اس کا کیا حکم
ہے؟) فرمایا (ایسی صورت میں) صرف پہلی بکری حلال ہے باقی حلال نہیں۔

البته اگر دو بکریوں کو ایک ساتھ رکھ کر دونوں کے گلے پر بیک وقت چھری پھیری ہے تو یہ تسمیہ
دونوں کے لئے کافی ہو گا اور دونوں حلال ہو جائیں گے۔

لواضجع شاتين وافر السكين عليهما معاً انه تجري في

ذالك تسمية واحدة۔ (۲)

”اگر دو بکریوں کو ایک ساتھ زمین پر لٹایا اور دونوں پر ایک ساتھ چھری
پھیری تو اس صورت میں ایک مرتبہ بسم اللہ کہنا کافی ہو گا۔“

روایات مذکورہ کی روشنی میں مسئلہ زیر بحث کہ بہت سے جانور مشین کی چھری کے نیچے کھڑے
کر دیئے جائیں اور بسم اللہ پڑھ کر ان کی گردن کاٹ دی جائے۔ اس میں غیر م مشروع طریقہ پر ذبح کرنے
کے گناہ کے علاوہ صرف وہ جانور حلال سمجھے جائیں گے جن پر چھری بیک وقت آپڑی ہے۔ بشرطیکہ مشین کی

(۱) بداع الصنائع - الذکاۃ الاضطراریۃ - ۱/۲۷۱ - ط: دار احیاء التراث العربی۔

(۲) بداع الصنائع - ۱/۲۷۱۔

چھری چلانے کے وقت بسم اللہ پڑھ لی گئی ہو اور بعض صحابہؓ کے نزدیک یہ بھی طریق ذبح غیر مشروع ہونے کے سبب حرام ہے اور جن جانوروں کی گردان پر یہ چھری بسم اللہ پڑھنے کے بعد مدرسج اپڑی ہے وہ ترک تسمیہ کی وجہ سے جمہور کے نزدیک حرام اور مردہ قرار پائیں گے۔

خلاصہ کلام:

مذکورہ بالتفصیل میں سوال کے دونوں نمبروں کا جواب آگیا اور خلاصہ اس کا یہ ہے کہ یورپ کے شہروں کا مروجہ طریقہ ذبح خلاف شرع اور موجب گناہ ہے۔ مسلمانوں کو جہاں تک قدرت ہوا سے بچیں اور اپنے ملکوں میں اس کے رواج کو بند کریں اور یورپ کے علاقوں میں رہنے والے مسلمان جو اس طریقہ کے بد لئے پر قادر نہیں اور گوشت کی ضرورت بہر حال ہے۔ ان کے لئے مندرجہ ذیل شرائط کے ساتھ اس گوشت کا استعمال کرنا جائز ہوگا۔ ان میں سے ایک شرط بھی نہ پائی گئی تو حرام ہوگا۔

(۱) مشین کے ذریعہ ذبح کرنے والا آدمی مسلمان یا نصرانی یا یہودی ہو۔

(۲) مشین کی چھری جانوروں کی گردان تک پہنچانے کے وقت اس نے خاص اللہ کا نام بسم اللہ، اللہ اکبر پڑھا ہو۔

(۳) یہ چھری جتنے جانوروں کی گردان پر بیک وقت پڑی ہے وہ جانور ممتاز اور الگ ہوں۔ دوسرے جانور جن پر چھری بعد میں پڑی ہے وہ مردار ہیں۔ ان کا گوشت پہلے جانوروں کے گوشت میں مخلوط نہ ہو گیا ہو۔ مگر ظاہر ہے کہ باہر سے جانے والے اور مختلف علاقوں کے رہنے والے مسلمانوں کو ان شرائط کے پورے ہونے کا علم ہونا آسان نہیں۔ اس لئے اجتناب ہی بہتر ہے۔

والله سبحانہ و تعالیٰ اعلم

بندہ محمد شفیع عفاف اللہ عنہ

دارالعلوم کراچی

ذبح کا مسنون طریقہ اور مشینی ذبح کے متعلق شرعی مسائل

”بینات“ کے گزشتہ شمارہ میں حضرت مفتی محمد شفیع صاحب مفتی اعظم پاکستان کا ایک فتویٰ زیر عنوان مندرجہ بالا نظر نواز ہوا۔ حضرت مفتی صاحب مدظلہ العالی کا جواب باصواب کافی وافی ہے اور اس پر اضافہ مشکل ہے۔ لیکن پھر بھی ادارہ بینیات کی طرف سے حکم ملا ہے کہ میں بھی چند سطریں تحریر کروں۔ لہذا تعییل حکم ہے۔ یہ چند سطریں حوالہ قرطاس ہیں۔

مسئل کا پہلا سوال تھا:

”احادیث میں جو طریقہ ذبح مذکور ہے۔ یعنی حلق اور لبہ پر چھری چاقو وغیرہ دھاردار آله سے ذبح یا نحر کرنا امر تعبدی نہیں بلکہ امر عادی ہے۔ عرب میں چونکہ اس طرح جانور ذبح کئے جاتے ہیں۔ اس لئے آنحضرت ﷺ نے بھی چند ہدایات کے ساتھ اسی طریقہ کو قائم رکھا ہے۔ لہذا مسلمان یا کتابی بسم اللہ کہہ کر جس طریق پر بھی جانور ذبح کریں ذبح حلال ہوگا۔ یہ قول صحیح یا نہیں؟“

معلوم نہیں کہ سائل کی مراد ”امر تعبدی“، اور ”امر عادی“ سے کیا ہے۔ اگر اس سے مراد ائمہ اصول کی اصطلاح ہے تو اس اعتبار سے تو ذبح کا مسنون طریقہ امر تعبدی میں داخل ہے۔ امر تعبدی اور امر عادی کی تشریع امام ابو اسحاق الشاطبی نے اس طرح فرمائی ہے:

مالِم يعقل معناه على التفصيل من المأمور به او المنهى عنه فهو المراد
بالتعبدى وما عقل معناه وعرفت مصلحته او مفسدته فهو المراد
بالعادى فالطهارات والصلوات والصيام والحج كلها تعبدى، والبيع

والنکاح والشراء والطلاق والاجارات والجنایات کلها عادی لان

احکامها معقولۃ المعنی^(۱)

”شریعت میں جس کام کے کرنے کا حکم دیا جائے یا جس کے کرنے سے روکا جائے۔ اگر اس کی حقیقت و غایت پوری تفصیل کے ساتھ سمجھ میں نہ آئے تو وہ ”امر تعبدی“ ہے اور اگر اس کی حقیقت پوری تفصیل و توضیح کے ساتھ سمجھ میں آجائے۔ اس کی مصلحت یا مضرت پوری طرح واضح ہو جائے تو وہ ”امر عادی“ ہے۔ لہذا وضو غسل وغیرہ نماز، روزہ حج سب کے سب امور تعبدی ہیں۔ خرید و فروخت، نکاح، طلاق، اجرات، جنایات و عقوبات (جرائم و سزا میں) امور عادی ہیں۔“

حاصل یہ ہے کہ شریعت محمد یہ نے جن کاموں کے کرنے کا حکم دیا یا جن کے کرنے سے منع کیا ہے وہ دو قسم پر ہیں۔ ایک قسم تو وہ ہے جن کی حقیقت و مصلحت اور غرض و غایت پوری طرح ذہن انسانی میں نہیں آتی۔ اگرچہ اس کی بعض حکمتیں اور بعض فوائد سمجھ میں آ جاتے ہوں۔ وہ امور ”تعبدیہ“ کہلاتے ہیں کہ وہاں مقصود اللہ تعالیٰ کے حکم کی بجا آ وری ہوتا ہے۔ خواہ وہ ہماری سمجھ میں پوری طرح آئے یا نہ آئے۔ وضو، غسل، نماز، روزہ، حج امور تعبدیہ میں داخل ہیں۔ کیونکہ پورے اور کامل طریقہ پران کے حکم و مصالح عقل انسانی سے بالاتر ہیں۔ برخلاف ”امر عادیہ“ کے کہ ان کی غرض و غایت منفعت و مضرت پوری طرح سمجھ میں آ جاتی ہے۔

اس بیان کی روشنی میں جب ہم ذکاۃ شرعی (ذبح کے شرعی طریقہ) کو دیکھتے ہیں تو وہ ہم کو ”امور تعبدیہ“ میں داخل نظر آتا ہے۔ کیونکہ اس طریقہ کی کچھ حکمتیں اور فوائد معلوم ہوتے ہوئے بھی یہ دعویٰ نہیں کیا جاسکتا ہے کہ اس کی پوری غرض و غایت ہماری سمجھ میں آگئی۔ یہ تو ہم کہہ سکتے ہیں کہ اس طریقہ خاص سے ذبح کرنے سے دم مسفوح آسانی سے نکل جاتا ہے۔ لیکن پھر بھی چند سوالات ذہن انسانی میں پیدا ہوئے۔ مثلاً ان موٹی موٹی رگوں کو کاٹنے کا حکم کیوں دیا؟ دوسری رگوں کے کاٹنے سے بھی یہ مقصد حاصل

(۱) الاعتصام لا براہیم بن موسیٰ اللخمی الشاطبی۔ فصل افعال المکلفین بحسب النظر الشرعی ۹۸۰/۷۔ ط مکتبۃ الریا.

ہو سکتا ہے۔ چنانچہ ذکاۃ غیر اختیاری میں دوسرا طریقہ ہی اختیار کیا گیا ہے۔ غرض اس کی غرض و غایت اور پوری حکمتیں ہماری سمجھ سے بالاتر ہیں۔ لہذا اس کو امر تعبدی ہی کہا جائے گا۔

پھر بالفرض اگر ہم ذبح کے شرعی طریقہ کو اس اصطلاح کے بموجب "امور عادیہ" میں شمار بھی کر لیں تب بھی اس سے لازم نہیں آتا کہ اس طریقہ کو تبدیل کرنے کا ہمیں حق حاصل ہے۔ کیونکہ امور عادیہ میں بھی ہم شریعت کے احکام کی بجا آوری کے پابند ہیں اور شریعت کے مقررہ طریقہ کے خلاف کوئی دوسرا طریقہ نکالنے کا اختیار نہیں ہے۔ اس لئے کہ امور عادیہ میں بھی تعبد کے معنی پائے جاتے ہیں۔ خرید و فروخت وغیرہ معاملات امور عادیہ ہیں، لیکن ان میں کسی کو اختیار نہیں ہے کہ شرعی احکام کو تبدیل کر دے اور شریعت نے صحیح، فاسد، باطل، مکروہ کی جو حد بندیاں کی ہیں، ان کو توڑ دے۔ دیکھئے امام الشاطبی اسی حقیقت کو بیان فرمائے ہیں:

و لا بد فيها من التعبد و هي مقيدة بما مر شرعاً لاخيرة للمكلف فيها.....

و اذا كان كذلك فقد ظهر اشتراك القسمين في معنى التعبد^(۱)

"امور عادیہ" میں بھی تعبد کے معنی پائے جاتے ہیں۔ کیونکہ یہ بھی شرعی احکام کے ساتھ مقید ہیں اور مكلف کو ان میں کسی قسم کا اختیار نہیں ہے۔ لہذا واضح ہو گیا کہ دونوں قسمیں امور تعبدیہ اور عادیہ تعبد کے معنی میں شرکیں ہیں۔

یہی وجہ ہے کہ انہر مجتہدین نے ذبح کے صرف طریقہ مسنون کو جائز اور صحیح قرار دیا ہے۔ اس کے علاوہ دوسرے طریقوں کو باطل اور کا عدم سمجھا اور کسی دوسرے طریقہ سے ذبح کئے ہوئے جانور کو حرام اور مردار بتایا ہے۔ امام شافعی اپنی بے نظیر کتاب "الام" میں فرماتے ہیں۔

الذکاہ وجہان، وجه فيما قدر عليه الذبح والنحر وفيما لم يقدر عليه

ماناله الانسان بصلاح بيده او رميء بيده فھى عمل بيده او ما احل الله

عزوجل من الجوارح المعلمات التي تأخذ فعل الانسان كما يصيب

السهم. فاما الحفرة فانها ليست واحداً من ذا كان فيها سلاح يقتل

(۱) الاعتصام - المرجع السابق - ۸۰ / ۲

اولم يكن ولو ان رجلاً نصب سيفاً اور محاً ثم اضطر صيداً اليه فاصابه
فذكاه لم يحل اكله لانها ذكاه بغير فعل احد^(۱)

”ذکوٰۃ کے دو طریقے ہیں۔ ایک طریقہ تو ذکاۃ اختیاری کا ہے اور وہ ذبح یا
نحر ہے۔ دوسرا طریقہ ذکاۃ غیر اختیاری کا ہے۔ اس میں اپنے ہاتھ سے تیر مارنا یا کسی
ہتھیار سے کام لینا یا شکاری جانوروں سے شکار کرنا وغیرہ صورتیں داخل ہیں اور ان
سب میں انسانی فعل عمل کو داخل ہے۔ گڑھا کھود کر کسی جانور کو اس میں گرا کر مار دینا
ذکاۃ شرعی کے طریقوں میں داخل نہیں ہے۔ خواہ گڑھے میں ہتھیار ہوں یا نہ ہوں۔
اسی طرح اگر ایک شخص نے تلوار یا نیزہ گاڑ لیا، پھر کسی جانور کو اس کی طرف بھگایا اور
اس سے ذبح ہو گیا تو اس کا کھانا بھی جائز نہیں ہے۔ کیونکہ یہ بلا کسی شخص کے ذبح
کرنے کے ذبح ہوا۔“

امور تعبدیہ کا ایک خاصہ یہ ہے کہ ان میں فرائض، سنن، فضائل، مستحبات شریعت کی جانب سے
بیان کئے جاتے ہیں۔ امور عادیہ میں فرائض، سنن، فضائل بیان نہیں کئے جاتے۔ اس لحاظ سے بھی ذکاۃ
شرعی ”امور تعبدیہ“ میں شامل معلوم ہوتی ہے۔ کیونکہ اس کے لئے مذکورہ بالا احکام بیان کئے گئے ہیں۔
مسلمانوں نے اسی بناء پر ہمیشہ ذبیحہ کے مسئلہ کو اہمیت دی اور ذبح کی خدمت ایسے لوگوں کے سپرد کی جوان
کے مسائل سے پوری طرح واقف ہوں اور ایں ہوں۔ المدخل میں ہے:

”جانوروں کو شرعی طریقہ پر ذبح کرنا ایک امانت ہے لہذا اس خدمت کو
ایسے لوگوں کے سپرد کرنا چاہئے جو ایں ہوں اور دینی امور میں تہمت زده نہ ہوں۔
کیونکہ اس کے خصوصی احکام ہیں۔ مثلاً فرائض، سنن، فضائل، شرائط صحّت، شرائط
فساد۔ اسی طرح یہ کہ کس ذبیحہ کا کھانا جائز ہے اور کس کا نہیں اور کون سا ذبیحہ مکروہ ہے اور
کس میں اختلاف ہے اور جب یہ بات ہے تو لازم ہے کہ ذبح کی خدمت انجام دینے

(۱) کتاب الام للإمام محمد بن ادریس الشافعی (۲۰۲ھ)۔ کتاب الصید والذبائح - باب
الذکاۃ وما بیح اکله و ما لم یبح . - اط: المطبعة الکبری الامیریة مصر
۱۹۸۱ء / ۲۷۱

والے ایسے لوگ ہوں جو مسائل سے واقف، قابل بھروسہ اور امانت دار ہوں۔^(۱) اس کے ایک صفحہ کے بعد ہے۔

”میں اپنے وطن فاس میں اسی طریقہ پر عمل پاتا ہوں کہ وہاں مویشی کے مالک ذبح نہیں کرتے بلکہ دیندار باخبر لوگ اس کے لئے مقرر ہیں اور وہ ذبح کرتے ہیں۔

عہد رسالت ﷺ میں ذبح اور نحر کی خدمت جلیل القدر صحابہ کے ذمہ تھی۔

چنانچہ اس سلسلہ میں حضرت زبیر، عمرو بن العاص، عامر بن کریز، خالد بن اسید بن ابی العیس الاموی رضی اللہ عنہم کا نام لیا جاتا ہے۔^(۲)

ذبیحہ کے مسئلہ کی اہمیت کا اندازہ اس سے بھی ہوتا ہے کہ ایک مرتبہ حضرت فاروق اعظم رضی اللہ عنہ سے کسی نے شکایت کی کہ مدینہ کے قصاب جانور کے ٹھنڈا ہونے سے پہلے کھال نکالنا شروع کر دیتے ہیں۔ اس پر حضرت عمرؓ نے مدینہ میں اعلان کرایا، اس اعلان میں لوگوں کی غلطی بھی واضح کی اور ذکاۃ شرعی کی بھی نشاندہی کی تاکہ لوگ اس سے غفلت نہ بر تیں۔ اعلان کے الفاظ یہ تھے:

الذکاة في الحلق واللبة لمن قدر ولا تجعلوا الا نفس حتى تزهق^(۳)

”ذکاۃ اختیاری کا محل حلق اور لبه ہے اور پوری طرح جان نکلنے سے پہلے (کھال اتارنے میں) جلدی نہ کرو۔“

سائل کی مراد اگر یہ ہے کہ بعثت سے قبل جو امور ابل عرب کیا کرتے ہوں اور نبی صلی اللہ علیہ وسلم نے بعثت کے بعد انہی طریقوں کو برقرار رکھا ہو۔ وہ امور عادیہ ہیں اور جو اس طرح نہ ہوں وہ امور تعبدیہ

(۱) المدخل لابن الحاج ابی عبد اللہ محمد بن محمد ابن العبدی الفاسی المالکی (المتوفی ۷۳۵ھ)۔

مدخل الشرع الشریف علی المذاہب الاربعة ۱۸۳/۲ - ط: مصطفیٰ البابی حلبي.

(۲) نظام الحكومة النبوية المسمى بالتراتیب الاداریة للشيخ عبدالحی الکتانی - تحت عنوان اللحام هو الجزار والقصاب - ط: دار الكتاب العربي بيروت. (نوث: اس کتاب میں خالد بن اسید بن ابی العاص کا نام مذکور نہیں)

(۳) المجموع شرح المهدب لأبی زکریا محبی الدین بن شرف النووی (م ۶۸۶/۹) - ط: دار الفکر

ہیں۔ سو یہ اصطلاح ہی خود ساختہ ہے اور مستشرقین کی خانہ ساز ہے۔ اس اصطلاح کے بموجب نماز، روزہ، حج، طواف، سعی وغیرہ امور عادیہ بن جائیں گے۔ پھر اس کے ساتھ دوسرا مقدمہ بھی لگا لیجئے کہ امور عادیہ میں طریقے تبدیل کئے جاسکتے ہیں۔ لہذا نتیجہ ظاہر ہے کہ ساری شریعت تبدیل ہو سکتی ہے۔ العیاذ بالله۔

حقیقت یہ ہے کہ اہل عرب میں بہت سے طریقے دین حنفی یعنی دین ابراہیم کے باقی تھے۔ ان میں سے بعض تو علی حالہ باقی تھے اور بعض ترمیم و اضافہ کے ساتھ، جناب رسول اللہ صلی اللہ علیہ وسلم مستقل پیغمبر اور خاتم الانبیاء ہونے کے ساتھ ہی ساتھ دین حنفی کے مجدد تھے اور آپ کالایا ہوا دین اس کی تکمیلی شکل تھا۔ اس لئے آپ نے ان طریقوں کو ہدایت ہبانی کے ماتحت ختم نہیں کیا بلکہ ضروری ہدایت کے بعد امت مسلمہ میں جاری رکھا اور اہل عرب کے ترمیم و اضافہ کو حذف کر کے ان کو عملی شکل میں ظاہر کیا۔ مستشرقین اس کو اپنی جہالت سے ”رسم و رواج“ کی پیروی کرتے ہیں۔ حالانکہ یہ سب طریقے تعبدی ہیں اور دین کے اجزاء ہیں۔ ہشام کلبی کا بیان ہے:

”اہل عرب نے حضرت ابراہیم اور حضرت اسماعیل کے دین کو بہت کچھ تبدیل کر دیا تھا۔ بتول کی پرستش شروع کر دی تھی اور دوسری قوموں کی تقلید میں مشرکانہ عقائد داخل کرنے تھے۔ لیکن با ایس ہمہ ان میں بہت سی باتیں دین ابراہیم کی باقی تھیں۔ چنانچہ بیت اللہ تعالیٰ تعظیم، طواف، حج، عمرہ، عرفات اور مزدلفہ میں وقوف، جانوروں کا ذبح کرنا اور اس قسم کے امور ابھی تک باقی تھے۔ اگرچہ ان میں بعض چیزیں ان لوگوں نے شامل کر لی تھیں۔“^(۱)

اور یہ بات تو سب جانتے ہیں کہ اہل عرب جانوروں کو نحر یا ذبح کرتے تھے۔ کتاب الاصنام میں ہے: ”فَكَانُوا يَنْحِرُونَ وَيَذْبَحُونَ“ (یہ لوگ نحر کرتے تھے اور ذبح کرتے تھے۔)^(۲)

شاہ ولی اللہ دہلوی جنتۃ اللہ البالغہ میں فرماتے ہیں:

وَلَمْ تَرْلِ سَنْتَهُمُ الذِّبْحَ فِي الْحَلْقِ وَإِنْحِرَ فِي الْلَّبَةِ مَا كَانُوا

(۱) کتاب الاصنام - لم نطلع على طبع جديد.

یخنقون ولا یعجون (۱)

”اہل عرب میں برابر یہ طریقہ رہا کہ وہ حلق میں ذبح اور لبہ میں نحر کرتے تھے اور جانوروں کا نہ تو گلا گھونٹتے تھے اور نہ ان کا پیٹ پھاڑتے تھے۔“

اسلام نے اسی طریقہ کو اختیار کیا اور قرآن و حدیث و آثار میں اس کے فرائض، سنن، مستحبات، شرائط صحیت، شرائط فساد بتائے اور مستقل ہدایات دیں بالآخر ”کتاب الذبائح“ اسلامی قانون کا ایک اہم باب قرار پایا۔ جس کے اصول و قواعد قاضی ابوالیاذ ابن رشد نے اس طرح شمار کرائے ہیں۔

والقول المحيط بقواعد هذا الكتاب في خمسة أبواب الباب
الاول في معرفة محل الذبح والنحر وهو المذبوح، والمنحر.
الباب الثاني في معرفة الذبح والنحر. الباب الثالث في معرفة الآلة
التي بها يكون الذبح والنحر. الباب الرابع في معرفة شروط الذكاة.
الباب الخامس في معرفة الذابح والناجر (۲)

”کتاب الذبائح“ کے قواعد و کلیات کو اس طرح پانچ بابوں میں منحصر کیا جاسکتا ہے۔ پہلا باب ذبح اور نحر کے محل کے بارے میں اور وہ جانور ہے جس کو ذبح یا نحر کیا جاسکتا ہے۔ دوسرا باب ذبح اور نحر کی پہچان کے بارے میں۔ تیسرا باب آله کے بارے میں، جس سے ذبح یا نحر کیا جاسکتا ہے۔ چوتھا باب ذکاۃ شرعی کے شرائط کے بارے میں۔ پانچواں باب ذبح یا نحر کرنے والے کے بارے میں۔“

حضرت مفتی صاحب مدظلہ العالی نے تحریر فرمایا ہے کہ گائے کا نحر کرنا کہیں منقول نہیں ہے۔ اگرچہ مسئلہ یہی ہے کہ گائے میں ذبح سنت ہے۔ لیکن نحر بھی جائز ہے۔ کیونکہ ایک حدیث سے گائے کا نحر بھی معلوم ہوتا ہے۔

(۱) حجۃ اللہ البالغہ لشah ولی اللہ المحدث الدھلوی (المتوفی ۱۱۳۶ھ) - من أبواب المعیشة -
الاطعمة والأشربة - ۳۱۹/۲ - ط: قدیمی .

(۲) بدایة المجتهد لمحمد بن رشد (المتوفی ۵۹۵ھ) - کتاب الذبائح - ۹۶/۳ - ط: دار
الكتب العلمية بیروت .

روت عمرة عن عائشة رضي الله عنها أنها قالت دخل علينا يوم النحر بلحم
فقيل نحر رسول الله صلى الله عليه وسلم عن ازواجه البقر۔^(۱)
عمرۃ حضرت عائشہ رضی اللہ عنہا سے روایت کرتی ہیں کہ رسول اللہ صلی اللہ علیہ وسلم ذی
الحجہ کی دسویں تاریخ کو گوشت لے کر تشریف لائے تو کہا گیا کہ آپ نے اپنی ازواج
کی طرف سے گائے نحر کی ہے۔

حافظ عینی لکھتے ہیں:

أما البقر فجاء في القرآن ذكر ذبحها، وفي السنة ذكر نحرها.
”گائے“ کے بارے میں قرآن میں تو ذبح کا ذکر آیا ہے اور حدیث میں نحر بھی آیا
ہے۔^(۲)

اور اس سلسلہ میں فقہاء کے مذاہب اس طرح بیان کرتے ہیں۔
”جن جانوروں میں ذبح مسنون ہے، اگر ان کو نحر کر لیا جائے یا جن میں نحر
ہے، اگر ان کو ذبح کر لیا جائے تو اس میں اختلاف ہے۔ جمہور نے جائز کہا۔ ابن قاسم
نے ممانعت کی۔ ابن المنذر کہتے ہیں کہ ابوحنیفہ، ثوری، لیث، مالک، شافعی، حمّہم اللہ
تعالیٰ جواز مع کراہت کے قائل ہیں۔ احمد، اسحاق، ابوثور مکروہ بھی نہیں کہتے۔ اور یہی
قول عبدالعزیز بن ابی سلمہ کا ہے۔ اشہب کا قول یہ ہے کہ اگر بلا ضرورت ذبح کر لیا
جائے تو اس کو نہ کھایا جائے۔^(۳)

کتبہ: ولی حسن ٹونکی

بینات - ذوالحجہ ۱۴۸۲ھ

(۱) عمدة القارى للحافظ بدر الدين العينى - باب النحر والذبح - ۱۸۰ / ۲۱ - ط: دار الكتب

(۲) المرجع السابق.

(۳) المرجع السابق.

اہل یورپ کے ذبیحہ اور غذاوں کے متعلق

استفتاء اور اس کا جواب

الحمد لله و كفى و سلام على عباده الذين اصطفى

جنیوا (سوئزر لینڈ) کے "اسلامی مرکز" سے عام یہود و نصاریٰ کے اور خصوصاً اس زمانے میں یورپیں ممالک میں راجح ذبیحہ کے متعلق ایک نہایت اہم استفتاء آیا ہے۔ جس کی تفصیل اور پاکستان کے "ارباب فتویٰ" کے جوابات حسب ذیل ہیں۔

استفتاء:

یورپیں ممالک میں اہل کتاب (یہود و نصاریٰ) کے راجح الوقت ذبیحہ کے متعلق شریعت اسلامیہ کے احکام کی روشنی میں جناب والا کی کیا رائے ہے؟ مسلمانوں کے لئے اس کا کھانا جائز ہے یا نہیں؟ اس لئے کہ (اس مسئلہ میں علماء کے اقوال و آراء بہت مختلف ہیں چنانچہ) (۱) بعض علماء کہتے ہیں کہ وہ اہل کتاب جن کا "کھانا" (ذبیحہ) اللہ تعالیٰ نے مسلمانوں کے لئے حلال فرمایا ہے۔ صرف وہ لوگ ہیں جو اپنے دین سماوی اور اصلیٰ کتاب الہی کے قبیع اور اس پر قائم ہیں نہ کہ وہ (براۓ نام) یہود و نصاریٰ جو اس دین آسمانی سے منحرف اور اس کی بیشتر تعلیمات کے منکر ہو چکے ہیں اور انہوں نے بہت سی ایسی چیزیں بھی دین میں داخل کر لی ہیں جن کا اصل دین الہی سے کوئی تعلق نہیں۔ (لہذا موجودہ یہودیوں اور نصرانیوں کا کھانا (ذبیحہ) مسلمانوں کے لئے حلال نہیں اور نہ ہی وہ اہل کتاب ہیں، جن کا ذبیحہ اور عورتیں اللہ تعالیٰ نے مسلمانوں کے لئے حلال کی ہیں۔)

(۲) اس کے برعکس بعض علماء یہ کہتے ہیں کہ آج کل کے یہودی اور نصرانی بھی وہی اہل کتاب ہیں جن کا اللہ تعالیٰ نے قرآن کریم میں ذکر فرمایا ہے اور جن کا طعام (ذبیحہ) ہم مسلمانوں کے لئے حلال کیا

ہے۔ اس لئے کہ ان میں کوئی ایسی نئی تبدیلی نہیں آئی جوان کو اس دین سے خارج کر دے۔ باقی جو گمراہی و کجراءہی اور افتراء باطل ہم ان میں پاتے ہیں وہ کوئی ایسی نئی چیز نہیں ہے، جس کا قرآن میں ذکر نہ ہوا اور اس پر ان کو سرزنش نہ کی گئی ہوا اور اگر وہ اپنے اصلی اور حقیقی دین پر قائم رہتے تو (یقیناً وہ رسول اللہ ﷺ پر ایمان لاتے اور ہماری طرح مسلمان ہوتے (نہ کہ کافر اور اہل کتاب) اس لئے کہ مسلمانوں کا بھی حضرت عیسیٰ، حضرت موسیٰ اور تمام انبیاء علیہم السلام پر نازل شدہ آسمانی کتابوں اور دین پر ایمان ہے (دیکھو) اللہ تعالیٰ نے انہی یہود و نصاریٰ کو اہل کتاب کے نام سے موسوم فرمایا ہے اور دنیا کی دوسری کافر قوموں کے مقابلہ میں مسلمانوں کے ساتھ معاملات (خورد و نوش اور شادی بیاہ) میں ”باعزت مرتبہ و مقام“ کی خصوصیت صرف اسی لئے عطا فرمائی ہے کہ وہ آسمانی تعلیمات میں تمام تحریفوں، خود ساختہ فریب کاریوں اور اللہ تعالیٰ پر افتراء پر داڑیوں کے باوجود اپنے قدیم آسمانی دین کی امتیازی خصوصیات پر قائم رہے ہیں۔ (لہذا ان کا کھانا اور عورتیں بنس قرآن مسلمانوں کے لئے بالکل حلال ہیں)۔

(۳) بعض علماء یہ کہتے ہیں کہ ان اہل کتاب سے (جن کا ذبیحہ مسلمانوں کے لئے حلال کیا گیا ہے) وہ لوگ مراد ہیں جو جانوروں کو ذبح کرنے میں اپنے آباء و اجداد کے اسی طریق پر قائم ہیں جو نزول قرآن کے وقت جب کہ مسلمانوں کے لئے ان کے کھانے (ذبیح) حلال کئے گئے تھے، ان میں راجح تھا۔ (لہذا آج کل جو یہودی اور نصرانی اسی طریق پر جانور ذبح کرتے ہیں (جو بعینہ اسلامی طریق ہے) ان کا ذبیحہ تو مسلمانوں کے لئے کھانا جائز ہے اور جو لوگ جدید طریقوں سے مشینوں یا بھلی وغیرہ کے ذریعہ جانوروں کو ہلاک کرتے ہیں ان کا کھانا جائز نہیں)۔

(۴) ایسے بعض علماء بھی ہیں جن کا کہنا ہے کہ ان یورپیں اقوام میں ایسے لوگ بھی موجود ہیں جو جانوروں کو اس طرح ہلاک کرتے ہیں کہ خون کا ایک قطرہ بھی نہیں نکلتا۔ اس لئے ان کے ذبیح درحقیقت منحصرہ (گلا گھونٹ کر ہلاک کئے ہوئے جانور) یا موقوذہ (گردن توڑ کر ہلاک کئے ہوئے جانور) کے حکم میں داخل ہیں اور میتہ (مردار) ہیں وہ ذبیحہ ہیں ہی نہیں (اس لئے ان کے حلال ہونے کا سوال ہی نہیں پیدا ہوتا)۔

(۵) بعض علماء کہتے ہیں کہ یورپ میں تو بعض ملک ایسے بھی ہیں جہاں زندہ جانور کو (ذبح یا

ہلاک کرنے کے بجائے انجلشن دے کر) سن اور بے حس کر دیتے ہیں تاکہ ذبح یا کامنے کی تکلیف اس کو نہ ہو۔ لیکن یہ کیفیت وقتی ہوتی ہے۔ اس سے جانور ہلاک نہیں ہوتا۔ چنانچہ اگر اس بے حس کی مقررہ مدت کے اندر اس کو ذبح یا کامنے جائے تو یہ کیفیت جاتی رہتی ہے اور زندگی کے آثار لوث آتے ہیں (تو ایسی صورت میں اس جانور کا کیا حکم ہے؟)

یورپ میں آباد مسلمانوں کا طرزِ عمل:

یورپ اور امریکہ میں آج لاکھوں مسلمان یورپین اور امریکین قوموں کے دوش بدوش آباد ہیں اور ان میں (۱) کچھ لوگ تو ان ملکوں کے ذبیحہ کو حرام کہنے والے علماء کے فتوے کی بناء پر حرام سمجھتے ہیں اور گوشت بالکل ہی نہیں کھاتے یا کم از کم احتیاط کے خلاف سمجھتے ہیں۔ اس لئے نہیں کھاتے۔

(۲) اور کچھ لوگ ان علماء کے فتوے کی بناء پر جو اس ذبیحہ کو اس طعام اہل کتاب کا مصدق قرار دیتے ہیں جو قرآن میں مسلمانوں کے لئے حلال کیا گیا ہے، اس کو حلال سمجھتے ہیں کھاتے ہیں یا (حلال تو نہیں سمجھتے لیکن) اس بناء پر کہ ایک ایسے ملک میں جہاں کی آب و ہوا اور موسم سال کے بیشتر حصوں میں غایت درجہ خشک اور سرد رہتا ہے۔ چونکہ گوشت کھانا انسانی زندگی کے لئے ناگزیر ہے (اس لئے عموم فتویٰ کی بناء پر) حلال سمجھتے اور کھاتے ہیں۔ جیسا کہ بعض علماء کی رائے ہے۔

(۳) اور بعض مسلمان صرف یہودی قصابوں سے گوشت خریدتے ہیں۔ اس لئے یہودیوں کے متعلق مشہور ہے کہ یہودی عالم کی نگرانی میں جانور کو باقاعدہ ذبح کرتے ہیں (اس لئے ان کا ذبیحہ اسلامی طریق کے مطابق اور حلال ہے) مگر یہ یہودی قصاب مسلمانوں کی اس شرعی ضرورت اور مجبوری سے ناجائز فائدہ اٹھاتے ہیں اور بیشتر مقامات پر مسلمانوں کے ہاتھ بے حد گراں نرخوں پر گوشت بیچتے ہیں بلکہ بسا اوقات محض دینی تعصّب اور بعض و عناد کی بناء پر نہایت بدمعاملگی اور بد اخلاقی سے پیش آتے ہیں۔

ہم نے اس استفتاء میں علماء کے مختلف اقوال (نظریات) اور یورپ و امریکہ میں آباد مسلمانوں کے طرزِ عمل کا اس قدر تفصیل کے ساتھ جائزہ اس لئے پیش کیا ہے کہ اس سے شرعی فتوے کی اہمیت اور اس پر مرتب ہونے والے نتائج کا پورے طور پر اظہار ہو جائے۔ اس لئے کہ اس مسئلہ میں فتویٰ معلوم کرنے

والے مسلمانوں کے نصوص شرعیہ کے سامنے سرتسلیم خم کرنے سے حلال کو حلال، حرام کو حرام سمجھنے کے بارے میں مختلف طبقے میں (کچھ غایت درجہ متقدی، پرہیزگر اور محتاط ہیں اور کچھ غایت درجہ غیر محتاط اور آزاد ہیں)۔

اب از روئے شرع جناب والا کافتوئی اس پوری صورتحال کے متعلق کیا ہے؟

حضرت الشیخ العلامہ مفتی محمد شفیع صاحب (مفتی اعظم پاکستان) کا جواب
بِسْمِ اللّٰهِ الرَّحْمٰنِ الرَّحِيْمِ

اجمالی جواب:

عبد ضعیف کے جواب کا خلاصہ تو تین فقرے ہیں:

(۱) اللہ تعالیٰ کے قول ﴿وَطَعَامُ الظَّالِمِينَ أَوْ تَوَلَّا الْكِتَابَ حَلَ لَكُم﴾ (المنادی: ۵) میں اہل کتاب سے تمام اہل کتاب یہودی و نصرانی مراد ہیں۔ یہ آیت کریمہ صرف ان اہل کتاب کے ساتھ مختص نہیں جو اپنے حقیقی دین پر قائم اور اصلی کتاب پر کار بند ہوں۔

(۲) طعام اہل کتاب سے مراد وہ کھانا ہے جو ان کے دین میں بھی حلال ہو اور اسلام میں بھی حلال ہو۔ لہذا امرا ہوا، گلاغونٹ کریا گردن کو توڑ کر ہلاک کیا ہوا جانور مسلمانوں کے لئے حلال نہ ہوگا۔ اگرچہ اہل کتاب اس کو حلال سمجھتے اور کھاتے ہوں۔

(۳) اہل کتاب کے ان ذیجوں کا گوشت جن پر (قصد) اللہ کا نام نہ لیا ہو یا غیر اللہ کا نام لیا ہو، عام صحابہ، تابعین اور کبار ائمہ رحمہم اللہ کے نزدیک بنس قرآن حرام ہے۔ ہاں بعض تابعین اور امام شافعی رحمہم اللہ کے نزدیک ایسے ذیجہ کا گوشت کھانا حلال ہے۔ لیکن امام غزالی علیہ الرحمۃ نے امام شافعی کے اس قول کو خرق اجماع (اجماع امت کو توڑنا) قرار دیا ہے۔

لہذا جو مسلمان یورپیں ممالک میں ساہبائے دراز سے رہتے ہیں اور مستقل طور پر وہاں آباد ہیں، اگر ان کی مجبوری حد اضطرار کو پہنچ جائے (یعنی ایسے جانور کا گوشت کھائے بغیر زندہ رہنا دشوار ہو جائے) اور وہ امام شافعی کے اس مرجوع (ناپسندیدہ) قول کو اختیار کر کے ایسے جانوروں کا گوشت کھانے لگیں تو ممکن ہے کہ وہ عند اللہ بھی معدود و مجبور سمجھے جائیں۔ (اس لئے کہ بہر حال ائمہ اربعہ میں سے

ایک امام کے فتویٰ پر عمل کیا ہے) لیکن اس کے باوجود اس سے بچنا اور ایسا گوشت نہ کھانا احتیاط اور سلامتی سے قریب تر ہے۔ واللہ اعلم۔

تفصیلی جواب اور اس کے دلائل:

اس اجمال کی تفصیل اور اس جواب کے دلائل حسب ذیل ہیں:

(۱) امر اول کہ قرآن کریم میں اہل کتاب سے مراد عام یہود و نصاریٰ ہیں، خواہ وہ اپنے اصلی اور حقیقی دین کے مقع ہوں، خواہ انہوں نے اپنے دین میں تغیر و تبدل کر دیا ہو اور دین کے اصول و فروع اور شعائر بدل ڈالے ہوں۔ اس کی دلیل یہ ہے کہ اللہ سبحانہ و تعالیٰ نے خود قرآن میں ان کی اس تحریف و کتمان اور دین و کتاب سماوی میں تغیر و تبدیل کرنے کی تصریح فرمائی ہے۔ نہ صرف یہ بلکہ کفر و شرک تک میں بتلا ہونے اور شیلیت کے اختیار کرنے کی بھی خبر دی ہے جو شرک جلی (کھلا ہوا شرک) ہے اور کسی بھی گز شستہ دین اور سابق شریعت میں ثابت نہیں، مگر ان تمام باتوں کے باوجود اللہ جل شانہ نے ان کو اہل کتاب کے نام سے موسم فرمایا ہے اور قرآن کریم میں انہی اہل کتاب کے کھانے (ذبیحہ) کو مسلمانوں کے لئے حلال فرمایا ہے۔

ہاں ان اہل کتاب سے وہ نسلی یہودی و نصرانی یقیناً خارج ہیں جو حضرت موسیٰ یا حضرت عیسیٰ علیہما السلام کی نبوت کے منکر ہوں اور سرے سے تورات و انجیل ہی کونہ مانتے ہوں اور انہوں نے مذہب کا چولا اپنی گردن سے بالکل ہی اتار پھینکا ہوا اور مادہ کو ہی اپنا معبد و مسجد بنالیا ہوا اور صرف اپنی اغراض و خواہشات کے پرستار ہوں۔ جیسا کہ سب جانتے ہیں کہ اکثر ویژت اہل یورپ آج کل صرف مادہ پرست اور غرض پرست ہیں اور اس، ایسے یہودی اور نصرانی لاریب ”دھریہ“ اور ”لامذہب“ ہیں۔ یہ اہل کتاب ہرگز نہیں اور یہ کچھ اہل کتاب کی خصوصیت نہیں، بلکہ جو مسلمان بھی اس قسم کے عقائد رکھتا ہو وہ بھی اسی طرح ”دھریہ“ ہے۔ اس کو مسلمان نہیں کہا جا سکتا ہے اور نہ اس پر مسلمانوں کے احکام جاری ہو سکتے ہیں۔ نہ اس کا ذبیحہ جلال ہے، نہ اس کے ساتھ شادی بیاہ کیا جا سکتا ہے۔

(۲) امر دوم! اہل کتاب کا جو طعام (کھانا) اللہ تعالیٰ نے مسلمانوں کے لئے حلال فرمایا ہے، امت کا اس پر اجماع ہے کہ اس طعام سے مراد اہل کتاب کے ذبیح ہیں، نہ کہ اہل کتاب کی ہر غذا اور ہر

خوراک۔ اس لئے کہ علاوہ گوشت کے اور کھانوں (غذاوں) کی حلت و حرمت میں کسی مذہب و ملت کا فرق نہیں۔ چنانچہ مشرکوں، بت پرستوں، مجوسیوں وغیرہ تمام کفار کی تمام حلال غذا میں علاوہ گوشت کے سب مسلمانوں کے لئے حلال ہیں۔ چنانچہ حافظ ابن کثیرؓ اپنی تفسیر میں فرماتے ہیں:

”حضرت ابن عباس، ابو امامہ، مجاهد، سعید بن جبیر، عکرمہ، عطاء، حسن بصری،

مکحول، ابراہیم، نجاشی، سدی اور مقاتل بن حبان رضی اللہ عنہم فرماتے ہیں کہ طعام اہل

کتاب سے مراد اہل کتاب کا ذبیحہ ہے اور علماء امت کا اس پر اجماع ہے۔“^(۱)

(۳) باقی رہا یہ امر کہ آیا اہل کتاب کے ذبیحہ میں وہ تمام شرائط معتبر ہیں جن کا اللہ جل شانہ نے مسلمانوں کو حکم دیا ہے۔ چنانچہ اہل کتاب کا وہ ذبیحہ جس کے ذبح کرنے کے وقت اللہ کا نام (عماً) نہ لیا گیا ہو یا جو بتوں کے نام پر ذبح کیا گیا ہو یا جن جانوروں کو گلا گھونٹ کر، گردن توڑ کر، سینگ مار کر ہلاک کیا گیا وہ سب مسلمانوں کے لئے حرام ہیں۔ بالفاظ دیگر اہل کتاب کے ذبیحہ مسلمانوں کے لئے حلال نہیں، جو مذکورہ شرائط کے مطابق ہوں۔ یا یہ پابندی نہیں ہے۔ بلکہ اہل کتاب کا جو بھی ذبیحہ ہو، کیسے ہی ذبح کیا گیا ہو، گلا گھونٹ کر، گردن توڑ کر ہلاک کیا گیا ہو، غیر اللہ کے نام پر ذبح کیا گیا ہو یا جان بوجھ کر اللہ کا نام نہ لیا گیا ہو، تب بھی وہ مسلمانوں کے لئے حلال ہے۔ دوسرے لفظوں میں اہل کتاب کا ذبیحہ بہر صورت مسلمانوں کے لئے حلال ہے؟

میرے نزدیک یہی اس استفتاء کا سب سے زیادہ پیچیدہ * اور الجھا ہوا مسئلہ ہے یہ اس وقت تک حل نہیں ہو سکتا جب تک کہ تمام کافر قوموں میں سے صرف اہل کتاب، یہود و نصاریٰ کے ذبیحہ کی تخصیص کی غرض و غایت اور علت پر بحث نہ کی جائے۔ اس لئے ہم اس سلسلہ میں امت کے غایت درجہ ثقہ اور محتاط

(۱) تفسیر ابن کثیر - سورۃ المائدۃ - تحت قولہ تعالیٰ و طعام الذين أتوا الكتاب حل لكم و طعامکم حل لهم الایة ۲۸/۲ - ط: مکتبہ فاروقیہ.

* اس لئے کہ اس زمانے کے آزاد خیال علماء یہی کہتے ہیں کہ قرآن کریم میں بلا کسی شرط اور بدلوں کسی استثناء کے اہل کتاب کے طعام کو مسلمانوں کے لئے حلال کیا گیا ہے۔ لہذا موجودہ یہود و نصاریٰ کے تمام تر کھانے (غذا میں) مسلمانوں کے لئے حلال ہیں۔ اسی لئے وہ یورپین ممالک میں جا کر بلا تکلف کھانے خود بھی کھاتے ہیں اور دوسروں کو بھی ان کے حلال ہونے کا فتویٰ دیتے ہیں۔ (حاشیہ بینات)

انہ متفقین کے اقوال و آراء کی طرف رجوع کرتے ہیں۔

چنانچہ امام التفسیر حافظ ابن کثیر اپنی تفسیر میں، تمام کافر قوموں میں سے صرف اہل کتاب کے ذبیحہ کی تخصیص کا سبب بیان کرتے ہوئے فرماتے ہیں:

”اہل کتاب کا ذبیحہ اس لئے حلال ہے کہ اہل کتاب کا عقیدہ ہے کہ غیر اللہ کے نام پر ذبح کرنا حرام ہے۔ چنانچہ وہ اپنے ذبیحوں پر اللہ کا نام ہی لیتے ہیں۔ اگرچہ اللہ جل شانہ کے بارے میں وہ ایسے گمراہ عقیدے رکھتے ہیں جن سے اللہ تعالیٰ بالکل پاک و منزہ ہیں۔“^(۱)

اس کے بعد حافظ ابن کثیر امام مکحول جو اہل کتاب کے اس ذبیحہ کو حلال کہتے ہیں اللہ کا نام (عما) نہ لیا گیا ہو یا غیر اللہ کا نام لیا گیا ہو کے قول پر تردید کرتے ہوئے فرماتے ہیں:

اہل کتاب کے طعام (ذبیحہ) کو مباح قرار دینے سے ہر ایسے ذبیحہ کا حلال ہونا نہیں لازم آتا جس پر اللہ کا نام نہ لیا گیا ہو۔ اس لئے کہ اہل کتاب کے ہاں ذبح کے وقت احتراماً اللہ کا نام لینا معمول و مسلم ہے اور وہ اس کو اللہ کی عبادت سمجھتے ہیں۔ اسی لئے اہل کتاب اور کسی مشرک قوم یا مشرکوں جیسی قوم کا ذبیحہ حلال نہیں کیا گیا۔ اس لئے کہ وہ ذبح کے وقت اللہ کا نام مطلق نہیں لیتے۔ بلکہ وہ کسی جانور کا گوشت کھانے میں سرے سے ذبح کرنے کو بھی ضروری نہیں جانتے، بلکہ مرا ہوا جانور بھی بلا تکلف کھاتے ہیں۔ اس کے برعکس اہل کتاب ایسا ہرگز نہیں کرتے۔^(۲)

(۲) امام التفسیر حافظ ابن جریر طبری رحمہ اللہ اپنی تفسیر میں عرب نصرانیوں کے متعلق امام ابن شہاب زہری کا بیان نقل فرماتے ہیں۔

ابن شہاب کا قول ہے کہ عرب نصرانیوں کے ذبیحہ اس لئے حلال ہیں کہ یہ مذہباً اہل کتاب ہیں اور ذبح کے وقت اللہ کا نام لیتے ہیں۔ لیکن اس کے بعد حضرت

(۱) تفسیر ابن کثیر - المرجع السابق - ۲/۹۷ - ط: مکتبہ فاروقیہ۔

(۲) المرجع السابق۔

علیؑ کے چند آراء مع السند عرب نصراویوں کے ذیبحوں کی ممانعت اور نبی کے بارے میں نقل کرتے ہیں۔ جن میں ایک اثر یہ ہے:

(حضرت علی رضی اللہ عنہ فرماتے ہیں) عرب نصراویوں کے ذیبح کا گوشت نہ کھانا چاہئے۔ اس لئے کہ وہ شراب نوشی کے علاوہ نصراویت کی اور کسی بات کو نہیں مانتے۔^(۱)

دیکھو حضرت علی رضی اللہ عنہ نے عرب نصراویوں کے ذیبح حلال نہ ہونے کا سبب یہ فرمایا ہے کہ وہ ذیبح کے بارے میں عیسائی مذہب کے پابند نہیں ہیں۔ (اس سے معلوم ہوا کہ عیسائی مذہب کے مطابق ذبح کیا ہوا جانور حلال ہے)۔

(۳) امام ابو بکر جصاص اس بحث کے بعد کہ اہل کتاب کے طعام سے مراد صرف ان کے ذیبح ہیں۔ اس لئے کہ اہل کتاب کے اور تمام کھانے مثلاً روٹی، روغن وغیرہ کے حلال ہونے میں اہل کتاب اور غیر اہل کتاب کا کچھ فرق نہیں ہے۔ (ہر قوم کی حلال اور پاک غذا میں مسلمانوں کے لئے حلال ہیں)۔ اس لئے تمام مسلمانوں کا اتفاق ہے۔ فرماتے ہیں:

”بغیر ذبح کیا ہوا جانور کوئی بھی اس گوہلک کرے، مسلمان ہو، کتابی ہو، مجوسی ہو، بہر صورت قطعاً حرام ہے۔ اس کی حرمت کے حکم میں مطلق اختلاف نہیں۔“^(۲)

(۴) قاضی ابو بکر ابن العربي مالکی احکام القرآن میں فرماتے ہیں:

”اہل کتاب کی حالت کا مقتضی تو یہ ہے کہ ان کا کھانا نہ کھایا جائے اس لئے کہ وہ نجاستوں سے نپھنے کے باب میں زیادہ محتاط نہیں ہیں۔ لیکن شریعت مقدسہ نے اس باب میں چشم پوشی سے کام لیا ہے۔ اس لئے کہ وہ ازروئے مذہب گندگیوں سے احتراز کرتے ہیں اور اصول ادینی شعائر کی پابندی کرتے ہیں۔ دیکھئے مجوسی جن

(۱) جامع البيان في تفسير القرآن للإمام محمد بن جرير طبرى - ۶۵/۶ - ط: دار المعرفة بيروت.

(۲) احکام القرآن لأبی بکر احمد بن علی الجصاص ۳۹۳/۲ - ط: المطبعة البهية المصرية .

کے ذبح کھانا جائز نہیں۔ ان کے اور کھانے بھی حلال نہیں، بلکہ گندے اور بخس ہیں۔ ان کے برتن تک بخس قرار دیئے گئے ہیں۔ چنانچہ ابو علیہ شنی رضی اللہ عنہ سے مردی ہے کہ رسول اللہ ﷺ سے مجوسیوں کی ہائڈیوں کے متعلق مسئلہ دریافت کیا گیا (کہ وہ پاک ہیں یا نہیں) آپ نے فرمایا اول خوب صاف کر کے ان کو دھولو، پھر ان میں کھانا پکاؤ۔ یہ مشہور و معروف حدیث ہے۔ (اس سے ثابت ہوتا ہے کہ مجوسیوں کے برتن ناپاک ہیں)۔

قاضی ابو بکر ابن العربي اس کے بعد فرماتے ہیں:

مجوسیوں کے برتوں کو (ستعمال کرنے سے پہلے) دھونا فرض ہے اور اہل کتاب کے برتوں کو دھونا مستحب و مندوب ہے۔ اس کے بعد فرماتے ہیں۔ ”اگر یہ کہا جائے کہ اہل کتاب جو بغیر ذبح کئے ہوئے جانور، مثلاً گاگھونٹ کریا گری توڑ کر ہلاک کئے ہوئے جانور کا گوشت کھاتے پکاتے ہیں (وہ بھی مسلمانوں کے لئے حلال ہونے چاہیے) اس کا جواب یہ ہے کہ یہ جانور میتہ (مردار) ہیں۔ اور میتہ بخش قرآن مطلقاً حرام ہے۔ اگرچہ اہل کتاب اس کو کھائیں، ہم مسلمان ہرگز نہیں کھا سکتے۔ جیسے خنزیر (سور) کہ اہل کتاب اس کو حلال سمجھتے اور کھاتے ہیں۔ لیکن ہم مسلمانوں کے لئے خنزیر حرام ہے۔ ہم نہیں کھا سکتے۔ یعنی اس آیت کریمہ میں ”طعام اہل کتاب“ سے وہی کھانے (غذائیں) مراد ہیں جو فی نفسہ پاک اور مسلمانوں کے لئے حلال ہیں۔^(۱)

دیکھئے یہ علماء و فقهاء کبار کی تصریحات بتلاتی ہیں کہ تمام کافر قوموں میں سے صرف اہل کتاب (یہود و نصاریٰ) کی تخصیص کی وجہ اس امر کا علم یقینی ہے کہ اہل کتاب شریعت اسلامیہ کے طریق پر ہی جانور کو ذبح کرتے ہیں اور معروف طریق پر گلا کائیتے ہیں اور ذبح کے وقت اپنے ذیحیوں اور قربانیوں پر اللہ کا نام لیتے ہیں۔ نیز یہ کہ وہ میتہ (مرے ہوئے جانور) کو حلال نہیں سمجھتے اور جن جانوروں کے گوشت کھانے سے مسلمانوں کو منع کیا گیا ہے۔ مثلاً گاگھونٹ کر، گردن توڑ کر، پھر مار کر، سینگ مار کر ہلاک کئے ہوئے

(۱) احکام القرآن لابن العربي - سورۃ المائدۃ - ۵۵۱ / ۲ - دار احیاء الکتب العربية.

جانور سب مردار ہیں اور میتہ کے حکم میں داخل ہیں۔ لہذا مسلمانوں کے لئے اہل کتاب کے انہی ذبحوں کا گوشت کھانا حلال ہے جو شریعت اسلامیہ کی شرائط کے مطابق حلال طریق پر ذبح کئے گئے ہوں۔ باقی اہل کتاب کے علاوہ اور کافر قوموں کے متعلق اس امر کا یقین نہیں ہے کہ وہ میتہ (مرے ہوئے جانور) منحرنہ و موقودہ (گلا گھونٹ کریا گردن توڑ کر ہلاک کئے ہوئے جانور) کا گوشت نہیں کھاتے یا وہ ذبح کرنے کے وقت اللہ کا نام لیتے ہیں۔

اس تمام بحث و نقیح سے ثابت ہوا کہ اہل کتاب کے طعام کو مسلمانوں کے لئے حلال قرار دینے کی وجہ یہ ہے کہ میتہ اور جس جانور کے ذبح کرنے کے وقت اللہ کا نام نہ لیا جائے یا غیر اللہ کے نام پر ذبح کئے جائیں ان کے حرام ہونے پر اہل کتاب کا مذہب اور شریعت اسلامیہ دونوں متفق و متعدد ہیں اور اہل کتاب قرآن کے نازل ہونے کے وقت تک ازدواج (شادی بیاہ اور ذیحہ) کے معاملہ میں اپنے مذہب کے پورے طور پر پابند تھے۔

اگرچہ ان اہل کتاب نے اپنے مذہب کے اصول و فروع میں بہت کچھ تغیر و تبدل کر دیا تھا۔ یہاں تک کہ ایسے گناہ عظیم کا ارتکاب کر بیٹھے تھے، جس کی مغفرت نہیں ہو سکتی۔ یعنی شرک اور عبادات مسح۔ لیکن ذبح کے احکام عیسائی مذہب میں ہم آج تک بعضی موجود پاتے ہیں جو نصوص قرآن کے موافق و مطابق ہیں۔ جن میں مطلق تغیر و تبدل نہیں کیا گیا۔ بلکہ وہ اب بھی انہی احکام کے معتقد اور پابند ہیں۔ چنانچہ جو مطبوعہ انجلیل آج بھی عیسائیوں کے ہاتھوں میں موجود ہے۔ اس کے کتاب اعمال حوازیں باب ۱۰ آیت ۲۰۹ میں ملاحظہ فرمائیے اس میں لکھا ہے:

(۱) بلکہ میرا حکم ان غیر نصرانی اقوام کے متعلق جو خدا کو مانتی ہیں یہ ہے کہ ہم ان کو بجز اس کے اور کسی بات کا مکلف (پابند) نہ بتائیں کہ ان کے پاس لکھ کر بھیج دیں کہ وہ بت پرستی، زنا کاری سے بچیں اور گلا گھونٹ کر مارے ہوئے جانور اور خون سے اجتناب کریں۔

(۲) میں اور روح القدس ہم تم کو صرف اس لابدی امر کا پابند بنانا چاہتے ہیں کہ تم بتوں کے نام پر ذبح کئے ہوئے جانوروں کے گوشت اور خون سے اور گلا

گھونٹ کر مارے ہوئے جانوروں کا گوشت کھانے سے، زنا کاری و فحش کاری سے اجتناب و احتراز کرو۔ (آیت ۲۹) (۱)

ان علماء اعلام کی تصریحات سے یہ امر بھی واضح ہو گیا کہ ذبیحہ اور ازاد دواج کے باب میں اہل کتاب کی تخصیص کا سبب یہ ہے کہ اہل کتاب ان دونوں امرów میں اپنے مذہب کے احکام پر قائم و کاربند تھے جو دین اسلام کے احکام کی موافق و مطابق ہیں۔ اسی لئے یہ تمام علماء کبار اہل کتاب کے اس ذبیحہ کے حلال نہ ہونے کی تصریح و تأکید فرمائے ہیں جو اسلامی طریق پر ذبح نہ کئے گئے ہوں۔ کبار صحابة و تابعین کی جانب سے بھی اس کی تصریح حافظ ابن کثیر، ابن تبریز، ابو بکر، حصاص اور ابو بکر بن عربی کے اقتباسات میں آچکی ہے۔ لہذا معلوم ہوا کہ ”طعام الذین اوتوا الكتاب“ سے وہ طعام (ذبیحہ) مراد ہے جو ان کے مذہب میں حلال ہو۔ اس لئے کہ ذبح کے باب میں ان کے مذہب کے احکام ہمارے مذہب کے موافق و مطابق ہیں اور وہ نزول قرآن کے زمانے سے آج تک ان دونوں امر میں اپنے مذہب کے احکام پر قائم و کاربند ہیں۔ اگرچہ دوسرے امور میں اپنے اصلی دین پر قائم نہیں ہیں۔ بلکہ بہت کچھ تحریف اور تغیر و تبدل کر چکے ہیں۔ جیسا کہ قرآن حکیم میں تصریح کی گئی ہے۔ اس بحث و تتفقیح سے ثابت ہوا کہ جو شرائط مسلمانوں کے ذبیحہ میں معتبر ہیں وہی اہل کتاب کے طعام (ذبیحہ) میں بھی معتبر ہیں۔ لہذا جو بھی جانور شرعی طریق ذبح کے خلاف ذبح کیا جائے گا اس کا گوشت کھانا حرام ہے، خواہ مسلمان اسے ذبح کرے، خواہ کتابی جیسا کہ امام ابو بکر حصاص اور امام ابو بکر ابن العربی نے تصریح فرمائی ہے۔

علاوہ ازیں یہ فرق کہ مسلمان اگر ایک جانور کو گلا گھونٹ کر یا گردن توڑ کر (یا کسی بھی غیر شرعی طریق پر) حلال کرے تو وہ ذبیحہ حرام ہو اور اگر کتابی اسی طریق پر ہلاک کرے تو وہ حلال ہو جائے قطعاً غیر معقول اور ناقابل قبول ہے۔ کوئی عقل سليم اس کو قبول نہیں کر سکتی۔

نیز استفتاء میں جو اہل کتاب کی تخصیص کی وجہ بیان کی گئی ہے کہ اللہ تعالیٰ نے دوسری کافر قوموں کے مقابلہ پر اہل کتاب کی یہ ”عزت افزائی“ فرمائی ہے۔ اس لئے کہ وہ اپنے دین قدیم کے شعائر پر قائم

(۱) کتاب مقدس انجیل مترجم اردو مجلس مبلغین اسلام۔ عنوان رسولوں کے اعمال ایت: ۲۰، ۲۱، ۲۹۔

نسخہ فارسی۔ کتاب اعمال حواریان۔ آیت ۲۰، ۲۹، ۲۱، ۲۰۔ باب ۱۵

تھے۔ یہ بھی قطعاً صحیح نہیں ہے۔ کفر اور کافر، اللہ اور اس کے رسول صلی اللہ علیہ وسلم کے دشمن، ہرگز کسی عزت افزاں کے مستحق نہیں ہو سکتے، کافر سب برابر ہیں۔ الکفر ملة واحدہ۔ بلکہ صحیح وجہ اہل کتاب کی تخصیص کی وہی ہے جو ہم نے بیان کی کہ اہل کتاب کا طریق ذبح اور احکام ازدواج شریعت اسلامیہ کے مطابق و موافق تھے۔ اس لئے اللہ تعالیٰ نے اہل کتاب کے ذبح اور عورتیں مسلمانوں کے لئے حلال فرمائی ہیں۔

ابن العربيٰ کے مذکورہ بالا بیان سے اس بیان کی بھی تردید ہو گئی کہ جو مہنمہ "المسلمون" کے بعض مطبوعہ فتوؤں میں ابن عربی کی جانب منسوب کیا گیا ہے کہ ابن عربی اہل کتاب کے گلا گھونٹ کر ہلاک کئے ہوئے جانور کو حلال کہتے ہیں۔ یہ نسبت کسی طرح صحیح نہیں ہو سکتی۔ اس لئے کہ ابن عربی کتاب الاحکام میں خود تصریح فرماتے ہیں "اگر یہ کہا جائے کہ اہل کتاب جو جانور معروف طریق پر ذبح کرنے کے بجائے گلا گھونٹ کر یا گردن تو ڈر کر ہلاک کرتے اور کھاتے ہیں وہ بھی طعام اہل کتاب میں داخل ہے (اس لئے حلال ہونا چاہئے) اس کا جواب یہ ہے کہ یہ جانور تو قرآن کی تصریح کے مطابق میتہ (مردار) اور حرام ہے۔ اگرچہ اہل کتاب کھائیں، ہم نہیں کھائیں گے۔ جیسے خزریان کے مذہب میں حلال ہے۔ وہ کھائیں، ہمارے لئے بخش قرآن حرام ہے۔ (ہم اس بناء پر کہ وہ اہل کتاب کا کھانا ہے نہیں کھا سکتے۔)

اسی طرح استفتاء میں جو اللہ تعالیٰ کے قول و طعام الذین او تو الکتاب میں لفظ طعام کے عموم سے مسلمانوں کے لئے اہل کتاب کے تمام کھانوں (ذیحون) کے حلال ہونے پر استدلال کیا گیا ہے، خواہ ذبح کیا ہوا جانور ہو یا گلا گھونٹ کر یا گردن تو ڈر کر ہلاک کیا ہوا (اب طعام اہل کتاب کے تحت داخل اور مسلمانوں کے لئے حلال ہیں) اس استدلال کا بے حقیقت ہونا بھی مذکورہ بالا بحث و تنتیح سے ثابت ہو گیا۔ اس لئے کہ ہر شخص جانتا ہے کہ خزر بھی طعام اہل کتاب ہے اور وہ اہل کتاب کے لئے ان کے مذہب کی رو سے حلال بھی ہے۔ مگر مسلمانوں کے لئے خزر کو آج تک کسی نے حلال نہیں کیا (اہذا طعام اہل کتاب کے تحت وہ کھانے داخل ہیں جو مسلمانوں کے لئے فی نفسہ حلال بھی ہوں)۔

حیرت اس پر ہے کہ "المسلمون" کا مقالہ نگار لکھتا ہے کہ "اس پر تمام فقهاء متفق ہیں" حالانکہ فقہاء تو کجا کسی مسلمان نے بھی آج تک منحنۃ، موقوذہ اور اسی جیسے جانوروں کو حلال نہیں کیا۔ بجز اس مقالہ نگار کے جو ابن العربيٰ کے ذمہ لگا کر حلال کہتا ہے۔ حالانکہ احکام القرآن میں ابن عربی کا صریح اور قطعی

بیان آپ پڑھ چکے ہیں۔

اسی طرح ”ال المسلمين“ کے بعض فتوؤں میں اہل کتاب کے تمام کھانوں (ذبحوں) کو اگرچہ شرعی طریق کے مطابق ذبح نہ بھی کئے گئے ہوں ”ضرورت ملتجہ“، اضطراری ضرورت کے تحت حلال کہا گیا ہے۔ یہ بھی غلط ہے۔ اس لئے کہ قرآن کے ایک مستقل حکم کو ”اضطراری ضرورت“ پر محمول کرنا آپ ہی بتلامیں کیسے صحیح ہو سکتا ہے۔ جب کہ اس کی کوئی دلیل بھی نہیں (کہ یہ حکم اضطراری حالت کے لئے ہے)۔ حقیقت یہ ہے کہ یہ حکم اللہ تعالیٰ کی جانب سے تمام ملکوں کے مسلمانوں کے لئے مطلقاً ایک ”رخصت شرعیہ“ (شرعی اجازت) کے طور پر ہے۔ اس میں حالت اضطرار کی شرط قطعاً نہیں ہے۔ نہ ہی قرآن کے کسی بھی مستقل حکم شرعی میں اضطرار کی شرط معتبر ہوتی ہے۔

اب صرف ذبح کے وقت اللہ کا نام لینے کی شرط کا مسئلہ باقی رہ گیا کہ اس میں بھی مسلمان اور کتابی اسی طرح برابر ہیں جیسے مرے ہوئے یا گلا گھونٹ کر یا گردن تو ڈر کر ہلاک کئے ہوئے جانوروں کے حرام ہونے میں دونوں برابر ہیں یا اس مسئلہ میں اہل کتاب کے ذبیحہ میں رخصت (اجازت) ہے (کہ ذبح کے وقت اللہ کا نام نہ لیا جائے تب بھی حلال ہے) جمہور امت صحابہ، تابعین اور ائمہ مجتہدین کے نزدیک جس جانور پر ذبح کے وقت (عمداً) اللہ کا نام نہیں لیا گیا اور جس پر غیر اللہ کا نام لیا گیا، دونوں یکساں حرام ہیں۔ خواہ ذبح کرنے والا مسلمان ہو، خواہ کتابی، صرف معدودہ چند تابعی مثلاً عطا، مکحول اور امام شافعی اہل کتاب کے ایسے ذبیحہ کو حلال کہتے ہیں جس پر ذبح کے وقت اللہ کا نام نہ لیا گیا ہو۔ چنانچہ ابو حیان اپنی تفسیر بحر محیط میں لکھتے ہیں:

”طعام الذين اوتوا الكتاب“ کے ظاہر سے تو یہی معلوم ہوتا ہے کہ اہل کتاب کا ذبیحہ (بہر صورت) حلال ہے۔ خواہ ذبح کے وقت اللہ کا نام لیں، خواہ غیر اللہ کا۔

چنانچہ عطاء، قاسم بن الحنفیۃ، شعبہ، مکحول، لیث رحمہم اللہ اسی کے قائل ہیں *.....

اور (۱) کامہ ہب ہے کہ اہل کتاب اگر ذبیحہ پر اللہ کا نام نہ لیں یا غیر اللہ کا نام لیں تو ان

* یہاں صاحب مذهب کا ذکر اصل کتاب میں ساقط ہو گیا ہے۔ بظاہر ”ظائفۃ“ ہوتا چاہے۔

کاذبیجہ حرام ہے۔ اس کا کھانا جائز نہیں۔ حضرت ابوالدرداء، عبادۃ بن الصامت اور ان کے علاوہ صحابہ رضوان اللہ علیہم کی ایک جماعت کثیر اسی کی قائل ہے۔ امام ابوحنیفہ، ابو یوسف، محمد، زفر اور مالک کا مذہب بھی یہی ہے۔ امام نجعی اور ثوری (اہل کتاب کے) اس جانور کو مکروہ کہتے ہیں۔ جس پر غیر اللہ کا نام بولا گیا ہو یا جو غیر اللہ کے نام پر ذبح کیا گیا ہو۔^(۱)

اسی طرح امام ابو بکر جاصص احکام القرآن میں اس مسئلہ میں ائمہ مجتہدین کا اختلاف نقل کرتے ہیں۔ قرطبی اپنی تفسیر میں لکھتے ہیں:

”باقی اہل کتاب کے جو کھانے ہم پر حرام ہیں وہ اس آیت و طعام الذین اوتوا الکتاب حل لكم کے عموم کے تحت داخل نہیں، لیکن حضرت ابن عباسؓ کہتے ہیں کہ (پہلے) اللہ تعالیٰ نے فرمایا ”جس جانور پر بوقت ذبح اللہ کا نام نہیں لیا گیا اس کا گوشت مت کھاؤ۔“ اس کے بعد (اس قاعدہ سے) استثناء فرمایا اور کہا: ”اور جن لوگوں کو کتاب دی گئی ہے، ان کا کھانا (ذبیحہ) تمہارے لئے حلال ہے۔ یعنی یہودی اور نصرانی کاذبیجہ، اگرچہ نصرانی مسیح کے نام پر اور یہودی عزیز کے نام پر ذبح کرتے ہیں۔ اس لئے کہ وہ اپنے مذہب کے مطابق ایسا کرتے ہیں۔ عطاء کا قول ہے: ”نصرانی کا ذبیحہ تم کھا سکتے ہو۔ اگرچہ وہ مسیح کے نام پر ذبح کرتا ہے۔ اس لئے کہ اللہ عزوجل نے ان کے ذبیحے حلال فرمادیئے ہیں۔ حالانکہ ذبح کے وقت وہ جو کچھ کہتے ہیں، اللہ جانتا ہے۔ قاسم بن مخیرہ کہتے ہیں: تم نصرانی کاذبیجہ کھالو اگرچہ وہ ذبح کے وقت سر جس کا نام لیتا ہے (سر جس نصرانیوں کے ایک گرجا کا نام ہے) یہی زہری، ربیعة، شعبی اور مکحول کا مذہب ہے اور دو صحابیوں حضرت ابوالدرداء اور عبادۃ بن الصامت سے بھی یہی مردی ہے۔ لیکن امت کا ایک گروہ کہتا ہے کہ جب تم ذبح کے وقت کتابی کی زبان

(۱) تفسیر البحر المحيط لمحمد بن یوسف الشہیر بابی حیان الاندلسی الغرناطی ۳ / ۳۱ - ۳۲

سے غیر اللہ کا نام سنوتواں کا ذبیحہ مت کھاؤ۔ صحابہ میں سے حضرت علی، عائشہ اور ابن عمر رضی اللہ عنہم اسی کے قائل ہیں۔ طاؤس اور حسن بصری کا قول بھی یہی ہے۔ یہ حضرات اللہ تعالیٰ کے قول ولاتاً کلو امما لِمْ يذَكُّر اسْمَ اللَّهِ عَلَيْهِ وَانْهُ لِفَسقٍ سے استدلال کرتے ہیں۔^(۱)

پس معلوم ہوا کہ عام فقهاء صحابہ حضرت علی، عائشہ، ابن عمر، عبادۃ بن الصامت، ابوالدرداء رضی اللہ عنہم اسی طرح جمہور تابعین و ائمہ مجتہدین کے نزدیک وہ ذبیحہ حرام ہے جس پر (عمداً) اللہ کا نام نہ لیا گیا ہو۔ خواہ مسلمان ذبح کرے، خواہ کتابی دونوں کا حکم یکساں ہے۔ ہاں بعض تابعین اور امام شافعیؒ اس کو جائز کہتے ہیں۔ امام غزالیؒ اس پر فرماتے ہیں کہ یہ قول اجماع امت کے خلاف ہے۔ حافظ ابن کثیرؒ نے ان حضرات کی اس دلیل کا بھی جواب دیا ہے کہ ”اللہ تعالیٰ نے یہ جاننے کے باوجود کہ اہل کتاب ذبح کے وقت کیا کہتے ہیں، ان کے ذبیحہ کو مسلمانوں کے لئے حلال فرمایا ہے۔“ چنانچہ حافظ ابن کثیر ج ۲۰ ص ۲۰ پر فرماتے ہیں۔

مکحول کا یہ استدلال محل بحث ہے۔ اس لئے کہ طعام (ذبیحہ) اہل کتاب کے حلال قرار دینے سے ہر اس ذبیحہ کا حلال ہونا لازم نہیں آتا۔ جس پر اللہ کا نام نہ لیا گیا ہو۔ اس لئے کہ اہل کتاب تو اپنے ذبیحوں اور قربانی کے جانوروں پر اللہ کا نام لیتے تھے اور یہی ان کا مذہب ہے اور اسی لئے اہل کتاب کے علاوہ اور کافروں، مشرکوں کے ذبیحے حلال نہیں کئے گئے۔ اس لئے کہ وہ ذبح کے وقت اللہ کا نام نہیں لیتے بلکہ وہ تو ذبح کرنے کے بھی پابند نہیں بلکہ مراہو جانور بھی کھا لیتے ہیں۔ بخلاف اہل کتاب کے کہ وہ ذبح کرنے کو بھی ضروری سمجھتے ہیں اور ذبح کے وقت اللہ کا نام بھی لیتے ہیں۔^(۲)

فضل محدث قاری ثناء اللہ درجۃ اللہ علیہ تفسیر مظہری میں فرماتے ہیں:

مسئلہ: اگر کوئی یہودی عزری کا نام لے کر یا نصاریٰ مسیح کا نام لے کر جانور ذبح

(۱) تفسیر القرطبی لأبی عبد اللہ محمد بن احمد الانصاری القرطبی - ۶/۶ - ط: الهيئة المصرية

(۲) تفسیر ابن کثیر للإمام الحافظ ابن کثیر الدمشقی - ۲۰/۲ - ط: قدیمی کراچی

کرے تو اس کا گوشت کھانا ہمارے نزدیک جائز نہیں۔ صاحب کفایہ فرماتے ہیں: صورت مذکور میں کتابی کا ذبح اسی طرح حلال نہیں ہے، جیسے کوئی مسلمان ذبح کے وقت غیر اللہ کا نام لے۔ اس لئے کہ اللہ تعالیٰ فرماتے ہیں ”اورہ وہ جانور حرام ہے جس پر غیر اللہ کا نام لیا گیا ہو۔“ توجہ غیر اللہ کا نام لینے کی وجہ سے مسلمان کا ذبیحہ حرام ہے تو کتابی کا بدرجہ اولیٰ حرام ہو گا۔ کتابی کو مسلم پر ترجیح نہیں دی جاسکتی۔ امام بغوی (شافعی) کہتے ہیں: اس مسئلہ میں علماء کا اختلاف ہے۔ حضرت عبد اللہ بن عمر کے نزدیک کتابی کا یہ ذبیحہ حلال نہیں ہے۔ مگر بیشتر اہل علم کہتے ہیں کہ حلال ہے۔ یہی شعیٰ، عدنان، زہری اور مکحول کا قول (مذهب) ہے۔

اس اختلاف کو نقل کرنے کے بعد قاری ثناء اللہ فرماتے ہیں:

ہمارے (حقیقیہ) کے نزدیک صحیح اور مختار پہلا قول (ابن عمر کا مذهب) ہے۔ یعنی اہل کتاب کے وہ ذبیح جس پر عمداء اللہ کا نام نہ لیا جائے یا غیر اللہ کے نام پر ذبح کئے جائیں۔ ان کا گوشت کھانا جائز نہیں ہے۔ بشرطیکہ اس کا یقینی طور پر علم ہو (کہ وہ عمداء اللہ کا نام نہیں لیتے یا غیر اللہ کا نام لیتے ہیں یا معلوم و معروف ہو کہ ان کی عادت اور طریق کا ریہی ہے۔ نصاریٰ عرب کے ذبیحوں سے ممانعت اور اس کا محمل (سبب) بھی یہی ہے اور حضرت علیؓ کے قول: عرب نصرانیوں کا ذبیحہ مت کھاؤ، اس لئے کہ وہ شراب نوشی کے علاوہ عیسائیت کے اور کسی بھی حکم کو نہیں مانتے۔ محل (سبب) بھی یہی ہے۔ حضرت علیؓ کا قول اس امر کی دلیل ہے کہ یہ عرب نصرانی ذبح کے وقت اللہ کا نام نہیں لیتے یا غیر اللہ کا نام لیتے ہیں۔ اسی لئے انہوں نے ان کے ذبیحوں سے منع کیا ہے اور اس میں کسی شک و شبہ کی گنجائش نہیں کہ اس زمانے کی عیسائی قومیں توسرے سے ذبح ہی نہیں کرتیں بلکہ گردن توڑ کر جانور کو ہلاک کرتی ہیں۔ اس لئے ان کے ذبیح مسلمانوں کے لئے ہرگز حلال نہیں ہیں، نہ ان کا گوشت کھانا جائز ہے۔^(۱)

امام ابو بکر بن العربي احکام القرآن میں ج اص ۲۲۹ پر ان لوگوں کے قول کی توجیہ کے سلسلہ میں

جن کا کہنا ہے کہ ”کتابی کاذبیہ حلال ہے، اگرچہ وہ اللہ کا نام نہ لے یا غیر اللہ کا نام لے۔“ فرماتے ہیں:

”شریعت نے صرف اس ذبیحہ کو حرام کیا ہے جس پر غیر اللہ کا نام صراحتاً اور عمدًا لیا جائے۔ لیکن جس شخص کا قصد صحیح ہو (کہ اللہ کا نام لے) اور وہ اسی قصد کے مطابق عمل بھی کرے تو اس کے ذبیحہ کے صحیح ہونے میں تو کچھ کلام ہی نہیں، لیکن جو شخص بلا قصد غیر اللہ کا نام لے لے، یہی وہ صورت ہے جس (کے ذبیحہ کے حلال ہونے) کی رخصت (شرع اجازت) دی گئی ہے۔ باقی وہ کتابی جو اللہ کا نام لیتا ہے اور اس کا مقصد اس سے مسح یا مسح کا نام لینا ہے اور اس کا مقصد اس میں اللہ ہے اس لئے کہ عیسائیوں کی عقیدہ کی رو سے اللہ اور مسح کا مصدق ایک ہی ہے۔ اس کا معاملہ خدا کے پرورد ہے۔ (وہی دلوں کا حال جانتا ہے) لیکن اس میں شک نہیں کہ یہ شخص غلط کار ہے۔ باقی تمہیں اللہ نے جس کے حکم سے اہل کتاب گمراہ ہوئے ہیں، مصالحتاً (ان کا ذبیحہ کھانے کی اجازت دی ہے) اور اہل کتاب کے معاملہ میں اس شبہ کی بناء پر کہ اس کی نیت بہر حال اللہ کا نام لینا ہی ہے۔ ان کے ذبیحہ کو حلال کر دیا ہے۔ لہذا اس بارے میں زیادہ چھان بین مت کرو۔“^(۱)

خلاصہ بحث:

اللہ تعالیٰ کے قول (و طعام الذين اوتوا الكتاب حل لكم) کی تفسیر و تشریع کے ذیل میں صحابہ، تابعین اور ائمہ مجتہدین رضوان اللہ علیہم کے اقوال و آراء (نظريات) جو ہم نے نقل کئے ہیں، ان سے مذکورہ ذیل چند امور مستبط ہوتے ہیں اور یہی اس استفتاء کا جواب ہیں۔

(۱) اس آیت کریمہ اور اس جیسی تمام آیات قرآن میں اہل کتاب سے عام طور پر وہی یہودی و نصرانی مراد ہیں جو اپنی کتاب آسمانی کے احکام میں تحریف اور تغیر و تبدل کر چکے ہیں، بلکہ کفر و شرک تک کا

(۱) التفسير المظہری لقاضی ثناء - سورۃ المائدۃ - ۳۹، ۳۰ - ط: بلوچستان

(۲) احکام القرآن لابن العربی - ۵۵۲ / ۲ - ط: دار احیاء الکتب الغربیة عیسیٰ البابی الحلبي

ارتکاب کر بیٹھے ہیں اور ”عزیر و مسح“، کی پرستش تک کرتے ہیں نہ کہ وہ خاص یہودی و نصرانی جو اپنے اصلی اور حقیقی دین پر قائم کو کار بند ہیں۔ جیسا کہ قرآن حکیم کے عام انداز خطاب اور اسلوب بیان سے ثابت ہے کہ ایک طرف وہ ان کو ہر جگہ اہل کتاب سے خطاب کرتا ہے اور دوسری طرف وہ کہتا ہے: ”یہ (گمراہی) اس سبب سے ہے کہ ان (نصرانیوں) کا دعویٰ ہے کہ مسح بن مریم ہی تو اللہ ہے“، اور ان کا قول ہے کہ ”اللہ تین میں کا ایک ہے۔“ نیز وہ بتلاتا ہے کہ انہوں نے اپنی کتاب کی بہت سی آیات کو چھپا رکھا ہے۔ اور انہوں نے اللہ کی آیات کو شن قلیل (چند سکون) کے عوض بیچ دیا ہے۔ (مگر اس کے باوجود ان کو اہل کتاب کہتا ہے۔)

(۲) مسلمانوں کے لئے اہل کتاب کے وہی طعام (ذبیح) حلال ہیں جو ان کے مذهب میں بھی حلال ہوں اور ہمارے مذهب میں بھی۔ اس لئے کہ ہر شخص جانتا ہے کہ خزری اہل کتاب کی غذا ہے (اور ان کے مذهب میں حلال ہے) اور کوئی بھی مسلمان اس کا قائل نہیں کہ خزری مسلمانوں کے لئے حلال ہے (اس لئے کہ ہمارے لئے بھی قرآن خزری کا گوشت حرام ہے) اس طرح میتہ (مردار) کی تمام قسمیں منحرنقة، موقوذہ، متردیہ اور نطیحة مطلقاً حرام ہیں۔ ان کے مذهب میں بھی اور ہمارے مذهب میں بھی۔ لہذا (اگر اہل کتاب ان جانوروں کو کھانے لگیں تب بھی وہ از روئے شرع طعام اہل کتاب کے تحت داخل نہیں ہیں۔ اس لئے کہ (اس تحلیل میں) تمام کافر قوموں میں سے اہل کتاب کی تخصیص صرف اس لئے کی گئی ہے کہ ذبح اور ازدواج کے احکام میں (جو بعینہ اسلام کے احکام ہیں) وہ اپنے مذهب پر قائم اور پابند ہیں۔ اگرچہ اور اپنے مذهب کے تمام احکام میں تغیر و تبدل کر چکے ہیں۔

(۳) اہل کتاب کے وہ ذبیح جن پر وہ (عمداً) اللہ کا نام نہیں لیتے یا غیر اللہ کا نام لیتے ہیں یا جن پر عزیر کا یا مسح علیہما السلام کا نام لیتے ہیں۔ ان میں علماء امت کا ابتداء سے اختلاف ہے۔ بعض علماء جائز اور حلال کہتے ہیں اور بعض ناجائز اور حرام۔ لہذا آج کل یورپین ممالک میں آباد مسلمان اگر مجبوری کی بناء پر ان علماء کے قول پر عمل کریں جو جائز و حلال کہتے ہیں تو گنجائش نکل سکتی ہے۔ لیکن پھر بھی بچنا بہتر اور سلامتی سے قریب تر ہے۔

حاصل یہ ہے کہ یورپ یا امریکہ وغیرہ اہل کتاب کے ملکوں میں بنے والے مسلمانوں کا فرض ہے

کہ وہ ان ذبیحوں کا گوشت کھانے سے کلی طور پر احتراز و اجتناب کریں جو شرعی طریق ذبح کے خلاف مثلاً گلا گھونٹ کر یا گردن توڑ کر یا کسی اور غیر شرعی طریق پر ہلاک کئے گئے ہوں۔ وہ سب میتہ (مردار) کے حکم میں ہیں جو ان کے مذهب میں حلال ہیں نہ ہمارے مذهب میں اور کوئی ایک مسلمان بھی ان کے حلال ہونے کا قائل نہیں۔ ہاں جو جانور معروف طریق پر ذبح تو کئے گئے ہوں مگر ان پر اللہ کا نام نہ لیا گیا ہو یا عزیز و مسیح علیہما السلام کا نام لیا گیا ہو جمہور صحابہ و تابعین و ائمہ مجتہدین کے نزدیک تو وہ بھی حرام ہیں۔ صرف بعض تابعین اور ائمہ مجتہدین میں سے امام شافعیؓ کے نزدیک حلال ہیں اور ان کا کھانا جائز ہے۔ تو جو مسلمان سالہا سال سے ان ممالک میں آباد ہونے کی وجہ سے ان ذبیحوں کا گوشت کلی طور پر ترک کرنے میں تنگی اور مجبوری محسوس کریں اور ان بعض تابعین اور امام شافعیؓ کے مذهب پر عمل کریں اور کھائیں تو توقع یہ ہے کہ ان پر اکل حرام کا عذاب نہ ہوگا۔

مشورہ:

عبد حاضر کی یہ بہت بڑی شومی اور نجاست ہے کہ آج کل ممالک اسلامیہ کے مسلمان یہودیوں، نصرانیوں اور ناکی تعلیمی درستگاہوں، تجارتی منڈیوں وغیرہ کے محتاج اور تمام معاشرتی امور میں ان کی غیر اسلامی معاشرت کے دلدادہ ہیں اور ان ممالک کا سفر کرنے اور وہاں عرصہ ہائے دراز تک قیام کرنے پر مجبور ہو گئے ہیں۔ چنانچہ آج یورپ و امریکہ کے بڑے بڑے شہروں میں ہزار ہا مسلمان اس طرح رہتے ہیں گویا وہ وہیں کے باشندے ہیں اور وہاں ان کو کافی حد تک شہری حقوق اور سہولتیں میسر ہیں تو اگر وہ سب مل کر اجتماعی طور پر اپنے دین کی حفاظت اور مذہبی احکام و شعائر کی صیانت کے لئے متعدد جدوجہد کریں تو یقیناً ان کی یہ اجتماعی کوشش ضرور مشرراً اور بار آور ہو (اور وہ حکومتیں مسلمانوں کے لئے ہر بڑے شہر میں ایسے مذبح قائم کر دیں جہاں اسلامی طریق پر جانور ذبح ہوں) یہ مسلمان اپنے دینی مفاد کے لئے ان ملکوں میں جو جدوجہد کرتے ہیں اور ان ملکوں کی حکومتوں سے اپنے مطالبات منواتے ہیں۔ اگر ان کا دسوائی حصہ بھی اس دینی ضرورت اور حلال ذبیحہ کے حصول کے لئے صرف کریں تو یقیناً ان ملکوں میں ایسے اسلامی مذبح قائم ہو جائیں جہاں خود مسلمان اپنے باتھوں سے اسلامی طریق پر جانور ذبح کریں اور تمام مسلمان وہیں سے

گوشت خریدیں۔ اس جدوجہد سے خود ان کو بھی حلال گوشت مل سکتا ہے اور جو مسلمان عارضی طور پر ان ملکوں میں جاتے اور قیام کرتے ہیں وہ بھی نصرانیوں اور یہودیوں کے غیر شرعی ذبحوں کا گوشت کھانے سے نجیج جائیں اور ہمیشہ اس سنت جاریہ کا اجر و ثواب ان کو ملتار ہے۔ لیکن افسوس صد افسوس اس پر ہے کہ یہ مسلمان اللہ کی حرام کردہ اشیاء کو حلال کرنے اور خدا اور رسول نے جس چیز کو ناپسند فرمایا ہے اس کو جائز و پسندیدہ بنانے کے حیلے تو ڈھونڈتے پھرتے ہیں (اور مفتیوں سے حلت کا فتویٰ بہر صورت حاصل کرنے کے لئے ایڑی چوڑی کا زور لگاتے ہیں) مگر جو دینی فریضہ (أكل حلال) ان پر عائد ہے اس کو ادا کرنے کا ان کو خیال تک نہیں آیا۔

اللہ کے سوا اور کس سے مسلمانوں کی اس بے حسی کا شکوہ کیا جائے۔ کیا ان مسلمانوں میں کچھ ایسے غیرت مند جوان ہمت مسلمان ہیں جو اس دینی فریضہ کو ادا کرنے کی راہ میں سر تن کی بازی لگادیں اور یورپ و امریکہ کے بڑے بڑے شہروں میں اسلامی مذبح قائم کرادیں اور ہمیشہ ہمیشہ کے لئے اجر و ثواب حاصل کریں اور اپنی دینی غیرت کا ثبوت دیں؟ جن شہروں میں مسلمانوں کی تعداد موثر حد تک زیادہ ہے اس میں تو یہ تحریک (ایجی ٹیشن) انشاء اللہ ضرور کامیاب ہو گا۔

والله المستعان وهو يتولى الصالحين

بندہ محمد شفیع

دارالعلوم کراچی نمبر ۳

بینات-رمضان ۱۳۸۴

اہل یورپ کے ذبیحہ کے متعلق

استفتاء اور اس کا جواب:

تکملہ

مفتي اعظم حضرت العلامۃ الشیخ محمد شفیع مدظلہ العالی کے مذکورۃ الصدر تفصیلی و تحقیقی جواب باصواب کے بعد بطور تائید خاتمة الحمد شیں عارف بالله حضرت شاہ ولی اللہ دہلوی رحمۃ اللہ علیہ کی مشہور و معروف کتاب حجۃ اللہ البالغہ کا ایک طویل اقتباس "بحث الاطعمة والشربہ" صفحہ ۱۳۲ جلد ۲ سے بعنوان "تکملة فی حکمة التشريع الاسلامی فی الذبح وشروط تسمیۃ الله علیہ" نقل فرمایا ہے۔ (۱) ہم بطور اختصار اس بیان کے آخری حصہ کا ترجمہ درج کرتے ہیں۔ پورے بیان کے لئے اصل کتاب کی مراجعت کیجئے۔ شاہ صاحب قدس سرہ فرماتے ہیں:

واضح ہو کہ اسلامی ذبیحہ کے سلسلہ میں ذبح کی حدود کی انضباط اور اس کی مہم صورتوں کی وضاحت و تعین سے متعلق چند امور بیان کرنے ضروری ہیں۔ ایک یہ ہے کہ مشرکین بطور عبادت اپنے بتوں کے لئے جانور ذبح کیا کرتے تھے اور ظاہر ہے کہ یہ ایک قسم کا شرک ہے۔ اس لئے حکمت الہیہ اس کی مقتضی ہوئی کہ اس شرک کے ارتکاب سے لوگوں کو منع کرے اور روکے اور بطور تاکید مزید بتوں کے نام پر ذبح کئے ہوئے جانوروں کا گوشت کھانا تک حرام کر دے۔ تاکہ کلی طور پر اس شرکیہ رسم کا سد باب ہو جائے۔ علاوہ ازیں یہ بھی حقیقت ہے کہ فعل ذبح کی شناخت یقیناً ذبح کئے ہوئے جانور میں سرایت کرتی ہے۔ یعنی چونکہ بتوں کے نام پر ذبح کرنا فعل فتنج و شنیع ہے اس لئے وہ ذبیحہ بھی اس فعل شنیع کی وجہ سے ایک

(۱) حجۃ اللہ البالغہ للشیخ احمد المعروف بشاہ ولی اللہ المحدث الدہلوی - کتاب الاطعمة والشربہ - ۱۸۰/۲ - ط: صدیقیہ کتب خانہ اکوڑہ خٹک و نصہ مایلی:

ان ہئنا امور مبہمہ تحتاج الى ضبط الحدود و تمیز المشکل منها ان المشرکین كانوا يذبحون بظواحیتهم يتقربون وهذا نوع من الاشتراك الخ

فتنج اور خبیث چیز بن گیا۔ اس لئے بھی اس کا گوشت کھانا حرام ہونا چاہئے۔ اس اصول کو ہم نے صدقہ کے ذیل میں بیان کیا ہے کہ فعل کا حسن و فتح متعلقہ فعل کے حسن و فتح کا موجب ہے۔

پھر بتوں کے لئے ذبح کئے ہوئے جانوروں کے بارے میں فی الجملہ ابہام تھا کہ اس میں بتوں کی تخصیص یا تعین کو دخل ہے۔ یا یہ حکم ہر غیر اللہ کے لئے عام ہے؟ نیز ذبح کرنے والے کا اعتبار ہے یا کوئی بھی ذبح کرے۔ اس لئے اس کی وضاحت فرمادی کہ ہر وہ جانور جو کسی بھی غیر اللہ کے نام پر چھوڑ دیا گیا ہو یا جو بتوں پر (چڑھاوے کی صورت میں) ذبح کیا گیا ہو یا جس کو ایسے شخص نے ذبح کیا جو غیر اللہ کے نام پر ذبح کرنے کی حرمت کونہ مانتا ہو۔ یعنی مسلمان اور کتابی (یہودی و نصرانی) کے علاوہ کسی اور مذہب و ملت کا آدمی ہو۔ ان سب صورتوں میں ذبح حرام ہوگا۔ یہی مصلحت اس تعین کا موجب ہوئی کہ ذبح کے وقت اللہ کا نام لینے کو لازمی قرار دیا جائے۔ اس لئے کہ حلال و حرام میں قطعی حد فاصل اور کھلا ہوا فرق و امتیاز اسی تعین سے ہو سکتا ہے (کہ اگر ذبح کے وقت اللہ کا نام لیا ہے تو حلال ہے ورنہ بہر صورت حرام ہے)۔

ذبح کرنے کے وقت اللہ کا نام لینا اور بسم اللہ، اللہ اکبر کہنا اس لئے بھی ضروری ہوا کہ انسان اور حیوانات نفس زندگی میں دونوں برابر ہیں۔ (دونوں کو اللہ رب العالمین نے زندگی عطا فرمائی ہے اور دونوں کو اپنی زندگی کیسا عزیز ہے۔ لہذا کسی ایک کو دوسرا کی زندگی تلف کرنے کا اختیار نہ ہونا چاہئے) لیکن حکمت الہی نے محض انسان کی غذائی ضرورت اور مصلحت کے پیش نظر انسان کو صالح اور حلال جانوروں کو ذبح کر کے کھانے کی اجازت بھی دے دی اور اتنی قدرت بھی عطا کر دی کہ وہ اتنے عظیم الجثة اور طاقتور جانوروں کو پچھاڑ کر ذبح کرے۔ یہ محض اللہ جل شانہ کا فضل و کرم ہے۔ لہذا حکمت الہی نے انسانوں کا فریضہ قرار دیا ہے کہ وہ ان جانوروں کی جان لینے اور ذبح کرنے کے وقت اللہ تعالیٰ کی اس نعمت عظمیٰ^(۱)

(۱) حضرت العلامہ مفتی محمد شفیع صاحب فرماتے ہیں: اللہ تعالیٰ نے صرف ان بہائیم پر ہی اللہ کا نام لینے کو شرط حلت قرار دیا جو انسان کیلئے رزق بنادیئے ہیں اور ان کے علاوہ تمام کھانے پینے کی چیزوں پر اللہ کا نام لینا شرط نہیں قرار دیا حالانکہ سب ہی چیزیں اللہ کا دیا ہوا رزق اور نعمت ہیں غالباً اس کی حکمت یہ ہے کہ انسان ان جانوروں کو کھانے کیلئے ان کی جان لیتا ہے اور یہ روح (جان) من امر اللہ (اللہ کی دی ہوئی ہے) لہذا اللہ کی اجازت کے بغیر اس کی دی ہوئی چیز میں تصرف کسی طرح جائز نہیں ہو سکتا تھا اس لئے اللہ جل شانہ نے اس تسبیہ بسم اللہ اللہ اکبر کو اللہ سبحانہ و تعالیٰ کی اجازت کے قائم مقام فرمایا و اللہ اعلم

سے غافل نہ ہو اور بسم اللہ، اللہ اکبر کہہ کر اس نعمت کا شکر ادا کرے۔ یہ ہے وہ حکمت و مصلحت جس کی بناء پر اللہ جل مجده نے ذبح کرنے کے وقت اللہ کا نام لینے کو فرض اور ضروری قرار دیا ہے۔ چنانچہ ارشاد ہے:

لِيذَّكُرُوا إِسْمَ اللَّهِ عَلَى مَا رَزَقَهُمْ مِنْ بَهِيمَةِ الْأَنْعَامِ (الحجرات: ۲۳)

”بندوں کو چاہئے کہ وہ (ذبح کے وقت) اللہ کا نام لیں ان مویشیوں پر جو اللہ نے
ان کے لئے رزق بنادیئے ہیں۔“

(۲) دوسری بات یہ ہے کہ میتہ (مراہوا جانور) تمام اقوام و ادیان میں بالاتفاق حرام ہے۔ دنیا کی تمام قومیں تو اس مردار جانور کی حرمت پر اس لئے متفق ہیں کہ ”خطیرہ قدس“، (متصرفان بارگاہ الہی) کی جانب سے میتہ (مردار جانور) کے خبیث ہونے کا شعور فطری طور پر تمام اقوام عالم کے قلوب میں ودیعت کر دیا گیا ہے۔ (اسی لئے دنیا کی تمام سلیم لفطرت قومیں مردار جانور کو ایک خبیث چیز جانتی ہیں اور اس سے اجتناب کرتی ہیں) اور ادیان و مذاہب اس لئے اس پر متفق ہیں کہ ارباب ادیان علام نے تجربوں سے معلوم کر لیا ہے کہ بیشتر مردار جانوروں میں جان نکلنے کے وقت کچھ ایسے زہر میلے مادے جسم میں پھیل جاتے ہیں جو انسانی مزاج کے منافی اور مضر صحت ہیں۔ اس لئے وہ مردار جانور سراسر زہر بن جاتا ہے۔ چنانچہ مرنے کے ذردار ب بعد جسم نیلا پڑ جاتا ہے اور پھر ذردار ب بعد اس میں تعفن پھیل جاتا ہے اور پھر سڑ جاتا ہے۔ کیڑے پڑ جاتے ہیں۔ اسی لئے دنیا کے تمام مذاہب مردار جانور کو کھانے کو منع کرتے ہیں۔

پھر چونکہ جانور کی جان تو بہر صورت نکلتی ہی ہے۔ خواہ وہ خود مرے، خواہ انسان اس کو ہلاک کرے اور کسی بھی صورت میں ہلاک کرے، اس لئے مردار اور غیر مردار میں کوئی حدفاصل اور وجہ فرق ضرور ہوئی چاہئے (تاکہ میت و مرداروں سے اجتناب کیا جاسکے) اس لئے وجہ فرق یہ مقرر کی گئی کہ کھانے کے لئے جس حلال جانور کی جان نکالی گئی ہو (یعنی گلا کاٹا گیا ہو) وہ تو ذبح ہے اور حلال ہے اور کسی بھی طریق پر مراہوا جانور میتہ (مردار) ہے۔

اس فرق کی بناء پر متردیدہ (اوپنجی جگہ سے گر کر ہلاک ہونے والا) نتیحة۔ ایک جانور نے دوسرے جانور کو سینگ مار کر ہلاک کر دیا ہو یا جس کو کسی نے کھایا سب میتہ (مردار) کے حکم میں ہیں اور حرام ہیں۔ خبیث ہیں۔ ضرر رساں ہیں۔ (اس لئے کہ انسان نے کھانے کی غرض سے ان کی جان نہیں

نکالی۔ یعنی ذبح نہیں کیا کہ وہ تمام زہر میلے اور فاسد مادے نکل جائے۔ اس لئے خبیث بھی ہیں اور مضر بھی۔)

(۳) تیری بات یہ ہے کہ اسلام سے پہلے دنیا میں کھانے کے لئے جانوروں کی جان نکالنے کے دو طریقے راجح تھے۔

(۱) عرب اور یہودی تو جانوروں کو ذبح یا نحر کیا کرتے تھے۔ یعنی طول آیا عرضًا جانور کا گلا کاٹتے تھے۔

(۲) اور مجوہ گلا گھونٹتے یا پیٹ پھاڑتے تھے۔

پہلا طریقہ ذبح یا نحر انبیاء کرام علیہم السلام کی سنت تھی جو بطور توارث اولاد ابراہیم علیہ السلام میں چلی آ رہی تھی اور اس طریق میں متعدد فائدے بھی ایسے ہیں جو دوسرے طریق میں نہیں۔ مجملہ ان کے ایک زیادہ سے زیادہ آسانی کے ساتھ جانور کی جان لینا ہے۔ اس لئے کہ کسی جانور کو ہلاک کرنے کا کم سے کم تکلیف وہ طریقہ گلا کا شناہی ہے کہ اس سے چند لمحوں میں جان نکل جاتی ہے اور یہی مطلوب ہے رسول اللہ ﷺ کے ارشاد گرامی ”فلیرح ذبیحته“ (جانوروں کو زیادہ سے زیادہ راحت دہ طریقہ پر ذبح کرنا چاہئے) کا منشاء بھی یہی ہے اور یہی راز ہے۔ شریطہ شیطان (چھری مار کر شیطانی طریق پر ہلاک کرنے) سے منع فرمانے کا (کہ اس میں جانور کو بے حد تکلیف ہوتی ہے۔ بڑی دیر میں اور بڑی تکلیف سے جان نکلتی ہے۔ جیسا کہ عرب موزی اونٹ کے کو نچے کاٹ کر تماشادی کھا کرتے تھے۔)

دوسرافائدہ یہ ہے کہ ”خون“ جو ایک مستقل نجاست ہے حتیٰ کہ اگر کپڑے یا بدنه پر لگ جائے تو ہر شخص اس کو دھونا ضروری سمجھتا ہے۔ اسی لئے حتیٰ الامکان خون لگنے سے بچنے کی کوشش کی جاتی ہے۔ لہذا ذبح یا نحر (سے چونکہ خون کا ایک ایک قطرہ نکل جاتا ہے اس لئے یہ طریقہ) ذبیحہ کو خون کی نجاست سے پاک کرنے کا ایک مسئلہ ذریعہ ہے۔ اس کے برعکس گلا گھونٹنا یا پیٹ پھاڑنا ذبیحہ کو خون سے نجس کر دینے کے مترادف ہے (اس لئے کہ پہلی صورت میں تو خون بالکل نکلتا ہی نہیں اور دوسری صورت میں سب خون نہیں نکلتا، کچھ نہ کچھ ضرور رہ جاتا ہے) اسی لئے ذبح یا نحر انبیاء علیہم السلام کی سنت ہے۔

تیرافائدہ یہ ہے کہ یہ ذبح یا نحر ختنوں کی طرح ”ملت حنفیہ“ (دین ابراہیمی) کے ”شعار“ اور ”خاصیٰ فطرت“ میں سے شمار ہونے لگا تھا۔ جس سے ”ملت حنفیہ“ (دین ابراہیمی) کے ماننے والے

پہچانے جاتے تھے اور رسول اللہ ﷺ چونکہ ملت حنفیہ کو قائم کرنے کے لئے مبouth کئے گئے تھے۔ اس لئے بھی اس طریق ذبح یا نحر کی پابندی کرانا^(۱) آپ کے لئے ضروری تھا۔ (ان تمام فوائد و مصالح کی غرض سے شریعت محمدیہ میں اسی ذبح یا نحر کے طریق کو امت محمدیہ کے لئے تجویز کیا گیا)۔

باقی مذکورہ بالا ہر دو طریق میں مزید فریق و امتیاز ضروری تھا کہ (شرعی ذبح غیر شرعی ذبح سے زیاد ممتاز اور متعین ہو جائے) اور وہ اس کے بغیر نہیں ہو سکتا تھا کہ آلہ ذبح کا دھاردار ہونا اور نحر، ذبح (ذبح کرنے اور گلا کانے کی جگہ) عنق اور لبہ ہونا ضروری قرار دے دیا جائے۔ چنانچہ شرعاً طریق ذبح متعین کر دیا گیا کہ آلہ ذبح کا دھاردار، چھری، چاقو، نخجروغیرہ ہونا اور گلا کانے کی جگہ حلق اور لبہ ہونا ضروری ہے۔ اس کے خلاف جتنی بھی جانور کو ہلاک کرنے کی صورتیں اور طریقے ہیں مذکورہ بالا مصالح ملیہ و شرعیہ اور حفظ صحبت جسمانیہ اور روحانیہ کی بناء پر سبب منوع ہے۔

تا سید

مفتي اعظم حضرت مولانا مفتی شفیع صاحب کے جواب کی تاسید
شیخ الحدیث حضرت العلامہ مولانا محمد یوسف بنوری مدظلہ کی جانب سے۔

شیخ بنوری مدظلہ فرماتے ہیں:

استاد بزرگ حضرت مولانا مفتی محمد شفیع صاحب اطال اللہ بقاہ نے جو جواب دیا ہے وہی صحیح ہے اور ما شاع اللہ موصوف نے اس مسئلہ کی ہر پہلو سے تحقیق و تنقیح کر کے اور ثبوت میں متقدمین و متاخرین علماء کبار کے واضح اور روشن اقوال پیش کر کے جواب کا حق ادا فرمادیا ہے:

اور میں تو کہتا ہوں کہ اللہ جل شانہ کا قول ولا تأكلوا مما لم یذکر اسم اللہ علیہ اور کلوا مما ذکر اسم اللہ علیہ ہر دو آیتیں تمییز کے وجوب پر نص قطعی ہیں (کہ ذبح کی حلت و حرمت کا بدله

(۱) حضرت شاہ صاحب رحمۃ اللہ علیہ کے اس بیان سے تباہر بلکہ متعین یہی ہے کہ شریعت میں جو طریق ذبح مذکور و مامور ہے وہ "امر تعبدی" ہے "امر عادی" نہیں ہے لہذا جب تک جانور اسی معروف اور تیرہ سو سال کی معمول بے طریق پر ذبح نہ کئے جائیں گے ان کا گوشت حلال نہ ہو گا تفصیل کیلئے اسی سلسلے کے دوسرے فتوے کے جواب کا انتظار کیجئے۔ مترجم (حاشیہ بینات)

صرف تسمیہ کے ذکر و عدم ذکر پر ہے) یا آئیں قطعی الثبوت بھی ہیں اور قطعی الدلالۃ بھی (اس لئے وجوب واشتراط تسمیہ میں مطلق شک و شبہ نہیں کیا جاسکتا)۔

علاوہ ازیں امام غزالی رحمۃ اللہ علیہ کے قول کے مطابق امر بالنیہ کی احادیث حد تواتر تک پہنچ چکی ہیں۔ چنانچہ امام غزالی علیہ الرحمہ احیاء العلوم میں فرماتے ہیں۔ جس جانور پر عمدًا اللہ کا نام نہ لیا گیا ہو وہ بالاجماع حرام ہے۔ یہاں تک کہ وہ (شافعی المذہب ہونے کے باوجود) امام شافعی کے قول (مذہب) کو ”خرق اجماع“، (اجماع کو توڑنے) سے تعبیر کرتے ہیں۔ اسی لئے شافعی مذہب کے اور بھی بڑے بڑے محققین جمہور کے مذہب کے جانب مائل نظر آتے ہیں۔ اسی لئے کہ وہ دیکھتے ہیں کہ اس مسئلہ میں ان کے امام شافعی کا مذہب عایت درجہ کمزور ہے۔

اور یہ تو مسلمان کے ذبیحہ کے متعلق بحث ہے اور جب ایک مومن مسلمان کا ذبیحہ ترک تسمیہ (بسم اللہ نہ کہنے کی) وجہ سے حرام ہے تو یہودی اور نصرانی تو کافر ہیں۔ ان کے حق میں بھلا اس شرط (وجوب تسمیہ) کو کیسے نظر انداز کیا جاسکتا ہے۔

نکتہ! تنزیل عزیز (قرآن کریم) میں اللہ جل شانہ نے لم تذکروا (تم ذکر نہ کرو) فعل معروف نہیں فرمایا بلکہ لم یذکر (ذکر نہ کیا گیا ہو) فعل مجہول استعمال فرمایا ہے (اس سے معلوم ہوا کہ حرام ہونے کی علت اور حرمت کا مدار صرف اللہ کا نام نہ لئے جانے پر ہے۔ چاہے تم نہ لو، چاہے کوئی اور ذبح کرنے والا نہ لے، ایسی صورت میں اہل کتاب کو اس حکم ہے مستثنیٰ قرار دینا کسی طرح صحیح نہیں ہو سکتا۔

علاوہ ازیں تہا حضرت علی رضی اللہ عنہ کا قول (مذہب) ہی جمہور کے مذہب کی ترجیح کے لئے کافی ہے۔ اس لئے حضرت علی رضی اللہ عنہ ان خلفاء راشدین میں سے ایک ہیں جن کی ہدایت پر ہونے کی شہادت رسول اللہ ﷺ نے دی ہے اور وہ اگر تمام صحابہ سے بڑھ کر فقیہ نہ بھی ہوں تو فقیہہ تو ضرور ہیں۔ چہ جائیکہ فقیہہ امت حضرت عائشہ صدیقہ بنت صدیق اکبر رضی اللہ عنہما بھی اسی مسئلہ میں حضرت علی رضی اللہ عنہ سے متفق ہیں اور فاروق اعظم کے فرزند عبد اللہ بن عمر رضی اللہ عنہما بھی ان سے متفق ہیں اور ایک روایت کے مطابق حضرت ابوالدرداء رضی اللہ عنہ جو فقہاء صحابہ میں شمار ہوتے ہیں۔ ان کا مذہب بھی حضرت علی رضی اللہ عنہ کے موافق ہے اور حضرت عبادۃ بن الصامت رضی اللہ عنہ جو قدماء صحابہ میں سے ہیں وہ بھی حضرت علیؑ سے

متفق ہیں۔ ان جلیل القدر کبار صحابہ رضی اللہ عنہم کے مقابلہ میں چند تابعین کے قول کو ہرگز ترجیح نہیں دی جاسکتی۔ خاص کر جب کہ قرآن کی نص قطعی ان صحابہ کے قول کی تائید کر رہی ہے۔

الغرض اہل کتاب کے ذبیحہ کا حلال ہونا یقیناً اس شرط کے ساتھ مشروط ہے کہ وہ ذبح کرنے کے وقت اللہ کا نام لے۔ (ورنہ حرام ہوگا) یہی امام مالک کا مذہب ہے اور یہی امام ابوحنیفہ اور یہی امام احمد رحمہ اللہ کا (گویا ائمہ اربعہ سے تین امام ایک طرف ہیں اور متزوک التسمیہ عاملہ) (جس جانور پر عمدۃ اللہ کا نام نہ کیا گیا ہو) کو حرام کہتے ہیں۔ اس لئے ان تین ائمہ مجتہدین کے مقابلہ پر ایک امام شافعیؓ کے مسلک کو نہ عقلاء ترجیح دی جاسکتی ہے نہ نقلًا۔ پھر یہی جمہور فقهاء کا مذہب ہے اور یہی حضرت علی، حضرت ابوالدرداء، حضرت عبادۃ الصامت، حضرت عبد اللہ بن عمر اور حضرت عائشہ رضی اللہ عنہم جمعیں کا مذہب ہے اور کبار صحابہ میں سے کسی بھی صحابی کا قول ان حضرات کے خلاف منقول نہیں (بالفاظ دیگر صحابہ میں سے حضرت عبد اللہ بن عباس کے علاوہ تمام صحابہ اس پر متافق ہیں۔ لہذا جمہور فقهاء اور جمہور ائمہ مجتہدین کا مذہب یہی ہے کہ متزوک التسمیہ عاملہ حرام ہے۔ گویا صحابہ میں صرف ابن عباسؓ اور ائمہ اربعہ میں سے صرف امام شافعیؓ اور تابعین میں سے چند بزرگ ہیں جو متزوک التسمیہ عاملہ کو حلال کہتے ہیں۔ ان کے علاوہ باقی امت سلف سے لے کر خلف تک سب حرام کہتے ہیں۔ اسی لئے امام غزالی علیہ الرحمہ نے ”اجماع“ کا دعویٰ کیا ہے اور امام شافعیؓ کے قول کو ”خرق اجماع“، قرار دیا ہے۔^(۱))

علاوہ ازیں فقه اور اصول فقه کا مسلمہ اصول ہے کہ جب کسی چیز کے حلال یا حرام ہونے میں علماء اختلاف ہو تو حرمت کو ترجیح دی جاتی ہے۔ اس اصول کے تحت بھی ”متزوک التسمیہ عاملہ“ حرام ہونا چاہئے۔

حافظ بدرا الدین عینی عمدة القاری شرح صحیح بخاری ج ۲۰ ص ۲۲ طبع استانہ پر فرماتے ہیں:

”امام بخاری نے اس آیت کریمہ (و طعام الذين اوتوا الكتاب) کو اہل کتاب یہود و نصاریٰ وغیرہ خواہ حریبی ہوں، خواہ غیر حریبی کے ذبیحوں کے حلال ہونے پر بطور استدلال پیش کیا ہے۔ اس لئے کہ اللہ تعالیٰ عز وجل کے قول و طعام الذين اوتوا

(۱) الاشباه والنظائر فی الفقه الحنفی لابن نجیم - القاعدة الثانية إذا اجتمع الحلال والحرام غالب

الكتاب سے مراد ان کے ذبحیں ہیں۔ یہی ابن عباس اور ابو امامہ کامد ہب ہے اور یہی مجاهد، سعید بن جبیر، عکرمہ، عطار، حسن، مکھوں، ابو براہیم نجفی اور مقاتل بن حبان رضی اللہ عنہم کامد ہب ہے اور علماء کا اس پر اتفاق ہے کہ مسلمانوں کے لئے اہل کتاب کے ذبحیں صرف اس لئے حلال ہیں کہ ان اہل کتاب کا عقیدہ ہے کہ غیر اللہ کے نام پر ذبح کرنا حرام ہے اور یہ لوگ اپنے ذبحیوں پر اللہ تعالیٰ کے نام کے علاوہ اور کسی کا نام نہیں لیتے۔ اگرچہ اللہ جل شانہ کی شان میں ایسے امور کے معتقد ہیں جن سے وہ قطعاً پاک اور منزہ ہیں۔ (مگر پھر بھی ذبحیہ پر اسی کا نام لیتے ہیں) ان اہل کتاب کے علاوہ اور مشرک و کافر قوموں کے ذبحیے حلال نہیں ہیں۔ اس لئے کہ وہ اپنے ذبحیوں اور قربانی کے جانوروں پر اللہ کا نام نہیں لیتے اور نہ وہ اس کو عبادت سمجھتے ہیں بلکہ وہ تو جانوروں کا گوشت کھانے میں ذبح کرنے پر بھی مدار نہیں رکھتے۔ میتہ (مرے ہوئے جانور) کا گوشت بھی کھائیتے ہیں۔ بخلاف اہل کتاب اور انہیں جیسے سامرہ اور صائبہ وغیرہ فرقوں کے، جو حضرت ابراہیم اور حضرت شیث وغیرہ انبیاء علیہم السلام کے دین کے معتقد اور پابند ہیں۔ یہ علماء کا ایک قول ہے (اور دوسرا قول یہ ہے کہ اہل کتاب کا مصدق صرف یہود و نصاریٰ ہیں۔ سامرہ اور صائبہ اہل کتاب کا مصدق نہیں ہیں) باقی عرب کے نصرانی قبیلے مثلاً بني تغلب، تنوخ، بہرام جذام، لخم اور عاملہ وغیرہ کے ذبحیے جمہور علماء کے نزدیک حلال نہیں ہیں۔

متلبیہ:

باقی رہائیوں میں ممالک میں آباد مسلمانوں کے ”اضطرار“ کا مسئلہ۔ یہ بہت زیادہ غور و فکر کا محتاج ہے کہ آیا صرف اہل کتاب کے ذبحیہ کو ان کے لئے حلال قرار دینے کی غرض سے اس صورت حال کو اضطرار کی حالت میں شمار کیا جاسکتا ہے یا نہیں؟ اور کیا اس حیلہ کا سہارا لے کر محترمات کو ان کے لئے حلال قرر دیا جاسکتا ہے یا نہیں؟ میری رائے میں توازن روئے انصاف اس صورت حال کو اضطرار کی حالت نہیں کہا جاسکتا۔ وہ قطعاً اس حرام گوشت کے کھانے پر مضطرب نہیں ہیں۔ یہ محض حرام کو حلال کرنے کا ایک مذموم حیلہ ہے۔ اسی طرح صرف اس غرض (تحلیل حرام) کے لئے علماء سلف میں کے ایک ”مرجوح و متزوک قول“ (امام شافعی کے

قول) کو اختیار کرنا اور اسے دلیل کے طور پر پیش کرنا صرف اپنی اغراض و خواہشات کو پورا کرنے کے لئے کھلی ہوئی حیلہ سازی اور بہانی جوئی ہے (اور شریعت کے احکام کے ساتھ تلاعہ ہے)۔

پھر یاد رکھئے کہ اس حیلہ کی آڑ لے کر اہل یورپ کے ذیحیوں کو وہاں کے باشندوں کے لئے حلال کر دیا گیا تو (یہ معاملہ ان ممالک کے باشندوں تک ہی محدود نہ رہے گا بلکہ) اس کا نتیجہ یہ ہو گا کہ یورپ کے ان ذیحیوں کے گوشت جو ڈبوں میں محفوظ کر کے تمام اسلامی و غیر اسلامی ممالک میں امپورٹ کئے جاتے ہیں، آپ کے اس فتوے کا سہارا لے کر تمام دنیا کے مسلمان ان حرام ذیحیوں کا گوشت مزے لے لے کر کھائیں گے۔ حالانکہ وہ اپنے اسلامی ملکوں میں رہتے ہیں۔ جہاں با آسانی حلال گوشت میسر ہے۔ یہ یقینی حلال کو چھوڑ کر حرام کو کھانا کھا کی دیانت ہے۔

ملکی اور قومی نقصان:

اکل حرام کے گناہ عظیم کے علاوہ یورپین ممالک اسلامی ملکوں اور مسلمان قوموں سے اس گوشت کی تجارت کے ذریعہ خوب زر مبادله کیا جائیں گے اور یہ اسلامی ممالک اور مسلمان قومیں فقر و افلاس کے قعر نذلت میں گرفتار ہوں گی اور یہ کافروں بے دین قومیں اور ان کی حکومتیں روز بروز مسلمانوں کی کمائی سے مالا مال اور قوی سے قوی تر ہوتی چلی جائیں گی اور اس کے نتیجہ میں اسلام اور مسلمان قومیں کمزور سے کمزور تر اور ذلیل سے ذلیل تر ہوتی جائیں گی اور آخرت کے ساتھ دنیا بھی تباہ ہو گی۔

خسر الدنيا والآخرة وذلك هو الخسران المبين

میں ان مختصر سے کلمات کے ساتھ مفتی اعظم حضرت مولانا مفتی محمد شفیع صاحب کے جواب کی پر زور تائید کرتا ہوں اور اس مذموم و فتنج، شرمناک و ضرر رسان "حیلہ" کی دینوی و اخربی، مادی و روحانی، ملکی و سیاسی مضرتوں اور تباہ کاریوں سے مسلمانوں کو آگاہ اور خبردار کر دینا چاہتا ہوں۔

والله يقول الحق وهو يهدى السبيل

محمد یوسف بنوری

مدرسہ عربیہ اسلامیہ کراچی نمبر ۵

ایک حقیقت کا اظہار اور غلط فہمی کا ازالہ

عہد حاضر کی پیداوار "جدید مسائل" سے متعلق بینات کا ملک کے ارباب فتویٰ سے استفتاء اور ان کے جوابات اور فتاویٰ کی اشاعت کا یہ مطلب ہرگز نہیں ہے کہ ادارہ بینات کوئی دارالافتاء ہے اور وہ کسی ادارے کا جواب شائع کر رہا ہے اور وہ اس مسئلہ کا آخری اور قطعی "حکم شرعی" ہے بلکہ بینات ایک دینی اور علمی ماہنامہ ہے اور کسی فتوے کا جو جواب وہ شائع کرتا ہے وہ ملک کے ایک مستند و متجرب عالم دین مفتی کی "شخصی رائے" ہے۔ جو اس نے زیر نظر ایک اجتہادی مسئلہ سے متعلق اپنے وسیع علم اور فقہی بصیرت کی بناء پر نصوص کتاب و سنت اور مذاہب ائمہ مجتهدین و اقوال فقہاء سلف کی روشنی میں انتہائی دینداری کے ساتھ اس مسئلہ کے متعلق قائم کی ہے۔ وہ دائمی المحتہد یخطی و یصیب کے تحت صحیح بھی ہو سکتی ہے اور غلط بھی۔

BINAT کا اس کو شائع کرنے کا واحد مقصد ملک کے دیگر علماء دین اور مفتین کو ان مسائل جدیدہ کے احکام شرعیہ تلاش کرنے اور بیان کرنے کی دعوت دینا ہے۔ اب تک جو دو مسئلے اور ان مسائل جدیدہ کے ہوئے ہیں ان کے لکھنے والے حضرات کا مقصد بھی جہاں تک ہمیں معلوم ہے ملک کے علماء و ارباب فتویٰ کے سامنے اپنی "تحقیق" اور "رائے" پیش کرنا ہے تاکہ وہ انتہائی غور و فکر کے بعد اس سے موافقت یا مخالفت کریں اور دیانتدارانہ تحقیق و تنقید، جوان کا دینی فریضہ ہے ادا کریں۔

اس لئے کہ یہ وہ مسائل جزئیہ ہیں جو صرف اس زمانہ کی پیداوار ہیں۔ فقه کی اصطلاح میں ان کو "حوادث و نوازل" کہا جاتا ہے۔ کتب فقہ و افتاء ان کے صریح احکام شرعیہ سے خاموش ہیں۔ اور حضرت علیؓ کی صحیح روایت کے تحت عصر حاضر کے علماء و مفتین کا فرض بھی یہی ہے کہ وہ ایسے مسائل میں "شخصی" اور "انفرادی" رائے کی بجائے وقت کے مت دین علماء و افتیاء کی "اجتماعی رائے" پر اعتماد کریں۔ اور متفقہ رائے سے فیصلے کریں وہ روایت یہ ہے:

عن علی رضی الله عنه قال : قلت يا رسول الله اذا نزل بنا امر ليس
فيه بيان امر و لا نهى فماتا مرني فيه قال : شاوروا الفقهاء والعبدین

ولاتمضوفيه رأى خاصة رواه (۱)

”حضرت علی رضی اللہ عنہ سے مروی ہے کہ انہوں نے رسول اللہ صلی اللہ علیہ وسلم کی خدمت میں عرض کیا: یا رسول اللہ جب ہمارے سامنے کوئی ایسا (نیا) مسئلہ جس کے متعلق کوئی واضح بیان قرآن و حدیث اور تعامل صحابہ میں نہ ہونہ ہی امر (حکم) اور نہ ہی نہی (ممانت) تو اس کے بارے میں آپ مجھے کیا (ہدایت) فرماتے ہیں؟ حضور صلی اللہ علیہ وسلم نے فرمایا: تم اس میں فقهاء اور عبادت گذار لوگوں سے مشورہ کرو اور کسی ایک (شخص) کی رائے پر فیصلہ نہ کرو۔“

ماہنامہ بینات کے سر پرست حضرت مولانا محمد یوسف بنوری مدظلہ العالی بینات کے متعدد شماروں میں ان مسائل حاضرہ کی تشخیص و تعمیں اور ان کے لئے ”اجتماعی رائے“ اور ”متفقہ فیصلہ“ کی شدید ضرورت کا اظہار فرماتے رہے ہیں۔

چنانچہ بیمه (انشورنس) سے متعلق استفتاء کے جواب میں مفتی ولی حسن صاحب ٹونگی کے جواب کی اشاعت پر حضرت مولانا ”بصار و عبر“ کے تحت فرماتے ہیں:

(۱) ۳۔ آج کی فرصت میں ادارہ بینات کی جانب سے اس سوالنامہ بیمه کے جواب کی پہلی قسط شائع کی جا رہی ہے۔ ظاہر ہے کہ اس قسم کے مسائل میں ”اجتماعی“، ”آراء و افکار کی ضرورت ہے۔ ”انفرادی“ رائے زیادہ موثر اور شرعاً نتیجہ خیز نہیں ہو سکتی۔ ضرورت بلکہ دینی فریضہ ہے کہ حضرات علماء و مفتیین اس کے ہر پہلو پر کامل غور و خوض فرمائی موافقت یا مخالفت میں اپنی رائے اور تحقیق سے ادارہ بینات کو مطلع فرمائیں اور نقد و تبصرہ کا دینی حق ادا کریں تاکہ اس نقد و تبصرہ اور تحقیق و تفسیح کے بعد ایک ایسے فیصلہ پر پہنچا جاسکے جس کو امت کی ”اجتماعی رائے“ اور ”متفقہ فیصلہ“ سے تعبیر کرنا صحیح ہونے کے محسن ”شخصی اجتہاد“ اور انفرادی رائے۔

(ملاحظہ فرمائیے بینات بابت ماہ ذی القعده ۸۲ھ زیر عنوان بصار و عبر)

(۱) مجمع الزوائد لور الدین علی بن ابی بکر الہیشمی - ۱/۸۷ - ط: دار الریان للتراث

(۲) حضرت مولانا مفتی محمد شفیع صاحب صدر دارالعلوم کراچی مدظلہ مذکورہ سوانحہ بینہ کے جواب کے ذیل میں جو گزشتہ شمارہ میں شائع ہو چکا ہے۔ فرماتے ہیں:

”خصوصاً اس لئے (جواب لکھنے کی ہمت ہو گئی کہ اب یہ میرا جواب کوئی آخری فیصلہ نہیں۔ دوسرے علماء کے سامنے پیش ہو کر اس کی اصلاح بھی ہو سکے گی۔)

اس اظہارحقیقت (۱) اور غلط فہمی کے ازالہ کے بعد ہم مشینی ذبح سے متعلق حضرت مفتی شفیع صاحب مدظلہ کے رائے گرامی کے بعد حضرت مولانا مفتی محمود صاحب، مفتی و شیخ الحدیث مدرسہ عربیہ قاسم العلوم ملتان کا مکتب گرامی شائع کرتے ہیں اور مکرر علماء دین خصوصاً حضرات مفتین کو ہر دو مسئللوں سے متعلق جوابات لکھنے کی دعوت دیتے ہیں۔ ان کے جوابات بھی اسی طرح شائع کئے جائیں گے۔ وباللہ التوفیق (ادارہ بینات)

مشینی ذبح سے متعلق

حضرت العلامہ مولانا مفتی محمود صاحب شیخ الحدیث مدرسہ قاسم العلوم ملتان کا مکتب بینات بابت ماہ ذیقعدہ ۸۴ھ میں ”ذبح کا مسنون طریقہ“ کے عنوان کے تحت حضرت مولانا مفتی محمد شفیع صاحب صدر دارالعلوم کراچی کا فتویٰ نظر سے گزرا۔ حضرت مفتی صاحب جیسی عظیم و معروف علمی شخصیت کے اس فتوے سے یورپ و امریکہ کے ممالک میں مروج طریق پر، جس کا اسلامی ذبح سے کوئی علاقہ نہیں۔ اسلامی ذبح کی مہر تصدیق ثبت ہو گئی اور پاکستانی ”مستغزیں“ جو آج تک مشینی ذبح کے طریق کو ملک میں راجح کرنے سے اس لئے کتراتے تھے کہ علماء کرام اس ذبح کی حلت اور عام استعمال میں رکاوٹ بنیں گے۔ آج آپ سے آپ ان کی مشکل آسان ہو گئی..... اور جو صورت حال ان کے لئے سوہان روح بی۔ ہوئی تھی اور ہر قیمت پر وہ اس سے نمٹنے کی تدبیریں سوچ رہے تھے، ان کے راستہ کا وہ سنگ

(۱) قارئین کرام سے بھی التماس ہے کہ وہ بینات کے اس مقصد کو پیش نظر کھیں اور ہر فتویٰ کے جواب کو پڑھنے کے بعد اپنے ذہن میں کوئی الجھن نہ پیدا ہونے دیں بلکہ آخری اور متفقہ رائے اور قطعی حکم شرعی کا انتظار فرمائیں بینات ان جدید مسائل کی بحث کو شنہ و ناتمام ہرگز نہ چھوڑیگا اور آخری متفقہ رائے اور حکم شرعی تک انشاء اللہ ضرور پہنچے گا۔

راہ ہٹا دیا گیا۔ پھر ”بینات“، جسے دینی و علمی رسالہ نے اس کو شائع کر کے یہ تاثر دیا کہ جو رسالہ ڈیڑھ سال سے جدید پیش آمدہ مسائل کے سلسلہ میں نصوص قرآن و حدیث پختی سے جمع رہنے اور اسلامی سنت پختی سے کار بند رہنے اور ملحدین کی تحریفات و تجدادات سے بچنے بچانے کے لئے زورو شور سے چلا رہا ہے وہ اتنی جلدی سے اس اہم اور عوامی اہمیت کے حامل مسئلہ میں اس فتوے کی اشاعت پر آمادہ ہو گیا تو لازمی طور پر مشینی ذبح کے جواز میں کسی شبہ کی گنجائش نہیں ہے۔

میرے محترم! اس فتوے میں جہاں تک مشینی ذبح اور بر قی طاقت سے چلنے والی مشین کے ذریعہ بُٹن دبا کر حلق کاٹ دینے کے جواز اور اس کے نتیجہ میں گوشت کی حلت کا معاملہ ہے اس کا تو واضح طور پر اقرار کر لیا گیا ہے کہ جبکہ بُٹن دبانے والا مسلمان یا کتابی ہو اور بُٹن دبانے کے وقت اس نے تسمیہ پڑھ لیا تو وہ ذبح حلال ہو گا۔

اس ذبیحہ کے جائز اور گوشت کے حلال ہونے کے واضح فتوے کے بعد صرف یہ کہنا کہ یہ طریقہ سنت کے خلاف ہے یا مکروہ ہے یا ظلم اور بے حرج یا ذبح (ذبح کرنے والے) کا فعل برا ہے بالکل بے معنی ہے۔ جبکہ آپ نے ذبیحہ کو جائز اور گوشت کو حلال کہہ دیا۔

مہربان من! میں سمجھتا ہوں کہ بُٹن دبانے والا مسلمان بھی ہو اور بُٹن دباتے وقت تسمیہ بھی پڑھے تب بھی مشین کے مر وجہ ذبیحہ کو حلال نہیں کیا جا سکتا۔ بلکہ وہ مردار ہی ہے۔

آپ یہ دیکھیں کہ بُٹن دبانے والے نے صرف اتنا ہی تو کیا کہ بر قی طاقت اور مشین کا جو کنکشن (تعلق) کٹ چکا تھا اور ان دونوں کے درمیان جو مانع تھا اس کو دور کر دیا اور پھر سے کنکشن جوڑ دیا اور بس، دراصل مشین کی چھری کو چلانے والی اور جانور کا گلا کاٹنے والی بر قی لہر (کرنٹ) ہے نہ کہ ایک مسلمان کے ہاتھ کی قوت محرکہ، اور یہ گلا کاٹنا بر قی قوت اور مشین کا فعل ہے نہ کہ اس مسلمان کا۔

اور ذبح اختیاری میں ذبح (ذبح کرنے والے) کا فعل (اپنے ہاتھ سے گلا کاٹنا) اور اس کی تحریک کا موثر ہونا شرط ہے۔ یہاں تو بُٹن دبانے والے کا فعل سوائے رفع مانع (رکاوٹ کو ہٹا دینے) کے اور کچھ نہیں۔ رفع مانع (رکاوٹ دور کر دینے سے) فعل ذبح کی نسبت رافع (ہٹانے والے) کی طرف کس طرح ہو سکتی ہے؟ اور اس کو ذبح کرنے والا کیسے کہا جا سکتا ہے؟

اس کی مثال اس طرح سمجھیں۔ (۱) کہ ایک مجوہی چھری ہاتھ میں لے کر کسی جانور کو ذبح کرنا چاہتا تھا کہ کسی شخص نے اس کا ہاتھ پکڑ لیا اور ذبح کرنے سے روک دیا۔ اب ایک مسلمان شخص بسم اللہ، اللہ اکبر کہہ کر اس روکنے والے کا ہاتھ کھینچ لے اور مجوہی کا ہاتھ چھڑا دے اور وہ فوراً جانور کی گردن پر چھری پھیر دے تو کیا یہ ذبیحہ حلال ہو جائے گا؟

دیکھئے اس مثال میں رفع مانع (رکاوٹ ہٹانے) کا فعل تو ایک مسلمان نے کیا ہے اور تمیہ پڑھ کر ذبح کیا ہے اور وہ ذبح کا اہل بھی ہے۔ لیکن چونکہ اصل ذبح کرنے والا جس کی تحریک موثر ہے وہ مجوہی ہے۔ اس لئے لازماً اصل محرک و موثر کو دیکھ کر، ہی اس ذبیحہ کو حرام ہونے کا حکم لگایا گیا اور رافع مانع (رکاوٹ دور کرنے والے) کے فعل کا اعتبار نہیں کیا گیا۔

(۲) اسی طرح اگر ایک تیز دھار آلم مثلاً چھری اور کسی رسی سے بندھا ہوا لٹک رہا ہے اور اس کے نیچے بالکل سیدھے میں مرغی یا بکری کا بچہ یا کوئی جانور کھڑا ہے۔ اب اگر کوئی مسلمان تمیہ پڑھ کر رسی کاٹ دے اور وہ آلم اپنے طبعی ثقل سے نیچے گر کر اس جانور کا گلا کاٹ دے تو کیا یہ ذبیحہ حلال ہو گا؟ اور یہ فعل ذبح اس رافع مانع مسلمان کی طرف منسوب ہو گا اور اس کو جانور ذبح کرنے والا اور اس جانور کو مسلمان کا ذبیحہ کہا جائے گا؟ اگر ان دونوں مثالوں میں اس ذبیحہ کا حکم حلت کا نہیں ہے اور یہ ذبیحہ حلال نہیں ہے اور یقیناً نہیں ہے تو مشینوں کے ذبیحہ پر حلت کا حکم کیسے لگایا جا سکتا ہے اور ان دونوں میں فرق کیا ہے؟

دوسری بات قابل غور یہ ہے کہ اگر اس حقیقت کو نظر انداز بھی کر دیا جائے اور ایک لمحہ کے لئے تسلیم کر لیا جائے کہ میں دباناً ایک موثر اور اختیاری عمل ہے تو میں دبائے کا فعل تو میں دباتے ہی ختم ہو جاتا ہے۔ مشین کے چلنے اور گلے کاٹنے کے وقت تو اس کا فعل موجود نہیں ہوتا۔ مشین چلتی رہتی ہے اور گلے کلٹتے رہتے ہیں وہ تو گلے کٹنے سے پہلے ہی اپنے عمل سے فارغ ہو جاتا ہے۔

یہ صورت حال ذبح اضطراری (مجوری کی ذبح) میں تو شرعاً گوارا ہے کہ تیر پھینکتے ہی رامی (پھینکنے والے کا عمل ختم ہوا) جاتا ہے اور اصابت سهم (تیر لگنے) کے وقت بظاہر اس کا فعل باقی نہیں ہوتا۔ مگر اس صورت میں شریعت نے صرف عذر اضطراری (مجوری کے عذر) کی وجہ سے اصابت سهم (تیر لگنے کی

نبوت) کورامی (چھینکنے والے) کے ساتھ قائم کر دیا ہے (۱) اور اس کو ذبح کرنے والا قرار دیا ہے۔ دراصل اس کا عمل صرف ”رمی“، ”چھینکنا“ ہے۔ اور اس حتیٰ کہ اصابت سهم (تیر لگنے) کے وقت اس رامی کا اہل رہنا بھی ضروری نہیں جبکہ ”رمی“، (چھینکنے) کے وقت وہ اہل تھا۔ امام ابو بکر الکاسانی بدائع الصنائع لکھتے ہیں:

ولو رمى او ارسل وهو مسلم ثم ارتد او كان حلالا فاحرم
قبل الاصابة وخذ الصيد يحل ولو كان مرتدا ثم اسلم وسمى لا يحل
لان المعتبر وقت الرمى والارسال فتراعي الاهلية عند ذالك (۲)

اگر تیر چھینکایا (سدھایا ہوا شکاری جانور) چھوڑ اس جالت میں کہ وہ مسلمان تھا، پھر فوراً تیر لگنے سے پہلے مرتد ہو گیا یا حلال تھا اور پھر فوراً حرام باندھ لیا اور شکار کو جالیا تو وہ شکار حلال ہو گا اور اگر تیر چھینکنے اور شکار کی جانور چھوڑنے کے وقت مرتد تھا اور پھر مسلمان ہو گیا اور تسمیہ بھی پڑھ لیا تو وہ شکار حلال نہ ہو گا۔ اس لئے کہ اعتبار ”تیر چھینکنے“ یا ”جانور چھوڑنے“ کے وقت کا ہے۔ اسی وقت الہیت ذبح کو دیکھا جائے گا (کہ ہے یا نہیں)۔

اسی طرح ہدایہ ج ۵۰۰ ص ۵۲۳ پر لکھا ہے:

ولان الكلب والبازى آلة والذبج لا يحصل بمجرد الآلة الا بالاستعمال
وذالك فيهما بالارسال فنزل منزلة الرمى وامرار السكين (۳)

”اس لئے کہ (سدھایا ہوا) کتا اور باز آلة کے حکم میں ہیں اور ذبح آلة سے کام لئے بغیر نہیں پایا جا سکتا اور کتے اور باز کی صورت میں ان کو چھوڑنا ہی ان سے کام

(۱) اور اس کی وجہ بھی یہ ہے کہ تیر میں بذات خود شکار کو جا کر لگنے کی طاقت مطلق نہیں یہ طاقت تیر میں رامی چھینکنے والے نے پیدا کی ہے موثر در حقیقت صرف ایک ہی ہے اور وہ رامی کی قوت ہے اس کے برعکس مشین میں موثر بر قی طاقت ہے وہی مشین کی چہری کو چلاتی ہے بثن دبانے والے کی قوت اس میں مطلق موثر نہیں لہذا مشین کا بثن دبانے والے کے فعل کورامی تیر چلانے والے کے فعل پر بھی قیاس نہیں کیا جا سکتا۔

(۲) بدائع الصنائع فی ترتیب الشرائع للإمام ابی بکر الکاسانی - کتاب الذبائح والصیود - ۱ - ط: احیاء التراث العربي

(۳) الهدایۃ للعلامة برهان الدین المرغینانی - ۱۹۸۲ - ط: مکتبۃ شرکت علمیہ

لینا ہے۔ یہ چھوڑنا تیر پھینکنے اور چھری چلانے کے قائم مقام ہے۔“

ذبح اضطراری اور ذبح اختیاری کا بنیادی فرق یہ ہے کہ اختیاری ذبح میں امرار سکین (چھری چلانا) ہی عمل ”ذبح“ ہے۔ اور ذبح اضطراری میں رمی (تیر پھینکنا) اور ارسال (سدھے ہوئے شکاری جانور کو چھوڑنا) از روئے شرع عمل ذبح کے قائم مقام ہے۔

دیکھئے امام شافعی علیہ الرحمۃ بھی ذبح اختیاری میں ” فعل انسانی“ کو شرط قرار دیتے ہیں۔ کتاب

الام ج ۲ ص ۱۹۸ پر فرماتے ہیں:

والذکوة وجهان وجه فيما قدر عليه الذبح والنحر وفيما لم
يقدر عليه مان الله الانسان بسلاح بيده او رميء بيده فهی عمل يده
وما احل الله عزوجل من الجوارح المعلمات التي تأخذ بفعل
الانسان كما يصيب السهم، فاما الحفرة فانها ليست واحدا من
ذا كان فيها سلاح او لم يكن ولو ان رجلا نصب سيفا او رمحا ثم
اضطر صيدا فاصابه فز كاه لم يحل اكله لانها ذكوة بغير فعل احد (۱)
”ذبح (شرعی) کی دو صورتیں ہیں۔ ایک صورت یہ ہے کہ جانور قابو میں ہو
اس صورت میں ذبح کرنا یا نحر کرنا ذبح شرعی ہے اور جانور قابو میں نہ ہو تو اس صورت
میں انسان اپنے ہاتھ سے ہتھیار کے ذریعہ قتل کر دے یا اپنے ہاتھ سے تیر پھینک کریا
ان سدھائے ہوئے جانوروں کے ذریعہ جو اللہ نے (شکار کے لئے) حلال کئے ہیں
جو تیر کی طرح انسان کے فعل (چھوڑنے) سے کام کرتے ہیں، شکار کر لے۔ باقی
گڑھا کھو دینا چاہے اس میں کوئی ہتھیار ہو یا نہ ہو وہ ان دونوں صورتوں میں سے
ایک میں بھی نہیں آتا اور اگر کسی آدمی نے کوئی تلوار یا نیزہ کسی جگہ گاڑ دیا اور پھر شکار کو
اس طرف بھاگنے پر مجبور کر دیا اور اس نیزے یا تلوار سے اس کا گلا کٹ گیا تو اس کا
کھانا حلال نہ ہوگا۔ اس لئے کہ وہ بغیر کسی انسان کے فعل کے ذبح ہوا ہے۔“

(۱) کتاب الام للإمام محمد بن ادريس الشافعی - ۱۹۸/۲ - ط: الكبرى الاميرية مصر.

اور اس میں شک نہیں کہ بر قی مشین سے جو جانوروں کے گلے کٹتے ہیں، وہ یقیناً انسان کا فعل ہے نہ اس کے ہاتھ کی قوت کو اس میں کوئی دخل ہے۔ یہی وجہ ہے کہ کوئی ادنیٰ سے ادنیٰ سمجھ رکھنے والا بھی اس کو انسان کا فعل نہیں کہہ سکتا۔ اس لئے اس کو مشینی ذبیحہ کہتے ہیں۔

اس لئے میں مفتی محمد شفیع صاحب مدظلہ العالی سے با ادب درخواست کرتا ہوں کہ وہ اس فتوے پر نظر ثانی فرمائے اور بینات اس کو جلد از جلد نمایاں طور پر شائع کرے۔

جانوروں کو بے ہوش کر کے ذبح کرنے کا حکم

س: جمادی الثانی ۱۴۰۹ھ بمطابق ۱۶ جنوری ۱۹۸۹ء بروز جمعرات تقریباً بیس علماء کرام اور ایک ماہر ڈاکٹر نے ایک مرغیوں کے ذبح (پولٹری فارم) میں جا کر طریقہ ذبح کا معاشرہ کیا۔ صورت حال یہ دیکھی جو برطانیہ کے بہت سے مذاہج میں رائج ہے کہ مرغیاں ایک ریل پر الٹی لٹکائی جاتی ہیں اور ان کا گزر کرنے دیئے ہوئے پانی سے ہوتا ہے جس میں مرغیوں کی پوری گرد نیں کچھ دیر تک ڈوبی ہوئی رہتی ہیں۔ جب وہ مرغیاں کرنٹ دیئے ہوئے پانی سے گزر کر ذبح کے پاس پہنچتی ہیں تو حالت یہ ہوتی ہے کہ:-

(۱) ستر، اسی اور نوے ولیٹھ کا کرنٹ ہو تو مرغیاں بے ہوش ہو جاتی ہیں لیکن اس کرنٹ کے سبب سے مرتی نہیں، اگر ان کو ذبح نہ کیا جائے اور زمین پر انہیں رکھ دیا جائے تو چلتی ہو جاتی ہیں، مذکورہ بے ہوشی کی حالت میں ذبح ان مرغیوں کو ذبح کرتا ہے۔

(۲) اگر سو وو ولیٹھ کا کرنٹ ان مرغیوں کو دیا جائے تو بے ہوشی کے ساتھ ساتھ اگر ان مرغیوں کو کچھ دیر کے لئے زمین پر رکھ دیا جائے تو مرجاتی ہیں لیکن اس صورت میں ذبح مرنے سے قبل ان کو ذبح کر دیتا ہے۔

(۳) اگر ایک سودس کا کرنٹ ہو تو بے ہوشی کے ساتھ ساتھ سودس کے کرنٹ سے جلدی موت واقع ہو جاتی ہے لیکن ذبح مرغیوں کو مرنے سے قبل ذبح کر دیتا ہے۔

(۴) اور اگر ایک سوبیس کا کرنٹ ان مرغیوں میں دیا جائے تو مذکورہ ایک سودس سے جلدی ہی موت واقع ہو جاتی ہے لیکن ذبح ان کو قبل از موت ذبح کر دیتا ہے۔

ہماری رائے یہ ہے کہ اگر کوئی کمزور یا بیمار مرغی ہو تو امکان ہے کہ سو، ایک سودس اور ایک سوبیس کرنٹ میں ذبح ہونے سے قبل بعض مرغیاں مر جائیں۔

ملحوظ رہے کہ حکومت کی طرف سے قانون یہ ہے کہ مسلمان اور یہودی کرنٹ والے قانون سے مستثنی ہیں ان کے لئے کرنٹ دینا ضروری نہیں۔ نیز حکومت کی طرف سے مختار و پسندیدہ کرنٹ اسی کا ہے اس سے زائد نہیں۔ (قانون کی کاپی درج ہے۔)

اب صورت مذکورہ کے سلسلہ میں استفتاء یہ ہے کہ:

(۱) کرنٹ دے کر مرغیوں کو ذبح کرنا شرعی نقطہ نظر سے جائز ہے یا نہیں؟

(۲) جس کرنٹ سے فقط بے ہوشی واقع ہوتی ہو جیسے سو، اسی اور نوے وغیرہ جس سے موت واقع نہ ہوتی ہو یعنی یہ کرنٹ از ہاق روح کا سبب نہ بنتا ہو تو شرعی نقطہ نظر سے اس کی اجازت ہے یا نہیں؟ ملحوظ رہے کہ مفتی اعظم حضرت مولانا مفتی کفایت اللہ صاحب دہلویؒ نے کفایت المفتی (ص ۲۶۹ ج ۸ کتاب الاضحیۃ والذبیحۃ) میں جانور کے از ہاق روح اور عدم از ہاق روح کے سلسلہ میں مندرجہ ذیل فتویٰ تحریر فرمائی ہے۔

”(۳۳۶) جواب: اگر یہ آلہ جو سر پر مار کر جانور کو بے ہوش کرتا ہے صرف بے ہوشی پیدا کرتا ہے از ہاق روح میں یعنی جانور کی جان نکالنے میں اس کو کوئی دخل نہیں تو اس آلہ سے بے ہوش کرنے کے بعد جو جانور ذبح کیا جاتا ہے وہ حلال ہے۔ محمد کفایت اللہ کان اللہ لہ۔“

(۳) جس کرنٹ سے بے ہوشی کے ساتھ موت بھی واقع ہوتی ہو جیسے سو، ایک سو دس اور ایک سو بیس یعنی وہ کرنٹ جواز ہاق روح کا سبب بنتا ہو تو اس کا کیا حکم ہے؟ ملحوظ رہے کہ ذبح قبل از موت ذبح کر دیتا ہے لیکن ہم چند علماء کی رائے یہ ہے کہ بعض مرغیوں میں امکان ہے کہ قبل از ذبح مر جائیں۔

(۴) ستر، اسی نوے والے گوشت کا کیا حکم ہے؟ اس کا کھانا حلال ہے یا حرام؟

(۵) سو، ایک سو دس اور ایک سو بیس کرنٹ والے گوشت کا کیا حکم ہے؟ اس کا کھانا حلال ہے یا حرام؟ اور ایسے گوشت کی خرید و فروخت جائز ہے یا نہیں؟

(۶) ڈیڑھ سو کرنٹ اور اس سے زائد کے متعلق ہمارے پاس مکمل صحت والوں کا تحریری خط موجود ہے کہ مرغیاں کرنٹ لگتے ہی مر جاتی ہیں۔ اگر کوئی ڈیڑھ سو یا اس سے زائد کا کرنٹ استعمال کرے گا تو مرغیوں کے مرنے کے بعد ذبح کرے گا۔ شرعی نقطہ نظر سے ایسا کرنا جائز ہے یا نہیں؟ گوشت حلال ہے یا حرام؟ اس کی خرید و فروخت جائز ہے یا نہیں؟ بینو بالدلائل الواضحة تو جروا۔

مستفتیان

۱۔ عبدالجلیل قاسمی، سابق استاذ تجوید و قرأت دارالعلوم دیوبند و حال خطیب مسجد نور الاسلام لیک برلن۔ یوکے۔

۲۔ فضل حق دادی مظاہری، استاذ حدیث دارالعلوم برمنی یوکے و نائب جزل سیکریٹری مرکزی جمیعیۃ علماء برطانیہ۔

۳۔ الیاس پیل، فاضل جامعۃ العلوم الاسلامیہ کراچی و امام مسجد نور الاسلام بلیک برلن۔ یوکے۔

اجواب باسمہ تعالیٰ

صورت مسؤولہ میں ذبح کرنے سے قبل بھلی کے کرنٹ والے پانی سے گزار کر مرغیوں کو بے ہوش کر کے پھر ذبح کرنا یہ طریقہ ظالمانہ ہے اور ضرورت سے زائد جانور کو تکلیف اور ایڈ رسانی ہے اس لئے یہ طریقہ مکروہ ہے۔ ”در مختار“ میں ہے:-

وَكُرِهَ كُلُّ تَعْذِيبٍ بِلَا فَائِدَةٍ مُثْلُ قَطْعِ الرَّأْسِ وَالسَّلْخِ قَبْلَ إِنْ

تبردابی تسکن عن الا ضطراب وهو تفسیر باللازم كما لا يخفى .^(۱)
یعنی جانور کے سرد ہونے سے پہلے گردن علیحدہ کرنا اور کھال اتا رنا بلا وجہ جانور کو ایڈ رسانی کی بناء پر مکروہ ہے۔ حدیث شریف میں ہے:

عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ إِنَّ اللَّهَ كَتَبَ الْإِحْسَانَ

عَلَى كُلِّ شَيْءٍ فَإِذَا قَتَلْتُمْ فَاحْسِنُوا الْقَتْلَةَ وَإِذَا ذَبَحْتُمْ فَاحْسِنُوا الذَّبْحَ

وَلِيَحْدُدَ أَحَدُكُمْ شَفَرَتَهُ فَلَيَرِحْ ذَبِيْحَتَهُ .^(۲)

آنحضرت صلی اللہ علیہ وسلم نے فرمایا کہ اللہ تعالیٰ نے ہر ایک مخلوق کے ساتھ احسان و خوبی کا برداشت کرنے کو فرض قرار دیا ہے اگر کسی (مجرم) کو قتل کرو تو مناسب صورت سے قتل کرو (کہ اس کو زیادہ تکلیف نہ ہو) اور جانور ذبح کرو تو مناسب صورت سے ذبح کرو (کہ زیادہ تکلیف نہ ہو جائے) اور چھری تیز رکھو اس طرح جانور کے لئے سہولت کی کوشش کرو۔

شریعت نے حتی الامکان کوشش کی ہے کہ جانور کو کم سے کم تکلیف ہو چنانچہ ایسے تمام کاموں کو مکروہ قرار دیا گیا جس سے جانور کو جسمانی یا روحانی تکلیف پہنچے ہے ادا جانور کو:

(۱) الدر المختار کتاب الذبائح - ۲۹۶/۶ - ط: ایج ایم سعید

(۲) صحيح مسلم للإمام مسلم بن الحجاج القشيري (المتوفى: ۲۶۱ھ - ۱۵۲/۲) - ط: مطبع اصح

- (۱) مذبح (جائے ذبح) میں لے جاتے وقت گھیث کر لے جانا منع ہے۔
- (۲) چھری تیز رکھے۔ کند چھری سے ذبح کرنا مکروہ ہے۔
- (۳) چھری تیز کرنی ہو تو جانور سے چھپا کر تیز کرے۔ جانور کے سامنے تیز کرنا مکروہ ہے۔
- (۴) جانور کو لٹانے سے پہلے چھری تیز کرے، بعد میں تیز کرنا مکروہ ہے۔ حدیث میں ہے کہ آدمی جانور کو پچھاڑ کر چھری تیز کرنے لگا۔ یہ دیکھ کر آنحضرت ﷺ نے فرمایا! تم بکرے کو ایک سے زائد موت دینا چاہتے ہو۔ (۱)
- (۵) گردن کے اوپر سے ذبح کرنا مکروہ ہے۔ کذافی الہدایۃ:

وَكُلْ ذَلِكَ مُكْرُوهٌ وَهَذَا لَا نَفِي جَمِيعِ ذَلِكَ وَفِي قَطْعِ الرَّأْسِ زِيادَةٌ
تَعْذِيبُ الْحَيْوَانِ بِلَا فَائِدَةٍ وَهُوَ مِنْهُ عَنْهُ وَالحاصلُ أَنْ مَا فِيهِ زِيادَةٌ
إِيَّالَمْ لَا يَحْتَاجُ إِلَيْهِ فِي الْذِكَاةِ مُكْرُوهٌ . (۲)

یعنی مذکورہ تمام امور مکروہ ہیں کیونکہ مذکورہ صورتوں میں اور سر قطع کرنے میں جانور کو زائد از ضرورت ایذا رسانی ہے جو کہ ممنوع ہے۔ حاصل کلام یہ ہے کہ جانور کو ذبح سے قبل ایسی تکلیف دینا جس کی ذبح کرنے میں ضرورت نہیں ہے وہ مکروہ ہے۔

ان تمام امور کا تعلق ذبح سے قبل کی حالت سے ہے چونکہ ان امور مذکورہ سے جانور کو بلا وجہ جسمانی اور روحانی تکلیف پہنچتی تھی اس لئے شریعت نے ان کو مکروہ قرار دیا۔

اسلام سے بڑھ کر کوئی قانون ایسا نہیں ہے جس نے جانوروں کے اس قسم کے چھوٹے سے چھوٹے حق کا بھی خیال رکھا ہو۔ لہذا جو حضرات جانور کو بے ہوش کر کے ذبح کرتے ہیں تاکہ جانور کو تکلیف نہ ہو وہ سراسر غلطی پر ہیں اور بزم خوبیش جانوروں کے ساتھ بھلانی اور خیرخواہی کے نام سے درحقیقت ظلم اور زیادتی کر رہے ہیں کیونکہ کسی ذریعہ (بھلی کے کرنٹ والا پانی) یا کسی آلہ کے ذریعہ سے بے ہوش کرنا یہ

(۱) الہدایۃ لشیخ الاسلام برہان الدین المرغینانی (المتوفی: ۵۹۳ھ / ۱۲۲۳ق) - کتاب الذبائح - ط: المطبع المصطفائی .

(۲) المرجع السابق - ط: مکتبۃ شرکۃ علمیۃ .

ذبح سے قبل تکلیف میں مبتلا کرنا ہے جب کہ شریعت نے اس کی ممانعت فرمائی ہے۔

پھر بے ہوش کرنے میں بہت سے دینی اور دنیوی نقصانات موجود ہیں جن کا ذکر حکیم الامت حضرت تھانویؒ نے اپنے فتویٰ میں کیا ہے۔ (ملاحظہ، امداد الفتاویٰ ج ۳، ص ۲۰۶) (۱)

لہذا جب مسلمانوں کو حکومت برطانیہ نے جانور کو ذبح سے قبل بے ہوش کرنے کے قانون سے مستثنیٰ کیا ہے تو ان کو چاہئے کہ وہ شرعی طریقہ سے ذبح کریں اور ذبح سے قبل جانور کو کسی بھی طریقہ سے بے ہوش نہ کریں کہ یہ بلا ضرورت ایذا اور سانسی کی بناء پر مکروہ ہے۔

(۲) باقی رہا مسئلہ کہ اس طریقہ سے ذبح کیا ہوا جانور حلال ہے یا کہ نہیں؟

تو جس صورت میں بے ہوشی کے بعد جانور کی حیات یقینی ہو تو اس صورت میں ذبح کیا ہوا جانور حلال ہے لہذا ۱۰۷ سے ۹۰ ولیح کے کرنٹ سے گزر کر بے ہوش ہونے والی مرغیاں جن میں حیات یقینی ہو تو اس حالت میں ذبح کی ہوئی مرغی حلال ہوگی اس کے علاوہ ۱۰۰ سے ۱۲۰ ولیح کے کرنٹ سے گزری ہوئی مرغی اس وقت تک حلال نہ ہوگی جب تک یہ یقین نہ ہو جائے کہ ذبح سے قبل اس میں حیات باقی تھی۔ اگر ذبح کرنے سے قبل حیات یقینی ہو تو اس صورت میں ذبح کے بعد اس کا کھانا جائز ہے ورنہ نہیں۔ ”در مختار“ میں ہے:

ذبح شاة مريضة فتحرکت اوخرج الدم حللت والا لا ان لم
تدر حياته عند الذبح وان علم حياته حللت مطلقاً وان لم تتحرکت
ولم يخرج الدم وهذا يتاتى في منخنقة ومتردية ونطححة والتى فقر
الذئب بطنهها فذ كاه هذه الا شباء تحلل وان كانت حياتها خفيفة
وعليه الفتوى لقوله تعالى: الا ما ذكيتم من غير فصل. (۲)

(۱) امداد الفتاوی - حکیم الامم مولانا اشرف علی تھانوی (المتوفی: ۱۳۶۲ھ - ۱۴۰۳ھ) ط: مکتبہ دار العلوم کراچی

(۲) الدر المختار للعلامة علاء الدين حصكفي (المتوفی: ۱۰۸۸ھ - ۳۰۸/۶) ط: ایچ ایم سعید

جن صورتوں میں کرنٹ کے بعد جلدی موت واقع ہو جاتی ہو بے ہوشی کی وجہ سے علامات حیات موجود نہ ہو تو اس صورت میں ذبح کر کے استعمال کرنا کراہت سے خالی نہیں ہے لہذا مسلمانوں کو چاہئے کہ وہ اس مذکورہ طریقہ سے جانور ذبح کرنے سے پرہیز کریں اور شرعی طریقہ ہی سے جانور کو ذبح کریں۔

فقط اللہ اعلم

کتبہ: محمد شفیق عارف

بینات - صفر ۱۴۲۰ھ

جانوروں کے غیر شرعی ذبح کا حکم

انگلینڈ میں غیر مسلم یعنی عیسائی لوگ جانور کو ذبح نہیں کرتے بلکہ شوٹ کیا جاتا ہے یا اس کی گردن مردڑ دی جاتی ہے ہے مثلاً مرغ کی گردن مردڑ کر اس کو ختم کر دیتے ہیں اور ذبح بھی کریں تو بسم اللہ نہیں پڑھتے تو ظاہر ہے ان صورتوں میں ان کے ہاتھ کا گوشت کھانا جائز نہ ہو گا چنانچہ مسلمانوں نے یہاں حکومت سے درخواست کی کہ ہم کو ذبح کرنے کی اجازت دی جائے حکومت نے اجازت دیدی اب مسلمان بوچڑخانوں میں خود جا کر جانور خریدتے ہیں اور ان کو ذبح کر دیتے ہیں لیکن حکومت نے اب ایک آلہ ایجاد کیا ہے وہ بھلی کا ہے اس سے جانور کو شاث دیا جاتا ہے جس سے جانور بے ہوش ہو جاتا ہے پھر اس کو ذبح کر دیتے ہیں ایک عالم نے یہاں یہ فتویٰ بھی دیا کہ اگر جانور کو گولی مار دینے کے فوراً بعد ذبح کر دیا تب بھی حلال ہو گا لیکن اس میں یہ شک ہے کہ معلوم نہیں گولی مار دینے کے بعد ذبح کرنے سے تمام دم مسروح بدن سے نکل جائے گا یا نہیں اس لیے تحریر فرمائیں کہ بھلی کا آلہ استعمال کرنے میں اور اسی طرح اس عالم کے فتویٰ پر عمل کرنے میں کوئی حرج ہے یا نہیں؟

اجواب باسمہ تعالیٰ

سوال کے دو جزو ہیں: ایک بے ہوش کرنے کے آلہ کا استعمال۔

ایسے بے ہوش جانور کو ذبح کرنے کے بعد اس کی حلت و حرمت کا حکم۔

دوسرے جزو کے متعلق حکم یہ ہے کہ اگر جانور میں حیات پوری طرح باقی ہے تو ذبح کرنے سے وہ جانور حلال ہو گا جیسا کہ درختار میں لکھا ہے:

ذبح شاة مريضة فتحرکت او خرج الدم حللت والا لم تدر حياته عند الذبح

فإن علم حياته حللت مطلقا وإن لم تتحرک ولم يخرج الدم وهذا يتأنى

في منحنقة أو متربدة ونطححة والتى فقر الذئب بطنه فذكارة هذه الاشياء

تحلّل وإن كانت حياتها خفيفة وعليه الفتوى لقوله تعالى إِلَّا مَا ذُكِّرَ مِنْ

غير فصل^(۱)

ان جزئيات فقهیہ سے معلوم ہوا کہ بے ہوش کیے ہوئے جانور یا بندوق سے مارے ہوئے جانور کی حیات اگر یقینی طور سے معلوم ہو تو ذبح کرنے سے وہ حلال ہو گا اگرچہ اس سے خون بالکل خارج نہ ہو بہر حال کسی بھی زندہ جانور (اگرچہ حیات خفیہ ہی کیوں نہ ہو) کو مشرع طریقہ سے ذبح کر دیا جائے تو شرعاً وہ حلال ہے اور خون کا خارج ہونا شرط نہیں ہے۔

رہا آله بے ہوشی کا استعمال تو شرعاً یہ درست نہیں ہے اسی قسم کا سوال حضرت حکیم الامت مولانا تھانوی سے کیا گیا تھا جس کا تفصیلی جواب آپ نے تحریر فرمایا جو درج ذیل ہے:

”یہاں دو مقام پر کلام ہے ایک یہ کہ ایسی حالت میں ذبح سے جانور حلال ہو گا یا نہیں سو چونکہ یہ فعل کسی شرط حلت کے منافی نہیں اور حیات پورے طور پر باقی ہے اس لیے جواب یہ ہے کہ جانور حلال ہو گا فی الدر المختار ذبح شاة مریضة الخ دوسرا کلام یہ ہے کہ خود یہ فعل جائز ہے یا نہیں سواس میں تفصیل یہ ہے کہ یہ دیکھنا چاہیے کہ اس آله سے آیاں جانور کے کس حصہ پر ضرب لگائی جاتی ہے یا کسی نشہ آور چیز سے اس کو بے ہوش کیا جاتا ہے جیسا کہ سائل نے اس میں تردود ظاہر کیا ہے اور غالب طریق ثانی ہے سو اگر ایسا ہے تو یہ فعل حرام ہے۔

أما الطريق الأول فلما في الدر المختار مكروهات الذبح:

والنخع بلوغ السكين النحلة وهو عرق أبيض في جوف عظم الرقبة
وكره كل تعذيب بلافائدة مثل قطع الرأس والسلخ قبل أن تبرد أى
تسكن في اضطراب وفي رد المحتار: وقيل أن النخع أن يمد رأسه حتى
يظهر مذبحه وقيل أن ينكسر عنقه قبل أن يسكن عن الا ضطراب فإن

(۱) الدر المختار - کتاب الذبائح - ۳۰۸/۲.

الكل مكروره لما فيه من تعذيب حيوان بلافائدة وأما الطريق

الثانى فلما فى الدر المختار: وحرام الانتفاع بها ولو بسقى دواب.

اور اگر یہ دونوں طریقے نہیں بلکہ کسی مباح طریقہ سے اس جانور کے حواس معطل کر دیئے جاتے ہیں تو وہ بھی دو وجہ سے ناجائز ہے اول اس وجہ سے کہ قبل بے ہوش ہونے کے اس کے حواس سالم تھے اور بعد بے ہوش ہونے کے حواس کا بطلان یقینی نہیں بلکہ ممکن ہے کہ اس آله سے حرکت باطل ہو جاتی ہو مگر حواس باقی ہوں اور بطلان حرکت بطلان حس کو مستلزم نہیں ممکن ہے کہ اس آله کا رکارکا اثر صرف جوارح معطل کر دیتے ہیں ایسا ہو جیسے کسی شخص کے ہاتھ زور سے پکڑ کر اس کا گلا گھونٹ دیا جائے تو اس کے حرکت نہ ہو گی مگر احساس ہو گا پس پہلے سے ذی حس ہونا یقینی ہے اور اب زوال حس میں شک ہو گیا اور عقلی و شرعی قاعدہ ہے کہ اليقین لا یزول بالشك پس بقاء حس کی صورت میں آله زیادت تعذیب کا سبب ہو گا اس لیے ناجائز ہے اور خود حیوان متکلم نہیں جو اپنا حال بیان کر سکے اور انسان پر امتحان کرنے سے دھوکہ نہ کھایا جائے کیونکہ انسان اور بہائم کے بہت سے خواص باہم متفاوت ہوتے ہیں دوسرے اس وجہ سے کہ ایسا کرنے والا اس طریق کو طریق مشروع سے جس میں بے ہوش نہیں کیا جاتا یقیناً زیادہ مستحسن سمجھ کر طریق مشروع کو ناقص و مرجوح سمجھے گا، اور مخترع کو منصوص پر ترجیح قریب بکفر ہے ان دو وجہ سے خود یہ طریقہ بدعت سینہ و تحریف فی الدین ہونے کے سبب خلاف شرع ہے پس ایسا قانون بنانا خلاف اسلام ہے حاکمان قوانین کو اطلاع دے کر درخواست کی جائے کہ اہل اسلام کے لیے ایسا قانون مقرر نہ کریں جیسا کہ معاهدہ ہے۔

احکام وسائل قربانی و عشرہ ذی الحجہ کے فضائل

آنحضرت صلی اللہ علیہ وسلم نے فرمایا کہ:

”اللہ تعالیٰ کی عبادت کے لئے عشرہ ذی الحجہ سے بہتر کوئی زمانہ نہیں۔ ان میں ایک دن کا روزہ ایک سال کے روزوں کے برابر ہے اور ایک رات کی عبادت شب قدر کی عبادت کے برابر ہے۔“ (ترمذی، ابن ماجہ) (۱)

قرآن مجید میں سورۃ ”والنحر“ میں اللہ تعالیٰ نے دس راتوں کی قسم کھائی ہے اور وہ دس راتیں جمہور کے قول کے مطابق یہی عشرہ ذی الحجہ کی راتیں ہیں۔ (۲) خصوصانوں ذی الحجہ کا روزہ رکھنا ایک سال گز شتر اور ایک سال آئندہ کے گناہوں کا کفارہ ہے (۳) اور عید کی رات میں بیدار رہ کر عبادت میں مشغول رہنا بڑی فضیلت اور ثواب کا موجب ہے۔

(۱) مشکوہ المصابیح - باب فی الاضحیة - الفصل الثانی - ۱۲۸/۱ - ط: قدیمی کراچی و نصہ: عن أبي هریرة قال قال رسول الله صلی اللہ علیہ وسلم ما من ایام احب الى الله ان يتبعده له فيها من عشر ذی الحجۃ يعد صيام کل يوم منها بصيام سنة وقيام کل ليلة منها بقيام ليلة القدر رواه الترمذی وابن ماجہ وقال استناده ضعیف۔

(۲) جامع البیان فی تفسیر القرآن لمحمد بن جریر الطبری - ۲۸/۳۰ - ط: دار المعرفة بیروت -
والصواب من القول في ذلك عندنا أنها عند الأضحى لاجماع الحجۃ من أهل التاویل عليه الخ -
وایضا الدر المنشور - ۵۰۰/۸ - ط: دار الفکر .

(۳) مشکوہ المصابیح - باب صیام التطوع - الفصل الاول - ط: قدیمی کتب خانہ کراچی
عن أبي قتادة صیام يوم عرفة احب على الله ان يکفر السنة التي قبله والسنة التي بعده الخ

تکبیر تشریق

الله اکبر اللہ اکبر لا الہ الا اللہ و اللہ اکبر اللہ اکبر و اللہ الحمد
 نویں تاریخ کی صبح سے تیرہویں تاریخ کی عصر تک ہر نماز کے بعد باً واذ بلند ایک مرتبہ مذکورہ تکبیر کہنا واجب
 ہے۔ فتویٰ اس پر ہے کہ باجماعت نماز پڑھنے والے اور تنہا نماز پڑھنے والے اس میں برابر ہیں۔ اسی طرح
 مرد و عورت دونوں پر واجب ہے۔ البته عورت باً واذ بلند تکبیر نہ کئے۔ آہستہ کہے۔ (۱)

نماز عید:

صبح کو سویرے اٹھنا، غسل و مسواک کرنا، پاک صاف عمدہ کپڑے جوانپنے پاس ہوں پہننا، خوشبو
 لگانا، نماز سے پہلے کچھ نہ کھانا، عید گاہ کو جاتے ہوئے راستہ میں باً واذ بلند تکبیر کہنا۔ (۲)

نماز عید دور کعت ہیں۔ نماز عید اور نمازوں میں فرق صرف اتنا ہے کہ اس میں ہر رکعت کے اندر تین
 تین تکبیریں زائد ہیں۔ پہلی رکعت میں سبحانک اللہم پڑھنے کے بعد قرأت سے پہلے اور دوسری رکعت میں
 قرأت کے بعد رکوع سے پہلے، ان زائد تکبیروں میں کانوں تک ہاتھ اٹھانا چاہئے۔ پہلی رکعت میں دو تکبیروں
 کے بعد ہاتھ چھوڑ دیں، تیسرا تکبیر کے بعد ہاتھ باندھ لیں۔ دوسری رکعت میں تینوں تکبیروں کے بعد ہاتھ
 چھوڑ دیئے جائیں، چوتھی تکبیر کے ساتھ رکوع میں چلے جائیں۔ (۳) نماز عید کے بعد خطبہ سننا مسنون ہے۔ (۴)

فضائل قربانی:

قربانی کرنا واجب ہے۔ رسول اللہ ﷺ نے ہجرت کے بعد ہر سال قربانی فرمائی۔ کسی سال تک
 نہیں فرمائی۔

(۱) الدر المختار ۱۸۰/۲ - ط: ایج ایم سعید.

(۲) الدر المختار - ۱۶۸/۲ .

(۳) حاشیة الطحطاوی علی مراقبی الفلاح - ۲۹۱، ۲۹۰/۳ .

(۴) رد المحتار علی الدر المختار - باب العیدین - ۱۶۶/۲ .

(۵) مشکوہ المصایب - باب فی الأضحیة - الفصل الثالث - ۱۲۹/۱ .

مواضیت دلیل وجوب ہے، مواضیت کا مطلب اگتا رکرنا اور کسی سال نہ چھوڑنا ہے۔ اس سے وجوب ثابت ہوتا ہے۔^(۱)

علاوہ ازیں آپ ﷺ نے نہ کرنے والوں پر عید ارشاد فرمائی۔ حدیث پاک میں بہت سی عیدیں ملتی ہیں۔ مثلاً آپ ﷺ کا یہ ارشاد کہ جو قربانی نہ کرے وہ ہماری عیدگاہ میں نہ آئے۔^(۲)

علاوہ ازیں قران پاک میں بعض آیات قربانی کے سلسلہ میں قطعی الدلالۃ تو نہیں ہیں، البتہ قطعی الثبوت ہیں۔ اس سے وجوب ثابت ہے۔ جو لوگ حدیث پاک کے مخالف ہیں اور اس کو جحت نہیں مانتے وہ قربانی کا انکار کرتے ہیں۔ ان سے جو لوگ متاثر ہوتے ہیں وہ کہتے ہیں کہ پیسے دے دیئے جائیں یا بیتیم خانہ میں رقم دے دی جائے۔ یہ بالکل غلط ہے۔ عمل کی ایک تو صورت ہوتی ہے، دوسری حقیقت ہے۔ قربانی کی صورت یہی ضروری ہے۔ اس کی بڑی مصلحتیں ہیں اور اس کی حقیقت اخلاص ہے۔^(۳) آیت قرآنی سے یہی حقیقت معلوم ہوتی ہے۔ قربانی کی بڑی فضیلیتیں ہیں۔

مند احمد کی روایت میں ایک حدیث پاک ہے:

زید بن ارقم کہتے ہیں کہ رسول اللہ ﷺ سے صحابہ کرام نے عرض کیا کہ یہ
قربانیاں کیا ہیں؟ آپ ﷺ نے فرمایا۔ قربانی تمہارے باپ ابراہیم (علیہ السلام) کی
سنن ہے۔ صحابی نے پوچھا۔ ہمارے لئے اس میں کیا ثواب ہے؟ آپ ﷺ نے
فرمایا۔ ایک بال کے عوض ایک نیکی ہے۔ اون کے متعلق فرمایا، اس کے ایک بال کے
وض بھی ایک نیکی ہے۔^(۴)

حضرت عائشہ صدیقہ رضی اللہ عنہا فرماتی ہیں:

قربانی کے دن اس سے زیادہ کوئی عمل محبوب نہیں ہے۔ قیامت کے دن قربانی کا جانور سینگوں، بالوں، کھروں کے ساتھ لا یا جائے گا اور خون کے زمین پر گرنے سے پہلے

(۱) مرقة المفاتیح شرح مشکوہ المصابیح - ۵۷۷/۳ - ط: مکتبہ حفاظتیہ بشاور۔

(۲) سنن ابن ماجہ - ابواب الأضحی - باب الأضحی واجبة أم لا؟ - ص: ۲۲۶۔

(۳) لن بنال اللہ لحومها ولا دماءها ولكن بناله التقوی منکم الایة - الحج.

(۴) مشکوہ المصابیح - باب الأضحی - الفصل الثالث - ۱۲۹/۱۔

الله تعالى کے یہاں قبولیت کی سند لے لیتا ہے۔ اس لئے تم قربانی خوش دلی سے کرو۔^(۱)
ابن عباس رضی اللہ عنہ فرماتے ہیں۔ قربانی سے زیادہ کوئی دوسرا عمل نہیں ہے، الایہ کہ رشتہ داری کا
پاس کیا جائے۔ (طبرانی)^(۲)

رسول اللہ ﷺ نے اپنی صاحبزادی فاطمہ الزہراء رضی اللہ عنہا سے ارشاد فرمایا کہ تم اپنی قربانی ذبح
ہوتے وقت موجود رہو، کیونکہ پہلا قطرہ خون گرنے سے پہلے انسان کی مغفرت ہو جاتی ہے۔^(۳)

قربانی کی فضیلت کے بارے میں متعدد احادیث ہیں۔ اس لئے اہل اسلام سے درخواست ہے
کہ اس عبادت کو ہرگز ترک نہ کریں جو اسلام کے شعائر میں سے ہے اور اس سلسلہ میں جن شرائط و آداب کا
ملحوظ رکھنا ضروری ہے، انہیں اپنے سامنے رکھیں اور قربانی کا جانور خوب دیکھ بھال کر خریدیں۔ قربانی سے
متعلق مسائل آئندہ سطور میں درج کئے جا رہے ہیں۔

مسائل قربانی:

مسئلہ: جس شخص پر صدقہ فطر واجب ہے، اس پر قربانی بھی واجب ہے۔^(۴)

مسئلہ: مسافر پر قربانی واجب نہیں ہے۔^(۵)

مسئلہ: قربانی کا وقت دسویں تاریخ سے لے کر بارہویں تاریخ کی شام تک ہے، بارہویں تاریخ
کا سورج غروب ہونے کے بعد درست نہیں۔^(۶) (قربانی کا جانور دن کو ذبح کرنا افضل ہے، اگرچہ رات
کو بھی ذبح کر سکتا ہے۔ لیکن افضليت بقىعید کا دن، پھر گیارہویں اور پھر بارہویں تاریخ ہے۔^(۷))

(۱) مشکوہ المصابیح - باب الأضحیة - الفصل الثاني - ۱۳۸/۱.

(۲) مجمع الزوائد و منبع الفوائد - کتاب الأضحی - باب فضل شهود ذبحها - ۱۸/۲.

(۳) المستدرک على الصحيحین - کتاب الأضحی - ۳۱۳/۵ - رقم الحديث: ۲۰۰ - ط: دار المعرفة

(۴) الفتاویٰ الہندیہ - کتاب الأضحیة - ۲۹۲/۵.

(۵) المرجع السابق.

(۶) بدائع الصنائع - ۶۵/۵.

(۷) الفتاویٰ الہندیہ - کتاب الأضحیة - الباب الثالث فی وقت الأضحیة - ۲۹۲/۵.

مسئلہ: شہر اور قصبوں میں رہنے والوں کے لئے عید الاضحیٰ کی نماز پڑھ لینے سے قبل قربانی کا جانور ذبح کرنے اور سست نہیں ہے، دیہات اور گاؤں والے فجر کی نماز سے پہلے بھی قربانی کا جانور ذبح کر سکتے ہیں۔^(۱)
اگر شہری اپنا جانور قربانی کے لئے دیہات میں بھیج دے تو وہاں اس کی قربانی بھی نماز عید سے قبل درست ہے اور ذبح کرانے کے بعد اس کا گوشت منگوا سکتا ہے۔^(۲)

مسئلہ: اگر مسافر بشرطیکہ مالدار ہو، کسی جگہ پندرہ دن قیام کی نیت کرے، یا بارہویں تاریخ کو سورج غروب ہونے سے پہلے گھر پہنچ جائے^(۳) یا کسی نادار آدمی کے پاس بارہویں تاریخ کو غروب شمس سے پہلے اتنا مال آجائے کہ صاحب نصاب ہو جائے تو ان تمام صورتوں میں قربانی ان پر واجب ہو جاتی ہے۔^(۴)

مسئلہ: قربانی کا جانور اپنے ہاتھ سے ذبح کرنا زیادہ اچھا ہے اگر خود ذبح نہ کر سکتا ہو تو کسی اور سے بھی ذبح کر سکتا ہے۔^(۵)

مسئلہ: قربانی کا جانور ذبح کرتے وقت زبان سے نیت پڑھنا ضروری نہیں ہے، دل میں بھی پڑھ سکتا ہے۔^(۶)

مسئلہ: قربانی کا جانور ذبح کرتے وقت اس کو قبلہ رخ لٹائے اور اس کے بعد یہ دعا پڑھے:
إِنِّي وَجْهَتْ وَجْهِي لِلَّذِي فَطَرَ السَّمَاوَاتِ وَالْأَرْضَ حَنِيفًا وَمَا أَنَا مِنَ
الْمُشْرِكِينَ إِنِّي صَلَّى اللَّهُ عَلَيْهِ وَسَلَّمَ وَنُسُكِي وَمَحْيَايِي وَمَمَاتِي لِلَّهِ رَبِّ الْعَالَمِينَ
لَا شَرِيكَ لَهُ وَبِذَالِكَ أَمْرَتُ وَإِنَّا أَوَّلَ الْمُسْلِمِينَ اللَّهُمَّ مَنْكَ وَلَكَ

(۱) الفتاویٰ الہندیۃ - کتاب الأضحیٰ - الباب الثالث فی وقت الأضحیٰ - ۲۹۵/۵.

(۲) رد المحتار علی الدر المختار - کتاب الأضحیٰ - ۳۱۸/۲ - ۳۱۹.

(۳) الفتاویٰ الہندیۃ - المرجع السابق - ۲۹۲/۵.

(۴) الفتاویٰ الہندیۃ - المرجع السابق.

(۵) الفتاویٰ الہندیۃ - الباب الخامس فی بیان محل إقامة الواجب - ۳۰۰/۵.

(۶) رد المحتار علی الدر المختار - کتاب الأضحیٰ - ۳۲۱/۶.

اس کے بعد ”بسم الله، الله اکبر“ کہہ کر ذبح کرے۔ (کذافی سنن ابی داؤد) (۱)

ذبح کرنے کے بعد یہ دعا پڑھے:

اللهم تقبله مني كما تقبلته من حبيبك محمد و خليلك
ابراهيم عليهما الصلوة والسلام

مسئلہ: قربانی صرف اپنی طرف سے کرنا واجب ہے، اولاد کی طرف سے نہیں۔ اولاد چاہے بالغ ہو یا نابالغ، مالدار ہو یا غیر مالدار۔ (۲)

مسئلہ: درج ذیل جانوروں کی قربانی ہو سکتی ہے۔

اونٹ، اونٹنی۔ بکرا، بکری۔ بھیڑ، دنبہ۔ گائے، بیل، بھینس، بھینسا۔ (۳)

بکرا، بکری، بھیڑ اور دنبہ کے علاوہ باقی جانوروں میں سات آدمی شریک ہو سکتے ہیں بشرطیکہ کسی شریک کا حصہ ساتویں حصہ سے کم نہ ہو اور سب قربانی کی نیت سے شریک ہوں یا عقیدہ کی نیت سے، صرف گوشت کی نیت سے شریک نہ ہوں۔ (۴)

مسئلہ: اگر قربانی کا جانور اس نیت سے خریدا کہ بعد میں کوئی مل گیا تو شریک کرلوں گا اور بعد میں کسی اور کو قربانی یا عقیدہ کی نیت سے شریک کیا تو قربانی درست ہے اور اگر خریدتے وقت کسی اور کو شریک کرنے کی نیت نہ تھی بلکہ پورا جانور اپنی طرف سے قربانی کرنے کی نیت سے خریدا تھا تو اب اگر شریک کرنے والا غریب ہے تو وہ کسی اور کو شریک نہیں کر سکتا۔ اور اگر مالدار ہے تو شریک کر سکتا ہے۔ البتہ بہتر نہیں ہے۔ (۵)

مسئلہ: قربانی کا جانور گم ہوا، اور اس کے بعد دوسرا خریدا، اگر قربانی کرنے والا امیر ہے تو ان

(۱) سنن ابی داؤد - کتاب الضحايا - باب ما يستحب من الضحايا - ۳۸۲ / ۲.

(۲) رد المحتار على الدر المختار - کتاب الأضحية - ۳۱۳ / ۲.

(۳) الفتاوى الهندية - کتاب الأضحية - الباب الخامس في بيان محل إقامة الواجب - ۲۹۷ / ۵.

(۴) الفتاوى الهندية - کتاب الأضحية - ۲۹۷ / ۵.

(۵) رد المحتار على الدر المختار - کتاب الأضحية - ۳۱۷ / ۶.

دونوں جانوروں میں سے جس کو چاہے ذبح کرے، جبکہ غریب پر ان دونوں جانوروں کی قربانی واجب ہوگی۔^(۱)

مسئلہ: قربانی کے جانور میں اگر کئی شرکاء ہیں، تو گوشت وزن کر کے تقسیم کرے۔^(۲)

مسئلہ: بھیڑ، بکری جب ایک سال کا ہو جائے، گائے، بھینس دوسال کے اور اوونٹ پانچ سال کا ہو تو اس کی قربانی جائز ہے۔ اگر اس سے کم ہے تو جائز نہیں۔ ہاں دنبہ اور بھیڑ اگر اتنا موٹا تازہ ہو کہ سال بھر کا معلوم ہو تو اس کی قربانی بھی جائز ہے۔^(۳)

مسئلہ: قربانی کا جانور اگر اندھا ہو یا ایک آنکھ کی ایک تھائی یا اس سے زائد روشنی جاتی رہی ہو۔ یا ایک کان ایک تھائی یا اس سے زیادہ کٹ گیا ہو یا دم ایک تھائی یا اس سے زیادہ کٹ گئی ہو تو ایسے جانور کی قربانی جائز نہیں ہے۔^(۴)

مسئلہ: اسی طرح اگر جانور ایک پاؤں سے لگڑا ہے، یعنی تین پاؤں پر چلتا ہے، چوتھے پاؤں کا سہارا نہیں لیتا، لیکن لگڑا کے چلتا ہے تو ایسے جانور کی قربانی درست ہے۔^(۵)

مسئلہ: قربانی کا جانور خوب موٹا تازہ ہونا چاہئے۔ اگر جانور اس قدر کمزور ہے کہ ہڈیوں میں گودا بالکل نہ رہا ہو تو ایسے جانور کی قربانی جائز نہیں ہے۔^(۶)

مسئلہ: اگر کسی جانور کے تمام دانت گر گئے ہوں تو اس کی قربانی جائز نہیں ہے اور اگر اکثر دانت باقی ہیں، کچھ گر گئے ہیں تو قربانی جائز ہے۔^(۷)

(۱) الدر المختار - کتاب الأضحية - ۳۲۲ / ۶.

(۲) الدر المختار - المرجع السابق - ۳۱۸، ۳۱۷ / ۶.

(۳) المرجع السابق - ۳۲۲ / ۶.

(۴) المرجع السابق - ۳۲۳ / ۶.

(۵) رد المحتار علی الدر المختار - کتاب الأضحية - ۳۲۳ / ۶.

(۶) الفتاوى الهندية - الباب الخامس في بيان محل إقامة الواجب - ۳۰۰ / ۵.

(۷) المرجع السابق - ۲۹۸ / ۵.

مسئلہ: جس جانور کے پیدائشی کا نہ ہو، اس کی قربانی جائز نہیں ہے۔^(۱)

مسئلہ: اگر کسی جانور کے سینگ بالکل جڑ سے ٹوٹ چکے ہوں، اس طور پر کہ دماغ اس نے متاثر ہوا ہو، تو ایسے جانور کی قربانی جائز نہیں اور اگر معمولی ٹوٹے یا سرے سے سینگ ہی نہیں ہیں، جیسے اونٹ کے، تو بلا کراہت جائز ہے۔^(۲)

مسئلہ: اگر قربانی کے جانور میں کوئی ایسا عیب پیدا ہوا، جس کے ہوتے ہوئے قربانی درست نہیں ہے تو مالدار شخص کے لئے ضروری ہے کہ دوسرا جانور اس کے بد لے خرید کر قربانی کرے۔ غریب ہے تو اسی جانور کی بھی قربانی کر سکتا ہے۔^(۳)

مسئلہ: قربانی کے گوشت میں بہتر یہ ہے کہ تین حصے کرے، ایک حصہ اپنے لئے رکھے، ایک حصہ اپنے رشتہ داروں کو دے، اور ایک حصہ فقراء و مسَاکین کو دے۔ لیکن اگر سارے کاسار اپنے لئے رکھے تو بھی جائز ہے۔^(۴)

مسئلہ: قربانی کی کھال کسی کو خیرات کے طور پر دے یا فروخت کر کے اس کی قیمت فقراء کو دے، البتہ اگر کسی دینی تعلیم کے مدرسہ اور جامعہ کو دے دے تو سب سے بہتر ہے، کیونکہ علم دین کا احیاء سب سے بہتر ہے۔

مسئلہ: قربانی کی کھال اپنے مصرف میں بھی لائی جا سکتی ہے۔ اس طور پر کہ اس کا عین باقی رہے۔ مثلاً مصلی بنائے یا رسی، چھلنی بنائے تو درست ہے۔^(۵)

مسئلہ: قربانی کی کھال کی قیمت مسجد کی مرمت یا امام و موزون یا مدرس یا خادم کی تخلواہ میں نہیں دی

(۱) الدر المختار - کتاب الأضحیة - ۳۲۳ / ۶

(۲) رد المحتار علی الدر المختار - کتاب الأضحیة - ۳۲۳ / ۶

(۳) الدر المختار - المرجع السابق - ۳۲۵ / ۶

(۴) رد المحتار علی الدر المختار - المرجع السابق - ۳۲۸ / ۶

(۵) بداع الصنائع - کتاب التضھیۃ - ۸۱ / ۵

جاسکتی۔ نہ تو اس سے مدارس کی تعمیر ہو سکتی ہے اور تھے شفاخانوں یا دیگر رفاهی اداروں کی۔^(۱)

مسئلہ: قربانی کی کھال قصائی کو اجرت میں دینا جائز نہیں۔^(۲)

مسئلہ: اگر قربانی کے تین دن گزر گئے اور قربانی نہیں کی تو اب ایک بکری یا بھیڑ کی قیمت خیرات کر دے اور اگر جانور خرید اتھا مگر قربانی نہیں کی تو بعینہ وہی جانور خیرات کر دے۔^(۳)

مسئلہ: ایصال ثواب کے لئے قربانی کے گوشت سے خود بھی کھا سکتا ہے اور دوسروں کو بھی کھلا سکتا ہے۔^(۴)

مسئلہ: اگر کسی شخص کے امر کے بغیر اس کی طرف سے قربانی کرے تو قربانی نہیں ہوگی۔ اسی طرح اگر کسی شخص کو اس کے امر کے بغیر قربانی میں شریک کیا گیا تو کسی کی بھی قربانی نہیں ہوگی۔ اسی طرح اگر حصہ داروں میں سے کوئی ایک صرف گوشت کی نیت سے شریک ہے تو کسی کی قربانی صحیح نہ ہوگی۔

مسئلہ: قربانی کا گوشت غیر مسلم کو بھی دے سکتا ہے۔ البتہ کسی کو اجرت میں نہیں دے سکتا۔

مسئلہ: گابھن جانور کی قربانی صحیح ہے۔ اگر بچہ زندہ نکلے تو اس کو بھی ذبح کر دے۔^(۵)

مسئلہ: جو شخص قربانی کرنا چاہے، اس کے لئے منتخب یہ ہے کہ کیم ذی الحجہ سے قربانی کے جانور ذبح ہونے تک نہ اپنے جسم کے بال کاٹے اور نہ ناخن۔^(۶)

مسئلہ: قربانی کا گوشت تین دن سے زیادہ تک بھی رکھ سکتا ہے۔^(۷)

(۱) رد المحتار علی الدر المختار- باب المصرف- ۳۲۳/۶.

(۲) المرجع السابق- کتاب الاضحیۃ- ۳۲۸/۶.

(۳) بداع الصنائع- کتاب التضحیۃ- ۶۸/۵.

(۴) المرجع السابق.

(۵) رد المحتار علی الدر المختار- کتاب الاضحیۃ- ۳۲۲/۶.

(۶) سنن أبي داؤد- کتاب الصحایا- ص: ۳۸۶.

(۷) المرجع السابق- ص: ۳۸۹.

مسئلہ: جانور ذبح کرنے کے لئے چھری خوب تیز ہونی چاہئے تاکہ جانور کو تکلیف نہ ہو۔ (۱)

مسئلہ: اگر کوئی شخص اپنی قربانی کا گوشت سارا کا سارا کسی اور کوکھلائے اور خود کچھ بھی نہ کھائے تو ایسا کر سکتا ہے۔ (۲)

مسئلہ: خصی جانور کی قربانی جائز بلکہ افضل ہے، کیونکہ اس میں دوسرے کی بہ نسبت گوشت زیادہ ہوتا ہے۔ (۳)

مسئلہ: ذبح کرتے وقت تکبیر کے علاوہ کچھ اور نہیں کہنا چاہئے۔ مثلاً باسم اللہ تقبل من اللہ۔ (۴)

مسئلہ: اگر کسی نے قربانی کی نذر مانی ہے اور وہ کام پورا ہو جائے تو قربانی واجب ہے۔ اس کے گوشت سے خود نہیں کھا سکتا۔ سارا فقراء اور مساکین کو کھلادے۔ (۵)

اللہ تعالیٰ امت مسلمہ کو قربانی کی روح اور حقیقت سمجھنے اور اس پر عمل کرنے کی توفیق عطا فرمائے اور ہماری یہ ظاہری قربانی حقیقی قربانی کے لئے پیش خیمه ہو اور ہم اس ظاہری و مادی قربانی کی طرح اللہ کے حکم پر اپنی جان کی قربانی کے لئے بھی ہمیشہ تیار رہیں گے۔ واللہ الموفق

وصلی اللہ تعالیٰ علیٰ خیر خلقہ محمد و آلہ و صحبه اجمعین

کتبہ: ولی حسن ٹونگی

بینات - ذوالحجہ ۱۴۲۶ھ

(۱) سنن أبي داؤد - کتاب الصحايا - ص: ۳۸۹.

(۲) کتاب الاثار - باب الاضحية - ص: ۲۵۳.

(۳) کتاب الاثار - کتاب البيوع - باب الاضحية و اخصاء الفحل - ص: ۱۹۲ - رقم الحديث: ۹۳۷.

(۴) المرجع السابق - رقم الحديث: ۹۹.

(۵) الدر المختار - کتاب الاضحية - ۳۲۷ / ۲.

قربانی کے مسائل

حدیث میں ہے:

قربانی کے دنوں میں قربانی سے زیادہ کوئی چیز اللہ تعالیٰ کو پسند نہیں۔ قربانی کے ایام میں سب نیکیوں سے بڑھ کر نیکی قربانی کرنا ہے۔ قربانی کے جانور ذبح کرنے کے وقت سب سے پہلے خون کا جو قطرہ زمین پر گرتا ہے اس سے پہلے ہی قربانی اللہ کے یہاں قبول ہو جاتی ہے۔^(۱)

حدیث میں ہے:

قربانی کے بدن پر جتنے بال ہوتے ہیں ہرہ بال کے بدلہ میں ایک ایک نیکی لکھی جاتی ہے۔ اس طرح ایک قربانی سے لاکھوں کروڑوں نیکیاں مل جاتی ہیں۔ جس پر قربانی واجب ہے وہ بھی نیت زیادہ سے زیادہ ثواب اور تقرب کی کرے۔ واجب تواہ ہو، ہی جائے گا لیکن اس نیت کی وجہ سے ثواب زیادہ سے زیادہ مل جائے گا۔^(۲)

قربانی خود اپنی طرف سے اور اپنے زندہ اور مردہ بزرگوں اور رسول اللہ ﷺ کے نام کی کی جاسکتی ہے۔^(۳)
قربانی کی ابتداء و فتمیں ہیں۔ واجب، مستحب۔

واجب کی چند صورتیں ہیں:^(۴)

(الف) اگر کسی نے قربانی کی نذر کی ہو تو نذر کی وجہ سے قربانی واجب ہو جاتی ہے۔ خواہ نذر

(۱) سنن ابن ماجہ - ابواب الأضحی - باب ثواب الأضحی - ص: ۲۲۶ - ط: قدیمی

(۲) المرجع السابق.

(۳) زجاجة المصايیح - باب فی الأضحی - ۳۰۳ / ۱.

(۴) الفتاویٰ الہندیۃ - ۲۹۱ / ۵.

کرنے والا فقیر ہو یا غنی۔^(۱)

(ب) اگر کسی فقیر نے قربانی کی نیت سے جانور خرید لیا تو اس سے بھی قربانی ضروری اور واجب ہوتی ہے۔^(۲)

(ج) اگر کسی نے قربانی کے لئے وصیت کی ہے اور مال بھی چھوڑا ہے، جس سے قربانی ہو سکتی ہے تو اس وصیت کی رو سے ولی یا وصی پر قربانی کرنا واجب ہو جاتا ہے۔^(۳)

(د) جو مسلمان مرد اور عورت، عاقل و بالغ مقیم ہو اور صاحب نصاب ہو اس پر قربانی واجب ہے۔^(۴)

﴿﴾ اور واجب کے تمام اقسام میں سے نذر والی قربانی کا گوشت مستحقین میں صدقہ کرنا ضروری ہے۔ صاحب نذر خود اس کے اصول و فروع اور غنی نہیں کھا سکتے۔ یہی حکم وصیت کا بھی ہے۔ باقی تمام قربانی اور صاحب نصاب کی وجہ والی قربانی کا گوشت خود اور تمام رشتہ دار غنی و فقیر سب کھا سکتے ہیں۔^(۵)

﴿﴾ نابالغ بچے اور مجنون کے پاس اگر مال ہو تو ان پر قربانی صحیح قول کے مطابق ضروری نہیں۔ ولی کے لئے ان کے مال سے قربانی کرنا درست نہیں، البتہ اپنے مال سے ولی کرنا چاہے تو کرے۔^(۶)

﴿﴾ بالغ اولاد کی طرف سے قربانی کرنا باب کے ذمہ ضروری نہیں۔ اگر اولاد خود مالدار ہے تو وہ خود قربانی کرے یا باب کو اجازت دیدے۔ بالغ اولاد کی اجازت سے باب ان کی طرف سے قربانی کر سکتا ہے۔ یہی حکم بیوی کے لئے بھی ہے کہ شوہر کے ذمہ اس کی قربانی ضروری نہیں۔ البتہ شوہر بیوی کی اجازت سے اس کی قربانی کر سکتا ہے۔^(۷)

(۱) المرجع السابق.

(۲) المرجع السابق.

(۳) بدائع الصنائع۔ کتاب الوصایا۔ ۷/۱۵۵۔ دار احیاء التراث العربي۔

(۴) الدر المختار مع رد المحتار۔ ۲/۲۱۳۔

(۵) رد المحتار على الدر المختار۔ ۲/۲۷۳۔

(۶) المرجع السابق۔ ۲/۱۵۳۔

(۷) الفتاوى الهندية۔ ۵/۲۹۳۔

• مالدار صاحب نصاب مسافر پر قربانی واجب نہیں۔ خواہ سفر حج ہو یا کوئی اور سفر، البتہ مستحب یہ ہے کہ سہولت اور مال موجود ہونے کی صورت میں قربانی کی جائے۔^(۱)

• قربانی کے ایام ثلاٹھ، دس گیارہ، بارہ تاریخ میں سے اگر آخری روز مقیم ہو گیا، بلکہ آخری گھنٹہ میں بھی مقیم ہو گیا تو قربانی کرنا واجب ہو گیا۔^(۲)

نصاب قربانی:

☆ وجوب قربانی کا نصاب وہی ہے جو صدقہ فطر کے لئے ہے۔^(۳)
جس کے پاس رہائش کا مکان، کھانے پینے کا سامان، استعمال کے کپڑے، دیگر ضروری الاستعمال اشیاء سواری وغیرہ کے علاوہ ساڑھے سات تولہ یا ساڑھے باون تولہ چاندی یا اس کے برابر نقدر قم اور دوسرا سامان، مکان، گاڑی موجود ہوں تو اس پر واجب ہے۔^(۴)

واضح رہے کہ نصاب قربانی کے لئے ضروری نہیں کہ اس پر سال گزر جائے۔ یہ بھی ضروری نہیں کہ مال تجارت ہو یا مال، کوئی مال زکوٰۃ ہو، بلکہ حوانج ضروری سے زائد جو بھی مال ہو گا اس کا اعتبار ہو گا۔^(۵)

• لہذا جس کے پاس رہائش کے مکان کے علاوہ زائد مکان موجود ہے، خواہ تجارت کے لئے ہو یا نہ ہو، ضروری مکان کے لئے پلاٹ کے علاوہ پلاٹ ہیں۔ ضروری سواری کے علاوہ دوسری گاڑیاں ہیں تو یہ شخص قربانی کے حق میں صاحب نصاب ہے۔ اس پر قربانی واجب ہے۔^(۶)

• تجارتی سامان خواہ کوئی بھی چیز ہو۔ اگر ساڑھے باون تولہ چاندی کی قیمت کے برابر ہے، تو ان کے مالک پر قربانی واجب ہو گی۔^(۷)

(۱) الدر المختار ۲/۳۵۱.

(۲) الہدایہ - کتاب الاضحیہ ۳/۳۲۶.

(۳) الفتاویٰ الہندیہ - کتاب الاضحیہ ۵/۲۹۲.

(۴) المرجع السابق.

(۵) المرجع السابق.

(۶) المرجع السابق.

﴿ عورت کا حق مہر اگر معجل ہو اور وہ بقدر نصاب ہے، اس کی وجہ سے عورت پر قربانی واجب ہوگی۔ (۱) ﴾

﴿ اور مہر موڈل ہے تو اس کی وجہ سے عورت پر قربانی واجب نہ ہوگی۔ (۲) ﴾

﴿ صاحب مکتبہ، کتابوں والا اگر اس کی کتابیں ذاتی مطالعہ کے لئے ہیں، ایک نوع کی کتاب کے متعدد نسخہ نہیں ہیں تو نصاب میں اس کا اعتبار نہ ہو گا بلکہ دوسرے مال کا اعتبار ہو گا۔ (۳) ﴾

﴿ اگر کتب خانہ ایسے آدمی کے پاس ہے جو خود تعلیم یافتہ نہیں ہے بلکہ دوسروں کے مطالعہ کے لئے رکھی ہیں تو صاحب کتب پر قربانی واجب ہوگی۔ (۴) ﴾

﴿ کاشتکار اور کسان جن کے پاس ہل چلانے اور دوسری ضرورت کے علاوہ جانوراتنے موجود ہیں کہ سائز ہے باون تولہ چاندی کی قیمت کے برابر یا اس سے زیادہ ہیں تو اس کی وجہ سے قربانی واجب ہے۔ اور اگر ایسا نہیں اور دوسرے کوئی مال بھی نہیں تو قربانی واجب نہیں۔ (۵) ﴾

.....☆.....☆.....

﴿ قربانی کے ایام میں قربانی کا جانور ذبح کرنا ضروری ہے اس کے بدلہ میں رقم صدقہ کر دینا، حج کرنا کرانا، کسی غریب کو امداد کر دینا کافی نہیں۔ ان چیزوں کو کرنے کے باوجود صاحب نصاب قربانی نہ کرنے کا گناہ گار ہو گا۔ (۶) ﴾

﴿ قربانی میں نیابت درست ہے کہ ایک دوسرے شخص کے لئے نائب اور وکیل بنے اور قربانی کرے، خواہ دونوں ایک ملک میں ہوں یا دو ملکوں میں۔ (۷) ﴾

﴿ صاحب قربانی اگر قربانی کے لئے رقم کسی ملک میں بھیج دے اور کسی کو قربانی کے لئے کہہ دے تو اس طرح رقم بھیج کر قربانی کرنا درست ہے۔ (۸) ﴾

(۱) الفتاویٰ الہندیۃ - کتاب الاضحیۃ - ۲۹۲ / ۵.

(۲) المرجع السابق. (۳) المرجع السابق.

(۴) المرجع السابق. (۵) المرجع السابق.

(۶) المرجع السابق.

﴿اگر ایک جانور قربانی کی نیت سے خریدا گیا اور اس کے بدلہ میں دوسرا جانور دینا چاہیں تو دوسرا جانور اس سے کم قیمت پر نہ دیں۔ اگر اس سے کم قیمت پر خریدا ہے تو پہلے اور دوسرے جانور کی قیمت میں جتنا فرق ہے اس کو صدقہ کر دے۔﴾^(۱)

﴿قربانی کے لئے صاحب نصاب کا خریدا ہوا جانور اگر گم ہو گیا اور دوسرا خریدا بعد میں پہلا بھی مل گیا تو دونوں میں سے کسی ایک کا کرنا واجب ہے۔ دونوں کا کردینا مستحب ہے۔ لیکن فقیر نے اگر ایسا کیا تو اس پر دونوں کی قربانی کرنا واجب ہے۔﴾^(۲)

﴿قربانی کی نیت سے جانور خریدا، عین ذبح کے وقت صاحب قربانی کو نیت کا خیال نہ رہا تو قربانی ہو جائے گی۔﴾^(۳)

﴿بکری، دنبہ، بھیڑ میں صرف ایک شخص کی قربانی ہو سکتی ہے۔ بڑے جانور، گائے، اونٹ، بھینس میں سات افراد شریک ہو سکتے ہیں۔﴾^(۴)

﴿چند افراد میں مشترکہ رقم سے کسی میت کے لئے ایک حصہ قربانی نہیں کر سکتے۔ البتہ اس کے لئے ایک صورت یہ ہو سکتی ہے کہ سب لوگ اپنے حصے کی رقم کسی ایک کو ہبہ کر دیں اور وہ ایک حصہ قربانی کا جس کے نام پر کرنا چاہتے تھے، کر دے، اس طرح قربانی بھی ہو جائے گی اور میت کو ثواب بھی مل جائے گا۔﴾^(۵)

﴿اگر قربانی کے جانور میں شریک افراد میں سے کسی نے ثواب کی نیت نہ کی، نہ ہی واجب ادا کرنے کی نیت کی ہے، بلکہ گوشت کھانے یا شادی کی دعوت نمائانے کی نیت کی تو اس سے قربانی صحیح نہ ہوگی اور کسی کی نہیں ہوگی۔﴾^(۶)

(۱) الفتاویٰ الہندیۃ - کتاب الاضحیۃ - ۲۹۳/۵.

(۲) الدر المختار مع رد المحتار - ۳۲۲/۶.

(۳) الفتاویٰ الہندیۃ - المرجع السابق.

(۴) المرجع السابق - ۲۹۷/۵.

(۵) الدر المختار مع رد المحتار - ۳۱۶/۶.

(۶) المرجع السابق - ۳۲۲/۶.

﴿ قربانی کے جانور میں شریک افراد میں سے کسی نے نفل قربانی اور کسی نے واجب کی نیت کی، یا کسی نے قربانی اور دوسرے نے عقیقہ کی نیت کی تو قربانی ہو جائے گی، کیونکہ سب کی نیت میں تقرباً إلی اللہ ثواب حاصل کرنا موجود ہے۔^(۱)

﴿ شریک نے اگر دوسرے کو وکیل اور اپنا نائب مقرر کر دیا ہے تو جانور خریدنے اور ذبح کرنے میں نائب کی نیت کافی ہے کہ وہ اصل کی جانب سے قربانی کر دے۔^(۲)

﴿ اگر شرکاء میں سے کسی ایک نے جانور ذبح کرنے کی اجازت نہیں دی نہ ہی وکیل مقرر کیا ہے تو دوسرے نے اگر خود جانور کو ذبح کر دیا ہے اور کچھ شرکاء کو خبر بھی نہیں تو اس سے قربانی نہیں ہوگی اور کسی کی نہیں ہوگی۔^(۳)

قربانی کا جانور اور اس کی تفصیلات:

﴿ خصی جانور کی قربانی درست، بلکہ بہتر ہے۔^(۴)

﴿ قربانی کے جانوروں کے لئے بہتر یہ ہے کہ موٹے تازے ہوں۔ خوبصورت ہوں اور کوئی ایسا عیب نہ ہو کہ جس جس سے جانور دیکھنے میں برے معلوم ہوں۔^(۵)

﴿ قربانی کے جانور دو قسم کے ہیں۔ چھوٹے مثلاً بکرا، بکری، بھیڑ، دنبہ اور بڑے مثلاً گائے، بیل، بھینس، بھینسا، اونٹ، اونٹنی۔ انہیں جانوروں کی قربانی درست ہے۔ اس کے علاوہ اور کسی جانور کی قربانی درست نہیں۔^(۶)

﴿ کسی جانور کے خریدنے کے وقت کسی کو شریک کرنے کی نیت کی ہے یا نہیں کی تو

(۱) الفتاوى الهندية - الباب الثامن فيما يتعلق بالتركة في الصحايا - ۳۰۳/۵.

(۲) رد المحتار على الدر المختار - كتاب الأضحية - ۳۲۷/۶.

(۳) المرجع السابق - ۳۳۱/۶.

(۴) الفتاوى الهندية - ۲۹۹/۵.

(۵) المرجع السابق - ۳۰۰/۵.

(۶) المزاج السابق - ۲۹۷/۵.

دونوں صورت میں خریدار اگر غنی ہے تو دوسرے کو شریک کر سکتا ہے۔ البتہ اگر خریدار فقیر ہے تو کسی کو شریک کرنے کی نیت سے دوسرے کو شریک کر سکتا ہے ورنہ نہیں۔^(۱)

● بکرا بکری کی قربانی ایک سال سے کم عمر میں صحیح نہیں۔ خواہ ایک گھنٹہ بھی کم کیوں نہ ہوئے۔ گائے، بھینس میں دو سال سے کم عمر میں قربانی درست نہیں اور اونٹ اونٹی کی پانچ سال سے کم عمر میں قربانی درست نہیں۔ دانت نکلنا ضروری نہیں، بلکہ مدت پوری ہونی شرط ہے۔^(۲)

● دنبہ اور بھیڑ اگر دیکھنے میں اتنے موٹے ہوں کہ سال بھر کے معلوم ہوں تو ان کی قربانی درست ہے۔^(۳)

● جو جانور کا نایا اندھا ہو یا ایک آنکھ کی تہائی روشنی ختم ہو گئی تو اس کی قربانی درست نہیں۔^(۴)

● پیدائشی اعتبار سے جس جانور کا سینگ نہیں اس کی قربانی درست ہے۔ اسی طرح اگر سینگ ٹوٹ چکا ہے لیکن بنیادی جز باقی ہے، ابھری ہوئی ہڈی نظر آتی ہے تو اس کی قربانی درست ہے ورنہ نہیں۔^(۵)

● جس جانور کا پیدائشی طور پر کان نہیں یا دم نہیں یا کان اور دم میں سے ایک تہائی سے زیادہ حصہ نہیں ہے تو اس کی قربانی درست نہیں اور اگر کان اور دم دونوں باقی ہیں تو اس کی قربانی درست ہو گی۔^(۶)

● جس جانور کی عمر زیادہ ہونے کی وجہ سے دانت سارے گر گئے، لیکن گھاس و اس کھانے میں کوئی وقت نہیں ہوتی تو اس کی قربانی ہو جائے گا۔ کمانی الہند یہ۔ لیکن اچھی طرح اگر وہ گھاس وغیرہ نہیں کھا سکتا تو اس کی قربانی درست نہ ہو گی۔^(۷)

(۱) الدر المختار مع رد المحتار - ۳۱۷/۶.

(۲) الفتاویٰ الہندیۃ - ۲۹۷/۵.

(۳) الدر المختار - ۳۲۲، ۳۲۱/۶.

(۴) الفتاویٰ الہندیۃ - الباب الخامس فی بیان محل اقامۃ الواجب - ۲۹۸/۵.

(۵) الدر المختار - ۳۲۳/۶.

(۶) المرجع السابق - ۳۲۵، ۳۲۳، ۳۲۲/۶.

(۷) الفتاویٰ الہندیۃ - ۲۹۸/۵.

جو جانور ترچھی آنکھوں سے دیکھتا ہے، اس کی قربانی درست ہے۔^(۱)

جو جانور کے بال کٹے ہوئے ہوں، اس کی قربانی درست ہے۔ البتہ قربانی کے لئے خریدنے کے بعد بال وغیرہ کا شناکرودہ ہے۔^(۲)

جو جانور کا تھن نہیں ہے، یا ہے لیکن خشک ہو چکا ہے تو اس کی قربانی درست نہیں۔^(۳)

جو جانور لنگڑا ہو، تین پاؤں پر چلتا ہو، اس کی قربانی درست نہیں۔ البتہ چوتھا پاؤں ٹیک رکا کر چل سکتا ہے تو قربانی جائز ہے۔^(۴)

اتناد بلا بال کل مریل جانور جس کی ہڈیوں میں بالکل گودانہ رہا ہو تو اس کی قربانی درست نہیں، البتہ اگر اتناد بلا نہیں صرف کمزور ہے، باقاعدہ چل پھر سکتا ہے تو اس کی قربانی درست ہے۔^(۵)

جو جانور کو کھلبی یا کوئی جلدی بیماری ہے اور اس کا اثر گوشت تک نہ پہنچا ہو تو اس کی قربانی درست ہے اور اگر بیماری اور زخم کا اثر گوشت تک پہنچا ہو تو اس کی قربانی صحیح نہیں ہے۔^(۶)

قربانی کے لئے جانور خریدنے کے بعد اگر ایسا کوئی عیب پیدا ہو گیا، جس کی وجہ سے قربانی درست نہ ہو تو اس کی قربانی نہ کی جائے، بلکہ اس کی جگہ دوسرا جانور خرید کر قربانی کرے، البتہ صاحب قربانی اگر فقیر تھا تو اس کے لئے وہی کافی ہے۔^(۷)

ذبح کی تیاری میں اگر کوئی عیب پیدا ہو گیا، ٹانگ ٹوٹی یا آنکھ خراب ہو گئی تو کوئی حرج نہیں اس کی قربانی صحیح ہے۔^(۸)

ذبح کرنے کے وقت صاحب قربانی کا موجود ہنا مستحب ہے اور خود ذبح کر سکتے ہیں

(۱) الفتاویٰ الہندیۃ - ۵/۲۹۸۔ (۲) المرجع السابق.

(۳) رد المحتار - ۶/۳۲۳۔

(۴) الفتاویٰ الہندیۃ - ۵/۲۹۸۔

(۵) رد المحتار - ۶/۳۲۳۔

(۶) الدر المختار - ۶/۳۲۵۔

(۷) الفتاویٰ الہندیۃ - ۵/۲۹۹۔

تو خود کریں، ورنہ قصائی کے ذریعہ ذبح کریں۔ بسم اللہ، اللہ اکبر کہنے کی تلقین کرے، تاکہ غلطی نہ کرے۔^(۱)

ذبح کرنے کے وقت اگر یاد ہو تو یہ دعا پڑھے، ورنہ کوئی دعا ضروری نہیں، دل میں نیت کافی ہے۔

دعا اگر پڑھنا چاہیں تو یہ ہے:

انی وجہت وجهی للذی فطر السموات والارض حنیفًا وَمَا انا من
المشرکین ان صلواتی ونسکی ومحیای ومماتی لله رب العالمین
لاشريك له وبدالک امرت وانا من المسلمين اللهم منک ولک^(۲)
پھر ”بسم اللہ، اللہ اکبر“ کہہ کر ذبح کر دے، اور ذبح کرنے کے بعد اگر یاد ہو تو یہ دعا پڑھے:
اللهم تقبله منی كما تقبلت من حبیبک محمد و خلیلک ابراہیم
عليهما الصلوة والسلام
دعا اگر یاد نہ ہو تو ضروری نہیں کہ یاد کرے، پھر ذبح کرے۔

قربانی کے ایام اور اقامۃ:

◆ شہروں میں جہاں نماز عید ہوتی ہے وہاں پر نماز عید سے قبل قربانی کے جانور ذبح کرنا درست نہیں۔ البتہ گاؤں جہاں عید کی نمازوں نہیں ہوتی، فجر کے بعد ذبح کر سکتے ہیں۔^(۳)
ذی الحجہ کی دسویں تاریخ کی صبح سے بارہویں تاریخ کے غروب آفتاب تک ایام نحر، قربانی کے دن ہیں۔ اس کے آگے اور پچھے قربانی صحیح نہیں۔^(۴)

◆ قربانی کے ایام میں قربانی کرنے کی جگہ پر قم صدقہ کر دینا، حج کرنا یا کسی کو امداد کر دینا

(۱) الدر المختار - ۶/۲۸۳.

(۲) بدائع الصنائع - ۳/۲۲۲.

(۳) الدر المختار - ۶/۲۸۳.

(۴) بدائع الصنائع - ۵/۲۵.

یا پورا جانور صدقہ کرنا کچھ بھی درست نہیں۔ اس سے قربانی ادا نہ ہوگی۔^(۱)

کسی غفلت سے اگر قربانی کے ایام میں قربانی نہیں کر سکے تو بعد میں ایک قربانی کی رقم صدقہ کر دینا واجب ہے۔^(۲)

اگر قربانی کے ایام میں جانور خریدنے کے باوجود کسی عذر شدید کی بناء پر قربانی نہیں کر سکے تو اس جانور کو صدقہ کر دے۔ اب اس کو ذبح کر کے کھانا درست نہیں۔^(۳)

قربانی کے دنوں میں جانور کو ذبح کرنے سے قبل اگر صاحب قربانی کا انتقال ہو گیا تو قربانی ساقط ہو گئی، بشرطیکہ آدمی غنی ہو فقیر نہ ہو۔ البتہ ورثاء اگر میت کی جانب سے قربانی کر دیں تو بہتر ہے۔^(۴)

قربانی کے ایام میں رات کو ذبح کرنا بھی درست ہے، البتہ مکروہ ہے۔ بہتر نہیں۔^(۵)

قربانی کا گوشت:

قربانی اگر نذر اور وصیت کی ہو تو اس کا گوشت فقراء و مساکین میں صدقہ کر دینا ضروری ہے۔ صاحب قربانی یا اس کے اصول و فروع اور غنی اس کا گوشت نہیں کھاسکتے۔ اس کے علاوہ ہر قسم کی قربانی کا گوشت خود صاحب قربانی اور تمام رشتہ دار کھاسکتے ہیں۔ فقیر و غنی سب کھاسکتے ہیں۔^(۶)

ایک تہائی گوشت کا فقراء و مساکین میں تقسیم کر دینا اور ایک تہائی عزیز و اقارب کو دینا اور ایک تہائی اپنے بال بچوں کے لئے رکھا مستحب ہے۔^(۷)

(۱) بدائع الصنائع - کتاب التضحية - ۲۲/۵ - ط: ایج ایم سعید.

(۲) المرجع السابق - ۲۸/۲.

(۳) الدر المختار مع رد المحتار - ۳۲۰/۶.

(۴) الفتاوى الهندية - الباب الخامس - ۲۹۳/۵.

(۵) بدائع الصنائع - کتاب التضحية - باب ما يستحب في الأضحية - ۸۰/۵.

(۶) الفتاوى الهندية - الباب الخامس - ۳۰۰/۵.

(۷) المرجع السابق.

قربانی کے جانور خریدنے کے بعد اس کا دودھ نکالنا، بال کاشنا یا اس سے کوئی فائدہ حاصل کرنا مکروہ ہے۔ جتنا فائدہ حاصل کیا ہو، اتنی مقدار رقم صدقہ کر دینا ضروری ہے۔ نکالا ہوا دودھ اور کائے ہوئے بال اگر موجود ہوں تو اسے صدقہ کر دینا چاہئے۔^(۱)

کھانے کے علاوہ کسی دوسری چیز کے بدالے میں قربانی کا گوشت دینا یا فروخت کرنا یا قصائی اور ملازم کی اجرت میں دینا جائز نہیں۔ اگر کسی نے ایسا کیا ہے تو اس کی مقدار پیسے صدقہ کر دے۔^(۲)

قربانی کی کھال خود صاحب قربانی اپنے استعمال میں لاسکتا ہے، یا کسی دوست کو استعمال کے لئے ہبہ کر سکتا ہے۔ خود فروخت کر کے پیسے نہیں کھا سکتا، نہ ہی فروخت کر کے پیسے لے کر کسی غنی کو دے سکتا ہے۔^(۳)

کسی ملازم کی تخلوٰہ کے عوض..... خواہ بھی ملازم ہو یا اوقاف کا ملازم ہو، امام و موزن یا خادم ہو، ان میں سے کسی کو قربانی کی کھال نہیں دے سکتے۔ مگر یہ کہ مستحق زکوٰۃ ہو۔^(۴)

قربانی کی کھال یا اس کی رقم کسی ایسی جماعت یا انجمان وغیرہ کو دینا درست نہیں جو کہ اس کی رقم کو مستحقین میں صرف نہیں کرے گی، بلکہ جماعت اور ادارے کے پروگرام مثلاً کتابوں اور رسائل کی طباعت یا ہسپتال، شفاخانے کی تعمیر، کارکنوں اور رکروں کی تخلوٰہ میں صرف کرے گی۔ کیونکہ کھالوں کی رقم مستحقین کی ملک میں دینا ضروری ہے۔ البتہ ایسے ادارے اور انجمان کو دینا درست ہے کہ وہ واقعی مستحقین زکوٰۃ و صدقات پر رقم خرچ کرے گی۔^(۵)

کھالوں اور ان کی رقم کے بارے میں لوگ عام طور پر بے احتیاطی کرتے ہیں اور بھاری رقم خرچ کر کے جو قربانی کرتے ہیں اسے خراب کر دیتے ہیں۔ اس لئے بڑی احتیاط کی ضرورت

(۱) الدر المختار - ۳۲۹/۶.

(۲) المرجع السابق - ۳۲۸/۶.

(۳) بدائع الصنائع - ۸۱/۵.

(۴) الہدایہ - ۳۵۰/۲.

(۵) الدر المختار مع رد المحتار - ۳۲۸/۶.

(۱) ہے۔

﴿اِيام تشریق ذی الحجہ کی نویں تاریخ کی صبح سے تیرہ تاریخ کی عصر کی نماز تک، ہر فرض نماز کے بعد بالغ مرد اور عورت پر تکبیر تشریق معمولی اور پھی آواز سے ادا کرنا واجب ہے۔﴾ (۲)

﴿تکبیر تشریق یہ ہے:

اللہ اکبر، اللہ اکبر لَا إلہ إلّا اللہ وَاللّهُ أكْبَر، اللّهُ أكْبَر وَاللّهُ الْحَمْدُ

کتبہ: محمد عبدالسلام عفان اللہ عنہ

بینات - ذوالحجہ ۱۴۹۹ھ

(۱) الدر المختار - ۳۲۳/۲

المرجع السابق - ۱۷۷/۶

خصی جانور کی قربانی

کیا فرماتے ہیں مفتیان عظام اس مسئلہ میں کہ مندرجہ ذیل عبارت میں حدیث کی دلیل سے بہائم کو خصی کرنا سختی سے منوع قرار دیا ہے جب کہ آپ نے شامی کے حوالہ سے قربانی کے لئے خصی جانور نہ صرف جائز بلکہ افضل قرار دیا ہے۔

”جانور کو خصی بنانا منع ہے“:

”عن ابن عباس ان رسول الله صلی اللہ علیہ وسلم نہی عن

صردی الروح و عن اخقاء البهائم نهیاً شدیداً۔“

”حضرت ابن عباس“ کہتے ہیں کہ رسول اللہ صلی اللہ علیہ وسلم نے کسی ذی روح کو باندھ کر تیر اندازی کرنے سے منع فرمایا ہے اور آپ صلی اللہ علیہ وسلم نے جانوروں کو خصی بنانے سے بڑی سختی سے منع فرمایا ہے اس حدیث کو بزار نے روایت کیا ہے اور اس کے تمام راوی صحیح بخاری یا صحیح مسلم کے راوی ہیں۔ (۱) اس حدیث کی سند صحیح ہے۔ (۲)

براءہ مہربانی مسؤولہ صورت حال کی وضاحت سند صحاح ستہ سے فرمائ کر ثواب دارین حاصل کریں
سائل: سردار علی

(۱) مجمع الزوائد و منبع الفوائد للشيخ نور الدین علی بن ابی بکر الہیشمی (المتوفی: ۷۸۰ھ)۔
النهی عن خصاء الخيل وغيرها۔ ۲۶۵/۵، دارالكتاب العربی.

(۲) نیل الاوطار شرح منطقی الاخبار للشيخ قاضی محمد بن علی الشوکانی (المتوفی: ۱۲۵۰ھ)۔
باب النهي عن صبر البهائم و اخصارها..... الخ ۲/۱ ط: مصطفی البابی الحلبي واولادہ

اجواب باسمہ تعالیٰ

متعدد احادیث میں آیا ہے کہ آنحضرت صلی اللہ علیہ وسلم نے خصی مینڈھوں کی قربانی کی ہے ان احادیث کا حوالہ مندرجہ ذیل ہے:

- (۱) حدیث جابرؓ: (ابوداؤدص ۳۰ ج ۲ - مجمع الزوائدص ۲۲ ج ۳) (۱)
- (۲) حدیث عائشہؓ: (ابن ماجہص ۲۲۵ -) (۲)
- (۳) حدیث ابی ہریرہؓ: (ابن ماجہ - مجمع الزوائدص ۲۲ ج ۳) (۳)
- (۴) حدیث ابی رافعؓ: (مسند احمدص ۸ ج ۶ -) (۴)
- (۵) حدیث ابی الدرداءؓ: مسن (داہمکص ۱۹۶ ج ۶ -) (۵)

ان احادیث کی بناء پر تمام ائمہ اس پر متفق ہیں کہ خصی جانور کی قربانی درست ہے۔ حافظ موفق الدین ابن قدامہ المقدسی الحنبلي (المتوفی ۴۳۰ھ) "المغنى" میں لکھتے ہیں۔

ويجزى بالخصوص لأن النبي صلى الله علیه وسلم ضحى
يكتبين موجوئين ولأن الخماء ذهاب عضو غير مستطاب يطيب
اللحم بذهابه ويكتشو يسمون قال الشعبي ما زاد في لحمه وشحمه
أكثر مما ذهب منه وبهذا قال الحسن وعطاء والشعبي ومالك
والشافعى وأبو ثور واصحاب الرأى ولا نعلم فيه مخالفًا. (۶)

(۱) سنن ابی داؤد لسلیمان بن اشعث السجستانی (م ۲۷۵ھ) - کتاب الصحايا - باب ما يستحب من الصحايا - ۳۸۲/۲ ط: میر محمد کتب خانہ، کراچی
مجمع الزوائد - باب اضحیة رسول اللہ صلی اللہ علیہ وسلم - ۲۲/۳ ط:

(۲) سنن ابن ماجہ للقزوینی (م ۲۷۳ھ) - ابواب الاضحی - باب اضحی رسول اللہ ﷺ ص ۲۲۵
(۳) إلمرجع السابق.

(۴) حدیث ابی رافع - مجمع الزوائد - باب اضحیة رسول اللہ صلی اللہ علیہ وسلم - ۲۱/۲ رقم
الحدیث ۲۳۵۰ ط: دارالحدیث القاهرة.

(۵) مسند احمد بن حنبل - رقم الحدیث ۲۱۶۱ - ط: دارالحدیث القاهرة.

(۶) المغنى والشرح الكبير ۱۰۳/۱۱ - ط: مکتبہ دار الفکر بیروت.

”اور خصی جانور کی قربانی جائز ہے کیونکہ نبی کریم صلی اللہ علیہ وسلم نے خصی مینڈھوں کی قربانی کی تھی اور جانور کے خصی ہونے سے ناپسندیدہ عضو جاتا رہتا ہے۔ جس کی وجہ سے گوشت عمدہ ہو جاتا ہے اور جانور موٹا اور فربہ ہو جاتا ہے امام شعیؒ فرماتے ہیں خصی جانور کا جو عضو جاتا رہا اس سے زیادہ اس کے گوشت اور چربی میں اضافہ ہو گیا۔ امام حسن بصری، عطا، شعیؒ مالک، شافعی، ابوثور اور اصحاب الرائے بھی اسی کے قائل ہیں اور اس مسئلہ میں ہمیں کسی مخالف کا علم نہیں۔“

جب آنحضرت صلی اللہ علیہ وسلم سے خصی جانور کی قربانی ثابت ہے اور تمام ائمہ دین اس پر متفق ہیں کسی کا اس میں اختلاف نہیں، تو معلوم ہوا کہ حلال جانور کا خصی کرنا بھی جائز ہے، سوال میں جو حدیث ذکر کی گئی ہے وہ ان جانور کے بارے میں ہو گی جن کا گوشت نہیں کھایا جاتا اور جن کی قربانی نہیں کی جاتی۔ ان کے خصی کرنے میں کوئی منفعت نہیں۔ واللہ اعلم۔

کتبہ: محمد یوسف لدھیانوی

بینات- ذوالقعدۃ ۱۴۰۸ھ

عقيقة کے دو مسئلے

سوال: محترمی و مکرمی جناب ایڈیٹر صاحب، السلام علیکم و رحمۃ اللہ و برکاتہ!

امید ہے مزاج گرامی بخیر ہوں گے۔ اللہ تعالیٰ آپ تمام بزرگان دین کی حفاظت فرمائے۔ صحت و عافیت سے رکھے اور آپ لوگوں کی کاوشوں کو کامیاب فرمائے اور آپ لوگوں کے فیوض و برکات سے امت مسلمہ کو مستفید فرمائے۔ آمین۔

الحمد للہ آپ کے رسالہ کا خریدار ہوں اور آپ کا شکر گذار ہوں کہ آپ نے مطلوبہ ایڈریس پر رسالہ جاری فرمایا۔ اللہ آپ کو جزائے خیر عطا فرمائے۔ الحمد للہ آپ کے رسالے کا مطالعہ کیا۔ الحمد للہ مجموعی اعتبار سے رسالہ کے تمام مضامین جامع، مفید، مختصر اور پسندیدہ ہیں۔ ”دینی مسائل کا فقہی حل“ نامی مستقل کالم کو شامل کر کے آپ نے امت مسلمہ کو اپنے مسائل معلوم کرنے کا ایک بہترین ذریعہ فراہم کیا ہے۔ اس سلسلے میں ایک رائے ہے۔ اگر قابل قبول ہو تو اس پر عمل کیا جائے تو بہتر ہے۔ جہاں تک خالص فقہی سوالات کا تعلق ہے، اس سلسلے میں جواب چاروں فقہاء کی رائے پر بنی دیا جائے۔ تاکہ تمام مسلک والوں کے لئے آسانی ہو اور کسی قسم کی بحث کا موقع کسی کو نہ ملے۔

دیگر ماہ جولائی کے شمارے میں فقہی حل کے کالم میں صفحہ نمبر ۳۶ پر عقيقة اور حج بدلت کے عنوان سے جو جواب دیا گیا ہے اس میں عقيقة کے سلسلے میں جواب کا یہ جملہ ”جن جانوروں میں سات حصے قربانی کے ہو سکتے ہیں ان میں سات حصے عقيقة کے بھی ہو سکتے ہیں۔ اختلاف مسئلہ چھیڑتا ہے۔ اس سلسلے میں گذارش ہے کہ آئندہ شمارے میں اس کی تائید میں قرآن کریم اور احادیث نبوی ﷺ کی روشنی میں شرعی دلائل پیش فرما کر مشکور ہونے کا موقع دیں۔ بعض علماء کے نزدیک سات بچوں کے عقيقة پر ایک گائے یا بھینس ذبح کرنا درست نہیں ہے۔ ذیل میں کچھ اقتباسات پیش کرتا ہوں۔

”گائے بھینس کی قربانی (ذبیحہ) درست نہیں ہے تا وقت تکہ وہ دوسال کی عمر مکمل کر کے تیرے

سال میں داخل ہو چکی ہو۔ اسی طرح اونٹ ذبح کرنا بھی درست نہیں ہے تاوقتیکہ وہ پانچ سال کی عمر مکمل کر کے چھٹے سال میں داخل ہو چکا ہو۔ عقیقہ میں اشتراک صحیح نہیں ہے۔ جیسا کہ سات لوگ اونٹ میں شراکت کرتے ہیں، کیونکہ اگر اس میں اشتراک صحیح ہو تو مولود پر ”اراقۃ الدم“ کا مقصد حاصل نہیں ہوتا۔ جبکہ یہ ذبیحہ مولود کی طرف سے فدیہ ہوتا ہے۔ یہ صحیح ہے کہ بھیڑ یا بکری کے بد لے اونٹ یا گائے کو ذبح کیا جائے بشرطیکہ یہ ذبیحہ یعنی ایک جانور ایک مولود کے لئے ہو۔

امام ابن القیمؓ نے انس بن مالکؐ سے روایت کی ہے کہ انہوں نے اپنے بچہ کا ذبیحہ (عقیقہ) ایک جانور سے کیا اور ابی بکرۃ سے مروی ہے کہ انہوں نے اپنے بچہ عبدالرحمٰن کے عقیقہ پر ایک جانور ذبح کیا اور اہل بصرہ کی دعوت کی۔ اور جعفر بن محمد نے اپنے والد سے روایت کی ہے کہ فاطمہ رضی اللہ عنہا نے حسن و حسین رضی اللہ عنہما کے لئے ایک ایک بھیڑ ذبح کی۔ امام مالکؐ کا قول ہے کہ عبد اللہ بن عمر رضی اللہ عنہما نے اپنے دونوں لڑکوں اور لڑکیوں کے لئے عقیقہ کیا۔ ہر بچہ کے لئے ایک ایک بکری۔ امام ابو داؤدؓ نے اپنی ”سنن“ میں ابن عباس رضی اللہ عنہما سے روایت کی ہے کہ رسول اللہ صلی اللہ علیہ وسلم نے حسن و حسین رضی اللہ عنہما کا عقیقہ ایک ایک بھیڑ سے کیا۔ امام احمدؓ اور امام ترمذیؓ نے ام کرز کعبیہ سے روایت کی ہے کہ انہوں نے رسول اللہ صلی اللہ علیہ وسلم سے عقیقہ کے متعلق سوال کیا تو آپ صلی اللہ علیہ وسلم نے فرمایا ”لڑکے پر دو بکریاں اور لڑکی پر ایک بکری۔“ ابن ابی شیبہؓ نے حضرت عائشہ رضی اللہ عنہا کی حدیث روایت کی ہے کہ ہم کو حضور صلی اللہ علیہ وسلم نے حکم دیا ہے کہ ہم لڑکے پر دو بکریوں سے عقیقہ کریں اور لڑکی پر ایک بکری سے۔ ان سب احادیث کی روشنی میں جمہور علمائے سلف و خلف کا عمل اور فتویٰ یہی ہے کہ بھیڑ یا بکری کے علاوہ کسی دوسرے جانور سے عقیقہ کرنا سنت مطہرہ سے ثابت و صحیح نہیں ہے۔ لیکن جن بعض علمائے خلف نے اونٹ یا گائے یا بھینس سے عقیقہ کرنے کی اجازت دی ہے۔ ان کی دلیل ابن منذر کی وہ روایت ہے جس میں رسول اللہ صلی اللہ علیہ وسلم سے مروی ہے کہ آپ صلی اللہ علیہ وسلم نے فرمایا: ہر بچہ پر عقیقہ ہے۔ چنانچہ اس پر سے خون بھاؤ (مع الغلام عقیقہ فاهر یقوا عنه دمًا) (۱) چونکہ اس حدیث میں رسول اللہ ﷺ

(۱) صحيح البخاري - كتاب العقيقة - باب اماتة الاذى عن الصبي ۸۲۲/۲ - ط: قديمي كراچي

نے لفظ دم نہیں ”دَمَ“ فرمایا ہے پس اس حدیث سے ظاہر ہے کہ مولود پر بھیڑی، بکری، اونٹ اور گائے ذبح کرنے کی اجازت و رخصت ہے۔ لیکن افضل یہی ہے کہ رسول اللہ ﷺ اور صحابہ کرامؐ کی اتباع میں صرف بھیڑی یا بکری سے ہی عقیقہ کیا جائے۔ واللہ عالم بالصواب۔

یہ تمام تفصیل کتاب ”تحفة المودود با حکام المولود لابن القیم الجوزیہ“ (۱) اور تربیۃ الاولاد فی الاسلام الجزء الاول مصنفہ الاستاذ الشیخ عبداللہ بن صالح علوان طبع ۱۹۸۱ء ص ۹۸ مطبع دار السلام للطباعة والتوزیع - حلب و بیروت (۲)۔ وغیرہ سے دیکھی جاسکتی ہے۔

سید احمد قادری، الخبر۔

اجواب باسمہ تعالیٰ

آپ کے طویل گرامی نامی کے ضمن میں چند گذارشات ہیں۔

اول: آپ نے لکھا ہے کہ:

”عقیقہ کے سلسلہ میں یہ جملہ ”اختلافی مسئلہ چھیڑتا ہے.....“

یہ تو ظاہر ہے کہ فروعی مسائل میں ائمہ فقہاء کے اختلافات ہیں اور کوئی فروعی مسئلہ مشکل ہی سے ایسا ہوگا جس کی تفصیلات میں کچھ نہ کچھ اختلاف نہ ہو۔ اس لئے جو مسئلہ بھی لکھا جائے اس کے بارے میں یہی اشکال ہوگا کہ یہ تو اختلافی مسئلہ ہے۔ آنحضرت کو معلوم ہوگا کہ یہ ناکارہ فقه حنفی کے مطابق مسائل لکھتا ہے۔ البتہ اگر مسائل کی طرف سے یہ اشارہ ہو کہ وہ کسی دوسرے فقہی مسلک سے وابستہ ہے تو اس کے فقہی مذہب کے مطابق جواب دیتا ہوں۔

دوم: آنحضرت نے ارشاد فرمایا ہے کہ میں آئندہ شمارے میں اس کی تائید میں قرآن و حدیث کی روشنی میں دلائل پیش کروں۔ میں سوالات کے جواب دیتے ہوئے دلائل سے بحث قصداً نہیں کرتا۔ کیونکہ عوام کی ضرورت یہ ہے کہ انہیں منحصر مسئلہ بتا دیا جائے۔ دلائل کی بحث اہل علم کے دائرے کی چیز ہے۔

سوم: آنحضرت نے حافظ ابن قیمؓ کی کتاب سے جو اقتباسات نقل کئے ہیں ان میں دو مسئلے زیر بحث آئے ہیں۔ ایک یہ کہ کیا بھیڑ بکری کے علاوہ کسی دوسرے جانور کا عقیقہ درست ہے یا نہیں؟ آپ

نے لکھا ہے کہ:

”ان سب احادیث کی روشنی میں جمہور علمائے سلف و خلف کا عمل اور فتویٰ یہی ہے کہ بھیڑ یا بکری کے علاوہ کسی دوسرے جانور سے عقیقہ کرنا سنت مطہرہ سے ثابت و صحیح نہیں۔“

جہاں تک اس ناکارہ کی معلومات کا تعلق ہے۔ مذاہب اربعہ اس پر متفق ہیں کہ اونٹ اور گائے سے عقیقہ درست ہے۔ حفیہ کافتویٰ تو میں پہلے لکھ چکا ہوں۔ دیگر مذاہب کی تصریحات حسب ذیل ہیں:

فقہ شافعی:

امام نوویٰ ”شرح مہذب“ میں لکھتے ہیں:

المحزئ فی العقیقہ هو المجزئ فی الاضحیة، فلا تجزی دون الجذعة من الضأن او الشنیة من المعز والابل والبقر. هذا هو الصحيح المشهور، وبه قطع الجمهور، وفيه وجه حکایۃ الماوردي وغيره انه يجزی دون جذعة الضأن ووثنية المعز، والمذهب الاول^(۱) لئے جذع سے کم عمر کا دنبہ، یا شنی (دو دانت) سے کم عمر کی بکری، اونٹ اور گائے جائز نہیں۔ یہی صحیح اور مشہور روایت ہے۔ اور جمہور نے اس کو قطعیت کے ساتھ لیا ہے۔“ اس میں ایک دوسری روایت، جسے ماوردی وغیرہ نے نقل کیا ہے یہ ہے کہ اس میں جذع سے کم عمر کی بھیڑ اور شنی سے کم عمر کی بکری بھی جائز ہے۔ لیکن مذہب پہلی روایت ہے۔

فقہ مالکی:

”شرح مختصر الخلیل“ میں ہے:

(۱) المجموع شرح المہذب للإمام ابی زکریا محبی الدین بن شرف النووی (م ۶۷۶ھ)۔ باب العقیقہ - ۲۹/۸ ط: دار الفکر

”ابن رشد: ظاهر سماع اشہب ان البقر تجزی ایضاً فی
ذلک وهو الظہر قیاساً علی الصحايا“۔ (۱)

”ابن رشد کہتے ہیں کہ اشہب کا ظاہر سماع یہ ہے کہ عقیقہ میں گائے بھی
کفایت کرتی ہے اور یہی ظاہر تر ہے، قربانیوں پر قیاس کرتے ہوئے۔“

فقہ حنبلی:

”الروض المرائع“ میں ہے:

و حکمها فیما یجزی و یستحب و یکرہ کالا ضحیة الا انه
لایجزی فیها شرک فی دم، فلا تجزی بدنۃ ولا بقرۃ الا کاملۃ (۲)
ان فقہی حوالوں سے معلوم ہوا کہ مذاہب اربعہ اس پر متفق ہیں کہ بھیڑ بکری کی طرح اونٹ، گائے
کا عقیقہ بھی جائز ہے اور یہ بھی معلوم ہوا کہ اکثر احکام میں ان کا حکم قربانی کا ہے اور جمہور علماء کا یہی قول
ہے۔ چنانچہ ابن رشد ”بداية المجتهد“ میں لکھتے ہیں:

”جمهور العلماء علی انه لا يجوز في العقيقة الا ما يجوز في
الضحايا من الأزواج الشمانية“۔ (۳)

”جمهور علماء اس پر متفق ہیں کہ عقیقہ میں صرف وہی آٹھ نزو مادہ جائز ہیں جو
قربانیوں میں جائز ہیں۔“

حافظ ابن حجر لکھتے ہیں:

والجمهور علی اجزاء الابل والبقر ایضاً، وفيه حديث

(۱) مواهب الجليل - ۲۵۵/۳

(۲) اوجز المسالک للشيخ محمد زکریا الکاندھلوی۔ (المتوفی: ۱۳۰۲ھ) باب العقيقة - ۱۰/۱۹۲

رقم الحديث: ۱۰۲۸، ط: علی نفقة سمو الشيخ سلطان بن زائد الامارات العربية المتحدة

(۳) بداية المجتهد للإمام ابن رشد اند لسی (المتوفی: ۵۹۵ھ) کتاب الذبائح - باب اماتة الاذى
عن الصبی فی العقيقة - ۱/۳۳۹. ط: مکتبہ علمیہ، لاہور

عند الطبرانی وابیالشیخ عن انس رفعه "یعنی عنہ من الابل والبقر والغنم" ونص احمد علی اشتراط کاملہ، وذکر الرافعی بحثاً انها تتأدی بالسبع كما في الأضحية والله أعلم^(۱)

"جمهور اس کے قائل ہیں کہ عقیقہ میں اونٹ اور گائے بھی جائز ہے اور اس میں طبرانی اور ابواشیخ نے حضرت انس رضی اللہ عنہ سے مروع روایت کی تخریج کی ہے^(۲) کہ بچے کی طرف اسے اونٹ، گائے اور بکری کا عقیقہ کیا جائے گا، اور امام احمد نے تصریح کی ہے کہ پورا جانور ہونا شرط ہے اور رافعی نے بطور بحث ذکر کیا ہے کہ عقیقہ بڑے جانور کے ساتویں حصہ سے بھی ہو جائے گا۔ جیسا کہ قربانی۔ واللہ اعلم۔"

دوسرامسئلہ یہ کیا آیا بڑے جانور میں عقیقے کے سات حصے ہو سکتے ہیں۔ اس میں امام احمد کا اختلاف ہے۔ جیسا کہ اوپر کے حوالوں سے معلوم ہوا۔ وہ فرماتے ہیں کہ اگر اونٹ یا گائے کا عقیقہ کرنا ہو تو پورا جانور کرنا چاہئے۔ اس میں اشتراک صحیح نہیں۔ شافعیہ کے نزدیک اشتراک صحیح ہے۔ چنانچہ "شرح مہذب" میں ہے:

ولو ذبح بقرة او بدنۃ عن سبعة اولاد او اشتراك فيها جماعة

جائز^(۳)

"اور اگر ذبح کی گائے یا اونٹ سات بچوں کی جانب سے، یا شریک ہوئی اس میں ایک جماعتہ تو جائز ہے۔"

(۱) فتح الباری شرح صحيح البخاری۔ کتاب الذبائح۔ باب اماتۃ الاذی عن الصبی فی العقیقۃ۔ ۵۹۳/۹۔ ط: نشورون ذیع رئاسہ ادارات البحوث العلمیہ.

(۲) حافظ نے اس روایت پر سکوت کیا ہے مجمع الزوائد (ص ۵۸ ج ۲) میں اس کو طبرانی کی روایت سے نقل کر کے کہا ہے: "فیه مساعدة بن الیسع وهو کذاب" حضرت شیخ "او جز" میں لکھتے ہیں کہ حافظ نے اسے استدلال میں ذکر کیا ہے اور اس پر خاموشی اختیار کی ہے شاید دوسرا سند میں کوئی راوی ہو گا۔ (۲۱۸ ج ۹) اس کی تائید حضرت انسؓ کے عمل سے ہوتی ہے کہ وہ اپنے صاحزوں کی طرف سے اونٹ ذبح کیا کرتے تھے (مجموع الزوائد ص ۵۹ ج ۲) و قال: رواه الطبراني في الكبير و رجاله رجال الصحيح (حاشیہ "بینات")

(۳) المجموع شرح المہذب المرجع السابق.

حفیہ کے نزدیک بھی اشتراک جائز ہے۔ چنانچہ مفتی کفایت اللہ صاحب لکھتے ہیں:

”ایک گائے میں عقیقہ کے سات حصے ہو سکتے ہیں، جس طرح قربانی کے سات حصے ہو سکتے ہیں۔“^(۱)

اور آپ کا یہ ارشاد ہے:

”عقیقہ میں اشتراک صحیح نہیں ہے۔ جیسا کہ سات لوگ اونٹ میں شرکت کرتے ہیں۔ کیونکہ اگر اس میں اشتراک صحیح ہو تو مولود پر ”اراقۃ الدم“ کا مقصد حاصل نہیں ہوتا۔“

یہ استدلال محل نظر ہے۔ اس لئے کہ قربانی میں بھی ”اراقۃ الدم“ ہی مقصود ہوتا ہی۔ جیسا کہ حدیث نبوی صلی اللہ علیہ وسلم میں اس کی تصریح ہے۔

عن عائشہ رضی اللہ عنہا قالت: قال رسول الله صلی اللہ علیہ وسلم: ما عامل ابن آدم من عمل النحر أحب الى الله من اهراق الدم. الحدیث^(۲)

”حضرت عائشہ رضی اللہ عنہا سے روایت ہے کہ رسول اللہ صلی اللہ علیہ وسلم کا کوئی عمل اللہ تعالیٰ کو خون بہانے سے زیادہ محبوب نہیں۔“

وعن ابن عباس رضی اللہ عنہما قال: قال رسول الله صلی اللہ علیہ وسلم: فی یوم اضحی ما عامل آدمی فی هذَا الیوم افضل من دم يهراق الا ان یکون رحمة توصل. رواه الطبرانی فی الكبير. وفيه یحیی بن الحسن الخشنی وهو ضعیف وقد وثقه جماعة.^(۳)

(۱) کفایت المفتی - ۹/۸-۹: دارالاشاعت

(۲) مشکوہ المصابیح - باب فی الاضحیة - الفصل الثانی - ۱۲۸ - قدیمی کراچی

(۳) مجمع الزوائد و منبع الفوائد - کتاب الاضحی - فضل الاضحی و شهود ذبحها - ۱۸/۳-

ط: دار الكتاب

چونکہ قربانی سے اصل مقصود ”اراقہ دم“ ہے۔ اس لئے قربانی کے گوشت کا صدقہ کرنا کسی کے نزد یک بھی ضروری نہیں۔ اگر خود کھائے، یادوست احباب کو کھلادے، تب بھی قربانی صحیح ہے۔

پس جبکہ قربانی سے مقصود بھی ”اراقۃ الدم“ اور اس میں شرکت کو جائز رکھا گیا ہے تو عقیقہ میں شرکت سے بھی اراقۃ دم کا مضمون فوت نہیں ہوتا۔ اور جب قربانی میں شرکت جائز ہے تو عقیقہ میں بدرجہ اولیٰ جائز ہونی چاہئے۔ کیونکہ عقیقہ کی حیثیت قربانی سے فروتنہ ہے۔ پس اعلیٰ چیز میں شریعت نے شرکت کو جائز رکھا ہے تو اس میں ادنیٰ میں بدرجہ اولیٰ شرکت جائز ہوگی۔ یہی وجہ ہے کہ تمام ائمہ فقہاء عقیقہ میں قربانی ہی کے احکام جاری کرتے ہیں۔ چنانچہ شیخ الموفق بن قدامہ حنبلی ”المغنى“ میں لکھتے ہیں:

والأشبه قياسها على الأضحية، لأنها نسيكة مشروعة غير

واجبة فأشبهت الأضحية ولأنها اشتباها في صفاتها وسنها وقدرها

و شروطها في مصرفها (١)

” اور اشہب یہ ہے کہ اس کو قربانی پر قیاس کیا جائے۔ اس لئے کہ یہ ایک قربانی ہے جو مشروع ہے۔ مگر واجب نہیں۔ پس قربانی کے مشابہ ہوئی اور اس لئے بھی کہ یہ قربانی کے مشابہ ہے۔ اس کی صفات میں، اس کی عمر میں، اس کی مقدار میں، اس کی شروط میں، پس مشابہ ہوئی اس کی مصرف میں بھی۔ ”

فقط والله اعلم

کتبہ: یوسف لدھیانوی

بینات - ذوالحجہ ۱۴۰۶ھ

(١) المفنى مع الشرح الكبير - يجتنب في العقيقة من العيب ما يجتنب في الأضحية - مسألة:

آسٹریلیا میں جانوروں کا حکم

کیا فرماتے ہیں علماء کرام و مفتیان عظام اس مسئلہ کے بارے میں کہ ہماری کمپنی کا کام گوشت کے لئے جانور خریدنا، بیچنا ہے ہم نے اس دفعہ آسٹریلیا سے بھیڑ در آمد کئے ہیں یہاں لانے کے بعد بعض حضرات نے اس پر شبہ ظاہر کیا ہے کہ یہ جانور عام بھیڑوں سے مختلف ہے اور جسم کا بعض حصہ سور کے جسم سے مشابہ ہے جس بنابر یہ شک کرتے ہیں کہ ان جانوروں کو سور یا ریچھ یا اس قسم کے کسی اور حرام جانور کے نطفے سے حاصل کیا گیا ہے جب کہ ہم نے اس سلسلے میں آسٹریلیا کی اس کمپنی سے رابطہ کیا تو انہوں نے اس بات سے قطعی انکار کیا ہے اور ناممکن قرار دیا ہے کہ اس قسم کے جانور کو اس طریقے سے حاصل نہیں کیا جاسکتا ہے اس کے علاوہ ہم نے جانوروں کی نسل کے بارے میں تحقیق کرنے والے پاکستان کے تعلیم یافتہ ڈاکٹر حضرات سے معلومات کیس چنانچہ انہوں نے بھی یہ بات کہی کہ یہ ناممکن ہے کہ بھیڑ یاد بنے کے ساتھ خزر یا ریچھ کے نطفے کے مlap سے کوئی اور نسل پیدا کی جائے کیونکہ ایک نسل کے جانور مثلاً سور کے جو جراثیم ہیں وہ بھیڑ کے (جراثیم) سے کسی صورت میں نہیں ملتے ہیں اس وجہ سے یہ ناممکن ہے کہ سور اور بھیڑ کے مlap سے نئی نسل پیدا کی جائے۔ البتہ بھیڑ اور دنبہ ایک ہی نسل کے ہیں ان کے مlap سے نسل کا وجود میں آنا تو ممکن ہے اسی طرح گھوڑا، گدھا، زیرا ایک ہی نسل کے ہیں ان کے مlap سے بھی نسل کا ہونا ممکن ہے لیکن بھیڑ کے ساتھ سور یا ریچھ کے مlap سے نسل کا ہونا ناممکن ہے، اس سلسلے میں آپ سے گزارش ہے کہ ہماری رہنمائی فرمائیں اس جانور کے بارے میں شرعی حکم کیا ہے جب کہ اس جانور کی شکل، پاؤں، بال، سینگ عام بھیڑ کی طرح ہیں البتہ جسامت کے اعتبار سے وہ جانور عام بھیڑوں سے موٹا، تازہ ہے گردن موٹی ہے لہذا آپ اپنی قیمتی رائے سے مستفید فرمائیں کہ اس جانور کا خریدنا، فروخت کرنا، گوشت کھانا جائز ہے یا نہیں؟

مخفی نہ رہے کہ آسٹریلیا کے فارمی بھیڑ ہیں اور وہاں پر اس قسم کے فارمز بکشترت موجود ہیں اور یہ بھیڑ عرصہ سے عرب مسلم ممالک میں پھیجے جا رہے ہیں اور وہاں ان کا گوشت استعمال ہوتا ہے۔
سائل: طارق محمود بٹ۔

اجواب باسمہ تعالیٰ

واضح رہے کہ شریعت نے جن جانوروں کو حلال قرار دیا ان جانوروں کے تمام انواع (گوان کی جسامت اور قد و قامت میں قدرے تفاوت ہو) کو حلال قرار دیا، جس طرح شریعت نے بھیڑ کو حلال قرار دیا اسی طرح اس کے تمام انواع جو بھیڑ کی جنسیت میں متحد ہوں سب کو حلال قرار دیا اگرچہ ملک کے آب و ہوا یا موسم کے تفاوت کی وجہ سے اس کی نسل کی نوعیت میں تفاوت پایا جاتا ہو۔

استفتاء میں آسٹریلیا سے درآمد کردہ جن بھیڑوں کے بارے میں دریافت کیا گیا ہے ہم نے ان جانوروں سے ایک جانور کو منگوا کر بغور معائنه کیا نیز باقی جانوروں کے معائنه کے لئے معتمد آدمی بھیجے جنہوں نے اس بات کی تصدیق کر دی کہ یہ بھیڑ کے علاوہ اور کوئی جانور نہیں اور جو جانور معائنه کے لئے دارالافتاء میں لا یا گیا ہے باقی جانور بھی اسی نوعیت کے ہیں۔

لہذا ہماری رائے یہی ہے کہ یہ جانور بالکل حلال ہیں اور ان کے بھیڑ ہونے میں کوئی تردید نہیں ان کا کھانا اور ان کی خرید و فروخت جائز ہے۔

باقی جہاں تک بعض حضرات کے شبہ کا تعلق ہے کہ شاید ان جانوروں کا خزر یا ریچھ کے نطفے کو بھیڑ کی بچہ دانی میں ڈال کر مخلوط نسل کے طور پر حاصل کیا گیا ہو، جب کہ جانوروں پر تجربہ کرنے والے ڈاکٹر حضرات اس طریقہ سے نسل حاصل کرنے کو ناممکن اور محال قرار دیتے ہیں، ایسے حالات میں جب معتبر ذرائع سے اس بات کی تصدیق نہ ہو کہ خزر یا ریچھ کے جرثومہ کو بھیڑ یا کسی اور حلال جانور کے جرثومے کے ملاب سے نسل ہو سکتی ہو اور اس طرح ہوا ہوتا تک مخصوص سنی سنائی باتوں پر اعتماد کرتے ہوئے اس کو ناجائز اور حرام قرار دینا صحیح نہیں ہو گا۔

نیز یہ کہنا کہ ان بھیڑوں کی جسامت اور قد و قامت یہاں کے بھیڑوں کی جسامت سے کچھ مختلف

ہیں کہ آسٹریلیا سے درآمد کردہ بھیڑوں کی گرد نہیں موٹی ہیں جسم بھاری ہیں یہ تفاوت کسی جانور کے حرام قرار دینے کی دلیل نہیں ہو سکتے، اس طرح کے تفاوت دیگر جانوروں میں بھی پائے جاتے ہیں اور یہ تفاوت نسل اور ملک کے موسم، آب و ہوا کے تفاوت بالخصوص جانوروں کی پرورش اور دیکھ بھال کی نوعیت میں تفاوت ہونے کی بنا پر بھی پایا جاتا ہے جیسا کہ عام مرغیوں اور فارم کی مرغیوں میں تفاوت ظاہر ہے جب کہ استفقاء سے معلوم ہوا کہ یہ بھیڑ آسٹریلیا کے فارمی بھیڑ ہیں اور وہاں پر اس قسم کے فارم بکثرت موجود ہیں جو ان کی تجارت کرتے ہیں۔

اللہذا ہمارے نزدیک ان بھیڑوں کا کھانا اور ان کی تجارت کرنا جائز ہے۔ فقط اللہ اعلم۔

کتبہ

الجواب صحيح

محمد عبدالقدار

محمد عبدالسلام عفان الدین

بینات- رجب المرجب ۱۴۱۸ھ

ابلتے پانی سے مرغی کے پر صاف کرنا

جناب مفتی صاحب علامہ بنوری ٹاؤن کراچی۔

جاپان میں رہتے ہوئے کھانے پینے میں اور مختلف شکلوں میں خود ساختہ باتیں چل رہی ہیں اگر ہمیں صحیح اسلامی طریقہ کے مطابق معلوم ہو جائے تو آسانی ہوگی۔ پہلے کھانے کے متعلق ہے:

- ۱۔ ایک مسلمان جاپانی کمپنی میں مرغیاں صحیح سنت کے مطابق ذبح کرتا ہے، ذبح ہونے کے بعد یہ مرغی بلٹ پر چلتی ہوئی ابلے ہوئے گرم پانی میں جاتی ہے جہاں اس کے پر خود ہی اتر جاتے ہیں۔ پھر باریک برف میں جاپانیوں کی کٹی ہوئی مرغیاں بھی جاتی ہیں جو جھٹکے والی ہوتی ہیں، یعنی حرام ہوتی ہیں۔ کیا یہ مرغی ہم کھا سکتے ہیں؟

- ۲۔ ایک مسلمان بھائی ہاتھ کے ساتھ صحیح سنت کے مطابق ذبح کرتا ہے، پھر گوشت اس مشین پر بنتا ہے جہاں سورجھی کشتا ہے۔ وہ کہتا ہے کہ مشین کو پانی سے دھولیتا ہوں۔ کیا یہ گوشت ہم کھا سکتے ہیں؟

اجواب باسمہ تعالیٰ

۱۔ صورت مسؤولہ میں اگر مرغیاں شرعی طریقے کے مطابق ذبح ہوتی ہیں کہ مسلمان بسم اللہ پڑھ کر اپنے ہاتھ سے ذبح کرتے ہیں اور ذبح کرنے کے بعد ان مرغیوں کو گرم پانی میں ڈال کر فوراً ہی نکال لیا جاتا ہے کہ مرغیوں کے اندر جو آلاش اور نجاست ہے وہ مرغیوں کے اندر بذریعہ مسامات سرایت نہیں کرتی تو اس صورت میں ان مرغیوں کا کھانا حلال ہو گا تاہم پکانے سے قبل گوشت کو اچھی طرح دھو کر پاک کر لیا جائے تاکہ غیر شرعی طور پر ذبح کردہ مرغیوں کی نجاست والا پانی دور ہو جائے۔

اور اگر گرم پانی میں اتنی دری رکھی جائے کہ گرمی کی وجہ سے اندر کی آلاش نجاست کے اثرات گوشت کے مسامات میں سرایت کر جاتے ہیں تو اس صورت میں وہ گوشت بھی حرام ہو گا اور اس کا کھانا جائز

نہیں ہوگا اس لئے اگر گرم پانی میں ڈالنا بھی ہو تو پہلے ان مرغیوں کے اندر کی آلاش و غلاظت کو نکال کر الگ جگہ پر پاک پانی میں ڈالا جائے اور پراتارنے کے بعد اچھی طرح دھو کر پاک کر لیا جائے۔

کما فی فتح القدیر: ولو القيت دجاجة حالة الغليان في الماء
قبل ان يشق بطنه لتنسف كرش قبل الغسل لا يظهر ابداً لكن على قول
ابى يوسف رحمة الله عليه يجب ان تطهر على قانون ماتقدم فى
اللحم قلت: وهو سبحانه اعلم. هو معلل بتشر بهما النجاسة
المتحللة فى اللحم بواسطة الغليان وعلى هذا اشتهر ان اللحم
السميط بمصر نجس لا يظهر لكن العلة المذكورة لا تثبت حتى يصل
الماء الى حد الغليان ويمكث فيه اللحم بعد ذالك زمانا يقع فى مثله
التشرب الخ. (۱)

وفي أحكام القرآن للجصاص : رجل نصب له قدرًا فيها لحم
على النار فمر طير فوقع فيها فمات فقال ابو حنيفة رحمة الله عليه
لأصحابه ماذا ترون فذكروا له عن ابن عباس رضى الله عنه ان اللحم
يوكى بعد ما يغسل ويهرق المرق . فقال ابو حنيفة رحمة الله بهذا نقول
ولكن هو عندنا على شريطة فان كان وقع فيها حال سكونها فكما في هذه
الرواية وان وقع فيها في حال غليانها لم يوكى كل اللحم ولا المرق ، فقال له
ابن المبارك ولم ذالك فقال لانه اذا سقط فيها في حال غليانها فمات
فقد دخلت الميتة اللحم الخ. (۲)

۲۔ شرعی طریقہ سے جانور ذبح کرنے کے بعد گوشت بنانے والے آلات کو اگر اچھی طرح دھو کر

(۱) فتح القدیر للإمام كمال الدين بن همام - باب الانجاس وتطهيرها - ۱۸۶/۱ - ط: مكتبة رسيدية

(۲) أحكام القرآن لأبي بكر احمد بن علي الرازي الجصاص - باب القدر يقع فيها الطير فيموت -

۱۳۵/۱ - ط: مكتبة دار الباز عباس احمد الباز .

پاک کر لیا جائے پھر اس مشین سے گوشت بنایا جائے تو اس کی گنجائش ہے اور اس کا کھانا بھی حلال ہے۔
تاہم اگر دوسری مشین سے گوشت بنایا جاسکتا ہو جس سے خزر یا دیگر جانوروں کا گوشت نہ بنایا جاتا ہو تو
زیادہ مناسب ہو گا تاکہ کسی قسم کا شبہ باقی نہ رہے۔ فقط اللہ اعلم

الجواب صحیح

محمد عبدالسلام

کتبہ:

محمد عبدالقدار

بینات-شعبان المعظم ۱۴۱۵ھ

قربانی اور اہل حدیث

اپنے موضوع کی یہ گرال قدر تحریر ذی الحجہ ۱۴۱۳ھ کو مقالہ کے طور پر شائع ہوئی مولانا مرحوم کو حق تعالیٰ شانہ نے علم کا جوز و عطا فرمایا تھا اس کا مقابلہ ناممکن نہ ہبی مشکل ضرور تھا۔ آئندہ مقالہ سے آپ محسوس کریں گے کہ اللہ تعالیٰ نے موصوف کو قل و عقل کا کیا کمال بخشنا تھا۔

قربانی کا وجود اگرچہ ہرامت میں ثابت ہے مگر تمام روئے زمین پر قربانی کرنا اسلام کا امتیازی نشان ہے یہود صرف ہیکل پر و شلم میں قربانی کے قائل ہیں۔ عیسائی کہتے ہیں کہ معاذ اللہ حضرت عیسیٰ علیہ السلام کا صلیب مر جانا ہی ہم سب کی طرف سے قربانی کا بدل ہے، جب کہ قرآن پاک نے اس غلط افواہ کی تردید کرتے ہوئے فرمایا کہ حضرت عیسیٰ علیہ السلام کا صلیب پر مرننا تو کجا سرے سے صلیب پر چڑھنا ہی ثابت نہیں، رسول اقدس صلی اللہ علیہ وسلم نے ہجرت کے بعد ہر سال قربانی فرمائی کسی بھی سال ترک نہیں فرمائی، یہ مواظبت دلیل وجوب ہے۔ مواظبت کا مطلب لگاتار کرنا اور کسی سال نہ چھوڑنا ہے۔

گذشتہ صدی سے بعض لوگوں میں دین میں خود رائی کا مرض پیدا ہو گیا تو کئی ایک اسلامی مسائل ان کا تختہ مشق بن گئے۔ چنانچہ قربانی کا مسئلہ بھی اس کی زد میں آگیا، بعض منکرین حدیث نے قربانی کی مخالفت میں لکھا، تو اہل سنت والجماعت نے ان کے ہر مغالطہ کا جواب دیا۔

ہمارے اہل حدیث حضرات کو بھی اس معركہ میں فقہاء کی ضرورت محسوس ہوئی، چنانچہ فتاویٰ علمائے حدیث میں ائمہ اربعہ اور دیگر فقہاء کی عبارات سے قربانی کا ثبوت پیش کر کے مخالفین سے مطالبه کرتے ہیں:

اگر اب بھی ان (منکرین قربانی) کو اپنے اس ادعاء پر ناز ہے تو پھر ہمیں بھی

اپنے ان فقہاء کا پتہ دیں جو قربانی کے مشروع اور مسنون ہونے کے قائل نہیں کہ کون ہیں؟ کتنے ہیں؟ سنی ہیں یا شیعہ..... ہاتو ابراہان کم ان کنتم صادقین :
 لا و تو صحیح ذرا میں بھی دیکھ لون کس کس کی مہر ہے سر محض لگی ہوئی
 اللہ تعالیٰ سمجھ دے، نہ مانیں تو ائمہ اربعہ کو بھی جواب دے دیں، ماننے پر آئیں تو شیعہ فقیہ بھی
 برہان بن جائے۔ آگے تحریر فرماتے ہیں :

”یہ بھی یاد رکھیے کہ مذکورہ بالفقيهاء اسلام کا یہ اجماع واتفاق قربانی کے مشروع و مسنون امر ہونے پر خود ایک مستقل اور ناقابل انکار شہادت ہے کیونکہ ان فقہاء کرام کا زمانہ عہد نبوت اور عہد صحابہ سے اتنا قریب تھا کہ وہ بڑی آسانی سے شرعی احکام و مسائل پر رسول اللہ صلی اللہ علیہ وسلم اور صحابہ کرام رضی اللہ عنہم کا طرز عمل معلوم کر سکتے تھے کہ تحقیق و تفصیل کے تمام ذرائع موجود تھے، دیکھئے ائمہ اربعہ کے زمانہ ولادت و وفات کا نقشہ یہ ہے :

امام ابوحنیفہ۔ ولادت ۸۰ھ۔ وفات ۱۵۰ھ۔

امام مالک۔ ولادت ۹۳ھ۔ وفات ۹۷ھ۔

امام شافعی۔ ولادت ۱۵۰ھ۔ وفات ۲۰۴ھ۔

امام احمد۔ ولادت ۱۶۲ھ۔ وفات ۲۲۴ھ۔

مثلاً امام مالک نے اسی مسئلہ قربانی کے متعلق رسول اللہ صلی اللہ علیہ وسلم کی ایک حدیث صرف دوراً یوں کے واسطہ سے نقل فرمائی ہے، یعنی مالک نے ابن زبیر کی سے انہوں نے جابر بن عبد اللہ رضی اللہ عنہ سے اور انہوں نے رسول اللہ صلی اللہ علیہ وسلم سے وہ حدیث سنی۔ (مؤطاص ۳۹۶)

امام ابوحنیفہ تو امام مالک سے تیرہ برس بڑے ہیں آپ کا مولد و مسکن شہر کوفہ رہا جو حضرت علیؑ کا دارالخلافہ تھا۔ امام ابوحنیفہؓ کی ولادت اور حضرت علیؑ رضی اللہ عنہ کی شہادت کے درمیان صرف چالیس برس کا فاصلہ ہے امام موصوف کے زمانہ میں ایسے

لوگ ہزار دو ہزار موجود تھے جنہوں نے خلافے راشدین کا عہد اپنی آنکھوں سے دیکھا تھا اور صحابہ کرام کی صحبت پائی تھی۔

ایسے میں ان فقہاء کے بارے میں کوئی یہ تصور کر سکتا ہے کہ ان کو یہ معلوم کرنے میں کوئی مشکل آڑے آسکتی تھی کہ قربانی کا یہ طرز عمل کب سے اور کیسے راجح ہوا اور کس نے اسے روایج دیا۔

یہی حالت پہلی اور دوسری صدی ہجری کے تمام فقہاء کی ہے ان سب کا زمانہ عہد نبوت اور عہد صحابہ سے اتنا قریب تھا کہ ان کے لئے سنت اور بدعت کے درمیان تفریق کرنا کوئی بڑا مشکل امر نہ تھا اور وہ آسانی کے ساتھ اس امر کا شکار نہ ہو سکتے تھے کہ جو امر سنت نہ ہوا سے سنت باور کر پڑھیں۔

امت کا متواتر عمل

قربانی کے مشرع و مسنون عمل ہونے پر اس شہادت کے علاوہ ایک اور اہم ترین شہادت امت کے متواتر عمل کی ہے۔ رسول اللہ صلی اللہ علیہ وسلم نے عید الاضحیٰ اور اس کی قربانی جس روز سے شروع فرمائی اسی روز سے وہ امت مسلمہ میں عمل اور روایج پا گئی اور اس تاریخ سے آج تک دنیا کے تمام اطراف واکناف میں تمام مسلمان ہر سال مسلسل اس پر عمل کرتے چلے آ رہے ہیں۔ اس کے چودہ سو سالہ تسلسل میں کبھی ایک سال کا انقطاع بھی واقع نہیں ہوا ہے، ہر سال نے پہلی نسل سے اس کو سنت اسلامیین کے طور پر لیا اور اپنے سے بعد والی نسل کی طرف اسے منتقل کیا ہے یہ ایک ایسی عالمگیر سنت ہے جو ایک ہی انداز سے دنیا کے ہر اس شہر اور قریہ میں ادا ہوتی چلی آ رہی ہے جہاں کوئی مسلمان آبادر ہا ہے اور یہ ایک ایسا متواتر عمل ہے جس کی زنجیر ہمارے عہد سے رسول اللہ صلی اللہ علیہ وسلم کے عہد تک اس طرح مسلسل قائم ہے کہ اس کی ایک کڑی بھی کہیں سے غائب نہیں ہوئی۔ دراصل یہ ویسا ہی تو اتر ہے جس تو اتر کے بر تے ہم نے قرآن کو اللہ تعالیٰ کی آخری کتاب مانا ہے اور عرب کے دریتیم محمد بن

عبداللہ صلی اللہ علیہ وسلم کو اللہ تعالیٰ کا آخری رسول تسلیم کیا ہے۔ کوئی فتنہ گر اگر اس تو اتر کو بھی مشکوک قرار دینے کی ٹھان لے تو پھر اسلام میں کون سی چیز شک سے محفوظ رہ سکتی ہے۔

ان حسینوں کا لڑکپن ہی رہے یا اللہ ہوش آتا ہے تو آتا ہے ستانادل کا مختصر یہ کہ قربانی کی اصل نوعیت یہ ہر گز نہیں کہ ہماری تاریخ کا کوئی دور ایسا گزرنا ہو جس میں کسی معتمد فقیہ نے قربانی جیسی سنت موکدہ کو مشکوک تھہرا�ا (والحمد لله علیٰ ذلک) (فتاویٰ علماء حدیث ج ۱۳ ص ۳۱) (۱)

مزید تحریر فرماتے ہیں:

”تحقیق گزیدہ حضرات نے انکار سنت کی راہ ہموار کرنے کے لئے اسلام کے ان مسائل و احکام میں تشکیک پیدا کر دینے کا فیصلہ کر لیا ہے جن میں مسلمانوں کے درمیان ابتداء سے لے کر آج تک اتفاق موجود ہے گویا ان حضرات کے نزدیک دین کی اصل خدمت اور ملت اسلامیہ کی صحیح خیرخواہی بس یہ گئی ہے کہ متفق علیہ مسائل کو بھی کسی طریقہ سے اختلافی بنادیا جائے اور دین کا کوئی مسئلہ ایسا نہ چھوڑا جائے جس کے بارے میں یہ کہا جا سکتا ہو کہ سب مسلمانوں کے نزدیک یہ اجتماعی مسئلہ ہے۔“

(فتاویٰ علماء حدیث ج ۱۳ ص ۱۲) (۲)

حضرات منکرین قربانی کو جو فہمائش کی گئی ہے بے شک بحق ہے لیکن اگر یہ حضرات خود اس قانون پر کار بند ہو جائیں تو امت کے کتنے اختلافات مٹ سکتے ہیں خود ان حضرات نے ہی تو یہ راستہ دکھایا۔ چنانچہ ذیل میں ہم ان چند مسائل کی نشاندہی کرنا چاہتے ہیں جن میں ان حضرات نے عملی متواترات سے انحراف کیا ہے:

۱: امت میں قرآن کے ”اوّاقف“، ”عملًا“ قربانی کے عمل سے بہت زیادہ متواتر تھے لیکن ان

(۱) فتاویٰ علماء حدیث - ابو الحسنات علی محمد سعیدی - عقیقہ اور قربانی کی شرعی حدیثت - ۳۱ / ۱۳ - ط: مکتبۃ سعیدیہ، خانیوال

(۲) حوالہ سابقہ

حضرات نے قرآن پاک کو چھپوا جس کا نام رکھا ”مسنون قرأت والا قرآن“، اور اس سے تمام اوقاف حذف کر دیئے۔

۲: امت میں تقلید کا عمل پہلے دن سے آج تک متواتر ہے، مصنف ابن ابی شیبہ، مصنف عبد الرزاق میں صحابہ و تابعین کے ہزار ہا فتاویٰ بلا ذکر دلیل درج ہیں، لوگوں نے بلا مطالبہ دلیل ان پر عمل کیا، نہ فتویٰ دینے والوں کو ابلیس کہا گیا نہ عمل کرنے والوں کو مشرک کہا گیا۔ ان حضرات نے اس تو اتر سے اعراض کیا۔

۳: جمعۃ المبارک سے قبل دواز انیں امت میں یقیناً قربانی کے عمل سے زیادہ متواتر ہیں مگر ”فتاویٰ ستاریہ“ میں پہلی اذان کو بدعت قرار دیا گیا۔

۴: رمضان المبارک میں بیس رکعت تراویح پڑھنا امت میں یقیناً قربانی کے تو اتر سے زیادہ متواتر ہے مگر آج اسلام کی اہم خدمت ”بیس رکعت تراویح“ کے خلاف چیلنج بازی کو ہی سمجھا جا رہا ہے۔

۵: باریک جرابوں پر مسح انہمہ اربعہ میں سے کسی کے نزدیک بھی جائز نہیں، یہ امت کے عملی تو اتر کے خلاف ہے، مگر یہ حضرات باریک جرابوں پر مسح کر کے اپنا وضو اور نماز میں خراب کر لیتے ہیں۔

۶: جس طرح متعہ حرام ہونے پر امت کا اجماع ہے، اسی طرح تین طلاقیں خواہ کسی طرح دی جائیں، اس کے بعد بیوی کے حرام ہونے پر بھی انہمہ اربعہ کا اجماع ہے مگر ان حضرات نے تین کے ایک ہونے میں اجماع سے اختلاف کیا۔

۷: امام ابن تیمیہ فرماتے ہیں کہ یہ استفاضہ (تو اتر) سے ثابت ہے کہ آیت ”و اذا قرئ القرآن“ نماز کے بارے میں نازل ہوئی ہے لیکن یہ حضرات کہتے ہیں کہ یہ آیت کافروں کے لئے ہے۔

۸: ساری امت کا اتفاق ہے کہ سورت فاتحہ قرآن میں شامل ہے مگر ان حضرات نے تین کے کا انکار کرتے ہیں۔

۹: انہمہ اربعہ کا اتفاق ہے کہ مقتدی رکوع میں شامل ہو جائے تو اس کی وہ رکعت پوری شمار ہوتی ہے مگر یہ حضرات اس رکعت کو شمار نہیں کرتے۔

۱۰: پوری امت کا اتفاق ہے کہ قربانی کے حصہ داروں میں اگر ایک مرزاںی ہو تو کسی کی قربانی جائز نہیں ہوگی مگر ان حضرات نے فتویٰ دے دیا کہ اگر حصہ داروں میں مرزاںی شریک ہو تو قربانی

جائز ہے۔ (ملاحظہ ہو فتاویٰ علماء حدیث ج ۱۳ ص ۸۹) (۱)

الغرض جو شکوہ غیر مقلدین کو منکرین حدیث سے ہے کہ یہ لوگ مسلمانوں کے دلوں میں شکوہ پیدا کرنے کو ہی "عمل بالقرآن" سمجھتے ہیں، یہی شکوہ اہل سنت والجماعت کو غیر مقلدین سے ہے کہ جو مسائل اور احکام فقهاء اور عوام میں متواتر چلے آرہے ہیں، ان میں شکوہ و شبہات پیدا کرنے کا نام "عمل بالحدیث" رکھا ہوا ہے۔

قربانی کے جانور کی عمر کے بارہ میں حدیث میں "منہ" کا لفظ آیا ہے اس کا کیا مطلب ہے "فتاویٰ نذر یہ" میں ہے:

"منہ ہر جانور میں سے شنی کو کہتے ہیں اور شنی کہتے ہیں بکری میں سے جو ایک سال کی ہو، دوسرا شروع اور گائے بھینس میں سے جو دو سال کی ہو اور تیسرا شروع اور اونٹ کا جو پانچ سال کا ہو چھٹا شروع ہو"۔ (۲)

اس فتویٰ پر مولانا عبدالرحمٰن مبارک پوری اور میاں نذر حسین کے علاوہ سات اور غیر مقلدین کے دستخط ہیں اور علامہ شوکائی نے بھی یہی بیان کیا ہے۔

لیکن افسوس یہ ہے کہ اب غیر مقلدین کہتے ہیں کہ "منہ" کا یہ معنی فقهاء نے بیان کیا ہے لغت میں اس کا معنی ہے دوندا یعنی جس کے دو دانت گر گئے ہوں۔

عرض یہ ہے کہ اگر آپ نے "منہ" میں فقهاء کا بیان کردہ معنی چھوڑ کر لغت کا سہارا لیا ہے تو اگر کوئی شخص "صلوٰۃ" کا لغوی معنی دعا ہی لے یا "حج" کا لغوی معنی ارادہ کرنا ہی لے اور ارادے کو ہی حج سمجھے اور "زکوٰۃ" کا لغوی معنی پا کی ہی لے اور ان الفاظ کے شرعی معنی کا لحاظ نہ کرے تو پھر آپ ان کو فقهاء کی طرف آنے کی دعوت کیونکر دیں گے۔ ہم سمجھتے ہیں کہ ان کو غلط راستہ آپ ہی دکھار ہے ہیں۔ کیونکہ اس مسئلہ میں تو آپ بھی فقهاء سے بگڑ گئے۔

(۱) فتاویٰ علماء حدیث - قربانی کی گائے کے حصص میں کوئی بریلوی یا مرزائی شریک ہو سکتا ہے۔ ۸۹/۱۳۔

(۲) فتاویٰ علماء حدیث - ۱۲۳/۱۳۔

قربانی کے دن

اس بات پر ساری امت کا اتفاق ہے کہ آنحضرت صلی اللہ علیہ وسلم ہمیشہ وہ تاریخ کو ہی قربانی کیا کرتے تھے، اور اسی دن قربانی کرنے کا ثواب زیادہ ہے اور اس پر بھی امت کا اتفاق ہے کہ آنحضرت صلی اللہ علیہ وسلم نے عید کے دن فرمایا کہ تین دن کے بعد قربانی کا گوشت گھرنہ رکھنا، یہ حدیث تقریباً رسولہ صاحبؐ سے مروی ہے اور متواتر ہے، اس حدیث سے جمہور امت نے یہی سمجھا کہ جب چوتھے دن گوشت کی ایک بوٹی رکھنے کی بھی اجازت نہیں تو پورا بکرا قربانی کرنا کیسے جائز ہوگا، معلوم ہوا قربانی کے تین ہی دن ہیں۔

۱: مالک عن نافع ان عبدالله بن عمر قال: الاضحى يومان

بعد يوم الاضحى۔ (۱)

مالک اور نافع کی سنہری سند سے مروی ہے کہ حضرت عبداللہ بن عمر
فرماتے تھے قربانی کے تین دن ہیں۔ ۱۰-۱۱-۱۲۔

۲: مالک انه بلغه عن علی ابن ابی طالب مثل ذلک (۲)
امام مالک فرماتے ہیں کہ حضرت علیؓ بھی قربانی کے تین دن فرماتے تھے ابن حزم نے
”المحلی“ میں اس کی سند بیان کی ہے۔

۳: منکرین حدیث نے اعتراض کیا تھا کہ حضرت ابو بکر صدیقؓ اور حضرت عمرؓ قربانی نہیں
کرتے تھے اس کا جواب دیتے ہوئے حضرات غیر مقلدین لکھتے ہیں:

”سوال یہ ہے کہ اگر حضرت ابو بکرؓ خلیفہ اول و حضرت عمرؓ خلیفہ ثانی نے
اپنی زندگی بھر عید الاضحی کے موقع پر قربانی نہیں کی تھی تو پھر وہ تین دن تک قربانی کے
قابل کس لئے تھے۔ (فتاویٰ علمائے حدیث ج ۱۳ ص ۳۲) (۲)

(۱) مؤطراً امام مالک - کتاب الضحايا - باب الضحية عمما في بطن المرأة - ص ۳۹ - ط: نور محمد المرجع السابق.

المحلی بالاثار للإمام ابن حزم الاندلسی - کتاب الاضحی - مسئلہ ۹۸۲ - التضحیہ يوم النحر و ثلاثة أيام بعده - ۲۰ / ۲ - ط: دار الفکر، بیروت.

(۲) فتاویٰ علمائے حدیث - عقیقۃ اور قربانی کی شرعی حیثیت - ۱۳/۳۲ - ط: مکتبہ سعید یہ خانیوال

اس فتویٰ میں صاف تسلیم کیا کہ حضرت ابو بکر صدیقؓ اور حضرت عمرؓ تین دن قربانی کے قائل تھے۔

(۲-۵-۶-۷) امام ابن حزم نے حضرت ابو ہریرہؓ، حضرت انسؓ، حضرت عبد اللہ بن عباسؓ اور حضرت عمرؓ سے بھی قربانی کے تین ہی دن روایت کئے ہیں۔ (المحلی ج ۷ ص ۳۷۸) (۱)

ہمارے غیر مقلدین دوستوں کا شیوه یہ ہے کہ معروف روایات پر جو تعامل جاری ہے اس کو مٹانے کیلئے منکر روایات کا سہارا لیا کرتے ہیں۔

یہاں بھی یہی ہوا تین دن کی قربانی کی بنیاد مذکورہ متواتر روایات پر تھی دور صحابہؓ میں تمام مراکز اسلام، مکہ مکرمہ میں ابن عباسؓ، مدینہ میں حضرت عبد اللہ بن عمرؓ، کوفہ میں حضرت علی کرم اللہ وجہہ، بصرہ میں حضرت انسؓ اسی پر فتویٰ دیتے تھے، کہیں بھی کسی نے منکر روایت کا سہارا لے کر اس فتویٰ کی مخالفت نہیں کی مگر ہمارے غیر مقلدین حضرات اس لئے یہ ایک منکر حدیث لے اڑے کہ آنحضرت صلی اللہ علیہ وسلم نے فرمایا تھا کہ ایام تشریق کھانے پینے کے دن ہیں یعنی ان میں روزہ نہ رکھیں یہ مضمون تقریباً چودہ صحابہؓ نے روایت فرمایا ہے اس کے خلاف حضرت جبیر بن مطعم کی روایت میں ایک راوی سلیمان بن موسیٰ الاشدق نے غلطی سے کھانے کے بجائے لفظ ذبح بیان کر دیا۔

غیر مقلدین میں سے جو علم حدیث سے معمولی مناسبت بھی رکھتے ہیں وہ اس کو صحیح نہیں مانتے چنانچہ ان کے سابقہ مناظر اعظم مولا نا بشیر احمد سہوانی اس کو ضعیف کہتے ہیں (فتاویٰ علمائے حدیث ج ۱۳ ص ۸۷) (۲)

اور سابق امیر جماعت اہل حدیث مولا نا محمد اسماعیل سلفی بھی فرماتے ہیں کہ اس کے ہر طریق میں کچھ نہ کچھ نقص ہے (فتاویٰ علمائے حدیث ج ۱۳ ص ۱۶۹) (۳)

اور دوسری جگہ تو غصے میں اپنے آپ سے باہر ہو کر فرماتے ہیں:

”بعض کم فہم اور متعصب حضرات سارا زور جبیر بن مطعم کی حدیث

(۱) المحلی بالاثار - المرجع السابق.

(۲) فتاویٰ علمائے حدیث - ۱۳/۸۱.

(۳) المرجع السابق - ۱۳/۹۱.

اور اس پر جرح میں صرف کردیتے ہیں حالانکہ جبیر بن مطعم کی حدیث استدلال کی بنیاد نہیں، (ج ۱۳ ص ۱۷۱) (۱)

الغرض چوتھے دن قربانی کرنار رسول اقدس صلی اللہ علیہ وسلم سے تو کیا کسی ایک صحابی سے بھی بسند صحیح ثابت نہیں، پھر تکبیرات تشریق تو ۹ تاریخ کو بھی کہی جاتی ہیں تو ۹ تاریخ کو بھی قربانی کرنی چاہیے، ہاں ان کے مناظر اعظم مولانا بشیر احمد سہوانی نے تو یہ رسالہ لکھا ہے ”ایام النحر من عاشر ذی الحجه الی آخر الشہر“ جس کا خلاصہ فتاویٰ علمائے حدیث ص ۵۷ اج ۱۳ تاص ۱۸۰ اج ۱۳ (۲) پر درج ہے کہ قربانی کے دن بیس یا اکیس ہیں، جب تک محرم کا چاند نظر نہ آئے قربانی کر سکتا ہے۔ ضد کی بات الگ ہے ورنہ ان کے مفتی صحاباً بھی چوتھے دن کی قربانی کو پسند نہیں فرماتے حتیٰ کہ ان کے مفتی محمد اعظم صاحب تو فرماتے ہیں کہ جس کو پہلے دن قربانی میسر ہوا اور وہ نہ کرے اور قربانی کو باندھ رکھے، اس کا عمل حدیث کے خلاف ہے (فتاویٰ برکاتیہ ص ۲۵۵) (۳)

اور بعض حضرات فرماتے ہیں کہ جس طرح اول وقت نماز پڑھنا افضل ہے آخر وقت نماز پڑھنے کی عادت بنالیں تو نماز تو ہو جائے گی لیکن منافقانہ نماز ہوگی۔ (فتاویٰ علمائے حدیث ج ۱۳ ص ۶۱) (۴)

اللہ تعالیٰ ہم سب کو محفوظ فرمائیں۔ آمین

کتبہ: محمد امین صفر را کاڑوی

بینات- ذی الحجه ۱۴۱۳ھ

(۱) فتاویٰ علماء حدیث۔ ۱۳/۱۷۱۔

(۲) حوالہ سابقہ ۵۷ اتاص ۱۸۰ اج ۱۳۔

(۳) فتاویٰ برکاتیہ۔ ص: ۲۵۵۔

(۴) فتاویٰ علماء حدیث۔ ۱۳/۲۷۱۔

كتاب الفرائض

تلقیم ورثہ کی اہمیت

”اس مضمون پر علمی اشکال ہوا تھا جس کا جواب دارالافتاء کی طرف سے تحریر کیا گیا تھا اس لئے بطور تمہید کے شامل اشاعت کیا جا رہا ہے۔“ (ازمرتب)

سورۃ نساء کے روایت ۱ اور ۲ میں میت کے ترک کی تلقیم اور وارثوں کو حصہ رسدی کا بیان ہے۔ حد درجہ اہمیت کی وجہ سے اسے دو مرتبہ نصیباً مفروضاً (آیت: ۷) اور فریضة من اللہ (آیت ۱۱) کہا گیا ہے اور تاکید کے ساتھ ہدایت کی ہے۔

آباؤکم وابنائکم لا تدرؤن ایہم اقرب لكم نفعاً فریضة من اللہ (آلیۃ: ۱۱)
ترجمہ: تم نہیں جانتے کہ تمہارے باپوں اور تمہارے بیٹوں میں سے کون تمہیں زیادہ نفع پہنچائے۔ یہ حصہ رسدی اللہ کی طرف سے مقرر ہے، (فریضہ) ہے۔

آگے مضمون ہے کہ یہ احکام حدود اللہ ہیں (تلک حدود اللہ) حدود اللہ ان احکام کو کہا جاتا ہے جن کا ماننا اور عمل کرنا ناجائز ہوتا ہے۔ حدود اللہ کی نافرمانی، انہیں توڑنا، ان میں زیادتی کی کرنا شدید معصیت ہے۔ تاکید مزید کے لئے ان احکام کو وصیۃ من اللہ (اللہ کی طرف سے وصیت) کہا ہے۔ (آیت: ۱۲)
سب کو معلوم ہے کہ وصیت سب سے زیادہ تاکیدی حکم اور پیغام ہوتا ہے جسے ماننا اور پورا کرنا افراد اور معاشرے پر فرض ہوتا ہے۔ آیت نمبر ۱۳ میں فرمایا گیا ہے جس کا ترجمہ یہ ہے:

”یہ اللہ کی حدود ہیں اور جو اللہ اور اس کے رسول صلی اللہ علیہ وسلم کی اطاعت کرے اللہ اسے جنتوں میں داخل کرے گا جن میں نہیں جاری ہیں یہ لوگ ان جنتوں میں ہمیشہ رہیں گے (خالدین فیها) اور یہ عظیم کامیابی ہے (و ذلک الفوز العظیم)“

پھر اس سے متصل آیت نمبر ۱۴ کا ترجمہ یہ ہے: ”اور جو اللہ اور اس کے رسول کی نافرمانی کرے اور اس کی حدود سے نکل جائے (و یتعد حدودہ) اللہ اسے دوزخ میں ڈالے گا وہ اس میں ہمیشہ ہمیشہ

(حال دافیها) اور اس کے لئے ذلت کا عذاب (عذاب مهین) ہے۔“

یاد رکھیں خلود فی النار کا عذاب کافروں اور مشرکوں کے لئے ہے۔ اس سے معلوم ہوتا ہے کہ اللہ اور رسول اللہ صلی اللہ علیہ وسلم کے احکام کے مطابق تقسیم ورثہ انتہائی ضروری ہے۔ جو لوگ اس بارے میں من مانی فیصلے کر کے اور ذاتی صوابدید سے ورثہ کی تقسیم میں رد و بدل کرتے ہیں، رورعايت کرتے ہیں، حصہ رسدی میں کمی بیشی کرتے ہیں اور اس فریضہ کو اہمیت نہیں دیتے، وہ شرک فی الحکم کرتے ہیں۔ جو حصہ رسدی لینے دینے سے انکار کرتے ہیں، اس سے عدم دلچسپی اور اپنا استغنا ظاہر کرتے ہیں وہ اللہ تعالیٰ کی نافرمانی اور اس کے عطیہ کی تو ہیں کرتے ہیں۔ لہذا یہ ارتکاب گناہ عام گناہ نہیں رہتا بلکہ شرک اور کفر کے عذاب یعنی خلود فی النار کا مستوجب ہو جاتا ہے۔

حکمت: ورثہ اس نقد اور جنس جائیداد کو کہا جاتا ہے جو وفات پا جانے والا شخص اپنے پیچھے چھوڑ جائے۔ تقسیم ورثہ کی حکمت و فلسفہ یہ ہے کہ جب کوئی شخص وفات پا جاتا ہے تو اس کی ہر شےے اللہ تعالیٰ کی ملکیت ہو جاتی ہے۔ اللہ تعالیٰ میت کا فیض جاری رکھنے کے لئے اس کے مال و متاع کو قرآن حکیم میں بتائے ہوئے اور قطعی فرض کئے ہوئے حصوں (نصیباً مفروضاً حوالہ ۷۱/۲) کی صورت میں اس کے وارثوں میں تقسیم کرتا ہے۔ اس اہم ترین نیک وجہ سے فقہاء نے اسے عطیہ الہی اور اطیب الاموال کہا ہے۔ ورثہ اللہ تعالیٰ کا عطیہ اور پاکیزہ ترین مال ہے۔ اسے تکریم اور اللہ تعالیٰ کا شکرداد کرتے ہوئے لینا اور جائز استعمال کرنا تاکہ وفات پانے والے کو فیض جاری ہو، وارثوں پر فرض ہے۔

فائدہ: اس میں فائدہ ہی فائدہ ہے، مرحوم عزیز کے ورثے سے ملے ہوئے مال کو فیض رسانی کے جذبہ کے ساتھ استعمال کرنا، کثیر ایصال ثواب، پیغم نیکی اور مرحوم سے تعلق خاطر اور محبت کا تقاضہ ہے۔ بلاشبہ اللہ تعالیٰ کے احکامات بے حد عنایات اور حکمت والے ہیں۔

تنبیہ: تقسیم ورثاء میں تسابل، غفلت اور انکار فرائض سے انکار ہے جو کبیرہ گناہ ہے۔ اللہ تعالیٰ کے احکامات کو اہمیت دینے کے مقابلے میں اپنے فیصلے کرنے اور اپنی صوابدید پر چلنے میں سخت ترین گھاثا ہے۔ اس بارے میں قرآن مجید میں شدید وعید آئی ہے۔ حوالہ کے لئے دیکھیں سورۃ کہف کے آخری رکوع ۱۲

اس کی دوسری حکمت یہ بیان کی گئی ہے ﴿کیلا یکون دولة بین الاغنیاء﴾ (سورہ حشر آیت ۷) ترجمہ: تاکہ مال و دولت امیروں ہی میں گھومتا نہ رہ جائے۔

اگر وارثان وفات پا جانے والے کا ورثہ اپنے میں سے کسی ایک کو دے کر جائیداد کو محفوظ رکھنا چاہیں تو یہ طرز عمل اغنیاء کی پرورش کے مترادف ہو گا جو منشاء اربابی کی شدید خلاف ورزی ہے۔ عدم تقسیم ورثہ کی صورت میں وہ مال و جائیداد اللہ تعالیٰ کی طرف لوٹ جاتا ہے۔ اس وقت حکومت اسلامی اس کی مالک ہو گی جو اسے رفاهی کاموں میں خرچ کرے یا پھر ایسے مال و جائیداد کا وقف (TRUST) قائم کرنا ہو گا۔ یہ ٹرست قائم کرنا وارثوں کی ذمہ داری ہے۔ وہ اس ٹرست کے عہد دار اور اراکین بن کر آمد نی اور موجود رقم رفاهی کاموں میں خرچ کریں گے۔

مرحوم عزیز کا فیض انہی صورتوں میں جاری رہ سکتا ہے۔ ورنہ نہیں۔ اس فیض کو جاری نہ رکھنے والے وارثان بلاشبہ سخت گنہگار ہیں اور متذکرہ بالا سورہ کہف کی شدید وعید کے مستوجب ہیں۔ یہ وعید رو نگئے کھڑے کرنے والی ہے۔ اللہم احفظنا منه۔

فائدہ: اگر وارثان مستغنى ہیں تو یہ کتنی خوشگوار اور فیض رسائی صورت ہے کہ ٹرست کے ذریعے مرحوم عزیز کی محبت اور یادیں تازہ کی جائیں، مثلاً:

- (۱): ٹرست سے مرحوم عزیز کے نام کی تعلیمی اداروں میں مند (CHAIR) قائم کر دی جائے جس سے مستحق طلبہ کو تعلیمی و ظائف دیئے جائیں جن میں قرآن پڑھنے والے طلبہ سرفہrst ہوں۔
- (۲): تیمیوں اور نادار بچوں کی کفالات کی جائے۔
- (۳): بیوہ غریب عورتوں کو سلامی کی مشینیں دی جائیں۔
- (۴): رفاه عام کے انڈسٹریل ہوم کھولے جائیں۔
- (۵): دینی تعلیم حاصل کرنے والے طلبہ کو اعلیٰ انعامات دیئے جائیں۔

”تقسیم ورثہ کی اہمیت“

ایک غلط فہمی کا ازالہ

جناب مفتی صاحب! ماہنامہ بینات کے اس ماہ کے شمارہ میں ”تقسیم ورثہ کی اہمیت“ کے عنوان سے جناب ظہیر احمد تاج صاحب کا ایک مضمون شائع ہوا، جس میں انہوں نے یہ باور کرانے کی کوشش کی کہ وراثت کا حصہ ہر حال میں لینا ضروری ہے اگر کوئی وارث اپنا حصہ نہیں لینا چاہے اور وہ کسی دوسرے وارث کو ہبہ کرنا یا بخشنا چاہتا ہے تو یہ اللہ تعالیٰ کی نافرمانی ہے۔ اللہ تعالیٰ کی طرف سے ملنے والے عطیہ کی تو ہیں ہے۔ حتیٰ کہ یہ شرک اور کفر کے عذاب یعنی خلود فی النار کا مستوجب ہو جاتا ہے۔

اب سوال یہ ہے کہ اگر کوئی مالدار وارث اپنا حصہ کسی ضرور تمند وارث یا غیر ضرور تمند وارث کو بخش دیتا ہے، آیا یہ واقعی اللہ تعالیٰ کی نافرمانی ہے؟ اور یہ شرک ہے؟

اس مضمون سے میرے جیسے بہت سے قارئین ذہنی الجھن کا شکار ہوں گے، امید ہے کہ اس مسئلے کی پوری وضاحت بینات کے کسی شمارہ میں شائع کریں گے تاکہ قارئین کی ذہنی الجھن کا ازالہ ہو۔

مستفتی: محمد ابراہیم

اجواب باسمہ تعالیٰ

”تقسیم وراثت کی اہمیت“ کے عنوان سے جو مضمون ”بینات“ کے گزشتہ شمارہ ربیع الاول ۱۴۲۶ھ میں شائع ہوا ہے، اس میں صاحب مضمون نے مسئلہ کو بالکل غلط انداز میں پیش کیا اس میں قرآنی آیت کا صحیح مفہوم اور معنی بیان کرنے کے بجائے اپنے تخیلات اور غلط توجیہات سے بھر دیا۔

موصوف نے اپنے مضمون میں یہ بات ثابت کرنے کی کوشش کی کہ ہر وارث کو اپنا حصہ لینا ضروری ہے وہ اپنا حصہ کسی دوسرے وارث کو نہ دے سکتا ہے اور نہ بخش سکتا ہے بلکہ ایسا کرنا اللہ تعالیٰ کی نافرمانی، عطیہ خداوندی کی تو ہیں اور کفر و شرک کا گناہ ہے جو داعی جہنم کا مستحق ہے۔ یعنی جو سزا اللہ تعالیٰ نے

کافروں شرک کے لئے رکھی ہے وہ سزا ایسے مسلمان کو ملے گی جس نے کسی وارث پر ہمدردی کرتے ہوئے اپنا حصہ سے ہبہ کر دیا۔ (نحوذ باللہ)

چنانچہ انہوں نے لکھا ہے:

”جو حصہ رسدی لینے دینے سے انکار کرتے ہیں، اس سے عدم دلچسپی کا اور اپنا استغنا ظاہر کرتے ہیں وہ اللہ کی نافرمانی اور اس کے عطیہ کی تو ہیں کرتے ہیں، لہذا یہ ارتکاب گناہ عام گناہ نہیں رہتا بلکہ شرک و کفر کے عذاب یعنی خلود فی النار کا مستوجب بن جاتا ہے۔“ (صفحہ ۳۲، ”بینات“، ۱۹۹۵ء)

موصوف نے اپنے مضمون میں جس طرح حصہ رسدی دینے سے انکار کرنے کو خلود فی النار کا مستوجب قرار دیا اس طرح ان لوگوں کو بھی خلود فی النار کا مستوجب قرار دیا جو حصہ لینے سے انکار کرتے ہیں یعنی موصوف کے نزدیک اگر کوئی وارث دوسرے وارث کی زبوں حالی اور تنگ دستی پر رحم کھا کر اپنا حصہ نہیں لیتا اور اسے ہبہ کر دیتا ہے یا استفادہ کرنے کی اجازت دے دیتا ہے تو یہ ناقابل معافی جرم ہے اور خلود فی النار کا مستوجب ہے یعنی وہ دائمی جہنمی ہو گا۔

اتنے بلند و بالادعویٰ پر انہوں نے قرآن مجید کی یہ آیت پیش کی:

وَمَن يَعْصِ اللَّهَ وَرَسُولَهُ وَيَتَعَدَّ حَدَّوْدَهُ يَدْخُلُهُ نَارًا خَالِدًا فِيهَا

وَلَهُ عَذَابٌ مَهِينٌ۔ (النساء: ۱۳)

”جو شخص اللہ اور اس کے رسول صلی اللہ علیہ وسلم کی نافرمانی اور اس کے حدود سے نکل جائے اس کو آگ میں داخل کریں گے اس طور سے ہے کہ وہ اس میں ہمیشہ رہے گا اور اس کے لئے ایسی سزا ہو گی جس میں ذلت بھی ہے۔“

اس آیت میں اللہ اور اس کے رسول کی نافرمانی اور حدود اللہ سے نکل جانے سے کیا مراد ہے؟ اس کے متعلق مفسرین نے لکھا ہے حدود اللہ سے نکل جانے سے مراد اللہ تعالیٰ کی طرف سے مقرر کردہ ضابطہ درست تسلیم نہ کرنا اور فیصلہ خداوندی کو غلط جانا، ظاہر ہے ایسا شخص تو کافر ہی ہو گا اور اس کے لئے خلود فی النار ہے۔ جیسا کہ امام رازی رحمہ اللہ نے ”تفصیر کبیر“ میں اس آیت پر تفصیلی بحث کرتے ہوئے آخر میں لکھا ہے:

لأن التعدى فى حدود المواريث تارة يكون بأن يعتقد أن تلك التكاليف والأحكام حق وواجبة القبول إلا انه يتركها ، و تارة يكون بأن يعتقد أنها واقعة لا على وجه الحكمة والصواب فيكون هذا هو الغاية فى تعدى الحدود، وأما الاول فلا يكاد يطلق فى حقه انه تعدى حدود الله والا لزم وقوع التبکرار كما ذكرناه فعلمنا ان هذا الوعيد مختص بالكافر الذى لا يرضى بما ذكره الله فى هذه الأئية من قسمة المواريث ... الخ (۱)

”کیونکہ میراث کے (قانون کے) حدود سے تجاوز کرنا اس طور پر کہ وہ ایسا عقیدہ رکھتا ہے کہ یہ تکالیف اور احکام (خداوندی) حق ہیں ان کا قبول کرنا واجب ہے مگر وہ اس پر عمل نہیں کرتا۔

یا اس طور پر کہ وہ یہ عقیدہ رکھتا ہے کہ یہ احکام (خداوندی) ”حکمت اور الصاف پر مبنی نہیں، پس یہ صورت پوری طرح حدود سے تجاوز کرنے کی ہے“ بہر حال پہلی صورت (جس میں اعتقاد درست ہو) کے متعلق یہ بات چسپاں کرنا قرین قیاس نہیں کہ اس نے حدود اللہ سے تجاوز کیا، وگرنہ (آیت کے مضمون میں) تکرار لازم آئے گا جیسا کہ ہم نے پہلے ذکر کیا، لہذا معلوم ہوا کہ یہ وعید بلاشبہ کافر کے متعلق خاص ہے جو تقسیم میراث کے متعلق اللہ تعالیٰ کے بیان کردہ قانون سے ناراضگی کا اظہار کرتا ہے۔

اسی طرح ”بیان القرآن“ میں مذکورہ آیت کا مفہوم یوں بیان کیا:

”اور جو شخص اللہ اور رسول کا کہنا نہ مانے گا اور بالکل ہی اس کے ضابطوں سے نکل جائے گا (یعنی پابندی کو ضروری بھی نہ سمجھے گا اور یہ حالت کفر کی ہے) اس کو (دوذخ کی) آگ میں داخل کریں گے اس طور سے کہ وہ اس میں ہمیشہ ہمیشہ رہے گا اور اس کو ایسی سزا ہوگی جس میں ذلت بھی ہے“ (۲)

(۱) التفسیر الكبير للبغوي الراعي - الجزء التاسع - ۲۲۹ - ط: ایران .

(۲) بیان القرآن - از حکیم الامت حضرت مولانا اشرف علی تھانوی ارج ۱۰۰ - ط: اتحاد ایم سعید .

اسی طرح دیگر مفسرین نے بھی مذکورہ آیت کا یہی مفہوم بیان کیا کہ جو لوگ تقسیم خداوندی کو غیر عادلانہ اور غلط قرار دیتے ہوئے وارثوں کے حصے ادا کرنے سے انکار کرتے ہیں ان کے لئے خلود فی النار کی عبید ہے ایسے لوگ کافر ہیں، صاحب مضمون کی طرف سے بیان کردہ مفہوم کسی نے بھی بیان نہیں کیا۔
نیز انہوں نے دوسری آیت ”سورہ حشر“ کی پیش کی:

کیلا یکون دولة بین الاغنياء منکم۔ (الحشر: ۶)

”تاکہ مال و دولت امیروں میں نہ گھومتا رہے۔“

اس سلسلے میں پہلی بات تو یہ ہے کہ یہ آیت مال فیٹی (کفار سے حاصل ہونے والا مال) کے متعلق ہے۔ مسئلہ وراثت سے اس آیت کا کوئی تعلق نہیں، اس آیت کا ابتدائی حصہ جس میں مال فیٹی کے مستحق افراد فقراء و مساکین یا تامیٰ وغیرہ کو حصہ دار بنایا گیا، پھر اس تقسیم کی حکمت یوں بیان فرمائی، لکیلا یکون... الخ تاکہ یہ مال مالداروں میں گھومتا نہ رہے (بلکہ ضرورت مند بھی اس سے فائدہ اٹھائیں)۔

اب صاحب مضمون خود ہی غور فرمائیں کہ اگر کوئی وارث اپنا حصہ کسی ضرورت مند وارث کو دیدے خود اس سے فائدہ نہ اٹھائے تو اس میں یہ بات کہاں صادق آتی ہے کہ یہ مال امیروں میں گھوم رہا ہے؟ بلکہ یہ تو اس ضرورتمند کے ساتھ خیرخواہی اور ہمدردی ہوئی۔

موصوف آگے لکھتے ہیں:

”عدم تقسیم کی صورت میں وہ مال اللہ کی طرف لوٹ جاتا ہے، اس وقت اسلامی حکومت اس کی مالک ہوگی، جو سے رفاهی کاموں میں خرچ کرے یا پھر ایسے مال وجائد کا وقف (ٹرست) قائم کرنا ہوگا یہ ٹرست قائم کرنا وارثوں کی ذمہ داری ہے وہ اس ٹرست کے ذمہ دار اور اراکین بن کر آمدنی اور موجود قسم رفاهی کاموں میں خرچ کریں گے۔“

اس سلسلے میں یہ بات قابل وضاحت ہے کہ عدم تقسیم کی وجہ کیا ہے؟

اگر عدم تقسیم کی وجہ بعض ورثاء کا پوری جائیداد پر غاصبانہ قبضہ ہے کہ وہ تمام ورثاء کو ان کے حصے ادا کرنے پر آمادہ نہیں تو پھر اس صورت میں قابض ورثاء غاصبانہ شمار ہوئے، وہ تو صرف اس صورت میں بری

الذمہ ہوں گے جب وہ اصل وارثوں کو ان کے حصے ادا کریں گے، اس جائداد کو اصل حقداروں کے حوالے کرنے کی بجائے اس سے ٹرست قائم کر کے رفاهی کاموں میں خرچ کرنے کا انہیں کیا حق ہے؟ کیا رفاهی کاموں میں خرچ کرنے سے وہ غاصب وارث غصب سے بری الذمہ ہو جائے گا؟ جبکہ حقیقی وارث نے اس کی اجازت نہ دی ہو۔

اور اگر ترکہ اس وجہ سے تقسیم نہیں ہوا کہ دیگر ورثاء کی طرف سے تقسیم کا کوئی مطالبہ نہیں کیا گیا کہ وہ اپنی خوشحالی یاد دیگر ورثاء کی زبوں حالی پر ترس کھا کر اس ترکہ سے استفادہ کرنے کا موقع دے رہے ہیں تو یہ تو کوئی گناہ کی بات نہیں۔

یہ تو حق العبد ہے اور صاحب حق کی مرضی ہے کہ وہ اپنی ملکیت سے خود استفادہ کرے یا اپنے رشتہ دار کو موقع دے یا کسی اور کو، صاحب حق کی مرضی کے خلاف اس پر یہ فیصلہ ٹھوںس دینا کہ وہ یہ جائداد لازماً رفاهی کاموں میں خرچ کرے یہ غیر شرعی اور غیر منطقی بات ہے۔

الغرض صاحب مضمون کا یہ مضمون قرآن و سنت و اسلامی اصولوں کے خلاف ہے۔

اصل مسئلہ یہ ہے کہ اگر کوئی وارث دوسرے وارثوں کے حصے انہیں ادا نہیں کرتا، حصہ دینے سے انکار کرتا ہے کہ اس کی دو صورتیں ہیں:

ایک صورت تو یہ کہ وہ قانون الہی اور ضابطہ خداوندی کو غیر عادلانہ قانون تصور کرتے ہوئے حصہ دینے سے انکار کرتا ہے تو یہ صورت چونکہ کفر کی ہے، اللہ تعالیٰ کے قانون کو غیر عادلانہ تصور کرنے والا کافر ہے اس لئے وہ خلود فی النار کا مستحق ہے۔ یہی مفہوم اس آیت کا ہے جس کو مضمون نگارنے اپنے تخیلات کو ثابت کرنے کے لئے پیش کیا ہے جیسا کہ اوپر تفصیل گزرا ہے جب کہ حقیقت یہ ہے کہ کوئی بھی مسلمان جس کے دل میں ذرا بھی ایمان ہے وہ قانون خداوندی کو غیر عادلانہ تصور نہیں کر سکتا۔

دوم: وہ لوگ جو قانون خداوندی پر پورا اعتقاد رکھتے ہیں اور قانون وراثت کو حق مانتے ہیں مگر مال و دولت کے لائق کی وجہ سے وارثوں کو حصہ دینے سے انکار کرتے ہیں یا امثال مثول کرتے ہیں یہ بھی سخت گناہ ہے۔ اگر صاحب حق اپنا حق معاف نہ کرے تو اس کو اللہ کے ہاں اس کی سزا بھگلتی پڑے گی مگر اس سے وہ

کافرنیس ہو گا بالآخر وہ جنت میں جائے گا۔ (۱)

سوم: اگر کوئی وارث اپنا حصہ دوسرے وارثوں کو بطور تخفہ دیدیتا ہے یا بخش دیتا ہے یا وقتی استفادہ کرنے کے لئے دیدیتا ہے تو یہ کوئی گناہ کی بات نہیں بلکہ یہ اس ضرورت مند وارث کے ساتھ ہمدردی ہے جو کہ نیکی کا کام ہے، کتب فقہ میں اس کی تصریحات موجود ہیں۔

اب رہی یہ بات کہ ہبہ مشاع (مشترکہ غیر منقسم اشیاء کو ہبہ کرنے یا بخش دینے) کا کیا طریقہ اختیار کرنا ہوگا؟ اس کی وضاحت بھی کتب فقہ میں موجود ہے یہاں پر اس کی وضاحت کرنے کی نہ ضرورت ہے اور نہ ہی گنجائش ہے، اللہ تعالیٰ ہمیں دین کی صحیح سمجھ عطا فرمائے۔ فقط واللہ اعلم۔

کتبہ

الجواب صحيح

محمد عبدالقدار

محمد عبدالسلام عفان اللہ عنہ

بینات- ربیع الثانی ۱۴۱۶ھ

(۱) التفسیر الکبیر للفخر الرازی -الجزء التاسع- ۲۲۹- ط: ایران . مذکورہ عبارت امام رازی رحمہ اللہ کے درج ذیل قول کی تشریح ہے:

لأن التعذر في حدود المواريث تارة يكون بأن يعتقد ان تلك التكاليف والأحكام حق وواجبة القبول إلا أنه يتركها -

عائليٰ قوانين شريعت کي روشنی میں

بیٹا بیٹی کی موجودگی میں پوتا پوتی اور نواسانو اسی کی وراثت کا مسئلہ

۱۹۶۱ء کو مرکزی حکومت پاکستان نے مارشل لاء دور میں ایک آرڈننس بنام ”مسلم فیصلی لاء آرڈننس ۱۹۶۱ء“ نافذ کیا تھا، اس آرڈننس کو پیش کرتے ہوئے مارشل لائی عہد کے وزیر قانون مسٹر محمد ابراہیم نے جو توضیحی بیان دیا تھا اس میں ان قوانین کو موافق قرآن ثابت کرنے کی ناکام کوشش کی تھی اور یہ کہا تھا کہ یہ قوانین عین قرآنی قوانین ہیں اور ان سے مقصد یہ ہے کہ عورتوں کو وہ حقوق دیئے جائیں جو اسلام اور قرآن نے ان کو دیئے ہیں، اسی طرح ہمارے صدر مملکت فیلڈ مارشل محمد ایوب خان بالقبہ نے محترم مولانا مفتی محمد شفیع صاحب کے نام اپنے مکتب مورخہ یکم جون ۱۹۶۱ء میں ارشاد فرمایا تھا کہ:

”ازدواجی رسوم سے پیدا ہونے والے مظالم کے انسداد کا ایک ہی موثر طریقہ ہے اور وہ یہ کہ اللہ تعالیٰ کی طرف سے قائم کردہ حدود کے اندر رہتے ہوئے قواعد و ضوابط بنائے جائیں... اخ“

(بحوالہ دیباچہ ”مسلمانوں کا شادی بیاہ کا قانون“، شائع کردہ منصور بک ہاؤس لاہور)

لہذا ہمارا فرض ہے کہ ان قوانین کا شریعت محمد یہ علی صاحبہ الف الف تحیہ کی روشنی میں جائزہ لیں، اسی طرح ان قوانین کے حامیوں کی طرف سے جو دلائل پیش کئے جاتے ہیں ان کو بھی علم و نظر کی کسوٹی پر جائز کر دیکھیں کہ یہ قوانین کہاں تک صحیح اور کہاں تک غلط ہیں۔ تاکہ ہر شخص آسانی سے یہ فیصلہ کر سکے کہ یہ قوانین شریعت کے موافق ہیں یا مخالف اور ان قوانین کے وضعیں نے اللہ تعالیٰ کی طرف سے قائم کردہ حدود کی پاسداری کی ہے یا ان میں ترمیم و تحریف کے لئے باب کا آغاز کیا ہے۔ و ماتوفیقی الابالله العلی

العظمیم.

دفعہ ۲، وراثت۔

”اگر وراثت کے شروع ہونے سے پہلے مورث کے کسی لڑکے یا لڑکی کی موت ہو جائے تو ایسے لڑکے یا لڑکی کے بچوں کو (اگر کوئی ہوں) بحصہ رسدی وہی حصہ ملے گا جو اس لڑکے یا لڑکی کو (جیسی کہ صورت ہو) زندہ ہونے کی صورت میں ملتا ہے۔“

(”مسلمانوں کا شادی بیاہ کا قانون ۱۹۶۱ء“ - شائع کردہ منصور بک ہاؤس لاہور) اس دفعہ کی رو سے دادا اور نانا کے ان پوتا پوتیوں اور نواسانو اسیوں کو دادا اور نانا کا وارث قرار دیا گیا ہے جن کے باپ یا ماں خود ان کی زندگی ہی میں وفات پا گئے ہوں۔

شرح:

زید ایک شخص ہے اس کے دو بیٹے ہیں (۱) خالد (۲) بکر، خالد کا زید کی حیات میں انتقال ہو جاتا ہے، خالد متوفی کا ایک لڑکا عمر موجود ہے جو زید کا پوتا ہے، اب زید کا انتقال ہوتا ہے، زید کے انتقال کے بعد اس کا ترکہ کس طرح تقسیم ہوگا؟ صحابہ، تابعین، ائمہ اربعہ، اہل سنت، شیعہ صاحبان غرض پوری امت کا اس بارے میں مذہب یہ ہے کہ شرعاً زید کا وارث اس کے دوسرے بیٹے بکر کو قرار دیا جائے گا، وہی زید کے ترکہ کا حقدار ہو گا اور خالد کے لڑکے عمر کو زید کے ترکہ میں سے کچھ نہیں ملے گا۔

عالمی قوانین کے واضعین کا اس کے مقابل فتویٰ یہ ہے کہ خالد کے لڑکے عمر کو بھی اس کے ترکہ میں سے وہی حصہ ملے گا جو خالد کو اس صورت میں ملتا جبکہ وہ اپنے والد زید کے انتقال کے وقت موجود ہوتا۔

اسی طرح مثلاً زید کا ایک لڑکا خالد اور دوسری لڑکی زینب ہو پھر زینب کا انتقال زید کی حیات میں ہو جائے اور اس کا ایک لڑکا سعید ہو یا ایک لڑکی ہندہ ہو پھر زید کا انتقال ہو جائے تو شریعت محمدیہ کا فتویٰ یہ ہے کہ اس صورت میں خالد زید کا وارث ہو گا اور اس کا ترکہ اسی کو ملے گا اور زینب کا لڑکا سعید یا اس کی لڑکی ہندہ ترکہ زید کے حقدار نہیں ہیں کیونکہ لڑکے کی موجودگی میں نواسہ یا نواسی وارث نہیں ہوا کرتے۔ عالمی قوانین اور اسلامی قوانین کا مزید فرق مندرجہ ذیل مثالوں سے سمجھئے۔

”اسلامی قانون“ کے مطابق ترکہ کی تقسیم اس طرح ہوگی اور ”عالمی قانون“ کے مطابق اس طرح

مثال نمبر ۱	زید	۲	زید	مثال نمبر ۲	زید	۳	زید	مثال نمبر ۳	زید	۲	زید	مثال نمبر ۴	زید	۳	زید
خالد (بیٹا)	عمر و (پوتا)	خالد (بیٹا)	عمر و (پوتا)	خالد (بیٹا)	عمر و (نواسہ)	خالد (بیٹا)	سعید (نواسہ)	خالد (بیٹا)	هندہ (پوتی)	خالد (بیٹا)	سعید (نواسہ)	خالد (بیٹا)	فاطمہ (نواسی)	خالد (بیٹا)	فاطمہ (نواسی)
کل ترکہ	محروم	۱	۱	کل ترکہ	محروم	۲	۲	کل ترکہ	محروم	۱	۱	کل ترکہ	محروم	۲	۲
خالد (بیٹا)	زید	۱	۱	خالد (بیٹا)	زید	۲	۲	خالد (بیٹا)	زید	۱	۱	خالد (بیٹا)	زید	۲	۲
کل ترکہ	محروم			کل ترکہ	محروم			کل ترکہ	محروم			کل ترکہ	محروم		

اس تشریح اور وضاحت کے بعد اب ہم اس قانون کا قرآن و حدیث اور اجماع کی روشنی میں جائزہ لیتے ہیں تاکہ اس کے مصنفین اور حامیوں کے بلند بانگ دعاویٰ کی حقیقت روز روشن کی طرح واضح ہو جائے۔

قرآن کریم کی رو سے:

(الف) قرآن کریم نے میراث کے سلسلہ میں ایک اصول نہایت وضاحت سے بیان کیا ہے کہ مورث کے ترکہ میں صرف ان رشتہ داروں کے حصے مقرر کئے جاتے ہیں جو مورث کی وفات کے وقت زندہ موجود ہوں اور کسی ایسے وارث کو حصہ نہیں دیا جا سکتا جو مورث کی زندگی میں وفات پا چکا ہو، اسی طرح ایک شخص اپنے انتقال کے بعد مورث ہوتا ہے اپنی زندگی میں مورث نہیں ہوتا، اس اصول کو اچھی طرح سمجھنے

کے لئے قرآن کریم کی مندرجہ ذیل آیات پر نظر ڈالئے:

۱: ان امرؤ هلک لیس له ولدو له اخت فلها نصف ماترک

وهويرثها ان لم يكن لها ولد (النساء: ۲۷)

”اگر کسی شخص کا انتقال ہو جائے اور اس کا بیٹا نہیں اور اس کی ایک بہن ہے تو اس بہن کو مال متروکہ کا آدھا حصہ ملے گا اور وہ بھائی وارث ہے اس بہن کا اگر نہ ہوا س کے کوئی بیٹا۔“

۲: ولکم نصف ماترک ازواجکم ان لم يكن لهن ولد (النساء: ۱۲)

”وَتَمْهَارَ لَنَّهُ آدَهَامًا لِّهِ جَوَكَهُ چھوڑ مریں تمہاری عورتیں اگر نہ ہوان کی اولاد۔“

۳: ولهن الرابع مما تركتم ان لم يكن لكم ولد (النساء: ۱۲)

”وَعُورَتُوں کے لئے چوتھائی مال ہے اس میں سے جو چھوڑ مر و تم اگر نہ ہو تمہاری اولاد۔“

ان آیات میں ہلک، ترک، ترکتم کے الفاظ بصراحت بیان کر رہے ہیں کہ کوئی شخص اپنے انتقال کے بعد ہی مورث^(۱) ہو گا، انتقال سے پہلے اس کو مورث نہیں کہا جائے گا، لہذا کسی شخص کو بھی مورث کی زندگی میں اس کا وارث نہیں قرار دیا جا سکتا۔

امام محمد بن ادریس الشافعی متوفی ۲۰۳ھ اپنی شہرہ آفاق کتاب ”الام“ میں رقمطراز ہیں:

قال الشافعى : وَكَانَ مَعْقُولاً عَنَ اللَّهِ عَزَّ وَجَلَ ثُمَّ عَنْ رَسُولِ اللَّهِ صَلَّى

الله عليه وسلم ثُمَّ فِي لِسَانِ الْعَرَبِ وَقَوْلِ عَوَامِ أَهْلِ الْعِلْمِ بِبَلْدَنَا ، إِنَّ

أَمْرَءًا لَا يَكُونُ مُوروثًا أَبْدًا حَتَّى يَمُوتَ ، فَإِذَا مَاتَ كَانَ مُوروثًا

وَإِنَّ الْحَيَاةَ خَلَافَ الْمَوْتِ فَمَنْ وَرَثَ حَيًّا دَخَلَ عَلَيْهِ وَاللهُ تَعَالَى أَعْلَمُ

خَلَافَ حَكْمِ اللهِ وَحْكَمَ رَسُولِهِ صَلَّى اللهُ عَلَيْهِ وَسَلَّمَ ، فَقَلَنا وَالنَّاسُ مَعْنَا

لَمْ يَخْتَلِفْ فِي جَمِيلَتِهِ^(۲)

(*) ”مورث“ و ”شخص“ جو دوسرے کو اپنا وارث بنائے۔

(۱) کتاب الام ل الإمام محمد بن ادریس الشافعی - کتاب الفرائض - باب من قال لا يورث احد حتى

يموت . ۲۰۳ . الطبعة الاولى بالمطبعة الكبرى بولاق مصر

”امام شافعی فرماتے ہیں اور وہ امر جو اللہ تعالیٰ اور رسول اللہ صلی اللہ علیہ وسلم، پھر عربی زبان اور ہمارے وطن (مکہ معظمہ) کے اہل علم کے قول سے سمجھا گیا ہے وہ یہ ہے کہ کوئی شخص کبھی موروث (*) نہیں ہو سکتا تو قتیلہ وہ مر نہ جائے، پھر جب وہ مر جائے گا تو موروث قرار پائے گا اور بلاشبہ زندہ کے احکام مردوں سے الگ ہیں لہذا جو شخص کسی زندہ کو موروث قرار دیتا ہے وہ اللہ اور اس کے رسول کے حکم میں مداخلت کرتا ہے چنانچہ ہم اور ہمارے ساتھ سب لوگ اسی بات کے قائل ہیں اور اس میں سرے سے کسی کا اختلاف نہیں ہے۔“

اب قانون کی اس دفعہ پر غور کریے، اس دفعہ میں اصول مندرجہ بالا کی صریح خلاف ورزی کی گئی ہے اور دادا یانا کو ان کی زندگی ہی میں مورث قرار دے کر ان کے بیٹے یا بیٹی کا حصہ محفوظ کر لیا گیا ہے جو موجودہ قانون کی رو سے پوتے یا نواسے کو دادا یانا کے انتقال پر دیا جائے گا۔

(ب): قرآن مجید کا میراث کے باب میں ایک اور اہم اصول یہ ہے کہ ایک ہی سلسلہ کے قریبی رشتہ دار کی موجودگی میں دور کے رشتہ دار کو یکسر محروم کر دیا جاتا ہے، اور اسی اصول کو فقہاء نے ”الاقرب فالاقرب“ سے تعبیر کیا ہے۔ یعنی میت کا جتنا قریبی رشتہ دار ہو گا اتنا ہی میراث میں مقدم ہو گا، قرآن مجید کی آیت مندرجہ ذیل اسی اصول کی طرف رہنمائی کر رہی ہے:

للرجال نصیب مماترک الوالدُن والاقربون وللنِسَاء نصیب

مماترک الوالدُن والاقربون ممَا مُمْلَأَ مِنْهُ أَوْ كَثُرَ نصيباً مفروضاً (النساء: ۷)

”مردوں کا بھی حصہ ہے اس میں جو چھوڑ مریں ماں، باپ اور قریب کے رشتہ دار اور عورتوں کا بھی حصہ ہے اس میں جو چھوڑ مریں ماں، باپ اور قریب کے رشتہ دار تھوڑا ہو یا بہت ہو حصہ ہے مقرر کیا ہوا“۔

آیت کریمہ میں ”الاقربون“ کا لفظ اشارہ کر رہا ہے کہ میراث میں قرب طبقہ کا لحاظ ہو گا اور اسی اصول پر ایک کو مورث اور وہ سرے کو وارث قرار دیا جائے گا۔

عالیٰ قانون میں اس اصول کو پس پشت ڈال کر بیٹے کے ہوتے ہوئے پوتے اور نواسے کو وارث

(*) موروث وہ جن کی وراثت تقسیم کی جائے عربی میں میت کو مورث بھی کہتے ہیں اور موروث بھی۔

قرار دیا گیا ہے اور اس قانون کی رو سے بیٹی کی موجودگی میں پوتی کو بیٹی کی موجودگی سے دو گنا اور نواسی کو اس کے برابر حصہ ملے گا۔

(ج): قرآن کریم کا ایک اصول یہ بھی ہے:

یوصیکم اللہ فی اولادکم للذکر مثل حظ الانشیین (۱)
”حکم کرتا ہے تم کو اللہ تعالیٰ تمہاری اولاد کے حق میں کہ ایک مرد کا حصہ ہے
برابر دو عورتوں کے۔“

عائی قانون کی اس دفعہ میں جو طریقہ اختیار کیا ہے اس کی رو سے مرد اور عورت کا حصہ برابر ہو جاتا ہے، چنانچہ اس کو ایک مثال سے سمجھئے، خالد کے دو بیٹے ہیں حمید اور مجید، اب حمید کا خالد کی زندگی میں انتقال ہو جاتا ہے، حمید اپنے پیچھے ایک لڑکی سعیدہ چھوڑ جاتا ہے، اب حمید کے باپ کا انتقال ہوتا ہے، لہذا صورت مسئلہ اس طرح ہوگی،

خالد	محمید	سعیدہ
------	-------	-------

عائی قوانین کے مصنفوں کا فتویٰ ہے کہ اس صورت میں خالد متوفی کا ترکہ سعیدہ اور مجید کے درمیان برابر تقسیم ہو گا حالانکہ اگر پوتی کی جگہ یہاں بیٹی ہوتی تو قرآن کی رو سے اس کو کل ترکہ کا ایک تہائی ملتا اور بیٹی کو دو تہائی لیکن اس قانون کی رو سے پوتی اور بیٹا برابر کے حقدار ہیں یعنی پوتی کو بیٹی سے ڈبل بیٹی کے برابر حصہ ملے گا۔

اب اگر یہ کہا جائے کہ ہم تو سعیدہ کو اس کے والد مر حوم حمید کا حصہ دے رہے ہیں تو پہلے اصول کی خلاف ورزی لازم آتی ہے کہ حمید کو والد کی زندگی میں وارث فرض کر لیا گیا، ورنہ دوسرے اصول ”للذکر مثل حظ الانشیین“ کی۔ غرض دونوں حالتوں میں قرآن کے بنیادی اصولوں کی خلاف ورزی لازمی ہے۔

(د): قرآن کریم نے جس طرح بیٹوں اور بیٹیوں کو وارث قرار دیا ہے اسی طرح دوسرے رشتہ داروں مام، باپ، بیوی، شوہر اور کلالہ کی صورت میں بھائی اور بہن کو بھی وارث بتایا ہے۔

سورہ النساء کی آیات پر غور کرنے سے ہر عالمی بھی یہ بات بخوبی سمجھ سکتا ہے لیکن عالمی قانون کی اس دفعہ میں اپنے والد کی زندگی میں مرنے والے بیٹے یا بیٹی کو والد کے انتقال کے وقت زندہ فرض کیا گیا ہے اور اسی لئے اس کی اولاد کو اس کا وارث بنایا گیا ہے۔

سوال یہ ہے کہ صرف اولاد ہی کو کیوں وارث قرار دیا گیا اور اس کے دوسرے رشتہ داروں کو کیوں وراثت سے محروم رکھا، آخر اس کی بیوہ پر ترس کھا کر اس کو وارث کیوں نہیں بنایا گیا؟ اسکی بوڑھی ماں نے کیا قصور کیا تھا کہ اس کو بیٹے کی میراث سے حرم نصیب سمجھا گیا؟ اچھا ہوتا کہ اپنے شوہر سے بھی حصہ ملتا اور مرحوم بیٹے کی طرف سے بھی تاکہ بڑھاپے میں اس کی زندگی اطمینان اور فراغت سے گزرتی؟ اسی طرح پوتی کی صورت میں اس کے باپ کے بھائی بہنوں کو کیوں میراث سے محروم کر دیا گیا؟

(ھ) : قرآن کریم نے وارث ہونے کے لحاظ سے کسی وارث کے صاحب اولاد یا لاولاد ہونے میں کوئی فرق نہیں کیا ہے چنانچہ باعتبار میراث تمام بیٹوں اور بیٹیوں کو ایک ہی درجہ میں رکھا گیا ہے، لیکن عالمی قانون کی اس دفعہ نے دونوں میں زین آسمان کا فرق کر دیا ہے اور صرف صاحب اولاد بیٹوں یا بیٹیوں کو تو اپنے والد کا وارث قرار دیا ہے اور لاولاد مرنے والے بیٹوں یا بیٹیوں کو سرے سے وارث ہی نہیں گردانا ہے، آخر اس تفریق کی کیا وجہ ہے؟

(و) : قرآن کریم بلکہ دنیا کے کسی قانون میراث میں یا عجبہ آپ کی نظر سے اب تک نہ گزرا ہو گا کہ ایک شخص پہلے ایک میت کا وارث ہوا اور پھر وہ میت خود اس کی وارث بن جائے، عالمی قانون کے وضعیں نے سب سے پہلے دنیا کے سامنے یہ بات واضح کی ہے کہ ایسا ہونا بھی ممکن ہے دیکھو اس دفعہ کی رو سے وہی باپ اپنے بیٹے کے مرنے پر اس کی میراث سے حصہ پاچ کا تھا، جب مرتا ہے تو اپنے باپ کے جیتے جی مرنے والا بیٹا اس کی میراث سے وہی حصہ پائے گا جو اس کے دوسرے زندہ بیٹوں کو ملے گا، اور اس کا یہ حصہ اس کے بیٹا بیٹی کو منتقل ہو جائے گا۔

حدیث شریف کی رو سے:

اسلام کے دوسرے احکام کی طرح "میراث" کے سلسلہ میں بھی حدیث کو قرآن سے الگ نہیں کیا

جاسکتا، حدیث کی حیثیت یہاں بھی شرح قرآن ہی کی ہے۔

حافظ بدر الدین محمود عینی المتوفی ۵۵۵ھ "اسلامی قانون میراث" کے مأخذ کی طرف رہنمائی کرتے ہوئے لکھتے ہیں:

وهو مستنبط من هذه الآيات ومن الأحاديث الواردۃ في

ذلك مما هي كالتفسیر لذلك (۱)

"اور وہ علم (میراث) ان آیات اور ان احادیث سے مانوذ ہے جو اس بارے میں آتی ہیں جو (درحقیقت) آیات کی تفسیر کا درجہ رکھتی ہیں۔"

اب ہم ان احادیث کا ذکر کرتے ہیں جن کی اس قانون میں صریح خلاف ورزی کی گئی ہے۔

(۱): صحیح بخاری میں ہے:

حدثنا موسى بن اسماعيل حدثنا وهيب حدثنا ابن طاؤس عن أبيه عن ابن عباس عن النبي صلى الله عليه وسلم قال: الحقوا الفرائض باهلها فما بقى فهو لأولى رجال ذكر". (۲)

"ابن عباس رضي الله عنه روايت کرتے ہیں کہ رسول الله صلى الله عليه وسلم نے ارشاد فرمایا قرآن مجید کے مقررہ حصے اصحاب فرائض (۳) کو دید و پھر جو باقی رہے وہ سب سے

(۱) عمدة القاري - ۱۹/۲۰۵ - ط: شرکة مصطفى البابی

(۲) صحيح البخاري - کتاب الفرائض - باب میراث الولد من أبيه وامه - ۲/۹۷ -

(*) "اصحاب فرائض" وہ جن کے خاص حصے (نصف، ربع، ثمن، سدس، ثلث اور شیش) قرآن کریم یا احادیث نبویہ میں منصوص طور پر متعین کر دیئے گئے ہیں۔

"اصحاب فرائض" کے علاوہ ایک دوسری قسم کے وارث اور بھی ہیں جن کو "عصبہ" کہتے ہیں ان کے لئے کوئی منصوص حصہ مثلاً نصف، ثلث وغیرہ مقرر نہیں بلکہ اصحاب فرائض سے جو فاضل ہو گا وہ ان کو ملے گا۔ مثلاً کسی کے عصبہ ہو اور اصحاب فرائض میں سے کوئی نہ ہو تو اس کا تمام مال عصبہ کو ملے گا، اور جو دونوں ہوں تو اصحاب فرائض کا متعینہ حصہ دینے کے بعد جو کچھ بچے گا وہ عصبہ کو دیا جائے گا۔

زیادہ قریبی مرد رشتہ دار کو دیا جائے۔“

علامہ عینی اس حدیث کے دوسرے مأخذ کی طرف نشاندہی کرتے ہوئے لکھتے ہیں:

والحدیث اخر جه مسلم فی الفرائض عن امية بن بسطام
وعن غیرہ وآخر جه ابو داؤد فیه ایضاً عن احمد بن صالح وغیرہ
وآخر جه الترمذی عن عبد بن حمید به وغیرہ وآخر جه النسائی فیه
عن محمد بن معمر ” (۱)

”اس حدیث کی مسلم نے امية بن بسطام سے اور ابو داؤد نے احمد بن صالح
اور دوسرے حضرات سے اسی طرح ترمذی نے عبد بن حمید سے اور نسائی نے محمد بن معمر
سے ”کتاب الفرائض“ میں تحریج کی ہے۔“

علامہ عینی نے ”ابن ماجہ“ کی تحریج کو بیان نہیں کیا حالانکہ یہ حدیث ”سنن ابن ماجہ“ میں بھی موجود ہے:
حدثنا العباس بن عبد العظيم العنبرى ثنا عبد الرزاق انبأنا معمر عن ابن
طاؤس عن أبيه عن ابن عباس قال: قال رسول الله صلى الله عليه وسلم: اقسموا المال بين أهل الفرائض على كتاب الله فماتركت
الفرائض فلا ولی رجل ذكر“ . (۲)

”عبدالله بن عباس روايت کرتے ہیں کہ جناب رسول اللہ صلی اللہ علیہ وسلم ارشاد فرماتے
ہیں کہ مال کو اصحاب فرائض پر ان حصوں پر تقسیم کرو جو کتاب اللہ میں مذکور ہیں پھر ان
حصوں کے بعد جو مال باقی رہے وہ سب سے زیادہ قریبی مرد رشتہ دار کو دیا جائے۔“

اسی طرح مند دار میں بھی یہ حدیث (ص ۳۸۲) پر موجود ہے (۳) اور سنن دارقطنی میں
(ج ۲ ص ۲۵۵) بھی اور سنن دارقطنی میں اس حدیث کے جمیع طرق مذکور ہیں، امام احمد بن حنبل نے بھی

(۱) عمدة القارى - باب ميراث الولد من أبيه - ۱۹/۳ - ط: شرکة مصطفى البابى

(۲) سنن ابن ماجہ - ابواب الفرائض - باب ميراث العصبة - ۲۰۱ ، ط: میر محمد کتب خانہ

(۳) المسند لأبي محمد الدارمى - ۳۸۲ - ط: المطبع النظام: کانپور.

اپنی مند میں اس حدیث کے تمام طرق تفصیل سے ذکر کئے ہیں، (۱) امام ابوحنیفہؓ کی "جامع المسانید" میں بھی یہ حدیث مختلف طرق سے مروی ہے۔

حدیث کی حیثیت اور اس کی شرح:

یہ حدیث اپنے طرق کے اعتبار سے متواتر المعنی ہے، کیونکہ صحیحین، سنن اربعہ، کتب مسانید و معاجم سب میں مختلف اسانید سے موجود ہے اور امت کا تعامل بلا کسی اختلاف کے ہر قرن میں اس پر برابر چلا آ رہا ہے۔

اس حدیث شریف میں علم میراث کا ایک نہایت اہم اصول بیان کیا گیا ہے کہ مورث کے مال میں سے حقوق مقدمہ واجبہ (تجهیز و تکفین، ادائے دین۔ اجرائے وصیت) کے بعد جو ترکہ بچے گا اصحاب فرائض کو دیا جائے گا اور اصحاب فرائض کے ادائے حصص کے بعد باقی ماندہ تمام مال عصبات کو ملے گا اور عصبات میں "الاقرب فالاقرب" کا اصول جاری رہے گا، اقرب (قریبی رشتہ دار) کی موجودگی میں بعد (دور کا رشتہ دار) محروم ہو جائے گا (رجل ذکر) سے اس امر کی تصریح ہو رہی ہے کہ عصبات مرد ہوتے ہیں، عورتیں زیادہ تر اصحاب فرائض ہیں اگر بعض صورتوں میں عصبة ہوتی بھی ہیں تو تبعاً ہوتی ہیں۔

اس موقع پر یہ بھی سمجھ لیجئے کہ بیٹے اور پوتے عصبه ہیں کیونکہ قرآن کریم نے ان کے حصے (تہائی چوتھائی یا آدھے کے اعتبار سے) متعین نہیں کئے ہیں۔

حدیث پاک کی اس تصریح کو پوری طرح ذہن میں رکھتے ہوئے اب قانون کی یہ دفعہ پڑھیئے جس میں حدیث رسول کی صریح خلاف ورزی کی گئی ہے۔ رسول اللہ صلی اللہ علیہ وسلم کی تعلیم یہ ہے کہ میت کے صلبی بیٹے کی موجودگی میں پوتا محروم ہو گا کیونکہ "اولیٰ رجل ذکر" (یعنی سب سے قریبی رشتہ دار مرد) صلبی بیٹا ہے نہ کہ پوتا، اور "عائی قوانین" کے مصنفوں کو اصرار ہے کہ پوتے کو ضرور ہی میراث دی جائے۔ خواہ خدا اور رسول کے احکام کی کتنی ہی مخالفت لازم آئے، تعلیم رسول صلی اللہ علیہ وسلم اور عائی قوانین کی دفعہ کے فرق کو اس مثال سے سمجھئے۔

عائليٰ قوانين:

زید

بکر (متوفی بیٹا) خالد (بیٹا)

مسعود (پوتا)

۱ (دونوں میں مال برابر تقسیم ہوگا)

زید

تعالیٰ رسول علیہ الصلوٰۃ والسلام:

بکر (متوفی بیٹا) خالد (بیٹا)

مسعود (پوتا)

محروم

وارث کل تر کہ کیونکہ وہی میت کا

سب سے قریبی رشتہ دار ہے

اس حدیث کے ذیل میں حافظ ابن حجر عسقلانی، امام نوویؒ سے نقل ہیں:

قال النووی: اجمعوا ان الذی یقى بعد الفروض للعصبة یقدم الاقرب

فالاقرب ، فلا یرث عاصب بعيد مع عاصب قریب ” (۱)

”امام نوویؒ فرماتے ہیں کہ اجماع امت ہے اس بات پر کہ اصحاب فرض کو دینے کے

بعد جو مال باقی رہتا ہے وہ عصبه کو دیا جائے گا اور عصبات میں جو قریب ہوگا وہ مقدم

رکھا جائے گا چنانچہ عصبه قریب کی موجودگی میں عصبه بعید وارث نہیں ہوگا۔“

امام بخاریؒ نے اپنی صحیح میں ”باب میراث ابن الابن اذا لم يكن ابن“ میں اس حدیث سے

استدلال کیا ہے کہ پوتا صلبی بیٹے کی غیر موجودگی میں وارث ہوگا، کیونکہ اس وقت وہی ”اولی رجل ذکر“ ہوگا

لیکن صلبی بیٹے کی موجودگی میں پوتا محروم ہوگا کیونکہ اس وقت پوتے کی بجائے بیٹا ”اولی رجل ذکر“ ہوگا۔

ایک اور حدیث:

”عن هزيل بن شرحبيل الاودي قال: جاء رجل الى ابي

موسى الاشعري وسلمان بن ربيعة فسالهما عن ابنة وابنة ابن واخت

لاب وام فقالا: لابنة النصف وللاخت من الاب والام النصف ولم

(۱) فتح الباری - باب میراث الولد من ابیه وامه - ۱۲ / ۱۳ - ط: رئاسة ادارات البحث: السعودية.

يورثا بنت الابن شيئاً وأت ابن مسعود فانه سيتابعنا فاتاه الرجل فساله
واخبره بقولهما، فقال: لقد ضللت اذاً وما انا من المهددين ولكن
اقضى فيها بقضاء رسول الله صلى الله عليه وسلم لابنته النصف ولا بنة
الابن سهم تكميلة الثلثين ، وما باقى فلا خات من الاب والام .
(١)

”ہزیل بن شرحبیل اودی کہتے ہیں کہ ایک شخص ابو موسیٰ اشعری اور سلمان بن ربعیہ رضی اللہ عنہما کے پاس آیا اور مسئلہ پوچھا کہ ایک شخص کے انتقال کے بعد حسب ذیل وارث رہے (۱) بیٹی (۲) پوتی (۳) سگی بہن، دونوں صحابہؓ نے فرمایا کہ بیٹی کے لئے نصف مال ہے اور بہن کے لئے بھی نصف اور پوتی کے لئے میراث میں سے کچھ نہیں رکھا لیکن ساتھ ہی سائل کو یہ ہدایت بھی کی کہ عبد اللہ بن مسعودؓ کے پاس جاؤ وہ بھی اس مسئلہ میں ہمارا ساتھ دیں گے۔ وہ شخص (حسب ہدایت) حضرت عبد اللہ بن مسعودؓ کے پاس آیا اور ان سے مسئلہ پوچھا آپ نے فرمایا اگر میں نے اس فتویٰ کی تو میں گمراہ ہوا، اور ہدایت یافتہ لوگوں میں نہ رہا لیکن میں تو اس کا وہی فیصلہ کروں گا جو رسول اللہ صلی اللہ علیہ وسلم نے فیصلہ فرمایا ہے کہ بیٹی کے لئے نصف، اور پوتی کا ایک حصہ (سدس (*) ثلاثین (**)) کی تکمیل کے لئے اور باقی ماندہ حقیقی بہن کے لئے۔“

حافظ منذری اس حدیث کی تخریج کے سلسلہ میں فرماتے ہیں:

”واخرجه البخارى والترمذى والنسائى وابن ماجه بنحوه وليس فى حديث البخارى ذكر سلمان بن ربيعة واخرجه النسائى بالوجهين“.(٢)

(١) سنت أبي داؤد - باب ماجاء في ميراث الصلب - ٢٠٠ / ٢ - ط: مير محمد كتب خانه

(٢) مختصر وشرح وتهذيب سنن أبي داود للحافظ المنذري -باب تعليم الفرائض- ١٤٤٣/٣ ط: السنة المحمدية.

(*) حصہ چھٹا (**) دو تہائی

”بخاری، ترمذی، نسائی، ابن ماجہ نے بھی اس حدیث کی اسی طرح تخریج کی ہے البتہ

بخاری کی حدیث میں سلمان بن ربعہ کا ذکر نہیں ہے اور نسائی نے حدیث دونوں طریقہ

سے روایت کی ہے ایک میں سلمان بن ربعہ کا ذکر ہے اور دوسرے میں نہیں ہے۔“

اس حدیث میں رسول اللہ صلی اللہ علیہ وسلم کا فیصلہ صراحتاً معلوم ہو گیا کہ صلبی بیٹی کی موجودگی میں پوتی کو چھٹا حصہ ملے گا اور بہن عصبة ہو گی ان دونوں کا حصہ دینے کے بعد جو بچے گا وہ بہن کو ملے گا بیٹی کی موجودگی میں بہنوں کا عصبة ہونا امت کا اجتماعی مسئلہ ہے۔

امام خطابی ”معالم السنن“ میں فرماتے ہیں:

فی هذا بيان ان الاخوات مع البنات عصبة وهو قول جماعة

الصحابۃ والتابعین وعامة فقهاء الامصار .(۱)

”اس حدیث میں اس امر کا بیان ہے کہ بہنیں بیٹیوں کی موجودگی میں عصبة

ہوتی ہیں اور یہ صحابہ، تابعین اور تمام فقهاء امصار کا قول ہے۔“

اب غور فرمائیے کہ عائلی قوانین کی اس دفعہ میں تعلیم رسول ﷺ کی کس طرح کھلی ہوئی خلاف ورزی کی گئی ہے تعلیم رسول ﷺ تو یہ ہے کہ بیٹی کی موجودگی میں پوتی کو چھٹا حصہ ملے گا اور عائلی قوانین کے واضعین کی ہدایت ہے کہ پوتی کو اس کے مرحوم باپ کا حصہ دیا جائے جو بیٹی کے حصہ سے بہر حال دگنا ہو گا اسی طرح اس صورت میں ”عائلی قوانین“ کی دفعہ کی رو سے بہن سرے سے بالکل محروم ہو گی، حالانکہ رسول اللہ ﷺ کی ہدایت کے مطابق بہن کو عصبة ہونا چاہیے۔ تعلیم رسول اور عائلی قوانین کو ان دو مثالوں سے سمجھنے کی کوشش کیجئے:

”عائلی قوانین“ کے مطابق صورت مسئلہ یہ ہو گی:

زید

سعیدہ (بیٹی)	مجیدہ (پوتی)	حمدیدہ (بہن)
--------------	--------------	--------------

محروم

۲

۱

(۱) تهذیب السنن ای مختصر شرح و تهذیب سنن ابی داؤد ۱۶۲/۳ - مطبعة السنة المحمدية.

اور رسول اللہ صلی اللہ علیہ وسلم کے فرمانے کے مطابق یہ ہے:

زید

سعیدہ (بیٹی)	مجیدہ (پوتی)	حمیدہ (بہن)
--------------	--------------	-------------

۲	۱	۳
---	---	---

اجماع امت:

عہد رسالت سے لیکر آج تک صحابہ، تابعین، تبع تابعین، ائمہ اربعہ، ابو حذیفۃ، مالک، شافعی، احمد بن حنبل، اہل سنت، اہل تشیع سب کا اجماع ہے کہ بیٹے کے ہوتے ہوئے پوتا محروم ہوتا ہے۔

صحیح بخاری میں ”باب میراث ابن الابن اذالم یکن ابن“ کے ذیل میں حضرت زید بن ثابت رضی اللہ عنہ^(۱) کا یہ فتویٰ منقول ہے:

وقال زيد ولد الابناء بمنزلة الولد اذالم يکن دونهم ولد
ذکر، ذکرهم کذکرهم وانشادهم کانشادهم، یرثون كما یرثون ويحجبون
کما یحجبون، ولا یرث ولد الابن مع الابن^(۲)

”حضرت زید بن ثابت رضی اللہ عنہ فرماتے ہیں کہ پوتے بمنزلہ لڑکوں کے

(*) حضرت زید بن ثابت رضی اللہ عنہ کبار صحابہ میں سے ہیں، ان کے بارے میں رسول اکرم صلی اللہ علیہ وسلم کا ارشاد گرامی ہے:
افرضکم زید (آخر جه الترمذی والنمسائی وابن ماجہ والحاکم)
”تم میں سب سے زیادہ فرائض کے جانے والے زید بن ثابت ہیں۔“

(تلخیص الحبیر لابن حجر العسقلانی - ۹/۳۷ - رقم الحدیث: ۱۳۲۳ - مطبع فی المدینہ المنورۃ)
امام شافعی نے میراث کے باب میں حضرت زید بن ثابت رضی اللہ عنہ کو اپنے فتاویٰ و اجتہادات میں محور قرار دیا ہے، چنانچہ وہ اپنی بے نظیر کتاب ”الام“ میں تصریح فرماتے ہیں:

وهذا قول زيد بن ثابت وعنه قبلنا اکثر الفرائض

(یہ حضرت زید بن ثابت کا قول ہے جن سے ہم نے فرائض کی اکثر باتیں لی ہیں)

(كتاب الام للشافعی - كتاب الفرائض - ۳/۳ - ط: المطبعة الكبرى مصر)

(حاشیہ ”بینات“)

(۱) صحیح البخاری - باب میراث ابن الابن الخ - ۹۹۷/۲

ہیں جبکہ لڑکے موجود نہ ہوں، لڑکے لڑکوں کی طرح ہوں گے اور لڑکیاں لڑکیوں کی طرح^(۱)، وہ اسی طرح وارث ہوں گے جس طرح لڑکے وارث ہوتے ہیں اور اسی طرح محروم ہوں گے جس طرح لڑکے محروم ہوتے ہیں اور پوتا بیٹی کی موجودگی میں وارث نہیں ہوگا۔

اور امام دارالجھر ؓ مالک بن انسؓ اپنی مشہور کتاب ”موطا“ میں فرماتے ہیں:

الامر المجتمع عليه عندنا والذى ادركت عليه اهل العلم
ببلدنا فى فرائض المواريث ومنزلة ولد الابناء الذكور اذالم يكن
دونهم ولد كمنزلة الولد سواء ذكرهم كذكرهم وانشادهم كانوا شاهم
يرثون كما يرثون ويحجبون كما يحجبون فان اجتماع الولد للصلب
وولد الابن ، فكان فى الولد للصلب ذكر فانه لا ميراث معه لاحد من
ولد الابن .^(۱)

”وہ امر جس پر ہمارے یہاں سب کا اتفاق ہے اور جس پر میں نے ہمارے وطن (مدینہ طیبہ) کے اہل علم کو پایا یہ ہے کہ پتوں کی حیثیت لڑکوں جیسی ہے بشرطیکہ ان کے مقابلہ میں لڑکے نہ ہوں، پتوں کا حکم لڑکوں جیسا ہے اور پوتیاں بیٹیوں کی طرح ہیں، وہ اسی طرح وارث ہوتے ہیں جس طرح بیٹی اور اسی طرح محروم ہوتے ہیں جس طرح بیٹی، اگر صلبی لڑکا اور پوتا دونوں جمع ہو جائیں تو میراث صلبی لڑکے کو ملے گی کیونکہ اس کی موجودگی میں پوتا وارث نہیں ہوتا۔“

”موطا“ کے شارح قاضی ابوالولید الباجی المتوفی ۳۹۳ھ آخری جملوں کی شرح کرتے ہوئے

فرماتے ہیں:

(*) مطلب یہ ہے کہ پوتا پوتی کی میراث اپنے طبقہ کے اعتبار سے اسی طرح ہوگی جس طرح بیٹا بیٹی کی میراث اپنے طبقہ میں ہوتی ہے۔ (حاشیہ ”بینات“)

(۱) الموطأ للإمام مالك - كتاب الفرائض - باب ميراث الصلب ۶۵۵ - ط: مير محمد

وهذا كما قال انه لا ميراث لابن الابن مع الابن لانه اقرب سبباً منه الى الميت وهم يدللاني بالبنوة ولا ن ابن الابن يدللني بالابن ومن يدللني بعاصب فانه لا يرث معه وعلى هذا جمهور الفقهاء من الصحابة والتابعين.^(۱)

اور حقيقة بالكل اسی طرح ہے جس طرح امام مالک[ؓ] نے فرمایا کہ پوتے کو بیٹے کی موجودگی میں میراث نہیں ملتی کیونکہ دونوں بنوۃ کی بناء پر میت کی طرف منسوب ہیں اور بیٹا پوتے کی نسبت میت سے زیادہ قریب ہے دوسری وجہ یہ ہے کہ پوتا بیٹے کے واسطہ سے میت کی طرف منسوب ہوتا ہے اور قاعدہ ہے کہ جو کسی عصبة کے واسطہ سے میت کی طرف منسوب ہو وہ اس کی موجودگی میں وارث نہیں ہوتا۔ صحابہ اور تابعین میں تمام فقهاء اس پر متفق ہیں۔

اب مذاہب اربعہ کے فقہاء کی تصریحات ملاحظہ فرمائیں:

ميراث حنفی کی مشہور کتاب "شریفیہ شرح سراجیہ" میں ہے:

اولهم بالميراث الذى يستحق بالعصوبة جزء الميت اى

البنون ثم بنوهم وان سفلوا.^(۲)

"عصبات میں سب سے زیادہ میراث کے مستحق عصبة ہونے کے اعتبار سے جزء میت ہے یعنی اس کے بیٹے پھر ان کے بعد پوتے پڑپوتے نیچے تک۔

اور فقہ مالکی کی نہایت متدائل کتاب "جواهر الاکلیل" میں ہے:

ثم يليه (ابنه) أى ابن الابن وان سفل والاعلى يحجب الاسفل^(۳)

"پھر بیٹے کے بعد پوتا ہوتا ہے اور اوپر کے طبقے والا نیچے کے طبقے والے کو

محروم کر دیتا ہے۔"

(۱) المنتقى شرح المؤطأء، ۲۲۶/۶ - ط: مطبعة السعادة، مصر

(۲) شریفیہ شرح السراجیہ لسید شریف علی جرجانی - باب العصبات - ص، ۳۶ ط: المحبانی، دہلی

(۳) جواهر الاکلیل شرح مختصر - ۳۳۱/۲ - ط: دار احیاء الکتب العربية.

اور فقہ شافعی کی مشہور کتاب "منظومہ رجبیہ" میں ہے:

فالابن يحجب ابن الابن وكل ابن ابن يحجب من تحته بنى الابن لقربه (۱)

"بیٹا پوتے کو محروم کر دیتا ہے اور ہر پوتا اپنے سے نیچے والے پتوں کو میت سے قرب کی بناء پر محروم کر دے گا۔"

اور فقہ حنبلی کی مشہور کتاب "المحرر" میں صراحت کے ساتھ موجود ہے:

ولایرت ولد الابن مع الابن بحال (۲)

"اور پوتا بیٹے کی موجودگی میں کسی طرح وارث نہیں ہو سکتا۔"

ہم نے یہاں ان تصریحات میں نواسے اور نواسی کی میراث کو نہیں چھیڑا ہے کیونکہ صلبی اولاد کی موجودگی میں ان کی وارثت سرے سے غلط ہے نواسے اور نواسیاں "ذوی الارحام" (۰) ہیں اور ذوی الارحام کی وراثت کے بارے میں سلف میں اختلاف ہے بعض ان کو وارث قرار دیتے ہیں اور بعض محروم البتہ جن لوگوں نے انہیں وارث قرار دیا ہے وہ انہیں عصبات کی غیر موجودگی میں وارث تسلیم کرتے ہیں۔

الغرض موجودہ عالمی قوانین کی مذکورہ بالادفعہ کتاب، سنت، اجماع امت، عقل صریح کے بالکل خلاف ہے۔ کتاب و سنت اور اجماع کی تصریحات تو آپ ملاحظہ فرمائیے، اب عقل صریح کی مخالفت آئندہ سطور میں ملاحظہ فرمائیے:

اس دفعہ سے پیدا شدہ بعض مضائقہ خیز صورتیں:

(۱) ایک عامی بھی یہ سمجھتا ہے کہ صلبی بیٹی کا حصہ میراث میں زیادہ ہونا چاہیے اور پوتی کا کم، لیکن اس دفعہ کی رو سے پوتی کا حصہ صلبی بیٹی سے دو گناہوجائے گا کیونکہ پوتی اپنے والد مر جنم کا حصہ لے لے گی

(۱) شرح الرجبیہ لمحمد ابن احمد الدمشقی الشافعی - ص ۵۷ - ط: المطبوعة حجازی، قاهرہ.

(۲) المحرر فی الفقه علی مذهب الامام احمد بن حنبل - کتاب الفرائض - ۱ / ۳۹۶ - ط: السنۃ المحمدیۃ

(*) یعنی ایسے قرابت والے کے ان میں اور میت میں عورت کا واسطہ ہو اور وہ ذوی الفروض میں ہوں اور نہ عصبات میں،

جیسے: نواسا، نواسی، نانا، بھانجا، ماموں اور خالہ اور پھوپھی اور ان کی اولاد۔ (حاشیہ، "بینات")

جو بہر حال بیٹی کے حصہ سے دو گناہوگا اس کی صورت یہ ہوگی۔

زید ۳

خالد (بیٹا)	ہندہ (بیٹی)
-------------	-------------

।

نیب (پوتی) (کل مال کی دو تھائی)	(کل مال کی ایک تھائی)
---------------------------------	-----------------------

۲

علمائی قوانین کے واضعین کو پوتی پر تو بڑا حرم آیا لیکن بیٹی نے کیا قصور کیا تھا کہ اس کا حصہ کم کر دیا؟

(۲) اسی طرح بیٹی اور نواسی بھی میراث میں برابر کی حقدار ہو جائیں گی کیونکہ اس دفعہ میں بیٹی کا حصہ کاٹ کر نواسی کو دیدیا گیا ہے، حالانکہ بیٹی اصحاب الفرض میں سے ہے اور نواسی ذوی الارحام میں۔

ملاحظہ ہو صورت مسئلہ یہ ہے:

زید ۲

خالدہ	ہندہ
-------	------

۱ (دونوں کا حصہ برابر ہوگا)	۱ مجیدہ (ایک حصہ)
-----------------------------	-------------------

(۳) اسلامی قانون میراث نے بہنوں کو بیٹیوں کی موجودگی میں عصبه قرار دیا ہے یعنی بیٹیوں کو ان کا حصہ دینے کے بعد جو مال بچے گا وہ بہنوں کو دیا جائے گا لیکن قانون کی اس دفعہ کی رو سے بہنیں سرے سے محروم ہو جائیں گی، معلوم نہیں بچاری بہنوں نے ایسا کیا قصور کیا تھا کہ ان کو بالکل ہی محروم کر دیا گیا۔ اس مسئلہ کی صورت علمائی قانون کے مطابق اس طرح ہوگی:

زید ۳

بیٹی	پوتی	بہن
۱	۲	محروم

اور اسلامی قانون میراث کی رو سے ترکہ کی تقسیم اس طرح ہوگی۔

		زید
بہن	پوتی	بیٹی
۲	۱	۳

(۲) اسی طرح ایک مضحکہ خیز صورت حال یہ پیدا ہوگی کہ ایک ہی درجہ کے وارثوں کو ترکہ میں سے برابر حصے نہیں ملیں گے بلکہ ان کے حصص میں بڑا تفاوت ہوگا، حالانکہ قاعدے کے لحاظ سے ایک ہی درجہ کے وارثوں کو برابر کا حقدار ہونا چاہیے، اس کی مثال یوں سمجھئے:

		زید
عمر (بیٹا)		بکر (بیٹا)
جمید	شید	مجید
پوتا	پوتا	پوتا

عائلي قوانین کی دفعہ کی رو سے اس صورت میں زید کے مال کے دو حصے ہو گے ایک حصہ جمید کو ملے گا اور دوسرے حصہ میں سے رشید، مجید، سعید شریک ہوں گے، جس کی صورت حسب ذیل ہوگی:

		زید
رشید (پوتا)	مجید (پوتا)	سعید (پوتا)
۱	۱	۱

اسی طرح۔

زید (بیٹا)	
عمر و (بیٹا)	
صفیہ (پوتی)	زینب، کلبثوم، رقیہ (پوتیاں)

اس صورت میں بھی عالمی قوانین کے مطابق مال کے دو حصے ہو کر آدھا صفیہ کو مل جائے گا اور باقی آدھے میں نسب، کلثوم، رقیہ تینوں شریک ہوں گی حالانکہ یہ سب طبقہ کے لحاظ سے میت کی قرابت میں برابر کے شریک ہیں لیکن اسلامی قانون میراث کے مطابق ایک طبقہ کے سب وارثوں کو برابر ملے گا جس کی صورت یہ ہے۔

۲

رشید مجید سعید حمید

۱ ۱ ۱ ۱

یہ قانون کیوں وضع کیا گیا؟

واضح ہے کہ قانون اور اس کے حامیوں کی طرف سے جو وجہات اس دفعہ کے وضع کرنے کے لئے پیش کئے جاتے ہیں ان میں سب سے زیادہ زور اس بات پر دیتے ہیں کہ یہ دفعہ سراسر یتیم کی خیرخواہی اور حمایت میں ہے۔ یہ حضرات اس مسئلہ کا بڑے جذباتی انداز میں پروپیگنڈہ کرتے ہیں کہ مولوی لوگ یتیم پوتے کو محروم کئے دیتے ہیں، لیکن سوچنے کی بات ہے کہ کیا نرے جذبات پر کہیں قانون کی بناء رکھی جاتی ہے؟ قانون سازی کے لئے توجہ بات سے بالکل بلند ہو کر سراسر عقل و هوش سے کام لینے کی ضرورت ہے۔

لہذا اس صدائے بے ہنگام پر توجہ دینے سے پہلے ہماری چند معروف صفات سن لیجئے۔

اولاً: یتیم پر حرم کھانا بجا، لیکن یہ کیسا حرم ہے کہ نیچے کے طبقے پر تو فوراً آجائے اور اوپر کے طبقے پر ذرا اس سے مس نہ ہو۔ آپ سمجھ گئے ہوں گے کہ ان لوگوں کا حرم بھی بڑا سمجھدار ہے کہ سیدھا یتیم پوتا پوتیوں اور یتیم نواسانو اسیوں پر آیا لیکن یتیم بیٹا بیٹیوں پر ان کو ذرا جنبش نہیں ہوئی۔

ثانیاً: قرآن و حدیث اور ائمہ مجتہدین کی مذکورہ بالا تصریحات کے بعد اس جذباتی دلیل کا

پھر وزن کیا رہ جاتا ہے۔

ثالثاً: یتیم کی حمایت بجا، شریعت محمد یہ نے یتیم کے ساتھ احسان و سلوک کرنے کی بڑی فضیلت بتلائی۔ لیکن یتیم کی حمایت کا یہ تو مطلب نہیں ہے کہ قرآن و حدیث کی مخالفت کرتے ہوئے دوسرے وارثوں کا حصہ کاٹ کر یتیم کو دیا جائے۔ یا چلتے رستے جس کے مال پر جی چاہا چھاپا مار دیا جائے کہ

بھائی اس میں قیمتوں کا بھی حق ہے۔

رابعاً: یہ بھی واضح رہے کہ قرآن کا قانون میراث اس اصول پر قطعاً مبنی نہیں کہ کسی پر حرم کھا کر اس کی مدد کی جائے، اگر یہ اصول ہوتا تو شریعت مالدار غنی وارث کو سرے سے حصہ دار ہی نہیں بناتی بلکہ سب کچھ غریب اور مغلس ورثا کو دیدیا جاتا اور لڑکیوں کو دو ہر ا حصہ دیا جاتا اور لڑکوں کو اکھرا۔ کیونکہ عورتیں حرم و سلوک کی زیادہ مستحق ہیں۔

علاوه ازیں یتیم کے ساتھ احسان و سلوک اگر میراث کے سلسلہ میں کوئی انہم نکتہ ہوتا تو قرآن ضرور اس کی صراحة کرتا یا پھر جناب رسول اللہ صلی اللہ علیہ وسلم اس کو بیان فرماتے۔ اور صحابہ و تابعین وائمه بھی ضرور اس کی تصریح کرتے۔ تجуб ہے کہ ایسا انہم نکتہ ان سب حضرات سے پوشیدہ رہا اور اس تک رسائی ہوئی تو صرف چودھویں صدی کے واضعین قانون کی، جو چاہے اور سب کچھ ہوں لیکن علم دین سے یقیناً ہی دامال ہیں۔

یتیم کے لئے دوسری صورتیں:

ہبہ: اگر دادا یا نانا محسوس کرتا ہے کہ میرے بعد پوتے یا نواسے کو مالی مشکلات پیش آئیں گی تو اس کو چاہئے کہ صحت کی حالت میں پوتے یا نواسے کو کچھ ہبہ کر دے۔

وصیت: اگر صحت کی حالت میں ہبہ نہ کر سکا تو وصیت بھی کر سکتا ہے، میت کو ایک تہائی تک وصیت کرنے کا شرعاً حق حاصل ہے، اس حق سے فائدہ اٹھانا چاہئے۔

نفقة: لیکن اگر میت نے بھی کچھ نہ کیا اور یتیم پوتا نا دار اور مغلس ہو تو پھر شریعت کی رو سے اس کے چچا پر جس نے اپنے والد کی کل میراث لی ہے، یتیم بھتیجہ کا نفقة واجب ہو جاتا ہے، جو اس سے جبراً اوصول کیا جائے گا۔

اگر یتیم پوتے کے ساتھ ہمدردی ہے تو اسلام کا قانون نفقات جاری کر دیجئے، انشاء اللہ پوتا بھوکا نہیں مرے گا۔
واللہ اعلم

کتبہ: ولی حسن ٹونگی

بینات - رجب المرجب ۱۳۸۲ھ

تیم پوتے کی وراثت

”بینات بابت ماہ رب جب ۱۳۸۲ھ میں ”عالیٰ قوانین شریعت کی روشنی میں“ کے عنوان سے مفتی ولی حسن صاحب نوئی کا نہایت مبسوط و مدلل مضمون ”تیم پوتے کی وراثت“ پر شائع ہو چکا ہے، اس کے باوجودہم مولانا محمد طاسین صاحب ناظم مجلس علمی کراچی کا یہ مضمون شائع کر رہے ہیں، اس لئے کہ مولانا موصوف کا انداز بیان اور طرز تحقیق و تنقید بالکل نیا ہے۔ ایک مسئلہ کو اگر مختلف اور متنوع طریقوں پر پیش کیا جائے تو مسئلہ قارئین کے ذہنوں میں بخوبی واضح اور راخ ہو جاتا ہے۔ ہمیں امید ہے کہ آئندہ بھی مولینا محمد طاسین صاحب نو بنو موضوعات اور عصری مسائل پر ”بینات“ کے لئے مقالات و مضاہیں لکھ کر اس دینی خدمت میں کارکنان ”بینات“ کا ہاتھ بنائیں گے۔ (از ادارہ بینات)

جہاں تک تیمیوں کی ہمدردی و خیرخواہی اور ان کی کفالت اور خبرگیری کا تعلق ہے اس پر جتنا زور اسلام نے دیا ہے شاید ہی کسی دوسرے دین اور مذہب نے اتنا زور دیا ہو، اسلام نے اس بارے میں محض اخلاقی ترغیبات اور جذباتی اپیلوں ہی پر اکتفا نہیں کیا بلکہ اس کو مسلمان معاشرے کے بنیادی فرائض میں سے ایک اہم فریضہ قرار دیا ہے۔

قرآن و حدیث میں تیمیوں کے متعلق جو مختلف قسم کی تعلیمات ہیں، حقیقت یہ ہے کہ اگر کوئی معاشرہ پوری طرح سے ان پر عمل پیرا ہو تو نہ صرف یہ کہ تیمیوں کی کوئی معاشی پریشانی باقی نہیں رہتی بلکہ ان کو وہ رعایت اور خوشحالی نصیب ہو جاتی ہے جو بہت سے ان بچوں کو نصیب نہیں ہو سکتی جن کے والدین زندہ موجود ہوں، لیکن افسوس اس کا ہے کہ آج ہم مسلمان با قاعدگی کے ساتھ اور صحیح اور پورے طریقے سے اس طرف توجہ نہیں دے رہے، اس کے نتیجہ میں تیمیوں سے متعلق پریشان کن مسائل پیدا ہو رہے ہیں اور ان کو حل کرنے کے لئے غیر اسلامی طریقے اختیار کئے جا رہے ہیں۔

اس وقت تیمیوں کے بارے میں اسلام کی تعلیمات پر عمل نہ کرنے کے نتیجہ میں عام طور پر

جو حالات رونما ہیں ان کے پیش نظر ہم اپنا اسلامی اور انسانی فرض سمجھتے ہیں کہ جہاں سے بھی ان کی ہمدردی و خیرخواہی کے سلسلے میں کوئی بھی آواز اٹھے ہم اس کی پوری پوری تائید اور حمایت کریں اور ہر طریقہ پر اس کا ساتھ دیں۔ نہ یہ کہ ہم اُس کی تردید اور مخالفت شروع کر دیں جس کو ہم بدترین جرم اور ایک بہت بڑا گناہ تصور کرتے ہیں۔

الہذا ہمارے اس زیرنظر مضمون سے یہ مطلب لینا کسی طرح صحیح نہ ہو گا کہ ہم قیمتوں کے بدخواہ ہیں اور ان کے جائز مفادات کو نقصان پہنچانا چاہتے ہیں، اس مضمون میں ہمارا مقصد، قیمتوں اور ان کے مفادات سے بحث کرنا نہیں بلکہ ہمارا مقصد، دراصل اسلامی قانون و راثت کے ایک خاص اور جزوی مسئلہ سے بحث کرنا ہے جس کا تعلق پیتم پوتے پوتی کی وراثت سے ہے الہذا اگر ہماری اس بحث کا بالواسطہ طور پر قیمتوں اور ان کے مفادات سے تعلق ہے بھی تو صرف ایسے قیمتوں اور ان کے مخصوص مفادات سے ہے جن کا عددی تناسب باقی قیمتوں کے مقابلے میں شاید ایک فیصد بھی نہیں۔

اور اس مسئلے پر بحث کی ضرورت بھی اس لئے پیش آئی کہ کچھ عرصہ سے بعض حلقوں کی طرف سے اس مسئلہ کو بری طرح سے اچھا لاجارہ ہے اور اس کی آڑ میں پورے اسلامی قانون پر حملے کئے جا رہے ہیں اور تمام علماء و فقہاء گنگی تجھیل و تحریق کی جا رہی ہے۔

اسلامی قانون و راثت کا وہ خاص مسئلہ یہ ہے کہ جب پیتم پوتے پوتی کے ساتھ چچا موجود ہو تو اس خاص صورت میں پیتم پوتا پوتی اپنے دادا کی میراث سے محروم رہتے ہیں، جہاں تک علم کا تعلق ہے اس مسئلہ پر ہمیشہ سے تمام علماء و فقہاء کا اتفاق رہا ہے اور چودہ سو سال سے پوری امت مسلمہ اس پر عمل درآمد کرتی چلی آ رہی ہے اور کبھی کسی کو نظری طور پر اس سے اختلاف نہیں ہوا، مطلب یہ کہ یہ کوئی اختلافی و نزاعی مسئلہ نہ تھا بلکہ قرآن اول سے لے کر کچھ عرصہ پہلے تک یہ ایک متفق علیہ مسئلہ تھا۔

لیکن ادھر کچھ عرصہ ہوا کہ بعض مدعاوں علم اور بزعم خود اسلامی مفکرین و محققین نے یہ شوشه چھوڑا کہ پیتم پوتا پوتی کی وراثت سے متعلق اسلامی قانون و راثت کا یہ جز سیئے غلط اور اسلامی روح اور قرآن کے منافی ہے اس کی رو سے پیتم پوتا پوتی بعض صورتوں میں اپنے دادا کی میراث سے جو محروم قرار پاتے ہیں یہ قیمتوں پر کھلا ہوا ظلم ہے نیز اسلامی عدل کی درخشان پیشانی پر نہایت بد نماداغ ہے الہذا پیتم پروری اور اسلام دوستی کا

قطعی تقاضہ ہے کہ جتنی جلدی ممکن ہو، اسلامی قانون و راثت کے مجموعہ سے اس جزوی قانون کو حذف کر کے اس کی جگہ ایک ایسے قانون کا اضافہ کیا جائے جس کی رو سے ہر یتیم پوتا پوتی اور نواسوں کو ہر حال میں اپنے دادا نانا کے ترکہ سے حصہ مل سکے، چنانچہ انھوں نے قرآن اور اسلامی روح کے نام پر اس طرح کا ایک قانون اپنی طرف سے تجویز کر کے مشتہر کر دیا اور اس قدر روز و شور کے ساتھ اس کا پر چار اور پروپیگنڈا کیا کہ گویا یہ ایک ایسا اہم اور عمومی مسئلہ ہے جس سے ملت کو قدم قدم پر سابقہ پڑتا ہے اور جس کے حل پر معاشرے کے اعتدال و توازن اور اس کی خوشحالی اور ترقی کا تمثیردار و مدار اور انحصار ہے، اور اس پر چار اور پروپیگنڈے میں انھوں نے خاص طور پر یہ تاثر دینے کی کوشش کی کہ تمام علماء و فقهاء، قرآن اور روح اسلام سے جاہل اور بے خبر تھے۔ روایت پرستی اور عقل دشمنی کی وجہ سے وہ اسلام کو صحیح طور پر نہ سمجھ سکے اور اس کی غلط تعبیر و ترجمانی کرتے رہے لہذا ان کی مرتب اور مدون کردہ فقہ اسلامی ہرگز اس قابل نہیں کہ اس پر پورا پورا اعتماد کیا جاسکے۔ یتیم پوتا پوتی کی وراثت کے مسئلہ میں ان کی جو رائے ہے اس پر ان کی دوسری آراء کو بھی قیاس کیا جا سکتا ہے وغیرہ وغیرہ۔

ان حضرات کے اس مخصوص پر چار اور پروپیگنڈے سے اور کوئی متاثر ہوا ہو یا نہ ہوا ہو لیکن وہ ”عالیٰ کمیشن“، ضرور متاثر ہوا جس کو ہماری حکومت نے مسلمانوں کے خاندانی امور سے متعلق اصلاحی تجاویز پیش کرنے کی غرض سے مقرر کیا تھا، اس کمیشن نے جور پورٹ پیش کی اس میں بطور خاص یہ سفارش بھی کی کہ یتیم پوتا پوتی اور نواسوں کو ہر حال میں اپنے دادا نانا کے ترکہ سے حصہ ملنا چاہئے، چنانچہ آگے چل کر اس سفارش نے ”مسلم خاندانی قوانین آرڈیننس“، میں باقاعدہ ایک ”قانونی دفعہ“ کی حیثیت اختیار کر لی اور حکومت نے اس کے عملی نفاذ کا اعلان کر دیا۔ مذکورہ آرڈیننس میں اس دفعہ کا نمبر ۲ ہے اور اس کے الفاظ یہ ہیں:

”دفعہ نمبر ۲ وراثت: اگر وراثت کے شروع ہونے سے پہلے مورث کے کسی لڑکے یا لڑکی کی موت واقع ہو جائے تو ایسے لڑکے یا لڑکی کے بچوں کو (اگر کوئی ہوں) بھی حصہ رسدمی وہی حصہ ملے گا جو اس لڑکے یا لڑکی کو (جیسی صورت ہو) زندہ ہونے کی صورت میں ملتا“۔

اس طرح یتیم پوتا پوتی اور نواسانوں کی وراثت سے متعلق باقاعدہ طور پر ایک نیا قانون سامنے آگیا جو اس قانون کے بالکل مخالف بلکہ اس کی ضد اور نفیض ہے جو تقریباً چودھ سو سال سے تمام علماء و فقہاء کے مابین مسلم اور متفق علیہ اور عملاً مروج چلا آرہا ہے اور جس کی رو سے یتیم پوتا پوتی اپنے چچا کی موجودگی میں، اور نواسانوں کی موجودگی میں دادا نانا کے ترکہ سے محروم قرار پاتے ہیں۔

چونکہ اس ”نئے قانون“ کو اس دعوے کے ساتھ پیش کیا گیا ہے کہ ”یہ قرآن اور روح اسلام کے عین مطابق ہے“ لہذا قرآن اور اسلام کا علم رکھنے والوں کو ہر وقت یہ حق پہنچتا ہے کہ اگر وہ اس دعوے کو صحیح نہ سمجھتے ہوں تو عقلیٰ وعلیٰ دلائل سے ثابت کریں کہ یہ دعویٰ صحیح نہیں اور یہ کہ اس قانون کو ”اسلامی“ کہنا غلط اور باطل ہے۔ پھر چونکہ مجھے بھی اس دعویٰ سے اتفاق نہیں اور میں بھی اس نئے قانون کو ”اسلامی“ سے تعبیر کرنا صحیح نہیں سمجھتا لہذا مناسب معلوم ہوتا ہے کہ اس بارے میں اپنے مطالعے اور غور فکر کے نتائج پیش کر دوں۔

ویسے ایک عام سطحی نظر اور جذباتی انداز سے دیکھا جائے تو یتیم پوتے کی وراثت سے متعلق فقہاء متفق ہیں کا وضع کردہ مذکورہ بالا قانون صحیح معلوم نہیں ہوتا اور اس کے مقابلے میں یہ جدید قانون صحیح اور معقول دکھائی دیتا ہے اور عام آدمی کو زیادہ اپیل کرتا ہے جو دور حاضر کے محققین نے پیش کیا ہے لیکن ایک ایسا شخص جو اسلامی قانون وراثت کی مابہیت اور اس کے فلسفے سے آگاہ ہو اور جوان باریکیوں اور نزاکتوں کو اچھی طرح جانتا ہو جو قانون سازی کے سلسلے میں ملحوظ رکھی جاتی ہیں اور جو کسی جزوی قانون کو جانچتے پر کھتے وقت، اس پورے نظام قانون اور ان کے بنیادی اصولوں پر نگاہ رکھتا ہو جس نظام قانون کا یہ ایک جزو اور حصہ ہے وہ جب اسلام کے پورے قوانین وراثت اور جن بنیادی اصولوں پر وہ قوانین مبنی ہیں سامنے رکھتے ہوئے مذکورہ بالا ”جزوی قانون“ پر غور و فکر کرتا اور ان کا تحقیقی اور تنقیدی جائزہ لیتا ہے تو وہ یہ کہنے پر مجبور ہوتا ہے کہ یتیم پوتا پوتی اور نواسانوں کی وراثت سے متعلق فقہاء متفق ہیں کا استنباط کردہ قانون بالکل صحیح ہے اور جدید قانون قطعی طور پر غلط ہے کیونکہ وہ قدیم قانون کو اسلام کے بقیہ تمام قوانین وراثت سے ہم آہنگ اور مربوط پاتا ہے اور مسلمہ اصولوں کے عین مطابق دیکھتا ہے، اس کے برعکس جدید قانون کو نہ تو باقی قوانین سے ہم آہنگ اور مربوط پاتا ہے اور نہ ان مسلمہ اصولوں کے مطابق دیکھتا ہے جن پر وہ سارے قوانین مبنی ہیں۔

اسلامی اصول و راثت

اسلامی قانون و راثت جن مکالم فطری اصولوں پر ہی ہے ان میں سے چند ایک مندرجہ ذیل ہیں:

اصل اول:

کوئی رشتہ دار، دوسرے رشتہ دار کی زندگی میں اس کا وارث نہیں ہو سکتا یعنی جب تک کوئی شخص زندہ ہوتا ہے اس کے اعزہ واقارب میں سے کوئی بھی اس کی کسی چیز کا بحیثیت وارث کے خقدار نہیں ہوتا بلکہ جب وہ مرتا ہے تو اس وقت اس کے ترکہ کے متعلق وراثت کا مسئلہ پیدا ہوتا ہے، بالفاظ دیگر مورث کے لئے ضروری ہے کہ وہ مر چکا ہو جو زندہ ہو وہ مورث نہیں کہلا سکتا۔

اصل دوم:

مردہ کسی کا وارث نہیں ہو سکتا یعنی جو رشتہ دار پہلے مر چکا ہو وہ بعد میں مرنے والے کا وارث نہیں ہو سکتا، گویا وراثت کے لئے ضروری ہے کہ وہ مورث کی موت کے وقت زندہ ہو۔

اصل سوم:

جب کسی مورث کے ایک ہی رشتہ اور ایک ہی درجہ کے کئی وارث ہوں سب مذکور ہوں یا سب موئث، تو ترکہ میں سے ان کا حصہ بالکل برابر برابر ہوتا ہے۔

اصل چہارم:

جب کسی مورث کے متعدد وارث ہوں اور ان میں سے بعض کا تعلق اس سے بلا واسطہ اور بعض کا بالواسطہ ہو اور مذکور موئث ہونے میں سب یکساں ہوں تو جس کا تعلق بلا واسطہ ہو گا ترکہ میں سے اس کا حصہ زیادہ اور جس کا بالواسطہ ہو گا اس کا حصہ کم ہو گا۔

اصل پنجم:

جب اولاد وارث ہو اور اس میں مذکور اور موئث دونوں ہوں تو میراث میں سے مذکور کا حصہ موئث کے مقابلے میں دو گنا ہوتا ہے۔

اصل ششم:

جب مورث کی اولاد کے ساتھ اس کے والدین اور شوہر یا بیوی موجود ہوں تو وہ بھی ضرور وارث ہوتے ہیں اور ان کو بھی ترکہ سے قرآن کا مقرر کردہ حصہ (فرض) ضرور ملتا ہے۔

یہ جو چھ اصول ذکر کئے گئے ہیں، میں سمجھتا ہوں ان کی اصولی بحیثیت سے کسی کو انکار نہیں ہو سکتا، اس لئے بھی کہ یہ اصول واقعہ نفس الامر اور عقل و قیاس کے عین مطابق ہیں، لہذا بہتر یہ ہو گا کہ انہی مسلمہ اصولوں کی روشنی میں مذکورہ بالا ہر دو جدید و قدیم قوانین کا جائزہ لیا جائے اور انہی کے معیار پر ان کو جائز پر کھڑی دیکھا جائے کہ ان میں سے کون صحیح اور کون سا غلط ہے۔

جیسا کہ اوپر عرض کیا گیا ہے کہ ان مذکورہ دو جدید و قدیم قوانین کے درمیان تباہی اور تضاد ہے اور یہ ایک دوسرے کی ضد اور نقیض ہیں، ایک سے جس چیز کا اثبات ہوتا ہے دوسرے سے بعینہ اس چیز کی نفی ہوتی ہے۔ لہذا اگر بحث و تحقیق سے ایک کا صحیح ہونا ثابت ہو جائے تو دوسرے کا غلط ہونا خود بخود ثابت ہو جائے گا اس کے برعکس ایک کا غلط ہونا ثابت ہو جائے تو دوسرا آپ سے آپ صحیح ثابت ہو جائے گا، بنابریں ان دونیں سے کسی ایک پر بحث کرنا پیش نظر مقصد کے لئے کافی ہو سکتا ہے۔

اور چونکہ اس جدید قانون کے بارے میں شدید اختلاف و نزاع پایا جاتا ہے لہذا ازیادہ مناسب ہے کہ اسی کو موضوع بحث بنایا جائے۔

اس قانون پر بحث و تحقیق کے سلسلہ میں جب ہم اس کا علمی طریقہ سے تجزیہ کرتے اور اس کا تنقیدی جائزہ لیتے ہیں تو سب سے پہلے جو ہمارے سامنے سوال ابھرتا ہے وہ یہ کہ اس قانون میں مثلاً یتیم پوتے کو پچا کی موجودگی میں دادا کی میراث کے ایک خاص حصے کا جو وارث اور حقدار ٹھہرایا گیا ہے اس حق و راثت کی اصل علت اور بنیاد کیا ہے؟ یعنی کیا اس کی اصل علت و بنیاد وہ قرابتی رشتہ ہے جو یتیم پوتے اور اس کے متوفی دادا کے ما بین پایا جاتا ہے یا وہ قرابتی رشتہ ہے جو پوتے اور اس کے متوفی باپ کے درمیان پایا جاتا ہے، بالفاظ دیگر کیا یہ حصہ بحیثیت پوتا ہونے کے اس کا اپنا حق ہے یا یہ دراصل اس کے مرحوم باپ کا حق ہے جو بحیثیت بیٹا ہونے کے اس کی طرف منتقل ہو رہا ہے؟ بہر حال ان دو شقتوں میں سے ایک کا تعین ضروری ہے۔

اب اگر اس کا جواب یہ ہو کہ یتیم پوتا بحیثیت پوتا ہونے کا اس حصہ کے براہ راست وارث اور حقدار ہے اور یہ کہ اس حق و راثت کی علت و بنیاد وہ قرائتی رشتہ ہے جو پوتے اور دادے کے درمیان پایا جاتا ہے تو اس سے یہ لازم آئیگا کہ جب مورث کی موت کے وقت اس کا ایک زندہ بیٹا اور دو متوفی بیٹوں کی اولاد موجود ہو ایک کا یتیم لڑکا اور دوسرے کے چار یتیم لڑکے، تو اس صورت میں پانچ یتیم پتوں کو اپنے دادا کے ترکہ سے بالکل برابر برابر حصہ ملنا چاہیئے کیونکہ جب یتیم پوتے ہونے کی حیثیت سے وہ سب برابر ہیں جو اتحاق و راثت کی علت بنیاد ہے تو پھر عقل و قیاس اور عدل و انصاف کا تقاضہ یہ ہے کہ ان کا حصہ بھی برابر ہو، حالانکہ اس نے قانون کے بنانے والے مذکورہ صورت میں ایک یتیم پوتے کو مثلاً ایک روپیہ اور دوسرے چار پتوں کو ایک روپیہ میں سے چار چار آنے دلاتے ہیں اور یہ اس تیرے اصل کی صریح مخالفت ہے کیونکہ اس کی رو سے جب ایک ہی رشتے اور ایک ہی درجہ کے کئی وارث ہوں اور سب مذکور یا سب مونث ہو تو ترکہ میں سے سب کا حصہ برابر برابر ہوتا ہے اسی وجہ سے جب یتیم پتوں کے ساتھ زندہ چچا موجود ہو تو اسلامی قانون و راثت ان کو بالکل برابر برابر حصہ دلاتا ہے اور ان کے درمیان اس قسم کی کوئی تمیز نہیں کرتا کہ کون کس کا بیٹا ہے اور کون کس کا۔

اور اگر اس سوال کا جواب یہ ہو کہ یتیم پوتا بحیثیت پوتا ہونے کے اس حصہ کا براہ راست وارث اور حقدار نہیں بلکہ یہ حصہ دراصل اس کے متوفی باپ کا حق ہے جو بیٹا ہونے کی وجہ سے اس وقت اس کو منتقل ہو رہا ہے اور یہ کہ اس حق و راثت کی اصل علت اور بنیاد وہ قرائتی رشتہ ہے جو اس یتیم پوتے اور اس کے متوفی باپ کے درمیان پایا جاتا ہے تو اس صورت میں دو باتوں میں سے ایک بات کا ضرور قائل ہونا پڑے گا اس بات کا کہ پوتے کا باپ جب زندہ تھا تو بحالت زندگی، اپنے باپ کی زندگی میں اس خاص حصے کا وارث قرار پاچکا تھا یا اس بات کا کہ وہ بحالت زندگی نہیں بلکہ بحالت موت، جب اس کے والد کا نتقال ہوا، اس حصے کا وارث قرار پایا، چونکہ عقلی طور پر یہاں ان ہی دو باتوں کا احتمال ہے لہذا ان دو میں سے کسی ایک کو لامحالہ ماننا پڑے گا، اب اگر پہلی بات کو تسلیم کیا جائے تو اس کا لازمی مطلب یہ ہو گا کہ ایک رشتہ دار دوسرے رشتہ دار کی زندگی میں وارث ہو سکتا ہے اور یہ مذکورہ بالا اصول میں اصل اول کے صاف طور پر خلاف اور منافي ہے، اسلامی قانون و راثت، خاندان کے مشترک ملکیت کے تصور پر مبنی نہیں بلکہ خاندان کے ہر فرد کی انفرادی ملکیت کے تصور پر مبنی ہے۔

علاوه ازیں اگر اس پہلی بات کے قائل ہوں تو پھر متوفی بیٹے کی طرح ان دوسرے رشتہ داروں کو بھی وارث ماننا پڑے گا جو مورث کی زندگی میں مر چکے ہیں مثلاً اس کے والدین اور اس کی بیوی اگر مر چکے ہیں تو ان کو اس وقت وارث تسلیم کر کے، ان کے مقررہ حصے ان کے زندہ ورثاء کو دلوانے پڑیں گے جس طرح متوفی بیٹے کا حصہ اس کے زندہ وارث اس کے لڑکے کو دلوایا جا رہا ہے حالانکہ اس جدید قانون کے مجوزین اس کو تسلیم نہیں کرتے بلکہ صرف بیٹے کو وارث ٹھہراتے اور باقی رشتہ داروں کو محروم قرار دیتے ہیں اور یہ مذکورہ اصولوں میں سے چھٹے اصول کی کھلی ہوئی خلاف ورزی ہے، قرآن حکیم میں صاف طور پر مذکور ہے کہ مورث کی اولاد کے ساتھ اس کے ماں باپ اور بیوی یا خاوند موجود ہوں تو وہ بھی ضرور وارث ہوتے ہیں اور قرآن حکیم نے مختلف صورتوں میں ان کا حصہ بھی علیحدہ علیحدہ مقرر کیا ہے۔

اسی طرح اگر دوسری بات کو تسلیم کیا جائے اور یہ کہا جائے کہ متوفی بیٹا بحالت زندگی نہیں بلکہ بحالت موت، جب اس کا باپ فوت ہوا اس حصے کا وارث قرار پایا تو اس کا مطلب یہ ہو گا کہ مردہ بھی وارث ہو سکتا ہے یعنی جو پہلے مر چکا ہو وہ بعد میں مرنے والے کا وارث بن سکتا ہے تو اس سے ایک تو مسلمہ اصولوں میں سے اصل دوم کی نفی ہوتی ہے اور دوسرے یہ لازم آتا ہے کہ متوفی بیٹے کی طرح مورث کے متوفی ماں باپ اور متوفیہ بیوی کو بھی وارث تسلیم کیا جائے اور ان کے مقررہ حصے اب ان کے زندہ ورثاء کو دیئے جائیں حالانکہ یہ حضرات جنہوں نے اس جدید قانون کو بنایا ہے اس کو تسلیم نہیں کرتے بلکہ صرف بیٹی بیٹے کو وارث قرار دیتے ہیں اور باقی سب کو محروم ٹھہراتے ہیں۔ لہذا سمجھ میں نہیں آتا کہ ان کی یہ مخصوص منطق کیا ہے جس کے تحت یہ اولاد کو وارث مانتے ہیں لیکن والدین اور بیوی کو وارث نہیں مانتے جبکہ قرآن مجید صاف طور پر اولاد کے ساتھ والدین اور بیوی کو بھی وارث تسلیم کرتا اور نہایت واضح الفاظ میں ان کے حصوں کا بھی تعین کرتا ہے، تعجب ہے کہ یہ لوگ قرآن کے نام پر کس طرح قرآن کی کھلی مخالفت کرتے ہیں۔

علاوه ازیں مذکورہ بالادونوں صورتوں میں (عام ہے کہ متوفی بیٹے کو بحالت زندگی اپنے زندہ باپ کا وارث تسلیم کیا جائے یا بحالت موت، جب اس کے باپ کا انتقال ہوا) یہ بھی لازم آتا ہے کہ اس کا حصہ پورے کا پورا صرف اس کی اولاد ہی کو نہ دلوایا جائے بلکہ جب اولاد کے ساتھ اس کی ماں اور بیوی موجود ہوں تو ان کو بھی اس میں سے ان کا مقرر حصہ دلوایا جائے کیونکہ وہ بھی شرعاً اسی طرح وارث ہیں جس طرح

اولاً دو ارشت ہے، ایسی صورت میں قرآن مجید نے ماں کا (۱/۶) اور بیوی کا (۱/۸) حصہ مقرر کیا ہے، لیکن یہ حضرات ہیں کہ اس کا پورے کا پورا حصہ صرف اولاً دکو دلواتے اور بوزٹھی ماں اور بیوہ بیوی کو اس سے محروم رکھتے ہیں۔ سمجھ میں نہیں آتا کہ یہ کہاں کی ہمدردی اور کیسا انصاف ہے۔

اسی طرح یہ جدید قانون اپنے بعض عملی اطلاعات کے لحاظ سے اصل چہارم اور اصل پنجم کے بھی مخالف اور منافی ہے وہ یوں کہ مثلاً جب مورث کی ایک زندہ بیٹی اور ایک متوفیہ بیٹی کی لڑکی یعنی نواسی موجود ہو یا ایک زندہ بیٹا اور ایک یتیم پوتا موجود ہو، یا ایک زندہ بیٹی اور ایک یتیم پوتی موجود ہو تو اس جدید قانون کی رو سے پہلی صورت میں بیٹی اور نواسی کو اور دوسری صورت میں بیٹے اور پوتے کو بالکل برابر برابر حصہ ملتا ہے اور تیسری صورت میں بیٹی کو کم یعنی (۱/۳) اور پوتی کو زیادہ یعنی (۲/۳) ملتا ہے حالانکہ بیٹی اور بیٹے کا تعلق مورث سے بلا واسطہ اور زیادہ قوی ہے اور پوتے، پوتی اور نواسی کا تعلق بالواسطہ اور نسبتاً کمزور ہے اور مؤنت و مذکر ہونے کی حیثیت سے تینوں صورتوں میں برابر ہیں، حالانکہ اصل چہارم کا تقاضہ یہ ہے کہ بیٹی اور بیٹے کو بہ نسبت پوتے، پوتی اور نواسی کے زیادہ حصہ ملے، دیکھا جائے تو اسلامی قانون و راثت کے کئی جزوی قاعدے اسی اصل چہارم پر مبنی ہیں مثلاً جب مورث کی ایک زندہ بیٹی اور ایک یتیم پوتی رہ جائے تو ایک صحیح حدیث کی رو سے اس صورت میں بیٹی کا حصہ (۳/۶) اور پوتی کا حصہ (۱/۶) مقرر ہے، اسی طرح اس صورت میں جب مورث کی دو بیٹیاں اور دو بہنیں موجود ہوں تو بیٹیوں کا حصہ (۲/۳) اور بہنوں کا حصہ (۱/۳) مثلاً ایک بیٹی، ایک بہن اور ایک ماں ہو تو اس صورت میں بیٹی کا حصہ (۳/۶) ماں کا حصہ (۱/۶) اور بہن کا (۲/۶) مقرر ہے یا ایک بیٹی اور دو بہنیں ہوں تو اس صورت میں بیٹی کا حصہ (۲/۳) اور ہر ایک بہن کا حصہ (۱/۳، ۱/۳) ہے۔

عقل و انصاف کی رو سے بھی یہ صحیح معلوم نہیں ہوتا کہ یتیم بیٹی کے مقابلے میں یتیم پوتی کا حصہ دو گنا ہو کیونکہ حصہ کی کمی بیشی کا دار و مدار دو چیزوں پر ہو سکتا ہے ایک رشتہ قرابت کی کمزوری اور مضبوطی پر، یعنی رشتہ قرابت براہ راست اور قوی ہو تو حصہ زیادہ اور بالواسطہ اور ضعیف ہو تو حصہ کم، اور دوسرے معاشی ذمہ دار یوں کا بوجھ زیادہ ہو اس کا حصہ زیادہ اور جس پر کم ہواں کا حصہ کم ہو، اور ظاہر ہے کہ یتیم پوتی کا تعلق یتیم بیٹی کے مقابلے میں قوی نہیں ہوتا بلکہ بالواسطہ ہونے کی وجہ سے نسبتاً کمزور ہوتا ہے اسی طرح اس پر یتیم بیٹی کی بہ نسبت معاشی ذمہ دار یوں کا بوجھ زیادہ نہیں ہوتا بلکہ کچھ کم یا مساوی ہوتا ہے، لہذا یہ درست معلوم

نہیں ہوتا کہ بیٹی کے مقابلے میں پوتی کا حصہ دو گنا ہو جائے۔

اسی طرح یہ بھی عقل و انصاف سے بعيد ہے کہ نواسی کا حصہ بیٹی کے مساوی ہو کیونکہ نواسی کا تو اپنا الگ آبائی خاندان موجود ہے جس سے اس کو ہر حال میں معاشی سہارا ملتا ہے مثلاً اس کا باپ زندہ ہے تو اس کی معاشی کفالت کا ذمہ دار ہوتا ہے اور مرتا ہے تو اپنے ترکہ کے ایک معنده بھے کا اس کو وارث اور حقدار بنا دیتا ہے، بخلاف یہی بیٹی کے کہاب اس کے سر سے اس کے باپ کا سایہ اٹھ چکا ہے اور معاشی ذمہ دار یوں کا تمام تربو جھا اس کے اپنے کندھوں پر ہے لہذا نواسی کے مقابلے میں اس کا حصہ بہر حال زیادہ ہونا چاہیے، اس کے علاوہ ایک اور وجہ بھی ہے جس کی بناء پر بیٹی اور نواسی کا حصہ برابر نہ ہونا چاہیے، وہ یہ کہ اگر بیٹی اپنا کوئی ذاتی مال چھوڑ کر مرے تو باپ ہر حال میں اس کا وارث ہوا کرتا ہے بخلاف نواسی کے کہنا نہ ہر حال میں اس کا وارث نہیں ہوتا مثلاً جب نواسی کے ماں باپ اور بعض دوسرے وارث موجود ہوتے ہیں تو ننانا کو اس کے ترکہ سے کچھ نہیں ملتا، غور سے دیکھا جائے تو اسلام کے استحقاق و راثت میں اس چیز کو بھی بطور ایک اصول کے ملحوظ رکھا ہے وہ یہ کہ صرف اسی رشتہ دار کو ہر حال میں دوسرے کا وارث قرار دیا جائے جس کا دوسرا بھی ہر حال میں وارث قرار پاتا ہو، اور جو رشتہ دار ہر حال میں دوسرے کا وارث قرار نہ پاتا ہو اس کا دوسرے کو بھی ہر حال میں وارث نہ قرار دیا جائے، یعنی اگر ایک رشتہ دار صرف بعض حالات میں دوسرے کا وارث قرار پاتا ہے تو دوسرا بھی صرف بعض حالات ہی میں اس کا وارث قرار پائے اور چونکہ دادا اور ننانا اس صورت میں اپنے پوتے اور نواسے کے وارث نہیں قرار پاتے جب پوتے کا باپ اور نواسے کا باپ اور اس کی ماں زندہ موجود ہوں تو پوتے اور نواسے کو بھی بعض صورتوں میں اپنے دادا اور ننانا کے ترکہ سے محروم رہنا چاہیے مثلاً جب اس کا کوئی بیٹا زندہ موجود ہو، یہ جو چند مثالیں پیش کی گئی ہیں ان سے بخوبی سے واضح ہو جاتا ہے کہ یہ جدید قانون اصل چہارم کے کس طرح مخالف ہے۔ اب وہ مثالیں لیجئے جن سے اس قانون کا اصل پنجم کے منافی ہونا ظاہر ہوتا ہے مثلاً جب مورث کے پیچھے اس کا ایک زندہ بیٹا اور ایک متوفی بیٹی کی دختر یعنی پوتی رہ گئی ہوں تو اس جدید قانون کے تحت بیٹی اور پوتی کو برابر حصہ ملتا ہے یا مثلاً مورث کی موت کے وقت اس کے ایک متوفی بیٹی کا ایک لڑکا اور دوسرے متوفی بیٹی کی ایک لڑکی زندہ ہو تو اس قانون کے مطابق اس لڑکے اور لڑکی کو برابر حصہ پہنچتا ہے حالانکہ دونوں مثالوں میں جو ورثاء ہیں متفقہ طور پر اولاد

بیں اور بعض موئٹ اور بعض مذکور ہیں اور اصل پنجم جو قرآن مجید کی آیت یو صیکم اللہ فی اولاد کم للذکر مثل حظ الانثیین (النساء: ۱۱) سے ماخوذ ہے کا تقاضہ یہ ہے کہ جب اولاد دوارث ہو اور اس میں مذکر اور موئٹ دونوں ہوں تو مذکر کا حصہ موئٹ کے مقابلے میں دو گنا ہونا چاہیے، اس سے ثابت ہو جاتا ہے کہ یہ جدید قانون اپنے بعض عملی اطلاعات کے اعتبار سے اصل پنجم کے کیونکر مخالف ہے۔

یہاں تک اس جدید قانون سے متعلق جو کچھ عرض کیا گیا ہے میں سمجھتا ہوں اس سے ایک سمجھدار آدمی خصوصاً قانونی سوچہ بوجھ رکھنے والا بخوبی اندازہ لگا سکتا ہے کہ یہ قانون ہرگز اس قابل نہیں کہ اس کو "اسلامی" سے تعبیر کیا جائے اور اسلامی قانون وراثت کا جزو بنایا جائے، کیونکہ یہ نہ تو ان مسلمہ اصول وراثت کے مطابق ہے جن پر اسلامی قانون وراثت کا پورا ذھانچہ قائم اور استوار ہے اور نہ ان جزوی قوانین سے جوڑ اور ربط کھاتا ہے جو قرآن و حدیث میں جزوی صراحت کے ساتھ مذکور ہیں بالفاظ دیگر اس جدید قانون کو صحیح تسلیم کر کے موجودہ اسلامی قوانین وراثت میں شامل کر دیا جائے تو اس سے ایک طرف اسلام کے مسلمہ اصول وراثت کی صریح خلاف ورزی لازم آتی ہے جن پر اسلامی قوانین وراثت کا پورا نظام مبنی ہے دوسری طرف بہت سے ان جزوی قوانین کا انکار کرنا پڑتا ہے جو وراثت سے متعلق قرآن و حدیث میں پوری وضاحت کے ساتھ مذکور ہیں اور جن کے بارے میں کبھی کسی کو کوئی اختلاف نہیں ہوا، مزید برآں اگر اس کو صحیح مان لیا جائے تو اس سے استحقاق وراثت اور تقسیم وراثت سے متعلق بعض ایسے امور کا ماننا لازم آتا ہے جن کو خود وہ افراد بھی ماننے کو تیار نہیں جنہوں نے اس قانون کو وضع اور تجویز کیا ہے۔

اس کے بال مقابل جو قدیم قانون ہے وہ کسی پہلو اور کسی اعتبار سے نہ تو مسلمہ اصولوں میں سے کسی اصل کے مخالف ہے اور نہ منصوص قوانین میں سے کسی قانون سے متصادم ہے بلکہ وہ ان سے کامل طور پر مطابقت اور موافقت رکھتا ہے۔

رہایہ سوال کہ اس قدیم قانون کی رو سے اگر چہ ایک فیصد یا ایک فی ہزار ہی سبھی لیکن کچھ قیمتوں کے مخصوص مقاد کو جو نقصان پہنچتا ہے اسلام میں اس کی تلافی کی صورت کیا ہے؟ سواں کا جواب یہ ہے کہ اسلام نے اس بارے میں وصیت کا جو طریقہ تجویز کیا ہے اس پر عمل کیا جائے تو نہایت بہتر طور پر اس نقصان کی تلافی اور مدارک ہو جاتا ہے۔

اس اجمال کی تفصیل یہ ہے کہ ایسی صورتوں میں جب کسی شخص کو یہ معلوم ہو کہ اس کے مرنے کے بعد اسلامی قانون و راثت کی رو سے اس کے بعض رشتہ داروں کو اس کے ترکہ سے کچھ نہ مل سکے گا اور وہ چاہتا ہو کہ ان کو بھی کچھ ملے تو اسلام نے اس کو تعلیم دی ہے کہ وہ ایسے رشتہ داروں کے حق میں ایک تہائی مال کی حد تک وصیت کر جائے یعنی وہ یہ کہہ دے کہ ”میرے مرنے کے بعد فلاں کو میرے ترکہ میں سے اتنا دے دیا جائے“، اس طرح ان کو بھی اس کے ترکہ سے حصہ مل جاتا ہے، لہذا اگر دادا اور نانا چاہیں تو اپنے یتیم پوتے، پوتی اور نواسے، نواسی کو وصیت کے راستے سے فائدہ پہنچا سکتے ہیں، بلکہ وصیت کی تعلیم میں قرآن حکیم نے جو اسلوب بیان اختیار کیا ہے اس کا تقاضا یہ ہے کہ دادا نانا کو ضرور وصیت کرنی چاہیئے، وصیت سے متعلق قرآن حکیم کا اسلوب بیان ٹھیک ویسا ہی ہے جیسا کہ ”صائم اور قصاص“ کے متعلق ہے ”کتب علیکم“ کے اسلوب سے وجوب اور فرضیت کا ثبوت اور اظہار ہوتا ہے بنا بریں ہو سکتا ہے کہ بعض حالات میں اس تعلیم پر عمل نہ کرنے کی وجہ سے آدمی گنہگار اور آخرت میں سزا کا مستحق قرار پائے۔

اب فرض کیجئے کہ اس کے باوجود کوئی دادا نانا اپنے یتیم پوتا، پوتی، نواسے اور نواسی کے حق میں وصیت نہیں کرتا اور ان کو محروم چھوڑ کر مر جاتا ہے تو اسلام نے ایسے بے کس یتیم بچوں کی معاشی کفالت کا بوجھ ان کے اس چھاپرڈا لایا ہے جس کی وجہ سے وہ وراثت سے محروم ہوئے ہیں اور اگر وہ بھی کسی وجہ سے اس بوجھ کو اٹھانہیں سکتا تو پھر اسلام ایسے بچوں کی معاشی کفالت کے بوجھ کو قومی بیت المال پرڈا لتا ہے اور ضروری قرار دیتا ہے کہ وہ ان کو اس وقت تک معاشی سہارا دیتا ہے جب تک کہ وہ اپنے قدموں پر کھڑے ہونے کے قابل نہ ہو جائیں۔ اور اگر کہیں بیت المال بھی موجود نہ ہو تو پھر اسلام کی رو سے یہ ذمہ داری ان جماعتوں اور داداروں پر عائد ہوتی ہے جو معاشرتی اصلاح اور فلاج و بہبود کی خاطر وجود میں آئے ہیں ان کو چاہیئے کہ قوم کے صدقات و تبرعات کے ذریعہ اس ذمہ داری کو انجام دیں، اگر کسی معاشرہ میں ایسے امدادی ادارے بھی موجود نہیں جو یتیم بچوں کو معاشی سہارا دیں اور اس کے افراد بھی انفرادی طور پر اس طرف توجہ نہ دیں تو ایسا معاشرہ بحیثیت مجموعی گنہگار ہے اس کو آخرت میں تو اس کی سزا ملے گی ہی، لیکن دنیا میں بھی وہ عذاب سے بچ نہیں سکتا۔

کتبہ: محمد طا سعین

بینات-ربیع الاول ۱۴۸۵ھ